

图书在版编目(CIP)数据

维吾尔民间医药研究: 维吾尔文 / 买买提明·沙比尔著.
— 乌鲁木齐: 新疆科学技术出版社, 2012.2
(西域历史文化丛书)
ISBN 978-7-5466-1299-7

I. ①维… II. ①买… III. ①维吾尔族 — 民族医学 —
研究 — 维吾尔语 (中国少数民族语言) IV. ①R291.5

中国版本图书馆 CIP 数据核字(2012)第 029487 号

پىلانلىغۇچى: ئادىل مۇھەممەت
مەسئۇل مۇھەررىرى: ئەنەل جېلىل
مەسئۇل كوررېكتورى: گۈلباھار توختى
مۇقاۋا ۋە بەت لايىھەلىگۈچى: خەمىدە سەئىدئالىم
بەت ياسىغۇچى: قەدىرىيە مەجىت

غەربىي يۇرت تارىخ - مەدەنىيەت مەجمۇئەسى

ئۇيغۇر ئاۋام تىبابىتى

* * *

شىنجاڭ پەن - تېخنىكا نەشرىياتى نەشر قىلىپ تارقاتتى
(ئۈرۈمچى شەھىرى يەنئەن يولى 255 No پوچتا نومۇرى: 830049)

شىنجاڭ شىنخۇا كىتابخانىسىدا سېتىلىدۇ

بېيجىڭ شېنگۇڭ مەتبەئەچىلىك پاي چەكلىك شىركىتىدە بېسىلدى

فورماتى: 787mm × 1092mm 1/16 باسما تاۋىقى: 21.5

2012 - يىلى 4 - ئاي 1 - نەشرى

2012 - يىلى 4 - ئاي 1 - بېسىلىشى

ISBN 978 - 7 - 5466 - 1299 - 7

باھاسى: 98.00 يۈەن



ئاپتونىڭ قىسقىچە تەرجىمىھالى

مۇھەممەتئىمىن سابىر، 1950 - يىلى 4 - ئايدا چىرا ناھىيەسىدە دۇنياغا كەلگەن. 1971 - يىلىدىن 1992 - يىلىغىچە چىرا يېزىسى، چىرا ناھىيەلىك ئەمگەك ئىدارىسى، خوتەن ۋىلايەتلىك پارتكوم ئىشخانىسى قاتارلىق ئورۇنلاردا تەرجىمان، بۆلۈم ئەزاسى، مۇدىر بۆلۈم ئەزاسى قاتارلىق ۋەزىپىلەرنى ئۆتىگەن. 1992 - يىلى 8 - ئايدىن 2003 - يىلىغىچە خوتەن ۋىلايەتلىك مەدەنىيەت ئىدارىسىنىڭ مۇئاۋىن باشلىقى بولغان. شۇ يىلى 11 - ئايدا دەم ئېلىشقا چىققان. ئالىي تېخنىكوم ئوقۇش تارىخىغا ئىگە.

ئاپتونىڭ 1980 - يىللارنىڭ ئاخىرلىرىدىن باشلاپ ئەدەبىي ئىجادىيەت، مەدەنىيەت ۋە ھۈنەر - سەنئەت فولكلورى تەتقىقاتى بىلەن شۇغۇللانغان ھەمدە بىر قىسىم ھېكايە، ئەدەبىي ئاخبارات ئەسەرلىرى ئېلان قىلىنغان. «بەيگىچىلەر ھەققىدە قىسسە» ناملىق پوۋېستى «شىنجاڭ ياشلار - ئۆسمۈرلەر نەشرىياتى» تەرىپىدىن نەشر قىلىنغان. ئۇيغۇر ھۈنەر - سەنئەت تەتقىقاتىغا دائىر تۆت پارچە مەخسۇس ئەسىرى نەشر قىلىنغان. ئۇيغۇر مەدەنىيىتى، ئورۇنلاش سەنئىتى، ھۈنەر - سەنئەت، ئۆرپ - ئادەت فولكلورى.

سقىم، قولىق، جام، چىنە، جاۋۇر، بۆك قاتارلىق تەخمىنىي دورا ئۆلچەملىرىنى بۇ-
رۇنقى ياكى ھازىرقى ئېنىق ئېغىرلىق ئۆلچەم بىرلىكلىرىگە سۈندۈرۈپ ھېسابلاش
مۇمكىن بولمايدىغانلىقى ئۈچۈن، كىتابنىڭ بايان ئۇسلۇبىنى بىردەكلىككە ئىگە قى-
لىش كۆزدە تۇتۇلدى. بۇ كىتابتا ئۇچرايدىغان سەر، مىسقال بىرلىكلىرى كۈنچە ئې-
غىرلىق ئۆلچەم بىرلىكىنى ئاساس قىلغان بولۇپ، بىر سەر 31.25 گرامغا، بىر مىس-
قال 3.125 گرامغا باراۋەر كېلىدۇ.

مەزكۇر كىتابنى يېزىشتا، ئۇيغۇر ئاۋام تېبابىتى بويىچە داۋالاش قوللانمىسى
تۈزۈپ چىقىش مەقسەت قىلىنماستىن، ئۇيغۇر ئاۋام تېبابىتى تارىخى، ئۇنىڭ ئاساس
مەزمۇنلىرى، ھازىرقى ھالىتى ۋە ئىستىقبالى ھەققىدە تەتقىقات ئېلىپ بېرىش
ئاساسىي مەقسەت قىلىندى. كىتابتا ئۇچرايدىغان دورا - داۋا ئېيتىملىرى، دورا خەت
نۇسخىلىرى ۋە تېببىي ھېكايىلەر پەقەت كىتابتىكى مۇئەييەن مەزمۇن ياكى
قاراشلارنى ئىسپاتلاش، چۈشەندۈرۈش ئۈچۈنلا نەقىل قىلىندى. مۇبادا، ئوقۇرمەنلەر
ئۇلاردىن مەلۇم كېسەللىكلەرنى داۋالاش مەقسىتىدە پايدىلانماقچى بولسا، چوقۇم
كەسپىي تېۋىپ - ئەمچىلەرنىڭ مەسلىھەت، يېتەكچىلىكىدە پايدىلىنىشى
زۆرۈرلۈكىنى ئالاھىدە ئەسكەرتىش بىلەن ئۈزۈلمەن.

كىتابنى يېزىش داۋامىدا، پېشقەدەم تېۋىپلار، ئەمچى - ئوتاقچىلار، تېخنىچىلار،
دورنۇالچىلار، دورا يىغقۇچىلار، ئوقۇمۇشلۇق زاتلار قاتارلىقلاردىن جەمئىي 100 دىن
ئارتۇق كىشىنى زىيارەت قىلىپ خاتىرە قالدۇرۇم. ئۇيغۇر تېبابىتىگە دائىر 20 نەچچە
پارچە كىتابنى ئوقۇپ پايدىلاندىم.

بۇ يەردە كىتابنى يېزىش داۋامىدا زىيارىتىمنى قوبۇل قىلىپ، مول ئاغزاكى ما-
تېرىياللار بىلەن تەمىنلەپ بەرگەن قېرىنداشلارغا، نەقىل مەنبەسى ۋە پايدىلىنىش ما-
تېرىيالى قىلىنغان بارلىق كىتاب ئاپتورلىرىغا، ئارگىنالغا تۈزىتىش، تولۇقلاش تەك-
لىپلىرىنى بەرگەن تېبابەت ئۇستازلىرى ۋە ئوقۇمۇشلۇق زاتلارغا سەمىمىي رەھمەت
ئېيتىمەن.

ماتېرىيال مەنبەسى كەمچىل، ئىقتىدارىم چەكلىك بولغانلىقى ئۈچۈن كىتابتا ئاز
بولمىغان سەۋەنلىك، يېتەرسىزلىكلەر ساقلانغان بولۇشى تەبىئىي. ئوقۇرمەنلەرنىڭ،
بولۇپمۇ ئەھلىي تېببىي ئۇستاز - مۇتەخەسسسلەرنىڭ تەنقىد - تەكلىپلىرىنى ئايد-
ماسلىقىنى، بولۇپمۇ ئوبروز شەكلىدە باھا بېرىشىنى قارشى ئالىمەن.

ئاپتوردىن

2010 - يىلى 26 - ئۆكتەبىر شەھىرى خوتەن

مۇقەددىمە

ئاۋام تېبابىتى «خەلق ئىچىدىكى تېبابەت» دېگەنلىك بولۇپ، ئادەتتىكى پۇقرالارنىڭ ئۆز - ئۆزىنى ۋە بىر - بىرىنى داۋالاشى بىلەن خاراكتېرلىنىدىغان ئاممىۋى تېبابەتنى كۆرسىتىدۇ.

ئۇيغۇر ئاۋام تېبابىتى ئۇيغۇر ئىلمىي (كەسپىي) تېبابەتنىڭ ئاساسى ۋە ئانىسى بولۇپ، ئۇنى ئىنسانلار بارلىققا كەلگەندىن كېيىنلا بارلىققا كەلگەن دېيىشكە بولىدۇ. ئۇيغۇر ئاۋام تېبابىتى گەرچە نۇرغۇن زامان تەرەققىي قىلىپ بېيىغاندىن كېيىن ئۇيغۇر ئىلمىي (كەسپىي) تېبابەتنى تەۋەللۇت قىلغان بولسىمۇ، شۇنداقلا ئۇيغۇر ئىلمىي (كەسپىي) تېبابەت مۇئەييەن نەزەرىيە سىستېمىسى ۋە كېسەللىكلەرنى داۋالاش ۋە پەرۋىش قىلىشقا دائىر بىر قەدەر ئۆلچەملەشكەن مەشغۇلات قائىدە - تەرتىپى بولۇشتەك ئەۋزەللىكلەرگە ئىگە بولسىمۇ، ئۇيغۇر ئاۋام تېبابىتىنىڭ ئورنىنى تولۇق ئىگىلەپ كېتەلمىگەن، ئۇيغۇر ئاۋام تېبابىتى ئۇيغۇر ئىلمىي (كەسپىي) تېبابەتكە يانداشقان ھالدا ئۆز مەۋجۇتلۇقىنى داۋاملىق ساقلاپ كەلگەن، شۇنداقلا ھېلىھەم داۋام قىلىۋاتىدۇ.

ئارىمىزدا ئۇيغۇر ئاۋام تېبابىتىنىڭ قەدىمكى دەۋرلەردىلا ئاپىرىدە بولغانلىقى، نەچچە مىڭ يىللاردىن بۇيان ئىزچىل داۋاملىشىپ ھازىرغىچە يېتىپ كەلگەنلىكىگە قارىتا ئىنكار قىلىش پوزىتسىيەسىنى تۇتىدىغانلار يوق دېيەرلىك بولسا كېرەك. ھالبۇكى، ئۇيغۇر ئاۋام تېبابىتىنىڭ تۇغۇندىسى بولغان ئۇيغۇر ئىلمىي (كەسپىي) تېبابىتى توغرىسىدا ئىزدەنگۈچى ئالىم ۋە تەتقىقاتچىلار كۆپ بولدى. ئۇلار ئۇيغۇر ئىلمىي (كەسپىي) تېبابىتىنىڭ كېلىپ چىقىشى، تەرەققىياتى، دورا ئەشياسلىرى، دورىگەرلىك ئىلمى، ئۇيغۇر تېبابەت نەزەرىيە ئاساسلىرى، تەشخىس (دىياگنوز) ئىلمى ۋە كېسەللىكلەرنى داۋالاش، پەرۋىش قىلىش، تارىختىن بۇيانقى مەشھۇر ئۇيغۇر تېبابەت ئالىم - ئەللامىلىرى ۋە ئۇلارنىڭ ئاساسلىق تۆھپىلىرى ھەققىدە ئىزدىنىپ نۇرغۇن تەتقىقات نەتىجىلىرىنى بارلىققا كەلتۈردى. «ئۇيغۇر تېبابەت قامۇسى» (ئالتە توم)، «ئۇيغۇر تېبابەت ئالىي تېخنىكومىنىڭ دەرسلىكلىرى» (ئون نەچچە خىل)، «ھاياتلىق دەستۇرى»، «مەشھۇر ئۇيغۇر تېۋىپلىرى» قاتارلىق نۇرغۇن نوپۇزلۇق ئەسەرلەر مەيدانغا كەلدى. بۇ جەھەتتىكى ئىجتىمائىي - ئىزدىنىشلەر، بارلىققا كەلگەن سەمەرىلىك تەتقىقات نەتىجىلىرى كىشىگە چەكسىز سۆيۈنۈش ۋە ئىپتىخارلىق بېغىشلايدۇ ئەلۋەتتە. لېكىن، يەنە بىر جەھەتتىن، ئۇيغۇر ئىلمىي (كەسپىي) تېبابىتىنىڭ ئانىسى بولغان ئۇيغۇر ئاۋام تېبابىتى ھەققىدىكى ئىزدىنىش ۋە تەتقىقاتلار ناھايىتى ئاز، شۇنداقلا ناھايىتى يۈزەكى بىر ھالەتتە تۇرماقتا.

كى، نەچچە مىڭ ياشقا كىرگەن بۇ ئۇلۇغ «ئانا» يېتىمىسرەش ۋە غېرىبىسىنىش ھالىتىدە تۇرۇۋاتىدۇ.

ئەلۋەتتە، بىزدە «ئۇيغۇر تېبابەت رېتسىپلىرىدىن مىراسلار»، «كېسەللىكلەرنى يەرلىك ئۇسۇلدا داۋالاش»، «مېۋىلەرنىڭ شىپالىق رولى»، «كۆكتاتلارنىڭ شىپالىق رولى» قاتارلىق ئۇيغۇر ئاۋام تېبابىتى ھەققىدىكى ياكى ئۇنىڭغا مۇناسىۋەتلىك مەزمۇنلار بايان قىلىنغان ئاز بىر قىسىم ئەسەرلەر بارلىققا كەلگەن، بۇلار ئۇيغۇر ئاۋام تېبابىتىنى مەلۇم جەھەتلەردىن نامايان قىلىدىغان، ئۇيغۇر ئىلمىي (كەسپىي) تېبابەت خەزىنىسىنى بېيىتىدىغان قىممەتلىك مەنەۋى بايلىقلار بولسىمۇ، لېكىن ئۇلارنىڭ ھەممىسى ماھىيەت جەھەتتىن ئۇيغۇر ئاۋام تېبابىتىنىڭ ئەمەلىي داۋالاش ئىشلىرىغا خاس بولغان دورا خەت نۇسخىلىرى (رېتسىپلىرى) توپلاملىرىدىن ئىبارەت بولۇپ، بۇ ئەسەرلەرنىڭ ھېچقايسىسىدا ئۇيغۇر ئاۋام تېبابىتىنىڭ شەكىللىنىشى، تەرەققىياتى، ئىلمىي (كەسپىي) تېبابەت بىلەن بولغان مۇناسىۋىتى، ئالاھىدىلىكى، ھازىرقى ئەھۋالى قاتارلىق مەسىلىلەر ھەققىدە تىلغا ئالغۇدەك نەزەرىيەۋى تەتقىقات ئېلىپ بېرىلمىغان.

بۇ خىل ئەسەرلەرنىڭ بەزىلىرىدە، خورازنىڭ ئۆتىنى كۆزگە تارتسا، كۆز روشەن بولۇر؛ تەشنا (ئۇسسۇلۇق) بولسا، دارچىن قاينىتىپ ئىچكىي؛ كاۋاۋىچىنى ھەسەل، زەنجۋىل بىلەن سالايە قىلىپ زەكەرگە سۈرۈپ جىما قىلساڭ، مەزلۇم سەن ئۈچۈن جان بېرۇر؛ سۆز نەك بولۇپ قالغاندا، ھەر كۈنى بەش گىرام ئىسپىغۇل ئۈچ جام سۇغا چېلىنىپ ئۇدا ئۈچ كۈن ئىچىلسە مەنپەئەت قىلۇر، دېگەندەك قەدىمكى زامان ئەسەرلىرىگە خاس بايان ئۇسۇلى بىلەن بېرىلگەن دورا خەت نۇسخىلىرى تونۇشتۇرۇلغان. بۇنداق دورا خەت نۇسخىلىرى شىپالىق ئۈنۈمى ياكى داۋالايدىغان كېسەللىك خىللىرى ياكى دورا خىللىرى بويىچە تۈرگە ئايرىلماي، قالايمىقان تەرتىپتە بايان قىلىنغانلىقى ۋە ئۇلارنىڭ بايان ئۇسۇلى بىر قاراشتلا كىشىگە بۇلار ناھايىتى قەدىمكى دورا خەت نۇسخىلىرى ئىكەن، دېگەن تەسىراتنى قالدۇرىدۇ. ئىنچىكىرەك ئويلانغاندا، ئۇيغۇرلار يۇرتىدا قەدىمدىن تارتىپ دارچىن، كاۋاۋىچىن دېگەن دورىلىق دەرەخلەر ئۆستۈرۈلمەيدىغانلىقى، ئۇلارنىڭ جۇڭگو ياكى ھىندىستان تەرەپتىن كەلتۈرۈلدىغانلىقى ئېسىدەمىزگە كېلىدۇ - دە، بۇلار ناھايىتى قەدىمكى دورا خەت نۇسخىلىرى ئەمەس، بەلكى ئوتتۇرا ئەسىرگە خاس تەۋەررۈكلەر بولسا كېرەك، دېگەن ئويغا كېلىمىز، تېخىمۇ زەدىغىرلىغاندا «گىرام» دېگەن دورا بىرلىكىنىڭ ئۇيغۇرلار ئارىسىدا قوللىنىلغانلىقىغا بىرەر ئەسىرمۇ بولمىغانلىقىنى ئويلاپ قالمىز - دە، بۇ ئەسەرلەردىكى دورا بىرلىكلىرى قەدىمكى تىللاردىن تەرجىمە قىلغۇچىلار تەرىپىدىن ئۆزگەرتىپ ھازىرقى ئۆلچەمگە كەلتۈرۈپ قويۇلغانمۇ (ئۇنداق بولسا نېمىشقا كىتابنىڭ بېرەر يېرىدە بۇنى ئىزاھلاپ قويىمىغان؟) ياكى ئۇلار راستتىنلا يېقىنقى دەۋرگە خاس تەۋەررۈكلەرمۇ،



دېگەن گۇمانغا كېلىمىز .

بۇ خىل ئەسەرلەرنىڭ يەنە بەزىلىرىدە، كۆك ماشتىن ئۈچ يېرىم سەر، كالىنىڭ ئۆتىدىن بىر دانە ياكى قوينىڭ ئۆتىدىن ئۈچ دانە تەييارلاپ، ماشنى چالا پىشقۇچە قو- رۇپ تالقانلاپ، شېكەر قىيامى بىلەن خېمىر قىلىپ، چىلان ئۇرۇقى چوڭلۇقىدا كۈ- مىلاج قىلىپ، ھەر كۈنى ئىككى قېتىم، ھەر قېتىمدا بەش - ئالتە دانىغىچە تاماقتىن كېيىن ئىچىپ بەرگەندە، يۇقىرى قان بېسىم كېسەللىكىنى داۋالىغىلى بولىدۇ؛ ئارپا ياكى ھۆل قاپاقنى ئىككى چىنە سۇدا پىشۇرۇپ، بۇنى بىر كۈندە ئىككى قېتىمغا بۆلۈپ مېۋىسىنى يەپ، سۈيىنى ئىچىپ بەرگەندە قەنت سىيىش كېسەللىكىنى داۋالىغىلى بو- لىدۇ، دېگەندەك دورا خەت نۇسخىلىرى ئۇچرايدۇ. بۇلارنىڭ ئالدىنقى يېرىمىنى كۆر- گەندە بۇلار ناھايىتى قەدىمكى يەرلىك دورا خەت نۇسخىلىرى ئىكەن، دېگەن تۇيغۇغا كېلىمىز. ئەمما، ئۇلارنى ئاخىرغىچە كۆرگەن ۋە ئىنچىكىرەك پىكىر يۈرگۈزگەندە بۇ- قىرى قان بېسىم كېسەللىكى، قەنت سىيىش كېسەللىكى دېگەندەك كېسەللىكلەرنىڭ ناملىرى يېقىنقى زامانغا خاس تېببىي ئاتالغۇلار تۇرسا، بۇ ئاتالغۇلار نېمىشقا قەدىمكى زامان دورا خەت نۇسخىلىرىغا كىرىپ قالدى، دېگەن سوئاللار كالىمىزنى گادىرماش قىلىپ قويدۇ.

دېمەك، بىزدە ئۇيغۇر ئاۋام تېبابىتىنىڭ كېلىپ چىقىشى، تەرەققىيات ئەھۋالى، ئالاھىدىلىكى، ئارتۇقچىلىقى، يېتەرسىزلىكى، ئۇيغۇر ئىلمىي (كەسپىي) تېبابەت بى- لەن بولغان مۇناسىۋىتى، ھازىرقى ئەھۋالى قاتارلىقلارنى قېزىش، تەتقىق قىلىش تېخى رەسمىي باشلانمىغان، بۇ مەزمۇنلارنى مۇپەسسەل يورۇتۇپ بېرىدىغان ئەسەرلەر ئۇياقتا تۇرسۇن، تەخمىنەنرەك شەرھلەپ بېرىدىغان ئەسەرلەرمۇ تېخى بارلىققا كەلمىگەندەك قىلىدۇ. لېكىن، بۇ خىزمەت ئەمدى قولغا ئالمىساق زادى بولمايدىغان تەخىرىسىز ئىش- قا ئايلىنىپ قالدى.

ئۇيغۇر ئاۋام تېبابىتى ھەققىدە يۇقىرىقى مەزمۇنلار بويىچە تەتقىقات ئېلىپ بېرىش زۆرۈرىيىتى بارمۇ؟ جاۋاب بىرلا — ئەلۋەتتە شۇنداق. بىز يازما ئەدەبىياتىمىز ئۈستىدە گەپ بولغاندا، قىلچە ئىككىلەنمەي، يازما ئەدەبىيات خەلق ئېغىز ئەدەبىياتى ئاساسىدا بارلىققا كەلگەن، يازما ئەدەبىيات چۆچەك، قوشاق، ئەپسانە - رىۋايەت قاتارلىق خەلق ئېغىز ئەدەبىياتىنىڭ مۇئەييەن تەرەققىيات باسقۇچىدىكى مەھسۇلى، ئۇنىڭ راۋاجى ۋە يۇقىرى پەللىسى، دەپ ئېيتىمىز (شۇنداقلا بۇ جەھەتتە نۇرغۇن سەمەرىلىك تەتقىقات نەتىجىلىرى بارلىققا كەلدى). كەسپىي مەدەنىيەت ھەققىدە توختالغىنىمىزدا، كەسپىي مەدەنىيەت ئاممىۋى مەدەنىيەتنىڭ مەھسۇلى ۋە يۇقىرى پەللىسى، دەيمىز. كەسپىي سەنئەت (سەھنە سەنئىتى، نەپىس سەنئەت) ۋە كەسپىي تەنتەربىيە ھەققىدە توختالغاندا- دىمۇ ئوخشاشلا ئۇلارنىڭ ئاممىۋى سەنئەت ۋە ئاممىۋى تەنتەربىيەنىڭ مەھسۇلى ئىكەن- لىكىنى قىلچە مۇجەللەشمەي مۇئەييەنلەشتۈرىمىز.

گەرچە يازما ئەدەبىيات، كەسپىي مەدەنىيەت، كەسپىي سەنئەت، كەسپىي تەنتەربىيە - يە قاتارلىقلار خەلق ئېغىز ئەدەبىياتى، ئاممىۋى مەدەنىيەت، ئاممىۋى سەنئەت، ئاممىۋى تەنتەربىيەدىن شاخلىنىپ چىققان، مەزمۇنىنىڭ چوڭقۇرلۇقى، شەكىل - قائىدىلىرىدىن نىڭ قېلىپلىشىشى، ئورۇنلاش ماھارىتىنىڭ يۇقىرىلىقى جەھەتتە ئالدىنقىلىرى كېيىنكىلىرىدىن ئاللىقانداق دەرىجىدە ئۈستۈن تۇرىدىغان بولسىمۇ، بۇنىڭلىق بىلەن خەلق ئېغىز ئەدەبىياتى، ئاممىۋى مەدەنىيەت، ئاممىۋى سەنئەت، ئاممىۋى تەنتەربىيە تاشلىنىپ قالغىنى، تۈگەپ كەتكىنى يوق. ئەكسىچە ئۇلار ئۆزىگە خاس يوللار بىلەن داۋاملىشىپ ۋە تەرەققىي قىلىپلا قالماي، يازما ئەدەبىيات، كەسپىي مەدەنىيەت - سەنئەت، كەسپىي تەنتەربىيەنىڭ ئاممىۋى ئاساسى، ئىجادىيەت ئىلھامچىسى بولۇپ كەلدى. شۇنداقلا بۇلار ھەققىدە مۇئەييەن تەتقىقاتلار ئېلىپ بېرىلدى. بەزى تۈرلەر قوغدىلىدۇ - غان غەيرىي ماددىي مەدەنىيەت مىراسلىرى قاتارىغا كىرگۈزۈلدى.

بىز بۇ يەردە توختىلىۋاتقان ئۇيغۇر ئاۋام تېبابىتى ماھىيەتتە ئاممىۋى تېبابەت، ھازىرقى زامان ئاتالغۇسى بويىچە ئېيتقاندا، ئاممىۋى سەھىيە دېمەكتۇر. ئۇنى نەزەرىيە جەھەتتىن، تارىخىي تەرەققىيات مۇساپىسى جەھەتتىن، ھازىرقى ھالىتى جەھەتتىن قېزىش ۋە تەتقىق قىلىش مۇئەييەن ئىلمىي ۋە رېئال ئەھمىيەتكە ئىگە. بولۇپمۇ، ئۇيغۇر ئىلمىي (كەسپىي) تېبابەت بولسا، دورا ۋە باشقا ۋاسىتىلەر ئارقىلىق كېسەللىكلەرنى داۋالاشنى مۇھىم نۇقتا قىلىدىغانلىقى؛ ئاۋام تېبابىتى بولسا، ئوزۇقلۇق، تازىلىق ۋە ھەرىكەت قاتارلىق ۋاسىتىلەر ئارقىلىق كېسەللىكتىن ساقلىنىپ، ساغلاملىقنى ئاسراشنى مۇھىم نۇقتا قىلىدىغانلىقى ئۈچۈن، ئۇيغۇر ئاۋام تېبابىتىنىڭ مۇشۇ جەھەتتىكى ئالاھىدىلىكلىرىنى ھەر تەرەپتىن قېزىش، رەتلەش؛ ئىلمىي بولمىغان، قالاق، خۇراپىي تەرەپلىرىنى ئېنىق كۆرسىتىش؛ ئىلمىي، پايدىلىق، ئىلغار تەرەپلىرىنى مۇئەييەنلەشتۈرۈش ۋە تەشەببۇس قىلىش دۆلەت يولغا قويۇۋاتقان ئاممىۋى سەھىيە ئىشلىرىنى راۋاجلاندۇرۇپ، ئومۇمىي خەلقنىڭ ساغلاملىقىنى ئاشۇرۇش نىشانىنى ئىزچىلاشتۇرۇشقا ئۇيغۇن ۋە پايدىلىق. شۇڭا، بۇ كىتابتا ئۇيغۇر ئاۋام تېبابىتىنى يۇقىرىدىكى مەزمۇنلار بويىچە يورۇتۇپ بېرىشكە تىرىشىش مەقسەت قىلىندى.



مۇندەرىجە

- 1..... كىرىش سۆز
- 1..... مۇقەددىمە
- 1... بىرىنچى باب ئۇيغۇر ئەنئەنىۋى ئاۋام تېبابىتىنىڭ كېلىپ چىقىشى ۋە تەرەققىياتى
- 1..... 1. ئۇيغۇر ئاۋام تېبابىتىنىڭ كېلىپ چىقىشى
- 2..... 2. ئەمچى - ئوتاقچىلار تېبابىتى — ساددا تېبابەت ۋە ئۇنىڭ ئالاھىدىلىكى
- 11..... 3. ئەنئەنە بويىچە داۋاملاشقان ئۇيغۇر ئاۋام تېبابىتى
- 16..... ئىككىنچى باب ئۇيغۇر ئاۋام تېبابىتىنىڭ تۇغۇندىسى — ئۇيغۇر ئىلمىي (كەسپىي) تېبابەت
- 16... 1. ئۇيغۇر ئىلمىي (كەسپىي) تېبابىتىنىڭ ئانىسى — ئۇيغۇر ئاۋام تېبابىتى
- 18... 2. ئۇيغۇر ئىلمىي (كەسپىي) تېبابىتىنىڭ تەۋەللۇتگاھى — قەدىمكى خوتەن
- 20..... 3. ئۇيغۇر ئىلمىي (كەسپىي) تېبابىتىنىڭ تەۋەللۇت دەۋرى
- 4. ئۇيغۇر ئىلمىي (كەسپىي) تېبابىتىنىڭ بارلىققا كېلىشى ھەققىدىكى
- 25..... ھازىرقى نوپۇزلۇق قاراشلار
- ئۈچىنچى باب ئۇيغۇر ئاھالىسىنىڭ ئوزۇقلۇق قۇرۇلمىسى، شۇنداقلا ئۇنىڭ ئاۋام تېبابىتى ۋە ساغلاملىق بىلەن بولغان مۇناسىۋىتى
- 28..... 1. ئۇيغۇر ئاھالىسىنىڭ ئوزۇقلۇق قۇرۇلمىسى
- 28..... 2. ئۇيغۇر ئاھالىسىنىڭ ئىچىملىكلىرى
- 34..... تۆتىنچى باب ئۇيغۇر ئاۋام تېبابىتىدە كېسەللىكتىن ساقلىنىش، ساقلىقنى ئاسراش
- 43..... ئۆسۈل - ئادەتلىرى
- 43..... 1. مۇھىت ئاسراش ۋە تازىلىق ئارقىلىق كېسەللىكتىن ساقلىنىش
- 50..... 2. مۇۋاپىق ئوزۇقلىنىش ئارقىلىق كېسەللىكتىن ساقلىنىش
- 56..... 3. دورا ئارقىلىق كېسەللىكتىن ساقلىنىش
- 57..... 4. مۇۋاپىق كىيىنىش ئارقىلىق كېسەللىكتىن ساقلىنىش
- 59..... 5. مۇۋاپىق ھەرىكەت ۋە ئويۇنلار ئارقىلىق ساغلاملىقنى ئاسراش
- 69..... 6. كۆڭۈل ئېچىش ئارقىلىق ساغلاملىقنى ئاسراش
- 78..... 7. ئارام ئېلىش ۋە جىملىق ئارقىلىق ساغلاملىقنى ئاسراش
- 86..... 8. ئۈگۈت ۋە پەرھىزلەر ئارقىلىق ساغلاملىقنى ئاسراش
- 99..... بەشىنچى باب ئۇيغۇر ئاۋام تېبابىتىدە دورىگەرلىك

1. دورىگەرلىك ئاساسى — دورا ئەشياسلىرى.....99
2. ئۇيغۇر ئاۋام تېبابىتىدە دورا ئۆلچەملىرى.....108
3. ئۇيغۇر ئاۋام تېبابىتىدە دورا پىششىقلاش ۋە ياساش.....125
- ئالتىنچى باب ئۇيغۇر ئاۋام تېبابىتىدە كېسەللىكلەرنى تونۇش ۋە ئايرىش.....153
1. ئۇيغۇر ئاۋام تېبابىتىدە كېسەللىكلەرنى تونۇش، ئايرىش ئاساسلىرى.....154
2. كېسەللىكنى تونۇش ۋە ئايرىش.....157
3. ئۇيغۇر ئاۋام تېبابىتىدە كېسەللىك ناملىرى ۋە ئالاھىدىلىكلىرى.....169
- يەتتىنچى باب ئۇيغۇر ئاۋام تېبابىتىدە كېسەللىكلەرنى داۋالاش.....176
1. ئۇيغۇر ئاۋام تېبابىتىدە داۋالاش ئادەت - تەرتىپلىرى.....179
2. ئوزۇقلۇق ئارقىلىق داۋالاش.....181
3. دورا ئارقىلىق داۋالاش.....189
4. دورىسىز داۋالاش (فىزىكىلىق داۋالاش).....215
5. ئۇيغۇر ئاۋام تېبابىتىدە تېخنىكىلىق (قول مەشغولاتى) ئارقىلىق داۋالاش.....231
6. روھىي جەھەتتىن كۈتۈش - داۋالاش.....244
- سەككىزىنچى باب ئۇيغۇر ئاۋام تېبابىتى ھەققىدە بىر قانچە قاراشلار.....270
1. ئۇيغۇر ئاۋام تېبابىتىنىڭ خاراكتېرى، تارىخىي ئورنى ۋە رولى توغرىسىدا.....270
2. ئۇيغۇر ئاۋام تېبابىتىنىڭ ھازىرقى ھالىتى.....276
3. ئۇيغۇر ئاۋام تېبابىتى تەتقىقاتى توغرىسىدا.....307
- قوشۇمچە: پايدىلانغان ماتېرىياللار.....332

بىرىنچى باب ئۇيغۇر ئەنئەنىۋى ئاۋام تېبابىتىنىڭ كېلىپ چىقىشى ۋە تەرەققىياتى

بۇ ماۋزۇدا تىلغا ئېلىنغان «ئەنئەنىۋى» دېگەن سۆز «قەدىمدىن تارتىپ ئۇدۇم بو - لۇپ كەلگەن»، «ئەجدادلاردىن ئەۋلادمۇ ئەۋلاد مىراس بولۇپ كەلگەن» دېگەن مەنىنى؛ «ئاۋام» دېگەن سۆز «ئەمگەكچى ئامما»، «ئاددىي پۇقرا» دېگەن مەنىنى؛ «تېبابەت» دېگەن سۆز بولسا، «ساقلىقنى ساقلاش»، «داۋالاش ئىشلىرى» دېگەن مەنىنى بىلدۈرىدۇ. «ئەنئەنىۋى ئاۋام تېبابىتى» دېگەن سۆز بولسا، «پۇقرالار ئارىسىدا قەدىمدىن تارتىپ داۋاملىشىپ كەلگەن ئاممىۋى ساقلىقنى ساقلاش، داۋالاش ئىشلىرى» دېگەن مەنىنى بىلدۈرىدۇ.

«مەنبەسىز سۇ بولماس، يىلتىزسىز دەرەخ» دېگەن خەلق ماقالى ياخشى ئېيتىلغان. بۈگۈنكى دەۋر ئۇيغۇر ئاۋام تېبابىتىنى ياخشى چۈشىنىش ئۈچۈن، گەپنى ئۇنىڭ يىلتىزى ۋە مەنبەسى بولغان ئۇيغۇر ئەنئەنىۋى ئاۋام تېبابىتىدىن باشلاشقا توغرا كېلىدۇ.

1. ئۇيغۇر ئاۋام تېبابىتىنىڭ كېلىپ چىقىشى

ئۇيغۇر ئاۋام تېبابىتى قەدىمىيلىككە، ئىزچىللىققا، ئاممىۋىلىققا ئىگە بولۇش بىلەن بىللە تەدرىجىي ئۆزگىرىشچانلىققا، مەھەللىۋىلىككە ۋە چەكلىمىلىككە ئىگە بولغان ساددا تېبابەتتۇر. ئاۋام تېبابىتى ئىنسانلارنىڭ ئۆزىگە ۋە تەبىئەتكە بولغان تونۇشنىڭ مەھسۇلى. شۇنداق دېيىشكە بولىدۇكى، ئىنسانلار گۈدەكلىك دەۋرىدىن تا ھازىرقى زامانغىچە تەبىئەتكە بېقىنىپ ياشاپ، ئاۋۇپ كەلگەن. سېخىي تەبىئەت ئۆز قولىدا ياشاۋاتقان ئىنسانلارنى ھاياتلىقتا زۆرۈر بولغان ھەممە مەشەتلەر ھاۋا، سۇ، نۇر (كۈت)، زېمىن (ماكان - تۇپراق)، يېمەكلىك، شۇنداقلا كىيىم - كېچەك ۋە تۇرالغۇ ماكان بىلەن تەمىنلەيدۇ، شۇنداقلا يەنە ئۇلارنى ھەر ۋاقىت رەھىمسىز سىناقلار دەھشەتلىك بوران، چاڭ - توزان، كەلكۈن - تاشقىن، قۇرغاقچىلىق، جۈت - شىۋىرغان، پىژ - غىرىم ئىسسىق، يانغىن - چېقىن، ئۆتكۈر يۇقۇملۇق كېسەللىك، ئاچ - يالىڭاچلىق، ئۆسسۈزلۈك، ماكانسىزلىق ۋە ھەممىلىرى بىلەن سىناپ تاپۇلۇپ كەلگەن. بۇلارنىڭ ھەممىسى ئىنسانلارنى ھەر ۋاقىت ئۆلۈم بىلەن ئېلىشىشقا مەجبۇرلايدىغان ھايات - ماماتلىق سىناقلار ئىدى.

ئىنسانلار ئۆزىنىڭ زامان - زامانلاردىن بۇيانقى ھايات سەپىرىدە، تەبىئەت ئۆزلىرىدە كەلتۈرۈلگەن ھاياتلىق نىمەتلىرىدىن قانداق قىلىپ تېخىمۇ ياخشى پايدىلىنىش - تەبىئىي مۇھىتنى قوغداش، سۇغىرىش شارائىتى ۋە ئېكېنچىلىك ئۈنۈمىنى ياخشىلاش،

ئوت (نۇر) ۋە ئىسسىقلىقتىن پايدىلىنىش، يېمەكلىكلەرنى ئاۋۇتۇش، كىيىم - كېچەك، تۇرالغۇ شارائىتىنى ياخشىلاش، تۈرلۈك ئاپەتلەرگە تاقابىل تۇرۇش ۋە ئاپەت زىيىنىنى ئازايتىشقا تىرىشىش بىلەن بىر ۋاقىتتا، ئۆزلىرىنىڭ ساقلىقىنى ساقلاش جەھەتتىمۇ تىنىمسىز ئىجتىھاد قىلىپ كەلگەن.

ئىنسانلارنىڭ ئۆزلىرىنىڭ ساقلىقىنى ساقلاش توغرىسىدىكى ئىجتىھاد - ئىزدە - نىشلىرى بىر جەھەتتىن ئۆزلىرىنىڭ ھاياتى ۋە ساغلاملىق دەرىجىسى بىلەن چەمبەر - چاس باغلانغان تەبىئىي ماددىلارنىڭ خاراكتېر - خۇسۇسىيەتلىرىنى چۈشىنىش، ئىد - گىلەش؛ يەنە بىر جەھەتتىن ئىنسان ئەزالىرىنىڭ خۇسۇسىيەتلىرى ۋە ئۇلارنى ئوزۇق - لۇق ۋە ئېنېرگىيە بىلەن تەمىن ئەتكۈچى تەبىئىي ماددىلارغا بولغان ئېھتىياج - ئىد - كاسلىرىنى تونۇش ۋە بىلىشتىن ئىبارەت ئىككى جەھەتتە قانات يايدۇرغان.

ئىپتىدائىي ئەجدادلىرىمىز ئەۋلادمۇئەۋلاد داۋام قىلغان كۆزىتىش، بىلىش پائالى - يىتى ئارقىلىق ئادەملەردە بولىدىغان ئىسسىتمىداش (قىزىپ قېلىش)، بەدەنلىرى ئىششىپ ئاغرىش، قىزىق تەرلەش، نەپەس ئېلىشى تېزلىشىش، سۈيدۈكى قىزىق ۋە قىزىل بولۇش ئالامەتلىرى بىلەن ئىپادىلىنىدىغان كېسەللىكلەرنى «ئىسسىقى ئېشىپ كەتكەنلىك»؛ مۇسكۇللارنىڭ قىزىتمىسىز ئاغرىشى، مەيدە (ئاشقازان) ئېچىشىش، ئىشتىھاسىزلىنىش، تولا ئۇخلاش، ماغدۇرسىزلىنىش، سۈيدۈك كۆپ ۋە ئاق رەڭلىك بولۇش قاتارلىق ئالامەتلەر بىلەن ئىپادىلىنىدىغان كېسەللىكلەرنى «سوغۇقى ئېشىپ كەتكەنلىك»؛ تىل ۋە گالنىڭ قۇرۇق ۋە يىرىك بولۇشى، ئېغىزنىڭ ئاچچىق بولۇشى، تېرىنىڭ قۇرغاق بولۇشى ۋە تولا يېرىلىشى، ئۇيقۇنىڭ زىيادە كەم بولۇشى، سۈيدۈكنىڭ ئاز بولۇشى، سۆڭەك بوغۇملىرى ۋە ئۈڭىلەرنىڭ ئاغرىشى، چوڭ تەرەتنىڭ قۇرۇق ۋە قاتتىق (قەۋزىيەت) بولۇشى قاتارلىقلار بىلەن ئىپادىلىنىدىغان كېسەللىكلەرنى «قۇ - رۇقلۇقى ئېشىپ كەتكەنلىك»؛ شۆلگەي ئېقىش، مەيدىسى ئېچىشىپ ئاچچىقسۇ يې - نىش، مۇسكۇللىرى يۇمشاق، سوغۇق بولۇش، تاماق سىڭمەسلىك، ماغدۇرسىزلىنىش، سۈيدۈك ئاق، كۆپۈكلۈك ۋە قېتىم سانى كۆپ بولۇش قاتارلىق ئالامەتلەر بىلەن ئىپا - دىلىنىدىغان كېسەللىكلەرنى «ھۆللۈكى ئېشىپ كەتكەنلىك»؛ مەيدىسى، قورساقلىرى كۆپۈش، تولا كېكىرىش، سۆڭەك، بوغۇملار ئاغرىش قاتارلىقلارنى «يەل ئېشىپ كەتكەن - لىك»، دەپ تونۇغان. شۇنىڭ بىلەن بىللە، ئىسسىقى ئېشىپ كەتكەنلىكتىن بولغان كېسەللىكلەرنى «قوقاق كېسەللىكى»، بۇ كېسەللىك قىزىتمىلىق بولسا، «ئىسسىق قوقاق»؛ قىزىتمىسىز بولسا، «سوغۇق قوقاق» دەپ ئاتىغان؛ قوقاق كېسەللىكلىرى بى - لەن تولا ئاغرىيدىغان كىشىلەرنى «قان مەجەز» دەپ ئاتىغان (بۇ يەردىكى «مەجەز» دې - گەن سۆز ئۇيغۇر ئىلمىي «كەسپىي» تېبابەتتە «مىزاج» دېيىلىدۇ. بۇ ماقالىدە ئاۋام تې - بابىتىدىكى ئەسلىي تەلەپپۇزى بويىچە قوللىنىلدى. بۇ كىتابنىڭ كېيىنكى مەزمۇنىدە - رىدىمۇ شۇنداق). قۇرۇق ئىسسىقى ئېشىپ كېتىشتىن كېسەللەنگەن كىشىلەر تولا قەي قىلىدىغانلىقى ئۈچۈن، بۇ خىل كېسەللىكلەرنى «سەپرا كېسەللىكى»، سەپراغا قوقاق

ئارىلاشقان بولسا «ئىسسىق سەپرا»، قوقاق ئارىلاشمىغان بولسا «سوغۇق سەپرا»، بۇ خىل كېسەللىك بىلەن تولا ئاغرىيدىغان كىشىلەرنى «سەپرا مەجەز» دەپ ئاتىغان. قۇرۇق سوغۇقى ئېشىپ كېتىشتىن پەيدا بولغان كېسەللىكلەرنى «سەۋدا كېسەللىكى»، سەۋداغا قوقاق ئارىلاشقان بولسا «ئىسسىق سەۋدا»، قوقاق ئارىلاشمىغان بولسا «سوغۇق سەۋدا» دەپ ئاتىغان. سەۋداسى ئېشىپ كەتكەن كىشىلەر يوقىلاڭ ئىشلارغا چېچىلىپ تەگەپ كېتىدىغانلىقى، ئاسان ئاچچىقلىنىدىغان ۋە ئاچچىقى يامان بولىدىغانلىقى ئۈچۈن، بۇ خىل كىشىلەرنى «سەۋدا مەجەز» دەپ ئاتىغان. ھۆلۈكى ئېشىپ كېتىشتىن پەيدا بولغان كېسەللىكلەرنى «بەلغەم كېسەللىكى» بەلغەمگە قوقاق ئارىلاشقان بولسا «ئىسسىق بەلغەم»، قوقاق ئارىلاشمىغان بولسا «سوغۇق بەلغەم» دەپ ئاتىغان. ھۆلۈكى ئېشىپ كېتىشتىن كېسەللەنگەن كىشىلەرنىڭ نەپەس يوللىرىدا ئومۇمەن، بەلغەم كۆپ بولىدىغانلىقتىن، بۇ خىل كىشىلەر «بەلغەم مەجەز» دەپ ئاتالغان.

يەنە بىر جەھەتتىن، ئەجدادلىرىمىز ئۆزى سۈمۈرگەن ھاۋا بىلەن سۇنىڭ ئىسسىق ياكى سوغۇق، ساپ ياكى بۇلغىغان بولۇشىنىڭ سالامەتلىككە ئوخشاشمىغان تەسىرلەرنى كۆرسىتىدىغانلىقىنى بىلگەن، بولۇپمۇ تۈرلۈك ئاشلىق، ئوتياش، مېۋە - چېۋە، گۆش - ياغ قاتارلىق يېمەكلىكلەرنىڭ ئادەم بەدىنىگە ئوخشاشمىغان (مەسىلەن، قوقاق كېسەللىكى بىلەن ئاغرىغانلارغا گۆش بېرىلسە، ئۇلارنىڭ كېسەللىك ئەھۋالى ئېغىرلاپ كېتىدۇ. غانلىقى، سۇيۇق - سەلەڭ، گۆش - ياغسىز، ئاسان سىڭىدىغان غىزالار بېرىلسە، كېسەللىك ئەھۋالى ئاسانراق شىپا تاپىدىغانلىقى قاتارلىق) تەسىرلەرنى كۆرسىتىدىغانلىقىنى بىلگەن ۋە شۇ ئاساستا ھەر خىل ئوزۇقلۇق ماددىلارنىڭمۇ ئىسسىق، سوغۇق، ھۆل، قۇرۇق رۇق تەبىئەتلىك بولىدىغانلىقىنى، شۇنداقلا ئۇلارنىڭ ئوزۇقلۇق رولى بولۇپلا قالماي، دورا - داۋالىق رولىمۇ بارلىقىنى تونۇپ يەتكەن.

قەدىمكى ئەجدادلىرىمىزنىڭ ھەر خىل تەبىئىي ماددىلارنىڭ تەبىئىي ۋە دورا - داۋالىق، زەرەرلىك - زەھەرلىك خۇسۇسىيەتلىرىنى قانداق بىلگەنلىكىنى قىياس قىلىش تەس ئەمەس. ئۇلار قەدىمكى زامانلاردا ئوۋچىلىقنى، كېيىنچىرەك چارۋىچىلىق ۋە ئوۋچىلىقنى تىرىكچىلىك ۋاسىتىسى قىلغان. ئۇ زامانلاردا، بولۇپمۇ ئوۋچىلىق دەۋرىدە ئىنسانلارنىڭ ياشاشتىكى مەقسىتى جان ساقلاش، قانداق قىلىپ قورساق تويغۇدەك ئوزۇقلۇققا ئىگە بولۇش بولغانلىقى تەبىئىي. لېكىن، تاش - تايماقتىن ئۆزگە قورال بولمىغان ئەھۋالدا، ئوۋ غەنىمەتلىرىگە ئىگە بولۇش ئاسان ئەمەس. شۇڭا، نېمىنى ئوۋلىيالىدە سا شۇنى مەسىلەن، چاشقان، پاقا، كىلە، يىلان، مۈشۈك، قۇرت - ھاشارات، ئوۋچار قۇشلارنى؛ يېقىلىپ، تۇنجۇقۇپ، قېرىپ، كېسەل بولۇپ ئۆلگەن چوڭ ھايۋان گۆشىلەرنى؛ ئوۋغا ئېرىشەلمەي نەچچە كۈنلەپ ئاچ قالغانلىرىدا، ئىلگىرى تاشلىۋەتكەن ھايۋان تېرىلىرى، تۇياق - مۇڭگۈزلىرى، ھەتتا ماياق - تېزەكلىرىنى يېگەن بولۇشى مۇمكىن. شۇ داۋامدا بۇنداق تەبىئىي نەرسىلەرنىڭ تەمى، پۇرىقى، پايدا - زىيىنى، شىپاسى - زەھىرى، ئىسسىق - سوغۇق، ھۆل - قۇرۇقلۇق خۇسۇسىيەتلىرىنى تونۇپ

يەتكەن بولۇشى مۇمكىن. بولمىسا مایاق - تېزەكلەر، مۇڭگۈز - تۇياقلار، يۇڭلار، سۈي-
دۈكلەرنىڭ شىپالىق رولى ھەققىدىكى دورا خەت نۇسخىلىرى، ھايۋان ئەزالىرىنىڭ
ياكى ئاجراتمىلىرىنىڭ زىيانلىق، زەھەرلىك تەسىرلىرى ھەققىدىكى چۈشەنچە پەر-
ھىزلەرمۇ بارلىققا كەلمەس ئىدى.

يەنە بىر جەھەتتىن، ھايۋانلارنى ئوۋلاشقا قارىغاندا، ئۆسۈملۈكلەردىن ئوزۇقلۇققا
ئېرىشىش تېخىمۇ ئاسان بولغاچقا، قەدىمكى ئىنسانلار ئوت - چۆپ ئۇرۇقلىرى، يوپۇر -
ماق - شاخلىرى، دەرەخلەرنىڭ مېۋە ئۇرۇقلىرى، غازاڭ - چېچەكلىرى، يىلتىز -
قوۋزاقلىرى قاتارلىقلارنى ئوزۇقلۇق قىلغان بولۇشى، شۇ داۋامدا ئۇلارنىڭ تەمى، پۇرد-
قى، پايدىسى، زىيىنى قاتارلىق خۇسۇسىيەتلىرى ۋە ئىسسىق - سوغۇق، ھۆل - قۇرۇق
قاتارلىق تەبىئەتلىرى ھەققىدە بىلىم - چۈشەنچىلەرنى ھاسىل قىلغان بولۇشى مۇم-
كىن. ئەگەر ئۇنداق بولمىسا، بۇيا يوپۇرمىقى، يۇلغۇن، قومۇش يىلتىزى، رەۋەن، چا-
كاندا، خوخا، بۇدۇشقا، ئەمەن، ئادراسمان، قومۇش چېچىكى قاتارلىق ئەڭ ئەرزىمەس
ئوت - چۆپلەرنىڭ شىپالىق رولى ھەققىدىكى دورا ئۆگۈتلىرى بارلىققا كەلمەس ئىدى.

قەدىمكى زاماندىكى بىزنىڭ تەسەۋۋۇرىمىزدىكىدىنمۇ نۇرغۇن ھەسسە مۇشكۈل
بولغان رەھىمسىز تۇرمۇش ۋە ئېچىنارلىق ساۋاقلار شۇ زامان كىشىلىرىنى جان
ساقلاشنىڭ تېخىمۇ ياخشىراق ئامىللىرى ئۈستىدە ئىزدىنىشكە مەجبۇر قىلغان. نەتە-
جىدە بىر قىسىم ياۋايى ھايۋانلارنى كۆندۈرۈپ بېقىپ ئاۋۇتۇپ، تۇرمۇش مەنبەلىرىدە-
نى ياخشىلاشقا سەرپ قىلىدىغان ئىپتىدائىي چارۋىچىلىق، ئاندىن يەنە ياۋا ئۆسۈملۈك-
لەر ۋە كۆچمەنلەرنى تىكەپ مەدەنىي زىرائەت ۋە مەدەنىي ئۆسۈملۈكلەرگە ئايلاندۇرۇشنى
بەلگە قىلغان ئىپتىدائىي دېھقانچىلىق كېلىپ چىققان.

چارۋىچىلىق ۋە دېھقانچىلىقنىڭ بارلىققا كېلىشى ۋە پەيدىنپەي تەرەققىي قىلىشى
ئەجدادلىرىمىزنىڭ ياۋايىلىقتىن قۇتۇلۇپ، مەدەنىي دەۋرگە كىرىشنىڭ بوسۇغىسىدۇر.
مەدەنىي دەۋرگە كىرگەندىن كېيىن، ئۇلارنىڭ تۇرمۇشىدا، يېمەكلىك قۇرۇلمىسىدا ۋە
ئېڭىدا زور ئۆزگىرىشلەر پەيدا بولغانلىقى ئېنىق، يەنى ئەڭ ئىپتىدائىي دەۋرلەردە،
ئۇلار جان ساقلاش ئۈچۈن، ئۆزى تاپالغانلىكى نەرسىلەرنىڭ ھەممىسىنى يېگەن.
ھايۋان مەنبەلىك ئوزۇقلۇق ماددىلىرىغا قارىتا ھالال - ھارام چۈشەنچىلىرى بولمى-
غان. مەدەنىي دەۋرگە كىرگەندىن كېيىن، ئوزۇقلۇق ياكى شىپالىق قىممىتى ياخشى
بولغان، زىيىنى بولمىغان نەرسىلەرنى يېيىش، ئاسانلا كېسەللىك پەيدا قىلىدىغان يا-
كى زەھەرلىنىشنى كەلتۈرۈپ چىقىرىدىغان ياۋايى يىرتقۇچ ھايۋان، يىرتقۇچ قۇش
گۆشلىرى، ئۆزى ئۆلگەن، كېسەل بولۇپ ئۆلگەن قۇشلار، ھايۋانلارنىڭ گۆشلىرى،
قۇرت - قوڭغۇز، ھاشارات گۆشلىرى ۋە يېيىشكە بولىدىغان ماللارنىڭ ئاسان كېسەل-
لىك پەيدا قىلىدىغان بەزى، شەررەك، قان، مېڭە قاتارلىقلارنى يېمەسلىك ئادىتى بارلىققا
كېلىپ، مۇشۇ ئادەتلەر ئاساسىدا ھالال - ھارام كۆز قارىشى شەكىللەنگەن. شۇڭا،
گۆش، سۈت، تۇخۇملار توغرىسىدىكى ھالال - ھارام قاراشلىرىنى نوقۇل دىنىي ئېتىد-

قاد كۆز قارىشى دەپ ھېسابلاش بىر تەرەپلىملىك بولىدۇ. ئۆسۈملۈكلەر توغرىسىدا، گەرچە ھالال - ھارام دەپ ئايرىش مەۋجۇت بولمىسىمۇ، لېكىن تۇرمۇش ئەمەلىيىتى داۋامىدا تەمى، پۇرىقى، ئوزۇقلۇق قىممىتى ياخشى بولغانلىرىنى ئىستېمال قىلىش، بۇ جەھەتلەردە ناچار بولغانلىرىنى كۈندىلىك تۇرمۇشتا ئىستېمال قىلماسلىق ئادەتلىرى شەكىللەنگەن.

شۇنداق قىلىپ، ئەجدادلىرىمىزنىڭ قەدىمكى زامان تۇرمۇشى بىزگە، ھازىر گۆش، سۈت، تۇخۇملىرى ئىستېمال قىلىنمايدىغان نۇرغۇن ھايۋان مەنبەلىك دورىلار ۋە ئىستېمال قىلىنمايدىغان ياۋا ئۆسۈملۈك دورىلىرى توغرىسىدىكى نۇرغۇن تەجرىبە، ساۋاق، ئۈگۈت، پەرھىز ۋە ئاغزاكى دورا خەت نۇسخىلىرىنى قالدۇرۇپ كەتكەن.

بۇنداق ئاغزاكى تېببىي مىراسلارنىڭ بەزىلىرى تېببىي ئۈگۈت - پەرھىزلەرگە، بەزىلىرى ئەپسانە - رىۋايەتلەرگە، بەزىلىرى چۆچەك - مەسەللەرگە، بەزىلىرى ماقال - تەمسىل - لەرگە ئايلىنىپ، ئاغزاكى تېبابەت مىراسلىرى سۈپىتىدە ئەۋلادتىن ئەۋلادقا ئۆتۈپ داۋاملاشقان. كېيىن ساددا تېبابەت ۋە ئۇيغۇر ئىلمىي (كەسپىي) تېبابەت بارلىققا كەلگەندىن كېيىن، بۇ مىراسلارنىڭ بىر قىسمى يېزىق بىلەن خاتىرىلىنىپ رەتلەنىپ، ساددا تېبابەت ۋە ئۇيغۇر ئىلمىي (كەسپىي) تېبابەتنىڭ تەركىبىي قىسمىغا ئايلىنىپ كەتكەن.

ئۇلارنىڭ يەنە بىر قىسمىمىز بولسا «سوغۇق ھاۋا زۇكام پەيدا قىلىدۇ»، «ئىسسىق ھاۋا نەپەسنى بوغىدۇ»، «سېسىق ھاۋا باشنى ئاغرىتىدۇ، زىققا پەيدا قىلىدۇ»، «قايىناق سۇ ھاردۇقنى چىقىرىدۇ»، «سوغۇق سۇ (ياكى قار - مۇز) قىزىتما قايتۇرىدۇ»، «قوي گۆشى، تۇخۇم قاتارلىقلار ئىسسىق (تەبىئەتلىك) بولۇپ، بەدەننى قۇۋۋەتلەيدۇ»، «قاپاق، ئىت ئۈزۈمى، قارا سۆگەت يىلتىزى قاتارلىقلار سوغۇق (تەبىئەتلىك) بولۇپ، قىزىتما چۈشۈرۈپ ئىششىق ياندۇرىدۇ»، «ياڭاق قۇرۇق (تەبىئەتلىك) بولۇپ، مېڭىگە قۇرۇقلۇق يەتكۈزۈپ ئۇيقۇنى قاچۇرىدۇ»، «سۈت، قايماق قاتارلىقلار ھۆل (تەبىئەتلىك) بولۇپ مېڭىگە ھۆللۈك يەتكۈزۈپ، ئۇيقۇنى ياخشىلايدۇ»، «ئانار قان پەيدا قىلىدۇ»، «چىلان قاننى تازىلايدۇ ۋە سۈيۈلدۈرىدۇ»، «قىزىل ئەتلىك قوغۇن سەپراغا تېگىدۇ»، «كالا گۆشى يەل پەيدا قىلىدۇ»، «ئوغرى تىكەن يەل ھەيدەيدۇ» دېگەنگە ئوخشاش تەبىئىي ماددىلار ۋە يېمەكلىك، ئىچىملىكلەرنىڭ تەبىئىي خۇسۇسىيىتى، داۋالىق ئۈنۈمى ۋە زىيىنىغا دائىر ئىپتىدائىي تېببىي ساۋاتلار سۈپىتىدە خەلق ئارىسىدا، بولۇپمۇ يېزىلار، چارۋىچىلىق رايونىدىكى ئاھالىلەر ئىچىدە ناھايىتى كەڭ تارقىلىپ ۋە ئەۋلادىمۇ ئەۋلاد داۋاملىشىپ كىشىلەرنىڭ ئۆز - ئۆزىنى داۋالىشى ۋە بىر - بىرىنى داۋالىشىدىكى ئاغزاكى قوللانما بولۇپ كەلگەن.

2. ئەمچى - ئوتچىلار تېبابىتى - ساددا تېبابەت ۋە ئۇنىڭ ئالاھىدىلىكى

ئىپتىدائىي تېبابەتنىڭ خەلق ئارىسىدا نۇرغۇن ئەسىرلەر داۋاملىشىشى ئارقىلىق -

سىدا ئېرىشكەن تەجرىبە - ساۋاقلارنىڭ ئەۋلادىمۇ ئەۋلاد توپلىنىشى ۋە ئاۋۇپ بېرىشى ئىككى ياقلىما نەتىجە بەرگەن.

بىرى، تەجرىبە - ساۋاقلار كىشىلەرگە كېسەللىككە قارشى داۋالاش تەدبىرلىرىنى قوللىنىشقا قارىغاندا، كېسەللىكتىن ساقلىنىشنىڭ ئوڭايراق، تېجەشلىكرەك، جاپا - ئازابى ئازراق، ئۈنۈمى كۆپرەك بولىدىغانلىقىنى تونۇتقان. شۇڭا، ئەجدادلىرىمىز كېسەللىكلەردىن ساقلىنىشقا كېسەللىكلەرنى داۋالاشنىمۇ بەكرەك ئەھمىيەت بېرىدىغان ئەنئەنىنى شەكىللەندۈرگەن. كېسەللىكتىن ساقلىنىش ئۈچۈن، مۇۋاپىق ئوزۇقلۇق - ئىش، مۇۋاپىق كىيىنىش، ھويلا - ئارام ۋە مۇھىتنى پاكىز تۇتۇش، مۇۋاپىق ھەرىكەت قىلىش، مۇۋاپىق ئارام ئېلىش ئۇسۇل - چارىلىرى ئۈستىدە ئىزدەنگەن. بۇ جەھەتتىكى نەتىجە - ئۇتۇقلار خەلقىمىزنىڭ ئوزۇقلىنىش ئادىتى، كىيىنىش - ياسىنىش ئادىتى، بىناكارلىق - تۇرالغۇ ئادىتى، ھەرىكەت قىلىش، ئارام ئېلىش ئادەتلىرىگە ئۈزۈكسىز سىڭىپ ۋە چۆكمە بولۇپ، ئاش - تائام مەدەنىيىتى، كىيىم - كېچەك مەدەنىيىتى، ھويلا - ئارام مەدەنىيىتى، ھەرىكەت - ئاراملىق مەدەنىيىتىنىڭ ئاممىۋى تېبابەت قاتارلىق مەسىلىنى شەكىللەندۈرگەن. بۇ ھەقتىكى تەجرىبە - ساۋاقلارنىڭ يەنە بەزىلىرى ماقال - تەمسىل سۈپىتىدە، بەزىلىرى كېسەللىكتىن ساقلىنىش ياكى داۋالاش توغرىسىدىكى ئۈگۈت، پەرھىز ھېكمەتلىرى سۈپىتىدە خەلق ئېغىز ئەدەبىياتىغا چۆكمە بولۇپ سىڭىپ كەتكەن. شۇڭا، بىز ئاۋام تېبابىتى ئۈستىدە توختالغىنىمىزدا، ئۇنىڭ دورا ۋە داۋالاش جەھەتلىرىگە دىققەت قىلىش بىلەن بىر ۋاقىتتا، ئۆرپ - ئادەت ۋە مەدەنىيەت جۇغلانمىسىنىڭ تېبابەت قاتلاملىرىنى تەشكىل قىلغان مەنئىۋى تەركىبلىرىگە تېخىمۇ ئەھمىيەت بىلەن قارىشىمىز كېرەك.

يەنە بىرى، كېسەللىكلەرنىڭ ئۈزۈكسىز يۈز بېرىشى ۋە كېسەللىكلەرگە قارىتا داۋالاش تەدبىرلىرىنىڭ ئۈزۈكسىز داۋام قىلىشى بىر قىسىم زېرەك، ئىجتىھادلىق كىشىلەرنىڭ ئۆزى ۋە ئەتراپىدىكى كىشىلەرنىڭ داۋاسازلىق جەھەتتىكى ئۇسۇل - چارە ۋە تەجرىبىلىرىنى توپلاپ رەتلىشىگە تۈرتكە بولغان. شۇنداق قىلىپ خەلق ئارىسىدا بىر قىسىم تەجرىبىگە باي داۋالاش ئۇستىلىرى يېتىشىپ چىققان ۋە ئۇلار خەلق ئىچىدە «ئەمچى»، «ئوتاجى» دەپ ئاتالغان.

«ئەم» - داۋالاش، دورىلاش دېگەن مەنىنى، «ئەمچى» - داۋالغۇچى، دورىلىغۇچى دېگەن مەنىنى بىلدۈرىدۇ. ئۇ، «تېۋىپ» دېگەن سۆز باشقا تىللاردىن سىڭىپ كىرىشتىن بۇرۇن قوللىنىلغان قەدىمىي ئاتالغۇ بولۇپ، كەسپىي تېبابەت شەكىللەنگەندىن كېيىن، بولۇپمۇ ئۇيغۇر ئىلمىي (كەسپىي) تېبابىتى پارس، ئەرەب تېبابىتى بىلەن ئۇچراشقاندىن كېيىن، بۇ سۆزنىڭ ئىستېمال دائىرىسى پەيدىنپەي تارىيىپ كەتكەن. شۇنداقلىق قىسمەن جايلاردىكى تېۋىپلار ھېلىمۇ «ئەمچى» دەپ ئاتىلىدۇ. ھازىرقى زامان تېبابىتىدە ئادەم ۋە ھايۋانلارغا كېسەللىكتىن ساقلايدىغان سۈيۈقلۈك دورا - ئۇرۇشمۇ «ۋاكسىنا ئەملەش» دېيىلىدۇ. خەلق ئىچىدە «ئەمگەندى»، «ئەمگىنىپ قالدىم»

دېگەن سۆزلەرمۇ ئاندا - ساندا ئىشلىتىلىدۇ. بۇ چارچاپ قالماق، قۇۋۋەتنى تولۇقلاشقا موھتاج بولماق، دېگەن مەنىلەرنى بىلدۈرىدۇ.

بۈيۈك ئەسەر «تۈركىي تىللار دىۋانى» غىمۇ «ئەم» دېگەن سۆزلەم كىرگۈزۈلگەن ھەمدە: «ئەم داۋا. داۋالغۇچىنى «ئەمچى، دېيىش شۇنىڭدىن ئېلىنغان» دەپ ئىزاھ بېرىلگەن. (مەھمۇد كاشغەرىي: «تۈركىي تىللار دىۋانى». شىنجاڭ خەلق نەشرىياتى، 1981 - يىلى 1 - نەشرى 1 - باسمىسى 1 - توم 35 - بەت) يۇقىرىقىلار «ئەمچى» دېگەن سۆزنىڭ قەدىمدىن تارتىپ ھازىرغىچە تەلەپپۇز جەھەتتىنمۇ، بىلدۈرىدىغان مەنىسى جەھەتتىنمۇ ھېچقانداق ئۆزگىرىش بولماي، ئەينەن ساقلىنىپ كەلگەنلىكىنى چۈشەندۈرۈپ بېرىدۇ.

«ئۇتاچى» دېگەن سۆزگە كەلسەك، مەشھۇر ئۇيغۇر تېبابەت ئالىمى ئابدۇلھەمىد يۈسۈفى بىلەن ھاجى مۇھەممەت باقى ئالىم ئۇنى «ئۇتاچى - ئوت - چۆپلەر بىلەن داۋالايدىغان تېۋىپ» دەپ ئىزاھلايدۇ. («ئۇيغۇر تېبابىتى تەشخىس «دىئاگنوستىكا» ئىلمى» گە يېزىلغان كىرىش سۆز. شىنجاڭ پەن - تېخنىكا سەھىيە نەشرىياتى (W). 1991 - يىلى 1 - نەشرى 1 - باسمىسى). بۇنىڭغا ئاساسلانغاندا «ئۇتاچى» دېگەن سۆزنىڭ تومۇرى بولغان «ئوت» - ئوت - چۆپ، ئۆسۈملۈك دېگەن مەنىنى، «ئۇتاچى» بولسا كېسەللىكلەرنى ئوت - چۆپ دورىلار بىلەن داۋالغۇچى دېگەن مەنىنى بىلدۈرىدۇ.

«تۈركىي تىللار دىۋانى» دا «ئاتا» دېگەن سۆزلەمگە «ئاتاساغۇن - تېۋىپ» دەپ ئىزاھ بېرىلگەن (1 - توم 117 - بەت). بۇنىڭغا ئاساسلانغاندا، «ئۇتاچى» دېگەن ئىسىم «ئاتا» دېگەن سۆز تۇمۇرىغا ئىسىم ياسىغۇچى قوشۇمچە «چى» نىڭ قوشۇلۇشى بىلەن «ئاتاچى» دەپمۇ تەلەپپۇز قىلىنغان بولۇشى، ئاندىن سوزۇق تاۋۇشلارنىڭ ئاجىزلىشىش قانۇنىيىتى بويىچە «ئا» تاۋۇشى «ئو» تاۋۇشىغا ئاجىزلىشىپ «ئۇتاچى» شەكلىدە قېلىپلاشقان بولۇشىمۇ مۇمكىن. كېيىنكى چاغلاردا «تېۋىپ» دېگەن سۆز پەيدىنپەي «ئەمچى»، «ئۇتاچى» دېگەن قەدىمكى ئاتالغۇلارنىڭ ئورنىنى ئېلىپ، داۋاسازلىق كەسپى بىلەن مەخسۇس شۇغۇللانغۇچىلارنى كۆرسىتىدىغان خاس ئاتالغۇغا ئايلانغان بولسىمۇ، «ئەمچى» دېگەن سۆز پۈتۈنلەي ئىستېمالدىن قالمىغان. قىسمەن جايلاردا ھازىرغىچە «تېۋىپ» دېگەن سۆز بىلەن تەڭداش مەنىدە قوللىنىلىپ كېلىنمەكتە.

ئاۋام تېبابىتىگە خاس تەجرىبە - ساۋاقلارنىڭ ئۈزۈكسىز توپلىنىشى نەتىجىسىدە پەيدىنپەي شەكىللەنگەن، تەجرىبە داۋاسازلىقى بىلەن شۇغۇللىنىشنى ئاساسىي ياكى قوشۇمچە كەسپ قىلغان ئەمچى - ئۇتاچىلار ۋەكىللىك قىلغان بۇ خىل يېرىم كەسپ - پىي تېبابەتنى «ئەمچى - ئۇتاچىلار تېبابىتى» دەپ ئاتاشقا بولىدۇ. مۇنداقچە قىلىپ ئېيتقاندا، بۇ، ئىلمىي نەزەرىيەۋى سەۋىيەگە كۆتۈرۈلمىگەن، سىستېمىلاشمىغان ساددا تېبابەتتۇر.

ساددا تېبابەت بىلەن شۇغۇللانغۇچىلارنى داۋالاش ئۇسۇلى، ۋاسىتىسى ۋە داۋالاش ئويىپكىتى قاتارلىق جەھەتلەردىكى ئالاھىدىلىكى ۋە پەرقلىرىگە ئاساسەن، تۆۋەندىكى تۈرلەرگە بۆلۈش مۇمكىن:

كەسپىي ئەمچى - ئوتاچىلار: بۇلار كېسەللىكلەرنى ئاۋام تېبابىتى بويىچە داۋالاشنى مەخسۇس كەسپ قىلغان كىشىلەرنى كۆرسىتىدۇ. ئۇنىڭ ئالاھىدىلىكى شۇكى، كېسەللىكلەرنى ئاۋام تېبابىتى بويىچە داۋالاشتا ئۆزى ھاسىل قىلغان ۋە ئاۋامدىن بايقىغان داۋالاش تەجرىبىلىرى، ئۇسۇللىرى، دورا خەت نۇسخىلىرى قاتار - لىقلارنى خاتىرىلەپ ماڭىدۇ. زۆرۈر بولغان خام دورىلارنى زاپاس ساقلايدۇ. كۆپ ئىش - لىتىلىدىغان مۇرەككەپ دورىلارنى ياساپ ساقلاپ قويدۇ. بەزى كېسەللىكلەرگە زۆرۈر بولغان، ئەمما ئادەتتە كۆپ ئىشلىتىلمەيدىغان مۇرەككەپ دورىلارنى ئۇدۇللۇق ياساپ بېرىدۇ. ئۇلارنىڭ بەزىلىرى شەھەر - بازارلاردىكى دۇكانلىرىدا، بەزىلىرى ئائىلىسىدە تېبابەت بىلەن شۇغۇللىنىشنى مەخسۇس ياكى ئاساسىي كەسپ قىلىدۇ. بەزىلىرى كېسەللىك ئەھۋالى ئېغىر بىمارلارنى ئائىلە شىپاخانىسىدا ياتقۇزۇپ داۋالايدۇ. ئۇيغۇر ئىلمىي (كەسپىي) تېبابەت بارلىققا كېلىشتىن بۇرۇنقى دەۋرلەردە بۇ خىل ئەمچى - ئوتاچىلار پۈتۈنلەي دېگۈدەك ئۆز جايىدىن چىقىدىغان دورا ئەشياسىنى ئىشلەتكەن. ئۆي - غۇر ئىلمىي (كەسپىي) تېبابەت دەل مۇشۇ خىلدىكى ئەمچى - ئوتاچىلارنىڭ ئىجتىھاد - ئىزدىنىشلىرى ئارقىلىق شەكىللەنگەن ۋە ئاۋام تېبابىتىدىن ئايرىلىپ چىققان.

خەتلەمچى ئەمچى - ئوتاچىلار: بۇلار، كېسەللىكلەرنى ئاۋام تېبابىتى بويىچە تو - نۇش، داۋالاشقا بىر قەدەر پىششىق بولغان، لېكىن ئۇنى ئاساسىي كەسپ قىلمىغان ئەمچى - ئوتاچىلارنى كۆرسىتىدۇ. بۇنداق ئەمچىلەر كېسەللىكلەرنى تونۇش - ئايرىش - قا ۋە كېسەللىك ئالامەتلىرىگە قاراپ دورا ياكى داۋالاش ئۇسۇللىرىنى بۇيرۇشقا بىر قەدەر پىششىق كېلىدۇ. لېكىن، ئۇنى ئاساسىي كەسپ قىلمايدۇ. ئائىلە ئەزالىرى، ئۇرۇق - تۇغقانلىرى ئاغرىپ قالسا ياكى قولۇم - قوشنا، تونۇش، ناتونۇش ھاجەتمەن - لەر ئىزدەپ كەلسە، ئۇلارنىڭ كېسىلىنى ئايرىپ، دورا بۇيرۇش بىلەن شۇغۇللىنىدۇ. بۇ خىل ئەمچى - ئوتاچىلار ئاساسەن خام دورىلارنى ساقلىمايدۇ، پىششىق دورىمۇ ساق - لىمايدۇ. بەلكى، ئاز بىر قىسىم دورىلارنى ساقلايدۇ ۋە ياسايدۇ. مەيلى بازار ياكى ئا - لىسىدە بولسۇن دورىخانا، كېسەلخانا ئاچمايدۇ. زۆرۈر بولغان ياكى ھاجەتمەنلەر ئىزدەپ كەلگەن چاغدا دورا بۇيرۇش ياكى مەسلىھەت كۆرسىتىش بىلەن شۇغۇللىنىدۇ.

ئۇلار پۈتۈنلەي شۇ جايىنىڭ ئۆزىدىن چىقىدىغان ئوت - چۆپ دورىلار ۋە ھايۋان مەنبەلىك دورىلارنى بۇيرۇش، شۇنداقلا يېمەكلىك، ئىچمەكلىك، ئۈگۈت - پەرھىزلىرىنى بۇيرۇش، ئىش - ھەرىكەت ئۈگۈت - پەرھىزلىرىنى بۇيرۇش، ئىسسىق ئۆتكۈزۈش، سو - غۇق ئۆتكۈزۈش، تەرلىتىش قاتارلىق ئادەتتىكى كىشىلەر ئۆزلىرى قىلىپ كېتەلەيدى - خان ئاددىي داۋالاش ئۇسۇللىرىنى بۇيرۇش ئارقىلىق شىپاگەرلىك قىلىدۇ.

بۇ خىل ئەمچى - ئوتاچىلارنىڭ بەزىسى ساۋاتلىق، بەزىسى ساۋاتسىز بولۇپ كە - شىلەرگە دورا ياكى داۋا ئۇسۇللىرى بۇيرۇغاندا ئادەتتىكى دورىلار، ئۇسۇللارنى ئاغزاكى بۇيرۇيدۇ. دورا خىللىرى كۆپرەك، ئىشلىتىش ئۇسۇللىرى قىيىنراق بولغانلىرىنى ئۆزى ياكى باشقىلار ئارقىلىق يېزىپ بېرىدۇ ۋە بۇ دورىلارنى قەيەردىن تېپىش ياكى

سېتىۋېلىش مۇمكىنلىكىنى ئېيتىپ بېرىدۇ.

ئۇلارنىڭ بۇنداق دورا بۇيرۇپ يېزىپ بېرىش ئىشى قەدىمدىن تارتىپ «دورا خەتلەپ بېرىش» دەپ ئاتالغان. كونكرېت تىل ئىستېمالىدا «دورا خەتلەپ بەردىم»، «دورا خەتلەپ تىپ كەلدىم»، «دورا خېتىنى يىتتۈرۈپ قويۇپتىمەن» دېگەن شەكىللەردە قوللىنىلىدۇ. «دورا خېتى» قەدىمدىن تارتىپ داۋاملىشىپ كەلگەن ساپ ئۇيغۇرچە سۆز بولۇپ، خەنزۇ تىلىدىكى «处方»، چەت ئەل تىلىدىكى «رېتسېپ» دېگەن سۆزلەرگە مەنە جەھەتتىن دەلمۇ دەل كېلىدۇ.

دورنۇالچىلار: بۇلار ھەر خىل دورا ئەشياسىنى سېتىۋېلىپ ساقلاش، ئەمچى - ئوت تاپچىلار ۋە باشقا ھاجەتمەنلەرگە دورا سېتىش بىلەن شۇغۇللىنىشنى كەسىپ قىلغان كىشىلەرنى كۆرسىتىدۇ. بۇ خىل كىشىلەرنىڭ كۆپىنچىسى ساۋاتلىق بولۇپ، ھەر خىل ئوت - چۆپ دورىلار، ھايۋان مەنبەلىك دورىلار، مەدەن دورىلارنى تونۇشقا ماھىر، شۇنداقلا ئۇلارنىڭ تەبىئىتى، خۇسۇسىيىتى، شىپالىق رولى ۋە ئىشلىتىش ئۇسۇللىرىنى پىششىق بىلىدۇ. ھەممىسى دېگۈدەك شەھەر - بازارلاردا دۇكان ئېچىپ تىجارەت قىلىدۇ. ئۇلارنىڭ ئىچىدە بىر قىسىملىرى تومۇر تۇتۇپ كېسەل كۆرۈش ۋە دورا بۇيرۇشنى ئاز - تولا بىلىدۇ. شۇنداقلا، ھەر خىل مۇرەككەپ دورا ياسالماستىن ئۆزى ياساپ ياكى سېتىۋېلىپ ساقلاپ ھاجەتمەنلەرگە ساتىدۇ.

بۇنداق كىشىلەرنىڭ دۇكىنى «دورنۇال دۇكىنى»، ئۆزلىرى «دورنۇالچى» دۇكانلىرىدا سېتىلىدىغان دورىلار «تاختىۋەن دورىسى» دېيىلىدۇ. بەزى جايلاردا «سەكسەن خال - تا»، «سەكسەن خالتىچى» دەپمۇ ئاتىلىدۇ. بۇ ئۇلارنىڭ نۇرغۇن دورا ئەشياسىنى بىر - مۇنچە خالتىلارغا قاچىلاپ تىجارەت قىلىدىغان ئالاھىدىلىكىگە ئاساسەن ئاتالغان نامدۇر. دورنۇالچىلارنىڭ يەنە بىر گەۋدىلىك ئالاھىدىلىكى شۇكى، ئۇلار ھەر خىل خام دورىلار ۋە ياسالما دورىلارنىڭ يەرلىك نامىنى ۋە باشقا تىللاردىكى نامىنى، سىرتتىن كەلتۈرۈلىدىغان دورىلارنىڭ چىقىش ئورنىنى بىلىدۇ.

دورا تەرگۈچىلەر (يىغقۇچىلار): بۇلار يەرلىكتىن چىقىدىغان ھەر خىل دورا ئەشياسىنى يىغىپ كېلىپ دورنۇالچىلارغا سېتىشنى ئاساسىي ياكى قوشۇمچە كەسىپ قىلغان كىشىلەرنى كۆرسىتىدۇ. ئۇلارنىڭ ئالاھىدىلىكى شۇكى، يەرلىكتىن چىقىدىغان ھەر خىل ئوت - چۆپ دورىلار، ھايۋان مەنبەلىك دورىلار، مەدەن دورىلارنى پىششىق تونۇيدۇ. ئۇلارنىڭ ناملىرىنى، ئۆسدىغان، ياشايدىغان جايلىرى ۋە ساقلىغان ھەر خىل كان نۇقتىلىرىنى پىششىق بىلىدۇ. ھەر خىل دورا ئەشياسىنىڭ تەبىئىتى، خۇسۇسىيىتى، شىپالىق رولىنىمۇ ئاساسەن بىلىدۇ. لېكىن، كېسەل كۆرۈش، داۋالاش بىلەن بىۋاسىتە شۇغۇللانمايدۇ. قىسمەنلىرى ھاجەتمەنلەر ئىزدەپ كېلىپ تەڭلىككە سالغاندا ئانچە - مۇنچە دورا بۇيرۇپ قويىدۇ.

دورا خام ئەشيا ماتېرىياللىرى بىپايان تەبىئەت قوينىغا كەڭ تارقالغانلىقتىن، دورا تەرگۈچىلەر دورا ئەشياسىنى چىقىدىغان تاغ - جىلغىلارنى، ئوتلاق - يايلاقلارنى،

دەشت - سايلارنى، كەنت - مەھەللىلەرنى، جاڭگال - قۇملۇقلارنى، ئورمانلىق - چات-قاللىقلارنى پىششىق بىلىدۇ. قانداق دورىلارنىڭ قەيەرلەرگە تارقالغانلىقى، قانداق پەسىلدە، قانداق ئۇسۇللار بىلەن يىغىۋېلىش لازىملىقىنى ئوبدان بىلىدۇ. ئۇلارنىڭ بەزىلىرى بۇ كەسىپ بىلەن مەخسۇس شۇغۇللىنىدۇ. يەنە بەزىلىرى ئوۋچىلىق، مالچىلىق، قازمىچىلىق قاتارلىق ئىشلار بىلەن دورا يىغىشنى بىرلەشتۈرۈپ ئېلىپ بارىدۇ.

تېڭىقچىلار: بۇلار سىرتقى زەخمىلىنىشلەردىن كېلىپ چىققان سۇنۇق - چىقىقلارنى داۋالاش بىلەن شۇغۇللىنىدىغان ئەمچىلەرنى كۆرسىتىدۇ.

ئۇلار ئۈرۈلۈش، يىقىلىش قاتارلىق تاشقى سەۋەبلەردىن كېلىپ چىقىدىغان سۆڭەك - ئۈستىخان سۇنۇقلىرى، بېغىش - بوغۇملارنىڭ چىقىپ كېتىشى، چىم بولۇشى، پەي - مۇسكۇللارنىڭ زەخمىلىنىشى قاتارلىق كېسەللىكلەرنى تونۇش، ئايرىش ۋە داۋالاشقا ماھىر كىشىلەر بولۇپ، بەزىلىرى بۇ كەسىپ بىلەن مەخسۇس شۇغۇللىنىدۇ، بەزىلىرى قوشۇمچە شۇغۇللىنىدۇ. سۇنغان ئۈستىخانلارنى جايغا چۈشۈرۈپ تېڭىش، چىقىپ كەتكەن بوغۇملارنى جايغا كەلتۈرۈش، چىم ئېلىش، مۇسكۇل زەخمىلىرىنى دورا بىلەن ساقايتىشنى ئاساسىي داۋالاش ئۇسۇلى قىلىدۇ، شۇنداقلا بۇ خىل كېسەللىكلەر ئۈچۈن ئىشلىتىلىدىغان ئىششىقنى ياندۇرۇش، قىزىتمىنى قايتۇرۇش، زەرداپلارنى قۇرۇتۇش، قان - يىرىڭلارنى تارتىش، ئەت ئۈندۈرۈش دورىلىرىنى ۋە ئۇلارنىڭ ئىشلىتىلىش ئۇسۇللىرىنى، بۇ خىل كېسەللىكلەرگە بۇيرۇلىدىغان ئۈگۈت - پەرھىزلەرنى بىلىدۇ. لېكىن، سىرتقى زەخمىگە مۇناسىۋەتسىز بولغان باشقا كېسەللىكلەرنى داۋالاش بىلەن شۇغۇللانمايدۇ.

قان چەككۈچىلەر: بۇلار «نەشتەر» دەپ ئاتىلىدىغان ئۆتكۈر ئۇچلۇق مېتال سايماننى ۋاستە قىلىپ، قان تېشىپ قېلىش كېسەللىكى (باش ئاغرىش، ئېسىلىش، باش قېيىش، كۆز تورلىشىش، نەپەس قىستاش، كۆز قىزىرىپ قېلىش، لەۋ كۆكرىپ قېلىش ئالامەتلىرى بىلەن ئىپادىلىنىدىغان، تومۇرى قاتتىق ۋە چىڭ سالىدىغان كېسەللىك بولۇپ، ھازىرقى ئاتالغۇ بىلەن ئېيتقاندا «يۇقىرى قان بېسىم كېسەللىكى» نى كۆرسىتىدۇ.) نى داۋالايدىغان ئەمچىلەر بولۇپ، ئۇلار مەلۇم قان تومۇرلاردىن بەلگىلىك مىقداردىكى قاننى چىقىرىۋېتىشنى ئاساسىي داۋالاش ئۇسۇلى قىلىدۇ. شۇڭا، بۇ خىل ئەمچىلەر «قان چەككۈچى» دەپ ئاتىلىدۇ. بۇ خىل كەسىپ «قان چېكىش» ياكى «قان ئېلىش» دەپ ئاتىلىدۇ.

خەتنىكەشلەر: بۇلار ئۆتكۈر ئۈستۈرنى ۋاستە قىلىپ، 7 ~ 9 ياشتىكى ئوغۇل بالىلارنىڭ جىنسىي ئەزاسىنىڭ خەتنىلىك تېرىسىنى كېسىپ تاشلاپ، خەتنە قىلىش بىلەن شۇغۇللىنىدىغان ئەمچىلەرنى كۆرسىتىدۇ. بۇ ئىش بىلەن شۇغۇللانغۇچىلار «خەتنىكەش»، بۇ خىل كەسىپ «خەتنىكەشلىك» دەپ ئاتىلىدۇ.

باخشى - پېرىخونلار: بۇ شامانزىم دەۋرىدىن قالغان خۇراپىي روھىي داۋالاش ئۇسۇلى بولۇپ، پىر ئوينىتىشنى ئاساسىي داۋالاش ۋاستىسى قىلىدۇ. بۇنىڭ بىلەن

شۇغۇللانغۇچىلار بەزى جايلاردا «باخشى»، «پېرىخون»، بەزى جايلاردا «داخان» دېگەن ناملار بىلەن ئاتىلىدۇ.

نۇجۇمخونلۇق: بۇ ناھايىتى قەدىمكى دەۋردىن قالغان روھىي داۋالاش ئۇسۇلى بو-
لۇپ، كىشىلەرنىڭ نېمە يۇلتۇزلۇق (مەسىلەن، ئوت يۇلتۇزلۇق، شامال يۇلتۇزلۇق،
تۇپراق يۇلتۇزلۇق دېگەندەك) ئىكەنلىكى بىلەن، ئاسمان بۇرجىلىرىنىڭ مۇناسىۋىتى
ھەققىدىكى ئاسترونومىيەلىك چۈشەنچە ۋە ئۇسۇللار ئارقىلىق كېسەللىكتىن ساقلى-
نىش ياكى داۋالاشنى ئاساسىي ۋاسىتە قىلىدۇ. بۇنىڭ بىلەن شۇغۇللانغۇچىلار «نۇ-
جۇمخون»، بۇ خىل كەسىپ «نۇجۇمخونلۇق» دەپ ئاتىلىدۇ. نۇجۇمخونلار قەدىمكى
دەۋرلەردە «يۇلتۇزچى» دەپمۇ ئاتالغان.

چىراغچىلىق: بۇ ئاتەشپەرەسلىك دەۋرىدىن قالغان خۇراپىي داۋالاش ئادىتى بو-
لۇپ، «جىنكەشلىك» دەپمۇ ئاتىلىدۇ. ئۇ، ياندۇرۇلغان چىراغ نۇرىغا قاراپ، كېسەللىك-
نىڭ سەۋەبى ۋە داۋالاش ئۇسۇلىنى ئېيتىپ بېرىدىغان بىر خىل خۇراپىي داۋالاش ئۇ-
سۇلىدۇر. بۇ ئىش بىلەن شۇغۇللانغۇچىلار «چىراغچى» دەپ ئاتىلىدۇ.
ئاۋام تېبابىتىنىڭ يەنە ئارىشاڭغا ئېلىش، تەرلىتىش، قۇمغا كۆمۈش، تېرىگە ئې-
لىش قاتارلىق فىزىكىلىق ۋاسىتىلەر؛ ئوتقاشلاش، ئىسرىقلاش قاتارلىق خۇراپىي رو-
ھىي ۋاسىتىلەر بىلەن داۋالايدىغان بەزى تۈرلىرىمۇ بار.

دېمەك، ساددا تېبابەت بىر قەدەر ئىلمىي، توغرا، ئۈنۈملۈك بولغان داۋاسازلىق
قاراشلىرى، دورىگەرلىك - شىپاگەرلىك ئۇسۇل - چارە ۋاسىتىلىرى، دورا خەت ئۇس-
خىلىرى قاتارلىقلارنىمۇ، خۇراپىي، سىرلىقلاشتۇرۇلغان شىپاگەرلىك قاراشلىرى،
ئىلمىيلىكى بولمىغان، ھەتتا ساختىلىق ئۈستىگە قۇرۇلغان داۋالاش ئۇسۇل - چارە-
لىرىنىمۇ ئۆز ئىچىگە ئالغان. بۇلارنىڭ ئالدىنقىسى ئۇيغۇر ئىلمىي (كەسپىي) تېبابەت-
نىڭ شەكىللىنىش ئاساسى ھېسابلىنىدۇ. كېيىنكىلىرى بولسا، ساددا تېبابەتكە ئارە-
لىشىۋالغان «ئەخلەت» تەركىبلەر بولۇپ، ئۇيغۇر ئىلمىي (كەسپىي) تېبابەت ئۇلارنى
نەزەرىيە جەھەتتىنمۇ، ئەمەلىي ئىشلىتىش جەھەتتىنمۇ رەت قىلىش پوزىتسىيەسىدە
بولغان ۋە شۇ ئاساستا تەرەققىي قىلىپ كەلگەن.

3. ئەنئەنە بويىچە داۋاملاشقان ئۇيغۇر ئاۋام تېبابىتى

يۇقىرىدا قەيت قىلغىنىمىزدەك، ئاۋام تېبابىتى ناھايىتى قەدىمكى چاغلاردا ئاۋام
خەلق ئىچىدە تارقاق ۋە ئىستىخىيەلىك ھالدا بارلىققا كەلگەن. زامانلارنىڭ ئۆتۈشى بىلەن
ئۇنىڭدىن ئەمچى، ئوتاجى، دورا تەرگۈچى، تېڭىقچى قاتارلىق بىر قەدەر كەسىپلەشكەن
تېبابەت تۈرلىرى شاخلىنىپ چىققان. بۇلارنىڭ تېخىمۇ ئىلگىرىلىگەن ھالدا تەرەققىي
قىلىشى ئارقىلىق، ئۇيغۇر ئىلمىي (كەسپىي) تېبابەت بىر خىل پەن سۈپىتىدە شەكىل-
لىنىپ چىققان. لېكىن، ئۇيغۇر ئىلمىي (كەسپىي) تېبابەتچىلىكىنىڭ شەكىللىنىشى

ئاۋام تېبابىتىنىڭ ئۈزۈل - كېسىل يوقىلىپ كېتىشىنى بەدەل قىلغان ئەمەس. يېرىم كەسپىي ئەمچىلىك، ئوتتۇرىچىلىق، خەتلەمچىلىك، دورا يىغىش قاتارلىقلار ئاۋام خەلق ئىچىدە يەنىلا ئۆز يولىدا داۋام قىلىۋەرگەن. يېمەك - ئىچمەك، دورا ئەشيا - لىرى، فىزىكىلىق ئۇسۇللار ئارقىلىق ئۆز - ئۆزىنى ۋە بىر - بىرىنى داۋالاشنى بەلگە قىلغان ئاۋام تېبابىتىمۇ ئۆز يولى بىلەن داۋام قىلىۋەرگەن. جەمئىيەتنىڭ ھەر قايسى باسقۇچلىرىدىكى ھۆكۈمران ئىدىئولوگىيەلەر ۋە دىنىي ئېتىقادلارغا باغلانغان ھەر خىل روھىي داۋالاش ئۇسۇللىرىمۇ بارلىققا كېلىپ، ئاۋام تېبابىتىنىڭ تەركىبىي قىسمىغا ئايلىنىپ كەتكەن.

ئاۋام تېبابىتى ئۆزىنىڭ تەرەققىيات مۇساپىسىدە ئۇيغۇر ئىلمىي (كەسپىي) تېبا - بەتنى ئاپىرىدە قىلغىنى ۋە ئۇنىڭغا ئۈزۈكسىز تۈردە يېڭى دورا ئەشياسى، يېڭى دورا خەت نۇسخىلىرى، يېڭى داۋالاش ئۇسۇللىرىنى تەقدىم قىلىپ تۇرغىنىغا ئوخشاش، ئۇيغۇر ئىلمىي (كەسپىي) تېبابەتتىنمۇ تەسىر قوبۇل قىلغان. يەنى بەزى دورىلارنىڭ ئىسمىلىرى، ئۇيغۇر ئىلمىي (كەسپىي) تېبابەت ئارقىلىق چەتتىن قوبۇل قىلىنغان بەزى يەككە دورىلار ۋە ئۇلارنىڭ ئىسمىلىرى، تەركىبى ئاددىراق بولغان بەزى ئۇيغۇر ئىلمىي (كەسپىي) تېبابەت مۇرەككەپ دورا ياسالما دورىلىرى ۋە ئىسمىلىرى ھەمدە ئىشلىتىش ئۇسۇللىرىنى، ئىلگىرى تونۇيالمىغان، پەقەت ئالامىتىگە قاراپلا داۋالاش ئېلىپ بېرىلغان بەزى كېسەللىكلەرنى تونۇش، ئايرىش ئۇسۇللىرىنى ھەمدە شۇ خىل كېسەللىكلەرنىڭ ناملىرىنى ئۇيغۇر ئىلمىي (كەسپىي) تېبابەتتىن قوبۇل قىلغان.

ئىجتىمائىي ئىدىئولوگىيەنىڭ ئۆزگىرىشىگە ئەگىشىپ، روھىي جەھەتتىن داۋالاشقا دائىر بەزى ئۇسۇل - چارىلەر يېڭىدىن بارلىققا كەلگەن. مەسىلەن، دۇئا - تە - لەپ قىلىش، خەتمە ئوقۇش، دۇئا - رەدىنامە ئوقۇش قاتارلىقلار ئىسلامىزم دەۋرىدە بار - لىققا كەلگەن. بەزىلىرى يوقالغان، مەسىلەن، بۇددىزمغا باغلانغان روھىي داۋالاش - ئۇ - سۇللىرى پۈتۈنلەي ئۈن - تىنىسىز يوقالغان. شامانىزم ۋە زورۇئاستىر دىنىغا باغلى - نىدىغان بەزى روھىي داۋالاش ئۇسۇللىرى شەكلىنى ساقلاپ قېلىپ مەزمۇنىنى ئىسلا - مىيەتكە ماسلاشتۇرۇش قاتارلىق مەلۇم ئۆزگىرىشلەرنى ياساش ئارقىلىق ساقلىنىپ كەلگەن بولسىمۇ، بارغانسېرى ئاجىزلىشىش، يوقىلىش تەرەپكە يۈزلەنگەن.

ئۇيغۇر خەلقى ئارىسىدا ئاۋام تېبابىتىنىڭ ئومۇملىشىشى، بولۇپمۇ دېھقان - چارۋىچىلار ئىچىدە ئومۇملىشىشى بەك كەڭ ۋە چوڭقۇر بولۇپ، ھەر خىل ئاشلىقلار، گۆش - ياغلار، مېۋىلەر، ئوت - چۆپلەرنىڭ تەبىئىي، خۇسۇسىيىتىنى، قانداق كې - سەللىك بىمارلىرىغا پايدا قىلىدىغانلىقى، قانداق كېسەللىك بىمارلىرىغا زىيان قىلى - دىغانلىقىنى بىلىدۇ. چاي دورىلىرىنىڭ خۇسۇسىيىتى ۋە پايدا - زىيىنىنى، قانداق كېسەللىك بىمارلىرىغا قانداق چاي دەملەپ بېرىش لازىملىقىنى، شۇنىڭدەك ئاۋام تېبا - بىتىگە دائىر ئۈگۈت - پەرھىزلەرنى 30 ياشلاردىن ئاشقان، زېرەكرەك، ئېدىتلىقراق بولغان ھەر بىر ئەر - ئايال بىلىدۇ. ئۇلارنىڭ خېلى كۆپلىرى دائىم لازىم بولىدىغان

قىزىلگۈل، رەيھانگۈل، پىننە، سېرىق چېچەك، بەدىيان، ئاق لەيلىگۈل قاتارلىق ئۆسۈملۈكلەرنى ئۆستۈرىدۇ ياكى ئۇلارنىڭ شاخ - چېچەكلىرى، ئۇرۇقلىرىنى؛ ئادىراس - مان، سەندەل، ئوغرىتىكەن، بوزۇغا، يەر باغرى، ئىگىر، قارا سۆگەت يىلتىزى، ئىتئۇ - زۇمى قاتارلىق دورىلارنى ساقلاپ قويدۇ. زۆرۈر بولغاندا مۇشۇلاردىن پايدىلىنىپ كې - سەللىكتىن ساقلىنىش چارىلىرىنى قوللىنىدۇ. ئۆز - ئۆزىنى ياكى بىر - بىرىنى داۋالايدۇ. ئۇلار بەجايىكى ھەر بىر ئائىلىدىكى «چالا تېۋىپ» لاردۇر.

ھەر خىل ئەنئەنىۋى تېبابەتلەر ۋە غەرب تېبابىتى مىسلىسىز راۋاجلانغان بۈگۈن - كى دەۋرىمىزدىمۇ، شۇنداق ئىجتىھادلىق كىشىلەر باركى، بۇلار تېۋىپ ياكى تېببىي خادىم بولمىسىمۇ، خەلق ئىچىدە داۋاملىشىپ كەلگەن ياكى بارلىققا كەلگەن دورا ۋە داۋاسازلىققا دائىر تەجرىبە ۋە دورا خەت نۇسخىلىرىنى ئۈزۈكسىز توپلاپ خاتىرىلەپ ماڭىدۇ. بەزىلىرىنىڭ توپلىغان دورا خەت نۇسخىلىرى نەچچە يۈزگە يېتىدۇ.

«ئۇيغۇر تېبابىتى رېتسېپلىرىدىن مىراسلار» دېگەن نامدا شىنجاڭ پەن - تېخنىكا - كا - سەھىيە نەشرىياتى (W) تەرىپىدىن يۈرۈشلۈك كىتاب قىلىپ نەشر قىلىنغان 10 پارچىگە يېقىن كىتاب، گەرچە دىيارىمىزدىن بايقىلىپ چەت ئەللەرگە ئېلىپ چىقىپ كېتىلىپ، باشقا دۆلەت مۇزېيخانىلىرىدا ساقلىنىۋاتقان قەدىمكى قول يازمىلار ياكى خەلق ئىچىدە ساقلىنىپ كېلىۋاتقان قەدىمكى قول يازمىلار ئاساسىدا، دەۋرىمىز - دىكى ئاپتورلار تەرىپىدىن تەرجىمە قىلىنىپ نەشرگە تەييارلانغان، شۇنداقلا ئۇلارغا ئوخشاش بولمىغان تارىخىي دەۋرلەردە ياشىغان تېببىي ئالىملارنىڭ بەزى بايانلىرى، ئۇلار تۈزۈپ چىققان بەزى دورا خەت نۇسخىلىرى ئارىلىشىپ قالغان بولسىمۇ، لېكىن بۇ كىتابلاردىكى مۇتلەق كۆپ قىسىم دورا خەت نۇسخىلىرى ئاۋام تېبابىتى دورا خەت نۇسخىلىرى بولۇپ، ئوخشاش بولمىغان دەۋرلەردە، نامەلۇم ئاپتورلار تەرىپىدىن توپلىنىپ قول يازما قىلىنغان ۋە دەۋرىمىزگە يېتىپ كەلگەن.

ھاجى ئابدۇراھمان نىمەت توپلاپ نەشرگە تەييارلىغان، قەشقەر ئۇيغۇر نەشرىياتى تەرىپىدىن نەشر قىلىنىپ تارقىتىلغان «كېسەللىكلەرنى يەرلىك ئۆسۈلدا داۋالاش» ناملىق كىتاب بۈگۈنكى زامان ئاپتورلىرى تەرىپىدىن توپلانغان، ئاۋام تېبابىتى دورا خەت نۇسخىلىرىغا دائىر كىتابلار ئارىسىدىكى ئۈلگىلىك كىتاب بولۇپ ھېسابلىنىدۇ. ئاپتور بۇ كىتابقا يازغان «كىرىش سۆز» دە: «ئەجدادلىرىمىز نەچچە مىڭ يىللىق تارىخىي دەۋرلەر جەريانىدا ئىزدىنىش ۋە ئەقىل - پاراسىتىنى ئىشقا سېلىش ئارقىلىق خەلق ئىچىدىكى ھەر خىل كېسەللىكلەرنى ئاسان تېپىلىدىغان، تەننەرخى ئەرزىن دورا - دەرمەكلەر بىلەن يەرلىك ئۆسۈلدا داۋالاپ، كۆپ ساندىكى كىشىلەرنىڭ سالامەتلىكىنى ئەسلىگە كەلتۈرگەن. يەرلىك ئۆسۈلدا داۋالاشنىڭ خەلقىمىز ئىچىدە ئەۋلادتىن - ئەۋلادقا داۋاملىشىپ، تەكرار تەجرىبە - ساۋاقلاردىن ئۆتۈپ، ئومۇملاشقان ئۈنۈملۈك بىر يۈرۈش چارىلىرىنى ئىقتىدارىمىزنىڭ يېتىشىچە ئىزدىنىپ توپلاپ بۇ قوللانمىنى تۈزۈپ چىقتىم» دەپ يازىدۇ.

ئاپتورنىڭ بۇ بايانلىرى كىتابتىكى دورا خەت نۇسخىلىرىنىڭ پۈتۈنلەي خەلق ئىچىدىن توپلانغان ئاۋام تېبابىتى دورا خەت نۇسخىلىرى ئىكەنلىكىنى بىلدۈرسە، نەچچە يۈز نۇسخا دورا خېتىنى ئۆز ئىچىگە ئالغان بۇ كىتابنىڭ توپلىنىپ تۈزۈپ چىقىلغاندا، لىقى ئاپتورنىڭ نەقەدەر تىرىشچان، ئىجتىھاد ئىگىسى ئىكەنلىكىنى چۈشەندۈرىدۇ. كىتابقا كىرگۈزۈلگەن بەزى دورا خەت نۇسخىلىرى كىتابتىكى دورا خەت نۇسخىلىرىدىن نىڭ ھەقىقەتەن ئاپتور تەرىپىدىن توپلانغانلىقىنى ئىسپاتلايدۇ. مەسىلەن، سوپۇن ماغ-زىپى ياكى كىرسىن، توغرىغا سۈيى ئارىلاشتۇرۇلۇپ، سېرىق ئېشەك ۋە يىلان چېب-قىۋالغان جايغا چېپىلسا شىپا بولىدۇ (يۇقىرىقى كىتاب 112 - بەت).

ھەرە چېقىۋالغان جايغا كىرسىن سۈركەلسە، مەنپەئەت قىلىدۇ (يۇقىرىقى كىتاب 113 - بەت).

قارىگۈل، ھەمشىۋانى ئۈچ يېرىم سەر، كەندىر يوپۇرمىقى يەتتە سەر، نەشە ئۈچ يېرىم مىسقال، بۇدۇشقا ئۇرۇقنىڭ تالقىنى ئۈچ يېرىم سەر تالقان قىلىنىپ، بىر جىڭ ۋازىلىغا ئارىلاشتۇرۇلۇپ، مەلھەم تەييارلىنىپ، ئېغىز ئالمىغان جاراھەت، تەم-رەتەك، قىچىشقا قاتارلىقلارغا سىرتتىن ئۇدا چېپىلسا، ئەمەلىي ئۈنۈم بېرىدۇ (يۇقىرىقى كىتاب 105 - بەت).

ئۇششۇگەن جايىنىڭ گۆشى چىرىپ ئۆلگەن بولسا، تاتلىقياڭيۇ يوپۇرمىقى ياكى تاتلىقياڭيۇنىڭ ئۆزى ۋە كالىكەسەي تەڭ مىقداردا تەييارلىنىپ سوقۇلۇپ، بىر ئاز سۇغا چىلاپ ئېلىنىپ، كالا يېغى ياكى مەستەك يېغىغا ئارىلاشتۇرۇپ يەرلىك ئورۇنغا قايتا - قايتا تېڭىپ قويۇلسا، ئۆلگەن گۆشنى چۈشۈرۈشتە ئۈنۈم بېرىدۇ (يۇقىرىقى كىتاب 910 - بەت).

يۇقىرىقى بىر قانچە دورا خەت نۇسخىلىرىدىكى «كىرسىن»، «ۋازىلىن» دېگەنلەر بۈگۈنكى زاماندىكى سانائەت مەھسۇلاتلىرى بولۇپ، بىزنىڭ ئۇلارنى بىلگىنىمىزگە بىر ئەسىرمۇ بولمىدى. «تاتلىقياڭيۇ، كالىكەسەي» قاتارلىق كۆكتاتلارنىڭ دىيارىمىزدا ئۆزلەشكىنىگىمۇ ئۇزاق بولمىدى. دورا خەت نۇسخىلىرىدىكى بۇنداق نەرسىلەرنىڭ دو-رلىق خۇسۇسىيىتىنىڭ ئەكس ئەتتۈرۈلگەنلىكى ئاۋام تېبابىتىدە تەبىئىي نەرسىلەر ۋە سانائەت مەھسۇلاتلىرىنىڭ دورا - داۋالىق خۇسۇسىيىتىگە بولغان ئىزدىنىش ۋە بايقاشنىڭ ئۈزۈكسىز داۋام قىلىۋاتقانلىقىنى، بۇنداق يېڭىچە دورا خەت نۇسخىلىرىنىڭ ھازىرمۇ بارلىققا كېلىۋاتقانلىقىنى يېتەرلىك چۈشەندۈرىدۇ.

پىروفېسسور ئابدۇللا سۇلايمان تۈزگەن «دۇنيادا بىرلا خوتەن بار» ناملىق يۈرۈش-لۈك كىتابلارنىڭ 20 - تومى (نەشر قىلىنىش ئالدىدا تۈرۈۋاتىدۇ) بولغان «خوتەن ئاۋام تېبابىتى» ناملىق كىتابنىڭ ئاخىرىغا قوشۇمچە قىلىنغان، بىر قانچە ئاپتور تە-رىپىدىن توپلانغان ئىككى مىڭغا يېقىن ئاۋام تېبابىتى دورا خەت نۇسخىلىرىنىڭمۇ خېلى بىر قىسمى بىۋاسىتە ھالدا خەلق ئىچىدىن توپلانغان.

ئۇنىڭدىن باشقا سالى سابىر نەشرگە تەييارلىغان «مېۋىلەرنىڭ شىپالىق رولى»،

ئابلىكىم نۇرمۇھەممەت ھاجى نەشرگە تەييارلىغان «شەرىئەتنى قانداق ياساش كېرەك؟»، پەيزۇللا ئىكرام يازغان «مۇراببا»، شۇنىڭدەك ئاشلىقلارنىڭ شىپالىق رولى، شىپالىق تاۋاملار توغرىسىدا يېزىلغان باشقا بەزى كىتابلاردىمۇ خەلق ئارىسىدىكى بىر قىسىم ساددا تېببىي ساۋاتلار، داۋالاش ئۇسۇللىرى، شىپالىق ئۈنۈمگە ئىگە مەھسۇلاتلارنى ياساش، پايدىلىنىش ئۇسۇللىرى ئەكس ئەتكەن.

بۈگۈنكى دەۋردىمۇ، ئېغىر كېسەللىككە مۇپتىلا بولۇپ، ئۇزاق ۋاقىت داۋالانغان بولسىمۇ ساقىيالمىغان، شۇنداقلا خېلى داڭلىق دوختۇرخانىلار تەرىپىدىن «ساقىماس كېسەللىك» دەپ قارىلىپ قايتۇرۇۋېتىلگەندىن كېيىنمۇ، قىلچە مەيۈسلەنمەي خەلق ئىچىدىكى دورا خەت نۇسخىلىرى ئارقىلىق ئۆز - ئۆزىنى داۋالاپ ساقىيىش بىلەنلا قالماي، نەچچە ئون يىل ئۆمۈر كۆرگەن، ھەتتا ئۇستا كۆرمەي تېۋىپقا ئايلىنىپ شىپاخانا ئاچقان، نەچچە پارچە تېببىي كىتاب يازغان بەزى ئىجتىھادلىق كىشىلەرمۇ بار. خەلق ئارىسىدا كەڭ تارقالغان «كۆپ يۈرگەن يولچى بولۇر، كۆپ ئاغرىغان ئەمچى بولۇر» دېگەن ما - قال - تەمسىل دەل مۇشۇنداق ئارقا كۆرۈنۈش ئاساسىدا بارلىققا كەلگەن.

دېمەك، ئاۋام تېبابىتى ئىنسانلار پەيدا بولۇپ ئۇزاق ئۆتمەيلا بىخلىنغان، ئەڭ ئىپتىدائىي جەمئىيەتتىكى تۇرمۇش شارائىتى ئىنتايىن ناچار ۋە تۇرمۇش مەئىشەتلىرى ئىنتايىن كەمچىل بولغان رەھىمسىز رېئاللىق ئىنسانلارنى بىر تەرەپتىن ئۆز بەدىنىنىڭ تۈزۈلۈشى، خۇسۇسىيىتى ۋە ئوت، ھاۋا، سۇ، تۇپراق، شۇنداقلا تۈرلۈك يېمەك - لىكىلەرگە بولغان ئىنكاسى ئۈستىدە ئىزدىنىشكە، يەنە بىر جەھەتتىن بۇ تەبىئىي ماددىلارنىڭ خۇسۇسىيىتى ۋە ئۇلارنىڭ ئادەم بەدىنىگە بولغان تەسىرى (پايدا - زىيىنى) ھەققىدە ئىزدىنىشكە مەجبۇرلىغان. بۇ ھەقتىكى بىلىش نەتىجىلىرى ۋە ئەمەلىي تەجەربىلەرنىڭ توپلىنىشى ئىپتىدائىي تېبابەتنى بارلىققا كەلتۈرگەن. ئىپتىدائىي تېبابەت ئەۋلادمۇ ئەۋلاد داۋاملاشتۇرۇلۇپ مۇئەييەن باسقۇچقا يەتكەندە، ئۇيغۇر ئىلمىي (كەسپىي) تېبابەت بىر خىل پەن سۈپىتىدە ئۇنىڭدىن شاخلىنىپ چىققان. ئەمما، ئىپتىدائىي تېبابەت بىر خىل ئىجتىمائىي ھادىسە سۈپىتىدە خەلق ئارىسىدا داۋاملىشىپ ساقلىنىپلا قالماي، ئۈزۈكسىز بېيىغان ۋە ئۇيغۇر ئىلمىي (كەسپىي) تېبابەتنى داۋاملىق يېڭى دورا خەت نۇسخىسى بىلەن تەمىن ئېتىپ كەلگەن. ئاۋام تېبابىتى ئۆز تەرەققىياتى داۋامىدا جەمئىيەتنىڭ ھەر قايسى باسقۇچلىرىدىكى ئىجتىمائىي ئالاقىسىز - ماتىرىيەلەرنىڭ كۈچلۈك تەسىرىگە ئۇچرىغان. غەرب تېبابىتى ۋە ئۇيغۇر ئىلمىي (كەسپىي) تېبابىتى كەڭ ئومۇملاشقان بۈگۈنكى دەۋردە، ئاۋام تېبابىتى رايونىمىزدا يەنىلا مەۋجۇت بولۇپلا قالماي، يېزا - چارۋىچىلىق رايونلىرىدىكى ئاھالىلەر ئىچىدە مەلۇم دەرىجىدە رول ئويناۋاتىدۇ.

ئىككىنچى باب ئۇيغۇر ئاۋام تېبابىتىنىڭ تۇغۇندىسى — ئۇيغۇر ئىلمىي (كەسپىي) تېبابەت

گەرچە بۇ يازمىدا ئاۋام تېبابىتىنىڭ ئومۇمىي تەسۋىرىنى كۆرسىتىپ بېرىش مەقسەت قىلىنغان بولسىمۇ، لېكىن ئاۋام تېبابىتى بىلەن ئۇيغۇر ئىلمىي (كەسپىي) تېبابەت «يىپ بىلەن كېۋەزنىڭ ئىشى يوق» دېگەن مۇناسىۋەتتە ئەمەس، بەلكى «مۇڭ-گۈزىگە ئورسا تۇپىقى سىرقىراپتۇ» دېگەندەك ئانا - بالىلىق مۇناسىۋەتكە ئىگە بولغاچقا، ئۇيغۇر ئىلمىي (كەسپىي) تېبابەتكە دائىر بەزى ئاساسىي چۈشەنچىلەر ئۈستىدە توختالماي تۇرۇپ، بۇ ئىككىسىنىڭ مۇناسىۋىتى ۋە ئاۋام تېبابىتىنىڭ ئالاھىدىلىكلىرىنى ياخشى يورۇتۇپ بەرگىلى بولمايدۇ. شۇڭا، بۇ يەردە ئۇيغۇر ئىلمىي (كەسپىي) تېبابىتىنىڭ بارلىققا كېلىشى ۋە ئالاھىدىلىكىگە دائىر مەسىلىلەر ھەققىدە قىسقىچە توختىلىمىز.

1. ئۇيغۇر ئىلمىي (كەسپىي) تېبابىتىنىڭ ئانىسى — ئۇيغۇر ئاۋام تېبابىتى

يۇقىرىدىكى ماۋزۇدا دەپ ئۆتكىنىمىزدەك ئاۋام تېبابىتى ئەڭ قەدىمكى دەۋرلەردە كېسەللىكتىن قۇتۇلۇپ، ھاياتنى ساقلاش تەقەززاسى تۈپەيلىدىن ئېلىپ بېرىلغان ئىستىخىيەلىك تېببىي ئىزدىنىشلەر ئارقىلىق بارلىققا كەلگەن. بۇ باسقۇچتىكى تېبابەت بىلىملىرى نەزەرىيەۋى بىلىش دەرىجىسىگە كۆتۈرۈلمىگەن ئىستىخىيەلىك تەجرىبە بىلىملىرى، شۇنداقلا پارچە - پۇرات، رەتسىز ۋە يېزىققا ئېلىنمىغان ئاغزىكى تېبابەت ئىدى. دەۋرلەرنىڭ ئۆتۈشى، دورا ۋە داۋاسازلىق بىلىملىرىنىڭ كۆپىيىشى، بەزى زىل - زېرەك، ئىجتىھادلىق كىشىلەرنىڭ بۇ پارچە - پۇرات، ئاغزىكى تېببىي بىلىملەرنى توپلىشى ۋە داۋالاش ئەمەلىيىتىدە قوللىنىشى ئارقىسىدا بارلىققا كەلگەن ۋە مەلۇم دەرىجىدە كەسىپلەشكەن ئەمچى ۋە ئوتتۇرىچىلار ئۆزلىرى توپلىغان دورا خەت نۇسخىلىرىدىن پايدىلىنىپ، ھاجەتمەنلەرگە دورا بۇيرۇش داۋامىدا، ئېنىقكى، بەزى مەسىلىلەرگە دۇچ كەلگەن (گەرچە ئۇ زاماننىڭ تېبابىتى ھەققىدە ئېنىق مەلۇماتلار قالمىغان بولسىمۇ، لېكىن شۇ چاغلاردىن ھازىرغا يېتىپ كەلگەن بەزى دورا خەت نۇسخىلىرىدىن پايدىلىنىپ ئۇلار دۇچ كەلگەن مەسىلىلەرنى قىياس قىلىشقا بولىدۇ). بىرىنچى نۇسخا: «چىشنى قۇرت يەپ ئاغرىسا، زەمچە بىلەن ئانار پوستى ئېزد.

لىپ، خېمىر قىلىنىپ يېقىلسا شىپا قىلۇر». بۇ نۇسخىدا كېسەللىك، دورا تەركىبى ۋە ئىشلىتىلىش ئۇسۇلى كۆرسىتىلگەن. ئەمما، دورا مىقدارى، ئىشلىتىلىش ۋاقتى كۆرسىتىلمىگەن. زەمچە رايونىمىزدىن چىقىدىغان مەدەن بولۇپ، تېبابەتتە كۆپ ئىشلىتىلىدۇ. لېكىن، ئۇنىڭ مىقدارى ۋە ئىشلىتىلىش ۋاقتى قاتتىق ئۆلچەم بىلەن تىز-گىنلەنمىسە، ئېغىز ئىچى ۋە گالىنى كۆيدۈرىدۇ، شۆلگەي بىلەن يۈتۈپ بېرىلسە ۋە مىقدارى كۆپرەك بولۇپ كەتسە، قۇستۇرىدۇ، ئىچى سۈرىدۇ، ھەتتا ئادەمنى زەھەرلەپ ئۆلتۈرىدۇ.

ئىككىنچى نۇسخا: «ئەگەر كىشى زەھەرلەنگەن بولسا، موردار سەنگى (مەدەستان) ياكى سىماب ياكى زەنكار ياكى زەرنىخ، ياكى ئۆلۈك مۈشۈكنىڭ گۆشى ياكى يېغى، ياكى ئەپيۈن، بۇلار بولمىسا سامساق پىشۇرۇلۇپ كالا يېغى بىلەن بىللە ئىستېمال قىلىنسا شىپا بولىدۇ». بۇ نۇسخىدىمۇ، زەھەر قايتۇرىدىغان دورىلارنىڭ نامى بېرىلگەن، ئەمما مىقدارى، تەييارلاش ئۇسۇلى، ئىشلىتىلىش قېتىم سانى بېرىلمىگەن. بۇنىڭدىكى تۆت خىل مەدەن دورىنىڭ بەزىسى رايونىمىزدىن چىقىدۇ، بەزىسى سىرتتىن كېلىدۇ. ھەم-مىسى زەھەرلىك بولۇپ، قاتتىق ئۆلچەم بىلەن كۈشتە قىلىنمىسا ۋە ئارتۇق ئىستېمال قىلىنسا، زەھەر قايتۇرۇش ئۇياقتا تۇرسۇن، ئوتقا ياغ چاچقاندىكە بولۇپ، ئېغىر ئاقىد-ۋەت پەيدا قىلىدۇ.

ئۈچىنچى نۇسخا: «باش تولا ئاغرىسا، ئۆچكە مايىقى كۆيدۈرۈلۈپ، ئوغلاق سۈيدۈكى بىلەن خېمىر قىلىنىپ ماڭلايغا تېڭىلسا دەرھال شىپا قىلىدۇ». بۇ نۇسخىدىكى دورا تەركىبى ناھايىتى ئاددىي، زەھەرلىك تەسىرىمۇ يوق. لېكىن، باش ئاغرىقى ئۇيقۇسىز-لىقتىنمۇ، توڭۇپ قالغانلىقتىنمۇ، ماغدۇرسىزلىقتىنمۇ، كەم قانلىقتىنمۇ، روھىي كېسەللىكتىنمۇ كېلىپ چىقىدۇ (ھازىرقى زامان ئۇيغۇر تېبابىتىدە باش ئاغرىقى ئوخشاش بولمىغان 30 نەچچە خىل سەۋەبتىن كېلىپ چىقىدۇ، ئايرىم - ئايرىم داۋالىنىدۇ، دەپ قارىلىدۇ). شۇڭا، دورا خەت نۇسخىسىنىڭ ئۆزىدە مەسىلە بولمىغان بىلەن كېسەللىكنىڭ سەۋەبى ئېنىق بولمىسا، دورا كارغا كېلىشى ناتايىن.

بۇلاردىن قىياس قىلىشقا بولىدۇكى، ئەمچى - ئوتاچىلار تېبابىتى باسقۇچىدا، ئەمچى، ئوتاچىلار، ئاۋام تېبابىتىدىكى دورا خەت نۇسخىلىرىنىڭ بۇنداق نۇسخان ۋە يېتەرسىزلىكلىرىنى پەيدىنپەي تونۇپ يەتكەن. بۇنداق تونۇش ئۇلارنىڭ بىر جەھەتتىن كېسەللىك ئالامەتلىرى بىلەن كېسەللىك سەۋەبلىرىنىڭ مۇناسىۋىتى ئۈستىدە، يەنە بىر جەھەتتىن كېسەللىك سەۋەبلىرى (كېسەللىك كەلتۈرۈپ چىقارغۇچى تەبىئىي ماد-دىلارنىڭ تەبىئىتى ۋە خۇسۇسىيەتلىرى) بىلەن دورا خەت نۇسخىلىرىنىڭ تەبىئىتى ۋە خۇسۇسىيەتلىرى ئۈستىدە پائال ئىزدىنىشكە تۈرتكە بولغان. شۇنداق قىلىپ، بۇ باس-قۇچتا تېبابەت تەبىئەت - ئىنسان - كېسەللىك - دورا - داۋالاش زەنجىرىنى بىر پۈتۈن ھالەتتە كۆزىتىش، ئۇلارنىڭ مۇناسىۋىتىنى ئىنسان بەدىنىدە تەڭپۇڭلۇققا ئې-

رشتۇرۇپ، كېسەللىكتىن ساقلىنىش (ساقىيىش) مەقسەت قىلىنغان تېبابەتكە ئايلانغان. مۇنداقچە ئېيتقاندا، ئەمچى - ئوتتاچىلار تېبابىتى دورا خەت نۇسخىلىرىنى ۋە ئۇلارغا مۇناسىۋەتلىك مۇۋەپپەقىيەت تەجرىبىلىرى ۋە مەغلۇبىيەت ساۋاقلارنى يىدىغىش - توپلاشتىن باشلىنىپ، پەيدىنپەي تەرەققىي قىلىپ، تۈرلۈك يېمەكلىك، ئىچىملىكلەر ۋە دورا ئەشيانىلارنىڭ تەبىئىتى ۋە خۇسۇسىيەتلىرىنى بىلىش، ئىگىلەش؛ ئۇلارنىڭ ئادەم بەدىنىگە بولغان تەسىرى - خۇسۇسىيەتلىرىنى بىلىش - ئىگىلەش؛ تۈرلۈك كېسەللىكلەرنىڭ ئادەم بەدىنىدىكى تاشقى ئالامەتلىرىدىن ئۇنىڭ كېسەللىك سەۋەبچىلىرى ۋە كېسەللىك پەيدا قىلغان ئەزا - ئورنىنى بىلىش، ئىگىلەش؛ يېمەكلىك، ئىچىملىك ۋە دورا ئەشيانىلارنىڭ كېسەللىكلەرگە بولغان پايدا - زىيان تەسىرلىرىنى بىلىش - ئىگىلەش تەرەپلىرىگە قاراپ كېڭەيگەن.

بۇ، ماھىيەتتە ھادىسىدىن ئۆتۈپ ماھىيەتنى چۈشىنىشكە، تەجرىبىدىن نەزەرىيەنى خۇلاسەلەشكە ئۆتكەنلىك بولۇپ، بۇ باسقۇچتىكى تېبابەت ئىپتىدائىي ئاۋام تېبابىتى باسقۇچىدىكى نوقۇل ئىستىخىيەلىك خاراكتېرىدىن قۇتۇلۇپ، ئاڭلىق ۋە مەقسەتلىك ئېلىپ بېرىلىدىغان تېببىي پائالىيەتكە ئايلانغان. ئاۋام تېبابىتىنىڭ پارچە - پۇرات، رەت-سىز، ئۆلچەمسىز دورا خەت نۇسخىلىرى ئەمچى-ئوتتاچىلار قولىدا يىغىلىپ مەلۇم دەرد-جىدە رەتلىنىشكە ئىگە بولغان. شۇڭا، بۇ باسقۇچتىكى تېبابەتنى - ئەمچى - ئوتتاچىلار تېبابىتىنىڭ بىر قەدەر تەرەققىي قىلغان باسقۇچى، شۇنداقلا ئىلمىي تېبابەتنىڭ ھامىلە باسقۇچى دېيىش مۇمكىن.

2. ئۇيغۇر ئىلمىي (كەسپىي) تېبابىتىنىڭ تەۋەللىۋىتىلگەنلىكى - قەدىمكى خوتەن

ئەمچى - ئوتتاچىلارنىڭ پەرۋىشىدە ناھايىتى ئۇزۇن دەۋرلەر ئارقىلىق ۋە ناھايىتى قىيىن بىر ھالەتتە ئۇيغۇر ئىلمىي (كەسپىي) تېبابەتكە ھامىلىدار بولغان قەدىمكى زامان ئاۋام تېبابىتى ئاخىر «يەڭگىپ» قەدىمكى زامان ئۇيغۇر ئىلمىي (كەسپىي) تېبابىتىنى تەۋەللىۋىتىش قىلدى. ھازىرغىچە بىزگە مەلۇم بولغان يازما مەلۇماتلارغا قارىغاندا ئۇنىڭ تەۋەللىۋىتىلگەنلىكى قەدىمكى ئۇدۇن - بۈگۈنكى خوتەن ئىدى.

بۇ ھەقتە «مەشھۇر ئۇيغۇر تېۋىپلىرى» ناملىق كىتابتىن مۇنداق مەلۇماتلارغا ئىگە بولىمىز: «غازىي خوتەندە ئۆتكەن مەشھۇر ئۇيغۇر تېۋىپ بولۇپ، ئۇنىڭ (غازىي) ئوت - چۆپ دورىلار قامۇسى، ناملىق مەشھۇر كىتابىنى يازغانلىقى توغرىسىدا مەلۇمات بار. دەسلەپكى ئىگە بولغان ماتېرىياللارغا ئاساسلانغاندا مىلادىيە 1200 - يىللىرى ھىندىستاندا نەشر قىلىنغان «ھەدىقەتۇل ئەقالىم» (ھەر قايسى ئەللەر تەزكىرىسى) دېگەن قامۇس خاراكتېرلىك ئەسەردە مۇنداق مەزمۇندىكى مۇھىم مەنبەلەر قەيت قىلىندى: خان: تېرىم (تارىم) يايلىقىدىكى غازىي قەدىمكى خوتەن رايونى دائىرىسىدىكى نۇرغۇن

دورلارنى يەكۈنلەپ 312 ماددىلىق دورا قامۇسى يازغان. بۇنىڭدىن خەۋەر تاپقان يۇنان-لىق ئالىم ئەپلاتۇن ئۆز شاگىرتلىرىنى ئۇنىڭ ئالدىغا ئەۋەتكەن. ئۇلار مىڭ بىر مۇ-شەققەتتە ئالتە ئاي تاغ-دەريالارنى كېزىپ غازباينى تاپقان. غازباينىڭ يۇرتىدا ھەر خىل مېۋە - چىۋىلەرنىڭ يەرگە تۆكۈلۈپ ياتقانلىقى، بىنەپشە، بەدىيان، سانا، يۇمغاقسۇت، ئوغرىتىكەن، ئاقلەيلى، لالە ئوت، ئاچچىق تاۋۇز ... قاتارلىق نەچچە مىڭ خىل ئوت - چۆپ دورىلارنىڭ تارىم ۋادىسىنىڭ ھەممىلا يېرىنى قاپلىغانلىقىنى كۆرگەن. غازباينىڭ 312 ماددىلىق دورىلار كىتابىنى كۆرۈپ ئاپىرىن ئوقۇغان ھەمدە ئەپلاتۇننىڭ ھەر خىل ئىلىملەرنى تەھسىل قىلىدىغان ئالىم ئىكەنلىكى، ئەگەر ئەپلاتۇن بۇ ئەسەرنى كۆرۈش-كە مۇپەسسەر بولالسا، غازباي ۋە تارىم خەلقىگە ھەر جەھەتتىن زور ياردەملەرنى بېرىشكە تەييار ئىكەنلىكىنى ئېيتقان. غازباي كۆپ ئويلىنىشلاردىن كېيىن، ھەر قايسى ئەللەر ئارىسىدىكى دوستلۇق ۋە ئىلىم - پەن ئالماشتۇرۇشنى نەزەردە تۇتۇپ، قىممەت-لىك ئەسەرنى 40 ياشلىق ئوغلى بارىنىڭ قولىغا چىڭ تۇتقۇزۇپ، كەلگەنلەر بىلەن بىللە ئەپلاتۇننىڭ ئالدىغا ئەۋەتكەن. ئەپلاتۇن بارىنى ئالىي ئېھتىرام بىلەن قىزغىن قارشى ئالغان. غازباينىڭ ئەسەرنى زور ئىشتىياق بىلەن كېچە - كۈندۈز ئوقۇپ چىقىپ، غازباينىڭ تېببىي ئىلىمىدىكى ماھارىتىگە يۇقىرى باھا بەرگەن ھەمدە بۇنىڭغا جاۋابەن ئامراق قىزى ئەنفيئالۇسنى بارىغا نىكاھلاپ بەرگەن. مەلۇم مەزگىلدىن كېيىن بارى بىلەن ئەنفيئالۇس تارىمغا قايتماقچى بولغاندا، ئەپلاتۇن غازباينىڭ ئىنساندەك يەتكەن قوشقان تۆھپىسىگە جاۋابەن ھازىرقى خوتەن رايونىغا قاراشلىق شەھەرلەرنى تېخىمۇ ھەيۋەت، گۈزەل قىلىپ قۇرۇشقا ياردەملىشىش ئۈچۈن نۇرغۇن ھۈنەرۋەنلەرنى قوشۇپ ئەۋەتكەن» (سىدىق رەھمەت، مۇختار مامۇت مۇھەممىدى تۈزگەن «مەشھۇر ئۇيغۇر تېۋىپلىرى». ئۇيغۇرچە، قەشقەر ئۇيغۇر نەشرىياتى، 1997 - يىلى 1 - نەشرى، 1، 2 - بەت).

يۇقىرىقى نەقىلدىكى بايانلاردىن بىز مۇنداق خۇلاسىگە كېلەلەيمىز: (1) غازباي ئەينى زاماندىكى تېبابەت ئىلىمىنى پۇختا ئۆگەنگەن ۋە چوڭقۇر تەتقىق قىلغان ئەمچى - ئوتتاچىلارنىڭ بىرى ئىدى. ئۇ تارىم ۋادىسىدىكى ھەر قايسى بوستانلىقلاردا تېببىي پائالىيەت بىلەن شۇغۇللىنىۋاتقان ئەمچى - ئوتتاچىلارنىڭ شۇنداقلا خەلق ئىچىدىكى دورا خەت نۇسخىلىرى ۋە داۋالاش تەجرىبىلىرىنى توپلاپ، رەتلەپ، تەتقىق قىلىپ مۇكەممەل بىر ئەسەرگە ئايلاندۇرغان؛ (2) غازباينىڭ «ئوت - چۆپ دورىلار قامۇسى» ناملىق 312 ماددىلىق بۇ كىتابى نوقۇل دورا خەت نۇسخىلىرى توپلىمى ئەمەس. ئۇنىڭدا نۇرغۇن دورا خەت نۇسخىلىرى يېزىلغاندىن سىرت تېبابەت نەزەرىيەسى ۋە ئەمەلىي تېبابەتكە دائىر نۇرغۇن مۇپەسسەل مەزمۇنلارنىڭ يېزىلغانلىقى ئېھتىمالى ناھايىتى چوڭ. ئەگەر ئۇنداق بولمىسا، قەدىمكى يۇناننىڭ مەشھۇر پەيلاسوپى، ئەخلاقشۇناس ئالىمى ۋە تېبابەت ئۇستازلىرىنىڭ بىرى بولغان ئەپلاتۇننىڭ ئۇنچىلىك يۇقىرى دەرىجىدىكى قىزدە.

قىشى ۋە قايىللىقغا ئېرىشەلمەس ئىدى؛ (3) غازباينىڭ بۇ مەشھۇر قامۇسى ئەپلاتۇن ۋە ئۇنىڭ شاگىرتى، مەشھۇر يۇنان پەيلاسوپى ۋە دۇنيا ئالىملىرى تەرىپىدىن ئىلمىي تېبابەتنىڭ بىرىنچى ئۇستازى دەپ ئېتىراپ قىلىنغان ئەرەستو (ئارىستوتېل) نىڭ تېبابىي تەتقىقاتلىرىغا ۋە ئۇلارنىڭ ئەسەرلىرى ئارقىلىق، يۇنان تېبابىتىگە مۇئەييەن تەسىر كۆرسەتكەن.

يېقىندا قايتا نەشر قىلىنغان «ئۇيغۇر تېبابەت قامۇسى» دا قەدىمكى زامان تېبابەتتىمىز ھەققىدە ئوتتۇرىغا قويۇلغان تۆۋەندىكى بايانلار بىزنى بۇ ھەقتە تېخىمۇ ئېنىقراق چۈشەنچە ھاسىل قىلىش ئىمكانىيىتىگە ئىگە قىلدى: «تېبابىتىمىز ئۆزىنىڭ دورىگەرلىك ۋە كىلىنىكا جەھەتتىكى تەجرىبىسىنىڭ موللۇقى، نەزەرىيە سىستېمىسىنىڭ ئەينى زامانغا ماس مۇكەممەللىكى، دىياگنوز بىلەن داۋالاش تېخنىكىسىنىڭ كۆپ خىللىقى ۋە ئىلغارلىقى قاتارلىق ئۈستۈنلۈكى بىلەن ئېلىمىز ئىچى ۋە سىرتىدىكى مىللەتلەر تېبابىتى ھەمدە قوشنا ئەللەر تېبابىتىگە، جۈملىدىن ئىسلام تېبابىتىگە ئۈنۈملۈك تەسىر كۆرسىتىش ئارقىلىق ئىنسانىيەت ئۈچۈن ئۆچمەس تۆھپىلەرنى قوشۇپ، ئەينى زامانلاردا داڭ چىقارغانىدى. مەسىلەن، مىلادىيەنىڭ 1200 ~ 1300 - يىللىرى ھىندىستاندا نەشر قىلىنغان «ھەر قايسى ئەللەر تەزكىرىسى، ناملىق كىتابتا بۇنىڭدىن 3000 يىللار بۇرۇنقى تارىم ئويمانلىقىدىكى تېبابەتچىلىك ئۈستىدە توختىلىپ: «قارا قۇرۇم تېغىنىڭ شىمالىدىكى ئەلنىڭ كېسەللىكلەرنى داۋالاش تېخنىكىسى ناھايىتى ئۈستۈن ئىدى، دەپ شەرھىلەنگەن ۋە غازباي دېگەن ئاتاقلىق تېۋىپنىڭ مۇرەككەپ دورا خەت نۇسخا (رېتسېپ) لىرى بىلەن كېسەللىك داۋالغانلىق ئىش - ئىزلىرى ۋە دورىگەرلىك كىتابى ھەققىدە قىزىقارلىق رىۋايەتلەر بايان قىلىنغان»، «جۇڭگو تېببىي قامۇسى تارماق تومى. ئۇيغۇر تېبابەت قامۇسى»، ئۇيغۇرچە، شىنجاڭ خەلق سەھىيە نەشرىياتى، 2009 - يىلى 2 - نەشرى 1 - باسمىسى، ئۈچىنچى جىلد. 1، 2 - بەت)

دېمەك، قەدىمكى ئۇدۇنلۇق غازباي ئەجدادلىرىمىزنىڭ ئاۋام تېبابىتى ئۇتۇقلىرىنى پۇختا ئۆگىنىپ ۋە تەتقىق قىلىپ، ئۇنىڭدىن شاخلىنىپ چىققان ۋە بىر قەدەر پىششىق يېتىلگەن ئەمچى - ئوتتۇرىلىق تېبابەت بىلىملىرىنى مۇئەييەن نەزەرىيە ۋە سىستېما بولمىغاچقا رەتلەپ ئۇيغۇر ئىلمىي (كەسپىي) تېبابەت دەرىجىسىگە كۆتۈرگەن بۈيۈك ئۇستاز بولۇپلا قالماي، يەنە بۇ تېبابەتنىڭ شۆھرىتىنى تارقىتىشقا بۈيۈك تېبابەت ئالىمىدۇر.

3. ئۇيغۇر ئىلمىي (كەسپىي) تېبابىتىنىڭ تەۋەللۈت دەۋرى

بۇ مەسىلىنى تۆۋەندىكى بىر قانچە جەھەتتىن چۈشىنىپ ئۆتىمىز:

(1) غازباينىڭ ياشىغان دەۋرى ۋە ئەسەرنىڭ بارلىققا كەلگەن ۋاقتى: غازباينىڭ مەشھۇر ئەسىرى توغرىسىدىكى يۇقىرىقى مەلۇماتلاردا غازباينىڭ تۇغۇلغان، ۋاپات بولغان يىل دەۋرى ئېنىق كۆرسىتىلمىگەن. ئەمما، ئۇنىڭ ئەسىرىنى ئەكەلدۈرۈپ زور

قىزىقىش بىلەن ئوقۇغان ۋە يۇقىرى باھا بەرگەن ئەپلاتۇن مىلادىيەدىن بۇرۇنقى 427 - يىلى تۇغۇلۇپ، مىلادىيەدىن بۇرۇنقى 347 - يىلى ۋاپات بولغان. دېمەك، غازىيائى ئەپلا - تۇن بىلەن زامانداش ئۆتكەن. ئۇنىڭ ئۈستىگە ئەينى زاماننىڭ ھەر خىل شارائىتلىرى بويىچە ئېيتقاندا بۇنداق بىر كاتتا ئەسەرنىڭ ھېچقانچە ئىش كۆرمىگەن ياش ئەمچىلەر - نىڭ قولىدىن چىقىشى مۇمكىن ئەمەس، شۇنداقلا بۇنداق بىر ئەسەرنىڭ شۆھرىتىنىڭ تۈمەن چاقىرىم يىراقلىقتىكى ئەپلاتۇننىڭ قۇلقىغا يېتىپ بېرىشىغىمۇ نۇرغۇن ۋاقىت كېتىدۇ. بۇلارنى ھېسابقا ئالغىنىمىزدا غازىيائىنىڭ بۇ ئەسىرى مىلادىيەدىن بۇ - رۇنقى 400 - يىلى ئەتراپىدا بارلىققا كەلگەن بولۇشى مۇمكىن.

(2) خەنزۇچە مەلۇماتلاردىكى قەدىمكى ئۇيغۇر تېبابىتى: مىلادىيەدىن بۇرۇنقى 770 ~ 221 - يىللار ئارىلىقىدا يېزىلغان مەملىكىتىمىزنىڭ ئەڭ قەدىمكى كىلاسسىك تېببىي ئەسىرى «خۇاڭدى نېيجىڭ سۇۋىن» دېگەن كىتابنىڭ «ياتلارنىڭ پايدىلىق داۋالاش ئۇسۇللىرى ۋە مەنپەئەتلىك دورا خەت نۇسخىلىرى ھەققىدە» دېگەن بابىدا غەربىي يۇرت - نىڭ تەبىئىي مۇھىتى، كېسەللىك ۋە دورىلار ھەققىدە بايان قىلىنىپ: «غەرب ئالتۇن، قاشتېشى ماكانى، ئۇ يەرلەر قۇم تاشلىق بولۇپ، دائىرىسى كەڭ، شامال كۆپ، زېمىنى قاتتىق، خەلقلىرى تاغلارغا ئولتۇراقلاشقان بولۇپ، يۇڭ رەختلەردىن كىيىم كىيىدۇ. مايلىق، قۇۋۋەتلىك تاماقلارنى يەيدۇ. شۇڭا، تاشقى ئىللەتلەر ئۇلارنىڭ تېنىنى زەرەلەندۈرەلمەيدۇ. ئۇلارنىڭ كېسەللىكى ئىچكى جەھەتتىن پەيدا بولىدۇ. داۋالاشتا زەھەرلىك ۋە كۈچلۈك دورىلارنى ئىشلىتىدۇ. شۇڭا، زەھەرلىك ۋە كۈچلۈك دورىلار غەربىي دىياردىن كېلىدۇ» دەپ يېزىلغان. «تاغ - دەريالار ھەققىدە قىسسە»، «مۇھەزرەت تەزكىرىسى» قاتار - لىق كىتابلاردىمۇ غەربىي دىياردىن كەلتۈرۈلدىغان خوشبۇي شاراب، زاراڭزا چېچكى، نېلۇپەر، قاشتېشى، چىلان قاتارلىق دورىلار خاتىرىلىنىپ ئالاھىدە تەرىپلەنگەن «جۇڭگو تېببىي قامۇسى تارماق تومى. ئۇيغۇر تېبابەت قامۇسى» ئۇيغۇرچە، شىنجاڭ خەلق نەش - رىياتى، 1988 - يىلى نەشىرى، 1 - جىلد، 4 - ، 5 - بەتلەر.

يۇقىرىدا كەلتۈرۈلگەن نەقىل بىزگە مۇنداق بىر قانچە مەسىلىنى چۈشەندۈرۈپ بېرىدۇ: ① «خۇاڭدى نېيجىڭ سۇۋىن» دېگەن كىتاب خان سارىيى جەمەتىنىڭ كېسەل - لىكلىرىنى داۋالاشقا دائىر كىتاب بولغاچقا، ئۇنىڭدىكى مەلۇماتلار خېلىلا ئىشەنچلىك؛ ② بۇ نەقىلدە دېيىلگەن «غەربىي دىيار» كەڭ مەنىدە جۇڭگونىڭ غەربىي قىسمىغا جايلاشقان نۇرغۇن جايلارنى كۆرسەتسىمۇ، «ئالتۇن، قاشتېشى ماكانى»، «قۇم - تاش - لىق، شامال كۆپ» دېگەن تەپسىلاتلىرى كونكرېت ھالدا تارىمىنى - خوتەن زېمىنىنى كۆرسىتىدۇ؛ ③ «زەھەرلىك ۋە كۈچلۈك دورىلارنى ئىشلىتىدۇ» دېگەن مەدەستەن، نۆشۈدۈر، زەرىنخ، زەمچە قاتارلىق زەھەرلىك مەدەن دورىلارنى كۆرسىتىدۇ. بۇنداق كۈچلۈك دورىلار مۇۋاپىق، توغرا ئىشلىتىلمىسە زەھەرلىنىشىنى، ھەتتا ئۆلۈمنى كەل - تۈرۈپ چىقىرىدۇ. ھالبۇكى، ئاۋام تېبابىتىنىڭ سەۋىيەسى بۇ خىل دورىلارنى ئىشلى -

تمشكە قادىر ئەمەس. پەقەت خېلى دەرىجىدە تەرەققىي قىلغان ئۇيغۇر ئىلمىي (كەس-پىي) تېبابەتنىڭ ئۆلچەملەشكەن دورىگەرلىك نۇسخىلىرى ئارقىلىق ئاندىن بۇ خىل دورىلارنى تېببىي مەقسەتتە بىخەتەر ئىشلىتىش ئىمكانىيىتىگە ئىگە قىلغىلى بولىدۇ؛ ④ بۇ خىل زەھەرلىك دورىلار ۋە ئۇلارنىڭ ئىشلىتىلىش ئۇسۇللىرىنىڭ ئاغزاكى تېبابەت ھېسابلىنىدىغان ئاۋام تېبابىتى ۋاسىتىسى ئارقىلىق ئىچكىرىدىكى خان سارايملىرىغا تارقىلىپ كىرىش مۇمكىنچىلىكى يوق دېيەرلىك. ئۇ پەقەت غەربىي دىيارنىڭ يېتىشكەن تېبابەت ئالىملىرى ياكى ئۇلارنىڭ يۇقىرى سەۋىيەلىك ئىلمىي تېبابەت ئەسەرلىرى ئارقىلىق ئاندىن باشقا جايلارغا تارقالغان؛ ⑤ يۇقىرىقى نەقىلدىكى مەلۇماتلار بويىچە، مىلادىيەدىن بۇرۇنقى 770 ~ 221 - يىللار (ئەمىنىيە ۋە يېغىلىق دەۋرىدە) تارىم ۋادىسىدا ئۆز جايىدىن ھالقىپ شەرق، غەربكە تارقالغۇدەك دەرىجىدە تەرەققىي قىلغان ئۇيغۇر ئىلمىي (كەسپىي) تېبابەت بارلىققا كەلگەن.

③ بەقرا، خوتەن ساكلىرى ۋە خوتەندە ئەپلاتۇن رىۋايەتلىرى: (1) بەقرا (ھىپ-پوكرات) مىلادىيەدىن بۇرۇنقى 460 ~ 377 - يىللاردا ياشىغان مەشھۇر پەيلاسوپ ۋە كاتتا ھەكىم. ئۇ پۈتۈن ئۆمرىنى تېبابەت تەتقىقاتىغا بېغىشلاپ، تېبابەت توغرىسىدا 72 جىلدتىن ئارتۇق ئەسەر يازغان. ئۇ «يۇناننىڭ مەشھۇر تارىخچىسى ھىرودوتنىڭ شەرقىي مەملىكەتلەر ۋە ئۇ يەردىكى خەلقلەرنىڭ تەبىئەت دۇنياسىغا بولغان كۆز قاراشلىرىنى بايان قىلغان ساياھەتنامە تارىخى ۋە فىزىكا شۇناسلار، مەسىلەن، دىموكرىتس قاتارلىقلارنىڭ تەبىئەت ھادىسىلىرى توغرىلىق يازغان بايانلىرىدىن پايدىلىنىپ، شۇنداقلا ياش ۋاقتىدا ئاسىيادىكى قىرىم يېرىم ئارىلىدا ياشىغان چاغلاردا تۈرك خەلقلەردىن بولغان سى-كىفلەر (ساكلار) نىڭ تەبىئەت دۇنياسى ھەققىدىكى ئىپتىدائىي ماتېرىياللىرىنىڭ كۆز قاراشلىرىنىڭ ئاساسى بولغان ئوت، ھاۋا، سۇ، تۇپراق (قاراشلىرى) دىن ئالغان تەسىراتى ئاساسىدا «تۆت چوڭ ماددا» تەلىماتىنى يېزىپ چىققان. شۇنىڭدەك ئادەم بەدىنىدىكى ھاياتلىقنىڭ ئەڭ مۇھىم سۈيۈقلۈكلىرىغا دائىر «تۆت خىلىت نەزەرىيەسى» نى ئوتتۇرىغا قويغان» (سىدىق رەھمەتنىڭ «مەشھۇر ئۇيغۇر تېۋىپلىرى» ناملىق كىتابىغا قوشۇمچە قىلىنغان «ئۇيغۇر تېبابىتى ۋە دۇنيا تېبابىتىگە زور تەسىر كۆرسەتكەن ئاتاقلىق تېببىي ئالىملار» ناملىق ماقالىسى. «مەشھۇر ئۇيغۇر تېۋىپلىرى»، قەشقەر ئۇيغۇر نەشرىياتى، 1997 - يىلى 1 - نەشرى، 332، 333 - بەتلەر).

② خوتەن ساكلىرى: قەدىمكى خوتەن دىيارىدا ساك، چان، سوغدا، ھۇن، توخرى، روران قاتارلىق خېلى كۆپ قەدىمكى قەبىلىلەر ئارىلاش ياشىغان ۋە كېيىنكى ئۇزاق تارىخىي جەرياندا تەدرىجىي ھالدا ئۇيغۇرلىشىپ كەتكەن. ئاشۇلارنىڭ ھەممىسى ھازىر - قى خوتەنلىكلەرنىڭ ئېتىنىك تەركىبلىرىنى تەشكىل قىلغۇچى يىراق ئەجدادلىرىدۇر. بىر قىسىم ئالىملارنىڭ قارىشىچە «مىلادىيەدىن 10 ئەسىر بۇرۇنقى چاغلاردا ساكلار خوتەندە ئولتۇراقلىشىپ ھايات كەچۈرگەن. بۇ، ئىلى دەريا ۋادىلىرىغا كېلىپ ئول-

تۇراقلاشقان ساكلار بىلەن دەۋرداشلىققا ئىگە... 1984 - يىلى لوپ ناھىيەسىدىكى سامپۇل قەبرىستانلىقىدىن ساكلارنىڭ كىيىنىش ۋە دەپنە ئادەتلىرىگە خاس بولغان ئۇچلۇق يۇڭ توقۇلما پوسما، كىگىزدىن تىكىلگەن ئۇچلۇق قالپاق كىيگۈزۈلگەن جەسەتلەر ۋە بەزى جەسەتلەرگە ھەمدەپنە قىلىنغان يالپۇز قاتارلىق دورا بۇيۇملىرى تېپىلدى... سامپۇل قەدىمكى قەبرىستانلىقى دۆلەت دەرىجىلىك قوغدىلىدىغان مەدەنىيەت يادىكارلىق ئورنى بولۇپ، بۇ قەبرىستانلىقنىڭ ئەڭ يۇرۇنقى دەۋرى بۇنىڭدىن 2600 يىلدىن بۇرۇنقى چاغلارغا توغرا كېلىدۇ. «خوتەننىڭ قىسقىچە تارىخى»، خەنزۇچە، جۇڭجۇ قەدىمكى ئەسەرلەر نەشرىياتى، 2002 - يىلى 1 - نەشرى، 176 - بەت).

«سىماچىيەن يازغان «تارىخىي خاتىرىلەر» نىڭ «غەربىي يۇرت تەزكىرىسى» دە «ساكلار تارقىلىپ بىر قانچە ئەل بولۇپ كەتكەن. سۇلى (قەشقەر) نىڭ غەربىي شىمالى، ئۇدۇن، سىنىد تەۋەلىرى قەدىمكى ساكلار نەسلىدىندۇر، دەپ خاتىرە قالدۇرۇلغان. ساكلارنىڭ تىلى ھەققىدە ياۋروپا تەتقىقاتچىلىرى، مەسىلەن، ئارستوف، ئېدوئارد مېيىر، كىلاپروت ۋە باشقىلار ساكلارنى «تۈركىي تىلىدا سۆزلىشىدىغان قەبىلىلەر ئىدى» دەپ قەتئىي ھۆكۈم قىلىدۇ. (ئاينۇر قاسىم، ئىسرائىل مۇتىللا، «تارىخىي يۇرت - ئىكساق» نامىنىڭ كېلىش مەنبەسى ھەققىدە». «تىل ۋە تەرجىمە» ژۇرنىلى، ئۇيغۇر - جە، 2010 - يىلى 3 - سان 60 - بەت).

سامپۇل قەبرىستانلىقىدىن تېپىلغان ئاخىرەتلىك بۇيۇملار ئىچىدە يالپۇزدىن ئۆزگە يەنە كۇمىلاچ، مەجۇن دورا، كۇمۇش رەڭلىك توقچاق دورا، قىزىل رەڭلىك تالقان دورا، شۇنداقلا ئىپار قاپچۇقى قاتارلىقلارمۇ بار.

يۇقىرىقى بىر نەچچە نەقىلدىن مۇنداق چۈشەنچىلەرنى ھاسىل قىلالايمىز: ① گەرچە غازباينىڭ كاتتا ئەسىرىنىڭ خوتەن ساك يېزىقى ياكى قارۇشتى يېزىقىدا يېزىلغانلىقىنى جەزملەشتۈرۈشكە ئاجىز بولساقمۇ، لېكىن قىرىم ساكلىرىدا مەۋجۇت بولغان ئوت، ھاۋا، سۇ، تۇپراقتىن ئىبارەت تۆت چوڭ ماددا قاراشلىرى قىرىم ساكلىرى بىلەن بىر ئۇرۇقتىن بولغان خوتەن ساكلىرىدىمۇ مەۋجۇت بولغان بولۇشى تامامەن مۇمكىن. شۇڭا، غازباينىڭ قامۇسىدىمۇ بۇ تۆت چوڭ ماددا ۋە ئۇنىڭ ئىنسان بەدىنىنىڭ تۈزۈلۈشىدىكى رولى، خۇسۇسىيەتلىرى (خىلىت ئۆزگىرىشلىرى) توغرىسىدىكى مەزمۇنلار ئەكس ئەتكەن بولۇشى مۇمكىن؛ ② بەقرات ھەكىم غازباي بىلەن زامانداش بولغاچقا، غازباينىڭ ئەپلاتۇن ئارقىلىق ئەكەلدۈرۈلگەن قامۇس كىتابىنى بەقراتمۇ كۆرگەن بولۇشى ياكى مەزمۇنىدىن خەۋەر تاپقان بولۇشى مۇمكىن؛ ③ سامپۇل قەبرىستانلىقىدىن يالپۇز، ئىپار قاپچۇقى، كۇمىلاچ مەجۇن دورا، كۇمۇش رەڭلىك توقچاق دورا، قىزىل رەڭلىك تالقان دورا قاتارلىقلارنىڭ تېپىلغانلىقى مىلادىيەدىن بەش - ئالتە ئەسىر ئىلگىرىكى چاغلاردا خوتەندە ئۇيغۇر ئىلمىي (كەسپىي) تېبابەت ۋە دورا - گەرلىكىنىڭ خېلى دەرىجىدە راۋاجلانغانلىقىنى بىلدۈرىدۇ. چۈنكى، كۇمىلاچ دورا، مە -

جۇن دورا، توقچاق دورا قاتارلىقلار تەركىب جەھەتتىنمۇ، شەكىل جەھەتتىنمۇ مۇ-
رەككەپ دورا نۇسخىلىرىغا مەنسۇپ بولۇپ، بۇلار ئۇيغۇر ئىلمىي (كەسپىي) تېبابەتكە
خاس دورا مەھسۇلاتلىرىدۇر.

(3) خوتەندە ئەپلاتۇن رىۋايەتلىرى: خوتەن خەلقى ئارىسىدا ئەپلاتۇنغا مۇناسىۋەتلىك
بەزى رىۋايەتلەر تارقالغان. تۆۋەندە بىر نەچچىسىنىلا مىسال قىلىمىز:

«... ئەپلاتۇن كاتتا ھەكىم ئىكەن. ئۇ بىر قېتىم زېمىستان سوغۇق بىلەن كېسەل-
لىك ئۈستىدە توختىلىپ مۇنداق دەپتۇ: ئەگەر، زېمىستان سوغۇق بولمىسا ئىدى، جا-
ھاندا نۇرغۇن كېسەللىكلەر بولماس ئىدى. زېمىستان سوغۇق ئۆكەر يۇلتۇزغا باغلىق-
تۇر. مەن نۇرغۇن كېسەللىكلەرنى داۋالاشقا قادىر بولساممۇ، ئەپسۇسكى، ئۆكەر يۇل-
تۇرنى يوقىتىشقا قادىر ئەمەسمەن.»

ئەپلاتۇن مۇنداق دەپتۇ: «چىۋىن نۇرغۇن كېسەللىكلەرنىڭ مەنبەسىدۇر. چىۋىن
بولمىسا كېسەللىكلەر ئاز بولاتتى. مەن نۇرغۇن كېسەللىكلەرنى داۋالاشقا چارە تاپقان
بولساممۇ، ئەپسۇسكى، چىۋىننى چالا قويماي يوقىتىشنىڭ ئامالىنى تاپالمىدىم.»

«ئەپلاتۇن شۇنداق كاتتا ھەكىم ئىكەنكى، ئۇ «ئۆلمەسلىكنىڭ دورىسى» نى ياسىغان
ئىكەن. ھاياتىنىڭ ئاخىرقى دەملىرىدە ئۇ بىر قۇتا دورىنى ئۆزىنىڭ مەھرەم شاگىرتى-
غا بېرىپ: «ھاياتىم ئاخىرلىشىشقا ئاز قالدى، بۇ ئۆلمەسلىكنىڭ دورىسىدۇر. مەن جان
تەلپىزى قىلىۋاتقاندا سەن بۇ دورىنى ئاغزىمغا قويغىن. شۇنىڭ بىلەن مەن گۆر ئاغ-
زىدىن قايتىپ يەنە ئۇزاق ياشىغايەن، دەپ تاپىلاپتۇ. دېگەندەك ئۇزاق ئۆتمەيلا ئەپلاتۇن
جان تەلپىزى قىلىشقا باشلاپتۇ. ھېلىقى غۇلام ئۈستازى بەرگەن دورىنى ئۇنىڭ ئاغزى-
غا قويماقچى بولۇپ قولىنى يېقىن ئاپارغان بولسىمۇ، كۆڭلىدە تۇيۇقسىز: «مەن بۇنىڭ-
دىن ئۆگىنىدىغاننى ئۆگىنىپ بولىدۇم. ئەگەر ئۇ تىرىك قالسا مەن يەنە مالاي بولۇپ
يۈرۈۋەرگۈدەكمەن، مەڭگۈ باش كۆتۈرۈپ شوھرەت قازىنالمىغۇدەكمەن، ئۇنى قۇتقازغان-
نىڭ نېمە پايدىسى؟» دېگەن خىيال كېچىپتۇ - دە، توختاپ قاپتۇ. ئەپلاتۇن: «قۇي،
قۇي، قۇي...» دەپ تەكرارلاۋېرىپتۇ. ئەمما، ھېلىقى شاگىرتىنىڭ شەيتىنى غالىب كې-
لىپ دورىنى ئۈستازىنىڭ ئاغزىغا قويماي يەرگە تۆكۈۋېتىپتۇ. ئەپلاتۇن «قۇي» دېگەن
گەپنى تەكرارلىغىنىچە ھەسرەت ئىچىدە جان ئۈزۈپتۇ...»

خوتەندىن تۈمەن چاقىرىم يىراقلىقتىكى يۇنانىستاندا ياشاپ، بۇنىڭدىن 24 ئەسىر
بۇرۇنقى زامانلاردا ئالەمدىن ئۆتكەن ئەپلاتۇن توغرىسىدىكى بۇنداق رىۋايەتلەرنىڭ خوتەن
خەلقى ئىچىدە ھازىرغىچە كەڭ تارقىلىپ كېلىۋاتقانلىقى سەۋەبىسىز بولمىسا كېرەك.
ئەلۋەتتە بۇ رىۋايەتلەرنى ئەينى دەۋردە غازىيىنىڭ ئوغلى بارىيىنىڭ بىر مۇنچە ھەمراھ-
لىرى بىلەن بىللە دادىسى غازىيى يازغان تېبابەت كىتابىنى ئېلىپ، ئەپلاتۇن ئەۋەتكەن
ئەلچىلەر بىلەن يۇنانىستانغا بېرىپ، كىتابىنى ئەپلاتۇنغا سوۋغا قىلغانلىقى، ئەپلاتۇن-
نىڭ بۇنىڭدىن سۆيۈنۈپ، قىزى ئەنفيالۇسنى بارىيىغا نىكاھلاپ بېرىپ، نۇرغۇن ھۈ-

نەرۋەنلەرنى قوشۇپ خوتەنگە يولغا سالغانلىقىدەك ئىشلارنىڭ ھەقىقەتەن مەۋجۇت بول-
غانلىقىنى ئىسپاتلاپ بېرىدىغان ھەقىقىي تارىخ دېگىلى بولمىسىمۇ، لېكىن، ئۇ ئەينى
زاماندا تارىم ۋادىسىدىكى ئاھالىلەر بىلەن يۇنانىستان ئوتتۇرىسىدا سودا ۋە مەدەنىيەت
ئالماشتۇرۇش، جۈملىدىن تېببىي ئىلىم ئالماشتۇرۇشقا دائىر خېلى كۆپ باردى -
كەلدى مۇناسىۋەتلەرنىڭ بولغانلىقىنى مەلۇم ياقىتىن ئەكس ئەتتۈرسە كېرەك.

4. ئۇيغۇر ئىلمىي (كەسپىي) تېبابىتىنىڭ بارلىققا كېلىشى ھەققىدىكى ھازىرقى نوپۇزلۇق قاراشلار

«ئۇيغۇر تېبابەتچىلىكى 2500 يىلدىن ئارتۇق تارىخقا ئىگە بولۇش بىلەن دۇنياغا
مەشھۇر» («جۇڭگو تېببىي قامۇسى تارماق تومى. ئۇيغۇر تېبابەت قامۇسى»، شىنجاڭ
پەن - تېخنىكا سەھىيە نەشرىياتى، 1988 - يىلى 1 - نەشرى 1 - باسمىسى. بىرىنچى
جىلد 3 - بەت). «ئۇيغۇر تائاملىرىنىڭ تۈرىنىڭ كۆپىيىپ كېتىشىگە بىرى، ئۆي-
غۇرلار ياشىغان زېمىننىڭ تەبىئىي ئېكولوگىيەلىك ئالاھىدىلىكى سەۋەب بولغان بول-
سا، يەنە بىرى، 2500 يىللىق تارىخقا ئىگە ئۇيغۇر تېبابىتىنىڭ خەلق ئارىسىغا سىڭىپ
كەتكەنلىكىدىن، كىشىلەرنىڭ مىزاج ۋە خىلىت قارىشىنىڭ مۇكەممەللىكىدىن، ئۆز
مىزاجىنى تەبىئىي شارائىتقا ماسلاشتۇرۇش ئېھتىياجىدىن كەلگەن» (ۋەلى كېرىم
كۆكئالىپ، «ئۇيغۇر تائاملىرى قامۇسى»، شىنجاڭ خەلق سەھىيە نەشرىياتى، 2007 -
يىلى 1 - نەشرى، 13 - بەت).

يۇقىرىدا كەلتۈرۈلگەن نەقىللەردە ئۇيغۇر تېبابىتى 2500 يىللىق تارىخقا ئىگە
دەپ قەيت قىلىنغان. لېكىن، ئۇنىڭ خاراكتېرىنىڭ ئاۋام تېبابىتى (ئاممىۋى تېبابەت،
ساددا تېبابەت) ياكى ئىلمىي (كەسپىي) تېبابەت ئىكەنلىكى ئېنىق كۆرسىتىلمىگەن.
لېكىن، يۇقىرىدىكى بايانلىرىمىزغا دىققەت قىلىش بىلەن بىللە تۆۋەندىكى بىر قانچە
مەسىلىلەر ئۈستىدە پىكىر يۈرگۈزسەك، بۇ نۇقتىنى ئايدىڭلاشتۇرۇش قىيىن ئەمەس.
«بۇنىڭدىن تەخمىنەن ئالتە - يەتتە مىڭ يىللار ئىلگىرى قەدىمدە ئۇدۇن دەپ ئاتالغان
خوتەن يېڭى تاش قورال دەۋرىگە كىرگەن»، «بەزى ئالىملار بۇنىڭدىن 12 مىڭ يىللار
ئىلگىرى سىلىق، ياغلاش، پارقراق خوتەن قاشتاشلىرى ئوتتۇرا تۈزلەڭلىككە توشۇ-
لۇشقا باشلىغان دەپ قارايدۇ» («خوتەن ئالاھىدە مەنزىرىسى» «和田风物». خەنزۇچە،
شىنجاڭ گۈزەل سەنئەت - فوتوسۈرە نەشرىياتى، 1994 - يىلى 1 - نەشرى، 1 - بەت).
بۇلاردىن خوتەندە ئىنسانلارنىڭ يېڭى تاش قوراللارنى ئىشلەپچىقىرىشنى يولغا قويغانلىقى-
قىغا ئالتە - يەتتە مىڭ يىل بولغانلىقى، ماكانلىشىپ تىرىكچىلىك قىلغانلىقىغا ئۇنىڭ-
دىنمۇ ئۇزاق بولغانلىقى مەلۇم بولىدۇ. مۇبادا بۇ يەردە 2500 يىلنىڭ ئالدىدا بارلىققا
كەلگىنى ئىلمىي تېبابەت ئەمەس، ئاممىۋى تېبابەت ئىدى دېيىلسە، تەبىئىي ئىككى خىل
سوئال كېلىپ چىقىدۇ: بىرى، ئۇنىڭدىن بۇرۇنقى نەچچە مىڭ يىل ئىچىدە بۇ يەردە ھەر

خىل كېسەللىك يوقمىدى، قەدىمكى ئاھالىلەر كېسەللىكتىن ساقلىنىش، داۋالاش توغرىسىدا ئىزدەنمىگەنمۇ؟ ۋاھالەنكى، قەدىمكى زاماندا ھەر خىل كېسەللىكنىڭ يوق بولۇشى ئەسلا مۇمكىن بولمىغىنىدەك، كىشىلەرنىڭ ئۇنىڭغا قارىتا ھەر خىل چارە - تەدبىر - لەرنى قوللىنىپ، ئىپتىدائىي تېبابەتنى بارلىققا كەلتۈرمىگەن بولۇشىمۇ زادىلا ئەقىلگە سىغمايدۇ.

يەنە بىرى، ئەگەر بۇ يەردە 2500 يىل ئالدىدا بارلىققا كەلگىنى راستتىنلا ئاۋام تېبابىتى (ئاممىۋى تېبابەت) بولسا، ئۇنداقتا ئۇيغۇرلاردا ئىلمىي (كەسپىي) تېبابەت قاچان بارلىققا كەلگەن؟ ياكى ئۇيغۇر خەلقى ئارىسىدا ھازىرغىچە داۋاملىشىپ كەلگەن تېبابەت - نىڭ ھەممىسى ئاممىۋى تېبابەتمۇ، ئىلمىي تېبابەت يوقمۇ؟ ئۆز - ئۆزىدىن ئايانكى، بۇنداق بولۇشىمۇ ئەسلا مۇمكىن ئەمەس. تاللاشقا بولىدىغان بىردىنبىر توغرا جاۋاب شۇ - كى، «ئۇيغۇر تېبابەت قامۇسى» بىلەن «ئۇيغۇر تائاملىرى قامۇسى» دا 2500 يىلنىڭ ئالدىدا بارلىققا كەلگەن دەپ كۆرسىتىلگەن تېبابەت بىردەك ئۇيغۇر ئىلمىي تېبابىتى (يەنى كەسپىي تېبابەت - تېبابەت ئىلمى) نى كۆرسىتىدۇ.

ياش تېۋىپ، ئىجتىھادلىق ئۇيغۇر تېبابەت تەتقىقاتچىسى ئەخمەتجان ئىسمائىل ئەپەندىمۇ «ئۇيغۇر تېبابەتچىلىكى توغرىسىدا سوئال - جاۋاب» ناملىق ماقالىسىدە: «ئىنسانلارنىڭ ساقلىق ۋە بىخەتەرلىكىنى ئاسراشتا ئالدى بىلەن تېببىي بىلىملەر ھەققىدە ئىزدىنىدىغانلىقىنى ھېساب قىلغاندا ئۇيغۇرلارنىڭ تېببىي پائالىيەتلىرىنى تېخىمۇ بالدۇر دەپ ئېيتىش مۇمكىن. ئەمما، نەزەرىيەۋى ۋە مەلۇم داۋالاش ئۇسۇلىغا ئىگە سىستېمىلىق ئۇيغۇر تېبابىتىنىڭ شەكىللەنگىنىگە 2500 يىل بولدى» دەپ يازىدۇ. ئۇ ئۆزىنىڭ بۇ قاراشلىرىدا «تېبابەت نەزەرىيەسى ۋە ئۇنىڭ يېتەكچىلىكىدىكى داۋالاش ئۇسۇللىرى بىر پۈتۈن سىستېما بولۇپ شەكىللەنگەن ئۇيغۇر ئىلمىي (كەسپىي) تېبابىتىنىڭ بارلىققا كەلگىنىگە 2500 يىل بولدى. بۇ خەلقنىڭ تېببىي پائالىيەتلىرى (يەنى سىستېمىلاشمىغان ساددا تېبابەت - ئاۋام تېبابىتى) ئۇنىڭدىن بۇرۇنقى چاغلاردىمۇ مەۋجۇت ئىدى» دېگەن پىكىرنى ئالغا سۈرىدۇ. (ئەخمەتجان ئىسمائىل، «ئۇيغۇر تېبابەتچىلىكىنىڭ شانلىق نۇرى»، شىنجاڭ خەلق نەشرىياتى، 2004 - يىلى 1 - نەشرى 1 - باسمىسى، 189 - بەت).

خەيرىيەتتىكى، «ئۇيغۇر تېبابەت قامۇسى» نىڭ 1988 - يىلىدىكى تۇنجى نەشرىدە «ئۇيغۇر تېبابەتچىلىكى 2500 يىلدىن ئارتۇق تارىخقا ئىگە بولۇش بىلەن دۇنياغا مەشھۇر» دەپ كۆرسىتىلگەن تېبابەتنىڭ ئىلمىي (كەسپىي) تېبابەت ياكى ئاۋام (ئاممىۋى) تېبابىتى ئىكەنلىكى، يەنى ئۇنىڭ خاراكتېرى ئېنىق كۆرسىتىلمىگەنلىكىدىن ئىبارەت ئېنىقسىزلىق بۇ قامۇسنىڭ قايتا نەشر نۇسخىسىدا ئايدىڭلاشتى. 2009 - يىلى قايتا نەشر قىلىنغان «ئۇيغۇر تېبابەت قامۇسى» نىڭ «قايتا نەشرىگە كىرىش سۆز» دە، ئۆي - خۇر تېبابىتىنىڭ بارلىققا كېلىش تارىخى ۋە ئۇنىڭ خاراكتېرىگە مۇنداق تەبىر بېرىلدى.

دى: «ئۇيغۇر تېبابىتى ئۇيغۇر خەلقىنىڭ، جۈملىدىن ئوتتۇرا مەركىزىي ئاسىيا خەلقى - لىرىنىڭ ئالەم ۋە ئادەمنى بىلىش جەريانىدا بارلىققا كەلگەن ساقلىقنى ساقلاش، كېسەللىكلەرنىڭ ئالدىنى ئېلىش، داۋالاش تەجرىبىلىرىنىڭ يەكۈنىدىن شەكىللەنگەن ئىلمىي سىستېما بولۇپ، ئۇ، 2500 يىلدىن ئارتۇق يازما تارىخقا ئىگە» («جۇڭگو تېببىي قامۇسى تارماق تومى. ئۇيغۇر تېبابەت قامۇسى»، ئۇيغۇرچە، شىنجاڭ خەلق سەھىيە نەشرىياتى، 2009 - يىلى 2 - نەشرى 1 - باسمىسى «ئۈچىنچى جىلد». «قايتا نەشرىگە كىرىش سۆز»، 1 - بەت).

ناھايىتى ئىخچام ۋە مېغىزلىق يېزىلغان بۇ تەبىر ئارقىلىق «2500 يىلدىن ئارتۇق تارىخقا ئىگە» دېيىلگەن ئۇيغۇر تېبابىتىنىڭ «ئىلمىي سىستېما» ئىكەنلىكى ۋە «يازما تارىخقا ئىگە» ئىكەنلىكى، يەنى ئۇنىڭ خاراكتېرى - ئىلمىي (كەسپىي) تېبابەت ئىكەنلىكى ھەمدە ئۇنىڭ «ساقلىقنى ساقلاش، كېسەللىكلەرنىڭ ئالدىنى ئېلىش، داۋالاش تەجرىبىلىرىنىڭ يەكۈنىدىن شەكىللەنگەن» لىكى تولۇق ئايدىڭلاشتى. شۇنىڭ بىلەن بىر ۋاقىتتا، ئۇنىڭ ئالدىدىكى نەچچە مىڭ يىلدا مۇشۇ تېبابەتنىڭ شەكىللىنىشىگە «تەجرىبىلىرىنىڭ يەكۈنى» نى جۇغلاپ بەرگەن ئاۋام تېبابىتىنىڭ مەۋجۇت بولغانلىقى، ئۇنىڭ ئاشۇ ئىلمىي تېبابەتنى بارلىققا كەلتۈرگەن ئاساس ئىكەنلىكى يېزىق - سىز قەيت قىلىندى.

ئۈچىنچى باب ئۇيغۇر ئاھالىسىنىڭ ئوزۇقلۇق قۇرۇلمىسى، شۇنداقلا ئۇنىڭ ئاۋام تېبابىتى ۋە ساغلاملىق بىلەن بولغان مۇناسىۋىتى

ئىنسانلارنىڭ بەدەن ساپاسى، ئۇلاردا تولا يۈز بېرىدىغان كېسەللىكلەر ۋە ئەمچە - لىك - تېبابەتچىلىك ئىشلىرى ئۇلار ياشىغان جايلارنىڭ جۇغراپىيەلىك ئىقلىمى، ئو - زۇقلۇق قۇرۇلمىسى ۋە يېمەك - ئىچمەك ئادەتلىرى بىلەن زىچ مۇناسىۋەتلىك بولىدۇ. بۇ ئامىللاردىن مۇستەسنا تۇرىدىغان نوقۇل تېبابەتنىڭ بولۇشىنى تەسەۋۋۇر قىلىش تەس.

شۇڭا، ئۇيغۇر ئاۋام تېبابىتىنى مۇكەممەلەرەك چۈشىنىش ئۈچۈن، ئۇيغۇر ئاھالىسىنىڭ ئوزۇقلۇق قۇرۇلمىسى ۋە يېمەك - ئىچمەك ئادەتلىرى بىلەن قىسقىچە تونۇ - شۇش زۆرۈر.

1. ئۇيغۇر ئاھالىسىنىڭ ئوزۇقلۇق قۇرۇلمىسى

1) ئاساسىي ئوزۇقلۇق - ئاشلىق: ئۇيغۇر خەلقى ئاشلىقنى ئاساسىي ئوزۇقلۇق قىلىدۇ. ئاشلىق زىرائەتلىرىدىن بۇغداي، كۆممىقوناق، ئاق قوناق، شال، ئارپا، ماش - پۇرچاق، تېرىق قاتارلىقلار ئۆستۈرۈلىدۇ. ئاق قوناق، قىزىل قوناق «گاۋلىياڭ» نىڭ بىر تۈرى ئاز كۆلەمدە تېرىلىدۇ. ئەمما، يەم - خەشەك قىلىشقا ئىشلىتىلىدۇ. ئىلگىرى بۇغداي (يېقىنقى ئەسىرلەردە)، كۆممىقوناق كۈندىلىك يېمەكلىك ئىستېمالدا ئاسا - سى ئورۇندا تۇراتتى. ھازىر بۇغداي ئاساسىي ئورۇندا تۇرىدۇ. كۆممىقوناقنى ئىستېمال قىلىش سەل ئازىيىپ، گۈرۈچ ئىستېمال قىلىش سەل ئاشتى.

ئارپا تاغلىق رايونلاردىكى قىسمەن كەنتلەردە ئوزۇقلۇق قىلىنغاندىن تاشقىرى، بارلىق ئېچىتقۇلارنىڭ ئانىسى بولغان ئارپا پاڭگىرى ياساشقا، ماتاڭ ۋە ئاچچىقسۇ ئىش - لەپچىقىرىشقا خام ئەشيا قىلىنىدۇ. پۇرچاق مەھسۇلاتلىرى ئىچىدە يېسى پۇرچاق، توكا پۇرچاق قاتارلىقلار تاغلىق رايونلاردىكى بىر قىسىم خەلقلەرنىڭ ئوزۇقلۇق ئىس - تېمالغا ئىشلىتىلىدۇ. ماش ئاشلەمپۇڭ ئېتىشكە خام ئەشيا قىلىنىدۇ. ماش بىلەن لو - ۋىيا كۆجە ئاش ئېتىشكە، ئاش - تاماقلارغا قوشۇمچە خۇرۇچ قىلىشقا ئىشلىتىلىدۇ. تېرىق ئاق ماتاڭ ئىشلەپچىقىرىشقا خام ئەشيا قىلىنىدۇ. قىسمەن ھاللاردا ئوزۇقلۇق، يەم - خەشەك قىلىنىدۇ. ئاق قوناق ئاساسەن تۇرپان، قومۇل قاتارلىق شەرقىي شىن - جاڭ رايونلىرىدا ئۆستۈرۈلىدۇ. بۇرۇن قىسمەن دەرىجىدە ئاھالىنىڭ ئوزۇقلۇق ئاشلى -

قى قىلىنغان، ھازىر ئاساسەن يەم - خەشەك قىلىش ۋە ئاچچىقسۇ قاتارلىق ئىچمىلىك - لەرنى ئىشلەپچىقىرىشقا ئىشلىتىلىدۇ.

2) يۇقىرى قۇۋۋەتلىك ئوزۇقلۇق - گۆش - تۇخۇملار: ئۇيغۇرلار ئۆي ھايۋانلىرى - دىن قوي، ئۆچكە، كالا، تۆگە، ئات، قوتاز، توشقان؛ ياۋايى ھايۋانلاردىن كىيىك، جە - رەن، بۆكەن، ئارقار، بۇغا، ياۋا قوتاز، ياۋا توشقان؛ ئۆي قۇشلىرىدىن توخۇ، ئۆردەك، غاز، كەپتەر؛ ياۋايى قۇشلاردىن ياۋا غاز، ياۋا ئۆردەك، ياۋا كەپتەر، ئۇلار، كەكلىك، قىرغاۋۇل، بۇدۇنە، تۇرۇلغا، جىگدىچى، ئاق قۇشقاچ قاتارلىقلارنىڭ گۆشلىرىنى ئىس - تېمال قىلىدۇ. لېكىن، بۇلارنى ئىستېمال قىلىشتا، چوقۇم ئېتىقاد ئادىتى بويىچە ئاللاننىڭ مۇبارەك نامىنى زىكرى قىلىپ بوغۇزلانغان بولۇشى ئالدىنقى شەرت قىلىنىدۇ (ئەگەر ئوۋدا ئۆلگەن بولسا، مىللىتى ئوقى، يا ئوقى تېگىپ قېنى ئېقىپ كەتكەن بو - لۇشى، تور، قىسماق، قەپەس قاتارلىقلاردىن پايدىلىنىپ تىرىك ئوۋلانغانلىرى بوغۇزلاپ ئۆلتۈرۈلۈشى شەرت قىلىنىدۇ). سۇدا ئېقىپ ئۆلگەن، ياردىن يىقىلىپ ياكى كېسەللىك بىلەن ئۆلگەن ماللارنىڭ گۆشى، شۇنىڭدەك بوغۇزلانغان ھايۋانلارنىڭ قان، بەز، شەر - رەك، قارىغۇ ئۈچەي، بەچچىدان، سۈيدۈك خالتىسى، چۈيە، ئۇرۇقدان، يۇلۇن قاتارلىق ئەزالىرى ھارام (يېيىشكە بولمايدۇ) ھېسابلىنىدۇ.

يۇقىرىدا تىلغا ئېلىنغان ئۆي قۇشلىرى ۋە ياۋا قۇشلارنىڭ پەقەت گۆشلا ئىستې - مال قىلىنىدۇ. يۈرەك، جىگەر، تاشلىقىدىن باشقا بارلىق ئىچكى ئەزالىرى، بېشى ۋە پاچىقىنىڭ تىزىدىن تۆۋەنكى قىسمى ئىستېمال قىلىنمايدۇ. سۇ ھايۋانلىرىدىن بېلىق گۆشى ئىستېمال قىلىنىدۇ. ئەمما، ئۇنى بوغۇزلاش شەرت قىلىنمايدۇ. ئىچكى ئەزالىرى ۋە قاسراقلىرى پاكىز ئېلىپ تاشلانسا بولىدۇ. يۇقىرىقىلاردىن باشقا بارلىق يىرتقۇچ ھايۋانلار، يىرتقۇچ قۇشلار، پاقا، چاشقان قاتارلىق يەر ئاستىدا ياشايدىغان ھايۋانلار، بارلىق قۇرت - قوڭغۇز، ھاشاراتلار بىردەك ئىستېمال قىلىشقا بولمايدىغان نەرسىلەر، دەپ قارىلىدۇ. تۇخۇملاردىن يۇقىرىدا تىلغا ئېلىنغان، گۆشى ھالال ھېسابلىنىدىغان ئۆي قۇشلىرىنىڭ تۇخۇملىرى ۋە ياۋا غاز، ياۋا ئۆردەك، ياۋا كەپتەر، ئۇلار، كەكلىك، قىرغاۋۇل، بۇدۇنە تۇخۇملىرى ھالال ھېسابلىنىدۇ. تۇرۇلغا، جىگدىچى، قۇشقاچ تۇ - خۇملىرى ۋە باشقا ياۋا قۇش تۇخۇملىرى بىردەك ئىستېمال قىلىنمايدۇ. يۇقىرىقى ھالال ھېسابلىنىدىغان تۇخۇملاردىن ئېقى بىلەن سېرىقى ئارىلىشىپ كەتكەن تۇخۇم، ئىللىپ قالغان تۇخۇم ۋە تۇخۇم شاكالىرىنى يېيىشكە بولمايدۇ، دەپ قارىلىدۇ.

ئۇيغۇرلارنىڭ گۆش ئىستېمالىدا قوي گۆشى بىلەن كالا گۆشى ئاساسىي ئورۇندا تۇرىدۇ ۋە مۇتلەق كۆپ سالماقنى ئىگىلەيدۇ. ئۆچكە، تۆگە، قوتاز، ئات گۆشلىرى قىسمەن سالماقنى ئىگىلەيدۇ. قالغان ھايۋانلارنىڭ گۆشلىرى ناگان - ناگاندا ياكى كېسەللىكلەرنى داۋالاش ئېھتىياجى تۇغۇلغاندا ئىستېمال قىلىنىدۇ. قۇش گۆشلىرى ئىستېمالدا توخۇ، كەپتەر گۆشى ئاساسىي ئورۇندا، غاز، ئۆردەك گۆشلىرى قوشۇمچە ئورۇندا، باشقىلىرى ئاندا - ساندا ياكى زۆرۈرىيەت تۇغۇلغاندا ئىستېمال قىلىنىدۇ.

تۇخۇم ئىستېمالدا توخۇ تۇخۇمى ئاساسىي ئورۇندا، غاز، ئۆردەك تۇخۇملىرى قوشۇمە - چە ئورۇندا تۇرىدۇ.

3) ياغلار: بۇ ھالال ھېسابلىنىدىغان ھايۋانلارنىڭ ياغلىرى، سۇ ياغلىرى ۋە ئەب - جەش ياغلارنى ئۆز ئىچىگە ئالىدۇ. ھايۋانات ياغلىرى بىۋاسىتە ياغلار ۋە ۋاسىتىلىك ياغلار دەپ ئىككىگە بۆلۈنىدۇ. بىۋاسىتە ياغلار ھايۋانلارنىڭ چاۋا يېغى ۋە قۇيرۇق ياغ - لىرىنى كۆرسىتىدۇ. بۇنداق ياغلار قىيما قىلىش ياكى تاماق ئېتىشكە ئۇدۇللۇق ئىش - لىتىلىشىمۇ بولىدۇ. دەرھال ئىشلىتىپ بولالمىغاندا، توغراپ قازاندا ئېرىتكەندىن كې - يىن ياغاچ، فارفور ياكى سىرلىق قاچىلارغا ئېلىپ ئۇيۇتۇپ قويۇلىدۇ. بۇنداق ياغ «تولق ياغ» دېيىلىدۇ. ۋاسىتىلىك ياغلار سۈت - قېتىقلاردىن پىششىقلاپ ئېلىنىدىغان مەس - كە ياغ ۋە سېرىقماينى كۆرسىتىدۇ. مەسكە ياغ ئۇدۇللۇق ئىستېمال قىلىنىدۇ. سېرىق - ماينى خېلى ئۇزاق ساقلاشقا بولىدۇ.

سۇ ياغلىرى زاغۇن، زىغىر، قىچا، كەندىر، چىگىت، كۈنجۈت، ئاپتاپپەرەس، زاراغزا، مونۇسكا، سىيادان قاتارلىق زىرائەت ئۇرۇقىنىڭ ياغلىرى؛ بادام، ياڭاق، ئو - رۇك، شاپتۇل، قوغۇن قاتارلىق مېۋە مېغىزلىرىنىڭ ياغلىرى؛ تۇرۇپ، چامغۇر قاتار - لىق كۆكتات ئۇرۇقىنىڭ ياغلىرىنى ئۆز ئىچىگە ئالىدۇ. بۇرۇنقى چاغلاردا، سۇ ياغلى - رى ئىستېمالدا كەندىر يېغى ئاساسىي ئورۇندا تۇراتتى. چىگىت كۆپىنچە يەم - خە - شەك قىلىنىپ يېغى ناھايىتى ئاز ئىستېمال قىلىناتتى. زەھەرلىك چېكىملىك - نە - شە ئىشلەپچىقىرىش، سېتىش، چېكىشنى تۈپ يىلتىزىدىن يوقىتىپ كىشىلەرنىڭ جىسمانىي ۋە روھىي ساغلاملىقىغا ئېغىر زىيان سالىدىغان قانۇنسىز قىلمىشلارنى تۈ - گىتىش، زەھەر سودىسىدىن ئىبارەت جىنايى ھەرىكەتنى يىلتىزىدىن يوقىتىش ئۈچۈن 1990 - يىللارنىڭ باشلىرىدىن ئېتىبارەن كەندىر تېرىش چەكلەنگەندىن كېيىن چى - گىت، قىچا ياغلىرىنى ئىستېمال قىلىش ئاساسىي ئورۇنغا ئۆتتى. زاغۇن، زىغىر، ئاپ - تاپپەرەس ياغلىرى قوشۇمچە ئورۇندا تۇرىدۇ. كۈنجۈت، مونۇسكا، ياڭاق، شاپتۇل، قو - غۇن ئۇرۇقىنىڭ ياغلىرى ئاندا - ساندا ئىستېمال قىلىنىدۇ. كېسەللىكلەرنى داۋالاشقىمۇ ئىشلىتىلىدۇ. سىيادان، بادام، ئورۇك مېغىزىنىڭ ياغلىرى ۋە كۆكتات ئۇرۇقىنىڭ ياغلىرى ئاساسەن كېسەللىكلەرنى داۋالاش مەقسىتىدە ئىشلىتىلىدۇ.

ئەبجەش ياغ - تولق ياغ بىلەن سۇ يېغىنىڭ ھەر قانداق بىر تۈرنى ئارىلاشتۇرۇپ ئۇيۇتۇلغان ياغ بولۇپ، ئاش - تاماققا ئۆزگىچە تەم كىرگۈزىدۇ. ئەبجەش ياغ «قادى (قاردۇ) ياغ» دەپمۇ ئاتىلىدۇ.

4) كۆكتاتلار: ئۇيغۇرلار ئىستېمال قىلىدىغان ئەنئەنىۋى كۆكتاتلار دائىملىق (رەسمىي) كۆكتاتلار ۋە سەپلىمە (غەيرىي رەسمىي) كۆكتاتلارغا بۆلۈنىدۇ. دائىملىق كۆكتاتلار يېسىمىۋىلەك، تۇرۇپ، چامغۇر، سەۋزە، كۈدە، پىياز، غولپىياز، سامساق، مۇچ، كەرەپشە، تەر خەمەك، پىننە، يۇمغاقسۈت، پىدىگەن، كاۋا قاتارلىقلارنى ئۆز ئىچىگە ئالى - دۇ. بۇلار مەخسۇس تېرىپ ئۆستۈرۈلىدۇ. يۇمران بېدە، يۇمران زاغۇن، يۇمران لالە، ياۋا

كۈدە قاتارلىقلار سەپلىمە كۆكتات بولۇپ، ئايرىم ۋاقىت، ئايرىم جايلاردا ئىستېمال قىلىنىدۇ. غورا، گۈلە، جىگدە، قۇرۇق ئۈزۈم، خام قاپاق، ماش - پۇرچاق قاتارلىقلارمۇ بەزىدە سەپلىمە كۆكتات ئورنىدا ئاشقا سېلىنىدۇ.

يېقىنقى ئەسىرلەردىن بۇيان كالىكەسەي، بەرەڭگە، شوخلا، ئوسۇڭ، سەي كاۋد - سى، چېچەكسەي، مور قاتارلىق كۆكتات سورتلىرى باشقا جايلاردىن كىرگۈزۈلۈپ، كۆكتات تۈرلىرى تېخىمۇ بېيىدى.

5) تۈز: ئاش - تاماقتا كەم بولسا بولمايدىغان تەم تەڭشىگۈچ بولۇپ، ئۇيغۇرلارنىڭ ئاش - تاماق ئىستېمالىدا ھورنلار ۋە ھالۋا تۈرىدىكى قىسمەن تائاملارغا تۈز ئىشلىتىلىمگەندىن سىرت، مۇتلەق كۆپ ساندىكى ئاش - تاماقلار تۈزىدىن ئايرىلالمايدۇ. خەلق ئىچىدە تۈزنى ھالاللىق، توغرىلىقنىڭ سىمۋولى دەپ بىلىش، ئۇلۇغلاش قارىشى ئىنتايىن كۈچلۈك. تۈزنى شېپى كەلتۈرۈپ قەسەم قىلىدىغان، تۈز لېيىنى خالىغان جايغا تۈكەيدىغان، تۈز لېيى تۆكۈلگەن جايدىن ئاتلىمايدىغان ئادەتلەر بار.

ئۇيغۇرلار ئىستېمال قىلىدىغان تۈز چۆل تۈزى ۋە كۆل تۈزى دەپ ئىككى خىلغا بۆلۈنىدۇ. چۆل تۈزى تاش - توپا ئارىلاش قاتقان تۈز بولۇپ، تۈزلۈك سايلار ۋە چاڭگاللاردىن كولاپ ئېلىنىدۇ. بۇنداق تۈز «تاشتۈز» دەپ ئاتىلىدۇ. كۆل تۈزى تۈزلۈك داشلاردا تېنىپ كىرىستاللاشقان جايلاردىن سۈزۈپ ئېلىنىدۇ. ئادەتتە «ئاقتۈز» دەپ ئاتىلىدۇ.

ئۇيغۇرلارنىڭ ئىستېمال تۈزلىرىدا يود كەمچىل بولغانلىقتىن، بۇرۇن پوقاق كېسەللىكى (قالقانسىمان بەز ئىششىقى) گە گىرىپتار بولغان كىشىلەر ئاز ئەمەس ئىدى. يېقىنقى ۋاقىتلاردا يودلۇق تۈز ئىستېمال قىلىشنىڭ ئومۇملىشىشىغا ئەگىشىپ، بۇ خىل كېسەللىك ئاساسەن تۈگىتىلدى.

6) مېۋە - چېۋىلەر: شىنجاڭ بولۇپمۇ تارىم، تۇرپان، قومۇل ۋادىسى - قومۇ - بوران ئاپىتى ئېغىر بولغان قۇرغاق رايون بولغاچقا، بۇ خىل مۇھىت ئۇيغۇرلاردا كۆپچەت تىكىپ ئورمان ئەھيا قىلىپ، بوستانلىقلارنى مۇھاپىزەت قىلىشقا ھېرىسمەن بولۇشتەك تەبىئىي مەجەزنى يېتىلدۈرگەن. شۇڭا، بۇ يەردە ئەزەلدىن ھەر خىل دەرەخ، جۈملىدىن مېۋىلىك دەرەخلەرنىڭ تۈرلىرى كۆپ، مېۋىلىك باغلار كۆپ، مېۋە مەھسۇلاتلىرى كۆپ، شۇنىڭغا ماس ھالدا مېۋە - چېۋە ئىستېمالى كۆپ بولۇپ كەلگەن.

شىنجاڭدا ئۆرۈك، ئالما، شاپتۇل، توغاج، ئامۇت، نەشپۈت، بادام، پىستە، ياڭاق، ئانار، ئەنجۈر، ئەينۇلا، قارىئۆرۈك، ئۈجمە، شاتۇت، چىلان، جىگدە، ئالگىرات، ئالۇچا، جىنەستە، گىلاس، پورتىخان، بېھى، ئۈزۈم، غەزەمەت قاتارلىق مېۋىلىك دەرەخلەر ئۆستۈرۈلىدۇ. بۇلارنىڭ بەزىلىرىنىڭ نۇرغۇن سورتى بار. مەسىلەن، يەرلىك ئۆرۈك، ئۈزۈم، شاپتۇللارنىڭ ھەر بىرىنىڭ سورتى نەچچە ئون خىلغا يېتىدۇ. يەرلىك قوغۇن سورتى تېخىمۇ كۆپ بولۇپ، شىنجاڭ تېلېۋىزىيە ئىستانسىسىنىڭ 2010 - يىلى 19 - ئىيۇلدىكى ئاڭلىتىشىدا «7 - نۆۋەتلىك قومۇل قوغۇنى بايرىمىدا قومۇل قوغۇنىنىڭ

108 خىل ئەنئەنىۋى سورتىغا تەۋە قوغۇنلار كۆرگەزمە قىلىش ۋە باھالاشقا قاتناشتۇرۇلدى» دەپ خەۋەر قىلىندى. شىنجاڭنىڭ باشقا جايلىرىدىمۇ قوغۇن - تاۋۇزنىڭ يەنە نۇرغۇن سورتلىرى بار. ئۇنىڭدىن باشقا جىغان، زىرىق، ئاقتىكەن قاتارلىق ياۋا چاتقال ئۆسۈملۈكلەردىن ئالقات، زىرىق، قارىقات قاتارلىق دورىلىق مېۋىلەر چىقىدۇ. يۇقىرىقى ھەر خىل مېۋىلەرنى ساقلاش، قۇرۇتۇش ئۇسۇللىرى ۋە ئىشلىتىش ئورۇنلىرىمۇ كۆپ.

(7) شېكەر ۋە تاتلىق يېمەكلىكلەر: شېكەر بارلىق تاتلىق يېمەكلىكلەرنىڭ خام ئەشياسى ياكى مۇھىم خۇرۇچى، شۇنداقلا مۇھىم دورا ئەشياسى. ئەجدادلىرىمىز مىلادى - يەنىڭ ئالدى - كەينىدىكى چاغلاردىن باشلاپ شېكەرنى يېمەكلىك ۋە تېبابەت ساھەسىدە قوللىنىشقا باشلىغان. بۇ ھەقتىكى ئۇچۇرلار قەدىمكى خەنزۇچە تارىخىي خاتىرىلەردە قەيت قىلىنىپلا قالماي، ئەجدادلىرىمىزنىڭ قەدىمكى بىراخما، قارۇشتى، سانسكرىت ۋە توخرى يېزىقىدىكى تېببىي ئەسەرلىرىدىمۇ خاتىرىلەنگەن. دەشت ئاتا (دۇنخۇاڭ، دۇخان) دىن تېپىلغان ئۇدۇن بىراخما يېزىقىدىكى مەشھۇر تېببىي ئەسەر «تېبابەتچىلىك نەزەرد - يەسى جەۋھەرلىرى» دە «شېكەر» دېگەن سۆز «sugar» ياكى «sakkar» دەپ يېزىلغان. دۆ - لىتىمىزنىڭ مەشھۇر سانسكرىت تىلى مۇتەخەسسسى جى شىيەنلىن ئەپەندىنىڭ تەتقىقا - تىغا ئاساسلانغاندا، دەشت ئاتادىن تېپىلغان سانسكرىت يېزىقى ۋە ئۇدۇن بىراخما يېزىقىدىكى قوش تىللىق مەشھۇر تېببىي ئەسەر «جىۋاكا تېببىي دەستۇرى» دا «شېكەر» دې - گەن سۆز 107 جايدا تىلغا ئېلىنغان. نۇرغۇن دورا خەت نۇسخىلىرىدا شېكەر ئارىلاشتۇ - رۇش تەۋسىيە قىلىنغان. «شېكەر» دېگەن ئاتالغۇ قەدىمكى زاماندا ئارىيانلارنىڭ (سانسك - رىت) تىلىدىن قەدىمكى ئۇيغۇر تىلىغا ئۆزلىشىپ ھازىرقى زامان ئۇيغۇر تىلىغا قەدەر ساقلىنىپ كەلگەن. شۇنداقلا شۇ مەنبەدىن لاتىن تىلىغا قوبۇل قىلىنغان. «شېكەر» لاتىن تىلىدا «sacchrum» دەپ ئاتىلىدۇ.

يۈەن مىڭداۋ ئەپەندى تۈزگەن، 1992 - يىلى نەشر قىلىنغان «غەربىي يۇرت جۇغراپىيە خەرىتىسىگە ئىزاھلار» ناملىق كىتابتا، ئۇيغۇر تىلىدىكى «قەنت» دېگەن سۆزنىڭ خەنزۇچىگە «看帝» دەپ، ئۇيغۇرچە ئاھاڭ تەرجىمىسى بىلەن قوبۇل قىلىندى. خەنزۇچى ئېنىق ئەسكەرتىلگەن. جى شىيەنلىن ئەپەندى «قەنت» دېگەن سۆزنىڭ قەدىمكى سانسكرىت تىلىدىكى «khadaka» دېگەن سۆزدىن كەلگەنلىكىنى، مەنىسى «چاسا قەنت» ئىكەنلىكى، قەدىمكى ئارىيانلاردىن ئۇيغۇرلارغا مىراس قالغان قەنت دېگەن سۆزنىڭ ئەرەب، پارس تىلى - يېزىقلىرى ئارقىلىق ئىنگىلىز، فىرانسۇز، ئىتالىيان، رۇس قاتارلىق ياۋروپا تىللىرىغا سىڭىپ كىرگەنلىكىنى كۆرسىتىدۇ.

دىيارىمىزنىڭ شېكەر ۋە شېكەرلىك مەھسۇلاتلىرى كارۋان يوللىرى ئارقىلىق ئوتتۇرا تۈزلەڭلىك، ئوتتۇرا شەرق ۋە غەرب ئەللىرىگە تونۇلغان. تاڭ سۇلالىسىنىڭ پادىشاھى تاڭ تەيزۇڭ غەربىي يۇرتنىڭ شېكەر ئىشلەپچىقىرىش تېخنىكىسىنى ئۆگە - نىپ كېلىش ئۈچۈن جىنگۇەننىڭ 20 - يىلى (مىلادىيە 647 - يىلى) ئەلچى ئەۋەت -

كەن. ئۇلار ئۆگىنىپ قايىتىپ بارغاندىن كېيىن شاۋياڭ (ھازىرقى ياڭجۇ) دا شېكەر ئىشلەپچىقارغان بولسىمۇ، رەڭگى، تەمى غەربىي يۇرتتىكىگە يەتمىگەن. ئەجدادلىرىمىز قەدىمكى دەۋرلەردە ئارپا، كۆك يانتاق، شېكەر قومۇشى، قىزىلچا قاتارلىقلارنى خام ئەشيا قىلىپ شېكەر ئىشلەپچىقارغان. دىيارىمىزدا قەدىمكى دەۋردە شېكەر قومۇشى ئۆستۈرۈلىدىغانلىقى توغرىسىدا خەنزۇچە ماتېرىياللاردا ئېنىق مەلۇماتلار ساقلانغان (دىيارىمىزنىڭ قەدىمكى زامان شېكەرچىلىك تېخنىكىسى توغرىسىدا كى بۇ مەلۇماتلار ئابلىز مۇھەممەت سايرامنىڭ «شېكەر ھەققىدە پاراڭ» ناملىق ماقالىسىدىن ئېلىندى. «شىنجاڭ ياشلىرى» ژۇرنىلى، ئۇيغۇرچە، 2008 - يىلى 8 - سان. 38 - 40 - بەتلەر).

ئەجدادلىرىمىز بۇرۇنقى زاماندا ئارپا، تېرىق قاتارلىق دانلىق ئاشلىقلار؛ شېكەر قومۇشى، كۆك يانتاق، قىزىلچا (بۇرۇن «قەن تۇرۇپى» دېيىلەتتى) قاتارلىق ئۆسۈملۈكلەر ۋە ئۈجمە، ئۈزۈم، جىگدە قاتارلىق قەنت تەركىبى يۇقىرى بولغان مېۋىلەرنى شېكەر ئىشلەپچىقىرىش خام ئەشيا قىلغان. قايسى خىلدىكى خام ئەشيا بولسۇن، كېرەكلىك قىسمىنى پاكىز ئادالاپ (ئۆسۈملۈك تىپىدىكىلىرىنى توغراپ) قاينىتىپ، شېكەر تەركىبى ئېرتىپ چىقىرىلغاندىن كېيىن، پىسەپلىرىنى ئېلىپ تاشلاپ، قالغان سۇنى داۋاملىق قاينىتىپ قىيام قىلىپ شىرنىگە ئايلاندۇرغان. ئاندىن شىرنىنى توغراق شاخىرى (ئىشقار) ئارقىلىق تازىلاپ ۋە ئاقارتىپ شېكەر كرىستالىغا ئايلاندۇرغان.

ئوتتۇرا ئەسىرلەردىن كېيىن، دىيارىمىزدا نېمە سەۋەبتىندۇر شېكەر قومۇشى ئۆستۈرۈش ۋە ئۈنىڭدىن شېكەر ئىشلەش توختاپ قالغان بولسىمۇ، باشقا خام ئەشە ياللاردىن پايدىلىنىپ شېكەرلىك تاتلىق يېمەكلىكلەرنى ئىشلەپچىقىرىش زامانىمىزغا چە يېتىپ كەلگەن. دىيارىمىزدا شېكەرچىلىك مەھسۇلاتلىرىدىن: ناۋات (ئاق شېكەرنى سۇ بىلەن قاينىتىپ قىيام قىلىپ، ئاندىن قىيامنى ناۋات يېپى تارتىلغان قازانغا تۆكۈپ تەبىئىي سوۋۇتۇش ئارقىلىق ئىشلەپچىقىرىلىدۇ)، ماتاڭ (ئاشلىق ياكى قەنت تەركىبى يۇقىرى بولغان مېۋىلەرنى قاينىتىپ قىيام قىلىپ قاتۇرۇپ ياسىلىدۇ)، پەشە - مەك، پىچەك، مۇراببالار، شىرنىلەر، شەربەتلەر، گۈلچەنتلەر، سوقماق (ئۇرۇقسىز قىزىل ئۈزۈمنى خام ئەشيا قىلىپ، ئۇنىڭغا 6.5:3.5 نىسبەتتە سارغايىتىلغان مېۋە - چېۋە مېغىزلىرىنى قوشۇپ، تاش ھاۋانچىدا يۇمشاق سوقۇپ تەييارلىنىدىغان ئوزۇقلۇق ۋە دورىلىق خۇسۇسىيەتكە ئىگە ناھايىتى قەدىمىي تاتلىق يېمەكلىك بولۇپ، ئۇ ئېھتىدال مال ئۆسۈملۈك ۋە مېۋىلەردىن شېكەر ۋە ماتاڭ ئىشلەپچىقىرىشنىڭ كېلىپ چىقىشىدا «ئىشىك ئانىسى» بولغان بولۇشى مۇمكىن). قاتارلىقلار ھازىرغىچە ياسىلىپ ئىستېمال قىلىنىپ كەلمەكتە.

ھەسەل ۋە ھەسەل مەھسۇلاتلىرىنى ئىشلەپچىقىرىش ئۇيغۇر خەلقى ئارىسىدا قەدىمدىن تارتىپ داۋاملىشىپ كەلگەن. تەڭرىتېغىدىكى ئورمانلىقلار ۋە شىمالىي

شىنجاڭنىڭ بەزى جايلىرىدا ياۋايى ھەسەل ھەرىلىرى ياشايدۇ. ئەجدادلىرىمىز ئۇزاق زامانلار ئىلگىرىلا ياۋايى ھەسەل ھەرىلىرىنىڭ يېڭى ھەسەللىرى ۋە قاتقان كونا ھەسەللىرىنىڭ (بۇنداق قاتما ھەسەل «تاش ھەسەل» دەپ ئاتىلىدۇ). ناھايىتى ياخشى ئوزۇقلۇق ۋە دورا ئەشياسى ئىكەنلىكىنى تونۇپ يەتكەن ھەمدە ئۇنىڭدىن پايدىلىنىپ كەلگەن. ھەسەل ھەرىسىنى بېقىپ ھەسەل ئىشلەپچىقىرىشنىڭ قاچانلاردا بارلىققا كەلگەنلىكى ياكى ئۆزلەشتۈرۈلگەنلىكى نامەلۇم بولسىمۇ، يېقىنقى ۋە ھازىرقى ۋاقىتلاردا شىنجاڭنىڭ ھەممە يەرلىرىدە دېگۈدەك ھەسەل ھەرىسى بېقىلىپ ھەسەل ئىشلەپچىقىرىلىدۇ.

ھەسەل ئۇيغۇر خەلقى ئارىسىدا قوشۇمچە يېمەكلىك، مۇراببا، گۈلقەنت قاتارلىق مەھسۇلاتلارنى ئىشلەپچىقىرىشتا مۇھىم خۇرۇچ قىلىنغاندىن ئۆزگە، مەيلى ئاۋام تېپا-بىتى ياكى ئۇيغۇر ئىلمىي (كەسپىي) تېبابەتتە بولسۇن يەككە ھالدا كېسەللىك داۋالاشقا، مۇرەككەپ دورىلارنى ياساشتا ئېرىتكۈچى، تۇتقۇچى خۇرۇچ قىلىشقا ناھايىتى كۆپ ئىشلىتىلىدۇ.

8) سۈت - قېتىق يېمەكلىكلىرى: ئۇيغۇر خەلقى كالا، قوي، ئۆچكە، قوتاز، تۆگە ۋە ئات سۈتلىرىنى ئىستېمال قىلىدۇ. بۇلار ئىچىدە مەھسۇلاتى ئەڭ كۆپ ۋە ئىستېمال قىلىشقا ئەڭ ئومۇملاشقان كالا سۈتى، ئۇنىڭدىن قالسا قوي، ئۆچكە سۈتى ھېسابلىنىدۇ. سۈتلەر شۇ پېتى ئىستېمال قىلىنغاندىن سىرت، ئۇنىڭدىن خام قايماق، پىششىق قايماق، قېتىق، سۈزمە (سۈسزىلاندۈرۈلغان قېتىق)، مەسكە ياغ، سېرىقياغ، ئايران قۇرۇت، قايماقلىق قۇرۇت قاتارلىق مەھسۇلاتلار ئىشلەپچىقىرىلىدۇ. بۇلارنىڭ ھەممىسى كۈچلۈك دورىلىق خۇسۇسىيىتىگە ۋە ئوزۇقلۇق قىممىتىگە ئىگە. بۇلاردىن سۈت، قايماق، سېرىق ياغ قاتارلىقلار ئاۋام تېبابىتىدەمۇ، ئۇيغۇر ئىلمىي (كەسپىي) تېبابەتتەمۇ ناھايىتى كۆپ ئىشلىتىلىدۇ.

2. ئۇيغۇر ئاھالىسىنىڭ ئىچىملىكلىرى

1) ئاساسىي ئىچىملىك - چاي: ئاساسىي ئىچىملىك پۈتۈن ئاھالىگە ئومۇملاشقان، ئەر - ئايال، چوڭ - كىچىك ھەممە كىشىلەر دائىم ئىستېمال قىلىشقا ئادەتلەنگەن ئىچىملىكنى كۆرسىتىدۇ.

ئەجدادلىرىمىز ئىپتىدائىي چارۋىچىلىق بىلەن شۇغۇللانغان زامانلاردا ئۆي ھايۋانلىرى ۋە ئوۋ ھايۋانلىرىنىڭ گۆشلىرىنى ئوزۇقلۇق، سوغۇق سۇ ۋە ھايۋان سۈت-لىرىنى ئىچىملىك قىلغان. زامانلارنىڭ ئۆتۈشى بىلەن ئۇلار قاينىتىلغان سۇ ۋە سۈت-لەرنىڭ تېخىمۇ پايدىلىق ئىكەنلىكىنى تونۇپ يەتكەن ۋە ئۇلارنى «قايناق سۇ»، «قايناق سۈت» دەپ ئاتىغان. شۇنىڭ بىلەن ھەر خىل مېۋە، ئوت - چۆپلەرنىڭ تەمى، خۇسۇسىيىتىنىڭ پەرقلىق ئىكەنلىكىنى، ئۇلارنىڭ ئوزۇقلۇق بولۇشتىن تاشقىرى، ئايرىم -

ئايرىم ھالدا بەزى كېسەللىكلەرنى داۋالاش ئۈنۈمىنىڭ بارلىقىنى بايقىغان ھەمدە مەق- سەتلىك ھالدا بەزى ئوت - چۆپلەرنى قاينىتىپ ئىچىپ ساقلىقنى ساقلاش ياكى كېسەل- لىكلەرنى داۋالاشقا ئادەتلەنگەن. بۇنداق ئوت - چۆپ قايناتمىلىرى «دورا قايناق»، «قاي- ناق چۆپ»، «پىننە قايناق»، «قايناق شوخلا» دېگەندەك ناملار بىلەن ئاتالغان بولۇشى مۇمكىن.

كېيىنكى دەۋرلەردە ئەجدادلىرىمىزنىڭ چاي بىلەن تونۇشۇشى ۋە چاي دەملەپ ئىچىشىنىڭ ئومۇملىشىشى نەتىجىسىدە، «چاي» ئاتالغۇسى ھەر خىل چايلاردىن، سۈت- لەردىن، مېغىزلاردىن، يەككە ياكى مۇرەككەپ تەڭشەلگەن دورا ئوت - چۆپلەردىن دەم- لەپ تەييارلانغان ئىچىملىكلەرنىڭ ئومۇمىي نامىغا ئايلنىپ كەتكەن. دېمەك، ئەجداد- لىرىمىزنىڭ جەنۇبىي جۇڭگودىن چىقىدىغان چاينى بىلىش ۋە ئىستېمال قىلىشقا ئا- دەتلىنىشى خېلى كېيىنكى ئىش ھېسابلىنىدۇ. گەرچە، ھازىر ئاساسىي ئىچىملىك مە- دەنىيىتى — چاي مەدەنىيىتى دەپ ئاتالسىمۇ، بۇ مەدەنىيەتتە ئاساسىي ئورۇن تۇتىدۇ- غان سۈت قايناق، دورا قايناق، مېغىز قايناق، چۆپ قايناق ئىچىش مەدەنىيىتىنىڭ كېلىپ چىقىشى ئەجدادلىرىمىزنىڭ چاي بىلەن تونۇشۇشىدىن كۆپ بالدۇر ئىدى. ئۇ- نىڭ ئەڭ يىراق يىلتىزى ئىپتىدائىي جەمئىيەتتىكى قايناق سۈت، قايناق چۆپ ئىچىش ئادىتىگە تۇتىشىدۇ.

«چاي» ئىبارىسى ھازىرقى تىل ئىستېمالىمىزدا ئىككى خىل مەنە ئاڭلىتىدۇ. يەنى تار مەنىدىكى «چاي» ئىبارىسى: ① چاي دەرەخىنىڭ غازىڭىدىن ئىشلەپچىقىرىلىدىغان ھەر خىل قۇرۇق چاي؛ ② قۇرۇق چاي ۋە باشقا خۇرۇچلارنى قايناق سۇ بىلەن دەملەپ تەييارلانغان ئىچىملىك دېگەن مەنىنى، كەڭ مەنىدىكى «چاي» ئىبارىسى بولسا، چايغا مۇناسىۋەتلىك بارلىق پائالىيەتلەر، يەنى «چاي مەدەنىيىتى» دېگەن مەنىنى ئىپادىلەيدۇ.

ئۇيغۇر خەلقى ئارىسىدا كۆپرەك ئىستېمال قىلىنىدىغان چايلار قايناق سۇغا رەڭ ۋە تەم بەرگۈچى خۇرۇچلارنىڭ ئوخشاشماسلىقىغا قاراپ: سۈت چاي، دورا چاي، غازاڭ چاي ۋە قەنت چاي دېگەن تۆت تۈرگە بۆلۈنىدۇ.

سۈت چايلار ئاق رەڭلىك دەملىنىدىغان چايلارنى كۆرسىتىدۇ، يەنى ھەر خىل سۈت ۋە قايماقلاردىن دەملىنىدىغان چايلارنى، شۇنىڭدەك سۇ رەڭگىنى سۈت رەڭگىگە كىر- گۈزىدىغان خام ئەشيا لار خۇرۇچ قىلىنىپ دەملىنىدىغان تۇخۇم چاي، خام شىرە (تۇ- خۇم) چاي، ياڭاق چاي، بادام چاي قاتارلىقلارنى ئۆز ئىچىگە ئالىدۇ. بۇ خىل چايلارنىڭ ئوزۇق بولۇش، قۇۋۋەت تولۇقلاش رولى ئاساسىي ئورۇندا تۇرىدۇ.

دورا چايلار دورىلىق ئەشيا لار خۇرۇچ قىلىنىپ دەملىنىدىغان، مىزاجىنى تەڭشەش، روھنى كۆتۈرۈش ياكى مەلۇم كېسەللىكلەرنى داۋالاش مەقسىتىدە دەملەپ ئىچىلىدىغان چايلارنى كۆرسىتىدۇ. بۇلار يەنە يەككە خۇرۇچلۇق چاي ۋە مۇرەككەپ تەڭشەلگەن دورا چايلارغا بۆلۈنىدۇ.

يەككە خۇرۇچلۇق دورا چايلار مەلۇم بىر خىل دورا ئەشيا سىلا خۇرۇچ قىلىنىپ دەملىنىدىغان چايلار بولۇپ، قىزىلگۈل چېپى، پىننە چېپى، رەيھان چېپى، بابۇنە چېپى، سېرىق چېچەك چېپى، بەدىيان چېپى قاتارلىق نۇرغۇن تۈرلەرگە بۆلۈنىدۇ. بۇ خىل چايلار خۇرۇچ قىلىنىغان دورا ئەشيا نامىغا «چاي» سۆزى قوشۇپ ئاتىلىدۇ.

مۇرەككەپ تەڭشەلگەن دورا چايلار بىر نەچچە خىل ياكى 10 ~ 20 خىل دورا ئەشياسى مۇۋاپىق مىقداردا قوشۇلۇپ تەييارلىنىدىغان كۆپ خۇرۇچلۇق چايلار بولۇپ، ئۇلار كۆپ خىل دورا ئەشياسىنىڭ ئورتاق تەسىرىگە تايىنىپ مىزاج تەڭشەش ياكى مەلۇم كېسەللىكلەرنى داۋالاش ياكى تىزگىنلەش ئۈچۈن تەييارلىنىپ ئىشلىتىلىدۇ. بۇ خىل چايلار دورا ئەشياسىنىڭ نامى بىلەن ئەمەس، خۇسۇسىيىتى ياكى ئاساسىي تەسىرىگە ئاساسەن ئايرىم - ئايرىم ناملار بىلەن ئاتىلىدۇ. مۆتىدىل چاي، ئىسسىقلىق چايلقى (سوغۇق مىزاجلار ئۈچۈن)، قىزىتما قايتۇرۇش چايلقى، ئاشقازان قۇۋۋەتلەش چايلقى، سۈيدۈك ھەيدەش چايلقى قاتارلىقلار مۇشۇ تۈرگە كىرىدۇ. دورا چايلارنىڭ شىپالىق رولى ئاساسىي ئورۇندا، بەدەنگە سۇ تولۇقلاش رولى قوشۇمچە ئورۇندا تۇرىدۇ.

غازاڭ چايلار: مەلۇم دەرەخلەرنىڭ يوپۇرماقلىرى مۇۋاپىق ۋاقىتتا يىغىۋېلىنىپ، قۇرۇتۇلۇپ مەلۇم ئۇسۇللار بىلەن ئۇششاقلىنىپ، مۇئەييەن دەرىجىدە ئېچىتىلىپ، ھەر خىل شەكىللەردە ياسىلىدىغان، دەملەنگەندىن كېيىن سۇ رەڭگىنى سۇس يېشىل، سۇس سېرىق، قىزغۇچ، پوررەڭ قاتارلىق ھەر خىل رەڭگە كىرگۈزىدىغان چايلارنى كۆرسىتىدۇ.

بۇ خىل چايلارنىڭ ئومۇمىي نامى بولغان «چاي» ئىبارىسى ئەسلىدە جەنۇبىي جۇڭگودا ئۆسدىغان چاي دەرەخلىرىنىڭ يوپۇرماقلىرى خام ئەشيا قىلىنىپ ئىشلەپ - چىقىرىلىدىغان ھەر خىل چايلارنىڭ ئورتاق نامى بولۇپ، ئۇلار سورت پەرقلىرى بويىچە كۆك چاي، پەمىل چاي، ئاق چاي، قىزىل چاي، دومچاي، تاشچاي، قارا چاي قاتارلىق ناملار بىلەن ئاتالغان. بۇلار ئىچىدە دومچاي دامان شەكىللىك، تاشچاي كېسەك شەكىللىك ۋە ناھايىتى قاتتىق، قارا چاي كېسەك شەكىللىك بولۇپ، قالغان نۇرغۇن سورتلىرى كىرىستال، كىچىك كۇمىلاچ، قۇشقاچ تىلى قاتارلىق شەكىللەردە بولىدۇ. بۇلار دىن ئۇيغۇر خەلقى ئارىسىدا ناھايىتى كەڭ ئىستېمال قىلىنىدىغان سورتى قارا چاي ھېسابلىنىدۇ.

چاي دەرەخىنىڭ يوپۇرماقلىرىدىن ئىشلەپچىقىرىلىدىغان ھەر خىل چايلارنىڭ ئورتاق نامى بولغان «چاي» ئاتالغۇسى كېيىنچە ئۇيغۇر خەلقى ئارىسىدا دائىملىق سۇ تولۇقلاش ۋە قۇۋۋەت تولۇقلاشنى ئىشقا ئاشۇرۇش مەقسىتىدە قاينىتىلغان سۇنىڭ رەڭگى ياكى تەمىنى ئۆزگەرتىدىغان ھەر خىل خۇرۇچلار ئىشلىتىلىپ، دەملىنىپ ئىچىلىدىغان بارلىق ئىچىملىكلەرنى بىلدۈرىدىغان جىنسى ئۇقۇمغا ئايلىنىپ، كۆپ قاتلام مەنە بىلدۈرىدىغان بولغان.

يۇقىرىدا ئېيتقىنىمىزدەك، ئۇيغۇر خەلقىنىڭ چاي ئىستېمالىدا، دورا چايلار بىلەن كېسەك شەكىللىك قارا چاي ئاساسىي ئورۇندا تۇرىدۇ. مەلۇماتلارغا قارىغاندا جۇڭگودا قارا چاي ئىشلەپچىقىرىش مىلادىيە 1524 - يىلى باشلانغان. ئەمما، ئۇ چاغدا قۇرۇتۇلغان غازاڭ ھالەتتە ئىشلەپچىقىرىلغان بولسا كېرەك. كېسەك قارا چاي (砖茶) ئىشلەپچىقىرىش تەخمىنەن مىلادىيە 1860 - يىلىنىڭ ئالدى - كەينىدە بارلىققا كەلگەن. (تۇراخۇن توختى تۈزگەن: «چاي ۋە سالامەتلىك»، شىنجاڭ پەن - تېخنىكا سەھىيە نەشرىياتى (K)، 1999 - يىلى، 1 - نەشرى، 1 - باسمىسى، 38 - بەت.) ئۇيغۇر خەلقى ئارىسىدا بۇنداق كېسەك شەكىللىك چايلار «تاختا چاي» دەپ ئاتالغان. لېكىن، ئۇيغۇر خەلقى ئىستېمال قىلىدىغان غازاڭ چايلار جۇڭگونىڭ ئىچكى ئۆلكىلىرىدە ئىشلەپچىقىرىلىدىغان قارا چاي قاتارلىق غازاڭ چايلار ۋە تاختا چايلار بىلەنلا چەكلەنگەن ئەمەس. كۇچا، خوتەن قاتارلىق جايلاردا ئۆز جايىدىكى دەرەخ يوپۇرماقلىرىنى خام ئەشيا قىلىپ، كۇچا چېيى، خوتەن چېيى قاتارلىق چايلارنى ئىشلەپچىقىرىپ ئىستېمال قىلىشىمۇ مەۋجۇت بولغان.

كۇچا چېيى ۋە خوتەن چېيى دەپ ئاتالغان يەرلىك غازاڭ چايلار توغرىسىدا چاررۇسىيە ئوفىتسېرى ئا. ن. كوروپاتكىن يازغان «قەشقەرىيە» ناملىق كىتابتا قىسقا مەلۇماتلار خاتىرىلەنگەن (بۇ كىتابنى ھەكىمە ئەرشىدىن ئىنگىلىزچىدىن تەرجىمە قىلىپ نەشرگە تەييارلىغان، شىنجاڭ خەلق نەشرىياتى نەشر قىلىپ تارقاتقان). بۇ كىتابتا دىيارىمىزدا ئىشلەپچىقىرىلغان يەرلىك غازاڭ چايلار ھەققىدە: «بۇ يەردىكى چايخۇمار خەلق دەسلەپتە جۇڭگولۇقلار بىلەن كۆپ مىقداردا چاي سېتىۋېلىش توختاملىرى تۈزۈشكەن. كېيىن ئۇلار چاي مەسىلىسىنى باشقىچە چارىلەر بىلەن ھەل قىلىشقا كىرىشكەن. دەسلەپتە قارىياغاچ يوپۇرمىقىنى چاي ئورنىدا ئىشلىتىشكە باشلىغان. ئۇلار چاي ئورنىدا ئىچىدىغان بۇنداق قارىياغاچ چېيىنى مۇشۇنداق دەرەخ ئۆسدىغان جاينىڭ ئىسمى بىلەن ئاتىغان. شۇڭا، بىز كۇچا چېيى ۋە خوتەن چېيى دېگەن ناملارنى ئۇچراتتۇق. بۇ جايدىكى يەرلىك خەلق سۈت، تۇز ۋە سېرىقمايلار بىلەن ئەتكەن چاي قىلىپ ئىچىدىكەن.» دەپ يازغان (يۇقىرىقى كىتاب 1983 - يىلى، 1 - نەشرى، 1984 - يىلى، 1 - باسمىسى، 90 - بەت.).

ئا. ن. كوروپاتكىن 19 - ئەسىرنىڭ ئاخىرى ۋە 20 - ئەسىرنىڭ باشلىرىدا ياشىدىغان چاررۇسىيە ئوفىتسېرى بولۇپ، ياقۇپبەگ (بەدۆلەت) شىنجاڭدا بۆلۈنمە ھاكىمىيەت قۇرۇپ ھۆكۈمرانلىق قىلىۋاتقان دەۋرنىڭ ئاخىرىدا، يەنى 1876 - يىلى «يەتتە شەھەر» گە «ئەلچىلەر ئۆمىكى» نى باشلاپ كېلىپ، يېرىم يىلدەك تۇرۇپ نۇرغۇن ماتېرىيال ۋە ئاخباراتلارنى توپلىغان ۋە ئاشۇ ماتېرىيال، تەكشۈرۈش خاتىرىلىرى ئاساسىدا «قەشقەرىيە» ناملىق كىتابنى يېزىپ چىققان.

كىتابنىڭ (ئۇيغۇرچە نەشر نۇسخىسىنىڭ) 93 - ، 94 - بەتلەردە: «بىز قەشقەرىيە بازارلىرىدا تۆۋەندىكى بىر قانچە خىل چايلارنى كۆردۈك» دېگەن تېما

ئاستىدا جەدۋەلەشتۈرۈلگەن مەلۇمات بېرىلگەن. ئۇنىڭدا 22 خىل چاينىڭ نامى، ئۇلارنىڭ قەشقەرىيەدىن ئەينى چاغدا چاررۇسىيە ھۆكۈمرانلىقىدىكى ئوتتۇرا ئاسىيا رايونلىرىغا ئېكسپورت قىلىپ ئاپىرىلغان جايى، مىقدارى ۋە باھاسى كۆرسىتىلگەن. بۇ چايلارنىڭ كۆپ قىسمى جۇڭگو ياكى ھىندىستاندا ئىشلەپچىقىرىلىپ، ھىندىستان تەرەپتىن «قەشقەرىيە، گە كىرگۈزۈلگەنلىكى، «قەشقەرىيە، گە تەۋە جايىلاردا سېتىلغاندىن ئۆزگە رۇسىيەگە قارام ئوتتۇرا ئاسىياغا ئېكسپورت قىلىنىۋاتقانلىقى سۆزلەنگەن. ئەڭ ئاخىرقى بىر تۈرلۈك چاي - يەرلىك غازاڭ چايلار ھەققىدە: «قارىياغاچ چاي، خوتەن ۋە كۇچادا ئۆستۈرۈلىدۇ. بۇ چاينى سۈت ۋە تۇز بىلەن ئەتكەن چاي قىلىپ ئىچكىلى بولىدۇ. توشۇپ كېلىنگەن جاي ۋېرنى، مىقدارى (بىرلىكى) بىر قاداق، (قاداق — ئەينى چاغدا رۇسىيە قاتارلىق دۆلەتلەردە قوللىنىلغان بىر خىل ئېغىرلىق ئۆلچەم بىرلىكى، بىر قاداق 0.454 كىلوگرامغا باراۋەر — ئا)، قىممىتى بىر تەڭگە» دېگەن ئىزاھاتلارنى بەرگەن.

كەمىنە مۇئەللىپ ئون نەچچە يىلنىڭ ئالدىدا «قەشقەرىيە» ناملىق كىتابتىن شىنجاڭنىڭ يەرلىك غازاڭ چايلىرى ھەققىدىكى يۇقىرىقى ئۇچۇرغا ئېرىشكەندىن كېيىن «خوتەن چېيى» غا دائىر تەپسىلىيەك ئەھۋاللارنى ئىگىلەشكە تىرىشىپ كەلگەندىم. ئەمما، بۇ خىل چاينىڭ «خوتەن باغ چېيى» دەپمۇ ئاتىلىدىغانلىقى، ئۇنىڭ ئالما يوپۇرمىقى قاتارلىق دەرەخ يوپۇرماقلىرى ۋە بىر قىسىم ئوت - چۆپ دورىلارنى خام ئەشيا قىلىپ ئىشلىتىدىغان تاختا چاي ئىكەنلىكىدىن ئىبارەت تومىتاق ئۇچۇردىن ئۆزگە ئىشەنچلىك ۋە تەپسىلىيەك ماتېرىيالغا ئېرىشەلمىدىم. لېكىن، خوتەن ۋىلايىتىگە تەۋە چىرا ناھىيەسىدە ئىشلەپچىقىرىلغان «ساۋۇت چاي» ناملىق بىر خىل يەرلىك چاي توغرىسىدا بىر قەدەر تەپسىلىي ئەھۋاللارنى ئىگىلەشكە مۇۋەپپەقىيەت بولدىم.

«ساۋۇت چاي» ناملىق تاختا چاي «ساۋۇت قارىم» ئىسمىلىك كىشى تەرىپىدىن ئىشلەپچىقىرىلغان بولغاچقا، شۇ كىشىنىڭ ئىسمى بىلەن ئاتالغان. بۇ كىشى چىرا ناھىيە (ئەينى چاغدا چىرا كېرىيە ناھىيەسىگە قاراشلىق بىر يۇرت ئىدى) چىرا يېزدى. سىنىڭ ئارىش كەنتىدىن بولۇپ، ئۇنىڭ ئاتىسى مەتيۈسۈپ ئاخۇن (لەقىمى ساراي) خېلى يۇقىرى دىنىي مەلۇماتقا ئىگە ئۆلىما كىشى بولۇپ، نەچچە ئون نەپەر تالىپ ئوقۇتىدىغان، قوشۇمچە تېبابەتچىلىك بىلەن شۇغۇللىنىدىغان مۆتمۈر ئادەم بولغاچقا، «مەتيۈسۈپ ھەزرىتىم» دېگەن نام بىلەن مەشھۇر بولغان.

ساۋۇت ئاخۇن 1886 - يىلى دۇنياغا كەلگەن. كىچىك چېغىدىن باشلاپ دادىسىدىن ئاۋۋال دىنىي ئىلىم، ئاندىن تېبابەت ئىلمىنى ئۆگەنگەن. ئۇ دىنىي ئىلىمدە قارىيلىق شاھادىتىگە ئېرىشكەنلىكتىن قۇرداشلىرى «ساۋۇت قارىم» دەپ ئاتايدىغان بولغان. ئەمما، ئۇ ھۈنەرگە ھېرىسمەن كىشى بولغانلىقتىن، تەلپەكسازلىق، جۇۋچىلىق ھۈنەرلىرىنى ئۆگىنىپ ئازراق ۋاقىت بۇ ئىشلار بىلەن شۇغۇللانغان. كېيىن يەنە چاپىد-گەرلىك (ياغاچ مەتبەئە كىتاب بېسىش ۋە تۈپلەپ كىتاب قىلىش) ھۈنەرنى ئۆگەندى.

گەن ۋە ئۇزۇن يىل قوشۇمچە كەسىپ سۈپىتىدە داۋاملاشتۇرۇپ، ياغاچ تاۋاقلارغا ئو-
يۇلغان مەتبەئە ئارقىلىق «قاۋادە»، «ھەپتىيەك» قاتارلىق ئوقۇشلۇقلارنى بېسىپ تۈپلەپ
كىشىلەرنىڭ ئېھتىياجىنى قامدىغان. لېكىن، دورىۋالچىلىق، تېبابەتچىلىكنى ئاساسىي
كەسىپ قىلغان ۋە «ساۋۇت چاي» دەپ ئاتالغان چايىنى ئىشلەپچىقىرىپ بازارغا سالغان.
«ساۋۇت چاي» غا ئەرمۇدۇن يوپۇرمىقى بىلەن جىگدە يوپۇرمىقى ئاساسىي خام
ئەشيا قىلىنغان. يەنە جىگدە چېچىكى، يانتاق چېچىكى، ئوردان يىلتىزى، يانتاق پو-
رى، ئاز مىقداردا ئاق ناۋات قاتارلىقلارنى خۇرۇچ قىلىپ ئىشلەتكەن چاي شىرنىسىنى
مەلۇم ئۇسۇللار بىلەن تەييارلانغان ئاساسىي خۇرۇچقا قوشۇپ، مۇۋاپىق دەرىجىدە ئې-
چىتىپ ئاندىن ياغاچ قېلىپلارغا چىڭداپ سېلىپ شەكىلگە كەلتۈرگەندىن كېيىن قۇ-
رۇتۇپ ئوراپ قاچىلىغان.

«ساۋۇت چاي» — دامان شەكىللىك (بىر تەرىپى كاۋاك يۇمىلاق) ۋە چىڭ چاسا
تاختا شەكىللىك ياسالغان بولۇپ، دامان شەكىللىك چاي «يۇمىلاق چاي» دەپ ئاتالغان.
ئېغىرلىقى بەش سەر (150 گرام) ئەتراپىدا بولغان. چىڭ چاسا چايمۇ ئىككى خىل
ئۆلچەمدە بولۇپ، چوڭراقى «چوڭ چاسا چاي»، كىچىكرەكى «كىچىك چاسا چاي» دەپ
ئاتالغان. چوڭ چاسا چاي تەخمىنەن تۆت جىڭ، كىچىك چاسا چاي تەخمىنەن ئىككى
جىڭ ئېغىرلىقتا بولغان. سىرتىغا ئۇيغۇرچە، ئەرەبچە «ساۋۇت چاي» دېگەن خەتلەر بې-
سىلغان خوتەن قەغەزىدە ئورالغان. بۇ خىل چايلار خۇش پۇراق، تەملىك بولغاچقا، ئۆز
جايىدا سېتىلغاندىن تاشقىرى خوتەن تەرەپلەردىمۇ بازىرى ئىتتىك بولغانلىقى قەيىت
قىلىنىدۇ. ساۋۇت قارىم كېيىنكى ۋاقىتلاردا تېبابەت ۋە چايچىلىقنى ئاساسىي كەسىپ
قىلغاچقا، يۇرت ئىچىدە ئۇنىڭ جەمەت لەقىمى ئاتالماي كەسىپ ئالاھىدىلىكى بويىچە
«ساۋۇت قارىم چاي» دېگەن نام بىلەن مەشھۇر بولغان.

ساۋۇت قارىمىنىڭ چايچىلىقنى ئاتا - بوۋىسىدىن ياكى باشقا كىشىدىن ئۆگەنگەن-
لىكى ياكى ئۆزى ئىجاد قىلغانلىقى مەلۇم ئەمەس. ئەمما، 1940 - يىللاردىمۇ بۇ خىل
چايلارنىڭ ئىشلەپچىقىرىلىپ سېتىلىدىغانلىقىنى بىلىدىغان ۋە ئۇنى ئىچىپ باققان
ئاز ساندىكى تىرىك شاھىدلار ھېلىمۇ ھايات. 1940 - يىللاردا شىنجاڭدا نىسپىي
تىنچلىق ئورنىتىلىپ، ئىچكى ئۆلكىلەر بىلەن بولغان سودا، جۈملىدىن چاي سودىسى
راۋان بولغاندىن كېيىن، 1940 - يىللارنىڭ ئاخىرلىرىدىن باشلاپ، «ساۋۇت چاي»
ئىشلەپچىقىرىلمىدىغان بولغان. ساۋۇت قارىم چاي 1958 - يىلى 72 ياشتا ۋاپات بول-
غان. ئۇنىڭ جەمەتىدە تۆت ئەۋلاد ئىچىدىن ئۈچ نەپەر تېۋىپ، ئۈچ نەپەر دورىۋالچى -
دورىگەر يېتىشىپ چىققان.

دېمەك، ئۇيغۇر خەلقى ئىچىدە چاي ئىچىش ئادىتى شۇ قەدەر چوڭقۇر يىلتىز تارتقان-
كى، سىرتتىن كېلىدىغان غازاڭ چايلار ئۆكسۈپ قالغان دەۋرلەردە، ئۆز جايىدىكى دورا
ئەشياسىلاردىن پايدىلىنىپ، غازاڭ چايلارنى ئىشلەپچىقىرىپ ئىستېمال قىلغان. بۇ ئۆي-
خۇر ئاۋام تېبابىتىدە ئاش - تاام يېگەندە سوغۇق سۇ ئىچمەسلىك، ھەر خىل خۇرۇچلار -

دىن دەملەنگەن قىزىق چاي ئىچىش سالامەتلىكىنى ئاسراشقا پايدىلىق، دەيدىغان يېمەك - ئىچمەك ئۆگۈتلىرىنىڭ بەكمۇ چوڭقۇر تەسىرگە ئىگە ئىكەنلىكىنى چۈشەندۈرىدۇ. قەنت چايلار ھەر خىل چايلىقلاردىن دەملەنگەن چايغا تاتلىق تەم خۇرۇچلىرىنى قوشۇپ تاتلىق ھەم تەملىك دەملەنگەن چايلارنى كۆرسىتىدۇ. تەم خۇرۇچلىرى پەرقى بويىچە «قەنت چاي»، «ناۋات چاي»، «ھەسەل چاي» دېگەندەك ناملار بىلەن ئاتىلىپ پەرقلەندۈرۈلىدۇ.

دېمەك، ئۇيغۇر خەلقى ئارىسىدا سۈت چاي، دورا چاي، غازاڭ چاي، قەنت چايدىن ئىبارەت تۆت چوڭ تۈردىكى ھەر خىل خۇرۇچلاردىن پايدىلىنىپ چاي دەملەپ ئىچىش كەڭ ئومۇملاشقان ۋە ئاساسىي ئىچمەك مەدەنىيىتى - «چاي مەدەنىيىتى» نى بار - لىققا كەلتۈرگەن ھەمدە ئاۋام تېبابىتىنىڭ مۇۋاپىق يېمەك - ئىچمەك ئارقىلىق ساغلاملىقىنى ئاسراشتىكى تەركىبىي قىسمىنى شەكىللەندۈرگەن. ئەمما، ئاساسىي تې - مىدىن چەتنەپ كەتمەسلىك ئۈچۈن، بۇ يەردە چاي مەدەنىيىتىنىڭ باشقا جەھەت - لىرى ھەققىدە توختالمايمىز.

2) قوشۇمچە ئىچمەكلىكلەر: قوشۇمچە ئىچمەك دېگەنمىز، ئاھالىلەر ئىچىدىكى مەلۇم ياكى ئاز ساندىكى كىشىلەر تەرىپىدىن مەلۇم ۋاقىت، پەسىللەردە ئىستېمال قىلىنىدىغان، دائىملىق بولمىغان ئىچمەكلىكلەرنى كۆرسىتىدۇ. بۇلار سوغۇق ئىچمەكلىكلەر، چۈچۈمەل ئىچمەكلىكلەر ۋە كەيىپ قىلغۇچى ئىچمەكلىكلەرنى ئۆز ئىچىگە ئالىدۇ.

1) سوغۇق ئىچمەكلىكلەر: بۇ، تەبىئىي مۇز سوۋۇتقۇچ قىلىنىپ، باشقا خۇرۇچلار ۋە سۇ بىلەن تەييارلىنىدىغان سوغۇق ئىچمەكلىكنىڭ ئومۇمىي نامى بولۇپ، قاردا، دو - غاپ، سوغۇق شەربەت، سوغۇق چىلانمىلارنى ئۆز ئىچىگە ئالىدۇ. قاردا: بۇ چوڭ مۇز پارچىلىرىدىن قىرغۇ ئارقىلىق قىرىۋېلىنغان قاردا مۇزغا قې - تىق، قايماق، شىرنە قاتارلىقلارنىڭ بىرسى ۋە ئازراق سۇ قوشۇلۇپ، قوچۇلۇپ تەييار - لىنىدىغان سوغۇق ئىچمەك بولۇپ، خۇرۇچ پەرقىگە ئاساسەن «قېتىق قاردا»، «قايماق قاردا»، «شىرنە قاردا»، «ئارىلاش قاردا» دېگەن پەرقلىق ناملار بىلەن ئاتىلىدۇ. قىش پەسلىدىن ئۆزگە پەسىللەردە ئىستېمال قىلىنىدۇ.

دوغاپ: بۇ ئۇششاق چېقىلغان مۇز پارچىلىرىغا قېتىق ياكى شىرنە قوشۇلۇپ، ئۇ - نىڭغا بىر نەچچە ئۇلۇش سۇ قويۇلۇپ، قوچۇلۇپ تەييارلىنىدىغان سوغۇق ئىچمەك بولۇپ، خۇرۇچ پەرقىگە ئاساسەن «قېتىق دوغاپ»، «شىرنە دوغاپ»، «ساراڭ دوغاپ» قا - تارلىق پەرقلىق ناملار بىلەن ئاتىلىدۇ.

سوغۇق شەربەتلەر: بۇ ھەر خىل مېۋىلەردىن قاينىتىپ ساقلىغان شەربەتلەرنى سۇيۇلدۇرۇپ، سۇ ۋە مۇز پارچىلىرىنى قوشۇپ تەييارلىنىدىغان سوغۇق ئىچمەكلىكلەر - نى كۆرسىتىدۇ. مەسىلەن، جىگدە شەربىتى، زىرىق شەربىتى قاتارلىقلار. سوغۇق چىلانمىلار: بۇ، قۇرۇق ئۈزۈم، قارىئۆرۈك قېقى، شاپتۇل قېقى، گۈلە،

چىلان قاتارلىقلارنىڭ مەلۇم بىر خىلى بىر نەچچە ئۇلۇش قايناق سۇغا چىلاپ كۆپتۈ. رۇلۇپ، سوۋۇغاندا مۇز پارچىلىرى سېلىنىپ تەييارلىنىدىغان، مېۋىلىرى يېيىلىپ، سۈيى ئىچىلىدىغان ئىچمىلىكلەرنى كۆرسىتىدۇ.

(2) چۈچۈمەل ئىچمىلىكلەر: بۇ، ئاچچىقسۇ ۋە سىركىنى كۆرسىتىدۇ. ئاچچىقسۇ بۇغداي كېپىكىنى ئاساسىي خۇرۇچ، ئارپا پاگىرىنى ئېچىتقۇ قىلىپ يەنە بىر قانچە خىل قوشۇمچە خۇرۇچلارنى قوشۇپ خۇرۇچ ئېچىتىش، پىشۇرۇش، ئاچچىقسۇ چىقىرىش قاتارلىق باسقۇچلار ئارقىلىق ئىشلەپچىقىرىلىدۇ. سىركە بولسا، ئۈزۈم، ئەنجۈر مېۋەسى، ھەسەل، زىرائەت دانلىرى قاتارلىقلارنىڭ بىرەرسىدىن تەييارلانغان سۇنى ئاساسىي خۇرۇچ قىلىنىپ كوزىغا قاچىلىنىپ، كونا سىركە ئېچىتقۇ قىلىنىپ ئايتاپ تەسىرىدە قاينىتىلىپ ياسىلىدۇ. ئاساسىي خۇرۇچ ئېچىتقۇ قوشۇلمايلا ئايتاپقا سېلىنسىمۇ بولىدۇ. ئاچچىقسۇ — لەغمەن، سېرىقئاش، ئاشلەمپۇڭ قاتارلىقلارغا تېتىتقۇ قىلىنىدۇ. سىركىنىڭ چۈچۈمەل تەمى بەك ئۆتكۈر بولۇپ، ئۇنى ئاچچىقسۇ ئورنىدا ئىشلىتىشكە مۇمكىن بولىدۇ. لېكىن، كۆپىنچە تۇرالغۇ — ئۆيلەرگە چېچىلىپ كېسەللىكتىن ساقلىنىش، كېسەللىكلەرنى داۋالاش قاتارلىق تېببىي مەقسەتلەردىمۇ ئىشلىتىلىدۇ.

(3) كەيىپ قىلغۇچى ئىچمىلىكلەر: بۇ ھەر خىل ئاشلىقلارنىڭ كۆك دانلىرى، قۇرۇق دانلىرى، ھۆل ياكى قۇرۇق مېۋىلەر قاينىتىلىپ ياكى سىقىلىپ ئايرىۋېلىنغان سۈيى مەلۇم ئۇسۇللار ئارقىلىق ئېچىتىلىپ تەييارلانغان ئىچمىلىكلەرنى كۆرسىتىدۇ. بۇلار ئىشلەپچىقىرىش، ئېچىتىش ئۇسۇلى جەھەتتىكى پەرقلىرىگە ئاساسەن شاراب، بوزا، كۆك بوزا، مەيزاپ، مۇسەللەس قاتارلىقلارغا بۆلۈنىدۇ. بۇلاردىن مۇسەللەس ئايتاپ ھارارىتىدە، باشقىلىرى ئارپا پاگىرى سېلىش ئارقىلىق ئېچىتىلغان. بۇلارنىڭ تەركىبىدە ئوخشاش بولمىغان مىقداردا كەيىپ قىلغۇچى (دەسلەپتە خۇشخۇيلۇق، شوخلۇق، ئاخىردا مەستلىك پەيدا قىلىدىغان، كۆپ مىقداردا ئىچسە زەھەرلەيدىغان) ماددا (يەنى ئىسپىرت) بار. لېكىن، شۇ ۋاقىتلاردا بۇ يەردە بۇ خىل ئىچمىلىكلەرنى ئىچىدىغانلار بەك ئاز ۋە يوشۇرۇن ئىدى.

يىغىنچاقلىغاندا، ئۇيغۇر ئاھالىسىنىڭ يېمەك — ئىچمەك ئىستېمالىدا قارا ئاشلىق ئاساسىي ئورۇندا تۇرغان ھەمدە تەڭدىن كۆپ سالماقنى ئىگىلىگەن (ھازىر ئاق ئاشلىق ئىستېمالى ئاساسىي ئورۇنغا ئۆتتى). ئەگەر ئاشلىقنى ئۇيغۇر ئاھالىسىنىڭ دائىملىق يېمەكلىك ئىستېمالىنىڭ ئاساسىي گەۋدىسىگە ئوخشاشساق، گۆش — تۇخۇم، ھەر خىل ياغ ۋە تاتلىق يېمەكلىكلەر ئۇنىڭ بىر قانچىسى؛ مېۋە — چېۋە، كۆكتات، سۈت — قېتىق مەھسۇلاتلىرى قاتارلىقلار يەنە بىر قانچىسى تەشكىل قىلغان. گۆش — ياغ ۋە تاتلىق يېمەكلىكلەر كىشىلەرنى مول ئىسسىقلىق ۋە قۇۋۋەت بىلەن تەمىنلەش، مېۋە، كۆكتات ۋە سۈت — قېتىقلار مول ۋىتامىن ۋە ھاياتلىققا زۆرۈر بولغان تۈرلۈك ئېلېمېنتلارنى تەمىنلەش بىلەن بىر ۋاقىتتا، ھەزىمىنى ۋە ماددا ئالماششىنى ئىلگىرى سۈرۈپ، گۆش — ياغلار ۋە شېكەرلىك يېمەكلىكلەرنىڭ زىيادە ئىسسىقلىقنى چەكلەپ، بەدەنگە

پايدىسىز تەسىرىنى تۈزىتىپ، مىزاجنىڭ تەڭپۇڭلۇقىنى ساقلاش رولىنى ئوينىغان.

ئاش - تائاملارنى پىشۇرۇش ۋاسىتىسى جەھەتتىن ئېيتقاندا ئەڭ ئىستىدائىي دەۋرلەردە بىۋاسىتە گۈلخانغا قاقلاپ ياكى كۆمۈپ پىشۇرۇلىدىغان تائاملارنى ئىستېمال قىلغان بولسا، كېيىن تونۇر ۋە قازانلار كەشىپ قىلىنغاندىن كېيىن، تونۇردا چوڭ تەپتىدە پىشۇرۇلىدىغان تائاملار (ئاساسلىقى ھەر خىل نانلار) بىلەن قازان تائاملىرى (ئاساسلىقى سۇدا پىشۇرۇلىدىغان تائاملار) نى ئىستېمال قىلىش ئاساسىي ئورۇندا تۇرغان. يەرلىك خەلق تە بۇسلاپ پىشۇرۇلغان ۋە قورۇپ پىشۇرۇلغان (ھوردا پىشۇرۇلدىغان ۋە ياغ بىلەن قورۇپ پىشۇرۇلىدىغان) تائاملار يەل پەيدا قىلىپ، ئاشقازان، ئۈچەي كېسەللىكلىرى، بوغۇم - ئۈگە كېسەللىكلىرى ۋە تېرە كېسەللىكلىرىنى كەلتۈرۈپ چىقىرىدۇ، دەيدىغان قاراش ئومۇميۈزلۈك بولغانلىقتىن، بۇ خىل تائاملارنى ئىمكانقەدەر ئازراق ئىستېمال قىلىش ئادەتلىرى شەكىللەنگەن.

دېمەك، ئۇيغۇر ئاھالىسىنىڭ ئوزۇقلۇق ماتېرىيال تۈرلىرى بىر قەدەر كۆپ، قۇرۇلمىسى بىر قەدەر مۇۋاپىق، پىشۇرۇش، ئىستېمال قىلىش ئۇسۇلى - ئادەتلىرى بىر قەدەر ئىلمىي بولۇپ كەلگەن. بۇلار كېسەللىكلەردىن ساقلىنىش، ساغلاملىقنى ئاسراشتا مۇئەييەن ئىجابىي رول ئوينىغان.

شىنجاڭ دېڭىز - ئوكيانلاردىن يىراق، دەريالارمۇ كۆپىنچە پەسىللىك دەريا بولغاچقا، سۇ مەھسۇلاتلىرى قىس، ئىستېمال مىقدارى ناھايىتى ئاز ئىدى. گەرچە لوپنۇر كۆلى ئەتراپىدا ۋە باشقا چوڭراق دەريا بويلىرىدا ياشايدىغان بىر قىسىم ئۇيغۇر خەلقى ئىچىدە بېلىق گۆشى ۋە بېلىق تائاملىرىنى ئاساس قىلىدىغان ياكى كۆپرەك ئىستېمال قىلىدىغان ئادەتلەر بولغان، قارا قۇرۇم، پامپىر، تەڭرىتاغ، ئالتاي تاغلىرىدىكى يايلاقلاردا چارۋىچىلىقنى ئاساس قىلىدىغان بىر قىسىم ئۇيغۇر خەلقى ئىچىدە گۆش ۋە سۈت - قېتىق مەھسۇلاتلىرىنى ئاساسىي ئوزۇقلۇق قىلىدىغان ياكى كۆپرەك ئىستېمال قىلىدىغان ئادەتلەر بولغان بولسىمۇ، ئۇلارنىڭ ئۇيغۇر خەلقىنىڭ ئومۇمىي نوپۇسى ئىچىدە ئىگىلەيدىغان نىسبىتى ھېچقانچە سالماقنى تەشكىل قىلمايتتى. ئۇنىڭدىن باشقا، يەرلىك تاشتۇزدا يۈد تەركىبى كەمچىل ئىدى. بۇلار ئۇيغۇر ئاھالىسىنىڭ يېمەكلىك قۇرۇلمىسىدىكى كەمچىل تەرەپلەر ھېسابلىناتتى.

تۆتىنچى باب ئۇيغۇر ئاۋام تېبابىتىدە كېسەللىكتىن ساقلىنىش، ساقلىقنى ئاسراش ئۇسۇل - ئادەتلىرى

ئاۋام تېبابىتىنىڭ ئۆز ئىچىگە ئالدىغان مەزمۇنلىرى ئۇيغۇر ئىلمىي (كەسىي) تېبابەتنىڭكىدەك سىستېمىلىق، ئىلمىي، چوڭقۇر بولمىسىمۇ، لېكىن مەزمۇن دائىرىسى ئۇنىڭدىن خېلىلا كەڭ. ئەينى زاماندىكى بىر قەدەر توۋەن داۋالاش شارائىتلىرى ئاستىدا، ئاۋام تېبابىتىدە كېسەللىكنى داۋالاشتىن كۆرە، كېسەللىكلەردىن ساقلىنىش تېخىمۇ مۇھىم ۋە ئاسان ئىكەنلىكى تونۇپ يېتىلگەن ۋە بۇ ھەقتە نۇرغۇن چارە - ئۇسۇللار، ئۆگۈت - پەرھىزلەر بارلىققا كېلىپ، ئىجتىمائىي تۇرمۇشنىڭ ھەر قايسى تەرەپلىرىگە چوڭقۇر سىڭىپ ئومۇمىي ئورۇپ - ئادەتلەرنى شەكىللەندۈرگەن. ئۇلارنى خاراكىتىر ئالاھىدىلىكى جەھەتتىن كېسەللىكلەردىن ساقلىنىش ئۇسۇل - ئادەتلىرى ۋە كېسەللىكلەرنى داۋالاش ئۇسۇل - ئادەتلىرى دېگەن ئىككى چوڭ تارماققا بۆلۈشكە بولىدۇ.

1. مۇھىت ئاسراش ۋە تازىلىق ئارقىلىق كېسەللىكتىن ساقلىنىش

ساغلاملىق — ھاياتلىقنىڭ ئالدىنقى شەرتى. پاكىزلىق ۋە تازىلىق بولسا ساغلاملىقنى كاپالەتلەندۈرىدىغان ئەڭ ياخشى ۋاسىتە. ئۇلۇغ ئالىم يۈسۈپ خاس ھاجىپ بۇنىڭدىن مىڭ يىل ئىلگىرىلا «كېسەللىك گالدىن كىرىدۇ» دەپ كۆرسەتكەن. بۇ بۈيۈك ھېكمەت ئەجدادلىرىمىزنىڭ نەچچە مىڭ يىللاردىن بۇيانقى ھاياتلىق پائالىيىتى داۋامىدا توپلىغان ساغلاملىقنى ئاسراش توغرىسىدىكى بىلىم - تەجرىبىلىرىنىڭ يەكۈنى ۋە ئاۋام تېبابىتىنىڭ جەۋھىرىدۇر. كېسەللىك گالدىن كىرىدۇ — يەنى ئىچكەن سۇ، سۈمۈرگەن ھاۋا، بۇلغانغان قول، پاكىز بولمىغان نەرسىلەر ياكى نامۇۋاپىق يېمەك - ئىچمەك ئارقىلىق كىرىدۇ. شۇڭا، ئەجدادلىرىمىز كېسەللىكلەردىن ساقلىنىش، ساغلاملىقنى ئاسراشنىڭ ئىنتايىن مۇھىملىقىنى، ئۇنىڭغا كېسەللىكلەرنى داۋالاشقا ئەھمىيەت بەرگەندىنمۇ بەكرەك ئەھمىيەت بېرىش لازىملىقىنى تونۇپ يەتكەن ۋە بۇنى ئىشقا ئاشۇرىدىغان بىر مۇنچە ياخشى ئۇسۇل - ئادەتلەرنى شەكىللەندۈرگەن.

(1) ئىچمەك سۇنىڭ پاكىزلىقىنى قوغداش ئارقىلىق كېسەللىكتىن ساقلىنىش:

(1) ئېقىن سۇ ئىچىشنى تەكىتلەش: ئاۋام تېبابىتىدە تاغلاردىن ئېقىپ كېلىدىغان

دەريا، بۇلاق سۇلىرى ئەڭ سۈپەتلىك دەپ قارىلىدۇ ۋە مۇشۇنداق سۇ ئىچىشنىڭ پايدىسى تەكىتلىنىدۇ. سازلىق، زەيلىك يەرلەردىن سرغىپ چىققان ياكى تەبىئىي داشلارغا ئۆزىچە يىغىلىپ قالغان توختام سۇلار پاكىز ئەمەس، ئىچىشكە يارمايدۇ، دەپ ھېسابلايدۇ. شۇڭا، خەلق ئىچىدە ئەتراپتا ئېقىن سۇ بولسىلا، خېلى يىراق يوللارنى بېسىشتىن ئايانماي، ئېقىن سۇ ئەكىلىپ ئىچىش ئادىتى شەكىللەنگەن.

(2) ئىچىملىك سۇ مەنبەلىرىنىڭ پاكىزلىقىنى ساقلاش: ئۇيغۇر ئاھالىلىرى شارائىت يار بەرسىلا ئېقىن سۇ ئىچىش، سۇ ئۈزۈلۈپ قالغان مەزگىللەردە كۆل سۈيى، كۆل سۈيىمۇ تۈگەپ كەتكەن چاغلاردا قۇدۇق سۈيى ئىچىشكە ئادەتلەنگەن بولۇپ، بۇ خىل ئىچىملىك سۇ مەنبەلىرىنىڭ پاكىزلىقىنى ساقلاشقا ناھايىتى ئەھمىيەت بېرىپ كەلگەن.

ئېقىن سۇنىڭ پاكىزلىقىنى قوغداش: بۇ، ئېرىق - ئۆستەڭ بويلىرىغا ئېغىل - قوتان سالماسلىق، قىغ، كۈل - ئەخلەت دۆۋىلەپ قويماسلىق، ئېرىق - ئۆستەڭلەر ۋە ئۇنىڭ بويلىرىغا چوڭ - كىچىك تەرەت قىلماسلىق، يۇندى - ئەخلەت تۈكمەسلىك، سۇغا تۈكۈرمەسلىك، ئېرىق - ئۆستەڭ بويلىرىدا كىر يۇماسلىق قاتارلىق ئۇسۇل - چارىلەر بىلەن ئەمەلگە ئاشۇرۇلغان. بۇلارغا خىلاپلىق قىلىش كىشىلەرنىڭ ئەقىلىنى بۇلغىيدىغان گۇناھلىق ئىش، ئەخلاقسىزلىق، دەپ ھېسابلانغان. ئۇنداق قىلغانلار جامائەتنىڭ كۈچلۈك قارشىلىقى ۋە ئەيىبلىشى بىلەن تۈزىتىشكە مەجبۇرلانغان.

كۆل سۇلىرىنىڭ پاكىزلىقىنى قوغداش: كۆل تېگى ھەر ئىككى - ئۈچ يىلدا بىر قېتىم چېپىلىپ، تېگىدىكى ئېچىپ سېسىغان لاۋا - لاتىقلار تازىلىنىدۇ. كۆلگە ھەر قېتىم سۇ قويغاندا، كۆل توشقاندىن كېيىن ئاياغدىكى سۇڭگۈچ ئارقىلىق بىر - ئىككى سائەت سۇ ئېقىتىپ چىقىرىۋېتىلىدۇ. بۇ «كۆلنىڭ ئايىغىنى چىقىرىۋېتىش» دەپ يىلىدۇ. بۇنىڭ بىلەن سۇغا ئارىلىشىپ كىرگەن يوپۇرماق، ئەخلەت، تېرەك - مايلاق قاتارلىق نەرسىلەر چىقىرىپ تاشلىنىپ، ئۇلارنىڭ كۆلدە سېسىپ سۈنى بۇلغاپ قويۇشىنىڭ ئالدى ئېلىنىدۇ. ئايىغى چىقىرىلمىغان كۆل سۈيىنى ئىچىشكە بولمايدۇ، دەپ قارىلىدۇ؛ كۆللەرنىڭ ئەتراپى سالاسۇن، سۇقما تام ياكى چىتلاق ئارقىلىق ئىھاتىگە ئېلىنىپ، سۇ ئۈسۈيدىغان ئېغىزغا مال كىرىشتىن ساقلىنىش ئۈچۈن لاڭقا بېكىتىلىدۇ. بۇنىڭ بىلەن بالىلار ۋە چارۋا ماللارنىڭ كۆلگە چۈشۈپ كېتىشى ۋە سۈنى بۇلغاپ قويۇشىنىڭ ئالدى ئېلىنىدۇ. كۆل سۈيىنىڭ سوغۇق ۋە شىرنىلىكىنى ساقلاش ئۈچۈن كۆل بويىغا سۆڭەت، تېرەك دەرەخلىرى تىكىلىدۇ. كۆل سۈيىدە پاقا، قۇمچاق ۋە ئۈش - شاق سۇ قۇرتلىرى پەيدا بولۇپ، سۈنى بۇلغاپ قويۇشىدىن ساقلىنىش ئۈچۈن، كۆللەرنىڭ چوڭ - كىچىكلىكىگە قاراپ بىر جۈپتىن بەش - ئالتە جۈپكىچە غاز ياكى ئۆردەك بېقىش تەكىتلىنىدۇ. پاقا - قۇمچاقلار سۇ قۇرتلىرىغا؛ غاز - ئۆردەكلەر پاقا ۋە قۇرتلارغا كۈشەندە بولىدىغانلىقتىن، بۇلارنىڭ بىر - بىرىنى تىزگىنلىشى ئارقىلىق سۇ سۈپىتىگە كالاپەتلىك قىلىنىپ كەلگەن.

قۇدۇق سۇلىرىنىڭ پاكىزلىقىنى ساقلاش: قۇدۇق سۈيى ئېقىن سۇ ۋە كۆل سۇلىرى تۈگەپ قالغان چاغلاردا ئىستېمال قىلىنىدۇ. ھەر قېتىم قۇدۇق سۈيى ئىچىشكە توغرا كەلگەندە مەھەللىلەردىن 10 ~ 20 ياش ئەمگەك كۈچلىرى تەشكىللىنىپ، قۇدۇقتىن تېز سۈرئەتتە بىر قانچە يۈز چېلەك سۇ ۋە قۇدۇق تېگىدىكى لاۋا - لايىلار تازىلاپ چىقىرىۋېتىلىدۇ. ئۇنىڭ ئورنىغا يەر تېگىدىن سىرغىپ چىققان پاكىز سۇ تولىۋىلىنىدۇ. بۇ ئىش «قۇدۇق سۈيىنى يېڭىلاش» دەپ ئاتىلىدۇ.

ئۆيدە ئىستېمال قىلىدىغان سۇنىڭ پاكىزلىقىنى ساقلاش. بۇرۇن كۈندىلىك تۈر-مۇشتا ئىشلىتىلىدىغان سۇ ئۆستەڭ، كۆللەردىن توشۇپ كېلىنگەندىن كېيىن، ئائىلىلەردىكى سۇغا، ئىدىش، چوڭ چوڭگون، قاپاق قاتارلىقلاردا ساقلىناتتى. سۇنى چاڭ - توزان ۋە ھاشاراتلارنىڭ بۇلغاپ قويۇشىدىن ساقلىنىش ئۈچۈن، سۇغا - كوزىلارنىڭ ئاغزى تۇۋاق بىلەن يېپىلىپ، ئۈستىدىن داستىخان بىلەن يۆگەپ قويۇلاتتى. سۇنىڭ سالىقىن ۋە شىرىنلىكىنى ساقلاش ئۈچۈن، سۇغا - كوزىلارنىڭ تېگىگە بىر قانچە تال كاۋاش تاش ياكى تەبىئىي تاشلارنى سېلىپ قويىدىغان ئادەتلەرمۇ بار ئىدى.

(2) ھويلا - ئارام مۇھىتى ۋە پاكىزلىقى ئارقىلىق كېسەللىكتىن ساقلىنىش:

(1) ئۆي - ھويلىنىڭ جايلىشىشىنى مۇۋاپىق ئورۇنلاشتۇرۇش: ئۇيغۇر ئاھالىسى ئۆي - ھويلا قۇرۇلۇشىدا ئۆينىڭ ئىشىكىنى شەرق ياكى جەنۇبقا قارىتىشقا ناھايىتى ئەھمىيەت بېرىدۇ. چۈنكى، بۇ يەردە شامال ۋە بوران كۆپىنچە شىمال ياكى غەربتىن سوقىدۇ. ئۆينىڭ ئىشىكى شەرق ياكى جەنۇبقا قارىتىلسا چاڭ - توزان بىلەن بۇلغىنىشنى ئازايتىشقا، قىش كۈنلىرى ئۆينىڭ تېمپېراتۇرىسىنى ئىسسىق ساقلاشقا پايدىلىق دەپ قارىلىدۇ.

(2) ئۆينىڭ ھاۋاسىنى ئالماشتۇرۇش: ئىلگىرى شەھەرلەردىكى ئەمەلدار - بايلار - دىن ئۆزگە ئاھالىلەر ۋە يېزا ئاھالىلىرىنىڭ ئۆيلىرىگە دېرىزە قويۇلماي، ئۆينىڭ تۈرىدىن تۇڭلۇك چىقىرىلاتتى. تۇڭلۇكنىڭ تۇۋاق ياكى قاپاقلىرى كۈندۈزى ئېچىپ قويۇلۇپ، كېچىلىرى ئېتىپ قويۇلاتتى. قىش كۈنلىرىنىڭ كۈندۈزلىرىدە تۇڭلۇك، يا - غاچتىن ياسالغان، كۆزنەكلىرىگە خام قەغەز يەملەنگەن چىدىر شەكىللىك رامكا بىلەن ئېتىپ قويۇلاتتى. ئۆينىڭ ئۆگزىسىگە تۇڭلۇك چىقىرىشتا ئۆينىڭ ھاۋاسىنى ئالماش - تۈرۈش، نۇر (يورۇقلۇق) چۈشۈرۈش مەقسەت قىلىنغان بولۇپ، بۇنداق قىلىش سالا - مەتلىككە پايدىلىق دەپ قارىلاتتى.

(3) ئۆي - ھويلا تازىلىقى: قىز - ئاياللار ھەر كۈنى ئەتتىگەن ئورنىدىن تۇرۇپلا يوتقان - كۆرپىلەرنى يىغىشتۇرۇش، ئۆي، ھويلا ۋە دەرۋازا ئالدىنى سۈپۈرۈپ تازىلاشقا ئادەتلەنگەن. ئۆي ئىچى، ھويلا - قورۇلىرى رەتسىز، پاسكىنا بولغان كىشىلەرنى مەھەللە جامائىتى «تېگى پەس»، «پاراكەندە» دەپ قارايدۇ ۋە كۆزگە ئىلمايدۇ. قۇدىلىشىش ياكى ئارىلىشىپ ئۆتۈشنى خالىمايدۇ. «تېگى پەسنىڭ زېدى پەس» (ئەتىۋارى يوق) دېگەن ماقال - تەمسىل مۇشۇ مەنبەدىن كېلىپ چىققان. شۇڭا،

كشىلەر ئادەتتە ئۆي - ھويلىلىرىنى پاكىز، رەتلىك تۇتۇشقا بەكمۇ ئەھمىيەت بېرىدۇ.

(4) كۈل - ئەخلەتلەرنى خالىي يەرگە تۆكۈش: ئۇيغۇر خەلقى كۈندىلىك نۇرمۇشىدىن كېلىپ چىققان كۈل - ئەخلەت، يۇندى، تۈز لېيى قاتارلىق كېرەكسىز نەرسىلەرنى ئۆي-دىن يىراق بولغان، ئادەتتە كىشىلەر ماڭمايدىغان دەرەخ ياكى تام تۈۋىگە تۆكۈش ۋە بۇ نەرسىلەرنى بىرەر - يېرىم يىلدا بىر قېتىم ئادالاپ يەرگە ئوغۇت قىلىشقا ئادەتلەنگەن. بۇنىڭدا «جىن - شاياتۇنلار مۇشۇنداق كۈل - ئەخلەتلىكلەردە ماكان تۇتۇشقا ئامراق، ئە - گەر كۈل - ئەخلەتلەر ئاياغ ئاستىغا، ئادەملەر مېڭىپ تۇرىدىغان يول، ئۆستەڭ، ئېرىق بويلىرىغا، تۆكۈپ قويۇلسا، كىشىلەر جىنلارنى كۆرەلمىگەچكە، ئۇ يەردە ماكان تۇتقان جىنلارنى زەخمىلەندۈرۈپ قويىدۇ. نەتىجىدە جىنلار ئاپىتىنى سېلىش «مۇناسىۋەتلىك ئا - دەملەرنى كېسەل قىلىپ قويۇش ياكى ھەر خىل پالاكەتكە يولۇقتۇرۇش، ئارقىلىق ئۆچ ئالىدۇ دەيدىغان رىۋايەتلەر بار. بۇنداق رىۋايەتنىڭ كېلىپ چىقىشىدىكى سۈبىيېكتىپ ئامىلىنىڭ قانداق بولۇشىدىن قەتئىينەزەر، ئوبىيېكتىپ جەھەتتە ئۇ يۇندى، ئەخلەتلەرنى مۇۋاپىق بىر تەرەپ قىلىپ، مۇھىت تازىلىقىنى ياخشىلاشقا سەۋەب بولۇپ كەلگەن.

(5) دەرەخ تىكىش، گۈل ئۆستۈرۈش: ئۇيغۇرلارنىڭ ھەممىسى دېگۈدەك ھويلا - ئاراملارغا دەرەخ تىكىش، گۈل ئۆستۈرۈشكە ھېرىسمەن كېلىدۇ. ئادەتتە ھويلا ئەتراپى - غا مېۋىلىك دەرەخلەر تىكىلىدۇ، ھويلا ئىچىگە ئۈزۈم تېلى تىكىلىپ، ھويلا ئۈستى تال ياكى كاۋا، قاپاق باراڭلىرى بىلەن پۈركۈلىدۇ. ھويلا ئىچى ياكى ئۆيىنىڭ يان تەرەپلىرىدە ئازراق كۆلەمدە بولسىمۇ قىزىل چىڭگۈل، سېرىق چىڭگۈل، ئەتىرگۈل، سېرىق سەبدەگۈل، ھەشقىپچەك، ئالتۇنگۈل، خېنىگۈل قاتارلىقلارنى ئۆستۈرىدۇ. ھاللىق ئا - ئىلىلەرنىڭ ئۆيلىرى ئەتراپىدا خېلى چوڭ كۆلەمدىكى مېۋىلىك باغلار، ھويلا ياكى باغلىرىدا كۆللەرمۇ بار ئىدى. بۇنداق ئادەتلەر كىچىك مۇھىتنى ياخشىلاپ، ساقلىقنى ساقلاشتا مۇئەييەن ئىجابىي رول ئويناپ كەلگەن. ھەر دەرىجىلىك خەلق ھۆكۈمەتلىرىدە - مۇ ئۇيغۇر خەلقىنىڭ بۇنداق ئادەتلىرىنىڭ ئىجابىي رولى بارلىقىنى مۇئەييەنلەشتۈ - رۈپ، 1950 - يىللارنىڭ ئاخىرىدا خەلق كوممۇنىسى قۇرۇشنى يولغا قويغاندا شەخسلەر - نىڭ ئۆي - ھويلىلىرىدىكى بىر مودىن تۆۋەن باغلارنى ئۆزىگە قالدۇرۇپ بەرگەنىدى. ئىسلاھات - ئېچىۋېتىش يولغا قويۇلغاندىن كېيىن، دېھقانلارنىڭ ئۆزىگە قالدۇرۇلغان يېرى، ئوتۇنلۇق يېرى، يەم - خەشەك يېرى قاتارلىقلارنى ئۆيلىرىنىڭ ئەتراپىغا يىغىپ بېرىپ، ئۇلارنىڭ باغ بىنا قىلىش، گۈل ئۆستۈرۈش ئەنئەنىسىنى داۋاملاشتۇرۇشىغا تېخىمۇ ياخشى شارائىت ھازىرلاپ بەردى.

(3) يېمەكلىك تازىلىقى ئارقىلىق كېسەللىكتىن ساقلىنىش:

(1) ئاشلىقنى پاكىز ساقلاش: ئىلگىرى مىقدارى كۆپرەك ۋە ئۇزاقراق ساقلىنىدى - خان ئاشلىقلار ئاھالىلەرنىڭ قازناق ئۆيلىرىنىڭ تېگىگە كولانغان، ئىچى تۈز ياكى شور ئارىلاشتۇرۇلۇپ سۇۋالغان تونۇر شەكىللىك ئورنلارغا قاچىلىنىپ، ئۈستى تاختاي ۋە

بۆز گىلەملەر بىلەن يېپىلىپ ساقلانغان. قىسقا مۇدەتتە ئىشلىتىلدىغان ئاشلىقلار ۋە يەر ئاستى سۈيى يۇقىرى بولۇپ، ئورا كولاشقا بولمايدىغان جايلاردىكى ئائىلىلەردىكى ئاشلىقلار ئۆرە ساندۇق، كات ساندۇق قاتارلىقلارغا قاچىلىنىپ ساقلانغان ھەمدە بىر نەچچە ئايدا بىر قېتىم قايتا سورۇپ، تاسقاپ، ئايتاپلىتىلغان. بۇ ئارقىلىق يەنە چاشقان، مېتە قاتارلىقلارنىڭ زىيىنى ۋە بۇلغاپ قويۇشنىڭ ئالدى ئېلىنغان.

(2) ناننى پاكىز ساقلاش: نان بىر قېتىم يېقىۋالسا 10 ~ 20 كۈن زاپاس ساقلاپ ئۈدۈللۈك ئىستېمال قىلىنىدىغان يېمەكلىك بولغاچقا، ئادەتتە كاسىلارغا قاچىلاپ تاختا بېشىغا قويۇپ ئۈستىگە داستىخان يېپىپ ياكى ياپقۇلۇق نان سېۋەتلىرىگە سېلىپ، سېۋەت بېغىنى تورۇستىكى توخۇنقلارغا ئېلىپ ئېسىپ ساقلىناتتى. بىر نەچچە كۈن ساقلىنىدىغان قېتىق قاچىلىرىمۇ شوپىنىسى تورۇسقا باغلاپ ئېسىپ قويۇلغان تۇمارچە (« Δ ») شەكىللىك ياغاچ قونداقلارغا قويۇپ ساقلىناتتى. بۇنىڭ بىلەن بۇ خىل يېمەكلىكلەرنىڭ بۇزۇلۇپ قېلىشى، چاشقان قاتارلىق زىيانداشلارنىڭ بۇلغاپ قويۇشىنىڭ ئالدى ئېلىناتتى.

(3) قاچا - قۇچىلارنىڭ پاكىزلىقىنى ساقلاش: قازان - قاچىلار ھەر قېتىم تاماق ئېتىشتىن بۇرۇن، تاماق يېپىلىپ بولغاندىن كېيىن يۇيۇپ پاكىزلىنىدۇ. ئاياق - قوشۇقلار «ئاياق سېۋىتى» دېيىلىدىغان چوڭ سېۋەتلەرگە دۈم كۆمۈرۈپ قويۇلۇپ، ئۈستىدىن داستىخان بىلەن يۆگىلەتتى. دەرھاللىقى ئىشلىتىلمەيدىغان چىنە - پىياللەر تام تەكچە، ئويۇقلارغا قاتار ياكى قەۋەتمۇ قەۋەت دۈم كۆمۈرۈپ تىزىپ ساقلىناتتى.

(4) ياغلارنى پاكىز ساقلاش: ياغلىقدانلار يىرىك ئاشلىقنى ساقلاش ئۇسۇلىدا ياكى تاغلارغا قاچىلاپ ساقلىناتتى. ئۈدۈللۈك تارتىلغان سۇ ياغلىرى ياغ قاپلىرىدا، توڭ ياغ ۋە ئەبجەش ياغلار ياپقۇلۇق چوڭ ياغاچ قۇتا ۋە كورىلاردا ساقلىناتتى. چارۋىچىلىق رايونلىرىدا سېرىقماي ئىستېمالى خېلى كۆپ بولغانلىقى، شۇنداقلا ھاۋا بىلەن ئۇچراشسا ياكى سەللا ئىسسىق تۇرۇپ قالسا ئاسان بۇزۇلۇپ قالىدىغان بولغاچقا، قېرىن قاپ (قوينىڭ قېرىنىنى پاكىز يۇيۇپ، تەتۈر ئۆرۈپ، ئاغزىغا بوغقۇچ بېكىتىپ ياسىلىدىغان خالتا) لارغا قاچىلاپ، قار دۆۋىلىرىنىڭ ئارىسىغا ياكى سالىقىن، تەسكەي يەرلەرگە كۆمۈلۈپ ساقلىناتتى ۋە ئۈدۈللۈك ئەكىلىپ ئىشلىتىلەتتى.

(5) مېۋىلەرنى پاكىز ساقلاش: ھۆل ساقلىنىدىغان ئۈزۈملەر گەمىلەرنىڭ تورۇسىغا تارتىلغان شۇڭ (ئۈزۈم تاللىرىنىڭ ئۇزۇن چىۋىقلىرى) لارغا باغلاپ ئېسىلىپ؛ ئالما، نەشپۈت قاتارلىقلار گەمىلەرنىڭ تېگىگە يېيىتىلغان قۇمغا كۆمۈلۈپ؛ قوغۇن، تاۋۇزلار گەمە ئىچىدىكى جەن (قەۋەت - قەۋەت ياسالغان ئاسما سۇپا) لەرگە تىزىلىپ؛ ئاز مىقداردىكى ئانار، ئالما قاتارلىقلار ئاشلىق ياكى سامان ئارىسىغا كۆمۈلۈپ ساقلىناتتى. ئۈزۈم، ياڭاق قاتارلىق قۇرۇق مېۋىلەر تاغلارغا قاچىلىنىپ؛ گۈلە - قاق قاتارلىق ئاسان مېتە چۈشىدىغان قاقلار چوراك سېۋەت ياكى كۈپلەرگە قاچىلىنىپ ئۆگۈزىدە قويۇلۇپ ساقلىناتتى، شۇنداقلا بىرەر يېرىم ئايدا بىر قېتىم سىرتقا چىقىرىپ

بۇزۇلغانلىرى ئىلغىنىپ، شامالدىتىلىپ، ئۈزۈم، جىگدە، چىلان، گۈلە قاتارلىقلار تاسقاپ ئاپتاپلىتىلىپ قايتا قاچىلىنىپ ساقلىناتتى. بۇنىڭ بىلەن چاشقان ۋە مېتە يەپ كېتىش، بۇلغاپ قويۇشىدىن ساقلىناتتى.

4) شەخسىي تازىلىق ئارقىلىق كېسەللىكتىن ساقلىنىش:

(1) يۇيۇنۇش ئادەتلىرى: ھەر كۈنى ئەتىگەن يۈز - كۆزنى يۇيۇش، بەش ۋاخ نا-مازدىن ئىلگىرى كىچىك تاھارەت ئېلىش، بالاغەتكە يەتكەن كىشىلەر ھەر ھەپتىدە بىر قېتىم غۇسلى تاھارەت ئېلىپ پۈتۈن بەدىنىنى يۇيۇش، شۇنىڭدەك ئەر - ئاياللىق مۇ-ناسىۋەت، ئىھتىلام بولۇش، ھەيزدىن پاك بولۇش، تۇغۇت قىرغى قاتارلىقلاردىن كېيىن پۈتۈن بەدىنىنى يۇيۇپ پاكلىنىش ھەممە كىشىگە ئۆزلىشىپ كەتكەن، چوقۇم رىئايە قىلىنىدىغان مۇھىم ئادەتلەردۇر. ئۇنىڭدىن باشقا، خېلى بىر قىسىم كىشىلەر ئوقۇشقا بېرىش، سودا - تىجارەت ياكى ساياھەتكە، تۇغقان يوقلاش ئۈچۈن ئۇزاقراق مۇساپىگە سەپەرگە چىققاچى بولغاندىمۇ غۇسلى تاھارەت ئېلىپ سەپەرگە ئاسانلىق تىلەپ دۇئا قىلىپ ئاندىن يولغا چىقىشقا ئادەتلەنگەن.

(2) تاماقتىن ئىلگىرى قول يۇيۇش: ھەر ۋاخلىق تاماقتىن ئىلگىرى قول يۇيۇش ئەنئەنىۋى ئادەت ھېسابلىنىدۇ. شۇنىڭدەك قول يۇيۇشتا داستىكى سۈنى تەكرار ئىش-لىتىپ يۇيۇش يۇمىغانغا باراۋەر دەپ قارىلىپ، چوقۇم سۈنى ئېقىتىپ يۇيۇش تەلەپ قىلىنىدۇ. توي - تۆكۈن، نەزىر، ھېيتلىشىش قاتارلىق ئاممىۋى مېھمان كۈتۈش يا-كى ئۆيگە چاقىرىلغان ياكى تۇيۇقسىز كېلىپ قالغان مېھمانلارنى كۈتۈۋېلىشتا بول-سۇن، داستىخان سېلىشتىن ئاۋۋال ئاپتۇۋا - چىلاپچا ئارقىلىق مېھمانلارغا قول سۈيى بېرىلىدۇ.

(3) كىيىم يۇيۇش: ياغلىق، كۆينەك، ئىشتان، پايپاق قاتارلىق يېلىڭ كىيىملەر كىرلاشقاندا يەڭگۈشلىنىپ، ھايۋانات ياغلىرى ۋە شاخاردىن ئىشلەپچىقىرىلىدىغان كىر سوپۇنلار ئارقىلىق يۇيۇلاتتى. جۇۋا، پاختىلىق ئىشتان - چاپان قاتارلىق سۇغا چىلاپ يۇيۇشقا بولمايدىغان كىيىملەرنىڭ كىرلاشقان جايلىرى مانا - لۆڭگە ھۆل قىلىنىپ سۈرتۈپ يۇيۇلۇپ، ئاندىن پات - پات ئاپتاپقا يېيىش ئارقىلىق پاكىزلىقى ساقلىناتتى. كىيىملەر كىرلاشمىغان تەقدىردىمۇ، بالىلارنىڭ چوڭ - كىچىك تەرتىتى، توخۇ پوقى، ئىت - ئېشەكلەرنىڭ شالىسى قاتارلىقلار يۇقۇپ قالسا، قان - ھىن قاتارلىقلار چاچراپ كەتسە پاكىزلىقى يوقالغان بولىدۇ ۋە دەرھال يەڭگۈشلەپ يۇيۇش ياكى بۇلغىغان قىسىمەن جايىنى يۇيۇش شەرت بولىدۇ. ئۇنىڭدىن باشقا ھەر قېتىم غۇسلى تاھارەت ئالغاندا، چوقۇم پاكىز كىيىم يەڭگۈشلىنىدۇ.

(4) چاچ تاراش: ئاياللار ھەر قېتىم غۇسلى تاھارەت ئالغاندا چېچىنى پاكىز يۇيۇپ تارشى چوقۇم ئورۇنلاشقا تېگىشلىك شەرت ھېسابلىنىدۇ. شەھەر ئاياللىرى ۋە ياش قىزلار ئۇنىڭدىن ئۆزگە چاغلاردىمۇ بىر نەچچە كۈندە بەزىلىرى كۈندە دېگۈدەك چاچ تاراشقا ئادەتلەنگەن.

(5) چىش چوتكىلاش: ئۇيغۇرلاردا چىش چوتكىلاش قەدىمدىن تارتىپ داۋاملىشىپ كەلگەن ئادەت بولۇپ، ئەتىگەندە نامازغا تاھارەت ئالغاندا چىش چوتكىلىنىدۇ. چىش چوتكىسى بارماق توملۇقىدىكى چۈچۈكبۇيا يىلتىزى 15 ~ 16 سانتىمېتىر ئۇزۇنلۇق-تا كېسىلىپ، سىرتقى پوستى قىرىلىپ سىلىقلىنىپ ياسىلىدۇ ياكى ئوخشاش ئۆل-چەمدىكى شاپتۇل ياغىچى قىرغۇدا قىرىلىپ، بىر يان يۈزى سەل ياپىلاقلىنىپ ياسىلىدۇ، موي بېكىتىلمەيدۇ. چۈچۈكبۇيا زەھەر ۋە ياللۇغ قايتۇرۇش، بەلغەم بوشىتىش، يۆ-تەل توختىتىش خۇسۇسىيىتىگە، شاپتۇل ياغىچى تەشەنلىقنى قاندۇرۇش، ئاشقازاننى قۇۋۋەتلەش خۇسۇسىيىتىگە ئىگە. چىش چوتكىلاش — چىشنى ئاسراش، پارقىرىتىش رولىنى ئوينىغاندىن سىرت ئىغىزنى خۇشبۇي قىلىدۇ.

ئىلگىرى چىش چوتكىلاش ئۆلىمالار، دىنىي زاتلار ۋە بىر قىسىم شەھەر ئاھالىد-لىرىگە خاس ئادەت ئىدى. ھازىر چىش چوتكىسى ۋە چىش پاستىسى ئارقىلىق چىش چوتكىلاش ئادىتى ئومۇملىشىۋاتىدۇ، شۇنداقسىمۇ ئەنئەنىۋى چىش چوتكىسى ئىشلىد-تىدىغانلارمۇ يەنىلا ئاز ساندا ئۇچرايدۇ.

(5) زىيانداشلارنى يوقىتىش ئارقىلىق كېسەللىكتىن ساقلىنىش:

شىنجاڭدا زىيانداش ھايۋان ۋە ھاشاراتلاردىن گەۋدىلىك بولغىنى چاشقان، چىۋىن، پىت - بۈرگە قاتارلىقلاردىن ئىبارەت.

(1) چاشقان يوقىتىش: چاشقان ئاشلىق ۋە باشقا يېمەكلىكلەرگە زىيان سېلىپلا قالماي، يېمەكلىك ۋە قاچا - قۇچىلارنى بۇلغاپ بەزى ئۆتكۈر يۇقۇملۇق كېسەللىكلەر-نىڭ تاراپ كېتىشىگە سەۋەبچى بولىدۇ. شۇڭا، بۇرۇندىن تارتىپ چاشقان يوقىتىشقا بەك ئەھمىيەت بېرىلەتتى. چاشقان يوقىتىشتا قىسماق ياكى باسماق بىلەن تۇتۇپ يو-قىتىش، تاختىمۇشۈك (ياغاچتىن ياسىلىدىغان ساندۇقسىمان قاپقان) ئارقىلىق يوقىد-تىش، چاشقان كامارلىرىغا سۇ قۇيۇپ تۇنجۇقتۇرۇپ يوقىتىش، كۈشەندە ھايۋان مۇ-شۈك ئارقىلىق يوقىتىش ئۇسۇللىرى قوللىنىپ كېلىنگەن، بولۇپمۇ ئائىلىدە مۇشۈك بېقىش بەك ئومۇملاشقان ئادەت ئىدى.

(2) چىۋىن يوقىتىش: چىۋىن ئاش - تاماقلارنى بۇلغاپ كېسەللىك تارقىتىش بىد-لەنلا قالماي، ئادەملەر بولۇپمۇ بوۋاق بالىلارنىڭ ئارامىنى بۇزىدىغان ئىپلاس ھاشارات بولۇپ، بۇرۇن چىۋىن زىيىنىدىن ساقلىنىشتا مۇنداق تەدبىرلەر قوللىنىلغان: ئۆلتۈ-رۈش — يەنى ئالغان چوڭلۇقىدىكى نېپىز كۆننىڭ بىر بېشىغا بارماق توملۇقىدا دەستە بېكىتىپ ياسالغان پالاق ئارقىلىق ئۇرۇپ يوقىتىش؛ يوشۇرۇش — ئاش - نان، قاچا - قۇچا قاتارلىقلارنى پۇختا يۆگەپ، چىۋىنغا نەپ بەرمەسلىك؛ كور قىلىش — چىۋىن قاراڭغۇدا ھەرىكەت قىلالمايدۇ. شۇڭا، كۈندۈزى ئۇخلاپ ئارام ئالغان ياكى بالىلارنى ئۇخلاشقاندا، ئۆينىڭ ئىشىك - تۈڭلۈكلىرىنى يېپىپ قاراڭغۇ قىلىپ، چىۋىننىڭ ھەرىد-كەت قىلىشىغا پۇرسەت بەرمەسلىك قاتارلىقلار.

(3) پىت - بۈرگە يوقىتىش: بۇلار ئادەمگە ئارامسىزلىق كەلتۈرىدىغان ۋە

يۇقۇملۇق كېسەللىكلەرنى تارقىتىدىغان پارازىتلار بولۇپ، تۆۋەندىكى ئۇسۇللار ئارقىلىق يوقىتىلاتتى: بەدەننى پاكىز تۇتۇش، پات - پات يۇيۇنۇش بولۇپمۇ سوپۇن بىلەن يۇيۇنۇش، چاچ تاراش: كىيىمنى پاكىز تۇتۇش، كىيىملەرنى، بولۇپمۇ ئىچ كىيىملەرنى پات - پات سوپۇنلاپ يۇيۇش؛ بىساتلارنى پاكىز تۇتۇش، يوتقان - كۆرپىلەرنى پات - پات يۇيۇپ پاكىزلاش، كىگىز - گىلەملەرنى پات - پات قېقىپ ئاندىن ئاپتاپقا سېلىش.

بەدەننى، چاچنى، كىيىملەرنى پات - پات سوپۇنلاپ يۇيۇشنىڭ پىت - بۈرگە يو - قىتىشتىكى ئۈنۈمى ناھايىتى ياخشى بولۇپ، ئۆز ھالىدىن خەۋەر ئالالمىدىغان قېرى كىشىلەر، يېتىم بالىلار قاتارلىقلارنى پىت بېسىپ كەتكەندە، تۇغقانلىرى ياكى قوشنىدىكى ياردەملىشىپ، ئۇلارنى يۇيۇندۇرۇش، چاچلىرىغا سىرغا سېلىپ، پىتنى ئادالاش، پىت - بۈرگە باسقان كىيىملەرنى بىر نەچچە كۈن ئاپتاپقا سېلىش ياكى قايناق سۇغا بېسىش ياكى بىر نەچچە كۈن توغقا (قەھرىتان سوغۇققا) سېلىش قاتارلىق ئۇسۇللار ئارقىلىق پىت - بۈرگە يوقىتىلاتتى. ئاۋام تېبابىتى دورا خەت نۇسخىلىرىنىڭ بىرىدە «ئەگەر ھەرە كۆنكى، ئات تۇپىقى، كىرپىنىڭ تىكىنىدە ئىسلىسا، بۈرگىنى يوق قىلدۇر» دېيىلگەن. بۇ ھەم بۇرۇنقى چاغلاردا پىت - بۈرگە يوقىتىشتىكى بىر خىل ئۇسۇل بولۇپ كەلگەن.

2. مۇۋاپىق ئوزۇقلىنىش ئارقىلىق كېسەللىكتىن ساقلىنىش

1) ساغلام كىشىلەرنىڭ ئوزۇقلۇق ئادەتلىرى: يېمەكلىك - ئىنسان ھاياتىنىڭ ئالدىنقى شەرتى. يېمەكلىكنىڭ تازىلىقى ۋە سۈپىتىنىڭ ياخشى - يامان بولۇشى، كېسەللىكتىن ساقلىنىش، ساغلاملىقنى ساقلاش بىلەن ناھايىتى زور دەرىجىدە مۇناسىۋەتلىك. ئاۋام تېبابىتىدە بۇ مەسىلىگە ناھايىتى ئەھمىيەت بېرىلگەن. شۇڭا، خەلق ئىچىدە ساغلام ۋە ئاساسەن ساغلام ھالەتتە تۇرۇۋاتقان كىشىلەر توپىنىڭ ساغلاملىقىنى داۋاملىق ساقلاپ قېلىشقا مۇناسىۋەتلىك بولغان دائىملىق ئوزۇقلىنىش ئۇسۇلى - ئادەتلىرى شەكىللەنگەن ۋە كېسەللىكتىن ساقلىنىشتا مۇھىم رول ئويناپ كەلگەن.

1) تاماق خۇرۇچى كۆپ خىل بولۇش ئادىتى: ئۇيغۇرلارنىڭ ئاش - تاماق مەدەندە - يېتى ئىنتايىن تەرەققىي قىلغان بولۇپ، ئاش - تاماق تۈرى نەچچە يۈز خىلغا بارىدۇ. ئائىلىلەردە دائىملىق ئىستېمال قىلىدىغان تاماق تۈرلىرىمۇ نەچچە ئون خىلغا بارىدۇ. ئادەتتە ھەر كۈنى ئۈچ ۋاخ ئىستېمال قىلىدىغان تاماق خۇرۇچلىرى ۋە تۈرىنىڭ ئوخشاش بولماسلىقى تەشەببۇس قىلىنىدۇ. ئوزۇقلۇق ئىستېمالدا ئاق ئاشلىق بىلەن قارا ئاشلىقلارنى ماسلاشتۇرۇش، ئاساسىي خۇرۇچ بىلەن گۆش - ياغ، كۆكتاتلارنى ماسلاشتۇرۇش، ئاش - تاماق بىلەن مېۋە - چېۋىنى ماسلاشتۇرۇش، ئوزۇقلۇق قىممىتى جەھەتتە بىر - بىرىنى تولۇقلاش، تەبىئىي، خۇسۇسىيەتتىكى جەھەتتە بىر - بىرىنىڭ پايدىسىز ياكى زىيانلىق تەسىرلىرىنى چەكلەيدىغان، تۈزىتىدىغان بولۇشىنى

ماسلاشتۇرۇشقا بەكمۇ ئەھمىيەت بېرىلىدۇ. بۇنداق قىلىش ھەزىم ئەزالىرىنىڭ يۈك-نىڭ نورمال بولۇشىغا ۋە بەدەننىڭ ئوزۇقلۇققا بولغان كۆپ خىل ئېھتىياجىنى قامداشقا پايدىلىق دەپ ھېسابلىنىدۇ.

(2) يۇقىرى قۇۋۋەتلىك ۋە تۆۋەن قۇۋۋەتلىك ئاش - تاماقلارنى ماسلاشتۇرۇش ئا-دىتى: ئادەتتە، شەھەر - بازار ئاھالىلىرى ئەتتىگەندە نان، چۈشتە ۋە كەچلىك تاماقنىڭ بىرسىدە پولى، لەغمەن، قىيمىلىق تاماق قاتارلىق يۇقىرى قۇۋۋەتلىك تاماق يېيىش، يەنە بىر ۋاخلىقىغا سۇيۇقئاش، ئۆگرە، سىقماق ئاش (قارا ئاشلىقتا ئېتىلىدىغان تا-ماقلارنىڭ بىر تۈرى) قاتارلىق سۇيۇق - سەلەڭ تاماق يېيىش، ھەپتە ئارىلاپ بىرەر ۋاخ شورپا، كاۋاپ، گۆشگىردە قاتارلىق ئالاھىدە قۇۋۋەتلىك تاماقلارنى ئىستېمال قى-لىشقا، يېزا ئاھالىلىرى ئومۇمەن ئەتتىگەندە ئوماچ ياكى سىقماق ئاش، قالغان ئىككى ۋاخلىقىغا زاغرا ياكى ئاق نان، كۈن ئارىلاپ ياكى بىر نەچچە كۈن ئارىلاپ لەغمەن، چۆچۈرە ياكى قىيمىلىق كۆمەچ قاتارلىق تاماقلارنىڭ بىرەرسىنى، بىرەر - يېرىم ئاي ئارىلاپ شورپا، پولى، كاۋاپ، گۆشگىردە قاتارلىق قۇۋۋەتلىك تاماقلارنى ئىستېمال قى-لىشقا ئادەتلەنگەن. ھازىر شەھەر ئاھالىلىرى ئىچىدە زاغرا نان يەيدىغانلار ئاساسەن قالمىدى، دېھقانلار ئارىسىدىمۇ زاغرا ۋە ئوماچ ئىستېمالى خېلى دەرىجىدە ئازايدى. لې-كىن، ئۈچ ۋاخلىق تاماقنىڭ تۈرى ۋە قۇۋۋەت دەرىجىسى ئوخشاش بولماسلىق، بىر خىل تاماقنى ئۇدا بىر قانچە ۋاخ تەكرار ئىستېمال قىلماسلىق ئادىتى ھېلىمۇم ئەينەن داۋام قىلىۋاتىدۇ.

(3) ھەر ۋاخلىق تاماقنىڭ تەمى، قۇۋۋىتى ۋە تەبىئىتىنى تەڭشەپ ئىستېمال قى-لىش ئادىتى: بۇ، ھەر ۋاخلىق تاماقنىڭ تۈرىگە ئاساسەن، ھەزىمنى ئىلگىرى سۈرۈپ تاماق سىڭدۈرىدىغان ياكى قۇۋۋەتنى تولۇقلىغۇچى، ياكى تەم تەڭشىگۈچى قوشۇمچە يې-مەكلىك ياكى خۇرۇچلارنى قوشۇپ ئىستېمال قىلىپ، تاماقنىڭ زىيىنىنى ئازايتىش ياكى قۇۋۋىتىنى تولۇقلاش ياكى تەمىنى مۇۋاپىقلاشتۇرۇشنى كۆرسىتىدۇ. بۇ مۇنداق كونكرېت ئۇسۇللار ئارقىلىق ئىشقا ئاشۇرۇلىدۇ:

پولۇ ئۇيغۇر تائاملىرى ئىچىدە قۇۋۋىتى، تەمى، رەڭگى، پۇرىقى جەھەتتە ھەممىدىن ئۈستۈن تۇرىدىغان تاماق بولۇپ، ئۇنىڭ تۈرى گۆشلۈك پولى، بەتتە پولى، تۇخۇم پولى قاتارلىق 20 نەچچە خىلغا بارىدۇ. ھەممىسى بىردەك گۈرۈچ، ياغ، گۆش، سەۋزە، پىياز، تۇز قاتارلىق ئاساسىي خۇرۇچلاردا ئېتىلىدۇ. ئاساسىي خۇرۇچلار قاتارىدىكى گۆش ۋە ياغ تەس ھەزىم بولىدىغان، قاننى قويۇلدۇرۇپ، يۈرەك، قان تومۇر كېسەللىكلىرىنى پەيدا قىلىدىغان خۇسۇسىيەتكە ئىگە بولغاچقا، پولىغا ياغنى پارچىلاپ ھەزىمنى ئىلگى-رى سۈرىدىغان سەۋزە ۋە پىياز كەم بولسا بولمايدىغان خۇرۇچ قىلىنغاندىن تاشقىرى پولىغا يەنە كۆك چامغۇر، يېسىمبۇلەك، غورا، بېھى، گۈلە قاتارلىق قوشۇمچە خۇ-رۇچلارنىڭ بىر - ئىككىسى بېسىپ ئېتىلىدۇ. بەزىلەر يەنە تۇرۇپ، سەۋزە، تەرخەمەك قاتارلىقلاردىن خام سەي، ئاشلەمپۈڭ قاتارلىقلارنى تەييارلاپ قوشۇپ ئىستېمال قىلىد-

دۇ. بەزىلەر پۈلۈدىن كېيىن قېتىق ئىستېمال قىلىدۇ. بۇنىڭ بىلەن پۈلۈنىڭ بەدەننى قۇۋۋەتلەش ئۈنۈمى ساقلاپ قېلىنىپ، قاننى قويۇلدۇرۇپ كېسەللىك پەيدا قىلىدىغان زەربى تىزگىنلىنىدۇ.

گۆشگىردە، گۆشنان، قىيمىلىق كۆمەچ قاتارلىقلار تەس ھەزىم بولىدىغان تاماقلار بولغاچقا، قىيمىسىغا بەلگىلىك نىسبەتتە پىياز قوشۇلۇپ زەربى ئازايتىلىدۇ. لەڭمەن، ئۆپكە - ھېسىپ، كالا - پاچاق شورپىسى قاتارلىقلار قۇۋۋەتلىك بول-سىمۇ، تەس ھەزىم بولىدۇ. قاننى قويۇلدۇرىدۇ ياكى يەل پەيدا قىلىدۇ. شۇڭا، بۇنداق تاماقلارغا ئاچچىقسۇ، ياغلازا قاتارلىقلارنى قوشۇپ ئىستېمال قىلىش ئارقىلىق زەربى ئازايتىلىدۇ.

شورپا، قورداق قاتارلىقلار قۇۋۋەتلىك ئەمما قاننى قويۇلدۇرىدىغان، قىزىتمىلىق كېسەللىكلەرنى پەيدا قىلىدىغان بولغاچقا، يالپاقلانغان سەۋزە، چامغۇر ياكى تۇرۇپ قوشۇپ پىشۇرۇپ بىللە ئىستېمال قىلىش، يۇمغاقسۇت قوشۇپ ئىستېمال قىلىش ئار-قىلىق زەربى ئازايتىلىدۇ.

زاغرا، ئاق نان قاتارلىقلارنىڭ قۇۋۋىتى كەمرەك، تەمى سۇسراق بولىدۇ. شۇڭا، بۇنداق تاماقلار شەھەرلىكلەر ئارىسىدا ھەر خىل گۆش ياكى تۇخۇملۇق قورما، ئەتكەن چاي، ھەر خىل مۇراببا، گۈلقەنت، ھېچ بولمىسا سارغايىتىلغان ياڭاق بىلەن قوشۇپ ياكى ھالۋىغا تۈگۈرۈپ ئىستېمال قىلىنىدۇ. يېزىلاردا بولسا كۆك چامغۇر ياكى يۇمران بېدە قايناتمىسىغا چىلاپ ياكى سۈتلۈك چاي، قايماق چاي، تۇخۇمچاي، مېغىز چايغا چىلاپ، ھېچ بولمىسا، چىلانغان نان ئۈستىگە ئازراق توك ياغ ياكى قادا ياغ سېلىپ ئۈستىدىن قايناق سۇ قۇيۇپ ئىستېمال قىلىنىدۇ. بۇنىڭ بىلەن نانلارنىڭ قۇۋۋەت ۋە تەم جەھەتتىكى يېتەرسىزلىكى تولدۇرۇلىدۇ.

ئۇماچ ۋە سۈيۈك ئاش قاتارلىقلار ئاسان ھەزىم بولىدىغان يېنىك تاماقلاردۇر. لې-كىن، قۇۋۋىتى كەم، تەمى سۇس بولىدۇ. بۇ خىل تاماقلاردىن كېيىن جىسمانىي ئەم-گەك قىلغاندا ئاسانلا قورساق ئېچىپ كېتىدۇ. شۇڭا، بۇ خىل تاماقلارغا ئازراق گۆش ياكى چىگىرتەك سېلىنىدۇ. ھېچ بولمىسا گۈلە، كاۋا، چامغۇر، كۆك بېدە سېلىنىدۇ. جىسمانىي ئەمگەك قىلىدىغانلار بۇ خىل تاماقلارغا بىر ئاز زاغرا ياكى ئاق ناننى قوشۇپ ئىستېمال قىلىدۇ. بۇنىڭ بىلەن بۇ خىل تاماقلارنىڭ قۇۋۋەت، تەم جەھەتتىكى يېتەر-سىزلىكى قىسمەن تولدۇرۇلىدۇ.

(4) چىغ ناشتا ئادىتى: دېھقانلار ھەر ئەتتىگەن ئورنىدىن تۇرغاندىن كېيىن، ئەت-تىگەنلىك تاماق ۋاقتىغىچە بولغان ئارىلىقتا ئىككى - ئۈچ سائەت ئەمگەك قىلىدۇ. چۈنكى، ئەتتىگەندە ئادەمنىڭ زېھنى ئوچۇق، قۇۋۋىتى تولۇق، ھاۋا سالقىن بولغاچقا ئىش ئاۋۋىدۇ. شۇڭا، ئۇلار ئىشقا مېڭىشتىن بۇرۇن ئازراق نان، بىرەر چىنە سۇ بىلەن ناشتا قىلىۋالىدۇ. بۇ خىل تاماق «چىغ ناشتا» دېيىلىدۇ. ئۇ «كىچىك ناشتا» دېگەنلىك بولىدۇ. چۈنكى، چىغ ناشتا مەيدىدىكى زەرداپنى تارتىپ، ئاشقازان ۋە يۈرەكنى ساغلام

قىلىدۇ، دەپ قارىلىدۇ.

رېۋايەت: «داڭلىق تېبابەت ئۇستازى ھەكىمى لوقمان نەچچە يۈز يىل ئۆمۈر كۆر-
گەن مەشھۇر زات بولۇپ، ئۇ ھېسابسىز كۆپ كىشىلەرنى داۋالىغانىكەن. ئۆزى تونۇي-
دىغان كىشىلەر ئىچىدە كۈيۈڭلۈك بولغان ئۆزىگە ئۇنىڭدا داۋالانمىغان بىر مۇ كىشى قال-
ماپتۇ. ئەمما، كۈيۈڭلۈك ئۇنىڭغا پەقەتلا كېسەل كۆرسەتمەپتۇ. بۇنىڭدىن تەئەججۈپلەن-
گەن ھەكىمى لوقمان قىزىدىن سورايتۇ:

— قىزىم، ئېرىڭىز پەقەتلا كېسەل بولمامدۇ؟

— شۇنداق، شۇنچە ئۇزاق يىللاردىن بېرى ئۇنىڭ بىر قېتىمىمۇ كېسەل بولغىنىنى
ئوقمايمەن.

— نېمىشقا كېسەل بولمايدۇ؟ — يەنە سورايتۇ ھەكىمى لوقمان.

— ئۇ ھەر كۈنى ئەتتىگەن ناشتسىز ئۆيدىن چىقمايدۇ، — دەپ جاۋاپ بېرىپتۇ
قىزى بىردەم ئويلىنىپ.

— ئەمىسە ئۆيدىكى ناننى يوشۇرۇپ قويۇڭ، قېنى ئۇ قانداق قىلىدىكەن.

قىزى ئاتىسى دېگەندەك قىپتۇ، ئەتىسى ھەكىمى لوقمان يەنە سورايتۇ:

— قىزىم، قانداق بولدى؟

— مەن سىلى دېگەندەك قىلغاندىم ئاتا، لېكىن ئۇ ناننى تاپالماي، بىر كاپام ئۆد-
نى ناشتا قىلىپ چىقىپ كەتتى.

— ئەمىسە، ئۇنىمۇ يوشۇرۇپ قويۇڭ، — دەپتۇ ئۇ قىزىغا تاپىلاپ. ئەتىسى ھەك-
مى لوقمان قىزىدىن يەنە سورايتۇ.

— ئۇنى يوشۇرۇپ قويغاندىم. ئۇ بىر كاپام داننى ناشتا قىلىپ چىقىپ كەتتى.

— ئاشلىقنىمۇ يوشۇرۇپ قويۇڭ — دەپتۇ، ھەكىمى لوقمان. ئەتىسى يەنە
سۈرۈشتۈرۈپتۇ.

— ئاشلىقنى تاپالماي، بورا ئاستىدىن بىر چاڭگال توپا ئېلىپ ناشتا قىلىپ چى-
قىپ كەتتى.

— يا، پىرىم، — دەپتۇ ھەكىمى لوقمان، — مەن ئۆزۈمنى جاھانغا مەشھۇر ھەكىم
چاغلار ئىدىم. بىلمەپتىمەن، كۈيۈڭلۈك مەندىن ئۇستا ھەكىم ئىكەن. ئەمدى ئۇنىڭ
بىلەن ھەپىلەشمەي، ناشتىلىقنى ياخشى تەييارلاپ بېرىڭ.

شۇنداق قىلىپ ھەكىمى لوقماننىڭ كۈيۈڭلۈك چىغ ناشتا قىلىشنى ئۆمۈر بويى
داۋاملاشتۇرۇپتۇ ھەمدە بىر ئۆمۈر كېسەل بولماي ئالەمدىن ئۆتۈپتۇ.»

بۇ رېۋايەت ئۇيغۇر خەلقى ئارىسىدا ناھايىتى كەڭ تارقالغان. گەرچە، رېۋايەتتە بەزى
مەزمۇنلار زىيادە مۇبالىغە قىلىنغان بولسىمۇ، لېكىن چىغ ناشتىنىڭ سالامەتلىك ئۈچۈن
ناھايىتى زور پايدىسى بارلىقى ئېنىق. شۇڭا، دېھقان — چارۋىچىلار ئىچىدىكى كۆپ سان-
لىق كىشىلەر ۋە شەھەر ئاھالىلىرى ئىچىدىكى بىر قىسىم كىشىلەر چىغ ناشتا قىلىشقا
ئادەتلەنگەن.

(5) تۇزنى مۇۋاپىق ئىشلىتىش ئادىتى: ئاش تۇزى ئاش-تاماققا تەم قوشۇپلا قالماي، سالامەتلىك ئۈچۈنمۇ ناھايىتى زۆرۈر. ئاش - تاماقنىڭ تۇزى كەم بولسا، بەتتەم بولۇپ قالىدۇ. ئۇزاققىچە تۇزسىز غىزالانغاندا ماغدۇرسىزلىق، ئاسان چارچاش، ئىش-تىھا تۇنۇلۇش، كۆڭۈل ئېلىشىش قاتارلىق ئالامەتلەر كۆرۈلىدۇ. شۇنداقلا ئاسان ئىس-سىق ئۆتۈپ كېتىدۇ. دائىم بەك تۈزلۈك غىزالار بىلەن ئوزۇقلانغاندا زىيادە تەشنىالىق (تولا ئۇسساش)، قان قويۇلۇش، بەدەنلىرى ئېغىرلىشىپ قېلىش، بوغۇم - ئۈگىلەر ئاغرىش قاتارلىق ئالامەتلەر كۆرۈلىدۇ. شۇڭا، ئۇيغۇر ئاھالىسى ئاش - تاماقنىڭ تۇز - تەمىگە بەك ئەھمىيەت بىلەن قاراپ تۇزى ئوتتۇراھال بولغان يېمەكلىكلەرنى ئىستېمال قىلىشقا ئادەتلەنگەن. «تۇزسىز گەپ»، «تۈزلۈك گەپ» دېگەن ئىندىيولار مۇشۇ ئاساستا بارلىققا كەلگەن بولۇپ، «تېتىقسىز، پايىدىسىز گەپ»، «زىيانلىق گەپ» دېگەن مەنىلەر - نى بىلدۈرىدۇ.

(6) ئاساسىي يېمەكلىك بىلەن قوشۇمچە يېمەكلىكنى ماسلاشتۇرۇش ئادىتى: ئۈي-غۇر ئاھالىسى مېۋە - چېۋە ئىستېمال قىلىشقا خۇددى ئاساسىي يېمەكلىكلەرنى ئىس-تىمال قىلىشقا ئوخشاش ئەھمىيەت بېرىدۇ. بۇ خىل ئادەت بۇ يەردە مېۋە - چېۋىلەر - نىڭ ناھايىتى كۆپ بولغانلىقى بىلەنمۇ، ئەجدادلىرىمىزنىڭ ناھايىتى بۇرۇنقى چاغلار - دىلا مېۋىلەرنىڭ ئوزۇقلۇق رولى، داۋالاش رولى بارلىقىنى تونۇپ يەتكەنلىكى بىلەنمۇ زىچ مۇناسىۋەتلىك. شۇڭا، بۇ يەردە مەيلى شەھەر، مەيلى يېزىلاردا بولسۇن، مەيلى بىر يىلنىڭ ھەر قانداق پەسلىدە بولسۇن، ھەر قانداق ئائىلىدە ئاز - تولا ھۆل، قۇرۇق مېۋە، مېغىز، مېۋە مۇرابباسى، سۈت - قېتىق ياكى گۈلغەنت، شىرنە قاتارلىق قوشۇمچە يېمەكلىكلەر، ھېچ بولمىسا بۇلارنىڭ بىر - ئىككى خىلى ساقلاپ قويۇلىدۇ. ھېيىت - ئايەم، توي - تۆكۈن پائالىيەتلىرى ياكى ئائىلىدە ئادەتتە مېھمان ئۇزاتقاندا بولسۇن، داستىخانغا ھەر خىل مېۋە - چېۋە، گۈلغەنت، مۇراببا، قېتىق قاتارلىقلار تىزىلىپ، مېھمانلارغا بولغان قىزغىنلىق ئىپادىلىنىدۇ.

يەنە بىر جەھەتتىن، ئۇيغۇر خەلقى ئارىسىدا ئاساسىي يېمەكلىكلەر بىلەن قوشۇمچە يېمەكلىكلەرنى خاراكتېر - خۇسۇسىيەتلىرىگە قاراپ ماسلاشتۇرۇپ ئىستېمال قىلىشۇمۇ ناھايىتى ئومۇملاشقان. مەسىلەن، پولۇ، مانتا، شورپا قاتارلىق قۇۋۋەتلىك تا-ماقلارنى يېگەندىن كېيىن، تاماق سىڭدۈرۈشكە ياردەم بېرىدىغان تاۋۇز، نەشپۈت قاتار-لىق مېۋىلەر ۋە قېتىق ئىستېمال قىلىش؛ قەۋزىيەت بار كىشىلەر ئۆرۈك، گۈلە، ياڭاق قاتارلىق تەرەتنى راۋانلاشتۇرغۇچى مېۋىلەرنى يېيىش؛ گۆشگىردە، قىيمىلىق كۆمەچ قاتارلىق ئۇسسۇزلۇق پەيدا قىلىدىغان تاماقلارنى يېگەندىن كېيىن، تاۋۇز، نەشپۈت، بېھى مۇرابباسى قاتارلىق تەشنىالىقنى باسقۇچى يېمەكلىكلەرنى يېيىش، قىسقىسى ئىسسىق تەبىئەتلىك نەرسىلەرگە سوغۇق تەبىئەتلىك، قۇرۇق تەبىئەتلىك نەرسىلەرگە ھۆل تەبىئەتلىك نەرسىلەرنى ماسلاشتۇرۇپ ئىستېمال قىلىپ، بەدەننىڭ تەڭپۇڭلۇقىنى ساقلاش مۇشۇنداق ئادەتلەردىن ھېسابلىنىدۇ.

(2) ياشانغانلارنى بېقىش - كۈتۈش ئادەتلىرى: ياشانغانلىق - بېشىنىڭ چوڭ بولغانلىقىنىلا كۆرسەتمەيدۇ. ئۇ يەنە بەدەندىكى بارلىق ئەزالارنىڭ ئازدۇر - كۆپتۇر ئاجىزلاشقانلىقى ۋە ئىقتىدارىنىڭ سۇسلاشقانلىقىنىمۇ ئۆز ئىچىگە ئالىدۇ. ياشانغانلار ساغلام ياكى ئاساسەن ساغلام ھالەتتە تۇرۇۋاتقان تەقدىردىمۇ، ئومۇمەن ئىشتىھاسى، ھەرىكىتى، ئۇيقۇسى كەمەك، بالا - بوغۇنلىرىغا بولغان مېھىر - مۇھەببىتى، ئالەمدىن ئۆتكەن ئاتا - ئانا، قېرىنداش، يېقىن - يورۇقلىرىغا بولغان ئەسلىش - سېغىنىشى، يېتىمسىرەش ھېسسىياتى ۋە ئۆتكەن ئىشلار توغرىسىدىكى خىياللىرى كۆپرەك بولىدۇ. بۇلارنىڭ ھەممىسى سالامەتلىككە تەسىر كۆرسىتىدىغان ئامىللار بولۇپ، ئۇ ئوزۇقلۇق بىلەن كۈتۈشكە دائىر ماددىي ئامىللارنىمۇ، روھىي جەھەتتىن كۈتۈشكە دائىر مەنىۋى ئامىللارنىمۇ ئۆز ئىچىگە ئالغان. شۇڭا، ئۇيغۇر خەلقى ئىچىدە ياشانغانلارنى بېقىش - كۈتۈشكە دائىر بىر مۇنچە ياخشى ئادەتلەر شەكىللەنگەن.

(1) ئاش - تاماق بىلەن كۈتۈش: ياشانغانلارغا ئومۇمەن ئۇماچ، ئوگرە، شوۋىنگۈ - رۈچ، سىقىماق ئاش، چۆچۈرە، كاۋا مانتىسى، نان قاتارلىق ئاسان سىڭىدىغان تاماقلار بېرىلىدۇ. بۇ خىل يېمەكلىكلەرنىڭ قۇۋۋىتى، ئىسسىقلىقى جەھەتتىكى كەم تەرەپلىدىن رىنى تولۇقلاش ئۈچۈن ئاشلارغا پىننە، نانلارغا قىزىل گۈلنەنت، پىننە گۈلنەنتى، ئەنجۈر مۇرابباسى قاتارلىقلار ماسلاشتۇرۇپ بېرىلىدۇ. ئارىلاپ قوي گۆشى شورپىسى، زىخ كاۋىپى بېرىلىدۇ. گۆشگىردە، قىيما كۆمەچ، پولۇ، تونۇر كاۋىپى، خوشاڭ، قازان نېنى، كاللا - پاچاق، ئۆپكە - ھېسىپ قاتارلىق تەس ھەزىم بولىدىغان، قاننى قويۇلدۇردىدىغان، قەۋزىيەت ياكى يەل پەيدا قىلىدىغان تاماقلار كەمدىن - كەم بېرىلىدۇ. ئۆزى يېيىشنى خالىمىسا زورلانمايدۇ. بۇلارنىڭ زەرەرلىك تەسىرىنى توسۇش ئۈچۈن ئالما، نەشپۈت، يارما شاپتۇل، ئۆرۈك، چىلان، بېھى مۇرابباسى، ئەينۇلا مۇرابباسى قاتارلىق ھەزىمنى ئاسانلاشتۇرغۇچى، زىيادە ئىسسىقلىقنى ئالغۇچى، قاننى سۈۋۈتقۇچى، تەشنا - لىقنى باسقۇچى مېۋە مۇراببالار قوشۇپ بېرىلىدۇ. تاۋۇز، ئالۇچا، ئالگىرات قاتارلىق ھۆلۈكۈ ياكى سوغۇقلىقنى يۇقىرى بولغان مېۋىلەرنىمۇ ئىمكانقەدەر بەرمەسلىك (يېمەسلىك) تەشەببۇس قىلىنىدۇ. چۈنكى، بۇ خىلدىكى نەرسىلەر مەيدە ئېچىشىش، تاماق سىڭمەسلىك پەيدا قىلىپ، سۈيدۈكنى زىيادە ئۇلغايىتىپ، ماغدۇرنى كەتكۈزدۈ، دەپ ھېسابلىنىدۇ.

(2) ئىچىملىك ئارقىلىق كۈتۈش (كۈتۈنۈش): ئۇيغۇر ئاۋام تېبابىتىدە ياشانغانلار ئومۇمەن سوغۇق سۇ، مۇز قوشۇلغان قاردا، دوغاپ قاتارلىق تەبىئىي سوغۇق، تېم - پېراتۇرىسىمۇ سوغۇق بولغان ئىچىملىكلەرنى ئىچمەسلىكى كېرەك. شۇنداقلا تەبىئىي ئىسسىق بولغان چايلىقلاردىن دەملەنگەن بولسىمۇ، تېمپېراتۇرىسى بەك سۈۋۈپ كەتكەن چايلارنى ئىچىشتىنمۇ ئېھتىيات قىلىشى لازىم، دەپ تەشەببۇس قىلىنىدۇ. چۈنكى، سوغۇق تەبىئەتلىك نەرسىلەرلا ئەمەس، ئۆزى ئىسسىق تەبىئەتلىك بولسىمۇ، تېمپېراتۇرىسى بەك سوغۇق بولغان نەرسىلەرمۇ ئاشقازاننىڭ سوغۇقلىقى ۋە ھۆلۈكۈنى ئا -

شۈرۈپ ھەزىمنى بۇزىدۇ. قاننى سۈۋۈتۈپ ماغدۇرنى كەتكۈزىدۇ. شۇڭا، ياشانغانلار قان بېسىمى يۇقىرى بولمىسىلا تەبىئىتى مۆتىدىل ياكى سەل ئىسسىققا مايىل تەڭشەلگەن چايلىقلاردىن دەملەنگەن قىزىق چاي ئىچكىنى ياخشى، دەپ ھېسابلىنىدۇ.

(3) بەك ياشانغانلارنى كۈتۈش: بەك ياشانغان ياكى يېشى تازا چوڭ بولمىسىمۇ تېنى بەك ئاجىزلاپ كەتكەن چوڭ ياشلىق كىشىلەر گۆش، كاۋاپ، قىيمىلىق تاماق قاتارلىق كۈچلۈك غىزالارنى ھەزىم قىلالمايدۇ. دائىم سۇيۇقئاش، شوۋىگۈرۈچ، نان قاتارلىقلار بېرىلسە، ئاسان ھەزىم بولغىنى بىلەن، بەدەنگە قۇۋۋەت، ھارارەت يېتىشمەي، تېخىمۇ ئاجىزلاپ كېتىدۇ. شۇڭا، بۇ خىل كىشىلەرنىڭ تامىقىغا سوقماقنى سەپلەپ بېرىش ئەڭ ياخشى چارە دەپ قارىلىدۇ. چۈنكى، سوقماق تەركىبىدىكى ياڭاق مېغىزى، بادام مېغىزى، ئۈزۈم قاتارلىقلارنىڭ ھەممىسى ئىسسىق تەبىئەتلىك بولۇپ، بەدەنگە قۇۋۋەت تولۇقلاش ئۈنۈمى ئالاھىدە ياخشى، شۇنىڭ بىلەن بىللە ئۇلارنىڭ ھەممىسى مەيدىنىڭ ھارارىتىنى ئاشۇرىدۇ، ئاسان ھەزىم بولۇپ، تەرەتنى راۋانلاشتۇرىدۇ.

سوقماق تەبىئەتلىك بېرىشتە، دائىم ئۇيقۇسى قاچىدىغان، ياخشى ئۇخلىيالمايدىغانلارغا بادام مېغىزىنى، ئۇيقۇسى بەك كۆپ، تولا ئەسەنەپ مۈگىدەك بېسىپلا تۇرىدىغانلارغا ياڭاق مېغىزىنى، ئۇيقۇ ھالىتى نورمال بولغانلارغا ئۆرۈك مېغىزىنى ئاساس قىلىپ سوقۇلغان سوقماق بېرىش مۇۋاپىق، دەپ قارىلىدۇ.

(4) مۇۋاپىق ھەرىكەت قىلدۇرۇش: ياشانغانلارمۇ مۇۋاپىق ھەرىكەت قىلىشقا موھتاج، مۇۋاپىق ھەرىكەت قان ئايلىنىشىنى ياخشىلاپ، نەپەسنى راۋانلاشتۇرۇش، ھەزىمنى ئىلگىرى سۈرۈش رولىنى ئوينايدۇ. شۇڭا، ياشانغانلار سالامەتلىكى يار بەرسىلا كۆچەت - قاناتلارنى، كاۋا - قاپاقلارنى پۇتاش، ماللارغا ئوت - سۇ، توخۇ - كەپتەرلەرگە دان بېرىش ۋە ئۇلارنى تاماشا قىلىش، ئېتىزلىقلاردىكى زىرائەتلەرنى ئارىلاش، بازار ئايلىنىش قاتارلىق ئىشلارغا ھېرىسمەن بولىدۇ. ئۇلارنى بۇنداق مۇۋاپىق ھەرىكەتلەردىن توسىمەسلىق، بەلكى ئىلھام بېرىش ئۇلارنىڭ سالامەتلىكىگە پايدىلىق، دەپ قارىلىدۇ.

(5) مۇڭدېشىپ كۆڭلىنى ئاۋۇندۇرۇش: ياشانغانلار ئوغۇل - قىزلىرى، نەۋرىلىرى بىلەن پاراڭلىشىپ ئۇلارنىڭ سالامەتلىكى، قىلىۋاتقان ئىشلىرى، تاپاۋىتى، خۇشاللىق - خاپىلىقلىرى قاتارلىقلارنى بىلىشكە قىزىقىدۇ ھەمدە بۇ ئىشلار توغرىسىدا مەسلىھەت ۋە تەلىم بېرىشكە ھېرىسمەن كېلىدۇ. شۇڭا، پەرزەنتلەرنىڭ چوڭلارنى دائىم يوقلاپ مۇڭدېشىپ تۇرغىنى، ئۆزلىرىنىڭ ھال - ئەھۋالى، يۇرتتىكى ئۆزگىرىشلەر، جەمئىيەتتىكى قىزىقارلىق ئىشلار توغرىسىدا پاراڭ قىلىپ بېرىپ، كۆڭلىنى ئاۋۇندۇرغىنى ياخشى، مۇشۇنداق قىلغاندا بەزى كېسەللىكلەردىن ساقلانغىلى بولىدۇ، دەپ قارىلىدۇ ۋە بۇنىڭغا كۆپىنچە كىشىلەر بەك ئەھمىيەت بېرىدۇ.

3. دورا ئارقىلىق كېسەللىكتىن ساقلىنىش

ئۇيغۇر ئاۋام تېبابىتىدە ئۇچقۇن قوقاق (تارقىلىشچان كېسەللىك) خاراكتېرىدىكى

بەزى كېسەللىكلەرگە قارىتا مەلۇم دورا ئەشياسىلاردىن پايدىلىنىپ مۇناسىپ تەدبىر - لەرنى قوللىنىپ، كېسەللىكتىن ساقلىنىش چارىلىرى بارلىققا كەلگەن. ئاۋام تېبابىتى دورا خەت نۇسخىلىرىدىن مىسال:

چېچەك تارقالدى دەپ ئاڭلىغان ھامان كىچىك بالىلارغا يېسىمۇق يارمىسى يې - دۈرۈپ قانغا زىيان قىلىدىغان تائاملاردىن پەرھىز قىلدۇرۇلۇپ، ئاق پارپا (توغرىسى ئاق ئارپا بولسا كېرەك - ئا) نېنى ۋە ئۈمىچىنى بەرگەي، ئانىسىمۇ بۇلارنى يېگەي. ئىسسىتمىسى ئۆرلىگەن ھامان قوغۇن ئۇرۇقى بىر يېرىم مىسقال، چىلان بىر سىقىم، نېلۈپەر، كاسىنە ئۇرۇقى، بەدىيان يېرىم مىسقالدىن، قەنت تۆت يېرىم مىسقال، بۇلار - دىن شەرىپەت تەييارلاپ ئىچكۈزمەك كېرەك.

تارقىلىشچان زۇكام يۈز بەرگەندە ئىگىردىن ئىككى پارچە، سامساقتىن ئۈچ - تۆت چىشىنى تۈزلۈققا سېلىپ قويسا، بىر نەچچە چىش سامساقنى يىپقا ئۆتكۈزۈپ بالىلارنىڭ بويىغا ئېسىپ قويسا، چوڭلار ئىككى - ئۈچ چىش سامساقنى يېنىدا ساقلاپ پات - پات پۇراپ بەرسە، زۇكام بولۇشتىن ساقلىنىشقا بولىدۇ. مەھەللىدە يۇقىدىغان زۇكام، كېزىك قاتارلىق كېسەللىكلەر پەيدا بولسا، يۇقىرىقى چارىلەرنى قوللىنىشتىن سىرت سامساق، ئارچا ياغىچى (تېپىلمىسا يۇلغۇن ياغىچى) نى چوڭ قازاندا جىق سۇ بىلەن قاينىتىپ، ئۆي ئىچى ۋە ھويلا - ئاراملارغا ئىككى - ئۈچ كۈندە بىر قېتىم چېچىشنى داۋاملاشتۇرسا كېسەللىك يۇقۇشتىن ساقلىنىشتا ئۈ - نۈمى بولىدۇ.

سىرگىنى ئۆي - ھويلىلارغا بىر نەچچە كۈندە بىر قېتىم چېچىشنى داۋاملاشتۇرسا، كېسەل يۇقۇشتىن ساقلاش ئۈنۈمى بولىدۇ. بۇلاردىن ئۆزگە، بۇرۇنقى چاغلاردا كېسەللىك تارقالغاندا ئېگىزرەك جايلارغا ئارچا ياغىچى ياكى يۇلغۇن ياغىچى، ئىگىرلەرنى دۆۋىلەپ ئوت يېقىپ، تۈتۈننى شامال ۋاسىدە - تىسى ئارقىلىق يۇرت ئىچىگە تارقىتىپ يۇقۇملۇق كېسەللىكتىن ساقلىنىشقا توغرىدە - سىدا رىۋايەتلەر بار.

گەرچە يۇقۇملۇق كېسەللىكلەردىن ساقلىنىش ھەققىدىكى بۇ چارىلەر ئاددىي، ئۈ - نۈمى تازا يۇقىرى بولمىسىمۇ، ئەجدادلىرىمىزنىڭ بەزى كېسەللىكلەرنىڭ يۇقۇملۇق ئىكەنلىكىنى بىلگەنلىكىنى ۋە دورا ئارقىلىق ئالدىنى ئېلىش تەدبىرلىرى ھەققىدە كۆپ ئىزدەنگەنلىكىنى چۈشەندۈرۈپ بېرىدۇ.

4. مۇۋاپىق كىيىنىش ئارقىلىق كېسەللىكتىن ساقلىنىش

كىيىم - كېچەك كىشىلەرگە ھۆسن - سالاپەت بېغىشلاپلا قالماي، سالامەتلىككە - مۇ بىۋاسىتە تەسىر كۆرسىتىدۇ. ئەجدادلىرىمىز ناھايىتى بۇرۇنقى زامانلاردىلا بۇنى تونۇپ يەتكەن ۋە مۇۋاپىق كىيىنىش ئارقىلىق سالامەتلىكىنى ئاسراشقا ئەھمىيەت

بەرگەن.

(1) يازدا يېلىك، قىشتا قېلىن كىيىنىش ئادىتى: ئۇيغۇر خەلقى ياز كۈنلىرى يىد-پەك ۋە پاختا رەختلەردىن تىكىلگەن كىيىملەرنى كىيىشكە ئادەتلەنگەن. بۇلارنىڭ ئىسسىقلىقىنى تارقىتىش، ھاۋا ئۆتكۈزۈش، تەر سۈمۈرۈش ئىقتىدارى ياخشى بولغاچقا، ئىسسىق ئۆتۈپ كېتىشتىن ساقلاپ، بەدەنگە راھەت بېغىشلايدۇ. قىش كۈنلىرى پاختا-لىق ئىشتان - چاپان، تۇماق - تەلپەك، كۆن ئۆتۈك ياكى پىيما كىيىشكە ئادەتلەنگەن. بۇنىڭ بىلەن سوغۇق ئۆتۈپ كېتىش، زۇكام قاتارلىق كېسەللىكلەرگە گىرىپتار بو-لۇشتىن ساقلانغان، قىش كۈنلىرى سىرتتا ئەمگەك قىلغاندا ياكى ھارۋا، ئات - ئې-شەكلەر بىلەن يىراقراق سەپەرگە چىققاندا تەلپەك، جۇۋا، پىيما قاتارلىق كىيىملەرنى كىيىش ئارقىلىق سوغۇق تېگىپ قېلىشتىن بولىدىغان زۇكام، يۆتەل، ئۆپكە كېسەل-لىكى، بوغۇم ئاغرىقى، توغلاپ قېلىشتىن بولىدىغان قۇلاق، پۈت - قوللار ئۇششۇپ قېلىش قاتارلىق كېسەللىكلەردىن ساقلانغان.

(2) ئىچ كىيىملەرنى كەڭرەك كىيىش ئادىتى: ئىچ كۆيىنەك، كالتە ئىشتان ۋە ئىشتانلارنى كەڭرەك كىيىش ئارقىلىق تاناسىل ئەزالىرىنىڭ (كۆپىيىش ئەزالىرى) ئۇزاقچە بېسىلىپ - غىدىقلىنىپ تۇرۇشىدىن كېلىپ چىقىدىغان كېسەللىكلەردىن ساقلانغان.

(3) يالاڭباش يۈرمەسلىك ئادىتى: يالاڭباش يۈرگەندە باشقا ئىسسىق ياكى سوغۇق ئۆتۈش نەتىجىسىدە، ئاسانلا كېسەللىك يۈز بېرىدۇ. چاچلارمۇ قۇرغاقلىشىپ، چۈرۈك-لىشىپ يېرىلىپ كېتىدۇ، ھەتتا شالاڭلاپ كېتىدۇ. تاسادىپىي يېقىلىش، ئۇرۇلۇش ئەھۋالى كۆرۈلگەندە باش - كۆزلەرنىڭ زەخمىلىنىش خەۋپىمۇ چوڭراق بولىدۇ. شۇڭا، ئەجدادلىرىمىزدا قىش - ياز يالاڭباش يۈرمەسلىك، ئەرلەر پەسىلگە قاراپ تۇماق، تەل-پەك، دوپپا، شاپاق دوپپا؛ ئاياللار ياغلىق، رومال، دوپپا، قاما دوپپا قاتارلىق باش كى-يىملىرىنى كىيىش ئارقىلىق كېسەللىكلەرگە گىرىپتار بولۇش نىسبىتىنى ئازايتقان.

(4) يالاڭباش ياتماسلىق ئادىتى: ئۇخلىغان ۋاقىتتا ئادەمنىڭ سىرتقى تېمپېراتۇرا ئۆزگىرىشىگە بولغان ئىنكاسى ئاستا بولىدۇ. نەتىجىدە، ئاسانلا باشقا سوغۇق ئۆتۈش-تىن بولىدىغان زۇكام، باش ئاغرىش قاتارلىق كېسەللىكلەرگە گىرىپتار بولىدۇ. شۇ-ڭا، ئاياللار ياغلىق ئارتىپ يېتىش، ئەرلەر قىشتا تېرە تۆپىلىك، يازدا شاپاق دوپپا كى-يىپ يېتىش ئادىتىنى شەكىللەندۈرۈش ئارقىلىق بۇنداق كېسەللىكلەردىن ساقلانغان.

(5) پوتا باغلاش ئادىتى: ئەرلەر ئېتىز ئەمگىكى، ئۆي - ھويلىلارنى سېلىش ۋە سەرەمجانلاشتۇرۇش، سۇ ئىنشائات، يول ھاسىللىرىغا ئىشلەش قاتارلىق ئائىلىۋى، ئىجتىمائىي مەسئۇلىيەتنى ئۈستىگە ئالغان. بۇنداق ئېغىر ئىشلارنى قىلغاندا، قاتتىق كۈچەشكە توغرا كېلىدۇ ۋە ئاسانلا قورساق ئاستىدىكى سېرىق ئەت يىرتىلىپ زەخمى-لىنىش، چىققۇق بولۇپ قېلىش قاتارلىق كېسەللىكلەر كېلىپ چىقىدۇ. ئۇنىڭ ئۈستىدە-گە كىيىم تىكىپ كىيىش ئادىتى ئەڭ دەسلەپ بارلىققا كەلگەن چاغلاردا تۈگمە قاداش

تېخى بارلىققا كەلمىگەن. سوغۇق پەسىللەردە كىيىمنىڭ ئالدى پەشلىرى ئېتىلىمىسە، سوغۇقتىن ساقلاش ئۈنۈمى ياخشى بولمايدۇ. ئەجدادلىرىمىز مۇشۇ ئەھۋاللارغا ئاساسەن پوتا باغلاش ئادىتىنى بارلىققا كەلتۈرگەن ھەمدە كۈچەش، چىڭقىلىشتىن بولىدىغان كېسەللىكلەرنى ئازايتقان.

6) لىپتىك (باغرداق) تاقاش، ھەيز لاتىسى تارتىش ئادىتى: ئاياللار، بولۇپمۇ كۆكسى چوڭ بولغان ئاياللار يۈگۈرگەندە، ئات - ئۇلاغلارغا مىنگەندە ياكى ئېڭىشىپ ئەمگەك قىلغاندا كۆكسى تولا تەۋرىنىپ قولايىسىزلىق پەيدا قىلىدۇ. ۋاقت ئۇزارسا، شۇنداقلا بىر ئىككى بالا يۈزى كۆرگەندىن كېيىن كۆكسى بوشاپ كېتىش، پەسكە ساڭگىلاپ قېلىش قاتارلىق ھالەت ئۆزگىرىشى يۈز بېرىدۇ. بۇ ئۇلارغا تېخىمۇ قولايدىغان سىزلىقلارنى كەلتۈرۈپلا قالماستىن، روھىي جەھەتتىن بېسىم پەيدا قىلىدۇ. بولۇپمۇ بەدەن گۈزەللىكىگە زىيادە ئەھمىيەت بېرىدىغان ئاياللار بۇ ئىشنى تولا ئويلاپ، غەمكىن بولۇپ قالىدۇ. بەزىلىرى روھىي چۈشكۈنلۈككە ئۇچرىسا، بەزىلىرى ئېرىنىڭ نەزىرىدىن چۈشۈپ قالىدۇ. شۇڭا، ئۇزاق زامانلار ئىلگىرىلا ئاياللاردا كۆكسىنى لىپتىك تاقاپ ئاسراش ئادىتى شەكىللەنگەن. ئەمما، بۇرۇنقى زاماندا بۇنداق نەرسە «لىپتىك» دېيىلەتتى. مەي، ساپ ئۇيغۇرچە بولغان «باغرداق» دېگەن سۆز بىلەن ئاتالغان «تۈركىي تىللار دىۋانى» 1 - (توم 632 - بەت).

قەرەللىك ھەيز كۆرۈش ئاياللارغا خاس فىزىيولوگىيەلىك خۇسۇسىيەت، ئاياللار ھەيز كۆرۈش ئارقىلىق بەدەننى تازىلىنىپ، كۈشادىلىققا ئېرىشىدۇ. لېكىن، ھەيز كۆرۈش مەزگىلدە ئۆزىنى ئاسراشقا مۇۋاپىق چارىلەر قوللىنىلمىسا، ئەۋرەت ئەزالىرى يۇقۇملىنىش، ھەيز قېنى ئىشتان - كۆرپىلەرنى بۇلغاپ قويۇش قاتارلىق كىشىنى خىجالەتچىلىكتە قويىدىغان ئىشلارمۇ يۈز بېرىدۇ. شۇڭا، ئاياللار ئارىسىدا ئۇزاق زامانلاردىن تارتىپ پاكىز ماتا رەختلەردىن تەييارلانغان ھەيز لاتىسى ئىشلىتىپ، سالا - مەتلىكى ۋە پاكىزلىقىنى ساقلاش ئادەتلىرى داۋام قىلىپ كەلگەن.

5. مۇۋاپىق ھەرىكەت ۋە ئويۇنلار ئارقىلىق ساغلاملىقىنى ئاسراش

ئاۋام تېبابىتىدە تۈرلۈك تەنھەرىكەت پائالىيەتلىرى بىر جەھەتتىن بالىلار ۋە ياشلارنى كىشىلەر بىلەن ئۇچرىشىش، دوست - ئاداش تېپىش پۇرسىتىگە ئىگە قىلىش، ئۆملۈك - ئىناقلىق، ھەمكارلىق قاراشلىرىنى تۇرغۇزۇشىغا پايدىلىق، يەنە بىر جەھەتتىن، ئۇلارنىڭ كۆز، قۇلاق، پۇت، قول، ئۆپكە، يۈرەك قاتارلىق ئەزالىرىنىڭ ئىقتىدارىنى چىنىقتۇرۇپ ۋە ئاشۇرۇپ ساغلام يېتىلىشىگە پايدىلىق. يەنە بەزى ئۇلار يۇنلار ئارقىلىق بالىلارنىڭ ساناق ساناش ئىقتىدارى، مۆلچەرلەش - چەنلەش ئىقتىدارى، ھۆكۈم قىلىش ئىقتىدارى ۋە ئەستە تۇتۇش قابىلىيىتىنى ئۆستۈرگىلى بولىدۇ. بۇ ئۇلارنىڭ زېھنى ئۆتكۈر، زېرەك ئادەم بولۇشىغا پايدىلىق، دەپ قارىلىدۇ.

شۇڭا، كىشىلەر ياشلار ۋە بالىلارنىڭ پايدىلىق ھەرىكەت ۋە ئويۇنلار بىلەن شۇغۇل-
لىنىشىنى توسمايلا قالماي، ئىمكانىيەتنىڭ بارىچە شارائىتى يارىتىپ بېرىشى. بەزى
قىيىنراق ياكى خەتەرلىكرەك ھەرىكەت ئويۇنلارنى چوڭلار كىچىكلەرگە ئۆگىتىپ قو-
ياتتى.

1) جىسمانىي ساغلاملىقنى كۈچەيتىدىغان ھەرىكەت ۋە ئويۇنلار: بۇ، ياشلار ۋە
بالىلارنىڭ جىسمانىي جەھەتتىن ساغلام ئۆسۈپ يېتىلىشىگە، شۇنداقلا ئەقلىي
ئىقتىدارىنى ئۆستۈرۈشكە ياردەم بېرىدىغان ئويۇنلار بولۇپ، ئومۇمىي جەھەتتىن چوڭلار
تەنھەرىكەت ئويۇنلىرى، ئۈنۈمۈزسىز تەنھەرىكەت ئويۇنلىرى، بالىلار تەنھەرىكەت
ئويۇنلىرىغا بۆلۈنىدۇ.

1) چوڭلار تەنھەرىكەت ئويۇنلىرى: بۇ، ياشلار ۋە ئوتتۇرا ياشلىقلارنىڭ بەدەن قۇ-
رۇلمىسىغا ماس كېلىدىغان تەنھەرىكەت تۈرلىرىنى كۆرسىتىدۇ. بۇلار ئاساسلىقى:
چاقپەلەك ئۇچۇش ئويۇنى: بۇ، 10 مېتىرچە ئېگىزلىكتىكى موما ياغاچنى ئايلاند-
دۇرغىلى بولىدىغان قۇرۇلمىلار بىلەن يەر يۈزىگە مۇستەھكەم تىكلەپ، ئۇنىڭ ئۇچىغا
چېلەك («+») شەكىللىك چاقپەلەك ئورنىتىپ، چېلەك ئۇچلىرىغا يەر يۈزىدىن 70
سانتىمېتىرچە ئېگىزلىكتە تۇرىدىغان تاقا («U») شەكىللىك ئارقاننىڭ ھالقىسىغا
دەسسەپ، ئىككى قولدا ئارقاننى تۇتۇپ، ئۆرە ھالەتتە بوشلۇقتا چەمبەر شەكىلدە ئۇ-
چۇپ ئوينايدىغان ئويۇن. بەزى جايلاردا «سارغايىدى ئويۇنى» دېيىلىدۇ. موما ياغاچ تېز
ئايلاندۇرۇلغاندا چاقپەلەك ئۇچۇۋاتقانلار يەر يۈزىدىن بەش - ئالتە مېتىرچە ئېگىزلىك-
كە كۆتۈرۈلۈپ ئايلىنىپ ئۇچىدۇ. سۈرئىتىمۇ خېلى تېز بولىدۇ. بۇ ئويۇن يۈرەكنى
چىنىقتۇرىدۇ، قورقۇمسىزلىق، چىداملىقلىقنى يېتىلدۈرىدۇ. ياش قىز - ئوغۇللارغا
باب كېلىدۇ. لېكىن، يۈرەك كېسەللىكى بارلار، بوشلۇقتا بېشى قايىدىغانلارغا ماس
كەلمەيدۇ.

ئات چاپتۇرۇش ئويۇنى: مەلۇم ئورۇننى نىشان قىلىپ بەلگىلەپ، باشلىنىش نۇق-
تىسىدىن نىشانلانغان ئورۇنغا كىمنىڭ بالدۇر ئات چاپتۇرۇپ بېرىشىنى سىنايدىغان
ئويۇن بولۇپ، كۆپىنچە ئىككى ئادەم بىر گۇرۇپپا بولۇپ بەسلىشىدۇ. بەزىدە مەلۇم ئىش
ياكى نەرسىنى ئۇتۇش - ئۇتتۇرۇشنى شەرت قىلىپ ئوينايدۇ. بۇ ئويۇن چارۋىچىلىق
رايونلىرىدا كۆپرەك تارقالغان بولۇپ، ياش قىز - ئوغۇللارغا باب كېلىدۇ. بۇ ئويۇن
توسۇن ئات شۇنداقلا قېچىر، ئېشەكلەرنى كۆندۈرۈش ئىقتىدارىنى سىناش ۋە چارۋا
ماللىرىنىڭ ئەلا نەسىللىرىنى تاللاپ چىقىش ئۇسۇللىرى ئاساسىدا بارلىققا كەلگەن. ئۇ
قول - پۇت ئىقتىدارى، جىددىي ئەھۋالغا تاقابىل تۇرۇش ئىقتىدارى، قورقۇمسىزلىق
ۋە جاسارەتنى يېتىلدۈرۈشكە پايدىلىق.

ئوغلاق تارتىشىش ئويۇنى: بۇ ئۇزۇنلۇقى 500 مېتىر، كەڭلىكى 300 مېتىر كې-
لىدىغان تۈز يەرنى مەيدان قىلىپ تاللاپ، ئات مىنگەن ھالدا مەيدانغا تاشلانغان ئوغلاق-
نى تارتىشىپ ئوينايدىغان ئويۇن بولۇپ، ئادەم سانى چەكلەنمەيدۇ. ئىختىيار قىلغانلار

قانتىشىدۇ. بىر سائەت ئەتراپىدا بەلگىلەنگەن مەيدان ئىچىدە ئوينىلىدۇ. ئوغلاق قول-
دىن قولغا ئۆتۈپ تۇرىدۇ. ۋاقىت توشقانلىقى ئېلان قىلىنغاندىن كېيىن كىم ئوغلاقنى
ئېلىپ بەلگىلەنگەن مەيداننىڭ سىرتىغا چىقىپ كېتەلمەسە شۇ كىشى ئۇتقان بولىدۇ.
بۇ قەدىمكى زاماندىكى ئاتلىق ئەسكەرلەرنىڭ مەشىق مۇسابىقىسى ئاساسىدا بارلىققا
كەلگەن ئويۇن بولۇشى مۇمكىن.

ئوغلاق تارتىشىش ئويۇنى كەڭ تارقالغان ۋە بەك قىزىيدىغان ئويۇن بولۇپ، مۇشۇ
ئويۇن ئاساسىدا «ئوغلاق مەشرىپى» شەكىللەنگەن. بۇ ئويۇن تەمبەل ياشلار ۋە ئوتتۇرا
ياشلىقلارغا خاس بولۇپ، پۇت - قولنىڭ كۈچى، كۆزىتىش، ھۆكۈم قىلىش ئىقتىدا-
رى، زېرەكلىك، چەيدەسلىك، باتۇرلۇقنى يېتىلدۈرىدىغان ئويۇندۇر (ھازىر مىللىي
تەنھەرىكەت تۈرى قىلىنىپ، مەيدان ئۆلچىمى بېكىتىلدى. ئىككى كوماندا بولۇپ ئوي-
نايدىغان، ئوغلاقنى گارغا تاشلاپ، قايسى تەرەپ كۆپ تاشلىغان بولسا، شۇ تەرەپ ئۇتقان
ھېسابلىنىدىغان بىر يۈرۈش قائىدە - تەرتىپلەر بەلگىلەندى).

سالغۇي ئويۇنى: بۇ 1.50 مېتىر ئۇزۇنلۇقتىكى ئارقاننى ئوڭ قولىدا ئۇزۇن ھالقا
قىلىپ تۇتۇپ، ئارقاننىڭ ھالقا مەركىزىگە بىر - ئىككى جىڭ ئېغىرلىقتىكى تاش
ياكى داڭگالنى قويۇپ، ئاندىن ئارقاننى يەر يۈزىگە تىك چەمبەر شەكىلىدە ئايلاندۇرۇپ،
ئايلانماش تېزلىكى ئەڭ يۇقىرى نۇقتىغا يەتكەندە ئارقاننىڭ بىر ئۇچىنى قويۇپ
بېرىپ، ھالقىدىكى تاشنى يىراققا ئېتىپ بەلگىلەنگەن نىشانغا تەڭكۈزىدىغان ئويۇندۇر.
بۇ ئويۇن قەدىمكى زاماندىكى سالغىچى ئەسكەرلەرنىڭ مەشىق ئۇسۇللىرىدىن
ئۆزگىرىپ كەلگەن، ياشلارغا باب كېلىدۇ. بۇ ئويۇننىڭ قىيىنلىق دەرىجىسى يۇقىرى،
تاش نىشانلانغان يەردىن چەتنەپ ئارقىغا ياكى ئىككى يانغا ئۇچۇپ بېرىپ، كۈتۈلمىگەن
خېيىم - خەتەرلەرنى پەيدا قىلىش ئېھتىماللىقى بار. ئەمما، بۇ قولنى، كۆزنى
چېنىقتۇرۇش، مۆلچەرلەش، چەنلەش ئىقتىدارىنى ئاشۇرۇش رولىمۇ كۆرۈنەرلىك
بولغان ئويۇندۇر.

چوماق توپ ئويۇنى: بۇ، ئوندىن يۇقىرى ئادەم ئىككى كوماندا بولۇپ، قوللىرىغا
چوماق («7» شەكىللىك تاياق) ئېلىپ يىپ پوڭزەكنى ئۇرۇپ ھەيدەپ مەيداننىڭ بىر
بېشىدىكى ئۆز كوماندىسىنىڭ «ئۆيى» گە (ھازىر «ۋاراتا» دەپ ئاتالماقتا)
كىرگۈزىدىغان، بەلگىلەنگەن ۋاقىت ئىچىدە ئەڭ كۆپ توپ كىرگۈزگەن كوماندا ئۇتقان
ھېسابلىنىدىغان ئويۇن. بۇ قەدىمكى زاماندىكى چەۋگەن توپ ئويۇنىنىڭ بىر تۈرى
بولۇشى مۇمكىن. بۇ ئويۇننىڭ خەتەرلىك دەرىجىسى يۇقىرى بولۇپ، پۇت - قوللار
چوماقتىن زەخمىلىنىدىغان، ھەتتا كۆزى قۇيۇلۇپ كېتىدىغان ئەھۋاللارمۇ يۈز
بېرەتتى. شۇڭا، ئۇ ياشلارغا خاس ئويۇن ئىدى. چوماق توپ ئويۇنى پۇت-قول، كۆز،
ئۆپكە، يۈرەكنى چېنىقتۇرۇش، كوماندىنىڭ كوللېكتىپ نەتىجىسىگە كۆڭۈل بۆلۈش
روھى، باشقىلار بىلەن ماسلىشىش ئىقتىدارى ۋە چەيدەسلىك، زېرەكلىكلىكىنى
يېتىلدۈرۈش رولىغا ئىگە.

(2) ئۇنىۋېرسال تەنھەرىكەت ئويۇنلىرى: بۇ، چوڭلارغىمۇ، بالىلارغىمۇ ماس كېلىدىغان تەنھەرىكەت تۈرلىرىنى كۆرسىتىدۇ. بۇلار ئاساسلىقى:

كۆك توپ ئويۇنى: بۇ ئويۇن تۆتتىن كۆپ ئادەم ئىككى كوماندا بولۇپ، سىڭار مۇشت چوڭلۇقىدىكى كۆك رەڭلىك كەشتىلەنگەن يىپ پوڭزەكنى كالتەك بىلەن ئۇرۇپ بەلگىلەنگەن مەيداننىڭ ئاياغ تەرىپىگە ئۇچۇرۇپ ھەيدەيدىغان، قارشى تەرەپ توپنى ھاۋادىلا تۇتۇۋالسا، ئۇرۇلغان توپ مەيداننىڭ باش، ئىككى يان سىزىقىنىڭ سىرتىغا چىقىپ كەتسە، ياكى بىر تەرەپ كوماندا ئەزالىرى قارشى تەرەپ ئەزالىرىنى باش سىزىق ياكى ئاياغ سىزىقىغا يېتىپ بېرىشتىن بۇرۇن توپ بىلەن ئۇرۇۋالسا نۆۋەت ئالمىشىدىغان ۋە شۇ تەرتىپتە داۋام قىلىدىغان، ئەرلەر ۋە ئوغۇللارغا خاس ئويۇن. بۇ ئويۇن قول - پۇت، كۆز، ئۆپكە، يۈرەكنى چېنىقتۇرىدۇ. چەنلەش، يۈگۈرۈش، ھۆكۈم قىلىش ئىقتىدارىنى كۈچەيتىدۇ.

گاگا - چۈك ئويۇنى: بۇ، ئىككىدىن ئارتۇق ئادەم ئىككى كوماندا بولۇپ، دەستە توملۇقىدىكى گاگا (كالتەك) بىلەن يەردىكى ئوردا (كاتەك) ئۈستىگە توغرا قويۇلغان چۈك (چوڭ بارماق توملۇقىدىكى بىر غېرىچ كېلىدىغان تاياق) نى ئاسمانغا قاڭقىتىپ، ئاندىن چۈك يەرگە چۈشۈۋاتقاندا گاگا ئارقىلىق چۈكنى قاتتىق ئۇرۇپ، بەلگىلەنگەن مەيداننىڭ ئاياغ تەرىپىگە ئۇچۇرۇپ ئوينىيدىغان ئويۇن. قارشى كوماندا ئەزالىرى چۈك - نى بوشلۇقتا تۇتۇۋالسا ياكى چۈشكەن يەردىن ئېلىپ، ئوردىغا قارىتىپ ئاتقاندا بەلگىلەنگەن دائىرىگە چۈشۈرەلمىسە دو (نۆۋەت) كېتىدۇ.

بۇ ئويۇندا ۋاقىت چېكى يوق، ساناق چېكى بار. يەنى قەدەم بىرلىك قىلىنىپ، قەدەم سانىنى ئۆلچەمگە توشقۇزۇش شەرت قىلىنىدۇ. ئەڭ تولۇق ئۆلچىمى «10 ئەللىك (500 قەدەم)، 10 ئۆزگىرىش» بولۇپ، دەسلەپ «10 ئەللىك» باسقۇچى ئوينىلىدۇ. بۇنىڭدا ھەر بىر قېتىمدا ئېرىشكەن قەدەم سانى جەمئىي ھېسابلىنىدۇ. قايسى كوماندا «10 ئەللىك» نى توشقۇزۇپ بولسا، «ئۆزگىرىش» باسقۇچىغا ئۆتىدۇ. ئۆزگىرىشلەر بىر توك، قوش توك، ئوڭ ئۆزگىرىش، چەپ ئۆزگىرىش، قۇشقۇن، ئىلىۋات، كالتەككۆسەي، پەغەز قاتارلىق ناملار بىلەن ئاتىلىدۇ. ھەر بىر ئۆزگىرىشنىڭ 7، 14، 42 دېگەندەك بىر قېتىمدا توشقۇزۇش كېرەك بولغان قەدەم ئۆلچىمى بولىدۇ. قايسى تەرەپ «ئۆزگىرىش» باسقۇچىنى ئورۇنلاپ بولسا، ئويۇن جازا باسقۇچى، يەنى «ۋاللىگە سېلىش» باسقۇچىغا كىرىدۇ. ئۇتقان تەرەپنىڭ ھەر بىر ئەزاسى گاگا ئارقىلىق چۈكنى بوشلۇقتا قاڭقىتىدۇ. ئۇدا نەچچە قېتىم قاڭقىتالسا، قارشى تەرەپنىڭ بىر ئەزاسىنى مەيداننىڭ ئاخىرىغا شۇنچە قېتىم قوغلاپ بېرىپ ياندۇرۇپ كېلىدۇ. قاچقۇچى ئەزا «ۋاللىي، ۋاللىي» دەپ توۋلاپ ماڭىدۇ ھەمدە يېڭىلىگەن تەرەپنىڭ بارلىق ئەزاسى مۇشۇ ئۇسۇل بىلەن جازالىنىدۇ. بۇ ئويۇن بەزى جايلاردا «ۋاللىي ئويۇنى» دېيىلىدۇ.

گاگا - چۈك ئويۇنى قول، پۇت، كۆز، ئۆپكە، يۈرەكنى چېنىقتۇرىدۇ. ساناق سا - ناش، چەنلەش، ئەستە قالدۇرۇش ئىقتىدارىنى، بولۇپمۇ يۈگۈرۈش ئىقتىدارىنى كۈ-

چەيتىدۇ.

تەپكۈچ ئويۇنى: بۇ ئىككىدىن كۆپ ئادەم ئىككى كوماندا بولۇپ، تەپكۈچنى ئۆتۈك-نىڭ باشلىقى ياكى يان تەرىپى بىلەن قاڭقىتىپ ئوينىيدۇ. تەپكۈچ يەرگە چۈشۈپ كەت-سە دو (نۆۋەت) كېتىدۇ. «ساناق ساناش» ۋە «كالا چىقىرىش» تىن ئىبارەت ئىككى باس-قۇچقا بۆلۈنىدۇ. ساناقنىڭ يۇقىرى ئۆلچىمى «10 ئەللىك»، «كالا چىقىرىش» نىڭ يۈ-قىرى ئۆلچىمى 60 كالا بولىدۇ ۋە مۇشۇ ئۆلچەم ئىچىدە «ئالتە ئەللىك، 15 كالا» ياكى «بەش ئەللىك، 30 كالا» دېگەندەك شەرتلەرگە كېلىشىپ ئوينىيدۇ. ھەر بىر نۆۋەتتە ئالغان ساناق كېيىنكى نۆۋەتتە ئالغان ساناققا قوشۇپ ھېسابلىنىدۇ. قايسى تەرەپ سا-ناقنى ئاۋۋال تۈگەتسە كالا چىقىرىشقا كۆچىدۇ. كالا چىقىرىش — تەپكۈچنى ئېگىزگە تېپىپ ئۆزىنىڭ بېشىدىن ئايلاندۇرۇپ كەينى تەرىپىگە چۈشۈرۈپ يەرگە چۈشەي دېگەن-دە كەينىگە قارماي تۇرۇپ ئۆتەك ئاپقۇتىنىڭ سۇڭى بىلەن ئۈستىگە تېپىپ بېشىدىن ئارتىلدۇرۇپ پۈتى ئۈستىگە چۈشۈرۈشنى كۆرسىتىدۇ. بۇ بىر كالا ھېسابلىنىدۇ. تەپ-كۈچ يەرگە چۈشۈپ كەتمەسە كالا داۋاملاشتۇرۇلۇپ تېپىلىدۇ. بولمىسا دو (نۆۋەت) كې-تىدۇ. كالا سانمۇ جەملىنىپ ھېسابلىنىدۇ. قايسى تەرەپ بەلگىلەنگەن ساننى ئاۋۋال توشقۇزسا ئۇتقان ھېسابلىنىدۇ ۋە ئويۇن تۈگەيدۇ. بۇ ئويۇننى ئوغۇللارمۇ، قىزلارمۇ ئوينىيدۇ ياكى ئارىلىشىپ ئوينىسىمۇ بولىدۇ. بۇ ئويۇن پۈت، كۆزنى چېنىقتۇرىدۇ، مۆلچەرلەش ئىقتىدارىنى كۈچەيتىدۇ.

چېلىشىش ئويۇنى: بۇ ئىككى ئادەم بىر - بىرى بىلەن كۈچ سىنىشىدىغان ئويۇن بولۇپ، تېپىش، ئۈسۈشۈشكە بولمايدۇ. تۇرتۇش، قايرىش، چىماق سېلىش قاتارلىق ئۇسۇللار بىلەن قارشى تەرەپنى يىقىتالسا بىر نومۇر ئالىدۇ. بىر مەيدان ئويۇن ئۈچ دو (نۆۋەت) بولۇپ، كۆپ نومۇر ئالغان تەرەپ ئۇتقان بولىدۇ. بۇ ئويۇن پۈتۈن بەدەننى چېنىقتۇرىدۇ، چىدامچانلىق ۋە جاسارەتنى تاۋلايدۇ، رىقابەت ئېڭىنى كۈچەيتىدۇ. لەپپەك ئۇچۇش ئويۇنى: يەرگە لەڭگەر چۆپ («II») شەكلىدە مۇستەھكەم بېكىتىل-گەن ياغاچ قۇرۇلمىنىڭ توغرا ياغىچىغا بىر جۈپ ئۇزۇن ئارقاننى ئارتىلدۇرۇپ باغلاپ، ئارقاننىڭ يەر يۈزىگە ساڭگىلىغان ئۇچلىرىغا باغلانغان تاختاينىڭ ئىككى بېشىغا بىر-دىن ئىككى ياكى ئىككىدىن تۆت ئادەم چىقىپ، ئالدى - كەينىگە دەۋرىي ئۇچۇپ ئوي-نايدىغان ئويۇن بولۇپ، قىز - ئوغۇللارنىڭ ھەممىسى ئوينىيدۇ. پۈت - قولنى چېنىق-تۇرىدۇ، قورقۇمسىزلىقنى يېتىلدۈرىدۇ.

ئۆتكەمبەردى ئويۇنى: بۇ كەچ ۋاقىتلاردا، 8 ~ 10 ئادەم تامغا يۆلىنىپ پۈتىنى يىغىپ ئولتۇرۇپ، بىر ياقىتىن قوشاق ئوقۇغاچ بىر ياقىتىن پۈت بىلەن كاسا ئارىلىقىد-دىكى ئاراشتىن بىر ئۇچى تۈگۈنچەكلەنگەن بۆز پۈتىنى ئۇ باشتىن بۇ باشقا تىز يۈ-رۈشتۈرۈپ ئوينىيدىغان ئويۇن بولۇپ، بىر ئادەم ئولتۇرغانلارنىڭ ئالدىدا ئۆرە تۇرۇپ پۈتىنى تارتىۋېلىشقا ئۇرۇنىدۇ. قولنى ئاراشقا سالغان بولسىمۇ، پۈتىنى تۇتۇۋالالمى-سا، تۈگۈنچەك بىلەن ئۇرۇپ جازالىنىدۇ. تۇتۇۋالسا، ئۇتقان ھېسابلىنىپ، ئۇتتۇرغۇچى

بىلەن ئورۇن ئالمىشىدۇ. بۇ ئويۇن سەزگۈرلۈك، چاققانلىقنى تاۋلايدۇ، خەلق قوشاق-لىرىنى يادلاش، ئەستە قالدۇرۇش ئىقتىدارىنى كۈچەيتىدۇ.

سۇغا چۆمۈلۈش: بۇ سۇ ئۇزۇش ئارقىلىق كۆڭۈل ئاچىدىغان ئويۇن بولۇپ، ئۇنىڭ يۈگۈرۈپ كېلىپ قىرغاقتىن سۇغا موللاق ئېتىپ چۈشۈش، مەلۇم ئارىلىقنى بەلگىلەپ تېز ئوزۇشتە بەسلىشىش، سۇغا شۇڭغۇپ كىمىنىڭ ئۇزاق نۇرالايدىغانلىقىنى سىناش، سۇ تېگىگە تاشلانغان تاش قاتارلىقلارنى سۈزۈپ چىقىشتا بەسلىشىش قاتارلىق مۇسابىقە شەكىللىرى بار. بۇ ئويۇن پۈتۈن بەدەننى بولۇپمۇ ئۆپكە ئىقتىدارىنى چېنىقتۇرىدۇ. ئىرادىنى، رىقابەت ئېڭىنى كۈچەيتىدۇ.

مۇز تېيىلىش: بۇ مۇز ئۈستىدە كىمىنىڭ ئۇزاققا تېيىلىپ بارالايدىغانلىقىنى سىنايدىغان ئويۇن بولۇپ، ئۆرە تۇرۇپ تېيىلىش ۋە چاندا تېيىلىش قاتارلىق شەكىللىرى بار. پۈت - قوللارنى چېنىقتۇرىدۇ، ئىرادىنى چېنىقتىدۇ، تەڭپۇڭلۇقنى ساقلاش، سو-غۇققا چىداش ئىقتىدارىنى يېتىلدۈرىدۇ.

(3) بالىلار ئويۇنلىرى: بۇ قىز - ئوغۇل ئۆسمۈرلەرگە خاس بولغان ئويۇنلارنى كۆرسىتىدۇ. بۇلار ئاساسلىقى:

سار ئويۇنى: بۇ 8 ~ 10 ئوغۇل، قىزلار يىغىلىپ، بىرسى سار، بىرسى ئانا تو-خۇ، قالغانلىرى چۈجە بولۇپ ئوينىدىغان ئويۇندۇر. «چۈجە» لەر «ئانىسى» نىڭ كەينىد-گە قاتار تىزىلىپ، بىر - بىرىنىڭ پېشىنى تۇتۇپ سەپ ھاسىل قىلىدۇ. «سار» ھېلى ئوڭدىن، ھېلى سولدىن ھۇجۇم قىلىپ «چۈجە» ئوۋلاشقا ئۇرۇنىدۇ. «ئانا» قاناتلىرىنى كېرىپ قارشىلىق قىلىپ، بالىلىرىنى قوغدايدۇ. «چۈجىلەر» ئانىسىغا ئەگىشىپ ھە-رىكەت قىلىدۇ. مەككار سار «چۈجىلەر» نى ئاياغدىن باشقا بولغان تەرتىپ بويىچە «ئوۋلاپ» بولغاندا ئويۇن تۈگەيدۇ.

ئاقتاش - كۆكتاش ئويۇنى: بۇ ئويۇندا 10 دىن ئارتۇق قىز - ئوغۇللار ئىككى گۈرۈپپا بولۇپ، بىر - بىرىگە ئۇدۇل بولۇپ قاتارلىشىپ قول تۇتۇشۇپ سەپ ھاسىل قىلىدۇ، ئاندىن بېيىت ئېيتىپ قارشى تەرەپنى «ھۇجۇم» غا چاقىرىدۇ. ئىسمى چاقى-رىلغان بالا يۈگۈرۈپ بېرىپ قارشى تەرەپ سېپىنىڭ قوللار تۇتاشقان جايىغا ئۆزىنى ئۇرىدۇ. سەپنى ئۈزۈۋېتەلمەسە، يەڭگەن ھېسابلىنىپ، يېڭىلگەن تەرەپتىن ئىككى نەپەر «ئەسىر» نى ئېلىپ ئۆز سېپىگە قايتىدۇ. سەپنى ئۈزۈۋېتەلمەسە، يېڭىلگەن ھېسابلى-نىپ قارشى تەرەپ سېپىگە «ئەسىر» بولۇپ قالىدۇ.

مۇشۇ رەۋىشتە ئىككى سەپتىكى بالىلار نۆۋەت بىلەن قارشى تەرەپكە «ھۇجۇم» قى-لىشنى داۋاملاشتۇرىدۇ. ئاخىردا قايسى تەرەپتە ئادەم سانى بەك ئاز قالسا شۇ تەرەپ يې-ڭىلگەن ھېسابلىنىدۇ. بۇ ئويۇن بالىلارنىڭ پۈت - قوللىرىنى چېنىقتۇرىدۇ. يۈگۈرۈش ئىقتىدارى، مۆلچەرلەش ئىقتىدارى، بېيىت يادلاش، ئەستە قالدۇرۇش ئىقتىدارىنى كۈچەيتىدۇ.

غېچىرتاق ئويۇنى: غېچىرتاق، بىر ئۇچى ئوقباش ئۇچلانغان پاچاق توملۇقىدىكى

بىر تال ئوق ياغاچ ۋە ئۇزۇنلۇقى 3.5 مېتىر ئەتراپىدا، توملۇقى ئوق ياغاچ بىلەن ئوخشاش بولغان يەنە بىر تال قانات ياغاچتىن تەركىب تاپقان قۇرۇلما بولۇپ، ئوق ياغاچنىڭ بىر ئۇچى ئوقباش ئۇچلىنىپ، يەنە بىر ئۇچى يەرگە كۆمۈپ تىك ۋە مۇستەھكەم ئورنىتىلىدۇ. يەردىن ئېگىزلىكى 1.20 مېتىر ئەتراپىدا بولىدۇ. قانات ياغاچنىڭ دەل ئوتتۇرىسىدىن كور تۈرۈم ئېچىلىپ ئاندىن ئوق ياغاچنىڭ ئەركەك تۈرۈمى ئۈس-تىگە كىرگۈزۈپ كۈندىلەك قويۇلىدۇ. بۇ چاغدا ئوق ۋە قانات ياغاچلار پەغەز («T») شەكلىنى ھاسىل قىلىدۇ.

ئويناش ۋاقتىدا قانات ياغاچنىڭ ھەر بىر ئۇچىغا بىردىن ئىككى ياكى ئىككىدىن تۆت بالا بىر - بىرىگە قارشى يۆنىلىشتە ئارتىلىپ تۇرىدۇ. ئاندىن ئىككى تەرەپتىكى بالىلار پۇتلىرى ئارقىلىق نۆۋەت بىلەن يەرگە كۈچەپ تېپىدۇ. يەرگە تەپكەندىكى ھەرىكەت پەغەز قاننىنى ھەم قاڭقىش كۈچىگە، ھەم ئالغا ئىلگىرىلەش كۈچىگە ئىگە قىلىدۇ. نەتىجىدە، پەغەز قاننىنى ئۈزۈكسىز ھالدا بۇ ئىككى خىل كۈچكە ئىگە بولۇپ، ئوقنى مەركەز قىلىپ چەمبەر شەكىللىك ئايانما ھەرىكەتكە كېلىدۇ ۋە بارغانسېرى تېز ئايلىنىدۇ. پەغەز قاننىنى ئايلانغاندا ئەركەك - چىشى تۈرۈملارنىڭ سۈركىلىشىدىن «غىچىر - غىچىر» قىلغان ئاۋاز چىقىدۇ. شۇڭا، بۇ خىل قۇرۇلما «غىچىرتاق» ئۇنىڭغا ئارتىلىپ ئۇچۇپ ئوينىدىغان ئويۇن «غىچىرتاق ئويۇنى» دېيىلىدۇ. بۇ ئوغۇللارغا خاس ئويۇن.

بۇ ئويۇن بالىلارنىڭ پۇت - قول، ئۆپكەسىنى چىنىقتۇرىدۇ. كولىپىكتىپ ھەردە - كەتتە ئۆز ئارا ماسلىشىش ۋە ھەمقەم بولۇش روھى ۋە قورقۇمسىزلىقنى يېتىلدۈرىدۇ. لىڭگىرتاقتاق ئويۇنى: 2.5 مېتىرچە ئۇزۇنلۇقتىكى بىر تال قېلىن تاختاي 0.50 مېتىرچە ئېگىزلىكتىكى يەنە بىر تال ياغاچنىڭ ئۈستىگە توغرىسىغا قويۇلىدۇ. ئاندىن تاختاينىڭ ھەر بىر ئۇچىغا بىردىن ئۈچكچە بالا مىنىپ ئولتۇرۇپ، ھەر ئىككى گۈ - رۇپىدىكى بالىلار پۇتلىرى ئارقىلىق نۆۋەت بىلەن يەرگە تېپىدۇ. نەتىجىدە تاختاي قاڭقىش كۈچىگە ئىگە بولۇپ، يۇقىرى - تۆۋەن ھەرىكەت قىلىدۇ. بۇ قۇرۇلما «لىڭگىرتاقتاق». بۇ ئويۇن، «لىڭگىرتاقتاق ئۇچۇش ئويۇنى» دېيىلىدۇ. قىز - ئوغۇللار ئا - رىلاش ئوينىيدۇ. رولى غىچىرتاق ئويۇنىنىڭكى بىلەن ئوخشاش.

ئوردىكام ئويۇنى: قاتتىق يەردىن 10 سانتىمېتىرچە چوڭقۇرلۇقتا، سىڭار مۇشت چوڭلۇقىدا بىر كىچىك كاتەك كولىنىدۇ، بۇ كاتەك «ئوردا» دېيىلىدۇ. ئۇنىڭ تۆت تە - رىپىگە بىردىن 40 سانتىمېتىردىن ئۇزۇنلۇقتا كىچىك ئېرىقچە كولىنىدۇ. ئاندىن ئىككىدىن تۆتكىچە بالا بىردىن ئېرىقنى ئىگىلەپ، ھەر بىرسى بەش تال ئۈرۈك ئۈچ - كىسىنى ئۆز ئېرىقىغا مەلۇم ئارىلىق قالدۇرۇپ قاتار تىزىدۇ.

ئويۇن باشلانغاندا بالىلار نۆۋەت بىلەن ئۆزىنىڭ ئۇرۇقلىرىنى بارماق ئۇچى ئارقى - لىق ئوردىغا قارىتىپ چېكىدۇ. ئۇرۇق ئوردىغا چۈشسە داۋاملىق چېكىدۇ، ئوردىغا چۈشمەسە دو (نۆۋەت) كېتىپ نۆۋەت باشقا بالىغا ئۆتىدۇ. شۇنداق قىلىپ قايسى بالا

ئۆزىنىڭ ئۇرۇقلىرىنى تۇنجى بولۇپ ئوردىغا كىرگۈزۈپ بولسا، شۇ ئۇتقان ھېسابلىدۇ. ئوردىغا چۈشكەن بارلىق ئۈچكىلەر شۇنىڭ بولىدۇ. بۇ ئويۇن «ئوردادا» نى چۆرىدەپ ئوينىلىدىغانلىقى ئۈچۈن «ئوردىكام ئويۇنى» دېيىلگەن. كۆپىنچە ئوغۇل بالىلار ئوينىدا. بۇ ئويۇن بارماقلارنىڭ نازۇك ھەرىكەت ئىقتىدارىنى چىنىقتۇرىدۇ. بالىلارنىڭ زېھنىنى، رىقابەت ئېڭىنى ئويغىتىدۇ.

غۇررەك ئويۇنى: بىر تال ياڭاقنىڭ قورساق تەرەپلىرىدىن بىردىن كىچىك تۆشۈك ئېچىپ كىچىك ئوق ئۆتكۈزۈلىدۇ. يەنە بىر تەرەپتىن كىچىك تۆشۈك ئېچىپ تاناپ يىپ ئۆتكۈزۈپ ئوققا باغلىنىدۇ. ئوقنىڭ يۇقىرىقى ئۇچىغا ئىككى تال نېپىز ياپىلاق ياغاچ قانات چېلەك شەكلىدە ئورنىتىلىپ قانات قىلىنىدۇ ياكى يەنە بىر تال ياڭاققا كىچىك تۆشۈك ئېچىلىپ ئوق ئۈستىگە قانات ئورنىدا بېكىتىلىدۇ. ئوينىغاندا ئاۋۋال ئوقنىڭ ئاستى ئۇچىنى بارماقلار بىلەن ئايلاندۇرۇلۇپ، تاناپ ئوققا يۆگىلىدۇ. ئاندىن بىر قولىدا ئانا ياڭاقنى تۇتۇپ، يەنە بىر قولىدا تاناپ تارتىلىدۇ. نەتىجىدە قانات ئايلانما ھەرىكەتكە كېلىپ ئۆز ئىنېرتسىيەسى ئارقىلىق تاناپنى ئوق گەۋدىسىگە قارشى يۆنىلىشتە يۆگەيدۇ. بۇ چاغدا تاناپ يەنە تارتىلىپ ئوق داۋاملىق ئايلاندۇرۇلىدۇ.

نەتىجىدە قاناتلار بىر ئوڭ، بىر تەنۈر يۆنىلىشتە ئۈزۈكسىز ئايلىنىدۇ ۋە «غۇر... غۇر» ئاۋاز چىقىرىدۇ. شۇڭا، بۇ «غۇررەك ئويۇنى» دېيىلىدۇ. بۇ، ئوغۇللارغا خاس ئويۇن بولۇپ، غۇررەكنى ياساش خېلى قىيىن، بالىلارنىڭ قولىنىڭ ئەپچىللىكىنى ئاشۇرۇش، ئىجادىيەت ئېڭىنى ئويغىتىش رولىغا ئىگە.

بەش تاش ئويۇنى: دىيامېتىرى بىر يېرىم سانتىمېتىر ئەتراپىدىكى بەش دانە سىلىق تەبىئىي تاش ياكى ئۆرۈك ئۈچكىسىنى ئۇرۇقچە قىلىپ ئوينىلىدىغان ئويۇن. بۇ ئويۇندا بىر تال تاش ئانا تاش قىلىنىپ بارماق ئارقىلىق ئېگىزگە ئېتىلىدۇ. ئۇ يەرگە چۈشۈپ بولغۇچىلىك ئارىلىقتا، يەردىكى تۆت تال بالىچۇق تاش بىر - بىردىن ياكى ئىككىدىن گۈرۈپپىلاپ تېرىپ ئېلىنىدۇ ياكى سول قولىدا ھەر خىل شەكىلدە ھاسىل قىلىنغان «كا - مار» غا ھەر خىل شەكىللەر، گۈرۈپپىلار بويىچە كىرگۈزۈلىدۇ. شۇنىڭ بىلەن بىللە توختىماي بېيىت ئوقۇلىدۇ.

بۇ ئويۇننىڭ تاشلارنى قانداق تېرىۋېلىش شەكلى ۋە «كامار» غا قانداق كىرگۈزۈش ئۇسۇللىرى بىرچى، ئىككىچى، ئۈچچى، تۆتچى، بەشچى، تېزەك، تېزەك پوقى، كۈچۈك، كۈچۈك پوقى، قالىپۇرۇچ... دېگەندەك مەخسۇس ناملار بىلەن ئاتىلىدۇ. بۇ ئويۇن قىزلارغا خاس بولۇپ، يەككە ئويناشقىمۇ، گۈرۈپپىلىشىپ ئويناشقىمۇ بولىدۇ. گۈرۈپپىلاپ ئوينىغاندا بارلىق ھەرىكەتلەرنى بالدۇر ئورۇنلاپ بولغان تەرەپ يەڭگەن ھېسابلىنىدۇ. ئۇ بالىلارنىڭ قول، كۆزلىرىنى چىنىقتۇرىدۇ، بېيىت يادلاش، ئەستە قالدۇرۇش ئىقتىدارىنى كۈچەيتىدۇ. ئەپچىللىك، چېچەنلىككە يېتەكلەيدۇ.

توپ قاڭقىتىش ئويۇنى: بۇ، ھەر خىل رەڭلىك يىپلار بىلەن چىرايلىق كەشتىلەنگەن سىڭار مۇشت چوڭلۇقىدىكى يىپ توپنى قاتتىق يەردە ئۆرە تۈرۈپ يەرگە مۇشتلاپ

قاڭقىتىپ، ئۆرلەپ چىققاندا يەنە مۇشتلاپ قاڭقىتىپ ئويىدايدىغان ئويۇن. ئويىنىلىۋاتقاندا بىر تەرەپتىن توپ قاڭقىتىپ، بىر تەرەپتىن توختىماي بېيىت - قوشاق ئوقۇلىدۇ. بۇ قىزلارغا خاس ئويۇن بولۇپ، يالغۇز ئويناشقىمۇ، گۈرۈپپىلىشىپ ئويناشقىمۇ بولىدۇ. گۈرۈپپىلىشىپ ئوينىغاندا «مانچە ئەللىك ئوينايىمىز» دەپ ساناق چېكى بېكىتىلىدۇ. كۆپ بولغاندا ئون ئەللىك ئويىلىدۇ. ئويىناۋىتىپ توپ قېچىپ كەتسە ياكى يېتىۋالسا نۆۋەت ئالمىشىدۇ. ھەر نۆۋەتتە ئېرىشكەن ساناق سانلار جەملىنىپ ھېسابلىنىدۇ. قايسى تەرەپ ساناقنى ئاۋۋال توشقۇزسا شۇ ئۇتقان ھېسابلىنىدۇ.

بۇ ئۆزى ئاددىي، ئەمما ناھايىتى ئەھمىيەتلىك ئويۇندۇر. بۇ ئويۇن كىچىك قىزلارنىڭ ئۆپكە، قول ۋە كۆزلىرىنى چېنىقتۇرىدۇ. كەشتە تىكش، بېيىت توقۇش، بېيىت يادلاش، دېكلاماتسىيە قىلىش، ئەستە ساقلاش، ساناق ساناش، سانلارنى قوشۇش ئىقتىدا - رىنى يېتىلدۈرىدۇ.

بالىلار ئويۇنلىرىدىن يەنە «لەگلەك ئۇچۇرۇش ئويۇنى»، «مۆكۈشمەك ئويۇنى»، «خام باستى ئويۇنى»، «ئەستە تۇتۇش ئويۇنى»، «پىرقىرىغۇچ ئويۇنى»، «نەي ياساپ ئويۇنى»، «ئاش ئويۇنى»، «تۈگمەن چۆرۈش ئويۇنى»، «ئېرىق ئېتىپ يەر تېرىش ئويۇنى»، «ئوچاق ياساپ ئاش ئېتىش ئويۇنى»، «ئوغرى تۇت ئويۇنى»، «تال چىنۇقتا ئات چاپتۇرۇش ئويۇنى»، «نۇر چۆرگىلىتىش ئويۇنى»، «چالما جەڭ ئويۇنى» قاتارلىق ئويۇنلار بار (سەھى - پىنى تېجەش ئۈچۈن تەپسىلىي بايان قىلمايمىز). بۇ ئويۇنلارنىڭ ھەممىسى بالىلارنى جىسمانىي جەھەتتىن ساغلام يېتىلىشكە، روھىي جەھەتتىن شوخ، تېتىك، زېرەك، ئە - جادىچان، باتۇر بولۇشقا يېتەكلەيدۇ.

2) ئەقلىي ساغلاملىقنى كۈچەيتىدىغان ھەرىكەت ۋە ئويۇنلار: بۇ، چوڭلار ۋە بالىلارنىڭ ئويلاش ئىقتىدارى، مۆلچەرلەش ئىقتىدارى، ھېسابلاش ئىقتىدارى، ئەقلىي ھۆكۈم چىقىرىش ئىقتىدارى قاتارلىق ئەقلىي ئىقتىدارلىرىنى جارى قىلدۇرۇپ، چېچەن، زېرەك، پاراسەتلىك بولۇشقا يېتەكلەيدىغان ئويۇنلارنى كۆرسىتىدۇ. بۇلار ئاساسلىقى:

تېپىشماق ئويۇنى: بۇ، بىر ئادەم مەلۇم شەيئەلەرنىڭ شەكىل، ھەرىكەت، ئىقتىدار ئالاھىدىلىكلىرىنى ئېيتىپ بەرسە باشقىلار ئۇنىڭ نېمە ئىكەنلىكىنى قىياس قىلىپ تاپىدىغان ياكى مەلۇم سانلىق مىقدارلارنىڭ پارچە قىممەتلىرىنى ياكى ئومۇمىي قىممەتلىرىنى، ئۇنىڭدىكى مەلۇم جەريان ئۆزگىرىشلىرىنى ئېيتىپ بەرسە، باشقىلار ئاشۇ سانلىق مىقدارنىڭ ئاخىرقى نەتىجىسىنى ھېسابلاپ چىقىدىغان، ياكى ئەقلىي ھۆكۈم ئۈسۈلى ئارقىلىق يېشىلىدىغان مەلۇم بىر مۇرەككەپ مەسىلىنى ئېيتىپ بەرسە، باشقىلار ئەقلىي ھۆكۈم چىقىرىدىغان سىناق ئويۇندۇر.

تېپىشماقلار ئادەتتىكى تېپىشماق، تېپىشماقلىق چۆچەك، تېپىشماقلىق بېيىت قاتارلىقلارغا بۆلۈنىدۇ. ئادەتتە، چوڭلار ئېيتىپ بېرىپ، بالىلار قىياس قىلىپ ياكى ھېسابلاپ تېپىشقا ئۈندەيدۇ، ئادەتتە بالىلار بىر - بىرى بىلەن تېپىشماق تېپىشتا

بەسلىشىپ ئويىنايدۇ. ئۇيغۇر خەلقى ئارىسىدا تارقالغان تېپىشماقلار نەچچە يۈزگە يېتىدۇ. ئۇ بالىلار ئۈچۈن تۇنجى ئەدەبىيات دەرسلىكى ۋە ھېساب دەرسلىكى بولۇپ، ئۇلارنىڭ زېھنى قۇۋۋىتىنى ئېچىش ۋە تەرەققىي قىلدۇرۇشتا مۇھىم رول ئويناپ كەلگەن.

«تەس گەپ» ئويۇنى: بۇ، چوڭ ئادەملەر تەلەپپۇزى قىيىن بولغان بىرەر جۈملە سۆزنى ئېيتىپ بېرىپ، بالىلارنى شۇ سۆزنى تېز، راۋان، توغرا تەلەپپۇز قىلىشقا ئۈندەيدىغان ئويۇندۇر.

بۇ ئويۇندا: «كالا گۆشىگە چوغ چاپلاشمايتىمىش، چاپلاشسىمۇ ئۇزاق تۇرالمايتىمىش»، «تۆت توقام بەش پۇل»، «ئىيىندىن (ئويۇندىن) كەلدى شەمشەممەت، بىيىندىن (بۇيۇندىن) كەلدى جەمەممەت، شەمشەممەت، جەمەممەت ھەممىسى بىر جەمەت» دېگەندەك قىيىن سۆزلەر ئېيتىپ بېرىلىدۇ. بۇ سۆزلەرنى بالىلار تۇرماق، چوڭلارنىڭمۇ تېز ۋە توغرا تەلەپپۇز قىلىشى خېلى قىيىن. بالىلار مۇنداق سۆزلەرنى مەشىق قىلىش ئارقىلىق تەلەپپۇز ئىقتىدارى، ئەستە ساقلاش ئىقتىدارىنى ئاشۇرىدۇ.

نەچچىمۇ نەچچە ئويۇنى: بۇ، ئۆرۈك ئۈچكىسىنى ئۇرۇق قىلىپ ئويىنايدىغان ئويۇن بولۇپ، بىر ئادەم بىر قانچە ياكى بىر نەچچە ئون ئۈچكىنى ئالمىقىغا تۈگۈپ تۇرىدۇ. يەنە بىر ئادەم ئۇنىڭ نەچچە ئىكەنلىكىنى پەرەز قىلىپ ئېيتىدۇ، ئاندىن نەق مەيداندا سانايدۇ. دەلمۇ دەل چىقسا ئۇتۇۋالىدۇ. ئارتۇق - كەم چىقسا، پەرقلەنگەن سان بويىچە «تۆلەپ» بېرىدۇ. مۇشۇ ئۇسۇلدا نۆۋەت بىلەن ئوينىلىدۇ.

جۈپمۇ تاق ئويۇنى: بۇ ئويۇنمۇ ئاساسەن يۇقىرىقىغا ئوخشايدۇ. پەقەت پەرەز قىلىش نەتىجىسىدە بېرىلىدىغان جاۋاب «جۈپ» ياكى «تاق» تىن ئىبارەت بولىدۇ. دەل تاپسا ئۇتقان، بولمىسا ئۇتتۇرغان بولىدۇ. كەم ياكى زىيادە چىقىدىغان سان «بىر» لا بولغاندا لىقى ئۈچۈن، بىر ئۇرۇق «تۆلەپ» بېرىلىدۇ.

ئۈستەك - پۈستەك ئويۇنى: بۇ «جۈپمۇتاق» ئويۇنىنىڭ راۋاجى بولۇپ، شۇ ئويۇندا ئۇتتۇرغۇچىنى ھەسسەلەپ تۆلەم تۆلەتكۈزىدىغان ئويۇندۇر. «ئۈستەك» تۆلىمى ئىككى، پۈستەك تۆلىمى تۆت، جەمئىي ئالتە ئۈكچە بولىدۇ. باشلاش ۋاقتىدا ھەر ئىككىيلەن ئۈستەك - پۈستەك ئويناشقا كېلىشكەن بولسا، ھەر قېتىمدا ئۇتتۇرغان تەرەپ جۈپمۇ - تاققا ئۇتتۇرغىنى ئۈچۈن بىر، ئۈستەك - پۈستەك ئۈچۈن ئالتە، جەمئىي يەتتە دانە ئۈكچە تۆلەپ بېرىدۇ.

بۇ خىل زېھنى ئېچىش ئويۇنلىرىنىڭ يەنە شاھمات ئويۇنى، دامكا ئويۇنى، ئېلىش - ماق ئېلىش ئويۇنى، قوشماق ئاداش ئويۇنى قاتارلىق تۈرلىرى بار. بۇ خىل ئويۇنلاردا پۈت - قوللارنى ئىشقا سېلىش ئاز؛ ئويلاش، تەسەۋۋۇر قىلىش، مۆلچەرلەش، پەرەز قىلىش، ئاددىي ئەقلىي خۇلاسە چىقىرىش، ئەستە تۇتۇش قاتارلىق ئەقىل بىلەن ئورۇندىلىنىدىغان ھەرىكەتلەر كۆپ بولىدۇ. بۇلار ياشلار ۋە بالىلارنىڭ زېھنىنى ئېچىش، تە - پەككۈر قىلىش، ئەستە تۇتۇش قابىلىيىتىنى يېتىلدۈرۈپ، زېھنى ساغلاملىقىنى ئا -

شۇرۇشتا مۇھىم رول ئوينايدۇ.

يۇقىرىدا ئۇيغۇر خەلقى ئارىسىدا داۋام قىلىپ كەلگەن 40 خىلدىن ئارتۇق ھەر-خىل تەنھەرىكەت ۋە ئويۇن تۈرلىرى كۆرسىتىلدى. بۇلارنىڭ دەرھال ئىپادىلىنىدىغان ۋە بىۋاسىتە ھېس قىلغىلى بولىدىغان نەتىجىسى زېرىكىشنى يوقىتىش، كۆڭۈل ئېچىش، شاد - خۇراملىققا ئېرىشىشتىن ئىبارەت بولىدۇ؛ ئۇزۇن ۋاقىتتا ئىپادىلىنىدىغان ۋە دەرھال ھېس قىلغىلى بولمايدىغان ئەڭ مۇھىم نەتىجىسى ئادەملەر، بولۇپمۇ ياشلار ۋە ئۆسمۈرلەرنىڭ ئىچكى ۋە تاشقى ئەزالىرىنى چىنىقتۇرۇش، مەشغۇلات ئىقتىدارىنى ئۆستۈرۈش، ھەر خىل بىلىمگە ۋە تەجرىبىگە ئىگە قىلىش، زېھنىنى ئېچىش، جاپاغا چىداپ ئالغا باسىدىغان قەيسەر ئىرادە ۋە روھقا ئىگە قىلىشتىن ئىبارەت بولىدۇ. كىشىلەرنى جىسمانىي ۋە روھىي ساغلاملىققا ئېرىشتۈرۈپ، كېسەللىك ۋە ئىللەتلەردىن يىراقلاشتۇرىدىغان بۇنداق ھەرىكەت ۋە ئويۇنلار ئاۋام تېبابىتى بىلەن زىچ مۇناسىۋەتلىكتۇر.

6. كۆڭۈل ئېچىش ئارقىلىق ساغلاملىقنى ئاسراش

يۇقىرىقى ماۋزۇدا بايان قىلىنغان تۈرلۈك ھەرىكەت ۋە ئويۇنلارنىڭ زور كۆپ قىسمى ياشلار ۋە ئۆسمۈرلەرگە خاس بولۇپ، ساغلام ياكى ئاساسەن ساغلام ھالەتتە تۇرۇۋاتقان ئوتتۇرا ياش ۋە ياشانغانلارغا باب كەلمەيدۇ، يەنى ياشلار ۋە ئۆسمۈرلەرگە خاس بولغان كۆپ ساندىكى ھەرىكەت، ئويۇنلاردا يېتىش كۆزلەنگەن جىسمانىي ئىقتىدار ۋە ئەقلىي ئىقتىدار تەلەپلىرى ئوتتۇرا ياش ۋە ياشانغانلار ئۈچۈن بەك تۆۋەن ۋە كۈلكىلىك تەلەپلەرگە ئايلانغان، يەنى ئۇلارنىڭ جىسمانىي ئىقتىدارى، نەچچە ئون يىل ئىچىدە توپلىغان تەجرىبە ۋە بىلىملىرى ئۇ تەلەپلەردىن كۆپ ھالقىپ كەتكەن بولىدۇ؛ يەنە بەزىلىرى، مەسىلەن، چېلىشىش، ئوغلاق تارتىشىش قاتارلىقلاردا زۆرۈر بولغان چاققانلىق، چەيدەسلىك تەلەپلىرى ئۇلارنىڭ مۇشۇ خىل ئىقتىدارلىرىدىن كۆپ يۇقىرى تۇرىدۇ. ئېرىق - ئۆستەڭلەردە سۇغا چۆمۈلۈش قاتارلىق بەزى پائالىيەتلەر ئۇلار ئۈچۈن مۇپايىزىلىق ۋە مۇمكىن بولسىمۇ، لېكىن بەزى ئىجتىمائىي، ئەخلاقىي قاراشلار بۇنىڭغا يول قويمىدۇ....

يەنە بىر جەھەتتىن ئوتتۇرا ياشلىقلار ۋە ساغلام ھالەتتىكى ياشانغان كىشىلەرنىڭ ئائىلىدىكى ئورنى ناھايىتى مۇھىم بولۇپ، ئۇلارنىڭ جىسمانىي ئەمگەك مەشغۇلاتلىرى ناھايىتى جاپالىق، روھىي بېسىمى ناھايىتى ئېغىر بولىدۇ. ئۇلارمۇ تۇرۇپ - تۇرۇپ زېرىكىش، بۇرۇقتۇمۇلۇق ھېس قىلىدۇ. ھەر خىل غەم - ئەندىشىلەر، چىڭىش خەيالىلار ئۇلارنىڭ كۆڭلىنى بىسەرەمجان قىلىدۇ. شۇڭا، ئۇزاق زامانلاردىن بۇيانقى ئىجتىمائىي تۇرمۇش تەجرىبىلىرى ئاساسىدا ئۇلارنى جىسمانىي ۋە روھىي جەھەتلەردىكى جانغا ئېكەك بولىدىغان مۇشۇنداق ناچار روھىي ھالەتلەر ۋە كونكرېت تۇرمۇش غەملىرى.

رىدىن قۇتۇلدۇرۇپ ياكى ئۇنى يېنىكلىتىپ، ساغلاملىقنى ساقلاشقا ياردەم بېرىدىغان بىر قىسىم ئاراملىنىش - ئاۋۇنۇش ئۇسۇللىرى بارلىققا كەلگەن.

1) دوستلۇق - ھەمقارملىقنى جارى قىلىش ئارقىلىق ساغلاملىقنى ئاسراش: ئۆت-تۇرا ياش ۋە ياشانغان كىشىلەر دائىم دېگۈدەك ئۆزلىرى شۇغۇللىنىۋاتقان ئىشلەپچىقىرىش، ھۈنەر - كەسپ، سودا - تىجارەت ۋە شۇ قاتارلىق ئىشلاردا ئەمگەك كۈچى، مەبلەغ يېتىشمەسلىك، قولى قىسقا بولۇپ قېلىش، بازار كاسات بولۇش، مەھسۇلاتلار بېسىلىپ قېلىش، نىسپى پۇللارنى يىغىۋالاماسلىق؛ ئائىلە ئىشلىرىدا ئەر - خوتۇن كېلىشەلمەسلىك، ئوغۇل - قىزلىرىنى ئۆيلەش، ياتلىق قىلىشتا بېشى قېتىش، پەر-زەنتلىرىنىڭ ئائىلىسىدىكى جېدەللىرى ياكى ئۇلارنىڭ بىپەرۋالىقى، بىغەملىكى، بەت-خەج - ھۇرۇنلۇقى؛ قوشنىلار ئارىسىدىكى سۇ ماجىراللىرى، ئۆي ياكى يەر پاسىلى تالاش - تارتىشلىرى، ماللارنىڭ زىرائەتلەرگە زىيان سېلىشى، بالىلارنىڭ جېدەللىرىدىن كېلىپ چىققان ئازارلىقلار قاتارلىق مەسىلىلەرگە دۇچ كېلىپ تۇرىدۇ. بۇنداق مەسىلىلەرگە چېتىشلىق بولغان يەنە بىر تەرەپ كەڭ قورساق، ئەپۋىچان، غەرەز ئۇقىدىغان، يىراقنى كۆرىدىغان، ئېغىر - بېسىق، تەمكىن كىشى بولسا بۇنداق مەسىلىلەر ئىككى تەرەپنىڭ سۆزلىشىشى، كېڭىشىشى ئارقىلىق ھەل بولۇپ كېتىدۇ. لېكىن، ئا-دەم ھامان بەزى ئىشلارنى ئۆزىنىڭ تىرىشچانلىقى ياكى ئۆزى قوبۇل قىلالايدىغان دەرد-جىدە يول قويۇشى ئارقىلىق ھەل قىلىپ كېتىشكە قادىر بولالمايدۇ. بۇنداق ئىشلار ھەل بولمىغانسىرى ئادەمنى غەم باسىدۇ. غەم - ئەندىشە ئېغىرلاشقانسىرى چارچاش، ئۆ-مىدىسىزلىك، تىت - تىتلىق كېلىپ چىقىدۇ، ئۇيقۇ قاچىدۇ، ئىشتىھا تۇتۇلىدۇ، قولى ئىشقا بارمايدۇ. ئادەم مۇشۇنداق روھىي ھالەتكە دۇچار بولغان چاغدا، ئۆزىنى ناھايىتى ئاجىز، بىچارە، بىقۇۋۇل، غېرىب - مىسكىن ھېس قىلىدۇ. ياردەمگە، تەسەللىگە، مەس-لىھەتكە، رىغبەت - ئىلھامغا تەشنا بولىدۇ - دە، جانجىگەر دوستلىرى، سىرداش ئاغد-نىلىرىنى ئېسىگە ئالىدۇ. ئۇلاردىن مەسلىھەت، ياردەم سورايدۇ.

ئىجتىمائىي تۇرمۇشتا خالىي بولغىلى بولمايدىغان مۇشۇنداق مەسىلىلەر تۈپەيلىدىن، كىشىلەر ئارىسىدا دوست - بۇرادەرلىك، ھەمكارلىق - ھەمقارملىق مۇناسىۋەتلىرى كېلىپ چىققان. ئۇيغۇر خەلقى ئارىسىدا بۇ خىل مۇناسىۋەتلەر «ئاغىنىدارچىلىق» ياكى «دوستلۇق»، «ئاغىنىدارچىلىققا يارايدىغان كىشىلەر «ئاغىنە» ياكى «دوست» دەپ ئاتى-لىدۇ. كىشىلەر يۇقىرىدا دېيىلگەندەك باش قېتىنچىلىقلارغا دۇچ كەلگەن، ئەمما ئۆزى ھەل قىلىپ كېتەلمىگەن چاغلاردا سىرداش ئاغىنىلىرىنى ئىزدەپ مۇڭدېشىشقا ئادەت-لەنگەن. كۆپىنچە ھاللاردا بۇنداق مۇڭدېشىش ناھايىتى ياخشى نەتىجە بېرىدۇ، يەنى ئۆ-زۇڭ ناھايىتى قىيىن دەپ ھېسابلىغان بەزى مەسىلىلەر ئۇنىڭغا مۇناسىۋەتسىز بولغان باشقا بىر كىشىنىڭ نەزىرى بىلەن كۆزەتكەندە ئاددىي ۋە ئاسانلا ھەل بولىدىغان ئىش بولۇپ چىقىدۇ؛ بەزى ئىشلاردا سەۋەنلىك ئۆزۈڭدىن ئۆتكەن، ئەمما ھېس قىلالمىغان بولسىن؛ بەزى ئىشلاردا بالىچاقاڭ، چۆپەت، قوشنىلىرىڭغا بىۋاسىتە ئېيتىشقا تىلىڭ

كۆيىدىغان ئىشلارنى دوستلىرىغا دېسەڭ دوستلىرىڭ سەن ئۈچۈن ئۇلارغا سۆزلەيدۇ، ھەق - ناھەق، پايدا - زىياننى چۈشەندۈرگەندىن كېيىن بۇ ئىشلاردا تۈگۈنچەك يېشىدە، مەسلە ھەل بولۇپ كېتىدۇ. مەبلەغ، ئەمگەك، قەرز مۇناسىۋەتلىرى توغرىسىدا ئۇلار ياكى بىۋاسىتە ياردەم قىلىدۇ، ياكى ياخشى مەسلىھەتلەرنى كۆرسىتىدۇ؛ ئۇلار - نىڭمۇ قۇربى يەتمەيدىغان بەزى ئىشلار توغرىسىدا ئۆلىمالار، يۇرت مۆتىۋەرلىرىدىن مەسلىھەت - ياردەم سورايدۇ. ئۇلارنىڭ ئارىغا چۈشۈشى بىلەن مۆتىۋەھەم، بىشەم كە - شىلەرمۇ پەسكويغا چۈشىدۇ، ئارازلىقلار تۈگەپ كېتىدۇ، زۆرۈر ياردەملەر قولغا كېلىدۇ. شۇنداق قىلىپ، قىيىن ئۆتكەل، تاغەدەك غەملەردىن قۇتۇلۇپ كۆڭۈل ئاراملىقى ئەسلىگە كېلىدۇ.

ئۇيغۇر خەلقى ئىچىدە مۇشۇنداق قىيىن ئىشلارغا دۇچ كەلگەندە، دوست - ئاغىنىدە - لەر بىلەن مۇڭدېشىش، مەسلىھەت - ياردەم سوراش ياكى دوست - ئاغىنىلەر، ئوقۇ - مۇشۇلۇق كىشىلەر قىيىن ئەھۋالدا قالغانلارنى ئىزدەپ كېلىپ مەسلىھەت كۆرسىتىش، ياردەم بېرىش خېلى ئومۇمىي ئادەتكە ئايلانغان. بۇنىڭ بىۋاسىتە نەتىجىسى چىگىش مەسلىھەتلەرنى ھەل قىلىپ، كىشىلىك مۇناسىۋەتلەرنى راۋانلاشتۇرۇش بولۇپ كېلىدۇ. لەنسىمۇ، ئەمما ئوبىيېكتىپ جەھەتتە يەنە كىشىلەرنى غەم - ئەندىشە ۋە قىيىنچىدە - لىقلاردىن قۇتۇلدۇرۇش، ئىجىل - ئىناقلىقنى جارى قىلىش، كۆڭلىنى ئاۋۇندۇرۇپ ساغلاملىقنى ئاسراش رولىنى ئوينايدۇ.

2) كۆڭۈل ئېچىش پائالىيەتلىرىگە قاتنىشىش ئارقىلىق ساغلاملىقنى ئاسراش: ئۇيغۇر خەلقى ئارىسىدا كۆڭۈل ئېچىش پائالىيەتلىرىنىڭ تۈرى بەك كۆپ، بۇ يەردە نو - قول ئاۋام مەدەنىيەت - سەنئەت پائالىيەتلىرى ئارقىلىق كۆڭۈل ئېچىش ئۈستىدە توختىلىمىز. بۇنداق مەدەنىيەت - سەنئەت پائالىيەتلىرى كۆپىنچە «مەشرەپ» شەكلىدە ئېلىپ بېرىلىدۇ. مەشرەپنىڭ تۈرلىرى جەھەتتىن چوڭ توي مەشرىپى، جۇۋان توي مەشرىپى، ئۆي مەشرىپى، ئوتتۇز ئوغۇل مەشرىپى، كۆك مەشرىپى، قەيت مەشرىپى، گۈلچاي مەشرىپى، كاجۇڭ مەشرىپى، ئوۋچى مەشرىپى، ساغادى مەشرىپى، چايخانا مەشرىپى، كىتابخانلىق مەشرىپى، باراۋەت مەشرىپى، ئودىكام مەشرىپى، توققۇز بۇلاق مەشرىپى، چوغتال مەشرىپى، گۈلخان مەشرىپى، تەبرىك مەشرىپى، باغ مەشرىپى، كۈزلەگ مەشرىپى، ئوغلاق مەشرىپى، قارلىق مەشرىپى، خامان مەشرىپى، ھەر خىل سەيلە مەشرەپلىرى، نورۇز (ساراخەتمە) مەشرىپى، دالا مەشرىپى، يىغىن مەشرىپى قا - تارلىق نەچچە ئون خىلغا بارىدۇ. بۇ مەشرەپلەر مەزمۇن جەھەتتىن كەم دېگەندە مۇزىكا، ناخشا، ئۇسسۇل، لەتىپە - چاقچاق قاتارلىق نومۇرلارنى، مولراق بولغاندا، يۇقىرىدە - قىلاردىن باشقا بىر نەچچە مۇقام ئورۇنلاش ياكى مۇقام پارچىلىرىنى ئورۇنلاش، بېيىت ئېيتىشىش، سۆزمەنلىك، ئويۇن ياساش (تەقلىدى ئۇسسۇل ۋە ئىپتىدائىي تىياتىر)، مەشرەپ جازالىرى قاتارلىقلارنى ئۆز ئىچىگە ئالىدۇ. مەۋسۇم جەھەتتىن، بەزى مەش - رەپلەر يىلىنىڭ مەلۇم پەسىللىرىدە مەسلىھەت، كۆك مەشرىپى، نورۇز مەشرىپى چوكاندە -

تال ياشارغاندا، باغ مەشرىپى مېۋىلەر پىشقاندا، خامان مەشرىپى قوناق خامىنى ۋاقتىدا، قارلىق مەشرىپى تۇنجى قار ياغقان چاغدا ئۆتكۈزۈلىدۇ. بەزىلىرى يىلىنىڭ ھەر قانداق ۋاقتىدا ئېلىپ بېرىلىدۇ. مەشرەپلەرنىڭ بەزىلىرىگە ئىختىيار قىلغان ئا- دەملەر قاتنىشىۋەرسە بولىدۇ. بەزىلىرىگە تەكلىپ قىلىنغانلار قاتنىشىدۇ. شۇنداقلا، قۇربى يەتكەن ھەر قانداق ئادەم مەشرەپ ئۆتكۈزۈپ بېرىشكە بولىدۇ.

ئوتتۇرا ياش ۋە ياشانغانلار ئىچىدە مەشرەپ ئۆتكۈزۈپ بېرىش ياكى مەشرەپكە قات- نىشىش ئارقىلىق كۆڭلىنى ئاۋۇندۇرىدىغان ئادەملەر ئاز ئەمەس. چۈنكى، مەشرەپلەردە ساز چالالايدىغانلار، ناخشا ئوقۇيالايدىغانلار، ئۇسسۇل ئوينىيالايدىغانلار ھەممىسى ئۆز ئىقتىدارىنى نامايان قىلىش پۇرسىتىگە ئىگە بولالايدۇ. لەتىپە ئېيتىشىدۇ ياكى باش- قىلارنىڭ مۇزىكا - ناخشىلىرىدىن ھۇزۇرلىنىدۇ. لەتىپە چاقچاقلار، ھەجىۋى نومۇرلار، قىزىقچىلىق نومۇرلىرىنى كۆرۈپ خالىغانچە كۈلۈپ - يايىپ كۆڭلىنى ئاۋۇندۇرىدۇ. ئېغىز ئىش - ئەمگەكتىن پەيدا بولغان ھارغىنلىق بىراقلا غايىپ بولۇپ، كەيپىيات نورماللىققا ئېرىشىدۇ. ئۇنىڭدىن باشقا ئوغلاق تارتىش ئويۇنى، چېلىش، ئىت تالاشتۇرۇش، قوچقار ئۇسسۇشتۇرۇش، خوراز چوقۇشتۇرۇش قاتارلىق پائالىيەتلەرمۇ دائىم بولۇپ تۇرىدۇ. بۇلارمۇ كىشىلەرنى خۇماردىن چىققۇچە تاماشا كۆرۈش، كۆڭلىنى ئېچىش ئىمكانىيىتىگە ئىگە قىلىدۇ.

3) چۆچەك، قىسسە، داستان ئاڭلاش ئارقىلىق ساغلاملىقنى ئاسراش: ئۇيغۇر خەل- قى ئارىسىدا چۆچەك، قىسسە، داستان، ئەپسانە، رىۋايەت، لاپ قاتارلىق ئېغىز ئەدەبىيا- تى ئەسەرلىرى ناھايىتى كەڭ تارقالغان. بۇ خىل ئەسەرلەرنى يادلاش، سۆزلەش، ئاڭلاپ ھۇزۇرلىنىشىمۇ ناھايىتى ئومۇميۈزلۈك ئەھۋال ئىدى.

چۆچەك ئېيتىش ۋە ئاڭلاش بۇرۇن ھەممە مەھەللىلەردە دېگۈدەك ئومۇملاشقان بولۇپ، قىشنىڭ ئۇزۇن كېچىلىرىدە مەھەللە بويىچە ئىختىيار قىلغان چوڭ - كىچىك بىر مۇنچە ئادەم بىرەر ئايۋانغا يىغىلىپ چۆچەك ئاڭلايتتى. خەلق ئىچىدە نەچچە ئون، ھەتتا نەچچە يۈز چۆچەكنى يادقا بىلىدىغان چۆچەكچىلەرمۇ بار ئىدى. ئادەتتىكى كىشىلەردىنمۇ بىر قانچە چۆچەك، ئەپسانە - رىۋايەت ياكى تېپىشماق بىلمەيدىغانلىرى يوق دېيەرلىك ئىدى. چۆچەكلەرنىڭ مەزمۇنىمۇ ناھايىتى كەڭ دائىرىلىك بولۇپ، ھۆر - پەرىلەر، جىن - ئالۋاستىلار، دۆي - يالماۋۇزلار، قەھرىمان يىگىت، باتۇر ئوغلانلار، چېچەن قىز، زېرەك چوكانلار، ئادەملەردەك سۆزلەيدىغان ھايۋان، قۇرت - قوڭغۇزلار، ئاق كۆڭۈل سۇمرۇغ، ۋەھشىي ئەجدىھالار، پاراسەتلىك ئۆلما، ئەخمەق پادىشاھلار، ئىشچان يىگىت، ۋاپادار ئوغۇل - قىزلار، خاسىيەتلىك تاش، خىسلەتلىك گۈل - گىياھلار، ۋىسال ئۈچۈن جېنىنى ئايمايدىغان ئاشىق - مەشۇقلار بۇ چۆچەكلەردىكى دائىملىق پېرسوناژ ئىدى. چۆچەك ئاڭلاۋاتقانلار بەزىدە يۈم - يۈم يىغىلسا، بەزىدە قاھ - قاھلاپ كۈلۈشەتتى. ھارغىنلىق ۋە قايغۇ - ھەسرەتلەردىن قۇتۇلۇپ، كۆڭلى ئېچىلاتتى. بۇ داۋامدا ئۇلار يەنە بىلىپ - بىلمەي چۆچەكلەردىكى بەزى ئىشلاردىن

ئىبرەت ئالسا، بەزىلىرىدىن پايدىلىق ئىلھام - رىغبەتكە ئېرىشەتتى. قىسسە ئومۇمەن تارىختىكى مەشھۇر ئۇرۇشلار، داڭلىق شەخسلەرنىڭ سەرگۈزەش-تىلىرى، خانلىق - خاقانلىقلارنىڭ گۈللىنىش - زاۋال تېپىشلىرى، ئەۋلىيا - ئەنبى - يالارنىڭ ئاجايىپ خىسلەتلىرى ھېكايە قىلىنىدىغان ئېغىز ئەدەبىياتى شەكلى بولۇپ، مەخسۇس قىسسە ئېيتىش بىلەن شۇغۇللىنىدىغان ۋاپىز (مەدداھ) لار تەرىپىدىن سۆز-لىنەتتى. ئۇلار ئومۇمەن قايناق بازارلاردا ۋە ئادەم ئۈزۈلمەيدىغان سەيلە - تاۋاپ ئورۇنلىرىدا قىسسە سۆزلەيتتى. كىشىلەر بۇنداق قىسسەلەرنى ئاڭلاش ئارقىلىق يۇرت تارىخى، مەشھۇر كىشىلەر، ئەۋلىيا - ئەنبىيالارنىڭ سەرگۈزەشتىلىرىدىن خەۋەر تاپاتتى ۋە بەزى ئىبرەتلىك ھېكايەتلەر، ھېكمەتلىك سۆزلەرنى ئەستە قالدۇراتتى.

داستانلار ئومۇمەن تارىختا ئۆتكەن ھەقىقىي ئادەم ۋە چىن ۋەقەلەر بايان قىلىنىدىغان، نەسرىي بايان بىلەن ساز تەڭكەشلىكىدە ئورۇنلىنىدىغان، نەزمىي مەزمۇنلار بىرلىشىپ كەتكەن ئېغىز ئەدەبىياتى ئەسەرلىرى بولۇپ، داستانچىلار تەرىپىدىن راۋاب تەڭكەش قىلىپ ئورۇنلىناتتى. ئۇلار داستانلارنى بازارلار، سەيلە - تاۋاپ ئورۇنلىرىدا، مۇ، چاقىرىلغان كەنت - مەھەللىلەردىمۇ ئورۇنلايتتى.

ئۇيغۇر خەلقى ئارىسىدا تارقالغان داستانلار نەچچە ئون پارچە بولۇپ، يىراق ئۆت-مۇشتىكى ۋەقەلەرنى ئەكس ئەتتۈرىدىغان «غېرىب - سەنەم»، «ھۆرلىقا - ھەمراجان»، «تاھىر - زۆھرە» قاتارلىق داستانلاردا ساپ ئىشقى - مۇھەببەت كۈيلىنىپ، ئۇنىڭ دۈشمەنلىرى بولغان زوراۋان - زالىملار قامچىلانسا، يېقىنقى دەۋر تۇرمۇشىنى ئەكس ئەتتۈرىدىغان «شىرىپ بوجاڭ»، «سىيىت نوچى»، «ئەبەيدۇللاخان» قاتارلىق داستانلاردا ۋەقەلىك رېئاللىققا تېخىمۇ يانداشقان بولۇپ، ئەزگۈچى - زالىملارنىڭ قۇۋلۇق - شۇملۇقى، رەزىل ۋاستە، ئېغىر زۇلۇملىرى پاش قىلىنىپ، ئادالەت، ھەققانىيەت، ئاق كۆڭۈللۈك، رەھىمدىللىك قاتارلىق ياخشى ئەخلاق - خىسلەتلەر مەدھىيەلىنەتتى.

قىسقىسى، كىشىلەر چۆچەك، قىسسە - داستان قاتارلىق خەلق ئېغىز ئەدەبىياتى ئەسەرلىرىنى ئاڭلاش ئارقىلىق كۆڭۈل ئېچىش بىلەن بىللە مەلۇم بىلىم، تەربىيە، ئىلھامغا ئىگە بولاتتى. راستچىللىق، توغرىلىق، ئاق كۆڭۈللۈك، ئىشچانلىق، تىرىشچانلىق، ۋاپادارلىق، قانائەت، ئەلگە، ئۆزگىگە كۆيۈنۈش قاتارلىقلارنىڭ ھەقىقىي ياخشى خىسلەت، ياخشى ئەخلاق ئىكەنلىكىنى چۈشىنىپ يېتەتتى ۋە شۇ ئاساستا ئۆزلىرىنىڭ سۆز - ھەرىكەتلىرىنى تەدرىجىي ھالدا مۇشۇنداق توغرا ئىزغا سېلىپ باراتتى. تۇرمۇشنىڭ توغرا ئىزغا چۈشۈشى ئۇلارغا پاراغەت، خاتىرجەملىك، دىئاراملىق بەخش ئېتەتتى. بۇنىڭ نەتىجىسى شەكسىزكى، روھىي ۋە جىسمانىي ساغلاملىققا ئېرىشىش بولاتتى.

4) بازار ئويناش ئارقىلىق ساغلاملىقنى ئاسراش: ھەر بازار كۈنلىرى شىنجاڭنىڭ شەھەر، ناھىيە، يېزا - بازارلىرى تىقىما - تىقىما بولۇپ كېتەتتى. كەنت - مەھەللىلەردىن، سەھرا - قىرلاردىن، باشقا شەھەر - يۇرتلاردىن كەلگەن ئادەملەر بازارغا قاراپ

سەلدەك ئاقاتتى. ھۆل - قۇرۇق يېمىشلەر، تۈرلۈك يەرلىك مەھسۇلاتلار، سانائەت مالىسى - رى يول بويىغا تىزىلىپ كېتەتتى. ئادەملەر چاڭ - توزانغا، قىساق - چۇقانغا تولغان كوچا رەستىلەردە قىستاپ - قىستىلىشىپ، ھاسىراپ - ھۆمۈدەپ ھەر يان ئۆتۈشەتتى. ئەجىبا، بۇ ئادەملەرنىڭ ھەممىسى سودا - سېتىق ئۈچۈن كېلەتتىمۇ؟

بازار - ئەسلى مەنىسىدىن ئېيتقاندا تاۋار ئالماشتۇرىدىغان سورۇن، سودا - سېتىق قىلىدىغان جاي. بازارغا كەلگەن ئادەملەر ئەلۋەتتە يا ئارتۇق نەرسىلەرنى ساتقىدە - لى، يا كەم نەرسىلەرنى ئالغىلى كەلگەن بولۇشى كېرەك. لېكىن، شىنجاڭنىڭ بازار - لىرىدا ئەھۋال بىر جەھەتتىن شۇنداق، لېكىن تامامەن شۇنداقمۇ ئەمەس ئىدى. ئىلگى - رىكى چاغلاردا بۇ يەرنىڭ بازارلىرىغا خېلى كۆپ كىشىلەر سودا - سېتىق ئۈچۈن كې - لەتتى. يەنە ئاز بولمىغان كىشىلەر ئۇچۇر ئۇقۇشۇش، كۆڭۈل ئېچىش، تۇغقان يوقلاش، داۋالىنىش، خۇمالىق غىزالىنىش قاتارلىق مەقسەتلەر بىلەن كېلەتتى.

ئۇچۇر ئىگىلەش: بازارغا كەلگەن كىشىلەرنىڭ بىر قىسمى تاغلاردا يېغىن ياغقان - ياغىغانلىقى، قارنىڭ ئاز - كۆپلۈكى، بۇ يىلقى سۇنىڭ بالدۇر ياكى كېيىن، ئاز ياكى كۆپ كېلىش مۇمكىنچىلىكى، بازاردا زىرائەت ئۇرۇقلىرى، چارۋا ماللارنىڭ قانداق يې - ڭى سورتى بارلىقى، قانداق تاۋارلارنىڭ قىممەت، قايسىلىرىنىڭ ئەرزان ئىكەنلىكى، يېقىن - يىراقتىكى يۇرتلاردا نېمە ئىشلارنىڭ بولۇۋاتقانلىقى، جاھاننىڭ تىنچ ياكى ما - لىمان ئىكەنلىكى، ئۇنىڭ ئۆز يۇرتىغا قانداق تەسىرلەرنى كۆرسىتىش مۇمكىنلىكى قاتارلىق ئۇچۇرلاردىن خەۋەر تېپىش ئۈچۈن كېلەتتى. ئاندىن ئۆزلىرىچە بۇ ئۇچۇرلار - نى «تاسقاپ» بۇ يىل قانداق زىرائەت تېرىش، قانداق سورتلارنى تېرىش، قانداق ماللارنى بېقىش كېرەكلىكىنى ئېىدىتلاپ ئىگىلىك ئىشلىرىنى پىلانلايتتى. ھۈنەرۋەنلەر بولسا، قوللىدىكى قايسى مەھسۇلاتلارنى تېزدىن قولدىن چىقىرىش، قايسىلىرىنى قولدىن چى - قىرىشقا ئالدىرماسلىق، بۇنىڭدىن كېيىن قانداق نەرسىلەرنى ئىشلەپچىقىرىش كې - رەكلىكىنى كۆڭلىگە پۈكەتتى.

كۆڭۈل ئېچىش: ئىلگىرى، شىنجاڭدىكى بازارلاردا داستانچىلار، ۋايىزلار، يىراق - يېقىندىن كەلگەن سېرىكچى - سېھىرگەرلەر ئۆز ئالدىغا سورۇن تۈزۈپ داستان - قىسىملەرنى سۆزلەيتتى، ئاجايىپ - غارايىپ نومۇرلارنى كۆرسىتىشەتتى. بەزىدە دارۋازلارمۇ پەيدا بولۇپ، كىشىنى ھەيران قالدۇرىدىغان ماھارەتلەرنى كۆرسىتەتتى. ھېيت - ئايەملەرنىڭ ئالدى كەينىدە چاقپەلەك ئۇچۇش، ئىلەڭگۈچ (لەپپەڭ) ئۇچۇش سورۇنلىرىمۇ تۈزىلەتتى. بازارچىلارنىڭ بىر قىسمى مۇشۇنداق سورۇنلاردا قىسسە - داستان ئاڭلاش، ئويۇن - تاماششا كۆرۈش، چاقپەلەك، ئىلەڭگۈچ ئۇچۇش قاتارلىق ئىشلار ئارقىلىق ئىچ پۇشۇقىنى چىقىرىش، كۆڭلىنى ئاۋۇندۇرۇش ئۈچۈن كېلەتتى. تۇغقان يوقلاش: ھەر بازار كۈنى ئۇيغۇر ئاھالىسى ئىچىدىكى كۆپ قىسىم كىشى - لەر بازارغا كېلىدىغان بولغاچقا، بازارچىلارنىڭ بەزىسى بازارغا يېقىندىن بېرى دىدار - لىشالمىغان يىراقتىكى تۇغقانلىرى، كونا ئۆلپەت - ئاغىنىلىرى، يېقىن تونۇش -

چۆپقەتلىرى بىلەن دىدارلىشىش ئۈچۈن كېلەتتى. بازار ئارىلىغاچ ئۇلارنى ئىزدەپ كۆ-
رۈشۈپ ئەھۋاللىشاتتى. ھال - مۇڭ بولۇشاتتى. ئەگەر ئىزدىگەن ئادىمى بازارغا كەل-
مىگەن بولسا، ئۇلارنىڭ قوشنىلىرى ئارقىلىق ئۇلارنىڭ يېقىنقى ئەھۋالىنى ئۇقۇ-
شۇپ، سالام دەپ قويۇشنى ھاۋالە قىلىشاتتى. مۇبادا ئىزدىمەكچى بولغان ئادىمنىڭ
كېسەل بولۇپ قالغانلىقى مەلۇم بولسا، پات پۇرسەتتە ئۇلارنى يوقلاپ بېرىشنى كۆڭل-
گە پۈكۈپ قايتمشاتتى.

داۋاللىنىش: شىنجاڭدىكى چوڭ - كىچىك بازارلارنىڭ ھەممىسىدە دېگۈدەك تومۇر
تۈتۈپ كېسەل كۆرىدىغان كەسپىي تېۋىپلار، خام دورىلارنى ساتىدىغان دورىۋالچىلار يا-
كى ھەر بازار كۈنى باشقا يەردىن كېلىپ تىجارەت قىلىدىغان سەييارە تېۋىپ، دورىۋال-
چىلار بولاتتى. شۇڭا، بازارچىلارنىڭ بەزىسى كېسەل كۆرسىتىش، دورا ئېلىش ئۈچۈن
كېلەتتى. ئۇلار تېۋىپلارغا ئۆزىنىڭ كېسەلىنى كۆرسىتەتتى ياكى ئائىلە ئەزالىرى ئى-
چىدىكى كىمنىڭ قانداق كېسەل بولۇپ قالغانلىقى، قانداق زىمات (دورا) قىلغانلىقى،
نېمىلەردىن پەرھىز قىلدۇرغانلىقى، ھازىرقى ئەھۋالنىڭ قانداقلىقىنى ئېيتىپ، دورا
ئېلىشاتتى، بەزىلىرى دورىۋالچىلارغا «تاماق سىڭدۈرىدىغان چايلىق بەرسىلە»، «يەل
ھەيدەيدىغان چايلىق بەرسىلە» دېسە؛ بەزىلىرى كەسپىي تېۋىپلاردا «ئىككى سەر قە-
لەمپۇر، ئۈچ سەر پىلىپىل، ئىككى سەر بەدىيان... تارتىپ بەرسىلە» دەپ ئۆز مەجەزى-
گە خوپ كېلىدىغان چايلىق دورىلارنى بۇيرۇپ سېتىۋالاتتى. دورىۋال بازارلىرىدا بۇ
ئەھۋال ھېلىمۇ داۋاملىشىۋاتىدۇ.

خۇمارلىق غىزالىنىش: بازارچىلارنىڭ يەنە بەزىسى بازارغا مەخسۇس خۇمارلىق
غىزالىنىپ زېرىكىشنى تۈزەش ئۈچۈن كېلىشەتتى. ئۆيدىكى تاماق بىلەن بازاردىكى تا-
ماقلارنىڭ پۇرىقى، رەڭگى، تەمى ئوخشاش بولمايدىغانلىقى، شۇنداقلا گۆشگىردە، تونۇر
كاۋىپى، كونا شورپىدا پىشۇرۇلىدىغان توخۇ قاتارلىق بەزى ئالاھىدە غىزا - تاماقلار
پەقەت بازارغىلا خاس بولۇپ، ئائىلىدە ئېتىپ يېيىش مۇمكىن بولمايدىغانلىقى ئۈچۈن،
بەزى كىشىلەر بىر چارەك قوناق سېتىپ تۆت گۆشگىردە، ئىككى چارەك قوناق سېتىپ
بىر جىڭ كاۋاپ يەۋالسا، خۇماردىن چىقاتتى. ئىچ - ئىچىدىن سۆيۈنۈپ ھەممە چاپا -
ھاردۇقلىرىنى ئۇنتۇيتتى (بۇ تاماقلارنىڭ تەم ۋە لەززىتى ئۇلارنى ئاشۇنداق خۇمار قە-
لىشقا يېتىپ ئاشاتتى). ئاندىن ئاتا - ئانىلىرى، خوتۇن بالىلىرىغا مۇشۇنداق خۇمار-
لىق تاماقلاردىن نېسۋە ئېلىپ قايتمشاتتى.

بازارلاردا بولىدىغان بۇنداق پائالىيەتلەرنىڭ ھەممىسى كىشىلەرنى زېرىكىشتىن
خالاس قىلىپ، كۆڭلىنى ئېچىش، ئاراملىق بېغىشلاپ ساغلاملىقىنى ئاسراشقا مۇناسى-
ۋەتلىك ئىدى.

گەرچە ھازىر بازارلارنىڭ كۆلىمى، مۇھىتى، تاۋارلارنىڭ تۈرى، سۈپىتى جەھەتتە
كۆپ ئۆزگىرىش ۋە يۈكسىلىشلەر بولغان بولسىمۇ، لېكىن بۇ يەردىكى بازارلارنىڭ
خۇسۇسىيىتىدە - سودا - سېتىق سورۇنى بولۇش بىلەن بىللە، ئۈچۈر تارقىتىش،

كۆڭۈل ئېچىش، تۇغقان يوقلاش، داۋىنىش، خۇمارلىق غىزالىنىش سورۇنى بولۇش ئىقتىدارىدا ئانچە چوڭ ئۆزگىرىش بولغىنى يوق. پەقەت ۋايىز - داستانچىلار غايىپ بولۇپ، كىنو - تىياتىرخانا، ئويۇنچۇقخانا، تورخانا دېگەنلەر ئۇلارنىڭ ئورنىنى ئالدى. 5) سەيلە - تاۋاپ ئارقىلىق ساغلاملىقنى ئاسراش: ئۇيغۇر خەلقىدە سەيلە - تاۋاپ ئادىتى ناھايىتى قەدىمدىن قالغان ئادەتتۇر. قەدىمكى خەنزۇچە ۋەسىقىلەردىمۇ ئۇدۇندا ھەر يىلى بۇت سەيلىسى بولىدىغانلىقى، 15 كۈن داۋام قىلىدىغانلىقى، پادىشاھتىن پۇقراغىچە ھەممە كىشىنىڭ قاتنىشىدىغانلىقى خاتىرىلەنگەن. ئىسلامىيەتتىن كېيىن، سەيلە - تاۋاپ پائالىيىتىنىڭ مەزمۇنى ۋە تاۋاپ ئوبيېكتىدا نۆپىتىن ئۆزگىرىش بولغان بولسىمۇ، لېكىن سەيلە - تاۋاپ قىلىش ئادىتىدە ئۆزگىرىش بولماي ھازىرغىچە داۋاملىشىپ كەلدى.

بۇنداق سەيلە - تاۋاپ پائالىيىتى «يەكەن ئالتۇنلۇق سەيلىسى»، «قەشقەر ئوردام سەيلىسى»، «ئاتۇش بۇغراخان سەيلىسى»، «تۇرپان ئەسھابۇلكەھب سەيلىسى»، «ئىمامى ئاسىم سەيلىسى»، «ئۈجمە مازار سەيلىسى»، «شاپتۇل سەيلىسى»، «سەھۋالىم سەيلىسى»، «لاچىن ئاتا پادىشاھىم سەيلىسى»، «تۆت ئىماملىرىم سەيلىسى» دېگەندەك ناملار بىلەن ئاتىلىدۇ. بۇ سەيلىگاھلارنىڭ بەزىسى قۇملۇق جاڭگاللىرىغا، بەزىسى گۈزەل مەنزىرىلىك دەريا بويلىرىغا، بەزىسى ھەيۋەتلىك تاغ باغرىلىرىغا، بەزىسى ئاۋات يۇرتلارغا جايلاشقان. بۇ سەيلىگاھلارنىڭ كۆپىنچىسىدە سەيلە تاۋاپ مەزگىلىدە يەنە قايناق بازار بولىدۇ. مەشرەپ، چېلىشىش قاتارلىق كۆڭۈل ئېچىش پائالىيەتلىرى ئېلىپ بېرىلىدۇ. سەيلىچىلەرنىڭ بەزىسى بىرەر - يېرىم كۈن ۋاقىت چىقىرىپ يېقىن ئەتراپتىكى سەيلىگاھلارغا بېرىپ، سەيلە-تاۋاپ قىلسا، بەزىسى ناھىيە، ۋىلايەت ھەتتا نەچچە ۋىلايەت ئاتلاپ سەيلە قىلىپ «جاھان كۆرۈپ» كېلىدۇ.

بەزىلەر بۇنداق سەيلە - تاۋاپ پائالىيىتىنى ئوقۇل ھالدا مازار - ماشايىخلارغا بېرىپ، دۇئا - تىلاۋەت قىلىش دەپ چۈشىنىۋالىدۇ. بۇ تولىمۇ بىر تەرەپلىمە ۋە چولتا قاراشتۇر. دۇئا - تىلاۋەت بۇنداق سەيلە پائالىيەتلىرىنىڭ بىر قىسمى مەزمۇنى، ئەمما ھەممىسى ئەمەس. كىشىلەر بۇنداق سەيلە - تاۋاپ جەريانىدا ئۆز مەھەللىسىدە كۆرۈلۈپ مەيدىغان چەكسىز قۇم بارخانلىرىنى، ئەزىم دەريا، گۈزەل مەنزىرىلەرنى، بەھەيۋەت، مۇقەددەس تاغلارنى، ئەڭ ئېسىل نەقىشلەر بىلەن بېزەلگەن كاتتا ئىمارەتلەرنى كۆرۈپ ھۇزۇرلىنىدۇ. باشقا يۇرتلاردىكى ئۇزاقتىن بۇيان دىدارلاشمىغان تۇغقانلىرى، تونۇش-لىرى بىلەن كۆرۈشىدۇ. ئۇ يەرلەرنىڭ ئوت - سۈيى، ئېكىنچىلىك، باقمىچىلىق ئەھۋاللىرى، ئۆزگىچە زىرائەت، مېۋە، كۆكتات سورتلىرى بىلەن تونۇشىدۇ. باشقا يۇرتلارنىڭ بازارلىرىنى ئارىلايدۇ. نەرقى - ناۋانى ئىگىلەيدۇ. خوتۇن - بالىلىرىغا ئاتا-بوۋىسىنىڭ سۆيۈنچىلىكىنى سېتىۋالىدۇ. جاھاننىڭ باشقا يەرلىرىگە دائىر ھەر خىل پاراك - ئۆچۈرلارنى ئاڭلاپ، ئۆز يۇرتىغا نۇرغۇن يېڭى خەۋەرلەرنى ئېلىپ قايتىدۇ. دېمەك، سەيلە - تاۋاپ پائالىيىتى بىر خىل ئوقۇل ئىبادەت پائالىيىتى بولماستىن،

تېخىمۇ مۇھىمى كىشىلەرنىڭ نەزەر دائىرىسىنى كېڭەيتىدىغان، ئىشلەپچىقىرىش تېخنىكىسى، سورتلۇق زىرائەت، چارۋا مال تۈرلىرى بىلەن تونۇشۇپ ئۆز يۇرتىغا كىرگۈزدىدىغان، مەدەنىيەت ۋە ئۇچۇر ئالماشتۇرىدىغان، كۆڭۈل ئېچىپ ھۈزۈرلىنىدىغان، جىسمانىي ۋە مەنىۋى ساغلاملىقىنى ئىلگىرى سۈرىدىغان پائالىيەتتۇر.

(6) ئەرمەك ھايۋانلارنى بېقىش ئارقىلىق ساغلاملىقىنى ئاسراش: دېھقان - چارۋىچىلىق رايونلىرىدىكى ئۇيغۇر خەلقى ئىچىدە، چارۋا مال بېقىلمايدىغان ئائىلە يوق دېيەرلىك. چۈنكى، شىنجاڭدا دېھقانچىلىق بىلەن چارۋىچىلىق زىچ بىرىكىپ كەتكەن، ئادەملەرمۇ يەر تېرىپ گالغا، مال بېقىپ پۇلغا ئىشلەشكە كۆنۈپ كەتكەن. شۇنىڭ بىلەن بىللە يەنە بىر قىسىم كىشىلەر ھەر خىل ئەرمەك ھايۋانلارنى بېقىشقا خۇشتار. بۇنداق ئەرمەك ھايۋانلار ئات، قوي، توخۇ، كەپتەر، دەمدەر، ئىت، قارچىغا، قاراقۇشقاچ، تورغاي قاتارلىقلارنى ئۆز ئىچىگە ئالىدۇ.

ئەرمەك ئاتلار ئومۇمەن ئوغلاق تارتىشىشقا، قوچقارلار قوچقار سوقۇشتۇرۇش ۋە قويلارنىڭ ئەلانەسىللىرىنى تاللاش، داۋاملاشتۇرۇشقا، خوراز خوراز چوقۇشتۇرۇشقا، دەمدەر، قارا قۇشقاچ، تورغاي قاتارلىقلار چىرايلىق سايراشلىرىدىن ھۈزۈرلىنىشقا، ئىت، قارچىغلار ئوۋ ئوۋلاشقا خىزمەت قىلىدۇ. مۇسابىقىگە سېلىنىدىغان ھايۋانلار مۇبادا يۇرت ئىچىدە بىرىنچى، ئىككىنچى دەرىجىلەرگە ئېرىشىپ قالسا، ئۇلارنىڭ باھاسى ھەسسىلەپ ئاشىدۇ. ئۇنىڭ ئىگىلىرى چەكسىز شەرەپ ھېس قىلىدۇ. شۇڭا، كىشىلەر بىر ياخشى ئاتنى بىرەر يۈز مىڭ يۈەنگە، بىر ياخشى ئىتنى نەچچە ئون مىڭ يۈەنگە، بىر ياخشى كەپتەرنى بىر نەچچە مىڭ يۈەن، ھەتتا بىر - ئىككى تۈمەن يۈەنگە، خورازنى نەچچە يۈەنگە سېتىۋېلىشتا پۇلنىڭ كۆزىگە قاراپ ئولتۇرمايدۇ.

ئەرمەك ھايۋانلارنى باقىدىغانلار ئۆزى ئاچ - توق قالسىمۇ بۇ ھايۋانلارنى ۋە قۇشلارنى جان كۆيدۈرۈپ باقىدۇ. ئۇلارنىڭ تۇرقىدىن، مۇسابىقىلەردىكى نەتىجىلىرىدىن، سايراش - ئۈنلەشلىرىدىن بىھېساب سۆيۈنۈپ ھۈزۈرلىنىدۇ. بۇنداق ھايۋان، قۇشلارنى بېقىش چارۋا ماللار، ئۆي قۇشلىرىنىڭ ئەلانەسىللىرىنى تاللاش، داۋاملاشتۇرۇشقا پايدىلىق بولۇپلا قالماي، بىر قىسىم كىشىلەرنىڭ كۆڭۈل ئېچىش، ساغلاملىقىنى ئاسراشتىكى ئۈدۈم - ئادەتكە ئايلىنىپ كەتكەن.

ئۇيغۇر خەلقى ئارىسىدا ئەرمەك ھايۋانلارنى بېقىش بىر خىل ئادەت بولسىمۇ، لېكىن جىددىي رەۋىشتە ئەسكەرتىپ ئۆتۈش كېرەككى، ئۇلارنى سۆيۈپ - يالاپ كۆڭۈل خوشى قىلىپ، يېتىلەپ يۈرۈپ بىللە بازار ئويناش، قوينىغا سۇلاپ يېتىپ ھۈزۈر ئېلىشتەك ئەھۋاللار ئەسلا مەۋجۇت ئەمەستۇر. مەلۇم ئەللەردە مەۋجۇت بولمىش، بۇنداق قېلىقلار بۇ يەردە قاتتىق ھار ئېلىنىدىغان بەد ئەخلاقلىق، ئەپۋ قىلغىلى بولمايدىغان گۇناھلىق قىلمىش ھېسابلىنىدۇ. يەنە بىر جەھەتتىن، ئەرمەك ھايۋانلارنى بېقىش پۈتۈن ئۇيغۇرلارغا ئورتاق بولغان ئادەت بولماستىن، پەقەت بىر قىسىم كىشىلەرگىلا خاس بولغان ئادەتتۇر.

7. ئارام ئېلىش ۋە جىملىق ئارقىلىق ساغلاملىقنى ئاسراش

ساغلام ۋە نورمال كىشىلەرنىڭ بېجىرىم جىسمانىي ۋە روھىي ھالىتىنى ساقلىشى ۋە ئۇزاققىچە داۋاملاشتۇرۇشى ئۈچۈن مۇۋاپىق ئوزۇقلىنىش، ھەرىكەت قىلىش ۋە كۆ-ئۆل ئېچىش قانچىلىك مۇھىم بولسا، ئارام ئېلىشمۇ شۇنچىلىك مۇھىم. بۇ يەردە دېيىلگەن «ئارام ئېلىش» مۇتلەق مەنىدىكى ئارام ئېلىشنى — بىرەر ئىش قىلماي، ھېچ نەرسىنى ئويلىماي، جىمجىت ئولتۇرۇش، يېتىش ۋە قېنىپ ئۇخلاشنى كۆرسىتىدۇ. تولۇق ئارام ئېلىش ۋە قېنىپ ئۇخلاش چارچىغان ئەزالارنىڭ ئىقتىدارىنىڭ ئەسلىگە كېلىشىگە، ئادەمنىڭ جىسمانىي ۋە ئەقلىي قۇۋۋىتىنىڭ تولۇقلىنىشىغا ناھايىتى پايدىلىق. لېكىن، بۇ يەردە بۇ ھەقتە ئارتۇقچە توختالماي، بەزى ئالاھىدە ئەھۋالدىكى كىشىلەر — ھامىلىدار ۋە تۇغۇتلۇق ئاياللار، بوۋاقلار ۋە جىمجىتلىقنى خالايدىغان كېسەل كىشىلەرنى ئارام ئالدۇرۇش، بېقىش، كۈتۈش ئارقىلىق ساغلاملىقنى ئاسراش، ئەسلىگە كەلتۈرۈش ھەققىدە توختىلىمىز.

(1) ھامىلىدار ۋە تۇغۇتلۇق ئاياللارنى كۈتۈش، ئارام ئالدۇرۇش:

(1) ھامىلىدارلىق مەزگىلىدىكى كۈتۈش: خەلق ئىچىدە ھامىلىدار بولغان ئاياللار - نى قورساق كۆتۈرۈش مەزگىلى جۈملىدىن سېزىك مەزگىلى ئىچىدە قانداق كۈتۈش ۋە نېمىلەردىن پەرھىز قىلىش توغرىسىدا بىر قىسىم ئادەتلەر شەكىللەنگەن. ھامىلىدارلىق مەزگىلىدىكى ئوزۇقلىنىش ۋە ھەرىكەت قىلىش. ئۇيغۇرلار ئەنئەنىۋىي ئۇدۇم بويىچە ھامىلىدار ئاياللارنىڭ ئاش - تامىقىنى قۇۋۋەتلىكەرەك قىلىپ بېرىش، شۇنداقلا سۇيۇق - سەلەك تاماقلارنى كۆپرەك بېرىپ، قەۋزىيەت بولۇپ قېلىش - تىن ساقلىنىشىنى تەكىتلەيدۇ. مېۋە - چېۋىلەرنى كۆپرەك يېيىشكە دەۋەت قىلىدۇ. بولۇپمۇ ھامىلىدارلىقنىڭ ئاخىرقى بىر قانچە ئېيىدا ھەر كۈنى ئىككى - ئۈچ تال سارغايىتىلغان ياڭاق مېغىزى يېگۈزۈش ۋە 15 ~ 20 كۈندە بىر قېتىم توخۇ شورپىدا - سى بېرىش تۇغۇتنىڭ ئاسان بولۇشىغا ناھايىتى پايدىلىق دەپ قارايدۇ. تاماقنى بەك توپۇپ يېمەسلىك ئەمما پات - پات يېيىش ياخشى، دەپ ھېسابلايدۇ.

ھامىلىدار ئاياللارنىڭ كىيىم تىكىش، كەشتە تىكىش، ئۆيلەرنى سۈپۈرۈش، سە - رەمجانلاشتۇرۇش قاتارلىق يېنىك ئەمگەكلەرنى قىلىپ تۇرۇشى، ئاخىرقى ئايالدا ھېرىپ قالمىغۇدەك دەرىجىدە يول مېڭىپ بېرىشى تەۋسىيە قىلىنىدۇ ۋە بۇنى تۇغۇتنىڭ ئاسان بولۇشىغا پايدىسى بار، دەپ قارايدۇ.

سېزىك مەزگىلىدىكى كۈتۈش: ئاياللار ھامىلىدار بولۇپ مەلۇم مەزگىلدىن كېيىن ئاچچىق - چۈچۈك يېمەكلىكلەرگە ياكى تاتلىق يېمەكلىكلەرگە، ياكى ھەر خىل مېۋىگە ئالاھىدە ئامراق بولۇپ كېتىدۇ، يەنە بەزى يېمەكلىكلەردىن بىزار بولۇپ كېتىدۇ. بۇنداق ئىنكاس «سېزىك تارتىش» دېيىلىدۇ. ئائىلىسىدىكىلەر ئۇلارنىڭ سېزىك مەز -

گىلىدىكى ئارزۇسىنى قاندۇرۇشقا بەك ئەھمىيەت بېرىدۇ. نېمىگە سېزىك بولغان بولسا، مەسىلەن، 4 - ئاي ۋاقتىدا تاۋۇزغا، 10 - ئايدا ئۆرۈككە سېزىك بولسىمۇ، ئىم - كانقەدەر شۇ نەرسىنى ياكى ئۇنىڭغا ئورۇنبا سار بولالايدىغان يېمەكلىكنى تېپىپ بېرىشكە تىرىشىدۇ. چۈنكى، سېزىك بولغان يېمەكلىك بېرىلمىسە، بالا كەمتۈك تۇغۇلۇپ قالىدۇ، دەيدىغان قاراش بار. گەرچە بۇ خىل قاراشنىڭ ئىلمىي ئاساسىنىڭ بار - يوق - لۇقىغا بىر نېمە دېيىش تەس بولسىمۇ، لېكىن، كىشىلەر ھامىلىدار ئاياللارنىڭ ئار - زۇسىنى ھەر نېمە قىلىپ بولسىمۇ قاندۇرۇش ئۇنى روھىي جەھەتتە خاتىرجەملىككە ئىگە قىلىدۇ. بۇ، ئانا - بالىنىڭ سالامەتلىكىگە پايدىلىق دەپ ھېسابلايدۇ.

ھامىلىدارلىق مەزگىلىدىكى پەرھىزلەر. بۇ ھامىلىدارلىق مەزگىلىدىكى ساقلىق - نىشقا تېگىشلىك ئىشلارنى كۆرسىتىدۇ.

ئوزۇقلىنىش جەھەتتىكى پەرھىزلەر: تەبىئىي زىيادە ئىسسىق بولغان يېمەكلىك - لەر، مەسىلەن، تونۇر كاۋىپى، تۇخۇم قاتارلىقلارنى كۆپ ۋە ئارقا - ئارقىدىن ئىستىپ - مال قىلماسلىق (بولمىسا، قوقاقلاش، ئىسسىتمىداش)، قەۋزىيەت قاتارلىق كېسەللىك - لەرنى كەلتۈرۈپ چىقىرىدۇ)، تەبىئىي بەك سوغۇق يېمەكلىكلەر، مەسىلەن، ئال - گىرات، قارىئۆرۈك قاتارلىقلارنى، شۇنداقلا ھارارىتى بەك سوغۇق يېمەكلىك - ئىچىم - لىكلەرنى، مەسىلەن، قاردا، دوغاپ قاتارلىقلارنى ئىمكانقەدەر (ئىچمەسلىك) ياكى ناھا - يىتى ئاز ئىچىش (بولمىسا ئىچى سۈرۈش، قورساق ئاغرىش قاتارلىق كېسەللىكلەر يۈز بېرىشى، ھامىلىنىڭ ھەرىكىتى سۇسلاپ قېلىشى مۇمكىن)، بەك ئاچچىق دەملەنگەن چاي، ئۆتكۈر تەملىك مۇچ قىيامى قاتارلىقلارنى يېمەسلىك (بولمىسا يۆتەل پەيدا قى - لىپ، ھامىلىگە تەسىر يەتكۈزۈشى مۇمكىن) دەپ تەشەببۇس قىلىنىدۇ.

كېيىنىش جەھەتتىكى پەرھىزلەر: كۆينەك، ئىشتانلار بەك تار بولماسلىقى، ئىش - تانېغىنى بەك چىڭ باغلىماسلىق (بولمىسا، ھامىلىنى بېسىمغا ئۇچرىتىپ قويدۇ)، ھاۋا سوغۇق ۋاقىتلاردا ئىمكانقەدەر سىرتقا چىقماسلىق (بولمىسا سوغۇق ئۆتۈپ كې - تىپ، بەزى كېسەللىكلەرگە دۇچار بولىدۇ) تەلەپ قىلىنىدۇ.

ئەمگەك، ھەرىكەت جەھەتتىكى پەرھىزلەر: ئېغىر نەرسىلەرنى كۆتۈرۈش، ئېغىر - ئىشلارنى قىلىش، شۇنداقلا ئۇزاق ۋاقىت مۈكچىيىپ ئىش قىلىشتىن پەرھىز قىلى - نىدۇ (بولمىسا ھامىلە چۈشۈپ كېتىش، تۇنجۇقۇپ قېلىش يۈز بېرىشى مۇمكىن)، ئې - رىقتىن ئاتلىماسلىق، ئات - ئۇلاغلارغا مىنمەسلىك تەلەپ قىلىنىدۇ (بولمىسا كۈتۈل - مىگەن خەتەرلەر يۈز بېرىشى مۇمكىن).

باشقا پەرھىزلەر: ھامىلىدار ئاياللارغا بەك ئېچىنىشلىق خەۋەرنى يەتكۈزۈشتىن پەرھىز قىلىنىدۇ. يەتكۈزۈش زۆرۈر بولسا، تۇيۇقسىز يەتكۈزمەي سىلىق - سىپايە، ئەگىتمە گەپلەر بىلەن ئاستا - ئاستا يەتكۈزۈش، ئۇخلاۋاتقاندا قاتتىق چاقىرىپ ياكى تۇيۇقسىز تورتۇپ ئويغاتماسلىق تەلەپ قىلىنىدۇ. بۇلاردىن ئۆزگە يەنە «ھامىلىدار ئا - ياللار تۆگىگە قاراپ سالسا تۇغۇتى ئارقىغا سۈرۈلۈپ كېتىدۇ» (چۈنكى تۆگە 12 ئاي

قورساق كۆتۈرۈپ ئاندىن بوتلاقلادى، «توشقانغا قاراپ سالسا، بالا پۇچۇق تۇغۇلۇپ قالىدۇ» (چۈنكى، توشقاننىڭ كالىپۇكى پۇچۇق) دەيدىغان پەرھىزلەرمۇ بار. بۇنىڭدا ئېھتىمال ھامىلىدار ئاياللارنىڭ شۇ خىل ھايۋانلاردىن قورقۇپ كېتىشىدىن ساقلىنىش كۆزدە تۇتۇلغان بولۇشى مۇمكىن.

(2) تۇغۇت مەزگىلىدىكى كۈتۈش، تولغاق ئاغرىقىنى يوشۇرۇش: تولغاق تۇتقاندا، بۇ ئىش پەقەت شۇ ئائىلىدىكى چوڭلار ۋە شۇ ئايالنىڭ ھەمىشەلىرىگە ئۇقتۇرۇلىدۇ. قالغان ئادەملەردىن سىر تۇتۇلىدۇ. چۈنكى، يات ئادەملەر بىلىپ قالسا، تۇغۇت قىيىن-لىشىپ كېتىدۇ دەيدىغان قاراش بار. بۇ، دەرھال ئاڭلىماققا خۇراپىي گەپتەك بىلىنىدۇ. ئەمەلىيەتتە ئۇنداق ئەمەس، چۈنكى تولغاق يەۋاتقان ئايال يات كىشىلەرنى كۆر-سە، ئۇنىڭدا ئۇيۇلۇش، ئىزا تارتىش، جىددىيلىشىش كەيپىياتى پەيدا بولۇشى تۇرغانلا گەپ. ئەگەر بۇنداق تۇيغۇ بەك كۈچلۈك بولسا، نېرۋىنىڭ جىددىيلىشىشىگە ئەگىشىپ بالىياتقۇ ۋە تۇغۇت يولىدىكى پەي - مۇسكۇللار قىسقىرىپ تارتىشىۋېلىش ئۇيغۇر ئىلى-سى (كەسىپى) تېبابەتتە تەشەننۇج، غەرب تېبابىتىدە ئىسپازملىنىش دېيىلىدىغان ئەھۋال يۈز بېرىشى، تۇغۇت قىيىن بولۇشى مۇمكىن. شۇڭا، تولغاق مەزگىلدە ئۆيگە يات ئادەملەر كىرىپ قالسا، ھامىلىدار ئايالغا بىلىندۈرمەسلىككە تىرىشىدۇ. باشقىلار ئۇ كىشىنى بىر ئاماللار بىلەن تېزىرەك يولغا سېلىپ قويىدۇ. قىزنىڭ ئاتىسى، قېيىن-ئاتىسى ۋە ئەر تۇغقانلىرى ئۇنى ئۇيالدۇرۇپ قويماسلىق ئۈچۈن ئۆزىنى چەتكە ئالىدۇ. ئۆز ئانىسىنىڭ ئۆيىدە يەڭگىش: ھامىلىدار ئايالنىڭ ئۆز ئانىسى ھايات بولسىلا، ھامىلىدار ئايال تۇغۇتقا ئاز قالغاندا ئانىسى تەرىپىدىن ئېلىپ كېتىلىدۇ ۋە شۇ يەردە يەڭگىيدۇ. بۇنىڭدا ھامىلىدار ئايالنىڭ قېيىن-ئاتىسى، ئېرىنىڭ ھەمىشەلىرى قاتار-لىقلاردىن ئىزا تارتىپ جىددىيلىشىش نەتىجىسىدە تۇغۇتنىڭ قىيىن بولۇپ قېلىشىدىن، شۇنداقلا تۇغۇپ بولغاندىن كېيىن، ئاستىنى قۇرۇقداش، لاتا ئالماشتۇرۇش، تە-رەتكە قاچا تۇتۇش قاتارلىق ئىشلارنى قېيىن-ئاتىسى ياكى ئېگىچە - سىڭىللىرى قىلسا ئۇلاردىن ئۇيۇلۇپ خىجالەتچىلىكتە قېلىشتىن ساقلىنىش مەقسەت قىلىنىدۇ. مۇبادا ئانىسى ھايات بولمىغانلىقى، ياكى ئارىلىق يىراق بولغانلىقى قاتارلىق سەۋەبلەردىن ئېرى بىلەن تۇتقان ئۆيىدە يەڭگىشكە توغرا كەلسە، ئۆزى بىلەن ئېپى كېلىشىدىغان، ئۆزئارا قورۇنمايدىغان، تەجرىبىلىك ئاياللارنى تۇغۇت ئانىسى بولۇشقا تەكلىپ قىلىدۇ. ئىشىكئانىسى ۋە بوۋاقنى ئېغىزلىنىدۇرۇش: بالا تۇغۇلغاندىن كېيىن، تۇغۇت ئۈس-تىدە بولمىغان كىشىلەردىن شۇ ئۆيگە بىرىنچى بولۇپ كىرگەن ئايال كىشى ئىشىكئانىسى ھېسابلىنىدۇ ۋە بوۋاقنىڭ خۇي - مەجەزى ئىشىكئانىسىغا تارتىدۇ دەپ قارىلىدۇ. ئەگەر جېدەلخور، ئاچ كۆز، بېخىل، ۋاپاسىز ئادەملەر ئىشىكئانىسى بولۇپ قالسا، بالىمۇ شۇنىڭغا تارتىپ ئوسال ئادەم بولۇپ قالىدۇ، دەپ قارىلىدىغانلىقتىن، بۇنداق ئاياللارنىڭ ئىشىكئانىسى بولۇپ قېلىشىدىن ھەزەر ئەيلىنىدۇ ۋە بوۋاق تۇغۇلۇپ بىر نەچچە سائەت ئىچىدە شۇ جەمەت ئىچىدىكى خۇشخۇي، ئەدەپلىك، سېخىي، ئىشچان ئايال-

يالدن بىرسى (يەنى مومىسى، ئانىسى، قېيىنئانىسى، ئېگىچە - سىڭىللىرى، ھاممىد - لىرىدىن شۇ سۈپەتكە ئەڭ لايىق، دەپ قارالغان بىرەرسى) ئىشكئانىسى قىلىنىدۇ. ئىشكئانىسى بولۇشقا تەكلىپ قىلىنغۇچى بۇنىڭدىن سۆيۈنىدۇ ۋە خۇشاللىق بىلەن قوبۇل قىلىدۇ. ئەگەر تۇغۇتلۇق ئايال ئۆزى ھەر تەرەپتىن پەزىلەتلىك، ياخشى ئايال بولسا، ئائىلىدىكى چوڭلار باشقا ئىشكئانىسى تاپماي، ئۇنىڭ ئۆزىنى ئىشكئانىسى بولۇشقا تەۋسىيە قىلىدۇ. ئىشكئانىسى ئازغىنە بادام مېغىزى ياكى ياڭاق مېغىزىنى، كىچىككىنە نان بىلەن قوشۇپ چايناپ، بالىنىڭ ئېغىزىغا يالىتىپ قويىدۇ. بۇ «ئېغىز لاندۇرۇش» دېيىلىدۇ. مۇشۇنداق ئۇسۇل ۋە مۇشۇنداق نەرسىلەر بىلەن ئېغىز لاندۇرۇلغان بالا مەجەزى ياخشى، گېپى تاتلىق، ئىشچان ئادەم بولىدۇ، دەپ قارىلىدۇ.

بوۋاقنى ئېغىز لاندۇرۇپ بولۇپلا ئىككى دانە بۇغداي دېنى ئازراق ناننىڭ شىرسىدە گەملىنىپ، بوۋاقنىڭ بۇرۇن پەرىسىنىڭ ئىككى يېنىغا بىردىن چاپلاپ قويۇلىدۇ ۋە بىر نەچچە سائەت تۇرغۇزۇلىدۇ. بۇنىڭ سەۋەبى مۇشۇنداق قىلغاندا بوۋاق كېپىش بۇرۇن بولۇپ قالمايدۇ، ئەكسىچە ناچا بۇرۇن چىرايلىق ئادەم بولىدۇ، دەپ ئىزاھلىنىدۇ ۋە بۇنىڭغا بەك ئەھمىيەت بېرىلىدۇ.

كېچىسى چىراغ ياندۇرۇش ۋە ھەمراھ بولۇش: بوۋاق تۇغۇلغاندىن كېيىن، قىرىقى توشقۇچە، ھېچ بولمىسا ئاي توشقۇچە بولغان ئارىلىقتا، تۇغۇتلۇق ئايال ياتقان ئۆيگە ھەر كېچىسى چىراغ ياندۇرۇپ قويۇلىدۇ. چۈنكى، تۇغۇتلۇق ئايال بەك زەئىپلىشىپ كېتىدىغانلىقتىن كېچىسى قاراڭغۇدا ئۇخلىسا، قارا بېسىپ قېلىش، يامان چۈش كۆرۈپ قورقۇپ كېتىش، ئال دارىپ كېتىش (جىن چاپلىشىۋېلىپ كېسەل بولۇش) قاتارلىق ئەھۋاللار يۈز بېرىدۇ. چىراغ ياندۇرۇپ قويۇلسا، بۇ ئەھۋاللاردىن ساقلانغىلى بولىدۇ دەپ قارىلىدۇ. شۇنىڭ بىلەن بىللە، تۇغۇتلۇق ئايالنىڭ ئانىسى، قېيىنئانىسى، ھەمىشەلىرى، يەڭگىلىرى قاتارلىقلار نۆۋەتلىشىپ ئۇخلىماي ھەمراھ بولىدۇ ۋە ئانا - بالىنى كۈتىدۇ.

ئانىنى ئوزۇقلاندۇرۇش ۋە تېرىگە ئېلىش: تۇغۇتتىن كېيىنكى بىر نەچچە كۈندە، تۇغۇتلۇق ئايالغا تۇرۇپ، سەۋزە، چامغۇر، پالەك قاتارلىقلارنىڭ بىر - ئىككىسى سۇغا سېلىپ ئېتىلگەن سۇيۇقئاش، شوۋىگۈرۈچ، ئۈگرە ئاش، بۇلارغا ئارىلاشتۇرۇپ سۈت، نان بېرىلىدۇ. كاۋاپ، شورپا، قىيمىلىق تاماق بېرىشتىن پەرھىز قىلىنىدۇ. چۈنكى، بۇلار قىزىتما ۋە قەۋزىيەت پەيدا قىلىدۇ. شۇنىڭ بىلەن بىللە تاماقنى ئاز - ئاز بېرىش، قېتىم سانى كۆپرەك بولۇش، تۈزى كەمرەك بولۇش تەكىتلىنىدۇ.

تۇغۇتتىن بەش - ئالتە كۈن ئۆتۈپ چوڭ - كىچىك تەرەت راۋانلاشقاندىن كېيىن، يۇقىرىقى تاماقلارغا قوشۇپ، ئاز - ئازدىن چۈجە شورپىسى، باچكا شورپىسى، ئون كۈنلەردىن كېيىن توخۇ شورپىسى، قوينىڭ كالا - پاچاق شورپىسى بېرىلىدۇ. شۇنىڭ بىلەن بىللە، تۇرۇپ، سەۋزە، پالەك قاتارلىق كۆكتاتلار، ئالما، ئۈجمە قاتارلىق تەبىئەت -

تى بەك سوغۇق بولمىغان، يەل پەيدا قىلمايدىغان مېۋىلەر بېرىلىدۇ. 25 كۈنلۈك ئەتراپىدا بولغاندا تېرىگە ئېلىنىدۇ. بۇنىڭدا ياش ۋە سېمىز ئېرىك قوي ياكى قىرقل-مىغان ئوغلاقنىڭ تېرىسى ناھايىتى تېز سويۇلىدۇ. تېرىنىڭ چەم يۈزىگە ئىسسىقلىق دورا تالقانلىرى (سوقۇپ تالقان ھالىتىگە كەلگەن ئىسسىقلىق دورىسى) سېپىلىدۇ. ئاندىن ئايالنى ئىسسىق ئۆيدە يالىڭاچ قىلىپ، تېرىنىڭ قۇيرۇق قىسمى دۈمبىسىگە (ئېغىزمانغا) كەلتۈرۈلۈپ، قوينىڭ بويۇن تېرىسى ئارقا تەرەپتىن چاتراق ئالدىغا ئۆت-كۈزۈپ ئەۋرەت ئەزاسىغا يۆگەپ ياتقۇزۇلىدۇ. بىر - ئىككى سائەت ئەتراپىدا تۇرغۇ-زۇپ، تېرە سوۋۇپ بولغاندا ئېلىۋېتىلىدۇ ۋە ئايالنىڭ بەدىنى سۈرتۈپ قويۇلىدۇ. تېرىگە ئېلىش ئايالنىڭ جىسمانىي قۇۋۋىتىنىڭ ئەسلىگە كېلىشىدە بەك ياخشى رول ئوينايدۇ. ئەمما، ئارىلاپ ئىسسىتمىداپ تۇرغان ياكى خۇن توختىمىغان بولسا تېرىگە ئېلىشقا بولمايدۇ، دەپ قارىلىدۇ. چۈنكى، بۇنداق ئەھۋالدا تېرىگە ئېلىنسا، كېسەللىك ئەھۋالىنى ئېغىرلاشتۇرۇپ قويدۇ.

تۇغۇتلۇق ئايالغا شۇنىڭدىن ئېتىبارەن شورپا قاتارلىق قۇۋۋەتلىك تاماقلارنى بېرىشكە بولىدۇ. قىرغى توشقۇچە ياخشى ئارام ئالدۇرۇلىدۇ. شۇنداقلا بۇ مۇددەت ئىچىدە جىنسىي تۇرمۇشتىن پەرھىز قىلىنىدۇ.

2) بوۋاقلارنى بېقىش - كۈتۈش: يېڭى تۇغۇلغان بوۋاقلار زاكىلاپ ئىسسىق بېقىلىدۇ. بەزى بوۋاقلار قورسىقى توق، ئاستى قۇرۇق، ئۇيقۇ باسقان ھالەتتىمۇ راھەت ئۇخلىيالايدۇ. بەزىدە قىقىراپ يىغلىسا، بەزىدە قىمىشىپ زىغىرىنىپ بىئارام بولىدۇ. بۇنداق ئەھۋالنىڭ كېلىپ چىقىشىدا ھەر خىل سەۋەبلەر بولىدۇ. ئاۋام تېبابىتىدە بۇنداق سەۋەبلەرنى ئېنىقلاپ ۋە ئۇلارنى مۇۋاپىق چارىلەر بىلەن ھەل قىلىپ، بوۋاقلارغا ئاراملىق ۋە راھەت بېغىشلىغىلى بولىدىغان نۇرغۇن ياخشى تەجرىبىلەر بارلىققا كەلگەن.

تولا يىغلاش ۋە چۈچۈكنى ئېلىش: بەزى بوۋاقلار سەۋەبسىزلا تولا يىغلايدۇ، مۈگ-دەيدۇ - يۇ، ئۇخلىيالايدۇ ياكى ئەمدىلا ئۇخلىغاندىن كېيىن تۇيۇقسىز قىقىراپ يىغلاپ كېتىدۇ. ئاۋام تېبابىتىدە بۇ خىل ئەھۋال «چۈچۈكى بار ئىكەن» دېيىلىدۇ. لېكىن، «چۈچۈك» دېگەننىڭ نېمىلىكىنى ھېچكىم ئېنىق چۈشەندۈرۈپ بېرەلمەيدۇ. پەرىزە-مىزچە، بۇ ئېھتىمال چۈچۈتۈلمىگەن سۇ يېغى ئاچچىق بولىدىغانلىقى، تولۇق چۈچۈ-تۈلمىگەن ياغدا ئېتىلگەن تاماقنىڭ تەمى مەزىزلىك بولمايدىغانلىقىدەك ئەھۋالغا نىسبەت بېرىپ ئېيتىلغان «بوۋاقلارنىڭ مىجەزى «مىزاجى، ياخشى تەڭشەلمىگەن» دېگەن مەنىدىكى سۆز بولسا كېرەك. ئۇيغۇر ئىلمىي (كەسپىي) تېبابەتتە بۇ بوۋاقلارنىڭ تېنىدە بەلغەم ياكى سەپرا خىلىتىنىڭ، ياكى بەلغەم ئارىلاشقان سەپرانىڭ ئېشىپ كەتكەنلىكىدىن بولىدۇ، دەپ قارىلىدۇ. بۇلار ھەزىمگە توسقۇنلۇق قىلىپ مەيدىنى بۇزىدۇ.

ئاۋام تېبابىتىدە بۇنداق سەۋەبسىز تولا يىغلايدىغان بالىلارغا قارىتا تىرىنجىۋىل ئارقىلىق «چۈچۈكنى ئېلىش» ئۇسۇلى قوللىنىلىدۇ. تىرىنجىۋىل دىيارىمىزدا كۆپ

ئۆسۈدىغان يانتاق ئۆسۈملۈكىدىن چىقىدۇ. ئۇ سۇس سارغۇچ ئاق رەڭلىك ياكى توپا رەڭ دانچىسىمان ماددا بولۇپ، تەمى تاتلىق، تەبىئىتى ئىسسىققا مايىل مۆتىدىل، بەلغەم بوشىتىش، سەپرانى سۈرۈپ چىقىرىش، ماددىلارنى يۇمشىتىش خۇسۇسىيىتىگە ئىگە. دىيارىمىزدىن چىقىدىغان بولغاچقا ھەممە يۇرتتا تېپىلىدۇ ۋە ئەرزان. ئىككى - ئۈچ چىمدىم تىرەنجىۋىلىنى پىيالىگە سېلىپ، ئۈچ - تۆت قوشۇق قايناق سۇ قۇيۇپ، قوچۇپ بېرىلسە ئاسانلا ئېرىيدۇ. بۇنىڭ سۈزۈك قىسمىنى ئايرىۋېلىپ، بوۋاقلارغا قوشۇق بىلەن ئىچۈرۈلىدۇ ياكى سۈت بىلەن قوشۇپ ئېمىتىلىدۇ. مۇشۇ ئۇسۇلدا بىر كۈندە بىر قانچە قېتىم ۋە ئۇدا بىر نەچچە كۈن تىرەنجىۋىل بېرىلسە، بوۋاقلارنىڭ ئورۇنسىز يىغلىشى ئوڭشىلىپ، تاتلىق ئۇخلايدىغان بولىدۇ. بۇ ئىش «چۈچۈكىنى ئېلىش» دېيىلىدۇ. بۇ تەكرار سىناقتىن ئۆتكەن ۋە خەلق ئىچىدە كەڭ ئومۇملاشقان ئۇسۇلدۇر.

كۆپ تەرەش ۋە مۇۋاپىق زاكىلاش: بەزى ياش ئانىلار ئۆينىڭ تېمپېراتۇرىسى بىلەن ھېسابلاشماي، ئۆي ناھايىتى ئىسسىق بولسىمۇ، بالىنى نەچچە قات يۆگەپ قېلىن زاكىلايدۇ. نەتىجىدە بالا كۆپ تەرلەپ قىزىشىپ قالىدۇ. تەرلىگەنسىرى بەك ئۇسسايدۇ ۋە ئۇخلىيالمى يىغلايدۇ. ئانىلار ئۇنى بەزەش ئۈچۈن يەنە ئېمىتىدۇ، شۇنىڭ بىلەن بەدەنگە كىرگەن سۇيۇقلۇق كۆپ، تەرەش كۆپ، بىئاراملىق كۆپ بولىدۇ. شۇڭا، بوۋاقلار يىغلىغان ھامان قورسىقى ئېچىپتۇ دەپ چۈشىنىۋالماسلىق، ئارقا - ئارقىدىن ئېمىتىۋەرمەسلىك بەلكى ئۆي تېمپېراتۇرىسىنى نەزەردە تۇتقان ھالدا بوۋاق توڭغۇپ قالمىغۇدەك زاكىلاش تەۋسىيە قىلىنىدۇ.

پىشلىپ قېلىش ۋە يۇيۇندۇرۇش: بوۋاقلارنىڭ ھەر كۈنى بەدىنىگە قوبۇل قىلغان سۇ نىسبەتەن كۆپ بولىدۇ. شۇڭا، كۆپرەك تەرلەيدۇ. بولۇپمۇ ياز پەسلىدە ياكى بەك ئىسسىق ئۆيلەردە باققاندا شۇنداق بولىدۇ. تولا تەرەش نەتىجىسىدە ئۇلارنىڭ گال - بويۇن، قولىتۇق، چات ئارىسى قاتارلىق قاتلىشىپ تۇرىدىغان، ھاۋا بىلەن ئۇچرىشالماي-دىغان جايلىرى قىزىرىپ قالىدۇ. بەزىدە يېنىك دەرىجىدە شەلۋەرەپ قالىدۇ. بۇ ئەھۋال ئاۋام تېبابىتىدە «پىشلىپ قېلىش» دېيىلىدۇ ۋە بالىنى سالىقىنراق (بەك قېلىن زاكىلىماي) بېقىش، يۇيۇندۇرۇش تەۋسىيە قىلىنىدۇ.

ئېسىيىكىنىپ قېلىش ۋە قايتۇرۇش: ئىسسىتمىداپ قالمىغان ياكى باشقا كېسەل بولمىغان تۇرۇقلۇق بەزى بوۋاقلارنىڭ بەدىنىگە، بولۇپمۇ گېلى، ئېڭەك، قۇلاق ئەتراپى، قولىتۇق ئەتراپى، ساغرا ئەتراپى قاتارلىق جايلىرىغا چامغۇر ئۇرۇقىدەك چوڭلۇقتىكى قىزىل ياكى سۇس قىزىل رەڭلىك مۇدۇرچاقلار چىقىپ قالىدۇ. ئۇنىڭدىن زەرداپ ياكى يىرىك چىقمايدۇ. بۇنداق مۇدۇرچاقلار چىقىپ قېلىش ئەھۋالى ئاۋام تېبابىتىدە «ئېسىيىكىنىپ قېلىش» دېيىلىدۇ. بۇ نەرسىمۇ بالىنىڭ بەدىنىنى قىچىشتۇرۇپ بىئارام قىلىدۇ. بۇ زاكا ئىچىنىڭ نەملىكى ۋە ھارارىتى يۇقىرى بولۇپ قالغانلىقتىن بولىدۇ.

بۇنىڭغا قارىتا يەنىلا يۇقىرىدا دېيىلگەندەك، بالىنى بەك قېلىن زاكىلماي سال-
قىنراق بېقىش، يۇيۇپ بېرىش ۋە بەدىنىنى ھاۋالاندۇرۇش ئۇسۇللىرى قوللىنىلسا تۈ-
زىلىپ كېتىدۇ. بۇ تەدبىرلەرنى قوللىنىپ ئىككى - ئۈچ كۈن ئىچىدە ياخشىلانمىسا،
يېلى تېشىپ قالغانلىقىنى بىلدۈرىدۇ. بۇنىڭغا قارىتا تەرەنجمبۇل سۈيى بېرىلسە ئوڭ-
شىلىپ كېتىدۇ.

ئېچىشىش ۋە ياغلاش: بەزى بوۋاقلارنىڭ بىئارام بولۇپ تولا يىغلىشى بەدىنىنىڭ
ئېچىشىپ قالغانلىقىدىن بولىدۇ. بوۋاقلار تەرتىمنى كونترول قىلالمايدىغان ۋە تولا
تەرلەيدىغان بولغاچقا، ئۇلارنى پاكىزلاش ئۈچۈن تولا يۇيۇلىدۇ ياكى لوڭگە، قەغەز، لاتا
قاتارلىقلار بىلەن تولا سۈرتۈلىدۇ. بوۋاقلارنىڭ تېنىدە ياغ ئاز، تېرىسى يۇمران
بولغاچقا، تولا يۇيۇش، سۈرتۈش داۋامىدا، ئۇلارنىڭ تېرىسى تېخىمۇ ياغسىزلىنىپ
يىرىكلىشىپ كېتىدۇ. ئاندىن سۈيۈك ۋە تەر بىلەن نەملەشكەندە تېرىسى ئېچىشىپ
بىئارام بولىدۇ ۋە يىغلايدۇ. شۇڭا، بوۋاقلارنىڭ تېرىسىنى قويىنىڭ قۇيرۇق يېغى
ئارقىلىق پات - پات مايلاپ قويۇش ئۇلارنى بىئاراملىقتىن قۇتۇلدۇرۇپ، راھەتكە
چىقىرىدىغان ياخشى چارىدۇر.

مەيدە كۆپۈش ۋە كېكىرىك ياندۇرۇش: بەزىدە بوۋاقلارنىڭ بىئارام بولۇپ يىغلىشى
مەيدىسى كۆپۈپ قالغانلىقتىن بولىدۇ مەيدە (ئاشقازان) نىڭ كۆپۈشى مەيدىگە يەل پەيدا
بولغانلىقىنى كۆرسىتىدۇ. مەيدىدىكى يەل بىرى، سۈت ياكى باشقا يېمەكلىكنىڭ ياخشى
ھەزىم بولمىغانلىقىدىن؛ يەنە بىرى بوۋاقلارنىڭ سۈت ئېمىشى داۋامىدا، بولۇپمۇ ئېمىز -
گىگە قاچىلانغان سۈتنى ئېمىش داۋامىدا ھاۋا شوربۇالغانلىقىدىن بولىدۇ. بۇنداق
ئەھۋالدا بالىنى ئۆرە قىلىپ ياكى سەل ئالدىغا ئېڭىشتۇرۇپ كۆتۈرۈپ بىردەم ئوينى-
تىلسا ئېغىزىمىنى يېنىك سىلاپ بېرىلسە، بوۋاقلارنىڭ مەيدىسىدىكى يەل يۇقىرىغا ئۆر-
لەپ، بىر نەچچە قېتىم كېكىرىك ياندۇرىدۇ - دە، بالا ئارامغا چۈشىدۇ. بۇنىڭ ئالدى-
نى ئېلىش ئۇسۇللىرى بالىنى بىراقلا بەك توغۇچە ئېمىتمەسلىك ياكى بۇلماق قاتار -
لىقلارنى بەك توغۇچە يېگۈزمەسلىك؛ بالىنىڭ قورسىقىنى توغۇزغاندىن كېيىن دەر -
ھال ياتقۇزۇپ قويماي، يېرىم سائەت ئەتراپىدا ئوينىتىپ، ئوزۇقلۇق بىر ئاز ھەزىم
بولغاندىن كېيىن ئۇخلىتىش؛ قۇرۇق ئېمىزگە ئارقىلىق ھاۋا شوربۇېلىشتىن ساقلى-
نىش تەۋسىيە قىلىنىدۇ.

قۇسۇش ۋە توختىتىش: بەزى بوۋاقلار ۋە بالىلار تولا قوسىدۇ؛ بۇنىڭ سەۋەبلىرى
ۋە ھەل قىلىش چارىلىرىمۇ ھەر خىل بولىدۇ؛ ئەمدىلا ئەمگەن سۈت ياكى يېگەن بۇلماق
قاتارلىقلارنى قۇسۇۋەتسە، بۇ كۆپىنچە ھاللاردا كېسەللىكتىن ئەمەس، بەلكى سۈت ياكى
بۇلماق ئارتۇق كېتىپ، زىيادە تويۇپ قالغانلىقتىن بولىدۇ، دەپ قارىلىدۇ ۋە سۈت،
بۇلماقلارنىڭ ھەر قېتىملىق مىقدارىنى ئازايتىپ پات - پات ئوزۇقلاندۇرۇش كېرەك.
شۇنداق قىلغاندا، تولا قۇسۇش ئۆزۈكىدىن يوقىلىدۇ، دەپ تەۋسىيە قىلىنىدۇ.
ئان - سۇ تۇرۇپ قېلىش ۋە ئۇنى ياندۇرۇش: بۇنداق ئەھۋاللار يۈز بەرگەندە بالىنى

دەرھال ئۆرە قىلىپ گەجگىسىگە ئوتتۇراھال كۈچ (بوۋاقلار كۆتۈرەلگۈدەك) بىلەن مۇشتىنىڭ يان تەرىپى ئارقىلىق بىر نەچچە قېتىم ئۇرۇپ ياكى شاپلاقلاپ بېرىلسە، تۇرۇپ قالغان نەرسە ئۆپكىدىن يانغان ھاۋانىڭ بېسىمى بىلەن يېنىپ چىقىدۇ ياكى پەسكە ئۆتۈپ كېتىدۇ.

قاتتىق نەرسىلەر تۇرۇپ قېلىش ۋە بىر تەرەپ قېلىش: ئەگەر بوۋاقلار ۋە بالىلار بېلىق قىلىتتىقى، سۆڭەك، چىچىق ياغاچ، ئۆرۈك، شاپتۇل ئۈكچىسى، مېتال پۇل قا- تارلىقلارنى ئويناۋېتىپ يەۋالسا، گېلىغا تۇرۇپ قېلىش ئەھۋالى كېلىپ چىقىدۇ. بۇ- رۇنقى چاغلاردا بۇنداق ئەھۋالغا يولۇققاندا يۇقىرىدا دېيىلگەن ئۇسۇل بويىچە گەجگە- سىگە ئۇرۇش، شاپلاقلاش ئۇسۇلى قوللىنىلغان. ئۇنىڭ ئۈنۈمى بولمىسا ئاچچىقسۇ ياكى سىركە (ئۈزۈم سۈيىدىن ئېچىتىلغان) ئاز - ئازدىن ئىچۈرۈلگەن. بۇ ئىككى خىل ئۇسۇلنىڭ بەزىدە ئۈنۈمى بولاتتى.

تېلىق قېلىش ۋە ئۇنى بىر تەرەپ قېلىش: بەزى بوۋاقلار ۋە بالىلار ئاسانلا تې- لىق قالىدۇ. يەنى بىر نەچچە ئېغىز يىغلاپلا ئاۋازى يوقاپ كېتىدۇ، ئاغزى ئېچىد- لىپ، كۆز قارىچۇقلىرى تارتىشىپ قالىدۇ، نەپەس ئالالمايدۇ ۋە چىقىرىلمايدۇ. بىرەر مىنۇتتىن كېيىن «خارت - خارت» قىلغان قاتتىق ئاۋاز چىقىرىپ نەپەس ئالىدۇ ۋە قاتتىق يىغلاپ كېتىدۇ. شۇنداقلا بۇ خىل يىغا ناھايىتى ئۇزۇنغا سوزۇلىدۇ. ئۇنى ھېچ قانداق قىلىپ يىغىدىن توختاتقىلى بولمايدۇ. ئۆزى يىغلاپ ھېرىپ ھالى قالمىغاندا يىغلاش پەسىيىپ مىشلىداشقا، ئاندىن ئۇلۇغ - كىچىك تىنىشقا ئۆزگىرىپ توختايدۇ. بۇ ئەھۋال ئاۋام تېبابىتىدە «تېلىق قېلىش» دېيىلىدۇ. بۇ بىر خەتەرلىك روھىي ھا- لەت بولۇپ، دەرھال بىر تەرەپ قىلىنمىسا، بەزىدە نەپەس ئالالماي تۇنجۇقۇپ قېلىش يۈز بېرىدۇ. ئاۋام تېبابىتىدە تېلىق قىلغان بالىنى قۇتقۇزۇشتا قولنىڭ باش بارمى- قى ئۈچى بىلەن بالىنىڭ ئۈستۈن كالىپۇكىنىڭ ئوتتۇرىسىدىكى ئويمانچىسىنى چوقۇپ كۈچەپ بېسىش ئۇسۇلى قوللىنىلىدۇ. قولىنى بوشاتماي بىر ئاز باسقاندا بالىنىڭ نە- پىسى راۋانلىشىپ يىغلاش ئەسلىگە كېلىدۇ.

ھېق تۇتۇش ۋە توختىتىش: بوۋاقلار ۋە بالىلاردا بەزىدە گېلىدىن «ھېق - ھېق» قىلغان ئاۋاز چىقىپ توختىمايدىغان ئەھۋال يۈز بېرىدۇ. ئاۋام تېبابىتىدە بۇ «ھېق تۇ- تۇش» دېيىلىدۇ. ھېق تۇتۇش ئومۇمەن بىرى، تۇيۇقسىز توڭۇپ قېلىش، بولۇپمۇ قور- ساق قىسمىغا سوغۇق ئۆتۈشتىن؛ يەنە بىرى، ئاشقازىنى ئاجىز، ھەزىم ناچار، يېگۈزۈل- گەن تاماق بەك كۆپ بولۇپ قالغانلىقتىن يۈز بېرىدۇ.

ئاۋام تېبابىتىدە توڭۇپ قالغان سەۋەبلىك ھېق تۇتۇپ قالغان بالىنى دەرھال كۆر- ىپگە يۆگەش ياكى قېلىنراق كىيىندۈرۈش، ئاندىن پىننە دەملەپ ئىچۈرۈش ياكى ئې- غىزى كۆيمىگەندەك دەرىجىدىكى قايناق سۈنى ئىچۈرۈش ياكى سۇس تەڭشەلگەن تۇز سۈيىنى ئىچۈرۈش تەۋسىيە قىلىنىدۇ. مۇشۇنداق ئۇسۇللار ئارقىلىق ئىچكى - تاشقى جەھەتتىن ئىسسىق ئۆتكۈزۈلسە، بىردەمدىلا تۈزىلىپ كېتىدۇ.

بوۋاقلاردا بىئاراملىق پەيدا قىلىپ، ساغلام ئۆسۈپ يېتىلىشىگە ناچار تەسىر كۆرسىتىدىغان يۇقىرىدىكى تۈرلۈك ئەھۋاللار ئومۇمەن ئىچكى سەۋەبلەردىن بولىدۇ. بۇلاردىن ئۆزگە يەنە بەزى تاشقى ئامىللارمۇ بوۋاقلارنىڭ سالامەتلىكىگە ناچار تەسىر كۆرسىتىدۇ. ئاۋام تېبابىتىدە، ئەگەر بوۋاقلار يۇقىرىدا بايان قىلىنغان كونكرېت سەۋەبلەر بولمىسىمۇ، يەنىلا خاتىرجەم ئوخلىيالمىسا، تۆۋەندىكى تاشقى سەۋەبلەرنى تەكشۈرۈپ كۆرۈش تەۋسىيە قىلىنىدۇ.

تىرىق يېرىلىش، چاچ - قىللا سانجىلىش، زاكا بېغى مۇۋاپىق تېخنىمىلىق قا-تارلىقلارنىڭ ھەممىسى بوۋاقلارنى بىئارام قىلىپ خاتىرجەم ئۇخلاتمايدۇ. كىيىم، كۆر-پە ئىچىگە نان ئۇۋاقلرى، ياغاچنىڭ ناھايىتى ئۇششاق چېچىقلىرى، كىچىك ئويۇنچۇق قاتارلىق نەرسىلەر كىرىپ كەتكەن ياكى پىت - بۇرگە قاتارلىق پارازىتلار يامىشىۋالغان ئەھۋاللارمۇ بوۋاقلارغا بىئاراملىق كەلتۈرىدۇ.

ئاۋام تېبابىتىدە بوۋاقلار ۋە بالىلارنى بېقىش - كۈتۈشتە، ئۇلارنىڭ تىرىقلىرىنى پات-پات ئېلىپ تۇرۇش، كىيىملىرىنى يۇيۇپ، ئالماشتۇرۇش، كىيىم - كۆرپىلىرىنى سىنچىلاپ تەكشۈرۈش، غەيرىي نەرسىلەردىن خالىي قىلىشقا ئەھمىيەت بېرىش كې-رەك. بۇمۇ ئوخشاشلا ئۇلارنىڭ راھەت مۇھىت ئىچىدە ساغلام ئۆسۈپ يېتىلىشىگە پايدىلىق، دەپ ھېسابلىنىدۇ.

بوۋاقلار ۋە بالىلارنى بىئارام قىلىدىغان، سالامەتلىكىگە زىيان يەتكۈزىدىغان سەۋەب ۋە ئامىللار ئەلۋەتتە يۇقىرىقىلار بىلەن چەكلەنمەيدۇ. ھەر خىل قىزىتمىلىق كېسەل-لىكلەر، يۇقۇملۇق كېسەللىكلەر ۋە ئىچكى مىزاج بۇزۇلۇشتىن كېلىپ چىقىدىغان مۇرەككەپ كېسەللىكلەرمۇ ئۇلارنىڭ سالامەتلىكىگە ئېغىر زىيان ۋە تەھدىت پەيدا قىلىدۇ. لېكىن، بۇ يەردە بوۋاقلارنى ئائىلىدە بېقىش - كۈتۈش داۋامىدا كۆپ كۆرۈلىدىغان شۇنداقلا ئاۋام تېبابىتى ھەل قىلالايدىغان (يەنى بوۋاقلار ۋە بالىلار تەربىيەسىدە ئاتا - ئانىلار ئۆزلىرى بايقاپ، ئۆزلىرى ھەل قىلالايدىغان) دائىرىدىكى تۈرلۈك بىئاراملىق پەيدا قىلغۇچى، ساغلاملىققا زىيانلىق تەسىر كۆرسەتكۈچى ئامىللار ۋە ئۇلارنىڭ سەۋەبلىرى، ھەل قىلىش چارە ئۇسۇللىرى توغرىسىدا مۇشۇنچىلىك توختىلىمىز.

8. ئۈگۈت ۋە پەرھىزلەر ئارقىلىق ساغلاملىقنى ئاسراش

ئاۋام تېبابىتىدە كېسەللىكلەردىن ساقلىنىش، ساغلاملىقنى ئاسراشقا دائىر نۇرغۇن ئۈگۈت - پەرھىزلەر شەكىللەنگەن. شۇنداقلا خەلق ئىچىدە كەڭ تارقالغان بولۇپ، بىر - بىرىگە ئۈگۈت تەۋسىيە قىلىدىغان، پەرھىز بۇيرۇيدىغان ياكى مەلۇم ئەھۋاللاردا ئۆز-لۈكىدىن ئۈگۈتكە ئەمەل قىلىپ، پەرھىز تۇتىدىغان نۇرغۇن ئادەتلەر ئومۇملاشقان.

1) ساغلاملىقنى ئاسراشقا دائىر ئۈگۈتلەر: ئۈگۈت - نەسەھەت، تەۋسىيە، ياخشى-لىققا ئۈندەش دېگەن مەنىدىكى سۆز بولۇپ، ئاۋام تېبابىتىدىكى ساغلاملىققا دائىر ئۈ-

گۈتلەرنىڭ بەزىلىرى «مۇنداق، مۇنداق قىلغۇلۇق» بەزىلىرى «مۇنداق، مۇنداق قىلماق بار» دېگەندەك شەكىللەردە كېلىدۇ. بۇنداق ئىبارىلەر سۆز مەنىسى جەھەتتىن «... قىلىش كېرەك»، «... ئېتىش لازىم» دېگەندەك مەنىلەرنى ئۇقتۇرسىمۇ، لېكىن تۈس مەنىسى جەھەتتىن ... كېرەك، ... لازىم» دېگەندەك نوقۇل بۇيرۇق، زورلاش خاراكتېرىدىكى جۈملىلەردىن روشەن پەرقلىق ھالدا «ئاتا - بوۋىلىرىمىز شۇنداق قىلىشقا ئۈگەتكەن، مەنمۇ شۇنداق قىلاي، سىزمۇ شۇنداق قىلىڭ، بۇ ھەممىمىزگە پايدىلىق» دېگەن يوشۇرۇن مەنىلەرنىمۇ ئىپادىلەيدۇ. شۇڭا، بۇنداق ئۈگۈتلەر كىشىلەرگە ئالدىنقى قانداق يېقىملىق ئاڭلىنىدۇ ۋە ئاسانلا قوبۇل قىلىنىپ ئىزچىللىشىدۇ.

ئۈگۈت سۆزلەر ھېسابسىز تۇرمۇش تەجرىبىلىرىدىن يەكۈنلەنگەن ۋە مەزمۇنى ئابستراكت ئىپادىلىنىدىغان بولۇپ، ئۇلار شەكىل جەھەتتىن ماقال - تەمسىللەر، ئىدىيەم سۆزلەرگە ئوخشاش يۈكسەك دەرىجىدە يىغىنچاقلىغان. لېكىن، مەنە جەھەتتىن قىسمەنلىرى ماقالىغا ئوخشاپ كەتسىمۇ، كۆپىنچىسى پەرقلىق بولىدۇ. ماقال - تەمسىللەرنى ئاڭلىغان ھامان چۈشەنگىلى بولىدۇ، ئىزاھلاش كەتمەيدۇ. ئۈگۈت سۆزلەر بولسا، ئۇتۇقتا قېلىپلاشقان شەكىلدە ئېيتىلسىمۇ، ئارقىدىن ئىزاھلاش زۆرۈر بولىدۇ، يەنى ئۈگۈت ئېيتقۇچى شۇ ئۈگۈتنىڭ مەنىسى ۋە پايدا - زىيىنىنى قىسقىچە شەرھىلەيدۇ.

ساغلاملىقنى ئاسراشقا دائىر ئۈگۈتلەر بېقىش - پەرۋىش ئۈگۈتلىرى، يېمەك - ئىچمەك ئۈگۈتلىرى ۋە داۋالاش ئۈگۈتلىرىنى ئۆز ئىچىگە ئالىدۇ.

(1) بېقىش - پەرۋىش ئۈگۈتلىرى: بۇ، بوۋاق ۋە گۈدەك بالىلارنى مۇۋاپىق ئۇسۇل بىلەن بېقىپ، ساغلام، بېجىرىم ئۆستۈرۈپ قاتارغا قوشۇشقا ۋە كونا كېسەللەرنى بېقىشقا دائىر ئۈگۈتلەردۇر.

«بوۋاق بىلەن ئانىنى پات - پات يۆتكەپ ياتقۇزغۇلۇق»: بۇ سۆز تۇغۇتلۇق ئايال ۋە يېڭى تۇغۇلغان بوۋاقنى بېقىشقا قارىتىلغان. ئادەتتە بوۋاقلار تۇغۇلۇپ 10 كۈنلۈك ئەتراپىدا بولغاندىن كېيىن، ئويغاق ۋاقىتلىرىدا يورۇقلۇق ۋە ئاۋاز كېلىدىغان تەرەپكە (يەنى ئىشىك، دېرىزە تەرەپكە) قاراپ يېتىشىنى ياخشى كۆرىدۇ. ئەمما، ئۇ تېخى ئۆزى ئۆرۈلەلمەيدىغان بولغانلىقتىن، پەقەت بېشى ۋە كۆز ئالمىسىنىلا بۇراپ ياتىدۇ. بۇ ئەھۋال ئۇزاققىچە داۋاملاشسا، كۆز شەكلى ۋە باش شەكلى شۇ ھالەتتە مۇقىملىشىپ قېلىپ، ئالغاي كۆز، سوقا باش بولۇپ قالىدۇ. بۇنىڭدىن ساقلىنىش ئۈچۈن، ئانا - بالىنىڭ يېتىش يۆنىلىشىنى ھەر ھەپتە ياكى ئون كۈندە بىر قېتىم ئۆزگەرتىپ قويۇش كېرەك، يەنى دەسلەپكى ھەپتەدە، ئۇلارنىڭ بېشى شىمال تەرەپكە قارىتىلغان بولسا، كېيىنكى ھەپتەدە بېشى جەنۇبقا قارىتىلىپ ياتقۇزۇپ قويۇلسا، ئالغاي بولۇپ قېلىش - تىن ساقلىنىشى بولىدۇ، دەپ قارىلىدۇ.

«بوۋاق بالىغا قاتتىق ياستۇق قويۇپ بەرگۈلۈك»: بوۋاق بالا تۇغۇلۇپ بىرەر ئايلىق بولغۇچە يۇمشاق ياستۇقتا ياتقۇزۇلىدۇ. لېكىن، داۋاملىق يۇمشاق ياستۇق قويۇپ

بېرىلسە، ياستۇقنىڭ ئوتتۇرىسى ئويما بولۇپ قالىدىغانلىقى ۋە بۇ ئويماننىڭ ئىككى چېتى بالىنىڭ بېشىنى قىستاپ تۇرىدىغانلىقى ئۈچۈن، بالىنىڭ بېشى سوقا ياكى ماڭلىقى دوقا بولۇپ قالىدۇ. ئەجدادلىرىمىز بۇنداق ئەھۋالدىن ساقلىنىپ، بالىلارنىڭ باش شەكلىنىڭ تەكشى، چىرايلىق چوڭىيىشى ئۈچۈن، ئۇلارنىڭ بېشى ئاستىغا پىلە قۇرتىنىڭ مايىقى، سۆك ياكى شال قاسرىقى قاچىلانغان كىچىك ياستۇقلارنى قويۇپ بېرىش ئۇسۇللىرىنى قوللىنىپ كەلگەن، شۇنداقلا ئۇنىڭ ئۈنۈمى ياخشى بولىدىغانلىقى ئىسپاتلانغان.

«بوۋاقلارنى بۆشۈككە بۆلەپ باققۇلۇق»: بوۋاقلارنى ساغلام بېقىشنىڭ ئەڭ ياخشى چارىسى زاكىلاپ بېقىش ۋە بۆشۈككە بۆلەشتۈر. ئۇنداق قىلماي ئىختىيارى ياتقۇزۇپ باققاندا، ھەر قانچە مەسئۇلىيەتچان ئاتا - ئانىمۇ ئۇلارغا 24 سائەت ئايرىلماي قاراپ تۇرالمىدۇ. شۇنداق ئىكەن، بوۋاق ئاتا - ئانىسى سىرتقا چىقىپ كەتكەن ياكى ئۇخلاپ قالغان چاغلاردا تەرەت قىستىغانلىقى ياكى ئاستى ھۆل بولۇپ كەتكەنلىكى، بىر يەرلىرى قىچىشقانلىقى ياكى ئۇيقۇسى تۈگىگەنلىكى قاتارلىق سەۋەبلەر بىلەن پۈت - قوللىرىنى ئىختىيارسىز ھالدا مىدىرلىتىپ كۆرىنى ئېچىپ تاشلايدۇ - دە، ئاسانلا توغۇپ قالىدۇ. نەتىجىدە يېنىك بولسا، زۇكامداپ يۆتىلىپ قالىدۇ ياكى ئىچى سۈرۈپ قالىدۇ، ياكى ھېق تۇتۇپ سۈت ياندۇرىدۇ. ئېغىر بولسا ئۆپكەگە سوغۇق ئۆتۈپ ئىسسىت - مىداپ كېتىدۇ. بۇنداق بېقىلغان بالىلارنىڭ ئۇخلاش ھالىتى تەرتىپسىز بولۇپ، يۈت - قاننى تولا ئېچىۋېتىپ خاپا قىلىدىغانلىقى ئۈچۈن، ئاتا - ئانىلار ئۇلارنى توغۇپ قال - مىسۇن دەپ قاتمۇ قات كىيىملەر بىلەن ئۇخلىتىشقا مەجبۇر بولىدۇ. كىيىملەرنىڭ تارتىشىپ قىستىشى نەتىجىسىدە بالىنىڭ ئۇيقۇسى ئىزچىل ياخشى بولالماي، تولا ئوي - غىنىپ يىغلاپ قارغىشلىق قىلىدۇ. ئاتا - ئانىلار بۇنىڭ سەۋەبىنى بىلەلمەي تىت - تىت بولىدۇ، ئۆزلىرىمۇ ياخشى ئارام ئالالمىدۇ.

دېمەك، بوۋاق چېغىدىن تارتىپ ئىختىيارى ياتقۇزۇپ بېقىلغان بالىلارنىڭ يېتىش ھالىتى، ئۇخلاش - ئويغىنىش ۋاقىتلىرى، يېمەك - ئىچمەك ۋاقىتلىرى تەرتىپسىز بولۇپ قالىدۇ. نەتىجىدە ئۇلارنىڭ كېسەل بولۇشى، پۈت - قوللىرىنىڭ مايماق بولۇپ قېلىش ئېھتىمالى، ئاتا - ئانىسىغا سالىدىغان خاپىلىق - جاپالىرى كۆپ بولۇپ قالىدۇ.

بۇنداق ناچار ئاقىۋەتلەردىن ساقلىنىشنىڭ ئەڭ ياخشى چارىسى بوۋاقلارنى كىچىك ۋاقتىدا زاكىلاپ بېقىش، ئىككى - ئۈچ ئايلىق بولغاندىن كېيىن بۆشۈككە بۆلەپ بېقىشتۇر. زاكىلاش ۋە بۆشۈككە بۆلەشتە سىرتنىڭ ۋە ئۆي ئىچىنىڭ تېمپېراتۇرىسىغا ئاساسەن ئۇلارنى توغۇپمۇ قالمىغۇدەك، تەرلەپمۇ قالمىغۇدەك دەرىجىدە كۆرپىلەرگە يۆگەش، زاكا بېغى ياكى بۆشۈكنىڭ قولتارتقۇ بېغىنى چېڭىتىپ باغلاشتا بوۋاق قول - پۇتلىرىنى زاكا سىرتىغا چىقىرىۋالالمىغۇدەك دەرىجىدە بولۇشى لازىم. بەك بوش ياكى بەك چىڭ بولۇپ كېتىش زىيانلىقتۇر.

«بوۋاقلارنى بۆشۈككە بۆلگەندە، شۈمەك سېلىپ بەرگۈلۈك»: بوۋاق بالىلار چوڭ - كىچىك تەرەتنى كونترول قىلالمايدىغانلىقى ۋە تەرەت قېتىم سانى كۆپ بولىدىغانلىقى ئۈچۈن دائىم زاكىنى ھۆل قىلىۋېتىدۇ. بوۋاق ھۆلدە قالغان ھامان، بىئارام بولۇپ قېنىپ ئۇخلىيالايدۇ. شۇڭا، بۆشۈككە بۆلەپ شۈمەك (ياغاچتىن قىرىپ ياسالغان سۈيۈك ئاققۇزۇش نەيچىسى) سېلىپ بېرىلسە، سۈيۈك شۈمەك ئارقىلىق بۆشۈك ئاستىدىكى قۇتغا ئېقىپ كېتىدىغانلىقتىن، بوۋاق قەرەلسىز ئويغانماي، قېنىپ ئۇخلىيالايدۇ.

«كونا كېسەلگە تېرىق كۆرپىسى سېلىپ بەرگۈلۈك»: تېنى ئاجىز، ئۇزۇن ۋاقىت ئورۇن تۇتۇپ يېتىپ قالغان كىشىلەردە، ساغرا قىسمىنىڭ دائىم بېسىلىپ تۇرۇشى، قان ئايلىنىش ياخشى بولماسلىقى ۋە كۆرپىنىڭ يالشى نەتىجىسىدە ياتاق يارىسى كېلىپ چىقىدۇ. بۇ ئاسان ساقايمايدىغان جاھىل كېسەللىكتۇر. ئەستەر - تەگ ئارىسىغا تېرىق ياكى زىغىر ئېلىنغان كۆرپە تىكىپ، كېسەل كىشىنىڭ ساغرىسى ئاستىغا سېلىپ بېرىلسە، تېرىق ياكى زىغىر بەك سىلىق بولغاچقا، ئاسانلا يۈرۈشۈپ، كۆرپە ئاستىغا سانلا كېسەل كىشىنىڭ ئۈستىخان شەكلىگە ماسلىشىپ بېرىدۇ. ئۇنىڭ ئۈستىگە بۇلارنىڭ ھاۋا ئۆتكۈزۈش، زىيادە نەملىكنى تارتىش رولى بولغانلىقتىن، ياتاق يارىسىدىن ساقلانغىلى بولىدۇ.

(2) يېمەك - ئىچمەك ئۈگۈتلىرى: بۇ، يېمەك - ئىچمەك ياكى داۋايى غىزالاردىن پايدىلىنىپ، سالامەتلىكنى ئاسراشقا دائىر ئۈگۈتلەردۇر.

«بوۋاقنى ئانا سۈتى بىلەن باققۇلۇق»: بۇ، ئانىنىڭ سالامەتلىكى يار بېرىدىغانلا بولسا، بوۋاقنى ئانا سۈتى بىلەن بېقىش لازىملىقىنى كۆرسىتىدۇ. ھايۋانات سۈتلىرى بىلەن بېقىلسا، ئۇ بەربىر ئانا سۈتىگە يەتمەيدىغان بولغاچقا، بالىلار كېسەلچان، ئەقەلسى جەھەتتىن يېتىلىشى يېتەرسىز بولۇپ قالىدۇ، دەپ قارىلىدۇ. ھازىرقى زامان مېدىتسىناسى بوۋاقلاردىكى ئىممۇنىتېت كۈچى (كېسەللىكلەرگە تاقابىل تۇرۇش كۈچى) نىڭ ئاندىن كېلىدىغانلىقىنى ئىسپاتلىدى. بۇ ئۆز نۆۋىتىدە ئاۋام تېبابىتىگە خاس بۇ ئۈگۈتنىڭ تامامەن توغرا ئىكەنلىكىنى ئىسپاتلايدۇ.

«سۈتكە تويمىغان بالىنى بۇلماق بىلەن باققۇلۇق»: بۇ، ئانا سۈتى ئاز بولغانلىقتىن سۈتكە تويمىمايدىغان بوۋاقلار ۋە ئانىسى ئېغىر كېسەل بولۇپ، بالا ئېمىتىشكە بولمايدىغان ياكى مەلۇم سەۋەبلەر تۈپەيلىدىن ئانىسىدىن يېتىم قالغان بالىلارنى بېقىشقا دائىر ئۈگۈت بولۇپ ھېسابلىنىدۇ. بۇلماق قوي يېغى، بۇغداي ئۇنى ۋە مۇۋاپىق مىقداردىكى شېكەر بىلەن ئېتىلىدىغان ھالۋىغا ئوخشاش سۇيۇق ئۇماچتۇر. ئۇنىڭغا بالىنىڭ ئەھۋالى ۋە شارائىتىغا ئاساسەن، قوي يېغى ئورنىغا سۇ يېغى ياكى ھايۋان سۈتى، مەسكە ياغ ئىشلىتىلسمۇ بولىدۇ. بۇ، قۇۋۋىتى يۇقىرى ۋە ئاسان ھەزىم بولىدىغان يېمەكلىكتۇر. سۈتكە تويمىمايدىغان بالىلار ياكى سۈتتىن مەھرۇم قالغان بالىلارنى بۇلماق بىلەن بېقىش ئەجدادلىرىمىز قەدىمدىن تارتىپ داۋاملاشتۇرۇپ كەلگەن ھەمدە

بۇنداق بالىلارنى بېجىرىم بېقىپ قاتارغا قوشۇشتىكى ئەڭ ياخشى ئۇسۇل بولۇپ ھېسابلىنىدۇ.

«مەيدىسى بۇزۇلۇپ قالغان بالىغا نان چايناپ بەرگۈلۈك»: بەزى بوۋاقلار ئەمدىلا ئەمگەن سۈتنى قۇسۇۋېتىدۇ. ئاندىن يەنە ئېمىتىلىدۇ، يەنە قۇسىدۇ. بۇ ئەھۋال ئاۋام تىبابىتىدە «مەيدىسى بۇزۇلۇپ قېلىش» دېيىلىدۇ. بۇ، ئاشقازاننىڭ سوغۇقلۇقى ئېشىپ كەتكەنلىكتىن، ھەزىم قىلىشنىڭ ناچارلاشقانلىقىنى كۆرسىتىدۇ. بۇنداق بوۋاقلارغا ئاق ناننى سارغايتمىغان ياڭاق مېغىزى بىلەن قوشۇپ، يۇمشاق چايناپ يېگۈزۈش تەۋسىيە قىلىنىدۇ. ياڭاق قۇرۇق ئىسسىق تەبىئەتلىك بولغاچقا، ئاشقازاننى قىززىتىپ، ھەزىمنى ياخشىلايدۇ. قۇسۇشنى توختىتىدۇ. يېنىك دەرىجىدىكى ئىچ سۈرۈشىنىمۇ توختىتىدۇ. ئەگەر بوۋاقنىڭ ئۇيقۇسى ياخشى بولمىسا، سارغايتمىغان بادام مېغىزى بىلەن نان چايناپ بېرىلىدۇ. بادام مېڭىگە ھۆللۈك يەتكۈزىدىغانلىقتىن بالىنىڭ قۇسۇشى توختاش بىلەن بىللە، ئۇيقۇسىمۇ ياخشىلىنىدۇ. ئەگەر بوۋاقنىڭ چوڭ تەرىتى قاتتىق، تەرەت قىلىشى قىيىن بولسا، سارغايتمىغان ئۆرۈك مېغىزى بىلەن نان چايناپ بېرىلىدۇ. نەتىجىدە قۇسۇشى توختاش بىلەن بىللە، چوڭ تەرىتى يۇمشاپ راۋانلىشىدۇ. مېغىز بىلەن نان چايناپ يېگۈزۈش ئەمچەكتىن ئايرىلغان ئەمما، ئىشتىھاسى ياكى ھەزىم قىلىشى، ئۇيقۇسى ياخشى بولمىغان گۈدەك بالىلارنى بېقىشتىمۇ كۆپ قوللىنىلىدۇ. ئەجدادلىرىمىز بۇ ئۇسۇلنى تەكىتلەشتە گەرچە نان بىلەن مېغىزنىڭ رولىنى تەكىتلەپ، نان چايناپ بەرگۈچىنىڭ چاينالغان نانغا قوشۇلىدىغان شۆلگىيىنى تىلغا ئالمىغان بولسىمۇ، ئەمەلىيەتتە شۆلگىيەمۇ ئىشتىھانى ئېچىش، ھەزىمنى ياخشىلاشتا مۇھىم رول ئوينايدۇ. بوۋاقلار ۋە گۈدەكلەرنى بۇ ئۇسۇلدا بېقىش خەلق ئارىسىدا كەڭ تارقالغان بولۇپ، ناھايىتى يۇمشاق چايناپ بېرىش تەلەپ قىلىنىدۇ.

«زاغرا - ئوماچ تەننى يارىدۇ»: قوناق تامىقى ئىشتىھانى ئاچىدۇ، ھەزىمنى ئىلگىرى سۈرىدۇ، بالىلارنى ئاق ئاشلىق ۋە تاتلىق - تۈرۈملەر بىلەنلا باقمىي، ئۇلارغا قوناق تامىقىمۇ بېرىش كېرەك، شۇنداق قىلغاندا ئۈستىخانلىق، تەمبەل ئادەم بولىدۇ، دېگەندەكلىكتۇر. ھازىرقى زامان مېدىتسىناسى قوناقنىڭ يىرىك تالالىق يېمەكلىك ئىكەنلىكىنى، يىرىك تالالىق يېمەكلىكلەرنىڭ ھەقىقەتەن شۇنداق رولى بارلىقىنى ئىسپاتلىدى.

«ھەر يىلى قاپاق ئېشى ئىچمەك بار»: قاپاق، بولۇپمۇ ھۆل قاپاقنىڭ تەبىئىتى ھۆل سوغۇق بولۇپ، قىزىتما قايتۇرۇش، سۈيدۈك ھەيدەش خۇسۇسىيىتىگە ئىگە. ھۆل قاپاقنى توغراپ ياكى قاپاق لېشىنى قاينىتىپ، قوناق ياكى بۇغداي ئۇمىچى ئېتىپ ئىچىپ بېرىلسە، يۇقىرىقى تەسىرلەرنى بەرگەندىن سىرت، سۈيدۈك يوللىرىغا تاش چۈشۈشتىن ساقلايدۇ.

«ھەر يىلى قۇشقاچ گۆشى يېمەك بار»: قۇشقاچ گۆشى قۇرۇق ئىسسىق تەبىئەتلىك بولۇپ، پالەچ، قول - پۇتلار قولىشۇش، جىگەر كېسەللىكىگە شىپا قىلىدۇ. بۆرەك، جىگەر ۋە باھنى قۇۋۋەتلەيدۇ.

«ھەر يىلى ئىخراج (سۈرگە دورىسى) ئىچمەك بار»: ئىككى ئۇلۇش سانا، بىر ئۇ-
 لۇش بىنەپشە، يېرىم ئۇلۇش بىنەپشە يىلتىزى سوقۇلۇپ تەييارلانغان تالقان دورا
 «ئىخراج دورىسى» دېيىلىدۇ. ئۇنى ئوماچ ياكى سۇيۇقئاشلارغا سېپىپ ياكى چىلاپ تە-
 مىنى چىقىرىپ قېتىق زەردابى ياكى مەسكە ياغ بىلەن يېسىمۇ بولىدۇ. بۇ دورا قور-
 ساقنى مۇۋاپىق دەرىجىدە سۈرۈش ئارقىلىق ئاشقازان - ئۈچەيلەرنى تازىلايدۇ، بەدەندە-
 كى بۇزۇق ماددىلارنى چىقىرىپ تاشلايدۇ، ئىشتىھانى ئېچىپ ھەزىمنى ياخشىلايدۇ.
 يۇقىرىقى ئۈچ تۈرلۈك ئۈگۈت بىر پۈتۈنلۈككە ئىگە بولۇپ، كىشىلەرنى ھۆل،
 سوغۇق، سۈرگۈچى نەرسىلەرنى پات - پات يەپ، ھەزىم ئەزالىرىنى تازىلاپ تۇرۇشقا،
 قۇرۇق ۋە ئىسسىق تەبىئەتلىك نەرسىلەرنىمۇ پات - پات يەپ قۇۋۋەت تولۇقلاپ، بەدەن-
 نى تەڭپۇڭلۇققا ئىگە قىلىشقا ئۈندەيدۇ. ئۇلاردىكى «ھەر يىلى» دېگەن سۆز بىر مەۋ-
 ھۇم چۈشەنچە بولۇپ، «ھەر يىلى بىر قېتىم» دېگەن مەنىنىلا ئەمەس، بەلكى (بۇ ئۇ-
 گۈتنى) يىلمۇ يىل، يەنى ئۆمۈر بويى ئادا قىلىش ساغلاملىققا ناھايىتى پايدىلىق، دېگەن
 مەنىنىمۇ ئىپادىلەيدۇ.

(3) داۋالاش ئۈگۈتلىرى. بۇ، دورىلاردىن پايدىلىنىپ، كېسەل داۋالاشقا دائىر ئۇ-
 گۈتلەرنى كۆرسىتىدۇ:

- «سوغۇقى ئېشىپ قالغان بالىلارنى باچكا قېنى بىلەن ئۇۋۇلىغۇلۇق».
- «سوغۇقى ئېشىپ قالغان بالىلارنى بوزۇغا سۈرۈپ ئۇۋۇلىغۇلۇق».
- «ئىسسىتمىداپ قالغان بالىلارنى قارا سۆگەت يىلتىزىنى سۈرۈپ ئۇۋۇلىغۇلۇق».
- «قەي قىلغانلارغا بېھى شەرىبىتى ئىچۈرگۈلۈك».
- «تەپ بولۇپ قالغانلارنى تال گىجىكىنى سوقۇپ ئۇۋۇلىغۇلۇق».
- «ئىچى سۈرۈپ قالغان بالىلارغا كونا گۈلقەنت يېگۈزگۈلۈك».
- «مەيدىسى ئېچىشىپ ئاچچىق سۇ يانسا، يىننە گۈلقەنتىنى يېگۈزگۈلۈك».
- «سوغۇقتىن باش ئاغرىسا، ناۋات دەملەپ ئىچكۈلۈك».
- «ئىچى قېتىپ (قەۋزىيەت بولۇپ) قالسا، سانا دەملەپ ئىچكۈلۈك».
- «چىش تۈۋى ئىشىشىپ ئاغرىسا، (مارجان) شوخلىنى ئېزىپ چاپقۇلۇق».
- «ھەرە چېقىۋالسا، تۈز لېيى چېپىپ قويغۇلۇق».
- «بالىلار قورقۇپ كەتسە، مەيدىسىگە سوغۇق سۇ پۈركۈگۈلۈك».
- «دىماغ پۈتۈپ قالسا، رەيھان (گۈلىنى) پۇراپ بەرگۈلۈك».
- «قىزىپ قالغانلارنى سوغۇق ئارشاڭغا ئالغۇلۇق».
- «سۇدا تۇنجۇقۇپ قالغانلارنى قورۇلغان كېپەككە ئالغۇلۇق».
- «تىغ يارىسىدىن قان ئېقىپ توختىمىسا، پاختىنىڭ كۈلىنى باسقۇلۇق».
- بۇلاردىن ئۆزگە «قارا يېسىپ قالماسلىق ئۈچۈن ياستۇق تېگىگە پىچاق قويۇپ يات-
 ماق بار»، «گېلى ئاغرىپ قالسا، تۈكۈرمەك بار» دېگەندەك ھەرىكەت ئۈگۈتلىرىمۇ
 ئۇچرايدۇ.

بۇ خىلدىكى ئوگۇتلەر ناھايىتى كۆپ، شۇنداقلا ئۇلارنىڭ ھەر بىر جۈملىسى بىر كېسەللىككە داۋا بولىدىغان دورا خەت نۇسخىسىدۇر. ئۇلار يۈكسەك دەرىجىدە يىغىنچاقلىغان بولۇپ، دورىنىڭ مىقدارى، تەييارلاش ئۇسۇلى، ئىشلىتىش ئۇسۇلى تەپسىلىي ئىپادىلەنمەيدۇ. لېكىن، بەك يىغىنچاق بولغاچقا، كىشىلەرنىڭ ئەستە قالدۇرۇشىغا ناھايىتى ئاسان. بىرەر كىم كېسەل بولۇپ قالغاندا، يېنىدىكى باشقا ئادەملەر ياكى ئۇنىڭ ئۆزى مۇشۇ ئوگۇتلەرنىڭ ئىچىدىكى ئەڭ مۇۋاپىق بىرسىنى ئېسىگە ئالىدۇ، ئاندىن كونكرېت ئىشلىتىش ئۇسۇلىنى سوراشتۇرۇپ كېسەلگە داۋا قىلىدۇ. مۇنداقچە قىلىپ ئېيتقاندا بۇ خىل ئوگۇتلەر جىددىي پەيتتە جانغا ئەسقاتىدىغان تېز قۇتقۇزۇش «ساندۇقى» دۇر.

دورا - داۋا ئوگۇتلىرى مەدەنىيەت قاتلىمىدىن ئېيتقاندا تېبابەت فولكلورىدۇر. تېببىي ئىلىم نۇقتىسىدىن ئېيتقاندا دورا - داۋا ئېيتىملىرىدۇر.

(2) ساغلاملىقنى ئاسراشقا دائىر پەرھىزلەر: ئاۋام تېبابىتىدە كېسەللىكلەردىن ساقلىنىش، داۋالاشقا دائىر بىر قىسىم پەرھىزلەر شەكىللەنگەن، شۇنداقلا بۇلار خەلق ئىچىدە كەڭ تارقالغان بولۇپ، بىر - بىرىگە پەرھىز بۇيرۇيدىغان ياكى ئۆزلۈكىدىن پەرھىز تۇتىدىغان نۇرغۇن ئادەتلەر ئومۇملاشقان. «پەرھىز» - چەك، چەكلىمە، مەنىي قىلىش دېگەن مەنىلەرنى، «پەرھىز بۇيرۇش» - چەكلىمە قويۇش دېگەن مەنىنى، «پەرھىز قىلىش» - ئۆز - ئۆزىگە چەكلىمە قويۇش، چەكلىنىش دېگەن مەنىنى بىلدۈرىدۇ.

بۇ خىل پەرھىز ئىبارىلىرىنىڭ جۈملە تۈزۈلۈشى «مۇنداق، مۇنداق قىلىشتىن پەرھىز قىلغۇلۇق» ياكى «مۇنداق، مۇنداق ئىشنى قىلمىغۇلۇق» ياكى «مۇنداق، مۇنداق قىلسا يامان بولىدۇ» دېگەن شەكىللەردە كېلىدۇ ھەمدە ئوخشاشلا مەلۇم ئىشنى قىل - ماسلىق كېرەك دېگەن مەنىنى ئىپادىلەيدۇ.

كېسەللىكتىن ساقلىنىپ، ساغلاملىقنى ئاسراشتىكى مۇنداق پەرھىز ئادەتلىرى ئومۇمىي جەھەتتىن يېمەك - ئىچمەك پەرھىزلىرى، ئىش - ھەرىكەت پەرھىزلىرى ۋە كىشىلىك مۇناسىۋەت پەرھىزلىرىنى ئۆز ئىچىگە ئالىدۇ.

(1) يېمەك - ئىچمەك پەرھىزلىرى: «مەينەت سۇ ئىچىشتىن پەرھىز قىلغۇلۇق». چۈنكى، سېسىق زەيدان سۈيى، داشلاردىكى توختاپ قالغان سۇ، ئايىغى چىقىرىلمىغان قۇرتلاپ قالغان كۆل سۈيى، يېڭىلانمىغان قۇدۇق سۈيى، قاچىلاردىكى چارۋا مال ئىچىپ سالغان سۇ قاتارلىقلار قورساق ئاغرىش، ئىچ سۈرۈش قاتارلىق كېسەللىكلەرنى پەيدا قىلىدۇ.

«قونۇپ قالغان چايىنى ئىچمىگۈلۈك»: چۈنكى، ھاۋا ئىسسىق پەسىللەردە بىر - ئىككى كۈن تۇرۇپ قالغان چاي ئىچىپ قالىدىغان بولغاچقا، بۇنداق چايىنى ئىچكەندە ھۆ بولۇش، باش ئاغرىش، قورساق ئاغرىش قاتارلىق كېسەللىكلەرنى پەيدا قىلىدۇ.

«ئېچىپ قالغان تاماقنى يېمىگۈلۈك». چۈنكى، ھۆ بولۇش، قورساق ئاغرىش، ئىچ

سۈرۈش قاتارلىق كېسەللىكلەرنى پەيدا قىلىدۇ.

«ئېغىر تاماقنى تويغۇچە يېيىشتىن پەرھىز قىلغۇلۇق»: چۈنكى، كاۋاپ، گۆش-گىردە، مانتا قاتارلىق تەس ھەزىم بولىدىغان تاماقلارنى بەك كۆپ يېگەندە، مەيدە كۆ-پۇش، ئىچ سۈرۈش، قۇسۇش، باش قېيىش، كۆز تورلىشىش قاتارلىق كېسەللىكلەرنى پەيدا قىلىدۇ.

«ھارام گۆشلەرنى يېمىگۈلۈك»: چۈنكى، يىرتقۇچ ھايۋانلار، يىرتقۇچ قۇشلار، قۇرت-ھاشارات گۆشلىرى، شۇنىڭدەك گۆشنى يېگىلى بولىدىغان ھايۋانلارنىڭ قان، بەز، چۈبىسى، يۇلۇن، شەررەك قاتارلىق نەرسىلىرىنى يېگەندە ھەر خىل كېسەللىكلەرنى پەيدا قىلىدۇ.

«سۈت بىلەن بېلىقنى بىللە يېيىشتىن پەرھىز قىلغۇلۇق»: چۈنكى، بۇ ئىككىسىنى دائىم بىللە ئىستېمال قىلغاندا بەرەس، بەھەق «ئاقكېسەل، قارا داغ، قاتارلىق تېرە كېسەللىكلىرىنى پەيدا قىلىشى مۇمكىن.

«قوغۇن بىلەن قېتىقنى بىللە يېيىشتىن پەرھىز قىلغۇلۇق»: چۈنكى، بۇ ئىككىسىنى دائىم بىللە يېگەندە بەرەس، بەھەق كېسەللىكلىرىنى پەيدا قىلىشى مۇمكىن.

«ئۆچكە يېغى ياكى چىگىت يېغىدا ئېتىلگەن تاماق يېگەندە مۇز سۈيى ئىچىشتىن پەرھىز قىلغۇلۇق»: چۈنكى، ئۆچكە يېغى بىلەن چىگىت يېغى ئاسان توڭلايدىغان ياغلار بولغاچقا، بۇ خىل ياغلارنى كۆپرەك ئىشلىتىپ ئەتكەن تاماقنى يېگەندىن كېيىنلا كۆپ مىقداردا مۇز سۈيى، قاردا، دوغاپ قاتارلىقلارنى ئىچسە، بۇ خىل ياغلار ئاش-قازان ۋە ئۈچەيدە توڭلىۋېلىپ، ئاشقازان، ئۈچەي كېسەللىكلىرىنى پەيدا قىلىشى مۇمكىن.

«مازار ئورنىغا تېرىلغان ئاشلىق، كۆكتاتلارنى يېمىگۈلۈك»: چۈنكى، يېڭى ئۆز-لەشتۈرۈلگەن مازار ئورنىغا تېرىلغان ئاشلىق، كۆكتاتلاردا بەزى زىيانلىق تەركىبلەر يۇقىرى بولىدۇ. بۇلارنى ئىستېمال قىلغاندا بەزى ئېغىر كېسەللىكلەر ياكى زەھەرلىد-نىش يۈز بېرىدۇ.

ھېكايەت: «بىزنىڭ ئالدىمىزدىن ئۆتكەن مۇھىم تەجرىبە شۇكى، خوتەن شەھىرىدە ئەسلىدىكى مازارلىق ئورنىغا سېلىنغان ئۆيىنىڭ ھويلىسىدىن ئۈنگەن قۇمۇشلارنى قويلارغا بېرىش نەتىجىسىدە قويلارنىڭ تەرتىدىن قان كېلىپ، بىرلا قېتىمدا ئون نەچچە تۇياق قوي ئۆلگەن. بۇنىڭدىن جەسەتلەردىن چىققان مىكروب زەھىرىنىڭ ناھايتى ئۆتكۈرلۈكىنى بىلگىلى بولىدۇ» ھاجى مۇھەممەت باقى ئالىم، «ھاياتلىق دەستۇرى»، 136 - بەت.

«توڭ ئۆرۈك يېگەندە قېتىق ئىچىش، دوغاپ ئىچىشتىن پەرھىز قىلغۇلۇق»: چۈنكى، بۇلارنى بىللە ئىستېمال قىلغاندا قورساق كۆپۈش، يەل تۇرۇپ قېلىش كېسەللىكلىرى كېلىپ چىقىدۇ.

«ناس سېلىش، تاماكا چېكىشتىن پەرھىز قىلغۇلۇق»: چۈنكى، بۇلار كاناي، ئۆپكە

كېسەللىرىنى پەيدا قىلىدۇ.

«ھاراق - شاراب ئىچىشتىن پەرھىز قىلغۇلۇق»: چۈنكى، بۇلار قاننى بۇزۇپ ئە - قىلنى خورىتىدۇ، ئىچىنىشلىق ھادىسىلەرگە سەۋەبچى بولىدۇ.
(2) ئىش - ھەرىكەت پەرھىزلىرى: «سېسىق گاز - توزانلاردىن پەرھىز قىلغۇ - لۇق». چۈنكى، ئۇ باش قېيىش، ئاغرىش، ئايلىنىپ كېتىش، نەپەس سىقىلىش كېسەل - لىكلىرىنى پەيدا قىلىدۇ.

«سوغۇق پەسىللەردە، ئىسسىق ئۆيدىن يېلىڭ چىقىمغۇلۇق»: چۈنكى، بەدەن ئىس - سىق ھالەتتە تۇيۇقسىز سوغۇق ھاۋا بىلەن ئۇچراشقاندا، زۇكام، سوغۇق ئۆتۈش ياكى قىزىتمىلىق كېسەللىكلەرنى پەيدا قىلىدۇ. قېلىن كىيىنگەندە، سوغۇقنى توسۇپ، بە - دەن سوغۇق ھاۋاغا ئاستا - ئاستا ماسلىشىدىغان بولغاچقا، كېسەللىكتىن ساقلانغىلى بولىدۇ.

«قاتتىق سوغۇقتا ئۆيگە كىرگەندە دەرھال يېشىنىش، ئوتقا قاقلىنىشتىن پەرھىز قىلغۇلۇق»: چۈنكى توڭلىغان بەدەن تېزلا ئىسسىق ھاۋا بىلەن ئۇچراشسا، زۇكام، قى - زىتتا كېسەللىكلەرنى پەيدا قىلىدۇ. قاتتىق توڭلىغان قول - پۇت بارماقلىرى ئۇش - شۇپ قېلىشى مۇمكىن. يېشىنمەي، ئوتقا قاقلىنماي يۆگىنىپ يېتىپ، بەدەننى ئاستا - ئاستا ئىللىتقاندا بۇنداق كېسەللىكلەردىن ساقلانغىلى بولىدۇ.

«قاتتىق ئىسسىقتا يول مېڭىپ تالچىقىپ كەتكەندە، مەنزىلگە بېرىپلا سوغۇق سۇ ئىچمىگۈلۈك»: قاتتىق ئىسسىقتا جىددىي ۋە ئۇزاق يول يۈرگەن، لېكىن سۇ بولمىغان - لىقتىن قاتتىق ئۇسساپ كەتكەن ئەھۋالدا مەنزىلگە بارغاندىن كېيىن دەرھال سۇ ئى - چىلسە، كالىپۇكقا سۇ چۈشۈپ «دورداي كالىپۇك» بولۇپ قالىدۇ. باشقا كېسەللىكلەرمۇ يۈز بېرىشى مۇمكىن.

«قاتتىق ھېرىپ كەتكەندە سۇنايلىنىپ ياتمىغۇلۇق»: چۈنكى، ئۇزاق يول يۈرۈش ياكى ئېغىر ئەمگەك قىلىش ئارقىلىق قاتتىق ھېرىپ - ئېچىپ مەنزىلگە كەلگەندە، پۇت - قوللارنى ئۇدۇل كەلگەن يەرگە سۇنۇپ يېتىپ ئارام ئالغاندا پاقالچاق ئاغرىقى، تېقىمغا بەز چۈشۈش قاتارلىق كېسەللىكلەر يۈز بېرىدۇ. شۇڭا، بۇنداق چاغدا بىردەم يۈكۈنۈپ ئولتۇرۇش كېرەك. يۈكۈنۈپ ئولتۇرۇپ ئارام ئالغاندىن كېيىن يۇقىرىقىدەك كېسەللىكلەردىن ساقلانغىلى بولىدۇ.

«بالىلارنى زىيادە ئەركىلەتمىگۈلۈك»: چۈنكى، كىچىك بالىلار ياخشى - يامانغا، پايدا - زىيانغا توغرا ھۆكۈم چىقىرىش ئىقتىدارىغا ئىگە ئەمەس. ئۇلارنى زىيادە ئەركى - لىتىپ باققاندا، يەنى نېمە دېسە شۇنى قىلىپ بېرىپ باققاندا، تاماق خىلايدىغان، كى - يىم تاللايدىغان، ئىش - ئەمگەكنى خالىمايدىغان، ئويۇنخۇمار، بەتخەج، ھاياسىز بولۇپ قالىدۇ. سەل چوڭايغاندا بۇنداق ئىشلاردىن توسقاندا، ئاسانلا قېيىداپ باتناپ قالىدۇ. قارغىشلىق قىلىدۇ. بۇنداق بېقىلغان بالىلار چوڭ بولغانسېرى كۆپىنچە ھۇرۇن، مىش - چان، غىلجىڭ، بېشەم، ئۆكتەم، بەزقۇلاق مېجەزلىك بولۇپ قالىدۇ. جاپا - مۇشەققەتكە

بەرداشلىق بېرەلمەيدۇ. قىيىن كۈنلەردە نېمە قىلىشنى بىلەلمەي قالىدۇ. مۇستەقىل ھايات كەچۈرۈش ئىقتىدارى ئاجىز بولىدۇ. دېمەك، بالىلارنى زىيادە ئىزىلىتىش چوڭلارغا ئۆمۈرلۈك پۇشايمان، بالىلارغا ئۆمۈرلۈك دەرد - ئەلەم كەلتۈرىدۇ. ئامراق - لىقنى كۆڭلىدە بىلىپ، قاتتىق تەلەپ قويۇپ باققاندا، ئۇلاردا ئاش - ناننى قەدىرلەيدىغان، ئەمگەكنى ياقىتىدىغان، پۇل - پىچەكنىڭ، ئاتا-ئانىنىڭ قەدىرىنى بىلىدىغان، باشقىلارنى ھۆرمەتلەيدىغان، ئۇياتچانلىقنى بىلىدىغان ياخشى خۇي - مەجەزنى يېتىلدۈرگىلى بولىدۇ.

«كىچىك بالىلارنىڭ رايىغا بارمىغۇلۇق»: بۇنىڭ سەۋەب - قاندىلىرى ئاساسەن يۇقىرىقىغا ئوخشاش. ئۇلارنىڭ رايىغا بېرىپ، ئۇلۇغ سۇغا چۆمۈلۈش، ئېگىز دەرىخ، تاملارغا يامىشىش، ئۆگزىدە ئويناش، توسۇن ئات - ئېشەكلەرگە مىنىش «بۈگۈنكى كۈندە موتوسكىلت، ماشىنا ھەيدەش»، ئورۇنسىز پۇل خەجلىش قاتارلىق نامۇۋاپىق تەلەپلەرگە يول قويغاندا خەتەرلىك ئاقىۋەتلەر كېلىپ چىقىدۇ. بالىلارغىمۇ، چوڭلارغىمۇ مۇدەرد - ھەسرەت ئېلىپ كېلىدۇ. شۇڭا، بالىلارنى كىچىكىدىن باشلاپ ياخشى خۇي، ياخشى ئىشلىرىنى ماختاپ، خەتەرلىك ياكى نامۇۋاپىق تەلەپ، ئىش - ھەرىكەتلەردىن چەكلەپ باققاندا ئۇلاردا ياخشى مەجەز، ياخشى ئادەتلەرنى يېتىلدۈرگىلى بولىدۇ. بېرىم چوڭايتىپ قاتارغا قوشقىلى بولىدۇ.

«ئوت ئوينىسا يامان بولىدۇ»: بۇ، كىچىك بالىلار، بولۇپمۇ يېزا - چارۋىچىلىق رايونلىرىدىكى كىچىك بالىلاردا تاياق، شاخ - شۇمبا قاتارلىق نەرسىلەرگە ئوت - تۇتاش - تۇرۇپ يۈگۈرۈپ ئويناش، قۇمۇشلۇق، پاسارلىق، ئورمانلىقلارغا ئوت قالاپ ئويناش قاتارلىق ئىشلارنىڭ ئانچە - مۇنچە يۈز بېرىپ تۇرىدىغانلىقى ئاساسىدا كېلىپ چىققان پەرھىز ئادىتى بولۇپ، ئوت ئويناشنىڭ بەزىدە بالىلارنى كۆيدۈرۈپ قويىدىغان، بەزىدە ئوت ئاپىتىنى كەلتۈرۈپ چىقىرىدىغان يامان ئاقىۋەتتىن ساقلىنىش قىيىن. شۇڭا، ئۇلارنى بۇنداق ئويۇنلارنى ئويناشتىن چەكلىگەندە خېيىم - خەتەرنىڭ ئالدىنى ئالغىلى بولىدۇ. «ھامىلىدار ئاياللار ئېغىر نەرسىلەرنى كۆتۈرۈشتىن پەرھىز قىلغۇلۇق»: چۈنكى، ئېغىر نەرسىنى كۆتۈرسە قورساقنىڭ بېسىمى ئېشىپ كېتىش سەۋەبىدىن خۇن تەۋەش، بالا چۈشۈپ كېتىش ئەھۋاللىرى يۈز بېرىدۇ.

«كىچىك بالىلارنى ئېغىر ئىشلارغا سالمىغۇلۇق، بولمىسا جۇن بولۇپ قالىدۇ»: چۈنكى، كىچىك بالىلارنى دائىم ئېغىر ئىشلارغا سالغاندا، قۇۋۋەت ئەمگەككە سەرپ بولۇپ كېتىپ، بەدەننىڭ ئۆسۈشىگە زۆرۈر قۇۋۋەت يېتىشمەي ئاۋاق، ۋىجىك، كۆرۈمىسىز ئادەم بولۇپ قالىدۇ.

«ھامىلىدار ئاياللار ئۇلاققا مىنسە يامان بولىدۇ»: چۈنكى، ئۆزىنى جۇڭشىيەلمەي يىقىلىپ كېتىش، بالا چۈشۈپ كېتىش قاتارلىق ئەھۋاللار يۈز بېرىدۇ. «قىز بالىلار يايلاق ئۇلاققا مىنسە يامان بولىدۇ»: چۈنكى، قىزلار ئىگەرلەنمىگەن، توقۇم توقۇلمىغان يايلاق ئات - ئېشەكلەرگە مىنگەندە، نازۇك ئەزالىرى زەخمىلىنىپ،

خجالەتچىلىكتە قالدىغان ئىشلار يۈز بېرىشى مۇمكىن.
«مەڭنى زىنھار قاشلىمغۇلۇق»: چۈنكى، مەڭنى قاشلاش، تاتلاش، مەڭدىكى تۈك -
نى يۇلۇش قاتارلىق سەۋەبلەر بىلەن زېدە قىلىپ ياكى قاننىتىپ قويغاندا ئاسان ساقاي -
مايدۇ، ھەتتا بۇنداق يارا جانغا زامان بولۇشى مۇمكىن.
«ياڭاق سايىسىدا ئۇخلىمغۇلۇق»: چۈنكى، ياڭاق سايىسىدا ئۇخلىغاندا بەزى كى -
شىلەردە باش قېيىش، ھۆ بولۇش، قۇسۇش، باش ئاغرىش، ھەتتا ھوشىدىن كېتىش
ئەھۋاللىرى يۈز بېرىدۇ. ھالبۇكى، ياڭاق دەرىخىنىڭ ئوكسىگېن گازىنى سۈمۈرۈپ،
كاربون (IV) ئوكسىد گازىنى چىقىرىدىغانلىقى، بۇنداق گازنىڭ ئىنسانلارغا زىيانلىق
ئىكەنلىكى ھازىرقى زامان مېدىتسىناسى تەرىپىدىن ئىسپاتلانغانلىقىغا ئۇزاق دەۋر
بولمىدى.

«ھويلغا ياڭاق سالمغۇلۇق»: سەۋەبى يۇقىرىقىغا ئوخشاش.
«باشتىكى جاراھەتنى سىقىمغۇلۇق»: چۈنكى، باش ياكى يۈز - كۆزدىكى جاراھەتنى
سىققاندا يىرىڭ بەدەنگە تاراپ كېتىپ، جاراھەت تېخىمۇ كۆپىيىپ كېتىشى، ھەتتا قى -
زىتتا، قوقاق كېسەللىكلەرنى پەيدا قىلىشى مۇمكىن.
«ئاخشىمى تىرناق ئالمغۇلۇق»: چۈنكى، ئېنىق كۆرەلمەي قېلىپ، بارماقنى كېسىپ
قويۇش، تىرناق پارچىلىرى ئاش - تاماققا چۈشۈپ كېتىش ئەھۋاللىرى يۈز بېرىشى
مۇمكىن.

«كۈنگە قارىسا يامان بولىدۇ»: چۈنكى، قۇياشقا تىكىلىپ قارىغاندا كۈچلۈك
نۇرنىڭ تەسىرىدىن كۆز ياشاڭغۇراش، كۆز قىزىرىپ قىچىشىش، ئىشىشىپ قېلىش
قاتارلىق كېسەللىكلەر كېلىپ چىقىدۇ. بۇنىڭ كىچىك بالىلارغا بولغان زىيىنى
تېخىمۇ ئېغىر بولىدۇ. بۇ پەرھىز مۇشۇنداق ئىشلاردىن ساقلىنىش مەقسىتىدە كېلىپ
چىققان.

يۇقىرىقىلاردىن باشقا، «سۇغا سىيسە يامان بولىدۇ»، «سۇغا تۈكۈرسە يامان بولىد -
دۇ»، «گۈلۈغ سۇغا كىرسە يامان بولىدۇ»، «گوتقا تۈكۈرسە يامان بولىدۇ»، «يولغا كۈل -
ئەخلەت تۆكسە يامان بولىدۇ»، «سۇغا كۈل - ئەخلەت تۆكسە يامان بولىدۇ»، «سۇغا يۇندى
تۆكسە يامان بولىدۇ»، «يولغا تىكەن تاشلىسا يامان بولىدۇ»، «يولدا ئوينىسا يامان بو -
لىدۇ»، «ئېرىق - ئۆستەڭدە باش تارىسا يامان بولىدۇ»، «يالاڭباش يۈرسە يامان بولىد -
دۇ»، «يالاڭباش ياتسا يامان بولىدۇ»، «ئاش - ناننى ئىسراپ قىلسا يامان بولىدۇ»،
«داستىخاندىن ئاتلىسا يامان بولىدۇ»، «كۆچەتلەرنى ئۇشتىۋەتسە يامان بولىدۇ»،
«قۇشلارنى تۇتۇپ ئوينىسا قىساسى كېلىدۇ»، «كۆۋرۈكنى بۇزسا يامان بولىدۇ» دېگەن -
دەك نۇرغۇن ئىش - ھەرىكەت پەرھىزلىرى بار. بۇلارنىڭ بەزىسى شۇ ئىشنى قىلغۇ -
چىنىڭ ئۆزىگە زىيانلىق ئىكەنلىكى ياكى خېيىم - خەتەر ئېلىپ كېلىدىغانلىقىنى
بىلدۈرىدۇ. بەزىسى مۇھىت، تەبىئەتكە ياكى باشقا كىشىلەرگە زىيان كەلتۈرىدىغانلىقىد -
نى بىلدۈرىدۇ. بۇ خىل پەرھىز - ئېيتىملىرى نامۇۋاپىق ھەرىكەتلەر ئارقىلىق ئۆز -

گە، ئۆزىگە، تەبىئەت ۋە مۇھىتقا زىيان يەتكۈزۈشتىن ساقلىنىپ، ياخشى ياشاش مۇھىتىنى قوغداش، ساغلاملىقنى ئاسراش ئاساسىدا كېلىپ چىققان.

(3) كىشىلىك مۇناسىۋەت پەرھىزلىرى: «بالىلارنى ئۇرۇش، قاتتىق قورقۇتۇشتىن پەرھىز قىلغۇلۇق». خەلق ئىچىدە بالىلارنى قاتتىق قورقۇتسا يۈرىكى ئازىقىپ كېتىدۇ، يۈرەك كېسەللىكى بولۇپ قالىدۇ، دائىم ئۇرۇپ - دۈشكەللىسە ئاتا - ئانىسىدىن مېھرى سوۋۇپ كېتىدۇ، ۋاپاسىز، شەپقەتسىز بولۇپ قالىدۇ. بۇنداق ئاتا - ئانىلار قېرىدەغاندا خارلىق تارتىپ قالىدۇ، دېگەن قاراشلار چوڭقۇر يىلتىز تارتقانلىقتىن مۇشۇنداق پەرھىز كېلىپ چىققان. شۇڭا، بالىلار يولسىز قارغىشلىق قىلغان، بىرەر ئىشنى خاتا قىلغان، ياكى زىيان كەلتۈرۈپ چىقارغان چاغلاردا ئىمكانقەدەر سالماق ئۇسۇللار بىلەن تەربىيە - تەنبيه بېرىلىدۇ. بۇنىڭ كونكرېت ئۇسۇلى كۆپىنچە «سۇغا سېيسە كىشىلەرنىڭ ئەقلىنى بۇلغىيدۇ»، «خەقنىڭ نەرسىسىنى ئېلىۋالسا ھارام بولىدۇ»، «قۇشلارنى ئۆلتۈرسە قىساسى كېلىدۇ»، «ئاش - ناننى ئىسراپ قىلسا گۇناھ بولىدۇ»، «ئادەم ئۆل - تۈرسە دوزاخقا تاشلىنىدۇ» دېگەندەك چەكلىمە - تەقىپ ئىبارىلىرى ئارقىلىق تەنبيه بېرىش ئارقىلىق ئىپادىلىنىدۇ. بۇنى ئاڭلىغاندا بالىلار «ئەقلىنى بۇلغاش»، «ھارام»، «قىساسى كېلىش»، «گۇناھ»، «دوزاخقا تاشلىنىش» دېگەندەك ئۆزلىرى چۈشەنمەيدىغان سۆزلەرنىڭ مەنىسىنى بىلىشكە قىزىقىپ سوئال سورايدۇ. چوڭلار بۇلارنىڭ مەنىسىنى يېشىپ چۈشەندۈرۈپ بەرگەندە ئۇلاردا قىلغان ئىشلىرىدىن ئۆكۈنۈش، پۇشايماق قىلىش، ئۇنىڭ يامان ئاقىۋىتىگە قېلىشتىن قورقۇش كەيپىياتى پەيدا بولىدۇ - دە، بۇنداق خاتا ئىش، يامان قىلىقلارنى قىلىشتىن ئەيىمىنىدىغان، قورقىدىغان ئادەتنى شەكىللەندۈرىدۇ.

«ئۇخلاۋاتقان كىشىلەرنى قاتتىق توۋلاپ، تۈرتۈپ ئويغىتىشتىن پەرھىز قىلغۇلۇق»: چۈنكى، بۇنداق قىلغاندا بەزى كىشىلەر چۆچۈپ، قورقۇپ ئايلىنىپ كېتىشى، كۈتۈلمىگەن ئاقىۋەتلەر كېلىپ چىقىشى مۇمكىن.

«كىشىگە دىلئازار قىلىشتىن پەرھىز قىلغۇلۇق»: چۈنكى، ئادەتتىكى ئىشلار ئۈچۈن خەقنىڭ كۆڭلىنى رەنجىتكەندە، ئۆچ - ئاداۋەت كېلىپ چىقىدۇ. بۇ سالامەتلىككە پايدىسىز.

«شۇم خەۋەرنى تۇيۇقسىز يەتكۈزۈشتىن پەرھىز قىلغۇلۇق»: چۈنكى، تۇيۇقسىز ئاڭلانغان شۇم خەۋەر كىشىگە قاتتىق تەسىر قىلىپ، ئېلىشىپ قېلىش، ئايلىنىپ كېتىش، ھەتتا ئۆلۈپ كېتىشتەك ئېغىر ئاقىۋەتلەرنى كەلتۈرۈپ چىقىرىدۇ.

يۇقىرىقىلاردىن ئۆزگە يەنە «ئاتا - ئانىغا گەپ ياندۇرسا يامان بولىدۇ»، «ئاتا - ئانىنى باقمىسا خارلىقتا قالىدۇ»، «چوڭلارنىڭ ئالدىدىن توغرا ئۆتسە «ھۆرمەت قىلمىسا، يامان بولىدۇ»، «غەيۋەت قىلسا گۇناھ بولىدۇ»، «كىشىنىڭ ھەقىقىتى يېسە گۇناھ بولىدۇ»، «جان قىيسا يەنى ئادەم، ھايۋان، ئۇچار قۇش قاتارلىق تىرىك جانلىقلارنى ناھەق ياكى سەۋەبسىز ئۆلتۈرسە، قىساسى كېلىدۇ»، «تۆھمەت قىلسا گۇناھ بولىدۇ»، «چېد -

قىمچىلىق قىلسا گۇناھ بولىدۇ»، «كىشىگە قارا سانىسا «يوشۇرۇن يامانلىق قىلسا، ئۆزىگە ياندى»، «خەقكە ئورا كولىسا «يوشۇرۇن قەست قىلسا»، ئورغا ئۆزى چۈشىدۇ»، «يۇۋاشنى بوزەك ئەتسە ئۇۋالىغا قالىدۇ»، «ئايال كىشىنى ئۇرسا ئۇيات بولىدۇ»، «زىنا قىلسا گۇناھ بولىدۇ»، «يالغان ئېيتسا قارا يۈز بولىدۇ»، «خەقنى ئالدىسا يۈزى چۈشىدۇ» دېگەندەك نۇرغۇن پەرھىز - تەقىپ ئېيتىملىرى بار. بۇلار كىشىلەرنى ئاتا - ئانىغا، چوڭلارغا، ئالىم - ئۆلىمالارغا ھۆرمەت قىلىشقا، ۋاپادار بولۇشقا، غەيۋەتخورلۇق، چېقىمچىلىق، تۆھمەتخورلۇق، ئۆكتەملىك، ئىچى يامانلىق، زىناخورلۇق، يالغانچىلىق، خۇنخورلۇق قاتارلىق يامان ئىشلاردىن يىرگىنىش، يىراق تۇرۇشقا ئۈندەيدۇ. ئەدەپلىك، مۇلايىم مۇئامىلە قىلىشىدىغان، توغرا نىيەتلىك بولىدىغان، راست گەپ قىلىدىغان، ئۆزىگە، ئۆزىگە زىيان يەتكۈزىدىغان يامان خۇي، يامان قىلىقلاردىن ھەزەر ئەيلەيدىغان، ئورۇنلۇق، يوللۇق ئىش قىلىدىغان ياخشى ئىجتىمائىي مۇناسىۋەت ئورنىتىشقا يېتەكلەيدۇ.

بۇلار ماھىيەتتە، مۇلايىم، ۋاپادار، كۆيۈمچان بولغان، ھالال ياشايدىغان، راست سۆزلەپ، يوللۇق ئىش قىلىدىغان شەخسىي ئەخلاق ۋە ئىجتىمائىي ئەخلاق تىكلەپ، ئورۇنسىز، يولسىز قىلمىشلار، زىيانلىق، گۇناھلىق ئىشلارنى چەكلەپ، ئۆم، ئىناق، خاتىرجەم بولغان ئىجتىمائىي كەيپىيات شەكىللەندۈرۈشكە، جىسمانىي، روھىي كېسەللىكلەر، بىئاراملىق، دىشۋارچىلىقلاردىن ساقلىنىپ، ساغلاملىقنى ئاسراشقا خىزمەت قىلىدۇ.

بەشىنچى باب ئۇيغۇر ئاۋام تېبابىتىدە دورىگەرلىك

ھەر خىل كېسەللىكلەرنى ئوزۇقلۇق ئارقىلىق، دورا ئارقىلىق داۋالاش مۇمكىن. بۇلار ماھىيەتتىن ئېيتقاندا ماددىي ۋاسىتىلەر بىلەن داۋالاش ھېسابلىنىدۇ؛ دورىسىز ۋاسىتىلەر ئارقىلىق، قول مەشغۇلاتى ئارقىلىق، تۈرلۈك چېنىقىش پائالىيەتلىرى ئارقىلىق داۋالغىلى بولىدۇ. بۇلار ماھىيەتتە فىزىكىلىق ۋاسىتىلەر بىلەن داۋالاش ھېسابلىنىدۇ؛ ئوڭۇت - پەرھىزلەر ئارقىلىق روھىي ئۇسۇللار ئارقىلىق داۋالغىلى بولىدۇ. بۇلار ماھىيەتتە مەنىۋى داۋالاش ھېسابلىنىدۇ. بۇنداق ھەر خىل داۋالاش ئۇسۇلىلىرى ئىچىدە دورا بىلەن داۋالاش مۇھىم ئورۇندا تۇرىدۇ. بولۇپمۇ قوقاقتىن بولىدىغان كېسەللىكلەر (يۇقۇملۇق كېسەللىكلەر)، جىددىي كېسەللىكلەر، ئېغىر كېسەللىكلەر، زەھەرلىنىش خاراكتېرىدىكى كېسەللىكلەرنىڭ كۆپ ساندىكىلىرىنى داۋالاشتا دورا ئارقىلىق داۋالاش ئاساسىي ۋاسىتە ھېسابلىنىدۇ. شۇ سەۋەبتىن دورىگەرلىك پائالىيەتلىرى ئاۋام تېبابىتىنىڭ مۇھىم بىر مەزمۇنى بولۇپ شەكىللەنگەن.

گەرچە ئاۋام تېبابىتىدىكى دورىگەرلىك ئۇيغۇر ئىلمىي (كەسپىي) تېبابەتتىكىدەك سىستېمىلىق، مۇكەممەل بولمىسىمۇ، رەتلەنمىگەن، قېلىپلاشمىغان، تارقاق تېببىي دورىگەرلىك ئەمەلىيىتى سۈپىتىدە مەۋجۇت بولۇپ كەلگەن. بۇنداق ئەمەلىي دورىگەرلىك دورا ئەشياسىلىرىنى ئۆستۈرۈش، يىغىۋېلىش، ساقلاش، پايدىلىنىش جەھەتلەردە ئىپادىلىنىدۇ.

1. دورىگەرلىك ئاساسى — دورا ئەشياسىلىرى

دورا ئەشياسىلىرى — دورا - داۋالغىلى خۇسۇسىيەتكە ئىگە بولغان ھەر خىل ئۆسۈملۈك مەھسۇلاتلىرى، ھايۋان مەھسۇلاتلىرى، تاش - تۇپراق ھالەتتىكى تەبىئىي ماددىلارنى كۆرسىتىدۇ. دورىگەرلىك بولسا، دورا - داۋالغىلى خۇسۇسىيەتكە ئىگە بولغان ھەر خىل تەبىئىي ماددىلارنى يىغىۋېلىپ، ئۇلارنى ھەر خىل ئۇسۇللار ئارقىلىق يەككە ھالەتتە ياكى مۇرەككەپ دورا ھالەتتە كېسەللىك داۋالاش ئۈچۈن ئىشلىتىشكە لايىق ھالەت ۋە شەكىللەرگە كەلتۈرۈشنى كۆرسىتىدۇ. بۇنداق خام ئەشياسىلىرىنى دەرھال ئىشلىتىشكە لايىق بولمىغان تەييار دورا قىلىپ ئىشلەپچىقىرىش كەسپى «دورىگەرلىك» دېيىلىدۇ. بۇ كەسپ بىلەن شۇغۇللانغۇچىلار «دورىگەر» دېيىلىدۇ.

1) ئاۋام تېبابىتىدە كۆپ ئىشلىتىلىدىغان دورا ئەشياسىلىرىنىڭ تۈرلىرى: ئاۋام تېبابىتىدە كۆپ ئىشلىتىلىدىغان دورا ئەشياسىلىرى — ئۆسۈملۈك دورا ئەشياسىلىرى، ھايۋان مەنبەلىك دورا ئەشياسىلىرى ۋە مەدەن - تۇپراق دورا ئەشياسىلىرىنى ئۆز ئىچىگە

ئالدىدۇ.

(1) ئۆسۈملۈك دورا ئەشيالىرى: بۇلار ئۆسۈملۈكلەرنىڭ مەلۇم كېسەللىكلەرنىڭ ئالدىنى ئېلىش ياكى ئۇلارنى داۋالاش خۇسۇسىيىتىگە ئىگە بولغان قىسىملىرىنى كۆرسىتىدۇ. بۇلار ئۆسۈملۈكلەرنىڭ يىلتىزى، پوستى ياكى قوۋزىقى، ياغىچى، شاخ - يوپۇرماقلىرى، چېچىكى، ئۇرۇقى قاتارلىقلارنى ئۆز ئىچىگە ئالىدۇ. بەزى ئۆسۈملۈكلەر يىلتىزىدىن تارتىپ، ئۇرۇقلىرىغىچە دورىلىق خۇسۇسىيەتكە ئىگە بولسا، بەزىلىرىنىڭ مەلۇم قىسىملىرىلا دورىلىق خۇسۇسىيەتكە ئىگە؛ بەزى ئۆسۈملۈكلەرنىڭ پۈتۈن تېنى بىر خىل تەبىئەتلىك بولۇپ، مەلۇم كېسەللىكلەرنى داۋالاشقا ئىشلىتىلسە، بەزى ئۆسۈملۈكلەرنىڭ ھەر قايسى قىسىملىرى ئوخشىمايدىغان تەبىئەتكە ئىگە بولىدۇ ۋە ئوخشاش بولمىغان كېسەللىكلەرگە داۋا بولىدۇ؛ بەزى ئۆسۈملۈكلەرنىڭ ئوخشاش بولمىغان سورتلىرى، مەسىلەن، تاتلىق ئانار بىلەن ئاچچىق ئانار، تاتلىق ئۇرۇك بىلەن ئاچچىق ئۇرۇك ۋە ئۇلارنىڭ مېۋە ئۇرۇقى مېغىزلىرىنىڭ تەبىئىتى ئوخشاش بولمايدۇ. شۇڭا، ئۇلار ئوخشاش بولمىغان كېسەللىكلەرنى داۋالاشقا ئىشلىتىلىدۇ.

ئۆسۈملۈك دورا ئەشيالىرى ئومۇمەن تۆۋەندىكى مەنبەلەردىن كېلىدۇ:

① تېرىپ ئۆستۈرۈلىدىغان مەدەنىي ئۆسۈملۈكلەر: مەسىلەن، بۇغداي، قوناق، شال، تېرىق قاتارلىق ئاشلىق زىرائەتلىرى؛ قىچا، زاغۇن، زىغىر، كەندىر قاتارلىق ياغ-لىق دان زىرائەتلىرى؛ چامغۇر، تۇرۇپ، سەۋزە، كەرەپشە، كاۋا قاتارلىق كۆكتات زىرائەتلىرى؛ كېۋەز، قوغۇن، تاۋۇز، زىرە، قىزىلگۈل قاتارلىق ئىقتىسادىي زىرائەتلەر؛ ئۆرۈك، ئالما، بېھى، ئەنجۈر قاتارلىق مېۋىلىك دەرەخلەر؛ تېرەك، سۆگەت قاتارلىق مېۋىسىز دەرەخلەر.

② ياۋا ئۆسۈملۈكلەر: مەسىلەن، بىنەپشە، بابۇنە، ئادراسمان، يانتاق قاتارلىق ياۋا ئۆسۈملۈكلەر؛ چىغان، زىرىق، ئازغان، ئاق تىكەن قاتارلىق ياۋا چانقال ئۆسۈملۈكلەر؛ توغراق، قارىغاي، ئارچا قاتارلىق ياۋا دەرەخلەر.

ئۇنىڭدىن باشقا، بىر قىسىم ئۆسۈملۈكلەرنىڭ ئاجراتما ماددىلىرى ياكى سىرغىپ چىققان سۇلىرىمۇ دورىلىق خۇسۇسىيەتكە ئىگە. مەسىلەن، ئۆرۈك يېلىمى، جىگدە يېلىمى، توغراق سۈيى، توغرىغا، تال سۈيى قاتارلىقلار مۇشۇ تۈردىكى دورا ئەشيالىرى بولۇپ، بۇلار گەرچە ئۆسۈملۈكلەرنىڭ گەۋدىسىنى تەشكىل قىلغۇچى بۆلەكلەر بولمىسىمۇ، ئۆسۈملۈك تېنىدىن ئاجرىلىپ چىقىدىغانلىقى ئۈچۈن يەنىلا ئۆسۈملۈك مەنبەلىك دورىلار قاتارىغا كىرىدۇ.

(2) ھايۋان مەنبەلىك دورا ئەشيالىرى: بۇلار ھايۋانلار، ئۇچار قۇشلار، قۇرت - قوڭغۇز قاتارلىق جانلىقلارنىڭ گۆشلىرى، تېرىلىرى، ئىچكى ئەزالىرى، قېنى، سۆڭىكى، مۇڭگۈزى، تىرنىقى، يۇڭ - تۈكلىرى قاتارلىقلارنى ئۆز ئىچىگە ئالىدۇ. ئاۋام تېبابىتىدە ئىشلىتىلىدىغان ھايۋان مەنبەلىك دورىلارمۇ خېلى كۆپ بولۇپ، كۆنكرېت ئېيتقاندا تۆۋەندىكى مەنبەلەردىن كېلىدۇ:

① ئات، تۆگە، قوي، ئۆچكە، ئت قاتارلىق ئۆي ھايۋانلىرى؛
 ② بۆرە، تۈلكە، كىيىك، پاقا، كېلە، ياۋا توشقان قاتارلىق ياۋايى ھايۋانلار؛
 ③ توخۇ، كەپتەر، غاز، ئۆردەك قاتارلىق ئۆي قۇشلىرى؛
 ④ تۈرۈلغا، قۇشقاچ، ئۇلار، كەكلىك، ھۆپۈپ قاتارلىق ياۋايى قۇشلار؛
 ⑤ چۈمۈلە، سازاڭ قۇرت، قىغ قوڭغۇزى، كۆكۈيۈن قاتارلىق قۇرت - ھاشاراتلار.
 ئۇنىڭدىن باشقا بەزى ھايۋانلارنىڭ، قۇشلارنىڭ چىقىرىندىلىرى، مەسىلەن، ماياق - تېزەكلىرى، سۈيدۈكى قاتارلىقلار. بەزى ھايۋان، ھاشاراتلارنىڭ ئاجراتما ماددىلىرى، مەسىلەن، ئىپار قاتارلىق پۇراقلىق ماددىلىرى، ھەسەل، سۈت قاتارلىق ئوزۇقلۇق ماددىلار، بەزى ھايۋانلارنىڭ شۆلگىيى قاتارلىقلارمۇ دورا ئەشياسلىرى قىلىنىدۇ.
 ھېكايەت: 40 يىللارچە بۇرۇنقى چاغلار ئىدى. ئائىلە بويىچە چاقار يېزىسىدا ئىدى. دۇق. ئۆيىمىز يېزىلىق ھۆكۈمەتنىڭ ئائىلە قورۇسىدا ئىدى. بىر كۈنلەردە گېلىم ئاغرىپ قالدى. گېلىم قۇرۇپ، ئېچىشىپ ئاغرىيتتى. نەچچە كۈنلەپ غەرىپچە دورا يېيىدىم. ئەمما، ئاغرىق بارغانسېرى ئەدەپ كەتتى. گېلىمنىڭ ئەتراپىدىكى بەزلەر قۇلاق تۇۋمىگىچە ئىشىشىپ كەتتى. ئاغرىقنىڭ يامانلىقىدىن تاماق يېيەلمەيدىغان ھالغا كەپتۇم. سۇ ئىچسەممۇ ناھايىتى تەستە يۇتاتتىم. خىزمەتكە بېرىشمۇ بەك قىيىن كەپتۇم. ئاغرىق دەستىدىن جېنىم قاقشاپ كېتىۋاتقان كۈنلەرنىڭ بىرىدە، بىر كىم (كىملىكىنى ئۇنتۇپ قاپتىمەن) ماڭا: «تۇردىئاخۇن مياۋغا كۆرۈنۈپ باققان بولسىلا، ئۇ كىشىنىڭ دورىسى بەك پايدا قىلىدىكەن» دېدى.
 تۇردىئاخۇن مياۋ دېگەن كىشىنى تونۇيتتۇم. ئۇ، 50 ياشلاردىكى ئادەم بولۇپ، بۇرۇنلاردا پارچە تېۋىپ ئىكەنلىكىنى، شۇ كۈنلەردە چاقار كەتنىڭ «يالىڭياق دوختۇر» ى بولۇپ ئىشلەۋاتقانلىقىنىمۇ بىلەتتىم. «يېزىنىڭ دوختۇرلىرى بەرگەن دورا پايدا قىلمىغان تۇرسا، كەتنىڭ دوختۇرى بۇ كېسەللىكنى ساقايتالارمۇ؟» دەپ ئويلىدىم. لېكىن، ئاغرىقنىڭ يامانلىقىدىن «كۆز كۆرگەن، قۇلاق ئاڭلىغان» ئاماللارنىڭ ھەممىسىنى قىلىپ بېقىشقا توغرا كېلىۋاتاتتى. ئۇنىڭ ئۆيى ئانچە يىراق ئەمەس ئىدى. شۇنىڭ بىلەن ئۇ كىشىنى ئىزدەپ باردىم.
 — بەك قىيىنلىپ كېتىپتەنلا، گاللىرى بوش ئىشىمىپتۇ - دېدى، تۇردىئاخۇن ئىچ ئاغرىتقان ھالدا، بۇ كېسەللىككە دورا ئىچكەندىن كۆرە، ئۆي (ئۆكۈز) نىڭ شالىسى يۇتۇپ بېرىلسە ئۈنۈمى تېز رەك بولىدۇ. ئۆي شالىسى ئىچكەن بولسىلا.
 — ئۆي شالىسىنى نەدىن تاپارمەن؟ - دېدىم، مەن خالار - خالىماس ھالدا، ئەمما كۆڭلۈمدە «ئۇنداق مەينەت نەرسىنى قانداق ئىچەرمەن، بىر ئاغرىقنى ئىككى قىلىپ قويماسمۇ؟» دەپ ئويلىدىم.
 — بالىلاردىن قاچا ئەۋەتسىلە. مەن ئېلىپ بېرەي، ئۇنى ئالدىرىماي، بىر نەرسە قوشماي، گاللىرىدا توختىتىپ، ئاستا - ئاستا يۇتۇپ بەرسىلە - دېدى، تۇردىئاخۇن. ئاندىن كۆڭلۈمدىكى گۇماننى بىلگەندەك قوشۇپ قويدى، ئۆي شالىسىنى مەينەت نەرسە

دەپ شەكلەنمىسىلە، ئۇ نۇرغۇن قېتىم سىناقتىن ئۆتكەن دورىدۇر. ئىگەم خالىسا، ئە - تىلا ساقىيىپ قالالا.

تۇردىئاخۇن بىلەن خوشلىشىپ يېنىپ كەلدىم. بىر كىچىك كۈرۈشكە بىلەن ئادەم ئەۋەتتىم. كەتكەن كىشى بىر دەمدىن كېيىن قايتىپ كەلدى. ئۇنىڭ شالىسى دېگەننى بۇرۇنمۇ بىلەتتىم. ئۇ، كالا ماللىرىنىڭ ئاغزىدىن ئېقىپ چىقىدىغان شۆلگەي ئىدى. قارىسام، قاچىنىڭ تېگىدە سۈزۈك، شىلمىشۇق سۇيۇقلۇق تۇراتتى. ئۇنىڭغا يەنە خەپ - رۈكتەك كۆپۈكلەرمۇ ئارىلاشقانىدى. بۇ نەرسىنى يۇتۇشقا زادىلا رايىم يوق ئىدى. ئەم - ما، ئاغرىقنىڭ دەردى غالىپ كەلدى. شالنى تۇردىئاخۇن دېگەن ئۇسۇل بويىچە ئاستا - ئاستا يۇتۇپ بەردىم.

شۇ كېچىسى ئەجەپ راھەت ئۇخلاپتىمەن. ئەتىسى ئورنۇمدىن تۇرغاندا بىلدىمكى، گېلىمنىڭ ئاغرىقى نەلەرگىدۇر يوقاپتۇ، ئىششىقمۇ يېنىپتۇ، ئارامخۇدا تاماق يېدىم. شۇنىڭدىن كېيىن نۇرغۇن يىللارغىچە گېلىم ئاغرىمىدى. ئاشۇ ئىش ھەر قېتىم يادىمغا كەلگەندە، تۇردىئاخۇن رەھمەتلىككە غايىبانە رەھمەت ئېيتىمەن (ئېيتىپ بەرگۈچى: زەينىپخان ئەخلەت. 68 ياش. چىرا ناھىيەلىك خەلق دوختۇرخانىسىنىڭ پېنسىيونېرى).

(3) مەدەن - تۇپراق دورا ئەشپاللىرى: تاش - توپا ھالەتتىكى دورا ئەشپاللىرى بولۇپ، بۇ خىل دورىلارنىڭ تۈرى ئۆسۈملۈك مەنبەلىك دورىلار ۋە ھايۋان مەنبەلىك دورىلارغا قارىغاندا خېلىلا ئاز بولسىمۇ، خېلى كۆپ ئىشلىتىلىدۇ. بۇ خىل دورىلار تۆۋەندىكى مەنبەلەردىن كېلىدۇ.

① تاغلار، كانلار، دەريالاردىن چىقىدىغان مېتال ياكى تاش ھالەتتىكى مىنىرال ماددىلار. مەسىلەن، ئالتۇن، گۈڭگۈرت، گەج، ھاك، تاشتۇز، سىڭىرتاش، قاشتېشى، زاك، مۇمىيا قاتارلىقلار.

② مەدەنلەرنى قىزدۇرۇپ تاۋلاش داۋامىدا ئاجرىلىپ چىقىدىغان ماددىلار. مەسىلەن، تۆمۈر پوقى، تۆمۈر داغلىغان سۇ، ئىقلىمىيا قاتارلىقلار؛

③ تەبىئىي توپا ھالەتتىكى ماددىلار. مەسىلەن، قۇم، سېغىز، ئوچاق چالمىسى قا - تارلىقلار؛

④ ئۇچار قۇشلار، ھاشارلار ۋاستىسىدە ئېرىشىلىدىغان توپا، چالما ھالەتتىكى ماددىلار. مەسىلەن، چۈمۈلە ئۆۈسى ئەتراپىدىكى چۈمۈلە كولاپ چىقارغان توپا، قارلە - غاچ سېڭى (قارلىغاچ شۆلگىيى ئارىلاشقان قارلىغاچ ئۆۈسىنىڭ توپىسى) قاتارلىقلار؛

⑤ كۆيدۈرۈپ ئېرىشىلىدىغان كۈل ياكى چوغ ھالەتتىكى ماددىلار. مەسىلەن، شا - خار (توغراق، يۇلغۇن ئوتۇنلىرى ياكى كۆرۈك ئۆسۈملۈكىنى كۆيدۈرۈشتىن ھاسىل بولغان كۈل)، پاختا كۈلى، ئۆرۈك ئوتۇنىنىڭ چوغى قاتارلىقلار.

ئاۋام تېبابىتىدە كۆپ ئىشلىتىلىدىغان دورا ئەشپاللىرى ئىچىدە يۇقىرىدا بايان قىلىنغان ئۈچ چوڭ تۈرنىڭ ھېچبىرىگە مەنسۇپ بولمىغان يەنە بەزى دورىلارمۇ بار:

① ئادەملەرنىڭ ئۆز تېنىدىن چىقىدىغان ماددىلار. مەسىلەن، ئادەم چېچى، ئادەم ئۆتى، ئاياللارنىڭ سۈتى، ئادەم (بولۇپمۇ كىچىك بالىلارنىڭ) سۈيدۈكى قاتارلىقلار.

② ساپ سۇ تەركىبلىك ماددىلار. مەسىلەن، تاشلىق دەريالارنىڭ ئېقىن سۈيى، شىپالىق بۇلاق سۈلىرى، ئارشاڭ بۇلاق سۈلىرى، مۇز، قار قاتارلىقلار.

ئاۋام تېبابىتىدە كۆپ ئىشلىتىلىدىغان دورا ئەشپالىرى ئومۇمەن يۇقىرىقى بەش تۈرلۈك مەنبەدىن كېلىدۇ. گەرچە بۇنداق دورىلارنىڭ بارلىق خىللىرى ھازىرغىچە ئو- مۇمىۈزلۈك رويخەتكە تۇرغۇزۇلمىغان بولسىمۇ، ئۇلارنىڭ بارلىق ئۇششاق تۈرلىرىنى ھېسابقا ئالغاندا مىڭ خىلدىن كەم بولمىسا كېرەك.

(2) ئاۋام تېبابىتىدە دورا ئەشپالىرىغا ئېرىشىش: «دورا ئەشپالىرىغا ئېرىشىش» دورا ئەشپالىرىنى قانداق ئۇسۇل - ۋاسىتە ئارقىلىق قولغا كەلتۈرۈشنى كۆرسىتىدۇ. ئۇيغۇر ئاۋام تېبابىتىدە دورا ئەشپالىرىغا ئېرىشىش تۆۋەندىكى ئوخشاش بولمىغان ئو- سۇللار ئارقىلىق ئەمەلگە ئاشۇرۇلىدۇ:

(1) تېرىپ ئۆستۈرۈش: مەدەنىي ئۆسۈملۈكلەردىن چىقىدىغان دورا ئەشپالىرى شۇ خىل ئۆسۈملۈكلەرنى تېرىپ ئۆستۈرۈش ئارقىلىق قولغا كەلتۈرۈلىدۇ. بۇنىڭ ئىچىدە، ئاشلىق زىرائەتلىرى، ياغلىق دان زىرائەتلىرى، كۆكتات زىرائەتلىرى، مېۋىلىك دەرەخلەر، مېۋىسىز دەرەخلەر تېرىپ ياكى تىكىپ ئۆستۈرۈلىدۇ. بۇلارنىڭ كۆپ قىسمى دورا ئېھتىياجى ئۈچۈن ئەمەس، ئالدى بىلەن ھاياتلىق زۆرۈرىيىتى - ئوزۇقلۇق ۋە ئىقتىسادىي كىرىمگە ئېرىشىش مەقسىتىدە تېرىپ ئۆستۈرۈلىدۇ. شومشا، سېرىق چې- چەك، گاۋزىبان، بەدىيان قاتارلىق بىر قىسىم ئۆسۈملۈكلەر مەخسۇس دورا ئېھتىياجى ئۈچۈن، قىزىلگۈل، ئاق لەيلىگۈل، خېنە گۈل، سۆگەتگۈل قاتارلىق بىر قىسىم ئو- سۈملۈكلەر ھەم دورا ئېھتىياجى، ھەم مۇھىتىنى گۈزەللەشتۈرۈش ئېھتىياجى ئۈچۈن تېرىپ ئۆستۈرۈلىدۇ.

(2) يىغىپ ئېلىش: ياۋا ئۆسۈملۈكلەر، چاتقالار ۋە ياۋا دەرەخلەردىن چىقىدىغان دورا ئەشپالىرى يوپۇرماق، غۇنچە، چېچەك، مېۋىلىرىنى ئۈزۈپ ئېلىش، يىلتىز، يې- لىم، پورلىرىنى كولاپ ئېلىش، تۆكۈلگەن يوپۇرماق، مېۋىلىرىنى سۈپۈرۈپ ياكى تاس- قاپ ئېلىش قاتارلىق ئۇسۇللار بىلەن يىغىۋېلىنىدۇ.

(3) بېقىش: ئۆي ھايۋانلىرى، ئۆي قۇشلىرى قاتارلىقلار شارائىت ۋە تۇرمۇش ئېھتىياجىغا ئاساسەن بېقىلىدۇ. بۇ خىل ھايۋان ۋە قۇشلار ئۆلتۈرۈلگەندە دورىلىق ئەزالىرى ئېلىپ ئىشلىتىلىدۇ ياكى دورا ئېھتىياجى ئۈچۈن ئۆلتۈرۈلۈپ ئىشلىتىلىدۇ. زاپاس ساقلاشقا بولىدىغان قىسىملىرى قۇرۇتۇپ ساقلاپ قويۇلىدۇ. ئۆي (ئۆكۈز) نىڭ شالىسى، ئېشەكنىڭ قېنى قاتارلىق تىرىك ھايۋانلاردىن ئېلىشقا بولىدىغان ئاز بىر قىسىم دورا ئەشپالىرى لازىملىق مىقداردا ئۇدۇللۇق ئېلىپ ئىشلىتىلىدۇ.

(4) ئوۋلاش، تۇتۇش: ياۋايى ھايۋانلار، ياۋايى قۇشلاردىن ئېلىنىدىغان دورا ئەشيا- لىرىنىڭ كۆپ قىسمى ئېتىش، قاپقان - توزاق قۇرۇش، تور سېلىش، قىسماق، چەتمەك

قۇرۇش، قارچىغا قۇشلاش قاتارلىق ئۇسۇللارنى قوللىنىپ، ئۇلارنى ئوۋلاش ئارقىلىق قولغا كەلتۈرۈلىدۇ. ئۇلارنىڭ تېزەك - مايىقى قاتارلىق قىسمىمەن دورا ئەشپالسىرى تەبىد - ئەتتىن يىغىپ ئېلىنىدۇ. سازاڭ، قىغ قوڭغۇزى قاتارلىق قۇرت - ھاشارات تىپىدىكى دورا ئەشپالسىرى ئالداپ تۇتۇش، كولاپ ئېلىش قاتارلىق ئۇسۇللار ئارقىلىق، ھەسەل بولسا، ھەسەل ھەرىسى بېقىش، شۇنداقلا ياۋا ھەسەلنى يىغىۋېلىش ئارقىلىق قولغا كەلتۈرۈلىدۇ.

(5) قېزىۋېلىش، تېرىۋېلىش: مەدەن - تۇپراق دورا ئەشپالسىرىنىڭ كۆپ قىسمى تاغلار، سايلاردىن كان ئېچىش ئارقىلىق كولاپ ئېلىنىدۇ. ئاز قىسمى باشقا ئۇسۇللار ئارقىلىق ئېلىنىدۇ. مەسىلەن، گۈڭگۈرت كانلاردىن قېزىپ ئېلىنغاندىن ئۆزگە، گۈڭ - گۈرتلۈك بۇلاق سۇلىرىنى ئېتىزغا قايتا - قايتا چىڭقاپ، ئاندىن ئېتىزنى قۇرۇتۇپ يەر ئۈستىگە يىغىلغان گۈڭگۈرتنى قىرىپ يىغىۋېلىش ئارقىلىق، قاشتېشى كانلاردىن كولاپ ئېلىنغاندىن سىرت، دەريا - سايلاردىن تېرىۋېلىش ئارقىلىق قولغا كەلتۈرۈلىدۇ. ئىق - لىمىيا، تۆمۈر پوقى قاتارلىقلار ئالتۇن، كۈمۈش ياكى تۆمۈرنى قىزدۇرۇپ تاۋلاش داۋامىدا ئاجرىتىپ ئېلىنىدۇ. ئوچاق چالمىسى، چۈمۈلە توپىسى، قارلىغىچ سېڭى (قارلىغىچ چاڭگىسى) قاتارلىقلار شۇ نەرسىلەر بار جايدىن يىغىۋېلىنىدۇ. داۋالاش خۇسۇسىيىتىگە ئىگە قۇملار ئومۇمەن ئەسلىي جايدا تۇرغۇزۇلۇپ، قىسمىمەن ھاللاردا يۆتكەپ كېلىنىپ پايدىلىنىلىدۇ.

ئۇنىڭدىن باشقا، ئادەم تېنىدىن چىقىدىغان دورىلىق ماددىلار ۋە ئېقىن سۇ، شىپا - لىق بۇلاق سۈيى، قار - مۇز قاتارلىقلار لازىم چاغدا تېپىلىپ ئىشلىتىلىدۇ. شىپالىق ئارىشاڭ بۇلاق سۇلىرى ئۆز تەركىبىدىكى مىنېرال ماددىلار بىلەن سۇنىڭ تەبىئىي ھارارىتىنىڭ تەڭ تەسىر كۆرسىتىشى ئارقىسىدا شىپالىق رولىنى جارى قىلدۇراالايدۇ. خانلىقى ئۈچۈن، ئۇلاردىن داۋالاش مەقسىتىدە پايدىلىنىش بىمارلارنىڭ شۇنداق ئارد - شاڭلارغا بېرىپ چۆمۈلۈشى ئارقىلىق ئەمەلگە ئاشۇرۇلىدۇ. سوغۇق سۇ ئۆزىنىڭ سو - غۇق تېمپېراتۇرىسى ئارقىلىق، تەبىئىي قۇملار قۇياش نۇرىدىن ئېرىشكەن قىزىق ھارارىتى ئارقىلىق شىپالىق رولغا ئىگە بولىدىغانلىقى ئۈچۈن، بۇلاردىن پايدىلىنىشىمۇ دەريا - ئۆستەڭلەرنىڭ سوغۇق سۈيىگە چۆمۈلۈش ياكى قىزىق قۇملارغا كۆمۈلۈش ئار - قىلىق ئەمەلگە ئاشۇرۇلىدۇ.

يۇقىرىقىلاردىن مەلۇمكى، ئاۋام تېبابىتىدە ئىشلىتىلىدىغان دورا ئەشپالسىرىغا ئېرىشىش تېرىپ ئۆستۈرۈش، بېقىش، يىغىۋېلىش، ئوۋلاش، كولاپ ئېلىش ۋە دورا ئەشپالسىرىنى ئۆز جايدا تۇرغۇزۇپ پايدىلىنىش قاتارلىق ئۇسۇل - ۋاسىتىلەر ئارقىلىق ئەمەلگە ئاشۇرۇلىدۇ.

بۇلار ئىچىدە تېرىش، بېقىش، يىغىۋېلىش ئۇسۇللىرى ئارقىلىق دورا ئەشپالسىرىغا ئېرىشىش ئاساسىي ئورۇندا تۇرىدۇ. چۈنكى، دورا ئەشپالسىرىنى تېرىپ ئۆستۈرۈش، بې - قىش ۋە ياۋايى ئۆسۈملۈك دورىلىرىنى يىغىۋېلىش بىر قەدەر ئاسانراق بولغاننىڭ

ئۈستىگە خېيىم - خەتەر يوق دېيەرلىكتۇر، شۇنداقلا بۇ خىل دورا ئەشيانىڭ مەنە - بەسى كەڭ، مەھسۇلات مىقدارىنى ئاشۇرۇش ئوڭايراق بولغاچقا، بۇ خىل دورا ئەشيانە - رىنىڭ تۈرى نەچچە يۈز خىلغا بارىدۇ. ئاۋام تېبابىتىدە ئىشلىتىلىدىغان دورا ئەشيا - لىرى ئىچىدە ئاساسىي سالماقنى ئىگىلەيدۇ. ئوۋلاش، كولاپ ئېلىش ئۇسۇللىرى ئار - قىلىق دورا ئەشيانىڭ ئېرىشىشنىڭ قىيىنلىقى يۇقىرى، خېيىم - خەتەرى كۆپ بولغاچقا، بۇ خىل دورا ئەشيانى ئازراق سالماقنى ئىگىلەيدۇ.

3) دورا ئەشيانىڭ ئىشلەپچىقىرىش، ساقلاش، ئىشلىتىش، ئوبوروت قىلىش: تۇرمۇش ئېھتىياجى ئۈچۈن ئىشلەپچىقىرىلىدىغان دورا ئەشيانىڭ ئاۋام تېبابىتىدە ئىشلىتىلىدىغان دورا ئەشيانىڭ ئىشلىتىش، ياغلىق دان، كۆكتات، مېۋە - چۈە تۈ - رىدىكى مەھسۇلاتلار تۇرمۇش تىرىكچىلىك ئېھتىياجى ئۈچۈن يىلمۇ يىل ئىشلەپچىقىرىلىدىغان بولغاچقا، ئۇلارنى دورىلىق ئېھتىياجى ئۈچۈن مەخسۇس ساقلاش زۆرۈرىدە - تى بولمايدۇ. بۇ خىل دورا ئەشيانى نەچچە يۈز خىل بولسىمۇ، شۇنداقلا ھەر بىر ئائىلىنىڭ بۇلارنى ئۆزلىرى ھەر يىلى بىۋاسىتە ئىشلەپچىقىرىپ، ساقلاپ بولالە - شى مۇمكىن بولمىسىمۇ، لېكىن بىرەر يېزا، بىرەر ناھىيەنى بىرلىك قىلغاندا، مۇشۇ تۈردىكى بىر نەچچە يۈز خىل دورا ئەشيانى ئاھالە ئىچىدە ھەر يىلى ئىشلەپچىقىرىدە - لىپ، ساقلىنىپ ۋە ئوبوروت قىلىنىپ تۇرىدىغانلىقى ئۈچۈن، بۇلار ئىچىدىكى مەلۇم دورىغا ئېھتىياج چۈشكەندە، ئاز مىقدارلىق، شۇنداقلا ئۇرۇق - تۇغقان، قوشنىلاردىن تېپىلىدىغانلىرى بىر - بىرىدىن سوراپ ئېلىش ئارقىلىق ھەل قىلىنىدۇ. تۇغقانلار، قوشنىلاردىن تېپىلمايدىغانلىرى بازارلاردىن ياكى دورىۋالچىلار، تېۋىپلاردىن سېتىۋې - لىنىپ ئىشلىتىلىدۇ.

ئۆي ھايۋانلىرى، ئۆي قۇشلىرىنىڭ گۆشلىرى ۋە ئىچكى ئەزالىرى دورا ئۈچۈن لازىم بولغاندا كۆپىنچە ھاللاردا بازاردىن سېتىۋېلىش ئارقىلىق، ھايۋان سۈتلىرى ۋە سۈتتىن ئىشلەپچىقىرىلىدىغان قايماق، قېتىق، سېرىقماي، قۇرۇت قاتارلىقلار قىسمەن ھاللاردا ئۆزى ئىشلەپچىقىرىش، كۆپىنچە سېتىۋېلىش ئارقىلىق ھەل قىلىنىدۇ. ھايۋانلارنىڭ يۇڭ - تۈكى، مۈڭگۈزى، تىرنىقى، چۈيىسى، ئۇرۇقدىنى قاتارلىقلار تۇغ - قانلار، قوشنىلار ياكى قاسساپلاردىن سوراپ ئېلىش ئارقىلىق ھەل قىلىنىدۇ. توخۇ، كەپتەرنىڭ ئۆتى ياكى كەپتەر قېنى لازىم بولغاندا ئۆزى باققان توخۇ، كەپتەرلەرنى ئۆلتۈرۈش ياكى سېتىۋېلىپ ئۆلتۈرۈش ئارقىلىق ھەل قىلىنىدۇ. بەزى بىمارلارنى تۈگە، قوي ھىنلىرىغا ئېلىش زۆرۈر بولغاندا قاسساپلارنىڭ يېنىغا بېرىپ ھىنغا ئېلە - نىدۇ. قوي تېرىسىگە ئېلىش زۆرۈر بولغاندا، ئۆزى باققان قوينى سويۇش، ئۆزىنىڭ قۇربى يەتمەسە، قاسساپلاردىن يېڭى سويۇلغان ئىسسىق تېرىنى ئارىيەت ئېلىش ئارقىدە - لىق ھەل قىلىنىدۇ.

ئومۇمەن ئېيتقاندا، تېرىپ ئۆستۈرۈلىدىغان مەدەنىي ئۆسۈملۈكلەر ۋە ئۆي ھايۋانلىرى، ئۆي قۇشلىرىدىن چىقىدىغان دورا ئەشيانىڭ مۇتلەق كۆپ قىسمى

نورمال تۇرمۇشنى قامداش ئۈچۈن ئىشلەپچىقىرىلىدۇ. دورا سۈپىتىدە ئىشلىتىش زۆرۈر بولغاندا بىر قىسمى ئۆزى ئىشلەپچىقىرىپ ئۆزى سەرپ قىلىش، بىر قىسمى سوراپ ئېلىش، بىر قىسمى سېتىۋېلىش ئارقىلىق ھەل قىلىنىدۇ. مەخسۇس ئىشلەپچىقىرىلىدىغان دورا ئەشياسلىرى. بۇلار ئوزۇقلۇق ئۈچۈن ئىستېمال قىلىنماستىن دورا ئەشياسىغا ئىشلىتىش مەقسىتىدە مەخسۇس ئىشلەپچىقىرىلىدىغان دورا ئەشياسلىرىنى كۆرسىتىدۇ. بۇلار قىزىلگۈل، پىننە، رەبھانگۈل، خېنىگۈل، زىرە، بەدىيان، ئوسما، سېرىق چېچەك، سىيادان، جۇۋنا، شومشا، ئاق لەيلىگۈل، گاۋ-زىبان، گۈلەمشىۋا (ھەمىشە باھار) قاتارلىق ئۆسۈملۈكلەرنى ئۆز ئىچىگە ئالىدۇ. بۇ خىلدىكى دورا ئۆسۈملۈكلىرى نەچچە ئون خىلغا بارىدۇ ۋە مەخسۇس تېرىپ ئۆستۈرۈلىدۇ. بۇلارنىڭ ناھايىتى ئاز بىر قىسمى ئۆزى ئىشلەپچىقىرىپ ئۆزى سەرپ قىلىش ۋە باشقىلارنىڭ ھاجىتىنى قاندۇرۇشقا ئىشلىتىلگەندىن سىرت، كۆپ قىسمى تاۋار بازىرىغا سېلىنىپ، دورىۋالچىلار ۋە كەسپىي تېۋىپلارنىڭ دورا ئېھتىياجىنى قامداشقا ئىشلىتىلىدۇ.

بۇلاردىن باشقا توغراق سۈيى توغراقنىڭ قوۋزاق قىسمىنى چېپىپ قويۇپ، ئاستىغا قاچا قويۇش، تال سۈيى ئۈزۈم تاللىرى ئەمدىلا كۆكلىگەن ۋاقىتتا بەزى شاخلىرىنى كېسىۋېتىپ، شۇ جاينىڭ ئۈدۈلغا قاچا قويۇپ قويۇش ئارقىلىق يىغىۋېلىنىدۇ. جىگدە يېلىمى جىگدە دەرىخىنىڭ قوۋزىقىنى پالتا، كەكە قاتارلىق سايمانلار بىلەن كېسىپ قويۇپ، يېلىم قايناپ چىققاندا كولاپ ئېلىش ئارقىلىق يىغىۋېلىنىدۇ. ئۆرۈك يېلىمى، يۇلغۇن يېلىمى قاتارلىقلار شۇ خىل دەرەخ، چاتقاللارنىڭ غولىدىن قايناپ چىققان يېلىملارنى كولاپ ئېلىش ئارقىلىق يىغىۋېلىنىدۇ. بۇ خىلدىكى دورىلار كۆپىنچە ئۆز ئېھتىياجىنى قامداش ۋە ئۆتەنە يېرىم ئېھتىياجى ئۈچۈن ئىشلەپچىقىرىلىدۇ.

ياۋا دورا ئەشياسلىرىنى يىغىش ۋە ئوبوروت قىلىش. بۇ، دورىلىق خۇسۇسىيەتكە ئىگە بولغان ياۋا ئۆسۈملۈكلەرنىڭ دورىلىق قىسىملىرىنى ۋە دورىلىق خۇسۇسىيەتكە ئىگە مەدەن دورا ئەشياسلىرىنى يىغىش ۋە ئوبوروت قىلىشنى كۆرسىتىدۇ. بۇلار ئىچىدە كۆپلەپ يىغىۋېلىنىدىغان ۋە تاۋار بازىرىدا ئوبوروت قىلىنىدىغان ئۆسۈملۈك دورا ئەشياسلىرى ئادىراسمان، ئەمەن، ئالقات مېۋىسى، ئەڭلىكئوت، بابۇنە، بادىرىنجىبۇيا، بۇ-دۇشقاق، بىنەپشە، پاقا يوپۇرمىقى، پىرسىياۋشان، تاغ سۈمبۈلى، توشقانزەدىكى، چۈ-چۈكبۇيا يىلتىزى، چىغرىتماق ئۇرۇقى، گۈلى سەۋسەن، رەۋەن، زىرىق، سېرىق ئوت، سېمىز ئوت ئۇرۇقى، شاھتەررە چىنى (يەر باغرى ئوت)، قانتېپەر، قومۇش يىلتىزى، لوپ كەندىرى، تاغ نېلۈپەرى، ئوغرىتىكەن، ئوردان، ئۈگۈنەك (ئەنجىبار)، ئىتىياڭقى، ئىگىر، تەرەنجىبىن، مارجان شوخلا، ياۋا زىرە، ئۆتكەگۈ (ئاق تۇربوت)، تاغ زۇپاسى، تاغ ساناسى، قار لەيلىسى، ھىڭ قاتارلىق بىرەر يۈز خىلغا بارىدۇ. مەدەن دورا ئەشياسلىرى بولسا، ئالتۇن، گۆڭگۈرت، زاك، قاشتېشى، گەج، تاش ئۇپا قاتارلىق 10 ~ 20

خىلغا بارىدۇ.

ياۋا ئۆسۈملۈك ۋە مەدەن تۈرىدىكى دورا ئەشياسىرى ئاپتونوم رايونىمىزنىڭ تاغ - يايلاقلىرى، ئېكىنزار بوستانلىقلىرى، جاڭگال - سايلىرىغا كەڭ تارقالغان. ئۇيغۇر خەلقى ئىچىدە ئەزەلدىن تارتىپ بىر قىسىم كىشىلەر بۇنداق دورا ئەشياسىرىنى مۇۋاپىق پەيتتە تېرىۋېلىش ياكى كولاپ يىغىۋېلىش بىلەن شۇغۇللىنىپ كەلگەن. ئۇلارنىڭ كۆپ قىسمى دېھقانچىلىق ياكى چارۋىچىلىقنىڭ ئارىسال ۋاقتلىرىدا بۇنداق دورا ئەشياسىرىنى يىغىۋېلىش بىلەن قوشۇمچە شۇغۇللىنىدۇ. ئاز بىر قىسىم مەخسۇس شۇغۇللىنىدۇ. ئۇلار ئومۇمەن تېبابەتچىلىكنى بىلمەيدۇ ياكى پىششىق بىلمەيدۇ، كېسەل كۆرۈش، داۋالاش بىلەن شۇغۇللانمايدۇ. لېكىن، دورا ئەشياسىرىنى، ئۇلارنى يىغىۋېلىش ۋاقتىنى پىششىق بىلىدۇ. پەيتنى پەملەپ تۇرۇپ، مۇۋاپىق ۋاقتتا دورا ئەشياسىرىنى يىغىۋالىدۇ. ئۇلارنىڭ دورا ئەشياسىرىنى يىغىۋېلىشى سۈيىپىكتىپ جەھەتتە ئازدۇر-كۆپتۇر كىرىم قىلىپ، نۇرمۇشنى ياخشىلاشنى مەقسەت قىلىشىمۇ، ئويىپىكتىپ جەھەتتە ئاۋام تېبابىتى ۋە ئۇيغۇر ئىلمىي (كەسپىي) تېبابەتنىڭ، ئاخىرقى ھېسابتا پۈتكۈل جەمئىيەتنىڭ دورا ماتېرىياللىرىغا بولغان ئېھتىياجىنى قامداش رولىنى ئوينايدۇ.

ئاپتونومىزنىڭ بىۋاسىتە تەكشۈرۈشىگە ئاساسلانغاندا، خوتەن ۋىلايىتىنىڭ مەلۇم نا- ھىيەسىدە ھازىر دورا ئەشياسىرىنى يىغىش بىلەن قوشۇمچە شۇغۇللىنىدىغان كىشىلەر 100 نەپەرگە، دورا ئەشياسىرىنى يىغىش، سېتىش بىلەن مەخسۇس شۇغۇللىنىدىغانلار 10 نەپەرگە يېقىنلىشىدىكەن. دورا يىغىش، سېتىش بىلەن مەخسۇس شۇغۇللىنىدىغان بۇ كىشىلەر بىر قىسىم دورىلارنى ئۆزى يىغىدىكەن. كۆپ قىسىمىنى پارچە دورا يىغىدۇ. دىغانلاردىن سېتىۋېلىپ، ئېھتىياجلىق ئورۇن، شەخسلەرگە سېتىپ بېرىدىكەن. ئۇلار - نىڭ ئىچىدە ئىسمىنى ئاشكارىلىماسلىقىنى شەرت قىلغان بىرەيلەن ئۆزىنىڭ ياۋا دورا ئەشياسىرى تىجارىتىنى پۈتۈن ۋىلايەت تەۋەسىدە ئېلىپ بارىدىغانلىقىنى، ۋىلايەت بويىدە چە دورا يىغىش بىلەن شۇغۇللىنىدىغان نۇرغۇن كىشىلەر بىلەن ۋە دورا سېتىۋالىدىغان نۇرغۇن تېۋىپ، دورىگەرلەر بىلەن تونۇشىدىغانلىقىنى، ئۆزىنىڭ 2009 - يىلى ئوبوروت قىلغان نەچچە ئون خىل دورا ئەشياسىرىنىڭ ئومۇمىي مىقدارى سەككىز توندىغا يېتىدىغانلىقىنى سۆزلەپ بەردى.

دورا ئەشياسىرىنى زاپاس ساقلاش. ئۆزى ياكى ئائىلە ئەزالىرى ئېھتىياجلىق بولغان، دائىم لازىم بولىدىغان دورا ئەشياسىرىنى ئائىلىدە زاپاس ساقلاشنى كۆرسىتىدۇ. مەلۇمكى، ئىرسىيەت ئامىللىرى، يېمەك - ئىچمەك ئادەتلىرى، تەن ساپاسى، كەسپ ئايرىمىسى قاتارلىق كۆپ خىل سەۋەبلەر تۈپەيلىدىن بەزى كىشىلەر مەلۇم كېسەللىككە لىلەن كۆپرەك ياكى تەكرار - تەكرار ئاغرىيدۇ. مەسىلەن، بەزى كىشىلەر تولا زۇ - كام بولسا، بەزى كىشىلەرنىڭ نەپىسى قىستىدايدۇ. بەزىلەرنىڭ ئىچى تولا سۈرسە، بەزىدە لىلەر تولا قەۋزىيەت بولىدۇ. بەزىلەرنىڭ سوزۇلما خاراكتېرلىك ئاشقازان كېسەللىكى

بولسا، بەزىلىرى بوغۇم ئاغرىقىنىڭ دەردىنى تارتىدۇ.

مۇشۇنداق مەلۇم كېسەللىكلەر بىلەن تولا ئاغرىش ۋە تەكرار داۋالاش نەتىجىسىدە كىشىلەر ئۆزىنىڭ ياكى ئائىلە ئەزالىرىنىڭ تولا قوزغىلىدىغان كېسەللىكلىرىنى قانداق دورىلار بىلەن داۋالاش كېرەكلىكىنى تونۇپ يېتىدۇ ۋە جىددىي پەيتتە ئىشلىتىش ئۈچۈن دائىم لازىم بولىدىغان بەزى دورىلارنى ئېھتىيات ئۈچۈن زاپاس ساقلايدۇ. ئۇيغۇر خەلقى ئىچىدە، بولۇپمۇ دېھقان - چارۋىچىلار ئارىسىدا ئېھتىيات دورىلىرىنى ساقلاش تارىختىن بۇيان ئۇدۇم بولۇپ كەلگەن. ئېھتىيات ئۈچۈن ساقلىنىدىغان بۇنداق دورىلار چوڭ جەھەتتىن خام دورىلار ۋە پىششىق دورىلاردىن ئىبارەت ئىككى تۈرگە بۆلۈنىدۇ.

زاپاس ساقلىنىدىغان خام دورىلاردىن كۆپ ئىشلىتىلىدىغانلىرى تەرەنجىبىن، مارجان شوخلا، پىننە، بىنەپشە، ئوغرىتىكەن، تاغ ساناسى، چىلان، گۈلە، شاپتۇل قېقى، قارا سۆڭەت يىلتىزى، كاۋا ئۇرۇقى، قاپاق ئۇرۇقى ۋە لېشى، ئىگىر، كەرەپشە ئۇرۇقى، رەيھانگۈل، قىزىلگۈل قاتارلىق 20 ~ 30 خىلغا يېتىدۇ. بۇلار زۆرۈر لازىم بولغاندا ئىشلىتىلىدۇ. ئۆزىدە ساقلىنىدىغانلىرىنى كەنت تەۋەسىدە سۈرۈش - تۈرۈپ سوراپ ئېلىپ ئىشلىتىدۇ.

زاپاس ساقلىنىدىغان پىششىق دورىلاردىن كۆپ ئىشلىتىلىدىغانلىرى قىزىل گۈل - قەنت، پىننە گۈل قەنتى، ئەنجۈر مۇرابباسى، بېھى مۇرابباسى، ئەينۇلا مۇرابباسى، بېھى شەربىتى، ئالما شەربىتى، ئانار گۈل قەنتى، سىرگە، تەڭشەلگەن دورا چاي قاتارلىق ئون نەچچە خىلغا بارىدۇ.

ئۇيغۇر خەلقى كېسەللىككە گىرىپتار بولغاندا ئاۋۋال ئوزۇقلۇقنى تەڭشەش بىلەن ئاندىن ئۆزىدە ساقلىغان دورا بىلەن كېسەللىككە قارشى ئىلاج قىلىدۇ. ئۆزىدە ساقلىغان دورىلارنى تۇغقانلار، قوشنىلاردىن سوراپ ئېلىش بىلەن داۋالانىدۇ. بۇ دائىرىدە مەسىلە ھەل بولمىغاندا ئاندىن ئەمچىلەر ياكى كەسپىي تېۋىپلارغا كۆرۈنۈپ داۋالانىدۇ. دېمەك، ئۇيغۇر ئاۋام تېبابىتى دورىگەرلىكى بىر يوشۇرۇن دورا ئىسكىلاتدۇر، شۇنداقلا ئۇيغۇر ئىلمىي (كەسپىي) تېبابىتى خام دورا مەنبەسى بىلەن تەمىنلەيدىغان ئارقا سەپتۇر.

2. ئۇيغۇر ئاۋام تېبابىتىدە دورا ئۆلچەملىرى

«دورا ئۆلچەملىرى» دېگەن سۆزنى كەڭ مەنىدىن ئېيتقاندا، دورا ئەشياسىنىڭ سۈپەت ئۆلچەملىرى، دورا تەبىئىتى جەھەتتىكى ئۆلچەملىرى، دورا مىقدارى ئۆلچەملىرى، دورا ئىشلىتىش ۋاقتى ئۆلچەملىرى قاتارلىق بىر قانچە جەھەتتىن ئانالىز قىلىشقا ۋە چۈشىنىشكە بولىدۇ.

ئاۋام تېبابىتى تېگى - تەكتىدىن ئېيتقاندا، ئاغزىكى تېبابەت بولغانلىقى،

شۇنداقلا ئۇيغۇر ئاۋام تېبابىتى ھەققىدىكى تەتقىقات ئەسەرلىرى ھازىرغىچە رويابقا چىقمىغانلىقى ئۈچۈن، ئاۋام تېبابىتىدىكى دورا ئۆلچەملىرىنىڭ قەدىمدىن ھازىرغىچە بولغان ھەر قايسى دەۋرلەردىكى كونكرېت ئەھۋالى ۋە ئۆزگىرىشلىرىنى ئېنىق سۈرەت-لەپ بېرىش ناھايىتى قىيىن، پەقەت يېقىنقى ۋاقىتلاردا بايقالغان ۋە رەتلەپ نەشر قىلىنغان ئاۋام تېبابىتى دورا خەت نۇسخىلىرى توپلاملىرىغا كىرگۈزۈلگەن دورا خەت نۇسخىلىرى (رېتسېپلىرى) ۋە ئاپتورنىڭ خەلق ئىچىدە ئېلىپ بارغان تەكشۈرۈش نەتىجىلىرىگە ئاساسلىنىپ، ئاۋام تېبابىتى دورا ئۆلچەملىرىنى تومتاقراق ھالدا تۆۋەندىكىچە شەرھلەش مۇمكىن.

1) دورا ئەشىالىرىنىڭ سۈپەت ئۆلچەملىرى: دورا ئەشىالىرىنىڭ سۈپەت ئۆلچىمى خام دورىلارنىڭ سۈپىتىگە بولغان تەلەپنى كۆرسىتىدۇ. خام دورا ئەشىالىرىنىڭ شەكلى، ھالىتى، ساقلاش - ساقلىنىش شارائىتلىرى ئوخشاش بولمايدىغانلىقى ئۈچۈن، ھەر خىل دورا ئەشىالىرىنىڭ سۈپىتىگە بولغان تەلەپمۇ ئوخشاش بولمايدۇ.

دورا ئەشىالىرىغا توپا، ئەخلەت ئارىلىشىپ قالمىغان بولۇش، ئېچىپ، چىرىپ قالمىغان بولۇش، غەيرىي ماددىلار ئارىلىشىپ قالمىغان بولۇش، قۇرت - مېتە چۈشمىگەن بولۇش قاتارلىقلار دورا ئەشىالىرىغا قويۇلىدىغان ئومۇمىي تەلەپ ھېسابلىنىدۇ. مۇشۇ ئومۇمىي تەلەپ ئاستىدا، كونكرېت دورا ئەشىالىرىغا يەنە كونكرېت تەلەپلەر قويۇلىدۇ. يەنى:

ھۆل ھالەتتە ئىشلىتىلىدىغان دورا ئەشىالىرى، يەنى سوقۇپ، سىقىپ سۈيىنى ئايدىرىپ ئىشلىتىلىدىغان ئوسما يوپۇرمىقى، پالەك قاتارلىقلار، سوقۇپ تىرىپلىرى بىلەن سىرتتىن چېپىپ ئىشلىتىلىدىغان تال گىجىكى، خام قاپاق، ئاق لەيلىگۈل چېچىكى، يوپۇرمىقى، سىقىپ سۈيى ئىچىلىدىغان پىننە قاتارلىقلارنىڭ يېڭى، سۈيى چېچىپ قالمىغان بولۇشى تەلەپ قىلىنىدۇ. شۇڭا، بۇ خىل دورىلار ئۇدۇللۇق يىغىپ كېلىنىپ دەرھال ئىشلىتىلىدۇ. سىقىپ تىرىپلىرى بىلەن چېپىلىدىغان مارجان شوخلا، پىياز قاتارلىقلارنى، سىقىپ سۈيى ئىچىلىدىغان ئالما، سەۋزە قاتارلىقلارنى ھۆل ھالەتتە بىر نەچچە ئاي ساقلاپ ئىشلەتكىلى بولىدۇ. تال سۈيى، توغراق سۈيى قاتارلىق تەبىئىي سۈيۈك ھالەتتىكى دورىلارنىمۇ ئاغزى ھىم ئېتىلگەن قاچىلاردا بىر نەچچە ئاي ساقلاپ ئىشلەتكىلى بولىدۇ. بۇنداق دورىلاردا سېسىش، ئېچىش، دۈغلىنىش، غەيرىي پۇراق پەيدا بولۇش ئالاھىدە مەتلىرى كۆرۈلگەندە ئىشلىتىشكە بولمايدۇ.

سۈيۈك ھالەتتىكى ھايۋان مەنبەلىك دورىلار. مەسىلەن، ئېشەكنىڭ قېنى، ئۆي (ئۆكۈز) نىڭ شالىسى، باچكا قېنى، جىگدىچى قېنى، توخۇ ئۆتى، قوي ئۆتى قاتارلىقلارنىڭ يېڭى بولۇشى، يەنى ئۇدۇللۇق كېلىنىپ، ئۇدۇللۇق ئىشلىتىلىشى تەلەپ قىلىنىدۇ. ھەر خىل ھايۋانلارنىڭ سۈتلىرىنى بىر-ئىككى كۈن ساقلاپ ئىشلىتىشكە بولىدۇ. ئەمما، ئېچىش، پىشلاقلىشىش ئەھۋاللىرى كۆرۈلگەندە ئىشلىتىشكە بولمايدۇ. قېتىقلار بىر نەچچە كۈن، قايماق ۋە قېتىق سۈزمىسىنى بىرەر ئاي، سېرىقمايىنى بىر

نەچچە ئاي ساقلاپ ئىشلىتىشكە بولىدۇ. ھايۋانات گۆشلىرى ۋە ئىچكى ئەزالىرىنى ياز پەسلىدە بىر نەچچە كۈن، قىش پەسلىدە ئىككى ھەپتە ئەتراپىدا ساقلاپ ئىشلىتىشكە بولىدۇ. ئەمما، ئېچىش، پۇراپ قېلىش ئەھۋالى كۆرۈلگەندە دورىلىق ئۈچۈنمۇ، ئىستې-مال ئۈچۈنمۇ ئىشلىتىشكە بولمايدۇ. ماللارنىڭ ھىنى، قوي تېرىسى قاتارلىقلارنى دەر-ھال ئېلىپ ئىسسىق ھالەتتە ئىشلىتىش تەلەپ قىلىنىدۇ. قوچقارنىڭ پۈرىكى (جىند-سىي پىزى) نى بىر نەچچە كۈن ساقلاپ (بۇزۇلۇپ قېلىشتىن ئىلگىرىكى ھالەتتە) ئىشلىتىشكە بولىدۇ.

قۇرۇتۇپ ساقلىنىدىغان ئۆسۈملۈك دورىلار ۋە ھايۋانلارنىڭ مۇڭگۈزى، تىرنىقى، قۇرۇتۇلغان چۈيىسى، تېرىسى ۋە يۇڭى قاتارلىقلارنى زىيان - زەخمەتسىز ساقلىغاندا ئىككى يىل ئەتراپىدا ساقلاپ ئىشلىتىشكە بولىدۇ. ئۇنىڭدىن ئېشىپ كەتسە دورىلىق قىممىتى تۆۋەنلەپ كېتىدۇ، دەپ قارىلىدۇ. مەدەن دورىلار تاش ھالەتتە بولغاچقا، ئۇلارنى ئۇزاق يىللارغىچە ساقلاپ ئىشلىتىشكە بولىدۇ. لېكىن، شور، تۇز، تۇپراق ھا-لەتتىكى مەدەن دورىلار بەك كوناپ كەتسە دورىلىق قىممىتى تۆۋەنلەپ كېتىدۇ.

2) دورا ئەشىيالرىنىڭ تەبىئىتى جەھەتتىكى ئۆلچەملىرى: دورا ئەشىيالرىنىڭ تەبىئىتى جەھەتتىكى ئۆلچەملىرى. دورا ئەشىيالرىنىڭ ئىسسىق، سوغۇق، ھۆل، قۇرۇق-لۇق خۇسۇسىيەتلىرىگە ئاساسەن ئايرىلىشىنى كۆرسىتىدۇ. ئۇيغۇر ئىلمىي (كەسپىي) تېبابىتىدە دورا ئەشىيالرىنىڭ تەبىئىتى (خۇسۇسىيىتى) ئىسسىق، سوغۇق، ھۆل، قۇرۇق دەپ تۆت تۈرگە بۆلۈنگەندىن تاشقىرى، ئۇلارنىڭ ھەر بىرى يەنە تۆت دەرىجىگە (مەسىلەن، ئىسسىق تەبىئەتلىك دورىلار بىرىنچى دەرىجىدە ئىسسىق، ئىككىنچى دەرى-جىدە ئىسسىق، ئۈچىنچى دەرىجىدە ئىسسىق، تۆتىنچى دەرىجىدە ئىسسىق دېگەندەك تۆت دەرىجىگە، سوغۇق، ھۆل، قۇرۇق تەبىئەتلىك دورىلارمۇ ئوخشاشلا تۆتتىن دەرىجىگە بۆلۈنىدۇ. شۇنداقلا دەرىجىسى قانچە يۇقىرى بولسا، خۇسۇسىيىتى شۇنچە كۈچلۈك (يە-نى، ھۆل تەبىئەتلىك دورىلارنىڭ بىرىنچى دەرىجىلىكلىرىنىڭ ھۆللۈك خۇسۇسىيىتى ئادەتتىكىدەك. ئىككىنچى دەرىجىلىكلىرى كۈچلۈكرەك، ئۈچىنچى دەرىجىلىكلىرى كۈچلۈك، تۆتىنچى دەرىجىلىكلىرى ناھايىتى كۈچلۈك ھۆل تەبىئەتلىك بولىدۇ، باش-قىلىرىمۇ شۇنداق) دەپ قارىلىدۇ.

شۇنىڭ بىلەن بىر ۋاقىتتا، دورا ئەشىيالرىنىڭ تەبىئەتلىرى ئومۇمەن يەككە بول-مايدۇ. يەنى قۇرۇق ئىسسىق، ھۆل ئىسسىق، قۇرۇق سوغۇق، ھۆل سوغۇق قاتارلىق تۆت خىل تەبىئىي خۇسۇسىيەتكە ئىگە بولىدۇ. بەزىلىرى مۆتىدىل خۇسۇسىيەتلىك بولىدۇ، دەپ قارىلىدۇ. شۇ ئاساستا بارلىق دورا ئەشىيالرىنىڭ تەبىئىتى بىرىنچى دەرىجىدە قۇرۇق، ئىككىنچى دەرىجىدە ئىسسىق؛ ئىككىنچى دەرىجىدە ھۆل، ئۈچىنچى دەرىجىدە سوغۇق دېگەندەك مۇرەككەپ تەبىئەتلىك بولىدۇ، دەپ قارىلىدۇ ھەمدە بارلىق دورا ئەشىيالرىنىڭ تەبىئىتى ئېنىق ئايرىلغان بولىدۇ.

ئاۋام تېبابىتىدە، دورا ئەشىيالرىنىڭ تەبىئىتى ئوخشاشلا ئىسسىق، سوغۇق،

ھۆل، قۇرۇق دەپ تۆت خىلغا بۆلۈنىدۇ. لېكىن، بۇ تۆت خىل تەبىئەتتىكى دورىلارنىڭ خۇسۇسىيەت دەرىجىسى بۆلۈنىمگەن. ھەتتا نۇرغۇن دورا ئەشياسىلارنىڭ قانداق كېسەل-لىكىلەرگە شىپا بولىدىغانلىقى ۋە قانداق ئىشلىتىلىدىغانلىقى مەلۇم بولسىمۇ، لېكىن تەبىئىتى قانداق ئىكەنلىكى ئېنىق ئەمەس. تۆۋەندىكى ئاۋام تېبابىتى دورا خەت نۇسخىلىرى ئارقىلىق بۇنى ئېنىق چۈشەنگىلى بولىدۇ:

دورىلارنىڭ تەبىئىتى. بىنەپشە سوغۇق، ئەنجۈر ئىسسىق، تەرەنجىبىن مۆتىدىل، تۇربۇت ئىسسىق، ھەسەل قۇرۇق ئىسسىق، ناۋات ھۆل ئىسسىق، شېكەر قۇرۇق ئىسسىق، قىزىل شېكەر ھۆل ئىسسىق، قەنت مۆتىدىل، سەرخىشىت قۇرۇق ئىسسىق، گۈلقەنت قۇرۇق ئىسسىق، قارا سۇنا، كاسىنە سوغۇق، تەشئاللىقنى يوق قىلغۇر، لەيلى ھۆل سوغۇق، ئىسسىقتىن بولغان تەپ، مۇپاسىلغا مەنپەئەت قىلغۇر، قىزىل لوۋيا ھۆل سوغۇق، ھارارەت، تەشئاللىقنى پەسەيتىدۇ. يۇمغاقسۇت قۇرۇق سوغۇق، كۈدە يىلتىزى قۇرۇق ئىسسىق، كۆكى سوغۇق، مۇپاسىل، نىقرەسكە پايدا قىلغۇر. «ئۇيغۇر تېبابەت رېتسىپلىرىدىن مىراسلار» ناملىق كىتابلارنىڭ 1 - توم 49 - بېتىدىن كەلتۈرۈلگەن يۇقىرىقى نەقىلدە 18 خىل دورا ئەشياسىلارنىڭ تەبىئىتى كۆرسىتىلگەن. بۇلار ئىچىدە ئىككى خىل دورىنىڭ تەبىئىتى مۆتىدىل دەپ كۆرسىتىلگەن. ئالتە خىل دورىنىڭ بىرلا خىل (ئىسسىق ياكى سوغۇق) خۇسۇسىيەتلىك ئىكەنلىكى، قالغان 10 خىل دو-رىنىڭ ھۆل ئىسسىق ياكى قۇرۇق ئىسسىق ئىكەنلىكى كۆرسىتىلگەن. ئەمما، بۇ 18 خىل دورىنىڭ ھېچقايسىسىنىڭ خۇسۇسىيەت دەرىجىلىرى (يەنى نەچچى دەرىجىدە ئىسسىق، سوغۇق، ھۆل، قۇرۇق ئىكەنلىكى) كۆرسىتىلمىگەن. ئۇيغۇر ئىلمىي (كەس-پى) تېبابەت دورىگەرلىك كىتابلىرىدا بولسا، بارلىق دورىلارنىڭ تەبىئەتلىرىلا ئەمەس، ئۇنىڭ دەرىجىلىرىمۇ ناھايىتى ئېنىق كۆرسىتىلىدۇ.

«ئەگەر چىش چىرىپ ئاغرىسا ئۆچكىنىڭ چاۋا يېغىنى كۆيدۈرۈپ ئىسلاپ بەرسە ئاغرىق پەسىيدۇ»، «چىشلىرى بوشىسا، ئانار گۈلىنى سوقۇپ ياتار ۋاقتىدا چىشنىڭ تۈۋىگە باسقا»، «باشنى ھېلىلە بىلەن يۇسا چاچ ھەرگىز ئاقارمىغا»، «قاغىنىڭ ئۆ-تىنى قۇلاققا ئۈچ تامچە تېمىتسا قۇلاق ئاغرىقى كۆرمىگەي»، «بۇرۇندىن قان ئېقىپ توختىمىسا تۆگىنىڭ تۈكىنى كۆيدۈرۈپ قومۇش بىلەن پۇۋلىسە توختايدۇ»، «يۈزى ئىششىغان بولسا تۆگىنىڭ سۈتىنى چاپسا شىپا بولۇر»، «ئۆردەك مېڭىسىنى شېكەر بىلەن يېسە، جۆرىسىگە ھەرگىز ئارام بەرمەس»، «تۇرۇپ يۆتەلگە پايدا قىلغۇر»، «ناسۇر (ئاقما يارا) غا ئۆچكە ئۆتى چېپىلسا مەنپەئەت قىلغۇر»، «مەزلۇم كىشى ئات سۈيدۈكى ئىچسە ھامىلە چۈشكەي»، «سوڭى قىچىشسا، سامساق ئۇرۇقىنى چايناپ چاپسا بېسىد-لۇر»، «زەنكار قېتىق بىلەن قوشۇپ ئىچىلىپ قەي قىلىنسا، دەم سىقىلىشقا مەنپەئەت قىلغۇر»، «ئاتنىڭ تىلى كىچىك بالغا يېگۈزۈلسە، تىلى چىققاي»، «قىزىل ئۆچكىنىڭ يۈرىكى قۇرۇتۇلۇپ كۆزگە تارتىلسا، كۆز روشەن بولۇر»، «ئۆپكە ۋە جىگەردە زەخمە بولسا كىرىپ پىشۇرۇلۇپ بېيىلسە، شىپالىق تاپار»، «كۆيدۈرگە چىقسا قۇشقاچنىڭ

قارنى يېرىلىپ تېڭىلسا، شىپا بولۇر»، «بالا ھەمراھى چۈشمىسە، ئېرىنىڭ چېچى ۋە كالا تېزىكىدە ئىسلانسا، بالا ھەمراھى چۈشكەي»، «بەل ئاغرىسا، ئاق ناۋات، يۇمغاقسۇت سالاھى قىلىنىپ يېيىلسە، مەنپەئەت قىلۇر»، «ئىسسىق تاۋام يەپ قورساق ئاغرىسا، يې- مىش جىگدىسى قاينىتىلىپ شەربەت قىلىپ ئىچىلسە، شىپا بولۇر»، «گۈڭگۈرتنىڭ سۈيى بىلەن بارچە ئەزا يۇيۇلسا، قىچىشقاق، مۇدۇر، نىيان رەئىشە ۋە پالەچ قاتارلىقلار- دىن ساقلاڭ». يۇقىرىدا مىسال ئېلىنغان 20 تۈرلۈك دورا خەت نۇسخىلىرىدا ئوخشاش بولمىغان 23 خىل دورىنىڭ 23 خىل كېسەللىككە شىپا بولىدىغانلىقى بايان قىلىن- غان. ئەمما، دورىلارنىڭ تەبىئىتى ۋە خۇسۇسىيەت دەرىجىلىرى كۆرسىتىلمىگەن.

دېمەك، دورا ئەشپالسىرنىڭ تەبىئىتىنىڭ تۈرلەرگە ئايرىلىشىنىڭ يېتەرسىز بو- لۇشى ۋە تەبىئەت (خۇسۇسىيەت) دەرىجىلىرىگە ئايرىلماسلىقى ئاۋام تېبابىتى دورى- گەرلىكىنىڭ بىر خىل گەۋدىلىك ئالاھىدىلىكىدۇر.

3) دورا مىقدار ئۆلچەملىرى: مەلۇمكى، تېبابەتتە قانداق كېسەللىككە، قانداق دو- رىنى قانچىلىك مىقداردا ئىشلىتىش ناھايىتى مۇھىم مەسىلە ھېسابلىنىدۇ. كونايلاردا «ھەر قانداق دورىنىڭ ئۈچ ئۆلۈشى زەھەر» دېگەن گەپ بار. بۇ، ھەر قانداق دورا ئەش- ياسى شىپالىق ئۈنۈمىدىن ئۆزگە زەرەرلىك تەسرىگىمۇ ئىگە دېگەنلىكتۇر. ئىنەكپە- تى، ۋاڭ ئۇرۇقى، سىماب، مەرگىمۇش قاتارلىقلار زەھەرلىك دورىلاردۇر. ئۇلار مۇئەييەن ئۆسۈلدا بىر تەرەپ قىلىنىپ، مۇۋاپىق مىقداردا ۋە مۇۋاپىق ۋاقىت ئىچىدە ئىستېمال قىلىنسا، بىر قىسىم كېسەللىكلەرگە شىپا بولىدۇ. ئىشلىتىش مىقدارى ياكى ئىشلە- تىش ۋاقتى مۇۋاپىق چەكتىن ئېشىپ كەتسە زەھەرلىنىش، ھەتتا ئۆلۈمنى كەلتۈرۈپ چىقىرىدۇ. بۇ ناھايىتى چۈشىنىشلىك. ئادەتتىكى دورا ئەشپالسىرى زەھەرلىك خۇسۇ- سىيەتكە ئىگە ئەمەس. لېكىن، ئۇلارمۇ مىقدارى ۋە ئىشلىتىلىش ۋاقتى مۇۋاپىق بول- مىسا ئوخشاشلا زەرەر قىلىدۇ. مەسىلەن، قوي، ئات، كالا گۆشلىرىنىڭ بەدەننى قۇۋ- ۋەتلەش خۇسۇسىيىتى ناھايىتى يۇقىرى. لېكىن، گۆشلەرنى ھەر كۈنى كۆپلەپ ئىس- تېمال قىلغاندا ئاشقازان كۆپۈش، ئىچ سۈرۈش، قان بېسىم ئۆرلەپ كېتىش، ھەتتا پۇ- تۇن بەدەنلىك قوقاقلاشنى كەلتۈرۈپ چىقىرىدۇ. يۇمغاقسۇت قىزىتمىنى چۈشۈرىدۇ. قوقاق كېسەللىكلەرگە شىپا بولىدۇ. لېكىن، ھەركۈنى ۋە زىيادە مىقداردا ئىستېمال قىلىنسا ئومۇمىي بەدەننىڭ ماغدۇرسىزلىنىشىنى كەلتۈرۈپ چىقىرىدۇ. ئانار قان تو- لۇقلايدۇ. لېكىن، ھەر كۈنى زىيادە ئىستېمال قىلىنسا قەۋزىيەت پەيدا قىلىدۇ.

شۇڭا، ھەر قانداق دورىنى مۇئەييەن ئۆلچەمدە ۋە مۇئەييەن ۋاقىتتا ئىستېمال قىلغاندىلا ئاندىن كېسەللىكنى داۋالاش، ساقلىقنى ساقلاش مەقسىتىگە يەتكىلى بول- دۇ. شۇ سەۋەبتىن، تېبابەتتە دورا ئۆلچىمى ناھايىتى مۇھىم مەسىلىدۇر. دورا ئۆلچىمى دورا ئەشپالسىرنى بەلگىلىك ئۆلچەمدە ئىشلىتىش دېگەنلىكتۇر. دورا ئەشپالسىرنىڭ ھەر ۋاقىت ئىشلىتىلىدىغان مىقدارى كۆپ بولۇپ كەتسە، ئۇلار زەرەرلىك تەسرى كەل- تۈرۈپ چىقىرىدۇ. ئاز بولۇپ قالسا، شىپالىق ئۈنۈمىنى جارى قىلالمايدۇ.

بۈگۈنكى زامان ئۇيغۇر ئىلمىي (كەسپىي) تېبابىتىدە ھەر خىل دورا ئەشياسلىرى ۋە پىششىق دورىلارنى كېسەللىكلەرنى داۋالاشقا ئىشلىتىشتىكى مىقدار ئۆلچەملىرى ناھايىتى ئېنىق بەلگىلەنگەن، شۇنداقلا كىلوگرام ۋە لىتىر سىستېمىسىدىكى خەلق-ئارالىق ئۆلچەم بىرلىكلىرى بويىچە قېلىپلاشتۇرۇلغان. ئەمما، ئاۋام تېبابىتىدە دورا ئەشياسلىرىنى ئىشلىتىشتىكى مىقدار ئۆلچەملىرى ئۇيغۇر ئىلمىي (كەسپىي) تېبابەت-تىكىدىن زور دەرىجىدە پەرقلىنىدۇ. يەنى، ئاۋام تېبابىتىدە دورا ئىشلىتىش ئۆلچەم-لىرى تازا قېلىپلاشمىغان ۋە بىرلىككە كەلمىگەن. ئاۋام تېبابىتى دورا خەت نۇسخى-لىرىغا ئاساسلىنىپ تەھلىل قىلغاندا، ئاۋام تېبابىتىدە دورا ئىشلىتىشتە مىقدار ئۆل-چىمى ئېنىقسىز دورىلار، تەخمىنىي ئۆلچەملىك دورىلار ۋە ئېنىق ئۆلچەملىك دورىلار-دىن ئىبارەت ئۈچ خىل ئەھۋال بارلىقىنى بايقايمىز.

(1) مىقدار ئۆلچىمى ئېنىقسىز دورىلار: بۇ، يەككە دورىلارنىڭ دورا خەت نۇسخى-لىرىغا چۈشۈش مىقدارى ۋە ھەر قېتىملىق يەككە ئىستېمال مىقدارى ئېنىق بەلگى-لەنمىگەن دورىلارنى كۆرسىتىدۇ. مەسىلەن، ئەگەر يۈرەك ئاغرىقى سوغۇقتىن (بولغان دەپ) گۇمان قىلىنسا، بادام مېغىزى، ياڭاق مېغىزى، ئارپىبەدىيان، زەنجىۋىل سوقۇ-لۇپ، ھەسەل بىلەن يۇغۇرۇلۇپ زىماد قىلىنىپ، يۈرەك تەرەپتىكى تۆشكە زىمات قى-لىنسا بولۇر، يېسە ھەم (شىپا) بولۇر.

ئەگەر كىشى ئىسسىقلىقتىن دېمى سىقىلسا، ئاچچىق ئانار شەرىپىتىگە ياكى زىرىق شەرىپىتىگە ناۋات سېلىپ ئىچسە، مەنپەئەت تاپار، نەپەس قىستاش يوق بولۇر.

ئەگەر كىشى سىل (ئۆپكە جاراھىتى) بولسا، بېلىق يېلىمىنى قايناق سۇ بىلەن ھۆل قىلىپ، شېكەر قوشۇپ يېسە بەك شىپادۇر.

مەيدە (ئاشقازان) ئاغرىقى ئۈچۈن، ئىگىر، قىزىلگۈل، جۇۋىنە بىرلە ئۇرۇقى ئې-لىۋېتىلگەن قۇرۇق ئۈزۈملەرنى مەجۇن قىلىپ ئاشتىدا يېمەك لازىم.

بەدىيان زەنجىۋىل بىلەن قاينىتىلىپ دائىم ئىچىلسە، مەيدىدىكى يەلنى يوق قى-لىدۇر، كۆزگە روشەنلىك يەتكۈزۈر.

قوغۇن ئۇرۇقى، زەدەك ئۇرۇقى قاينىتىلىپ ئىچىلسە پىشاپ (سۇيدۈك) راۋان بولۇر.

ئەگەر كىشى ئىچىدىن قان كېلۈر بولسا، سېرىقگۈل بەرگى، رەيھان ئۇرۇقىنى ئاق ناۋات بىلەن سالاھەت قىلىپ يېسە شىپا قىلۇر.

قارا سۇنان ئاتىلىغا سېلىنىپ ئىچىلسە جىگەردىكى ئاغرىقلارنى بىر تەرەپ قى-لىدۇر، تالنى ھەم پاك قىلۇر.

ئەگەر كىشىگە زەھەر بەرگەن بولسا، مۇردار سەنگى ياكى سىماب ياكى زەنكار، يا-كى زەرنىخ... ياكى ئەپيۈن... كالا يېغى بىلەن بېرىلسە شىپا بولۇر.

يۇقىرىدىكى توققۇز تۈرلۈك دورا خەت نۇسخىسىنىڭ ھەر بىرى ئاز بولغاندا ئىك-كى خىل، كۆپ بولغاندا بەش خىل، جەمئىي 21 خىل دورىدىن تەركىب تاپقان. ئەمما،

بۇ دورىلارنىڭ ھېچقايسىسىنىڭ تەركىب مىقدارىمۇ، ئىستېمال مىقدارىمۇ ئۆلچىمىمۇ (يەنى ياسالما دورىلار تەركىبىگە چۈشىدىغان يەككە دورىلارنىڭ مىقدارىمۇ، ياسالما دورىلارنىڭ ھەر قېتىملىق يېيىش، ئىچىش مىقدارىمۇ) كۆرسىتىلمىگەن. ئادەتتە، سىرتتىن چېپىلىدىغان دورىلارنىڭ مىقدارى سەل كۆپ ياكى ئازراق بولسىمۇ چوڭ مەسىلە چىقمايدۇ. لېكىن، ئىچىدىغان ياكى يەيدىغان دورىلارنىڭ تەركىبىدىكى يەككە دورىلارنىڭ مىقدارى ۋە ياسالما دورىنىڭ ھەر قېتىملىق ئىستېمال مىقدارى ئاز - كۆپ بولۇپ قالسا ياكى مىقدارى بەلگىلەنمەي تەخمىنەن ئىشلىتىلسە ئۇنىڭ ئۈنۈمى كۆڭۈلدىكىدەك بولمايدىغانلىقى ئېنىق. بولۇپمۇ مۇددار سەنگى، سىماب، زەنكار، ئەپيۈن قاتارلىق ئۆتكۈر زەھەرلىك دورىلار ئېنىق مىقدار ئۆلچىمى بويىچە ئىشلىتىلمىسە، ئېغىر ئاقىۋەت كېلىپ چىقىدۇ. ۋاھالەنكى، ئاۋام تېبابىتىدىكى دورا خەت نۇسخىلىرىدىكى تەخمىنەن يېرىمدا دورىلارنىڭ مىقدارى ئېنىق كۆرسىتىلمىگەن. شۇڭا، ئاۋام تېبابىتىدە زەھەرلىك دورىلارنى ئىشلىتىش ناھايىتى ئاز ئۇچرايدۇ. ئىشلىتىش زۆرۈر بولسا، كەسىپى تېۋىپلاردىن ئۇلارنىڭ ياسالغۇسى سېتىۋېلىنىپ ئىشلىتىلىدۇ ياكى بۇ خىل دورىنى ئەمچىلەر ئۆزى تەييارلاپ بېرىدۇ. باشقا ئادەتتىكى دورىلارنى ئىشلىتىشتە دورا بۇيرۇغۇچىنىڭ كۆرسەتمىسى ۋە ئەمەلىيەت داۋامىدا تۇنجى قېتىم بېرىلگەن دورىنىڭ ئۈنۈمىنىڭ قانداق بولغانلىقىغا قاراپ، كېيىنكى قېتىملاردىكى دورا مىقدارى پەيدىنپەي تەڭشىلىدۇ. بۇ ئاۋام تېبابىتى دورىگەرلىكىدىكى يەنە بىر ئالاھىدىلىك بولۇپ، ئۇيغۇر ئىلمىي (كەسىپى) تېبابەتتە تەركىب مىقدارى ۋە ھەر قېتىملىق ئىستېمال مىقدارى بەلگىلەنمىگەن دورىلارنى مۆلچەر بويىچە ئىشلىتىشكە قەتئىي يول قويۇلمايدۇ.

(2) تەخمىنەن ئۆلچەملىك دورىلار: بۇ يەككە دورا ئەشياسىلارنىڭ ھەر قېتىملىق ئىشلىتىلىش مىقدارى ياكى دورا خەت نۇسخىلىرىدىكى ھەر قايسى يەككە دورىلارنىڭ شۇ نۇسخا دورا ئىچىدىكى مىقدارى ئانچە ئېنىق بولمىغان ئۆلچەملەر بىلەن بەلگىلەنگەن دورىلارنى كۆرسىتىدۇ. مەسىلەن:

ئەگەر سەككىز دانە سامساق قۇيرۇق ياغنىڭ ئارىسىغا ئېلىنىپ، ئوتقا كۆمۈلۈپ ئۈچ سائەتتىن كېيىن ئۇشتۇلۇپ ئۆرۈكتەك پىشقان بولسا، قۇيرۇق ياغ بىلەن مەلەم قىلىنىپ، بىر سىقىم نوقۇت ئۇنىغا ئارىلاشتۇرۇلۇپ، يەرلىك ئورۇنغا چېپىلسا، غول، مەيدە، قورساق ئاغرىقلىرىغا شىپا بولۇر.

رەۋغىنى دورىنىڭ يەنە بىر نۇسخىسى ئىككى مىسقال قىزىلگۈل بىر ئاپقۇر سۇدا قاينىتىلىپ، يېرىمى قالغاندا سۈزۈلۈپ، ئۇنىڭغا ئون ھەسسەچە قەنت ياكى شېكەر قوشۇلۇپ، ئاندىن بىر قوشۇق كۈنجۈت يېغى قوشۇلۇپ، ئازغىنا قاينىتىلىپ، بىر مەزگىل تۇرغۇزۇش ئارقىلىق تەييارلىنىدۇ. بۇ ياغ ھەر قانداق ئىششىققا سۈركەلسە پايدا قىلىدۇ.

ئەگەر سانجىق تۇرۇپ قالسا، بىر تۇتام قىزىلگۈل، بىر سىقىم بەدىيان، بىر سەد -

قىم بۇغداي كېپىكىنى خېمىر قىلىپ، بىر نەرسىنىڭ ئارىسىغا ئېلىپ، ئوتقا كۆمۈپ سىڭىشىپ پىشقاندا ئېلىپ، سانجىق تۇرۇپ قالغان يەرگە تۇتماق كېرەك. ئەگەر ئۇلۇغ - ئۇششاقنىڭ ئاغزى ئاغرىپ ئاق پىشلاقتەك بولۇپ قالسا، گاۋزبان بەرگىسى سۇماق بىلەن قوشۇلۇپ، ئازغىنا قەنت سېلىنىپ، ئاغزىغا، تىلىغا سۈرتۈلسە مەنپەئەت قىلۇر.

ھەر كىم چۈشكۈرۈپ توختىمىسا، ئۇنىڭغا ئازراق قەنتنى زەپەر بىلەن قوشۇپ، سوقۇپ پۇراتسا توختار.

چىش ئاغرىغانغا ئاچچىق تاش، موزنى باراۋەر (مىقداردا) ئېلىپ سوقۇپ چاپماق كېرەك.

كونا قاپاق كۆيدۈرۈلۈپ، كۈلى ئىككى قوشۇق سىركە، تۆت قوشۇق كۈنجۈت يېرىم - خىدا يۇغۇرۇلۇپ، مەلھەم قىلىنىپ سۈرۈلسە، ھەر قانچە قاتتىق ئىششىقلارنى ئېغىز ئالدۇرماي قويماق.

قارا سۇنا ياغىچىدىن بىر باغلامنى توغراپ قاينىتىپ ھورلانسا، ھەيز راۋان بولۇر. ھەيز تۇتۇلغان بولسا، بىر ئايلاق بوستانپۇرۇشنى بىر كېچە ئىسسىق سۇغا چىلاپ، ئەتىسى سۈزۈپ سۈيىنى ئىچسە، ھەيز راۋان بولۇر.

ئەگەر بالىياتقۇدا ياكى قورساقتا يەل بولسا، ئازراق كەپتەر مايىقى بىر ئوچۇم ئار - يا ئۇنىغا قوشۇلۇپ، ئىككى قوشۇق سىركىدە يۇغۇرۇلۇپ مەلھەم قىلىنىپ چىپىلسا، ئىششىق بولسىمۇ يوق بولۇر.

ئەگەر كېزىك كىشىگە بىنەپشە، پىرسىياۋشان ئىككى مىسقالدىن، چىلان 15 دانە، سەرىپىستان 10 دانە، ئەنجۈر ئىككى دانە، ئاق قەنت، كاسىنە، بەدىيان بەش يېرىم مىس - قالدىن ئېلىنىپ قاينىتىلىپ يېرىمى قالغاندا ئىچۈرۈلسە، تەرلىتىپ شىپا قىلۇر.

كۆپ يۆتەلسە، توشقاننىڭ ئۆپكەسىنى قۇرۇتۇپ، يانچىپ، زۇپا بىر مىسقال، رەۋەن يېرىم مىسقال، ئاقلانغان بادام مېغىرى بەش مىسقال، دارچىن پوستى، بىخسۇس پوس - تى، تاتلىق ئانار مۇۋاپىق مىقداردا، ھەممىسىنى يۇمشاق سوقۇپ، زىغىرنىڭ سۈيىدە خېمىر قىلىپ، نوقۇت چوڭلۇقىدا ھەب ياساپ، تىلىنىڭ ئاستىدا ساقلىماق كېرەك.

مۇپاسىلغا يېرىم چىنە قاق، يېرىم چىنە چىلان، بەش مىسقال بىنەپشە ئېلىنىپ، قايناق سۇغا چىلىنىپ، ھەر كۈنى ئىككى قوشۇقتىن ئىچسە شىپا بولۇر.

سۆزىنەك بولغانغا، ھەر كۈنى يېرىم مىسقال ئىپسىغۇلنى ئۈچ جام سۇغا چىلاپ، ئۈچ مىسقال ئاق قەنت سېلىپ ئىچۈرمەك كېرەك.

ئەگەر كىشى ئىسسىقتىن سۆزىنەك بولسا، بىر ئۈرۈچ بۇغداينى ئىنەك (كالا) سۈ - تىگە چىلاپ بۇغداي ئوبدان ئېسىلغاندا سۈزۈپ ئېلىپ، ئالتە مىسقال زىرە، يەتتە مىس - قال قەنت قوشۇپ ئېزىپ شىرنىسىنى چىقىرىپ يېمىكى كېرەك. بۇنىڭ بىلەن ئۈچ كۈندە دەپنى بولۇر.

بىر قولىتۇقچە قارا سۇناياغىچى قاينىتىلىپ سۈيىگە كىرىپ ھوردالسا، توختىغان

ھەيزنى راۋان قىلۇر.

ئىستىسقا ئى لەھىمى سوغۇقتىن بولسا، شەرىپتى بۇزۇرى شىپادۇر.
تەركىبى ۋە تەييارلىنىشى: بەدىيان رۇمى، بەدىيان رەسمى، كەرەپشە ئۇرۇقى،
ئەپيۇن قاتارلىقلار ئالتە مىسقال، بۇلارنى بىر كاسا سۇدا قاينىتىپ، سۈزۈپ، يېرىم
جىڭ قەنت سېلىپ، ئازراق قاينىتىپ ئېلىپ، بىر قوشۇققا ئىككى قوشۇق قايناق سۇ
قوشۇپ ئىچمەك لازىم.

مۇدۇر ئۈچۈن تۆۋەندىكى سىركەنجىۋىل پايدىلىقتۇر.

تەركىبى ۋە تەييارلىنىشى: قەنت ئىككى جىڭ، قەنت بولمىسا يېرىم چاڭگال
ۋاسالغۇ... بۇلارنى قاينىتىپ شەرىپەت قىلىپ، سەككىز مىسقال رەۋەن چىنىنى ئىس-
سىق سۇغا چىلاپ، تۆت قوشۇق شەرىپەتكە بىر قوشۇق رەۋەن چىنى سۈيى قوشۇلۇپ ئەت-
تىگەن - ئاخشام ئىچسە شىپا تاپار.

ئەگەر ئايال كىشى تۇغۇتتىن كېيىن كېزىك بولسا، بىر سىقىم زەرچىۋە، بىر
بۆكجە (بىر بۆك مىقدارى) يازغا بۇغداي كېپىكى ھۆل قىلىنىپ ئەندامغا (جىنسىي
يولغا) تېڭىلسا، تەرلەپ شىپا تاپقاي.

ئانارنىڭ پوستى ۋە ئۇرۇقىدىن بەش مىسقالدىن، موزىدىن بەش مىسقال، ئازغان
مۇنچىقى، زىرە، پىننە، ئاقمۇچنىڭ ھەر بىرىدىن ئۈچ مىسقالدىن ئېلىپ تالقان قى-
لىپ، يۇمشاق قىسمى ھەر كۈنى ئۈچ قېتىم، ھەر قېتىمدا ئۈچ - تۆت بارماقتا بىر
چىمدىدىن بىر قوشۇق سۇدا ئېرىتىلىپ بالغا ئىچۈرۈش بىلەن بالا ئېمىتىدىغان
ئانا تامىقىغا ھەر قېتىمدا ئىككى - ئۈچ بارماقتا بىر چىمدىدىن ئارىلاشتۇرۇپ
ئىستېمال قىلسا، يىرىك قىسمىنى چاي ئورنىدا ئانا - بالا ھەر قېتىمدا چوڭ بىر
چىمدىدىن دەملەپ ئىچسە، ئەگەر بالىنىڭ ياندۇرۇشى توختىمىسا، بۇ دورىنىڭ تالىقى-
نىنى خېمىرنىڭ ئىچىگە ئېلىپ توقاچ قىلىپ پىشۇرۇپ، بالىنىڭ مەيدىسىگە كۈندە
بىر قېتىم تېڭىپ بەرسە، قۇسۇش، ئىچ سۈرۈشنى توختىتىشتا ئەمەلىي ئۈنۈم بېرىدۇ.
دەمدەرنىڭ مايىقى بىلەن ئاق شېكەرنى باراۋەر مىقداردا ئېلىپ، تالقانلاپ، چوڭلار
تۆت بارماقتا بىر چىمدىدىن، كىچىكلەر ئىككى - ئۈچ بارماقتا بىر چىمدىدىن كۈن-
دە بىر قېتىم ئىچىشنى داۋام قىلسا، سۈيۈك يولىدىكى تاشنى ئېرىتىپ چۈشۈرۈشتە
ئۈنۈم بېرىدۇ.

يۇقىرىدا مىسال كەلتۈرۈلگەن دورا خەت نۇسخىلىرىدىن ئاۋام تېبابىتىدە دورا
مىقدارلىرىغا دائىر مۇنداق بىر قانچە ئۆلچەملەر قوللىنىلغانلىقىنى بىلەلەيمىز:

① ئادەم ئەزالىرىنىڭ بەلگىلىك ھالەتتىكى سىغىمىنى ئۆلچەم قىلىش: يەنى بىر
سىقىم، بىر چىمدىم، بىر تۇتام، يېرىم تۇتام، بىر ئۈرۈچ، يېرىم ئۈرۈچ، بىر ئۈچۈم،
بىر چاڭگال، يېرىم چاڭگال قاتارلىقلار. ئېنىقكى ئادەملەرنىڭ تەن قۇرۇلۇشى پەرقلىق
بولغاچقا، ھەر خىل ئادەملەرنىڭ سىقىم، ئۈرۈچ، چاڭگاللىرى پەرقلىق بولىدۇ. مۇئەي-
يەن بىر ئادەمنىڭ ئىككى قېتىمدا ئالغان بىر ئۈرۈچ، بىر سىقىم نەرسىسىمۇ تامامەن

بىردەك بولمايدۇ. يەنە بەزى دورا خەت نۇسخىلىرىدا «بىر چىمدىم»، «ئۈچ بارماقتا بىر چىمدىم»، «تۆت بارماقتا بىر چىمدىم» دېگەندەك ئۆلچەملەرمۇ ئۇچرايدۇ. مەيلى قانداق «چىمدىم» بولسۇن، ئىككى قېتىمدا ئېلىنغان ئىككى چىمدىم نەرسىنىڭ مىقدارى باب-باراۋەر بولۇشى ناتايىن.

② قاچا سىغىملىرىنى ئۆلچەم قىلىش: مەسىلەن، ئاپقۇر، قوشۇق، ئايلاق، چىنە، جام، كاسا، بۆك قاتارلىقلار. بۇنداق قاچا - قۇچلارنىڭ چوڭ-كىچىكى بولىدۇ. يەنى كىچىك جامغا بىرەر جىڭ نەرسە سىغسا، چوڭ جاملارغا 3 ~ 4 جىڭ نەرسە سىغىشى مۇمكىن.

③ دورا ئەشياسىلىرىنىڭ تەبىئىي ھالىتىنى ئۆلچەم قىلىش: مەسىلەن، 10 دانە چىلان، 10 دانە ئەنجۈر قاتارلىقلار. ھالبۇكى، چىلان، ئەنجۈر، جىگدە، ئەينۇلا قاتار-لىقلارنىڭ چوڭلىرىمۇ، كىچىكلىرىمۇ بولىدۇ. 10 دانە چوڭ چىلاننىڭ ئېغىرلىقى 10 دانە كىچىك چىلاننىڭ ئېغىرلىقىغا ئوخشاش بولۇشى ناتايىن.

④ نەرسىلەرنىڭ توپلام ھالىتىنى ئۆلچەم قىلىش: مەسىلەن، باغلام، قولىتۇق قا-تارلىقلار. بىر باغلام نەرسە چوڭ بولۇشمۇ، كىچىك بولۇشمۇ، ئۈزۈن بولۇشمۇ، قىسقا بولۇشمۇ مۇمكىن. ئۇلارنىڭ ئېغىرلىق مىقدارلىرى زور دەرىجىدە پەرقلىق بو-لىدۇ.

⑤ ياسالما دورىلارنىڭ چوڭلۇقىنى تەبىئىي نەرسىلەرنىڭ چوڭلۇقىغا تەققاسلاش: مەسىلەن، نوقۇت چوڭلۇقىدا، قوي مايىقى چوڭلۇقىدا دېگەندەك. بۇلار ئىچىدە قوي ما-يىقىنىڭ چوڭ - كىچىكلىكى خېلىلا پەرقلىق بولىدۇ.

⑥ مەۋھۇم ئۇقۇملار بىلەن ئىپادىلەش: مەسىلەن، ئازغىنا قەنت، ئازراق كەپتەر مايىقى، تاتلىق ئانار مۇۋاپىق مىقداردا دېگەندەك. بۇ خىل مەۋھۇم ئاتالغۇلاردىن ئېنىق مىقدار ئۇقۇمىنى بىلىش قىيىن.

دېمەك، يۇقىرىقى دورا ئۆلچەملىرىنىڭ ھەممىسى ھەقىقىي مىقدارى ئېنىق بول-مىغان تەخمىنىي ئۆلچەملەردۇر. ھالبۇكى، ئاۋام تېبابىتى دورا خەت نۇسخىلىرىدا بۇنداق تەخمىنىي مىقدارلىق ئۆلچەملىرى ئاز ئەمەس. بۇ ھەم ئاۋام تېبابىتىنىڭ ئۆي-خۇر ئىلمىي (كەسپىي) تېبابەتتىن روشەن پەرقلىنىدىغان يەنە بىر ئالاھىدىلىكىدۇر.

(3) ئېنىق ئۆلچەملىك دورىلار: بۇ، يەككە ئىشلىتىلىدىغان ۋە ياسالما قىلىپ ئىشلىتىلىدىغان دورىلارنىڭ تەركىب مىقدارى ۋە ئىستېمال مىقدارى بىر قەدەر ئېنىق بەلگىلەنگەن دورىلارنى كۆرسىتىدۇ. مەسىلەن، قەۋزىيەت بولغان كىشى سوغۇق مىزاجلىق بولسا، ئالتە مىسقال سانا، ئىككى مىسقال بىنەپشە ۋە بىخ بىنەپشنى يۈم-شاق سوقۇپ، مۇۋاپىق مىقداردىكى ئىسسىق سۇغا چىلاپ تەمىنى قېنىق چىقىرىپ، ھەر كۈنى بىر قوشۇققا بىر قوشۇق سۇ قوشۇپ ئىچسە قەۋزىيەتتىن خالاس بولۇر.

قورساق ئاغرىپ يەل تۇرۇپ قالسا، ھەر قېتىمدا بىر مىسقال كۈجە، ئىككى مىس-قال ئىگىر، بىر مىسقال زەنجۈبىل، بۇلار تېپىلمىسا ئالتە مىسقال مارجان شوخلا،

ئىككى مىسقال بەدىيان سېلىپ قاينىتىپ بەرسە بەكمۇ پايدىلىقتۇر.
ئەگەر دېمى سىقىلىپ ئۇسسۇسا، بىنەپشە ئۈچ مىسقال، ئاق لەيلىگۈل، ئاقلانغان
چۈچۈكبۇيا يىلتىزىدىن بىر يېرىم مىسقالدىن، بۇلارنى بىر ئاياق سۇدا قاينىتىپ شەر-
بەت تەييارلاپ، ئىككى سەر يەتتە مىسقال تەرەنجىبىنى قوشۇپ سۈزۈپ، ئەتە - ئاخشام
ئىچسە شىپا قىلۇر.

چېچەك چىققان بالغا چىلان 10 دانە، سەرپىستان 10 دانە، ئەنجۈر 10 دانە، بەدد-
يان بىر سەر، بۇلارنى چالا سوقۇپ بىر مىسقالدىن بەرمەك كېرەك.

يۇقىرىدىكى بىر قانچە دورا خەت نۇسخىسىدا ھەم دورىلارنىڭ تەركىب مىقدارى،
ھەم ھەر قېتىملىق ئىستېمال مىقدارى مىسقال، سەر قاتارلىق ئۆلچەملەر ئارقىلىق
بىر قەدەر ئېنىق بەلگىلەنگەن. لېكىن، ئاۋام تېبابىتى دورا مىراسلىرى ئىچىدە ھەم
تەركىب مىقدارى، ھەم ئىستېمال مىقدارى بىر قەدەر ئېنىق بەلگىلەنگەن بۇنداق دورا
خەت نۇسخىلىرى ئاز سالماقنى ئىگىلەيدۇ.

ئاۋام تېبابىتى دورا خەت نۇسخا ئۆلچەملىرى ئىچىدە يۇقىرىقىلاردىن باشقا، دورىلار-
نىڭ تەركىب مىقدارى ئېنىق بەلگىلەنگەن، ئەمما ئىستېمال مىقدارى ئېنىق بەلگىلەنمى-
گەن ياكى تەركىب مىقدارى ئېنىق بەلگىلەنمىگەن، ئەمما ئىستېمال مىقدارى ئېنىق بەل-
گىلەنگەن دورا خەت نۇسخىلىرىمۇ ئۇچرايدۇ. گەپنى ئۇزارتماسلىق ئۈچۈن بۇ ھەقتە تەپ-
سىلى توختالمايمىز.

(4) دورا ئۆلچەم ئۇقۇمى، ئۆلچەم سايىملىرىنىڭ كېلىپ چىقىشى ۋە ئەھمىيىتى:
يۇقىرىدا بايان قىلىنغان ئاۋام تېبابىتى دورا خەت نۇسخىلىرىدىكى دورىلارنىڭ تەركىب
مىقدارى ۋە ئىستېمال مىقدارى ھەققىدىكى ئېنىقسىزلىقتىن ئېنىقلىققىچە بولغان
بىر قانچە خىل ئەھۋال شۇنداق بىر مەسىلىنى چۈشۈندۈرۈپ بېرىدۇكى، دورا خەت
نۇسخىلىرىدىكى ھەر خىل ئۆلچەملەرگە دائىر ئۇچۇرلار ئۇيغۇر ئاۋام تېبابىتىنىڭ تا-
رىخىي تەرەققىيات مۇساپىسىنىڭ ۋاقىت بەلدەملىرىنى ۋە تەرەققىيات سەۋىيەسىنى
كۆرسىتىپ بېرىدىغان بەلگىلەردۇر.

ئېنىقراق شەرھىلەنگەندە، دورا نامى ۋە شىپالىق رولىلا كۆرسىتىلىپ، دورىلارنىڭ
تەركىب مىقدارى ۋە ھەر قېتىملىق ئىستېمال مىقدارى ئېنىق كۆرسىتىلمىگەن مەۋ-
ھۇم مىقدارلىق دورا خەت نۇسخىلىرىنىڭ مۇتلەق كۆپ قىسمى قەدىمكى دەۋر، ھەتتا
ئەڭ ئىپتىدائىي جەمئىيەت باسقۇچىدا بارلىققا كەلگەن. چۈنكى، دورىلارنىڭ تەركىب
مىقدارى ۋە ئىستېمال مىقدارىنىڭ كۆرسىتىلمەسلىكى، شۇ خىل دورا خەت نۇسخىلى-
رى (ياكى ئىپتىمىلىرى) بارلىققا كەلگەن زامانلاردا، ئەجدادلىرىمىزدا ئۆلچەم ئۇقۇملى-
رىمۇ، ئۆلچەم بىرلىكلىرىمۇ بارلىققا كەلمىگەنلىكىنى چۈشەندۈرىدۇ. بۇ خىلدىكى
دورا خەت نۇسخىلىرى ۋە دورا ئىپتىمىلىرى بىر خىل مەۋھۇم ئۇچۇر ۋە ئابىستىراكت
بىلىملەردۇر. ئۇلارنى داۋالاش ئەمەلىيىتىدە قوللىنىشتا بىر مۇنچە قىيىنچىلىق، ھەت-
تاكى كۈتۈلمىگەن ئەكس ئۈنۈم كېلىپ چىقىشتىن ساقلانغىلى بولمايدۇ. شۇڭا، تەج-

رېبىلىك ئەمچى، ئوتاپلارنىڭ كۆرسەتمىسىنى ئېلىشقا توغرا كېلىدۇ. دورا نامى، شىپالىق رولى كۆرسىتىلىش بىلەن بىللە، ئۇلارنىڭ تەركىب مىقدارى ۋە ئىستېمال مىقدارى چىمدىم، سىقىم، تۇتام، چاڭگال، ئۈرۈچ، قوشۇق، جام، ئاياق، جاۋۇر، ئاپقۇر، كاسا، قولتۇق، باغلام قاتارلىق نائېنىق ئۆلچەم بىرلىكلىرى ئارقىلىق كۆرسىتىلگەن دورا خەت نۇسخىلىرى ۋە ئېيتىملىرى قەدىمكى دەۋر باسقۇچىدا بارلىق-قا كەلگەن دورا خەت نۇسخىلىرى ۋە ئېيتىملىرىدۇر. يەنى ئەجدادلىرىمىزدا نەرسىلەر-نىڭ مىقدار ئۇقۇمى شەكىللەنگەن، لېكىن ئېنىق ئۆلچەم بىرلىكلىرى ۋە ئۆلچەم قوراللىرى ۋە جۇدقا كەلمىگەن دەۋرلەردە بارلىققا كەلگەن دورا خەت نۇسخىلىرى ۋە ئېيتىملىرىدۇر. بۇلار ئەجدادلىرىمىزنىڭ بىلىش سەۋىيەسىدە مۇئەييەن ئىلگىرىلەش بولغانلىقىنى، يەنى دورىلارنى مۇئەييەن ئۆلچەمدە ئىشلىتىشنىڭ زۆرۈرلۈكىنى تونۇپ يەتكەنلىكىنى، ئەمما ئېنىق ئۆلچەم بىرلىكلىرى بارلىققا كەلمىگەن شارائىتتا چىمدىم، سىقىم، قوشۇق، چىنە قاتارلىق تەخمىنىي ئۆلچەم بىرلىكلىرىنى قوللىنىشقا مەجبۇر بولغانلىقىنى چۈشەندۈرىدۇ. بۇ خىلدىكى دورا خەت نۇسخىلىرى ۋە ئېيتىملىرى تومتاق (كەمتۈك) ئۇچۇر ۋە تومتاق (كەمتۈك) كونكرېت بىلىم ھېسابلىنىدۇ.

دورا نامى، شىپالىق رولى كۆرسىتىلىش بىلەن بىللە، دورىلارنىڭ تەركىب مىقدارى چارەك، جىڭ، سەر، مىسقال قاتارلىق ئېنىق ئۆلچەم بىرلىكلىرى ئارقىلىق كۆرسىتىلگەن دورا خەت نۇسخىلىرى تەخمىنەن ئوتتۇرا ئەسىردىن بۇيان بارلىققا كەلگەن ياكى شۇنىڭدىن بۇيان ئۆلچىمى بېكىتىلگەن دورا خەت نۇسخىلىرىدۇر.

ئەجدادلىرىمىزنىڭ تارىختا ئۆلچەم بىرلىكلىرى ۋە ئۆلچەم قوراللىرىنىڭ بارلىققا كەلگەن ياكى قوبۇل قىلىنغان، ئىشلىتىلگەن ۋاقت - دەۋر مەسىلىسى، ھەر خىل ئۆلچەم بىرلىكلىرىنىڭ ئىپادىلەيدىغان مىقدارى ۋە ئۇلارنىڭ ھازىرقى خەلقئارا ئۆلچەم بىرلىكلىرىگە سۇندۇرۇپ ھېسابلاش ئۇسۇلى توغرىسىدىكى تەتقىقاتلار ئاز. «ئۇيغۇر تىلىنىڭ ئىزاھلىق لۇغىتى «قىسقارتىلمىسى»» دا بۇ ھەقتە مۇنداق مەلۇمات بېرىلگەن:

«چارەك»: (پارسچە). ئېغىرلىق ئۆلچىمى. بەزى جايلاردا 15 كىلوگرام، بەزى جايلاردا 11 كىلوگرام، بەزى جايلاردا 10 كىلوگرام، بەزى جايلاردا سەككىز كىلو-گرامغا باراۋەر كېلىدۇ (شۇ كىتاب 414 - بەت).

«جىڭ»: ئېغىرلىق ئۆلچەم بىرلىكى. ئادەتتە 10 سەرگە تەڭ. كونا جىڭ 16 سەرگە تەڭ ئىدى (شۇ كىتاب 404 - بەت).

«سەر»: (پارسچە). ئېغىرلىق ئۆلچەم بىرلىكى. بىر جىڭنىڭ ئوندىن بىرى (شۇ كىتاب 617 - بەت).

«مىسقال»: ئەرەبچە. ئوندىن بىر سەرگە، يەنى 4.68 گرامغا تەڭ بولغان ئېغىرلىق ئۆلچەم بىرلىكى (شۇ كىتاب 1082 - بەت).

مەزكۇر لۇغەتتە يۇقىرىقى ئېغىرلىق ئۆلچەملىرى توغرىسىدا بېرىلگەن بۇ مەلۇماتلار بەكمۇ تومتاق بولغاننىڭ ئۈستىگە بىر مۇنچە ئېنىقسىزلىقلار بار. يەنى، «چا-

رەك» لۇغەتتە كۆرسىتىلگەنلىرىدىن باشقا، بەزى جايلاردا (قاراقاش، خوتەن، لوپ، چىرا ناھىيەلىرىدە) توققۇز كىلوگرامغا، بەزى جايلاردا (مەسلەن، كېرىيە ناھىيەسىدە) سەككىز يېرىم كىلوگرامغا باراۋەر دۇر. «جىڭ» ئادەتتە ئون سەرگە تەڭ ئەمەس، بەلكى ھازىرقى خەلقئارا ئېغىرلىق ئۆلچەم بىرلىكىگە سۇندۇرغاندا 10 سەر، يەنى 500 گىرامغا، ئادەتتە خەلقىمىزنىڭ بۇرۇندىن ھازىرغىچە قوللىنىپ كەلگەن ئۆلچىمىدە 16 سەرگە تەڭ كېلىدۇ. «سەر» خەلقئارا ئۆلچەم بىرلىكىگە سۇندۇرغاندا بىر جىڭنىڭ ئوندىن بىرىگە، يەنى 50 گىرامغا، ئادەتتە (خەلقىمىزنىڭ ئەنئەنىۋى ئېغىرلىق ئۆلچىمى بويىچە) 31.25 گىرامغا باراۋەر كېلىدۇ. «مىسقال» ئوندىن بىر سەرگە، يەنى ھازىرقى خەلقئارا ئېغىرلىق ئۆلچىمى بىرلىكىگە سۇندۇرغاندا بەش گىرامغا توغرا كېلىدۇ. ئەمما، خەلقىمىزنىڭ ئەنئەنىۋى ئۆلچەم بىرلىكى ئادىتى بويىچە 3.125 گىرامغا باراۋەر كېلىدۇ.

ئاۋام تېبابىتى دورا خەت نۇسخىلىرى ۋە ئېتىملىرىدا ئۇچرايدىغان «جىڭ»، «سەر»، «مىسقال» ئاتالغۇلىرى ئەمەلىيەتتە ئايرىم - ئايرىم ھالدا 16 سەرگە (500 گىرام)، $\frac{1}{6}$ جىڭ (31.25 گىرام)، $\frac{1}{10}$ سەر (31.25 گىرام) غا تەڭ كېلىدىغان ئۆلچەملەردۇر.

خەلقىمىزنىڭ قەدىمكى دەۋرلەردىكى ئېغىرلىق ئۆلچەملىرى توغرىسىدىكى مەلۇماتلار بەكمۇ ئاز. ئاپتونوم رايونىمىز تەۋەسىدىن تېپىلغان مىلادىيەنىڭ ئالدى - كەينىدىكى دەۋرلەرگە تەئەللۇق تارىشا پۈتۈكلەر ۋە باشقا ۋەسىقىلەردە چارەك، جىڭ، سەر دېگەن مىقدار بىرلىكلىرىنىڭ مەۋجۇتلۇقى ھەققىدە مەلۇماتلارنىڭ بار - يوقلۇقىدىن خەۋەرسىزمىز. ئەمما شۇ تارىشا پۈتۈكلەرنىڭ بىرىدە: «بۇ يەردە بىر مىلما ئون شى ئۇرۇق تېرىغىلى بولىدىغان بىر پارچە يەرنى سېتىپ... 12 مولغا يارايدىغان بىر گىلەمنى ئاپ-تۇ» دېگەن مەزمۇنلار خاتىرىلەنگەن. (لى يىنپىڭ، «بۇددا ئېلى ئۇدۇن». ئۇيغۇرچە. شىنجاڭ خەلق نەشرىياتى، 1995 - يىلى 1 - نەشرى 1 - باسمىسى 106 - بەت.) بۇ يەردە تىلغا ئېلىنغان «مىلما»، «شى» دېگەن ئىككى سۆز ئەينى چاغدىكى ئېغىرلىق ئۆلچىمى ياكى سىغىم ئۆلچىمى بولۇشى مۇمكىن. شۇ كىتابنىڭ 273 -، 275 - بەتلەردە تاڭ سۇلالىسىنىڭ كەييۈەن 9 - يىلى (مىلادىيە 721 - يىلى) ئۇدۇننىڭ مەلۇم بىر جايىدىكى 31 خىل تاۋارنىڭ بازار باھاسى توغرىسىدىكى مەلۇماتلاردا دەن، كۈرە، شىڭ، جىڭ قاتارلىق تۆت خىل ئېغىرلىق ئۆلچىمى كۆرسىتىلگەن.

بۇ مەلۇمات ئەجدادلىرىمىزدا مىلادىيە 7 ~ 8 - ئەسىرلەردە «جىڭ» نى ئېغىرلىق ئۆلچىمى سۈپىتىدە قوللىنىشنىڭ مەۋجۇتلۇقىنى ئىپادىلەيدۇ. «جىڭ» لىق ئۆلچەم بولغانىكەن، تېخىمۇ كىچىك ئېنىق مىقدارلار بىلەن ئۆلچەش زۆرۈر بولغان تېبابەت - دورىگەرلىك ئەمەلىيىتى ۋە ئالتۇن، كۈمۈش سودا ئىشلىرىدا «سەر»، «مىسقال» ئۆلچەملىرى (ياكى شۇلارغا باراۋەر بولغان، ئەمما باشقىچە ئاتىلىدىغان ئېغىرلىق ئۆلچەملىرى) قوللىنىلغان بولۇشى تامامەن مۇمكىن ۋە ئەقىلگە سىغىدۇ. بىز ھازىرچە

ناھايىتى چەكلىك بولغان مۇشۇ مەلۇماتلارغا ئاساسلىنىپ ئۇيغۇر ئاۋام تېبابىتى (شۇنداقلا ئۇيغۇر ئىلمىي «كەسىپى، تېبابەت» تە «تەخمىنەن ئوتتۇرا ئەسىردىن بۇيان» ئېنىق ئۆلچەم بىرلىكلىرى قوللىنىلغان دېيەلەيمىز.

ئۆتكەن ئەسىرنىڭ باشلىرىدا ياۋروپانىڭ بىر قانچە ئارخېئولوگىيەلىك تەكشۈرۈش ئەترەتلىرى تۇرپان رايونىدىن بىر قىسىم تارىخىي مەدەنىيەت يادىكارلىقلىرى، جۈملىدىن بىر قىسىم يازما يادىكارلىقلارنى بايقاپ ئېلىپ كەتكەن. ئۇلار ھازىر دۇنيادىكى بىر مۇنچە مەشھۇر مۇزېي ۋە تەتقىقات ئورۇنلىرىدا ساقلانماقتا. ئۇلار تۇرپاندىن تېپىلغانلىقى ئۈچۈن «تۇرپان تېكىستلىرى» دېگەن ئورتاق نام بىلەن ئاتىلىدۇ. گېرمانىيەدە ساقلنىۋاتقان يادىكارلىقلىرىمىزنىڭ بىر قىسمى تېبابەت توغرىسىدا بولۇپ، ئۇنىڭ ئۇيغۇر قوچو خانلىقى دەۋرىدە (مىلادىيە 8 - ئەسىردە) كۆچۈرۈلگەنلىكى، ئۇنىڭدىن بىر - ئىككى ئەسىر (بەلكى ئۇنىڭدىنمۇ كۆپرەك) بۇرۇنقى چاغلاردا يېزىلغانلىقى مۆل - چەرلەنمەكتە.

تېبابەتكە دائىر بۇ يادىكارلىقلارنى بىر قىسىم ياۋروپا ۋە تۈركىيە ئالىملىرى ئو - قۇپ چىقىپ، بىر بۆلۈك تەتقىقات ئەسەرلىرىنى ئېلان قىلغان. تۈركىيە ئىستانبۇل ئۇنىۋېرسىتېتى مېدىتسىنا ئىنستىتۇتىنىڭ پىروفېسسورى، دوكتور ئا. سۇھەيىل. ئۇنۋەر شۇ ئاساستا تېخىمۇ تەپسىلىي تەتقىق قىلىپ، 1936 - يىلى «ئۇيغۇرلاردا تېبابەت» ناملىق كىتابچىنى يېزىپ چىققان.

بۇ ئەسەرنىڭ «دورا ئۆلچەملىرى» قىسمىدا «تۇرپان تېكىستلىرى» نىڭ تېبابەتكە دائىر مەزمۇنلىرىدا تۆۋەندىكى دورا ئۆلچەملىرى قوللىنىلغانلىقى بايان قىلىنغان:

باقىر — بىر سەرگە توغرا كېلىدۇ.

بادىر — سۇيۇقلۇق ئۆلچىمى.

سۇڭگۈك — (ئۆلچەم).

سىتىر — بىر كىلوگرامنىڭ 1/16 قىسمىغا تەڭ ئۆلچەم.

چاناق — ئۆلچەم.

سى —

تۈز ئۆلۈش —

باراۋەر مىقدار

بىر قوشۇق مىقدارى

چوڭ بىر خالتا

بىر ماش چوڭلۇقىدا

پىچاق ئۇچى مىقدارى (ئىنايىتۇللا ھېلىمى: «ئۇيغۇرلاردا تېبابەت» كىتابى ھەق -

قىدە قىسقىچە ئىزاھات». قەشقەر ۋىلايەتلىك ئۇيغۇر تېبابەت شىپاخانىسىنىڭ 30 يىل -

لىقىغا بېغىشلانغان توپلام «ئۇيغۇر تېبابەت چولپانى» نىڭ 98 -، 105 - بەتلەرى).

«تۇرپان تېكىستلىرى» دا ئۇچرايدىغان يۇقىرىقى دورا ئۆلچەملىرىدىن قارىغاندا

مىلادىيە 6 ~ 7 - ئەسىرلەردە تۇرپان ۋە ئۇنىڭ ئەتراپىدىكى رايونلارنىڭ تېبابىتىدە (جۈملىدىن ئاۋام تېبابىتىدە) «باقىر»، «سىتىر» قاتارلىق ئېنىق ئۆلچەم بىرلىكلىرى بىلەن «خالتا»، «قوشۇق»، «پىچاق ئۇچى مىقدارى» قاتارلىق تەخمىنىي مىقدارلىق ئۆلچەم بىرلىكلىرىنىڭ ئارىلاش قوللىنىلغانلىقىنى بىلىۋېلىش قىيىن ئەمەس.

دورا خەت نۇسخىلىرى كىتابلىرىدىكى بىر دورا خەت نۇسخىسىدا يەنە «دىرەم»، «زەررە» دېگەن بىرلىكىمۇ ئۇچرايدۇ: «بىر مىسقال پىلىپىل دارازنى ئىككى مىسقال ئىنەك سۈتى بىلەن قاينىتىپ، سايدا قۇرۇتۇپ سوقۇپ، ھەر كۈنى ناشتدا ئۈچ مىسقالنى ئالتە دىرەم ناۋات بىلەن ھەب قىلىپ، بىر سەر بىر مىسقال سۈت بىلەن بىرگە يېسە، ناھايىتى كۆپ قۇۋۋەت بېرۇر. سۇغا تەگمىگەن خىشىنى ئوتقا سېلىپ، قىزىل چوغ قىلىپ، گۆشنى ئۇ خىشقا سېلىپ بىر يان قىلغاي، بىر زەررە ئۇزنى ئاڭا زەم قىلغاي، ئاندىن كېيىن يېگەي، بەش سائەتتىن كېيىن جىما قىلسا ئاجايىپلارنى كۆرگەي».

بۇ نۇسخىدا تىلغا ئېلىنغان «دىرەم» ئەرەبچە سۆز ۋە ئەرەبچە ئېغىزلىق ئۆلچىمى بولۇپ، «دىرەم»، «دىرقەم» دېگەن سۆزنىڭ بۇزۇپ تەلەپپۇز قىلىنغان شەكلىدۇر. بىر دىرەم ھازىرقى كىلوگراملىق ئۆلچەم بويىچە 2.975 گرامغا، كۈنچە جىڭلىق ئۆلچەمدە 0.95 مىسقالغا باراۋەر كېلىدۇ. «زەررە» نىڭ مىقدارى قانچىلىك بولىدىغانلىقى ئېنىق ئەمەس. جۈملىدىكى مەنىسىدىن قارىغاندا، «بىر چىمدىم» دېگەن مەنىنى بىلدۈرسە كېرەك.

يۇقىرىقى دورا خەت نۇسخىسىنى ئومۇمىي مەنىسىگە ۋە ئۇنىڭدىكى «دىرەم» دېگەن ئېغىزلىق ئۆلچەم بىرلىكىنىڭ باشقا دورا خەت نۇسخىلىرىدا ئۇچرىمايدىغانلىقىغا ئاساسەن، ئۇنى كىلاسسىك تېببىي ئەسەرلەردىن ئېلىنىپ، ئاۋام تېبابىتى دورا خەت نۇسخىلىرىغا ئارىلاشتۇرۇپ قويۇلغان دېيىشكە بولىدۇ. مۇنداقچە ئېيتقاندا، ئاۋام خەلق ئارىسىدا، جۈملىدىن ئاۋام تېبابىتىدە «دىرەم»، «زەررە» دېگەن مىقدار بىرلىكلىرى ئومۇملاشمىغان.

ئەمدى ئەسلىي گېپىمىزگە كەلسەك، ئاۋام تېبابىتىدە دورا تەركىبلىرىدىكى يەككە دورا مىقدارلىرى ۋە دورىلارنىڭ ئىستېمال مىقدارى ئۆلچىمى جەھەتتە ئېنىقسىز دورا خەت نۇسخىلىرى ۋە تەخمىنىي ئۆلچەملىك دورا خەت نۇسخىلىرىنىڭ خېلى زور سالماقنى ئىگىلەيدىغانلىقى بىر جەھەتتىن ئاۋام تېبابىتىنىڭ مۇكەممەل بولمىغان، قېلىپلاشمىغان تېبابەت ئىكەنلىكىنى دەلىللەپ بەرسە، يەنە بىر جەھەتتىن ئۇلارنىڭ خەلق ئارىسىدا ۋە بەزى يازما يادىكارلىقلاردا ھازىرغىچە ساقلىنىپ كەلگەنلىكى ئاۋام تېبابىتىنىڭ كەڭ ئاممىۋى ئاساسقا ۋە كۈچلۈك ھاياتىي كۈچكە ئىگە ئىكەنلىكىنى ئىسپاتلايدۇ.

4) دورا ئىشلىتىش ۋاقتى ئۆلچەملىرى: دورا ئىشلىتىش ۋاقتى ئۆلچەملىرى. ھەر خىل كېسەللىكلەرنى داۋالاشتا، ھەر خىل يەككە دورىلارنى ۋە مۇرەككەپ دورىلارنى

قانچىلىك ۋاقتتا بىر قېتىم ئىشلىتىش، شۇ بىر قېتىملىق دورىنى قانداق ۋاقتتا، يەنى بىر سوتكىنىڭ قانداق بۆلىكىدە ئىشلىتىش ۋە جەمئىي قانچىلىك ۋاقت (قانچە كۈن) ئىشلىتىش توغرىسىدىكى ئۆلچەملەرنى كۆرسىتىدۇ.

ھەممىگە ئايانكى، تېبابەتتە دورىلارنى بەلگىلىك مىقداردا ئىستېمال قىلىش قانداق چىلىك مۇھىم بولسا، بەلگىلىك ۋاقتتا ۋە مەلۇم مەزگىلگىچە ئىستېمال قىلىشىمۇ شۇنچىلىك مۇھىم. بىر قېتىملىق دورا ئىستېمال قىلىش بىلەن يەنە بىر قېتىملىق دورا ئىستېمال قىلىشنىڭ ئارىلىقىدىكى ۋاقت بەك قىسقا بولۇپ قالسا، دورا ئېغىر كېلىپ قېلىپ ئەكس تەسىر پەيدا قىلىدۇ. بەك ئۇزۇن بولۇپ قالسا، دورىنىڭ كېسەللىكىنى تىزگىنلەشكە كۈچى يەتمەي قالىدۇ، شۇنداقلا دورا مەلۇم مەزگىلگىچە ئۇدا ئىستېمال قىلىنمىسا، كېسەللىكىنى ئۇزۇل - كېسىل ساقايتقىلى بولمايدۇ. ئاۋام تېبابىتىدە كېسەللىك، دورا ۋە ۋاقتنىڭ ئوتتۇرىسىدىكى مۇناسىۋەتتە بۇ مۇھىم مەسىلە مۇئەييەن دەرىجىدە تونۇپ يېتىلگەن. شۇ ئاساستا دورا ئىشلىتىشنىڭ بىر قىسىم ۋاقت ئۆلچەملىرى بارلىققا كەلگەن. مەسىلەن،

ئەگەر يۈرىكى سوغۇقتىن سالسا، قارا ئۇزۇمنى شەرىپەت قىلىپ، يېرىم مىسقال ئىگىرنى سوقۇپ، كەپتەر باچكىسىنى كاۋاپ قىلىپ، شەرىپەتكە سېلىپ تۇرغۇزۇپ، ھەر كۈنى شەرىپەتتىن ئىچسە شىپا تاپار (بۇنىڭدىن مەزكۇر شەرىپەتنى كۈندە بىر قېتىم مەلۇم مەزگىل ئىچىش كېرەك دېگەن مەنە چىقىدۇ).

ئەگەر مەيدىسى ئاغرىسا، شاپتۇل مېغىزى، تاۋۇز ئۇرۇقى مېغىزىنى قاينىتىپ، چۈچۈتۈپ، بەش - ئالتە كۈن ئاشتىدا ئېشىغا سېلىپ، پىننە، مۇچ، پىلىپىل سېپىپ ئىچسە شىپالىق تاپار (بۇنىڭدىن مەزكۇر دورىلارنى ھەر كۈنى بىر ۋاخ، يەنى ئەتتىگەندە - لىك تاماق ۋاقتىدا ئاشقا سېلىپ ئىچىشنى بەش - ئالتە كۈن داۋاملاشتۇرۇش كېرەك دېگەن مەنە چىقىدۇ).

ئەگەر بوغۇملار ئاغرىسا، ئەتە - ئاخشام بۇزۇغىنى كاپ ئەتسە ياخشى بولۇر (بۇ - نىڭدىن، بۇزۇغا تالقىنىنى ھەر كۈنى ئەتتىگەن ۋە كەچتە ئىككى ۋاخ كاپ ئېتىش ۋە بۇنى بىر مەزگىل داۋاملاشتۇرۇش كېرەك دېگەن مەنە چىقىدۇ).

ئەگەر تۇغماس مەزلۇم قېرى كىرىپىنى ئۆلتۈرۈپ، ئىسسىق پېتى پەرىجىگە ياقسا، مەزلۇمنىڭ قېرى كىرىپىنىڭ ئۆتى ۋە يېغى بىلەن زەكىرىنى ياغلاپ جىما قىلسا ھەمدە مەزلۇم بىر ھەپتە ئىچىدە ھەرە كۈنىكىدە ئۈچ مەرتەم ئىسلانسا ئەلۋەتتە پەرزەنتلىك بولۇر (بۇنىڭدىن يەتتە كۈن ئىچىدە ئۈچ قېتىم ئىسلىنىش، يەنى ھەرە كۈنىكىدە ئىسلىنىش ئۈچ قېتىمدىن ئارتۇق - كەم بولماسلىق، بۇنى بىر ھەپتە ئىچىدە ئورۇنلاش دېگەن مەنە چىقىدۇ).

ئەگەر ئېغىزى بەدبۇي پۇرسا، ھەر ئاخشام گۈلاب بىلەن يۇغاي (بۇنىڭدىن دورىنى ھەر ئاخشىمى ياتار ۋاقتىدا بىر قېتىم ئىشلىتىش ۋە بۇنى بىر مەزگىل داۋاملاشتۇرۇش كېرەك دېگەن مەنە چىقىدۇ).

ئەگەر ئېغىزى سېسىق پۇرسا، ھەر كۈنى كېچىدە تۆت دانە قەلەمپۇرنى تىلىنىڭ ئاستىغا قويۇپ ئۇخلىسا پايدا قىلۇر (بۇنىڭدىن دورىنى كېچىسى ئىشلىتىش ۋە بىر مەزگىل داۋاملاشتۇرۇش كېرەك دېگەن مەنە چىقىدۇ).

ئەگەر كىچىك بالا زېمىستاندا يۆتەلگە گىرىپتار بولسا، قوي كۆزىنىڭ ئارىسىدىكى ئاقنى ئېلىپ قۇرۇتۇپ يۇمشاق سوقۇپ، ناۋات ۋە ئانىسىنىڭ سۈتى بىلەن يۇغۇرۇپ، ھەر كۈنى چۈشتە بالغا يېگۈزسە شىپا بولۇر (بۇنىڭدىن مەزكۇر دورىنى كۈندە بىر ۋاخ، چۈش ۋاقتىدا يېگۈزۈش، يۆتەل ساقايغىچە داۋاملاشتۇرۇش دېگەن مەنە چىقىدۇ). ئەگەر مەجەزىم تۈزۈك بولسۇن دېسە، كالا قېتىقىدىن ئۈچ - تۆت خالتا سۈزمە تەييارلاپ سۇدا ئېزىپ، قازانغا قويۇپ، داغلىغان زاغۇن يېغىنى ئۈستىگە قويۇپ، قو - شۇق بىلەن قوچۇپ سالايە قىلىپ، ئۈچ كۈنگىچە ئەتتىگەن - كەچتە ئىچمىكى كېرەك (بۇنىڭدىن دورىنى كۈنىگە ئىككى قېتىمدىن ئۈچ كۈن ئىستېمال قىلىش مەنىسى چىقىدۇ).

پالەچكە شەرىپتى مائۇل ھەسەل داۋادۇر (يەنى) ھەسەل ئالتە يېرىم سەر، زەنجىر - ۋىل، سۈمبۈل، دارچىن، قەلەمپۇر، خولىنجان، مەستىكى بىر مىسقالدىن، سوقۇپ تاسقاپ قاينىتىپ يېرىمى قالغاندا سۈزۈپ، كۈن چىققاندا ئىچمەك كېرەك. ئەگەر كىشى ھەر چۈشتە شەبنەم سۈيىنى ئىچىپ بەرسە، ئاشقازىنى قۇۋۋەتلىك بولۇر.

ئەگەر خىرىپە (سېمىز ئوت) نى ھەر ئايدا ئىككى نۆۋەت يەپ بەرسە، باش ئاغرىقى، سەۋدا، لەقۋا ۋە پالەچ بولماس.

ئەگەر يۆتەل بولسا، سامساق ياغدا پىشۇرۇلۇپ، يەتتە كۈن چۈشتە يېيىلسە شىپا بولۇر.

ئەگەر ئىچىدىن ئۇزۇن، ئىنچىكە قۇرت چۈشسە، بەش كۈنگىچە ھەر ئاخشامدا ئىلمان كالا سۈتىنى ئىچسە ھەمدە شاپتۇل يوپۇرمىقى، ئامۇت يوپۇرمىقىنى خام سو - قۇپ، ئېزىپ ئىچسە شىپا قىلۇر.

چىش بوشىغان كىشى، ئانار گۈلىنى سوقۇپ، ياتار ۋاقتىدا چىش تۈۋىگە باسقايدۇ. ئاۋام تېبابىتى دورا خەت نۇسخىلىرىدىن دورا ئىشلىتىشنىڭ ۋاقتى ئۆلچەملىرىد - گە دائىر بۇنداق مىساللاردىن يەنە خېلى كۆپ كەلتۈرۈش مۇمكىن. لېكىن، يۇقىرىقى مىساللار مەسىلىنى چۈشەندۈرۈپ بېرەلەيدىغانلىقى ئۈچۈن ئۇزارتمايمىز. شۇنىسى ئې - نىقىكى، بىر قىسىم ئاۋام تېبابىتى دورا خەت نۇسخىلىرىدا دورا ئىشلىتىش ۋاقتى ئۆلچىمى كۆرسىتىلگەن بولسىمۇ، دورىنىڭ مىقدار ئۆلچىمى ئېنىق بولمىغان ياكى كۈندىلىك دورا ئىشلىتىش ۋاقتى ۋە قېتىم سانى ئېنىق بولسىمۇ، دورا ئىشلىتىش مەزگىلى (نەچچە كۈن ياكى نەچچە ئاي ئىكەنلىكى) ئېنىق بولمىغان دورا خەت نۇسخى - لىرىمۇ ئاز ئەمەس.

ئومۇمىي جەھەتتىن ئېيتقاندا ئاۋام تېبابىتى دورا خەت نۇسخىلىرى ئىچىدە دورا

ئىشلىتىشنىڭ ۋاقت ئۆلچىمى ئېنىق بولغان دورا خەت نۇسخىلىرى ئازراق سالماقنى ئىگىلەيدۇ. كۆپىنچە دورا خەت نۇسخىلىرىدا، بولۇپمۇ سۈركەش، سۈرتۈش، چېپىش، چېپىش، تېگىش، دۈت بېرىش، پۇرىتىش، تېمىتىش قاتارلىق سىرتتىن ئىشلىتىلىدىغان ئۇسۇللارغا دائىر دورا خەت نۇسخىلىرىدا، دورا ئىشلىتىش ۋاقت ئۆلچىمى تا-مامەن دېگۈدەك ئېنىقسىز بولىدۇ. ئېچىش ئۇسۇلى بىلەن ئىمىتىپال قىلىنىدىغان دورىلارنىڭ كۆپ قىسمىدىمۇ، ۋاقت ئۆلچىمى ئېنىقسىز بولىدۇ. بۇنداق دورا خەت نۇسخىلىرىنى (ئېيىتم) ئەمەلىي قوللىنىشتا، چوڭ ياشلىق كىشىلەرنىڭ تەجرى-بە بىلىملىرى، بىمارنىڭ دورىغا بولغان ئىنكاسى، شۇنداقلا ئەمچى - ئوتاپلارنىڭ كۆرسەتمىسى يېتەكچى قىلىنىدۇ.

3. ئۇيغۇر ئاۋام تېبابىتىدە دورا پىششىقلاش ۋە ياساش

ئاۋام تېبابىتىدە دورىنى پىششىقلاش يەككە دورا ئەشپالسىنى ئىشلىتىشكە لايىقلاشتۇرۇش، مۇرەككەپ (ياسالما) دورىلارنى مۇۋاپىق تەرتىپلەر ئارقىلىق بىرىكمە دورىغا ئايلاندۇرۇپ، ساقلاش، ئىشلىتىشكە مۇۋاپىق بولغان ھالەت ۋە شەكىلگە كەلتۈ-رۈشنى كۆرسىتىدۇ. ۋاھالەنكى يەككە دورىلارنى ئىشلىتىشكە لايىقلاشتۇرۇش ۋە مۇ-رەككەپ دورىلارنى ياساش - ساقلاش مەلۇم قورال - سايمانلارنى ۋە قاچا - قۇچىلارنى ۋاستە قىلىش ئارقىلىق ئەمەلگە ئاشىدۇ. بۇ ماۋزۇدا مۇشۇنىڭغا دائىر مەسىلىلەر بايان قىلىنىدۇ.

1) ئاۋام تېبابىتىدە ئىشلىتىلىدىغان دورىگەرلىك ئۈسكۈنە - سايمانلىرى ۋە ما-تېرىياللار: ئاۋام تېبابىتىدە ئىشلىتىلىدىغان دورىگەرلىك ئۈسكۈنە - سايمانلىرى ۋە ماتېرىياللار خېلى كۆپ بولۇپ، ئۇلارنى ئىشلىتىش ئورۇنلىرىنىڭ پەرقىگە ئاساسەن بەش تۈرگە بۆلۈش مۇمكىن.

(1) خام دورىلارنى قېزىش، يىغىش، ساقلاش سايمانلىرى: بۇلار تېببىي مەقسەتتە ئىشلىتىلىدىغان يەككە دورا ئەشپالسىنى قېزىش، يىغىش، ساقلاشقا ئىشلىتىلىدىغان سايمانلارنى كۆرسىتىدۇ.

كەتمەن: ئادەتتە دېھقانچىلىقتا ئىشلىتىلىدىغان كەتمەن بولۇپ، پىياز، سەۋزە، چامغۇر قاتارلىق تېرىپ ئۆستۈرۈلىدىغان دورا ئەشپالسى، توشقانزەدىكى، چۈچۈكبۇيا يىلتىزى، قومۇش يىلتىزى قاتارلىق ياۋا ئۆسۈملۈك دورىلىرىنى كولاپ ئېلىشقا، شور، چۆل تۇزى (تاشتۇز) قاتارلىق مەدەن دورىلارنى كولاپ ئېلىشقا ئىشلىتىلىدۇ. جوتۇ: تاش - ئېغىل كولاشقا ئىشلىتىلىدىغان ئادەتتىكى جوتۇ بولۇپ، ئالتۇن كانلىرى، قاشتېشى كانلىرى، زاك، زەمچە كانلىرى قاتارلىق كانلارنى قېزىپ دورىلىق مەدەنلەرنى كولاش ۋە تۇز كولاشقا ئىشلىتىلىدۇ.

بازغان: تاش پارچىلاش، تۆمۈر سوقۇشقا ئىشلىتىلىدىغان ئادەتتىكى بازغان بو-لۇپ، مەدەن دورا ئەشپالسى ۋە تاشتۇزنى چېقىپ پارچىلاپ ئېلىشقا ئىشلىتىلىدۇ.

كەكە: ئوتۇن كېسىشكە ئىشلىتىلىدىغان ئادەتتىكى كەكە بولۇپ، دورىغا ئىشلىتىلىدىغان دەرەخ، چاتقال شاخلىرىنى كېسىشكە، سەندەل ياغىچى، قارا سۆگەت يىلتىزى قاتارلىق دورىلىق ياغاچلارنى كېسىش - پارچىلاشقا، شاخ - چىۋىق ھالەتتىكى خام دورىلارنى چاناپ ئۇششاقلاشقا ئىشلىتىلىدۇ.

پىچاق: ئائىلىلەردە ئىشلىتىلىدىغان ئادەتتىكى پىچاق بولۇپ، پىننە، كۈدە قاتارلىق ئۆسۈملۈك دورىلارنى كېسىپ ئېلىش، جىگدە يېلىمى، ئۆرۈك يېلىمى، تىرەك يېلىمى قاتارلىقلارنى ئاجرىتىۋېلىش، پىننە، سېمىز ئوت، غالىچەك ئوت قاتارلىق ياغاچلاشمايدىغان غوللۇق ئۆسۈملۈكلەر ۋە غازاڭ تىپىدىكى دورا ئەشىياللىرىنى توغراپ ئۇششاقلاشقا ئىشلىتىلىدۇ. ئۇنىڭدىن باشقا، دورىلارنى لايىقلاشتۇرۇش، پىششىقلاش ۋە دورا ئىستېمال قىلىشتىمۇ كۆپ ئىشلىتىلىدۇ.

تاغار: ئىشلەپچىقىرىشتا ئىشلىتىلىدىغان بۆز تاغار بولۇپ، زور مىقدارلىق خام دورىلارنى قاچىلاپ ساقلاشقا ئىشلىتىلىدۇ.

خالتا: بۆز رەختتىن تىكىلگەن قاپ بولۇپ، ئازراق مىقداردىكى خام دورىلارنى قاچىلاپ ساقلاشقا ئىشلىتىلىدۇ. دورىۋالىچىلار ھەر خىل دورىلارنى مۇشۇنداق نۇرغۇن خالتىلارغا قاچىلاپ تىجارەت قىلىدىغانلىقى ئۈچۈن، بەزى جايلاردا تاختىۋەن دورىلىرى «سەكسەن خالتا دورىلىرى» نى سېتىش تىجارىتى بىلەن شۇغۇللىنىدىغان دورىۋالىچىلارنى «سەكسەن خالتىچى» دەپ ئاتايدىغان تىل ئادەتلىرى بارلىققا كەلگەن.

سېۋەت: دەرەخ چىۋىقلىرىدىن توقۇلغان، ھەر خىل شەكىل، ھەر خىل چوڭلۇقتىكى چىۋىق توقۇلما قاچا بولۇپ، ھۆل، قۇرۇق مېۋە، ئوتياش ۋە ياۋا ئوت - چۆپ دورىلارنى قاچىلاپ يۆتكەش، ساقلاشقا ئىشلىتىلىدۇ.

قۇتا: ھەر خىل چوڭلۇقتىكى شىشە قۇتا ۋە ياپقۇلۇق ياغاچ قىرما قۇتا بولۇپ، ھاۋادا ئاسان پارچىلىنىپ، پۇرىقى، تەمى، دورىلىق خۇسۇسىيىتى ئاجىزلاپ كېتىدىغان ئىپار، زەپەر قاتارلىق خۇش پۇراق خام دورىلارنى قاچىلاپ ساقلاشقا ئىشلىتىلىدۇ. ئۇنىڭدىن باشقا پىششىقلاشقان ھەر خىل مەجۇن، خېمىر، ھەب دورىلار، مۇراببا، شەربەت دورىلارنى قاچىلاپ ساقلاشتىمۇ كۆپ ئىشلىتىلىدۇ.

(2) خام دورا ئەشىياللىرىنى لايىقلاشتۇرۇش ئۈسكۈنە سايىمانلىرى: بۇلار خام دورا ئەشىياللىرىنى مەلۇم ئىش تەرتىپلىرى بويىچە پىششىقلاپ دورا ياساشقا لايىق ھالەتكە كەلتۈرۈشكە ئىشلىتىلىدىغان ئۈسكۈنە - سايىمانلارنى كۆرسىتىدۇ.

تۈگمەن: بۇ، سۇ كۈچىدىن پايدىلىنىپ، يىرىك ئاشلىقلاردىن ئۇن تارتىدىغان قۇرۇلما بولۇپ، بەزى دورا ئەشىياللىرىنى لايىقلاشتۇرۇشقا ئىشلىتىلىدۇ، يەنى جۇۋازدا بىۋاسىتە ياغ تارتىش قىيىن بولغان چىگىت، زاراڭزا قاتارلىق قاتتىق قاسراقلىق ياغلىق دانلارنى يىرىك يۇمشىتىشقا، ئۈجمە ۋاسالغۇ تالقىنى، قىزىلمۇچ تالقىنى تارتىشقا ئىشلىتىلىدۇ.

جۇۋاز: بۇ، ھايۋان كۈچىدىن پايدىلىنىپ سۇ يېغى تارتىشقا ئىشلىتىلىدىغان يا -

غاچ قۇرۇلما بولۇپ، ياغلىق دانلار، مېۋە مېغىزلىرى، كۆكتات ئۇرۇقلىرىدىن ياغ تار - تاشقا ئىشلىتىلىدۇ. زىغىر، زاغۇن، قىچا، كەندىر، كۈنجۈت قاتارلىق ياغلىق دان ياغ - لىرى ۋە ياڭاق، شاپتۇل مېغىزى، ئۆرۈك مېغىزى، قوغۇن ئۇرۇقى ياغلىرى كۆپىنچە يېمەكلىك ئىستېمالغا، قىسمەن ھاللاردا تېببىي مەقسەتتە ئىشلىتىلىدۇ. بادام يېغى ۋە تۇرۇپ ئۇرۇقى، چامغۇر ئۇرۇقى قاتارلىق كۆكتات ئۇرۇقى ياغلىرى ئاساسەن تېب - بىي مەقسەتتە ئىشلىتىلىدۇ.

سوقا: بۇ ئادەم كۈچىدىن پايدىلىنىپ شال ئاقلايدىغان قۇرۇلما بولۇپ، قول سو - قىسى ۋە تەپمە سوقا قاتارلىق تۈرلىرى بار. تېببىي مەقسەتتە، دەرەخ قوۋزاقلىرى، چۈچۈكبۇيا يىلتىزى، يېرىم ياغاچلاشقان دورا ئەشپالارنىڭ غوللىرىنى سوقۇپ يۈم - شىتىشقا ئىشلىتىلىدۇ.

يارغۇنچاق: ئادەم كۈچىدىن پايدىلىنىپ يىرىك ئاشلىقلاردىن ئۇن تارتىدىغان تاش قۇرۇلما بولۇپ، ئۇن تارتىشقا ئىشلىتىلگەندىن سىرت، بىر قىسىم دورا ئەشپالارنى يامىداپ يۇمشىتىشقا ئىشلىتىلىدۇ.

ھاۋانچا: بۇ مەلۇم دورا ئەشپالارنى قاچىلاپ، ئادەم كۈچى ئارقىلىق ھاۋانچا تې - شىنى ۋاستە قىلىپ، يىرىك ئەشپالارنى سوقۇپ يۇمشىتىدىغان سايمان بولۇپ، ياغاچ ھاۋانچا، تاش ھاۋانچا، تۇچ ھاۋانچا، چۆيۈن ھاۋانچا قاتارلىق تۈرلىرى بار. زىرائەت دانلىرى، مېۋە مېغىزلىرى، شاكالىرى، دورىلىق ئۆسۈملۈكلەرنىڭ شاخ - يوپۇرماق، چېچەك، يىلتىزلىرى، قۇرۇتۇلغان ھاۋانچا ئەزالىرى ۋە مەدەن - تۇپراق دورىلارنى سو - قۇپ يۇمشىتىشقا ئىشلىتىلىدۇ. ھاۋانچا تۇرمۇشتا ۋە تېببىي ساھەدە ناھايىتى كۆپ ئىشلىتىلىدىغان ۋە ھەممە ئائىلىلەردە دېگۈدەك تېپىلىدىغان سايمان ھېسابلىنىدۇ.

غەلۋىر: بۇ دېھقانچىلىقتا زىرائەت، ياغلىق دان، كۆكتات ئۇرۇقى قاتارلىقلارنى تاسقاپ سورۇپ ئادالاشقا ئىشلىتىلىدىغان سايمان بولۇپ، ئاۋام تېبابىتىدە دورا ئەشيا - لىرىنى تاسقاپ توپا - ئەخلەتلەردىن ئاجرىتىپ پاكىزلاشقا ئىشلىتىلىدۇ.

ئەلگەك: بۇ كۈندىلىك تۇرمۇشتا بۇغداي ئۇنى، قوناق ئۇنى قاتارلىقلارنى تاسقاپ، كېپەكلىرىنى ئايرىۋېلىشقا ئىشلىتىلىدىغان سايمان بولۇپ، توق ئەلگەك، قىل ئەلگەك قاتارلىق تۈرلىرى بار (ھازىر ئۇلارنىڭ ئورنىغا سىم ئەلگەكلەر ئىشلىتىلمەكتە). ئاۋام تېبابىتىدە ئەلگەك يارغۇنچاقتا تارتىش، سوقا ياكى ھاۋانچىدا سوقۇش، چوپسا ئارقىلىق ئېكەكلەش قاتارلىق ئۇسۇللار بىلەن يۇمشىتىلغان دورا ئەشپالارنى تاسقاپ، يىرىك قىسمىنى ئايرىۋېتىشكە ئىشلىتىلىدۇ.

چوپسا: بۇ، ئېكەككە ئوخشاش ئۇششاق چىش چىقىرىلغان تۆمۈر تىغلىق سايمان بولۇپ، ئاۋام تېبابىتىدە سەندەل قاتارلىق ياغاچ دورىلار، ھاۋانچىلارنىڭ قۇرۇتۇلغان چۈ - يىسى ۋە مۇڭگۈزى قاتارلىقلارنى ئېكەكلەپ يۇمشىتىشقا ئىشلىتىلىدۇ.

دۈشە: بۇ ياغاچتىن ياسالغان ھەر خىل چوڭلۇقتىكى تاختاي ياكى تەكشى يۈزلۈك كۆتەك بولۇپ، دورا ئۈچۈن ئىشلىتىلىدىغان ھەر خىل گۆش، كۆكتات، مېۋە، ئوت -

چۆپلەرنى توغراشتا تەگلىك قىلىندۇ.

(3) دورا پىششىقلاش - ياساش سايمانلىرى: بۇ لايىقلاشتۇرۇلغان خام دورا ئەشيا- لىرىنى مەلۇم ئىش تەرتىپلىرى ئارقىلىق پىششىقلاپ تەييار دورىغا ئايلاندۇرۇشقا ئىش- لىتىلىدىغان سايمانلارنى كۆرسىتىدۇ. كۆپ ئىشلىتىلىدىغانلىرى تۆۋەندىكىچە:
تۇرۇز (تارازا): بۇ، ئۇيغۇر خەلقى ئارىسىدا بۇرۇندىن تارتىپ قوللىنىپ كېلىنگەن ئېغىرلىق ئۆلچەش سايمانى بولۇپ، ئۆلچىنىدىغان نەرسىنىڭ ئاز - كۆپلۈكى ۋە ئې- نىقلىق دەرىجىسىگە بولغان تەلەپنىڭ يۇقىرى - تۆۋەنلىكىگە ئاساسەن تۆت خىل ئىشكالا ئۆلچىمى بويىچە تۈزۈلگەن تۇرۇزلار ئىشلىتىلگەن (بۇ خىل سايمانلار ئەدەبىي- تىلدا «تارازا» دېيىلسۇمۇ، خەلق ئىچىدە ۋە تېبابەتچىلىكتە بىردەك «تۇرۇز» دېيىلىدۇ- غانلىقتىن، بۇ يەردە خەلق ئىچىدە ئۆزلەشكەن نامى قوللىنىلدى).

خاپان تۇرۇز: بۇ، يۇمىلاق تاختاي قاسقان، قاسقان تەگلىكى، تۇرۇز شىنىسى (دەستىسى) ۋە تۇرۇز تېشىدىن تۈزۈلگەن ئېغىرلىق ئۆلچەش سايمانى بولۇپ، تۇرۇز شىنىسىگە بىر جىڭدىن بىر چارەككىچە (بىر چارەكنىڭ ھەر قايسى جايلىرىدا سەككىز كىلوگرامدىن 15 كىلوگرامغىچە بولغان بىر قانچە خىل ئۆلچەمدە بولىدىغانلىقى يۇقىرىدا بايان قىلىندى) بولغان بەلگىلىرى چىقىرىلغان بولۇپ، كۆپ مىقدارلىق دورا ئەشيانى ئۆلچەشكە ئىشلىتىلىدۇ.

جىڭلىق تۇرۇز: تۇرۇز تەخسىسى ياكى قارماق، تۇرۇز شىنىسى ۋە تۇرۇز تېشىدىن تۈزۈلگەن، شىنىسىگە يېرىم جىڭدىن بىر چارەككىچە بولغان ئۆلچەم بەلگىلىرى چى- قىرىلغان ئېغىرلىق ئۆلچەش سايمانى.

سەر تۇرۇز: بۇ، ياغاچ ياكى مېتالدىن ياسالغان تۇرۇز تەخسىسى، تۇرۇز شىنىسى، تۇرۇز تېشىدىن تۈزۈلگەن ئېغىرلىق ئۆلچەش سايمانى بولۇپ، ئۇنىڭ شىنىسىگە بىر سەردىن (بەزىلىرىگە يېرىم سەردىن) بىر نەچچە جىڭغىچە بولغان سەرلىك، جىڭلىق ئۆلچەم بەلگىلىرى چىقىرىلغان. بۇ، ئادەتتە يېرىم سەردىن بىر نەچچە جىڭغىچە بولغان دورا ئەشيانى ئۆلچەشكە ئىشلىتىلىدۇ.

مىسقال تۇرۇز: بۇ، مېتال (كۆپىنچە تۇچ ياكى مىس) دىن ياسالغان تۇرۇز تەخسى- سى، تۇرۇز شىنىسى ۋە تۇرۇز تېشىدىن تۈزۈلگەن ئېغىرلىق ئۆلچەش سايمانى بولۇپ، تۇرۇز شىنىسىگە پۇڭ، مىسقال، سەر، جىڭلىق ئۆلچەم بەلگىلىرى چىقىرىلغان. بۇ ئا- دەتتە بىر پۇڭدىن بىر جىڭغىچە بولغان دورا ئەشيانى ئۆلچەشكە بولىدۇ.

قازان: بۇ، ئادەتتە تۇرمۇشتا ئىشلىتىلىدىغان چويۇن ۋە مىس قازانلار بولۇپ، شەر- بەت، مۇراببا قاينىتىش، مەجۇن دورىلارنى قىيام قىلىش قاتارلىق تېببىي مەقسەتلەردە كۆپ ئىشلىتىلىدۇ. يەنە بەزى دورا خەت نۇسخىلىرىدا دورا قاينىتىلىدىغان قاچىغا ئالا- ھىدە تەلەپ قويۇلىدۇ. مەسىلەن، «قۇلىقى گاس كىشى، بەدىياننى داڭقان (ئۇچ پۇتلۇق چويۇن قازان، دا قاينىتىپ قۇلىقىنى يېقىپ تۇرسا مەنپەئەت قىلىدۇ».

چەينەك: ئادەتتىكى مىس چەينەك، فار فۇر چەينەك بولۇپ، كاشكاپ، قايناتما دو-

رىلارنى قاينىتىش، دورىلىق چايلارنى دەملەشكە ئىشلىتىلىدۇ.
 كاسا: ياغاچتىن قىرىپ ياسىلىدىغان داس شەكىللىك قاچا بولۇپ، دورا ئەشپالدى-
 رىنى يۇيۇش، چىلاپ تەمىنى چىقىرىش، دورىلارنى ئارىلاشتۇرۇش قاتارلىق ئىشلارغا
 ئىشلىتىلىدۇ.

كوزا: قورسىقى چوڭ، ئېغىزى كىچىك بولغان چوڭ ساپال قاچا بولۇپ، گۈلقەنت،
 سىركە، مۇسەللەس قاتارلىق كۆپ مىقدارلىق دورىلارنى قاچىلاپ، ئاپتاپتا قويۇپ پىد-
 شۇرۇشقا ۋە ساقلاشقا ئىشلىتىلىدۇ.

ئىدىش: ئاستى كىچىك، ئېغىزى چوڭ بولغان ساپال قاچا بولۇپ، كۆپ مىقدارلىق
 دورا ئەشپالدىنى چىلاپ يۇمشىتىش قاتارلىق ئىشلارغا ئىشلىتىلىدۇ.
 چۆمۈچ: ئادەتتىكى ياغاچ ياكى مېتال چۆمۈچ بولۇپ، چىلانغان، قاينىتىلىۋاتقان،
 قىيام قىلىنىۋاتقان دورا ئەشپالدىنى قوچۇش، ئۇسۇشقا ئىشلىتىلىدۇ.

كەپكۈر: كاسسىدا ئۇششاق تۆشۈكچىلىرى بولغان چۆمۈچ شەكىللىك مېتال ساپ-
 مان بولۇپ، پىششىقلىنىۋاتقان دورا ئەشپالدىنى قوچۇش ۋە كۆپۈكچىلىرىنى سۈزۈپ
 تاشلاش ئۈچۈن ئىشلىتىلىدۇ.

چويلا: دەرەخ چىۋىقىلىرىدىن توقۇلغان چويلا بولۇپ، قاينىتىپ بولۇنغان شەربەت،
 قايناتما دورىلارنىڭ تىرىپلىرىنى سۈزۈپ تاشلاشقا ئىشلىتىلىدۇ (ھازىر سىم چويلا
 ئىشلىتىلمەكتە).

ماتال (كۆپ): پورلاشقان تېرەك ياكى توغراق ياغاچلىرىنىڭ غول قىسمىنى ئۇيۇپ
 ئېلىۋېتىپ، ئاستىغا تۇۋ سېلىپ ياسالغان سىلىندىر شەكىللىك قاچا بولۇپ، دىيامې-
 تىرى 15 سانتىمېتىردىن 30 سانتىمېتىرغىچە، ئېگىزلىكى 0.80 مېتىردىن 1.20
 مېتىرغىچە بولىدۇ. ھايۋانات قېتىقلىرىدىن مەسكە ياغ ئايرىۋېلىش ۋە سېرىق ياغ
 ئىشلەپچىقىرىشقا ئىشلىتىلىدۇ.

داكا، ماتا: مۇۋاپىق چوڭلۇقتىكى بۆز رەخت بولۇپ، چىلانغان ياكى قاينىتىلغان
 دورا ئەشپالدىنىڭ سۇلىرىنى داكا ياكى ماتادىن ئۆتكۈزۈش ئارقىلىق قالدۇق دورا تى-
 رىپلىرى، لاي قاتارلىقلارنى سۈزۈپ تاشلاشقا ئىشلىتىلىدۇ.

كاتەك تاش: ئويمانچىسى بولغان تەبىئىي تاش ياكى تاشچىلار تەرىپىدىن كاتەك ئۇ-
 يۇلغان تاش بولۇپ، كاتىكىگە سۇ توشقۇزۇپ، ئاندىن قاتتىق دورا ئەشپالدىنى سۈرۈپ
 تەمىنى چىقىرىپ، ئۇۋۇلاش دورىلىرىنى تەييارلاشقا ئىشلىتىلىدۇ.

(4) پىششىق دورىلارنى ساقلاش قاچىلىرى: بۇ، پىششىقلاپ ياسالغان ۋە بىر مەز-
 گىل ساقلاپ ئىشلىتىلىدىغان دورىلارنى قاچىلاش سايمانلىرى ۋە بۇيۇملىرىنى كۆر-
 ستىدۇ. يۇقىرىدا تىلغا ئېلىنغان كوزا، ھەر خىل قۇتا، پاراشوك ۋە چاپلىق دورىلارنى
 ساقلايدىغان خالتا قاتارلىقلاردىن ئۆزگە يەنە تۆۋەندىكى بۇيۇملار مۇشۇ تۈرگە كىرىدۇ.

كورا: ياغاچتىن قىرىپ ياسىلىدىغان، قورسىقى چوڭ، ئېغىزى كىچىك، كوزىغا
 ئوخشايدىغان ياغاچ قىرما قاچا بولۇپ، گۈلقەنت، مۇرابىيا، شىرنە، مەجۈن تىپىدىكى

دورلارنى قاچىلاپ ساقلاشقا ئىشلىتىلىدۇ.

قاياق: بۇ تەبىئىي قاياق بولۇپ، سۇ يېغى تۈرىدىكى دورىلارنى قاچىلاپ ساقلاشقا ئىشلىتىلىدۇ.

سۈزمە خالتىسى: ئادەتتىكى رەخت خالتا بولۇپ، قېتىقنى سۇسىزلاندۇرۇپ، سۈز - مە قىلىشقا ۋە ساقلاشقا ئىشلىتىلىدۇ.

قېرىن قاپ: بۇ، قوينىڭ قېرىنىنى تەتۈر ئۇرۇپ، پاكىز يۇيۇپ، ئاغزىغا بوغغۇچ ئورنىتىپ ياسالغان قېرىن خالتا بولۇپ، ھەر خىل قېتىقلاردىن ئايرىۋېلىنغان سېرىق ياغلارنى قاچىلاپ، قارغا كۆمۈپ ساقلاشقا ئىشلىتىلىدۇ.

خوتەن قەغىزى: كوزا، كورا قاتارلىق قاچىلارنىڭ ئاغزىغا يېپىپ بوغۇپ، دورىلار - نىڭ سۇسىزلىنىپ كېتىشى، بۇلغىنىپ كېتىشىدىن ساقلىنىشقا، ھەر خىل ھەب، تال - قان، قۇرۇق ئوت - چۆپ دورىلارنى تۈگۈشكە ئىشلىتىلىدۇ.

(5) دورا ئىشلىتىش سايمانلىرى: بۇ، پىششىقلاپ تەييارلانغان دورىلارنى بىمارغا ئىچۈرۈش ياكى دورىلارنى كېسەل ئەزاغا يەتكۈزۈشكە ئىشلىتىلىدىغان سايمان - بۇ - يۇملارنى كۆرسىتىدۇ. ئاساسلىقى تۆۋەندىكىچە:

چىنە، ھېجر: ئالدىنقىسى فارفور، كېيىنكىسى ساپال قاچا بولۇپ، بىمارلارغا سۈيۈك دورىلارنى ئىچۈرۈشكە ئىشلىتىلىدۇ.

چۆچەك، جام: بۇلار ياغاچتىن ياسالغان قىرما قاچا بولۇپ، چۆچەك چاي پىيالى - سىچىلىك چوڭلۇقتا، جام ئۇنىڭدىن چوڭراق ياسىلىدۇ. ئىشلىتىلىشى چىنە ۋە ھې - جىرغا ئوخشاش.

قوشۇق: بۇ، ياغاچ، مۇڭگۈز ياكى مېتالدىن ياسالغان غىزالىنىش بۇيۇمى بولۇپ، بىمارلارغا مەجۇن، مۇراببا، گۈلقەنت تىپىدىكى دورىلارنى يېگۈزۈش، سۈيۈك دورىلارنى ئىچۈرۈشكە ئىشلىتىلىدۇ.

چوغدان: بۇ سېغىزدىن كاتەك ئۇيۇپ ياسالغان ئاتەش دان بولۇپ، ئۈستىگە چوغ ئېلىپ، كېرەكلىك دورىلارنى چوغ ئۈستىگە سېلىپ، دۈت - تۈتۈن دورىلارنى ھاسىل قىلىشقا ئىشلىتىلىدۇ.

نەيچە: بۇ قومۇشنىڭ غولىنى مەلۇم ئۇزۇنلۇقتا كېسىپ ياسالغان نەيچە بولۇپ، ئا - تەشداندا ھاسىل بولغان دۈت - تۈتۈن دورىلارنى كېسەل ئەزاغا يەتكۈزۈش، شۇنداقلا بۇرۇن ئىچى، گال قاتارلىق ئەزالارغا پۈركۈلىدىغان تالقان دورىلارنى شۇ ئەزالارغا پۈر - كۈپ كىرگۈزۈشكە ئىشلىتىلىدۇ. تۈتۈن دۈتلەيدىغان نەيچە تومراق، ئۇزۇنراق، دورا پۈركەيدىغان نەيچە ئىنچىكرەك، قىسقراق بولىدۇ.

پەلكۈچ: چىغ ياكى ئاش چوكىسى توملۇقىدىكى چىۋىق ياغاچنىڭ بىر ئۇچىغا ئازراق پاكىز پاختىنى يۆگەپ ياسىلىدىغان سايمان بولۇپ، سۈيۈك ياكى تالقان دورىلار - نى كېسەل ئەزاغا سۈرتۈش، سېپىش ياكى قۇلاق تۆشۈكى قاتارلىق تۆشۈك ئەزالارنىڭ ئىچىگە كىرگۈزۈشكە ئىشلىتىلىدۇ.

شامچە دورا خالتىسى (شىياق خالتىسى): بۇ، رەختتىن تىكىلىدىغان چىمچىلاق بارماق توملۇقىدىكى كىچىك خالتا بولۇپ، ئىچىگە دورا قاچىلاپ، ئاياللارنىڭ جىنسىي ئەزاسى ئىچىگە كىرگۈزۈپ، داۋالاش ئېلىپ بېرىشقا ئىشلىتىلىدۇ. ئەمما، ئۈزۈنلۈك ئۆلچىمى ئېنىق ئەمەس.

شامچە دورا پىلتىسى: بۇ، دورغا مەلەنگەن يۇڭ، لاتا ياكى پاхта قاتارلىقلارنى قۇلاق، بۇرۇن قاتارلىق تۆشۈك ئەزالارنىڭ ئىچىگە كىرگۈزۈپ داۋالاشقا ئىشلىتىلىدۇ. خان كىچىك دورا پىلتىسىنى كۆرسىتىدۇ.

(2) ئاۋام تىبابىتىدە دورا ئەشىيالرىنى لايىقلاشتۇرۇش: تەبىئەتتىن يىغىۋېلىنغان ھەر خىل دورا ئەشىيالرىنىڭ بىر قىسمىنى بىۋاسىتە دورغا ئىشلەتكىلى بولىدۇ. لېكىن، كۆپ قىسىم دورىلارنى ئىشلىتىشتىن ئاۋۋال ھەر خىل ئۇسۇللار بىلەن بىر تەرەپ قىلىپ، پىششىقلاش ئۈچۈن مۇۋاپىق سۈپەتكە كەلتۈرۈشكە ياكى بىر مەزگىل زد-يانسىز ساقلاش ئۈچۈن مۇۋاپىق ھالەتكە كەلتۈرۈشكە توغرا كېلىدۇ. دورا ئەشىيالرىنى دورا خۇرۇچى سۈپىتىدە ئىشلىتىشكە لايىق ھالەتكە كەلتۈرۈش مەشغۇلاتى دورا ئەشيا-لىرىنى لايىقلاشتۇرۇش دەپ ئاتىلىدۇ. دورا ئەشىيالرىنى لايىقلاشتۇرۇش تۆۋەندىكى ئۇسۇللار ئارقىلىق ئەمەلگە ئاشۇرۇلىدۇ.

(1) ئىلغاش: بۇ ھەر خىل دورا ئەشىيالرىغا چاپلىشىپ، ئارىلىشىپ قالغان توپا، لاي، قۇم، شېغىل، كۆمۈر ئۇۋىقى، ماياق، ئەخلەت قاتارلىق غەيرىي ماددىلارنى ئىلغاپ، ئايرىپ تازىلاش، سېسىغان، چىرىگەن بۆلەكلىرىنى چىقىرىپ تاشلاش، قۇرت - مېتە چۈشكەنلىرىنى ئايرىۋېتىش، ھايۋان مەنبەلىك دورىلارنىڭ ئارتۇقچە قىسىملىرىنى، مەسىلەن، دورا ئۈچۈن تېرە لازىم بولسا، ئۇنىڭغا چاپلىشىپ تۇرىدىغان گۆش - ياغ قالدۇقى، يۇڭ - چۈپۈر قاتارلىقلارنى، گۆش قىسمى دورا قىلىنىدىغان بولسا، بەز، قىل قاتارلىقلارنى ئايرىپ تاشلاپ، دورىلىق ئەشىيالارنىڭ ساپ بولۇشىنى ئىشقا ئاشۇرۇشنى كۆرسىتىدۇ. بۇ، قول ئىشى ئارقىلىق ئىلغاش، غەلۋىر - ئەلگەكتىن پايدىلىنىپ تاس-قاش، سورۇش، پىچاقتا قىرىش، سۇ ئارقىلىق يۇيۇش قاتارلىق ھەر خىل ئۇسۇللار ئارقىلىق ئەمەلگە ئاشۇرۇلىدۇ.

(2) توغراش - چاناش: بۇ، دورا ئەشىيالرىنى قاچىلاپ ساقلاش، يۆتكەش - توشۇش ۋە ئىشلىتىشكە قولاي بولۇش ئۈچۈن قاتتىق، ھەجىمى چوڭ، پاختاق كېلەڭسىز بولغان دورا ئەشىيالرىنى كېسىش، توغراش ئارقىلىق مۇۋاپىق ھالەتكە كەلتۈرۈشنى كۆرسىتىدۇ. مەسىلەن، ياغاچ ھالىتىدىكى دورا ئەشىيالرى 15 ~ 20 سانتىمېتىر ئۇزۇن-لۇقتا كېسىلىدۇ. بەك توم بولغانلىرى كەكە بىلەن يېرىلىپ تېخىمۇ ئۇششاقلىنىدۇ. قارا سۆڭەت يىلتىزى 8 ~ 10 سانتىمېتىر ئۇزۇنلۇقتا كېسىلىدۇ. چۈچۈكبۇيا يىل-تىزى، قومۇش يىلتىزى قاتارلىقلار 5 ~ 10 سانتىمېتىر ئۇزۇنلۇقتا توغرىلىدۇ. پىننە، بادىرەنجىبۇيا، يانتاق قاتارلىق (پۈتۈن چۆپى دورا قىلىنىدىغان) ئۆسۈملۈكلەر بىر نەچچە سانتىمېتىر ئۇزۇنلۇقتا چاناپ ئۇششاقلىنىدۇ.

(3) قۇرۇتۇش: بۇ، بىر مەزگىل ساقلىنىدىغان، باشقا جايلارغا توشۇلىدىغان دورا ئەشىيالرىنى ھەر خىل ئۇسۇللار بىلەن قۇرۇتۇشنى كۆرسىتىدۇ. دورا ئەشىيالرىنى قۇرۇتقاندا بىر تەرەپتىن ئۇلارنىڭ ئۆز تېنىدىكى سۇيۇقلۇقلارنىڭ تەسىرىدىن سېسىپ سۈپىتى ئۆزگىرىپ كېتىشىدىن ساقلانغىلى، ئۈنۈملۈك ساقلاش مۇددىتىنى ئۇزارتقىدەلى، يەنە بىر جەھەتتىن يۆتكەش - توشۇش تەننەرخىنى ئازايتقىلى بولىدۇ. ئاۋام تېبا - بىتىدە دورا ئەشىيالرىنى قۇرۇتۇشتا كۆپىنچە ئاپتاپتا قۇرۇتۇش ۋە سايدا قۇرۇتۇش ئۇسۇللىرى قوللىنىلىدۇ.

قىزىلگۈل چېچىكى، ئانار چېچىكى، پىننە قاتارلىق خۇش پۇراقلىق، نېپىز، نا - زۇك دورا ئەشىيالرى سايدا قۇرۇتۇلىدۇ. شۇنداق قىلغاندا ئۇلارنىڭ پۇرىقى، رەڭگىنى ۋە دورىلىق خۇسۇسىيىتىنى ساقلاپ قالغىلى بولىدۇ. ئەگەر بۇنداق ئەشىيالار ئاپتاپتا قۇرۇتۇلسا، رەڭگى ئاقىرىپ كېتىدۇ، خۇش پۇرىقىنى ئاساسەن يوقىتىدۇ، دورىلىق خۇسۇسىيىتى زور دەرىجىدە تۆۋەنلەپ كېتىدۇ. ھەر خىل مېۋە قاقلىرى، توشقانزەددە - كى، چۈچۈكبۇيا يىلتىزى قاتارلىق سۇمىقدارى كۆپ بولغان دورا ئەشىيالرى ئاپتاپقا يېيىلىپ قۇرۇتۇلىدۇ. ئەگەر بۇلار سايا جايغا يېيىلسا، سېسىپ قېلىشتىن ساقلانغىلى بولمايدۇ.

ئۇنىڭدىن باشقا، بەزى دورا ئەشىيالرى، مەسىلەن، ھايۋانلارنىڭ تېرىسى، گۆشى ۋە بەزى ئىچكى ئەزالىرى تۈز سېپىپ، ئاندىن يېيىپ ياكى ئېسىپ قۇرۇتۇلىدۇ. شۇنداق قىلغاندا ئۇلارنى تېز سۈرئەتتە سۇسىزلاندۇرۇپ، ئېچىپ، پۇراپ قېلىشتىن ساقلانغىلى بولىدۇ. مارجان شوخلا قاتارلىق پۈتۈن ئۆسۈملۈك تېنى ۋە مېۋىسى بىلەن قوشۇپ دورا قىلىنىدىغان بەزى ئەشىيالار سايا جايغا ئېسىپ قويۇلۇپ شامال تەسىرىدە قۇرۇتۇلىدۇ.

(4) قورۇش: بۇ، بەك ئاچچىق بولغان بەزى دورا ئەشىيالرىنى ياكى مۇئەييەن قىزىق ھارارەتكە ئىگە قىلىش زۆرۈر بولغان دورا ئەشىيالرىنى قازاندا قورۇپ، ئىشلىدە - تىشكە مۇۋاپىق ھالەتكە كەلتۈرۈشنى كۆرسىتىدۇ. مەسىلەن، زاغۇن ئۇرۇقى، زىغىر ئۇرۇقى قاتارلىقلار سۇس ئوت ئارقىلىق قازاندا قورۇلۇپ چۈچۈتۈلىدۇ. سۇدا تۇنجۇقۇپ قالغانلارنى جىددىي قۇتقۇزۇشتا ئىشلىتىلىدىغان بۇغداي ئۇنى كېپىكى قازاندا تېز سۈرئەتتە قورۇلۇپ قىزىتىلىدۇ.

(5) پوستىنى سويۇش: ئىشلەتكەندە پوستى ئېزىلمەيدىغان ياكى پوستى دورا ھې - سابىلنمايدىغان ئەشىيالارنىڭ پوستىنى ھەر خىل ۋاسىتىلەر بىلەن چىقىرىپ تاشلاشنى كۆرسىتىدۇ. مەسىلەن، مۇراببا سېلىشقا ئىشلىتىلىدىغان ئالما، بېھى، نەشپۈت، قو - غۇن، تاۋۇز قاتارلىق مېۋىلەرنىڭ پوستى پىچاق ئارقىلىق سويۇۋېتىلىدۇ؛ دورىغا ئىش - لىتىلىدىغان بادام مېغىزى، ئۆرۈك مېغىزى، شاپتۇل مېغىزى قاتارلىقلار سۇغا چىلاپ قويۇلۇپ، بىر ئاز كۆپۈشكەندە، پوستى سويۇۋېتىلىدۇ؛ چۈچۈكبۇيا يىلتىزىنىڭ پوستى پىچاقتا قىرىلىپ سويۇۋېتىلىدۇ. ياڭاق مېغىزى قازاندا قورۇلۇپ بولغاندىن كېيىن،

يېنىك ئۇۋۇلىنىپ پوستىدىن ئاجرىتىلىدۇ.

(6) ھېكمەت لېيىغا ئوراپ ئوتقا كۆمۈپ لايىقلاشتۇرۇش (كۈشتە قىلىش): بۇ، بە - زى دورا ئەشىيالرىنى ئوتتا بىۋاسىتە پىشۇرغاندا دورا ئەشىياسىنىڭ كۆيۈپ كېتىشىدىن ساقلىنىش ئۈچۈن دورا ئەشىيالرىنى سېغىز لاي، بۇغداي ئۇنى خېمىرى قاتار - لىقلار بىلەن ئوراپ، ئاندىن ئوتقا كۆمۈپ پىشۇرۇشنى كۆرسىتىدۇ.

(7) سوقۇپ لايىقلاشتۇرۇش: بۇ، ھەر خىل شەكىل ۋە قۇرۇق ھالەتتىكى دورا ئەشىيالرىنى سوقا ياكى ھاۋانچىدا سوقۇپ دورىغا ئىشلىتىشكە لايىق ھالەتكە كەلتۈرۈشنى كۆرسىتىدۇ. مەسىلەن، ھەر خىل ئۇرۇق، مېغىز، غازاڭ، يىلتىز قاتارلىق قۇرۇق دورىلار ۋە خوئا، بۇدۇشقا، تال گىجىكى قاتارلىق بەزى ھۆل ھالەتتە سوقۇپ چېپىشقا تېگىشلىك دورا ئەشىيالرى سوقا ياكى ھاۋانچىدا سوقۇش ئارقىلىق ئىشلىتىشكە لايىقلاشتۇرۇلىدۇ. يەل جاراھەت (سېغىس) نى داۋالاش ئۈچۈن ئىشلىتىلىدىغان سىماب كۆك خېنە ياكى ئۇرۇقسىز قۇرۇق ئۈزۈم بىلەن قوشۇپ بىر - ئىككى كۈن ھاۋانچىدا سوقۇش ئارقىلىق لايىقلاشتۇرۇلىدۇ. تاش، توپراق ھالەتتىكى بەزى دورىلار - مۇ سوقۇلۇپ لايىقلاشتۇرۇلىدۇ.

(8) داغلاش: بۇ، ئوخشاش بولمىغان دورا ئەشىيالرىنى سۇ، دورا سۈيى، ياغ قاتار - لىقلارنى قىزىتىپ ياكى قاينىتىپ، ياكى قىزدۇرۇلغان دورا ئەشىياسىنى ئۇلارغا چۆكۈرۈش ئارقىلىق ئىشلىتىشكە لايىقلاشتۇرۇشنى كۆرسىتىدۇ. مەسىلەن، بەزى مېغىز دورىلار قىزىتىلغان ياغدا داغلىنىدۇ. ئالتۇن، كۈمۈش، ئوتۇن كۆمۈرى قاتارلىقلار قىزدۇرۇلغاندىن كېيىن، سۇغا چۆكۈرۈلۈپ، تەمى چىقىرىلىپ ئىشلىتىلىدۇ.

(9) سىقىپ سۈيىنى ئېلىش: بۇ، دورا ئۈچۈن سۈيى ئىشلىتىلىدىغان ھۆل مېۋە، ھۆل ئوت - چۆپلەرنى سوقۇپ، سىقىپ سۈيىنى ئايرىۋېلىشنى كۆرسىتىدۇ. مەسىلەن، غوراپ ئۈزۈمنى سىقىپ سۈيىنى ئايرىۋېلىش، ئوسما يوپۇرمىقىنى سوقۇپ سىقىپ سۈيىنى ئايرىۋېلىش قاتارلىقلار.

(10) ئېچىتىپ لايىقلاشتۇرۇش: بۇ، بەزى دورا ئەشىيالرىدىن سىقىپ ئېلىنغان ياكى قاينىتىپ ئېلىنغان سۇيۇقلۇقنى پاڭر ياكى ئاپتاپ ھارارىتى ئارقىلىق ئېچىتىپ، ئەسلىدىكىسىدىن ئۆزگىچە بولغان دورىلىق ھالەتكە كەلتۈرۈشنى كۆرسىتىدۇ. مەسىلەن، ئاچچىقسۇ، مەيزاپ قاتارلىقلار پاڭرنى ۋاسىتە قىلىپ ئېچىتىش؛ قېتىق كۆنەلگۈ سېلىپ ئېچىتىش ئارقىلىق؛ سىركە، مۇسەللەس قاتارلىقلار ئاپتاپ ھارارىتىدە ئېچىتىش ئارقىلىق ئەسلىي خام ئەشىياسىدىن پەرقلىق بولغان دورىلىق ھالەتكە كەلتۈرۈلىدۇ.

(11) سۇدا پىشۇرۇپ يېغىنى ئېلىش: بۇ، ھايۋان سۈتلىرىدىن ئۇيۇتۇلغان قېتىقلىقلارنى ئىلمان سۇ قويۇلغان كۈپتە پىشۇرۇش ئارقىلىق قېتىق تەركىبىدىكى ياغنى ئايرىۋېلىشنى كۆرسىتىدۇ. كۆپۈكسىمان مەسكە ياغ قېتىقتىن مۇشۇ ئۇسۇلدا ئايرىۋېلىنىدۇ. مەسكە ياغنى سۇدا سوۋۇتۇش ئارقىلىق سېرىق ماي ئايرىۋېلىنىدۇ.

(12) جۇۋازدا تارتىپ يېغىنى ئېلىش: بۇ، ياغلىق دان ئۇرۇقلىرى، مېۋە مېغىز - لىرى، چىگىت، كۆكتات ئۇرۇقلىرى قاتارلىق ياغ تەركىبى يۇقىرى بولغان خام ئەش - يالارنى جۇۋازدا يانچىپ بېسىش، قىسىش ئارقىلىق يېغىنى ئايرىۋېلىشنى كۆرسىتىدۇ. (13) ھايۋان ياغلىرىنى تاۋلاپ ئېلىش: بۇ ھايۋانلارنىڭ چاۋا يېغى، قۇيرۇق يېغى، توخۇ، ئۆردەكلەرنىڭ چاۋا يېغىنى توغراپ، قازاندا قىزىتىپ، ياغ ئېرىپ بولغاندا چى - گىرتەكلىرىنى ئايرىپ تاشلاپ ساپ ياغ ئېلىشنى كۆرسىتىدۇ. (14) دورا ئەشياسلىرىدىن باشقا ئۇسۇللار بىلەن ياغ ئېلىش: بۇ، ئەسلىدە ياغ تەر - كىبى ناھايىتى ئاز بولغان، جۇۋازدا تارتىش ياكى قىزىتىپ تاۋلاش ئارقىلىق ئەسلا ياغ چىقارغىلى بولمايدىغان دورا ئەشياسلىرىدىن مەلۇم ئۇسۇللار ئارقىلىق شۇ دورا ئەشيا - سىنىڭ خۇسۇسىيىتىگە ئىگە بولغان ياغ ھاسىل قىلىشنى كۆرسىتىدۇ. بۇنداق دورا ئەشياسلىرىنىڭ سۈپىتى ھەر خىل بولغاچقا، بۇ خىل ياغلارنى ھاسىل قىلىش ئۇسۇللى - رىمۇ ھەر خىل بولىدۇ. مەسىلەن:

قىزىلگۈل يېغىنى ئېلىش: يېڭى ئېچىلغان قىزىلگۈل ياپراقلىرىنىڭ تۈۋىدىكى ئاق قىسمى قىرقىپ تاشلاپ تەييارلىنىدۇ. ئەينەك قۇتىغا 22 سەر (بىر جىڭ ئالتە سەر) بادام يېغى ياكى كۈنجۈت يېغى قۇيۇلۇپ، ئۈستىگە ئالتە يېرىم مىسقال قىزىلگۈل ياپرىقى سېلىپ، ياغقا ئارىلاشتۇرۇپ ئاپتاپقا سېلىنىدۇ. بىر ھەپتىدىن كېيىن گۈل ياپراقلىرىنىڭ تەمى، ھىدى ۋە رەڭگى ياغ تەرىپىدىن سۈمۈرۈلۈپ، گۈل ياپرىقى ئاقى - رىدۇ. بۇ چاغدا گۈل ياپراقلىرى سۈزۈۋېلىنىپ، سىقىلىپ، تىرىپى ئېلىپ تاشلىنىپ، يەنە ئالتە يېرىم مىسقال گۈل ياپرىقى سېلىنىدۇ. مۇشۇ ئۇسۇل بويىچە يەتتە قېتىم تەكرارلانغاندىن كېيىن ياغ تويۇنغان بولىدۇ. مانا بۇ ياغ «قىزىلگۈل يېغى» دېيىلىدۇ. ئاخىردا داكىدىن ئۆتكۈزۈلۈپ، سۈزۈلۈپ قايتا قاچىلىنىدۇ (گۈل يېغى ئېلىشنىڭ يەنە باشقا ئۇسۇللىرىمۇ بار).

خېنە يېغىنى ئېلىش: خېنە يوپۇرمىقى سىقىلىپ سۈيى ئايرىۋېلىنىدۇ. بىر ھەس - سە خېنە سۈيىگە يېرىم ھەسسە كۈنجۈت يېغى قوشۇلۇپ قاينىتىلىپ، سۈيى تۈگەپ يې - غى قالغاندا توختىتىلىدۇ. بۇ سۈيۈقلۈك خېنە يېغى ھېسابلىنىدۇ. تۇخۇم يېغىنى ئېلىش: بىر نەچچە تۇخۇمنى قوقاسقا كۆمۈپ ئېقى پىشىپ، سېرىق - غا ئىسسىق ئۆتەر - ئۆتمەستە قوقاستىن ئېلىپ، سېرىقنى بىر پارچە داكىغا سېلىپ، قوشۇقنىڭ ئارقىسى بىلەن باسقاندا داكىدىن سىرغىپ قاچىغا چۈشكەن سۈيۈقلۈك تۇ - خۇم يېغى بولۇپ ھېسابلىنىدۇ.

ئەسلىدە يېغى يوق ياكى ناھايىتى ئاز بولغان دورا ئەشياسلىرىنىڭ يېغىنى ھاسىل قىلىشنىڭ يەنە باشقا ئۇسۇللىرىمۇ بار.

(15) قىزدۇرۇپ چۈچۈتۈپ لايىقلاشتۇرۇش: بۇ، زاغۇن يېغى، زىغىر يېغى، شاپتۇل مېغىزى يېغى قاتارلىق بەك ئاچچىق ياكى زەھەرلىك تەسىرى بولغان ياغلارنى قازاندا قىزدۇرۇپ چۈچۈتۈش ئارقىلىق ئاچچىق تەمى ۋە زەھەرلىك تەركىبىنى يوقىتىپ

لايىقلاشتۇرۇشنى كۆرسىتىدۇ.

(16) قاينىتىپ قىيامنى ئېلىش: بۇ، بەزى دورا ئەشياسلىرىنى قاينىتىپ، تولۇق ئېزىلگەندە سىقىپ، پىسەپلىرىنى ئېلىپ تاشلاپ، سۈيىنى داۋاملىق قاينىتىش ئارقىلىق قويۇلدۇرۇپ قىيام ئېلىشنى كۆرسىتىدۇ. مەسىلەن، ئۈجمە شىرنىسى ۋە ئۈزۈم شىرنىسى قاينىتىش قاتارلىقلار.

(17) ئېكەكلەپ لايىقلاشتۇرۇش: بۇ، سەندەل، سۆگەت، جىگدە قاتارلىق دەرەخلەر - نىڭ ياغىچى، ھايۋانلارنىڭ قۇرۇنۇلغان پەي - سىڭىر ياكى مۇڭگۈزى قاتارلىق سوقۇپ يۇمشاقلىقى بولمايدىغان دورا ئەشياسلىرىنى چوپسا بىلەن ئېكەكلەپ پاراشوك ھالەتكە كەلتۈرۈشنى كۆرسىتىدۇ.

(18) بەزى ھايۋان مەنبەلىك دورىلارنى تىرىك ھالەتتە لايىقلاشتۇرۇش: بۇ، ھايۋانلار ياكى قۇشلارنىڭ گۆشى، ئەزالىرى ياكى چىقىرىندىلىرىنى دورا ئۈچۈن ئىشلىتىش ئالدىدا، مەلۇم ئۇسۇللار ئارقىلىق دورىلىق ئەشيانى ھايۋانلارنىڭ ياكى قۇشلار - نىڭ تىرىك تېنىدە لايىقلاشتۇرۇپ، ئاندىن ئۆلتۈرۈپ، لازىملىق ئەشياسىنى ئېلىپ ئىشلىتىشنى كۆرسىتىدۇ. مەسىلەن:

ئەگەر مېكىياننى ئوغرىتىكەن مېغىزى بېرىپ سەمىرىتىپ، ئۆلتۈرۈپ يېغىنى غۇۋا كۆرىدىغان كۆزگە ھەر كۈنى سۈرۈپ بەرسە، كۆز روشەن بولۇر.

توخۇنى سەمىرىتىپ، باغلاپ پاكىز قىلىپ، ئۆلتۈرۈپ يېسە، كىشىنىڭ ئەقلىنى زىيادە قىلىپ، تەبىئىتىنى تەڭشەپ، تۈرلۈك كېسەللىكلەرگە داۋا بولۇر.

ئەگەر خەناق (گۈرەن بەز ئىششىقى) بولۇپ، بوغۇزى ئاغرىسا، كەپتەرگە ئۈچ كۈن زىغىر يېگۈزۈپ، مايىقىنى ئۇۋاپ، قاينىتىپ سۈيىنى ئىچىپ، تىرىپىنى بوغۇزغا چاپسا، شىپا تاپۇر.

يۇقىرىقى بىرىنچى دورا خەت نۇسخىسىدا، مېكىيان يېغىنىڭ شىپا بولۇشىغا تىرىك مېكىياننى ئوغرىتىكەن مېغىزى بىلەن بېقىپ سەمىرىتىش شەرت قىلىنغان. ئىككىنچى دورا خەت نۇسخىسىدا، توخۇ گۆشىنىڭ شىپا بولۇشىغا، سېمىز توخۇنى باغلاپ، پاكىز دانلار بىلەن بېقىش، گەندە، قۇرت - قوڭغۇز قاتارلىق بۇرۇن يېگەن نەرسىلەرنىڭ قالدۇقلىرىنى تازىلاش كېرەكلىكى شەرت قىلىنغان. ئۈچىنچى دورا خەت نۇسخىسىدا، كەپتەر مايىقىنىڭ داۋا بولۇشىغا، ئۇنىڭ چوقۇم ئۈچ كۈن زىغىر يېيىش ئارقىلىق ھاسىل بولغان ماياق بولۇشى لازىملىقى شەرت قىلىنغان. دېمەك، بۇ خىل دورىلار ھايۋان ياكى قۇشلارنىڭ تىرىك تېنىدە لايىقلاشتۇرۇلىدۇ.

ئاۋام تېبابىتىدە دورا ئەشياسلىرىنى ئەمەلىي ئىشلىتىشكە لايىقلاشتۇرۇشنىڭ يەنە باشقا ئۇسۇللىرىمۇ بولۇشى مۇمكىن. خەلق ئارىسىدا ۋە قەدىمكى دەۋرلەردىن يېتىپ كەلگەن ئاۋام تېبابىتى دورا خەت نۇسخىلىرى مۇراسىمدا كۆپ ئۇچرايدىغانلىرى يۇ - قىرىقلاردىن ئىبارەت. گەرچە ئاۋام تېبابىتىدە ئىشلىتىلىدىغان يەككە دورا ئەشياسلىرى ناھايىتى كۆپ بولسىمۇ، لېكىن يۇقىرىقى ئۇسۇللارنى مۇۋاپىق تاللاپ قوللىنىش ئار -

قىلىق ئۇلارنىڭ ھەممىسىنى تېببىي مەقسەتتە ئىشلىتىشكە لايىقلاشتۇرغىلى ۋە ئۇ - نۇملۇك پايدىلانغىلى بولىدۇ.

3) ئاۋام تېبابىتىدە ياسالما دورىلارنى ياساش: ياسالما دورا تەبىئىي يەككە دورىغا نىسبەتلەشتۈرۈپ ئېيتىلغان سۆز بولۇپ، ئىككى خىلدىن ئارتۇق تەبىئىي دورا ئەشيا - سى ياكى مەلۇم يەككە دورا ئەشيانى بىلەن مەلۇم دورا ياسالغىلىرىنى مۇۋاپىق ۋاسىتە ۋە ئۇسۇللار ئارقىلىق بىرلەشتۈرۈپ، ئەسلىدىكىدىن باشقىچە خۇسۇسىيەت ۋە شەكىل ياكى ھالەتكە كەلتۈرۈپ ياسالغان دورىلارنى كۆرسىتىدۇ. دورا ياساش ئىش تەرتىپىدىن ئۆتكەندىن كېيىن بەزى سۇيۇق دورىلار باشقا دورىلارغا ئارىلىشىپ مەلھەم، خېمىر ھالەتكە ياكى قاتتىق ھالەتكە كېلىدۇ. بەزى قاتتىق دورىلار باشقا دورىلار بىلەن ئارىلىشىپ، سۇيۇق ياكى مەلھەم ھالەتلەرگە، ياكى تالقان ھالەتكە كېلىدۇ. ئومۇمەن، ياسالما دورىلار تەركىبىگە قوشۇلغان بارلىق يەككە دورىلار ئۆزىنىڭ ئەسلىدىكى شەكىل، ھالەت، رەڭ، پۇراقلىرىنى ئەينەن ساقلاپ قالايدۇ. ئۇلار بىر - بىرىگە ئارىلىشىپ، يېڭىچە شەكىل، ھالەت، تەم، پۇراققا ئىگە بولىدۇ.

يەككە دورىلاردىن ياسالما دورىلارنى ياساش كېسەللىكلەرنى داۋالاش ئېھتىياجىدىن بارلىققا كەلگەن. بەزى كېسەللىكلەرنى يەككە دورىلار ئارقىلىق داۋالغىلى بولىدۇ. بەزى كېسەللىكلەرنى داۋالغىلى بولمايدۇ. بەزى دورىلار مەلۇم شىپالىق خۇسۇسىيەتكە ئىگە بولۇش بىلەن بىرگە زەھەرلىك ياكى زەرەرلىك بولۇپ، ئۇلارنى باشقا دورا ئەشيا - لىرى بىلەن ياسالما دورا ھالىتىگە كەلتۈرۈپ، ئۇلارنىڭ زەھەرلىك ياكى زەرەرلىك تەسىرىنى تۈگىتىپ، بەدەنگە لايىق ھالەتكە كەلتۈرۈشكە توغرا كېلىدۇ. بەزى دورىلار شىپالىق خۇسۇسىيەتكە ئىگە بولسىمۇ، بەدەن بىۋاسىتە قوبۇل قىلالمايدۇ. ئۇلارنى باشقا دورىلارغا قوشۇپ بەدەن قوبۇل قىلالايدىغان ھالەتكە كەلتۈرۈشكە توغرا كېلىدۇ. بەزى يەككە دورىلار بەدەندە ناھايىتى تېز ھەزىم بولىدىغانلىقتىن، شىپالىق ئۈنۈمىنى ئۆستۈرۈش ئۈچۈن، باشقا دورىلارغا قوشۇپ بەدەندە ئۇزاقراق ۋاقىتتا ھەزىم بولىدىغان ھالەتكە كەلتۈرۈشكە توغرا كېلىدۇ. مۇشۇنداق ھەر خىل سەۋەبلەردىن، ئاۋام تېبابىتىدە ياسالما دورىلارنى ياساش ۋە ئىشلىتىش بارلىققا كەلگەن.

ئاۋام تېبابىتىدە ئىشلىتىلىدىغان ياسالما دورىلار خېلى كۆپ بولسىمۇ، ئاۋام تېبابىتىگە دائىر دورا خەت نۇسخىلىرى توپلاملىرىدا، ئۇلار تۈرگە ئايرىلمىغان. يەككە دورا خەت نۇسخىلىرى بىلەن ئارىلاش بايان قىلىنغان. بەزى كىتابلاردا بولسا، دورا خەت نۇسخىلىرى شىپالىق ئۈنۈمى بويىچە تۈرلەرگە ئايرىلغان. ئاۋام تېبابىتى ياسالما دورىلارنى ياسالما تۈرى، يەنى شەكىل، ھالەت پەرقلىرى بويىچە تۈرگە ئايرىشتا، پايدىلانما - خۇدەك ئۆرنەكمۇ يوق. شۇڭا، بۇ يەردە ئاۋام تېبابىتى ياسالما دورىلىرىنى، دورا خەت نۇسخىلىرىنى تەھلىل قىلىش ئاساسىدا تۈرلەرگە ئايرىپ كۆرسىتىمىز.

(1) مەجۇن دورىلارنى ياساش: بۇ، ھەر خىل دورا ئەشيا تالقانلىرىنى ھەسەل ياكى ناۋات قىيامىدىن پايدىلىنىپ خېمىر ياكى مۇلغۇيىسىمان ھالەتكە كەلتۈرۈش ئۇسۇلى

بىلەن ياسىلىدىغان دورىلارنى كۆرسىتىدۇ. ئاۋام تېبابىتى دورا خەت نۇسخىلىرىدا بۇ خىل دورىلارنىڭ نامى بەزىدە «مەجۇن» دېگەن نامدا، يەنە بەزى ھاللاردا «يۇغۇرۇپ» دېگەن ئىبارىلەر بىلەن ئىپادىلىنىدۇ. مەسىلەن:

ئەگەر ئەرەنلىكى كەم بولسا، تۇخۇم سېرىقى، زەدەك ئۇرۇقىنى ھەسەل بىلەن مە-
جۇن قىلىپ يېگەي.

شاپتۇل مېغىزى بادامنىڭ بەدىلى بولۇر، چۈچۈتۈپ كۆمەچ قىلىپ، مەلۇم ۋاقىت توختاتقاندىن كېيىن، زاغۇن قوشۇپ مەجۇن ياساپ يېسە، قۇلۇنجى ئاغرىقى، مەيدە ئاغرىقى كۆرمەس، كۆز تومۇرلىرىنى ئاچۇر.

ئارپا ئۇرۇقى كۈنجۈت بىلەن يۇمشاق سوقۇلۇپ، ھەسەل ياكى شېكەر بىلەن يۇغۇ-
رۇلۇپ يېيىلسە، ئادەمنىڭ ئىچىدىكى ئۇزۇن - قىسقا قۇرتنى ئۆلتۈرۈپ چىقىرۇر.

ئاۋام تېبابىتىدە مەجۇن دورىلار توغرىسىدىكى دورا خەت نۇسخىلىرى كۆپ ئە-
مەس. شۇنداقلا، ئۇلارنىڭ بەزىلىرى «لوقمان ھەكىم ئېيتىدۇركى، X كېسەللىككە مۇ-
نۇ مەجۇننى ياساپ بەرگەي»، «... بۇ مەجۇن دەستۇرلىئىلاج، تا بايان قىلىنغاندۇر»
دېگەن ئىبارىلەر بىلەن كېلىدۇ. يەنە بەزى دورا خەت نۇسخىلىرى «مەجۇنى زىرە»، «مە-
جۇنى كۈمۈنى» دېگەندەك دورا خەت نۇسخىلىرىنىڭ ئىسمى بىلەن كېلىدۇ. بۇ خىلدى-
كى دورا خەت نۇسخىلىرى ئېنىقكى ئۇيغۇر ئىلمىي (كەسپىي) تېبابەتتىن ئاۋام تېبا-
بىتىگە كىرگەندۇر. ئەمما بەزى خېمىر دورىلار ئۆزگىچە شەكىللەردە كېلىدۇ. مەسى-
لەن، «ئەگەر مەيدە يەلدىن ئاغرىسا، تۇرۇپ ئۇرۇقى، تەرەتسىز، يۇمىغاقسۇت ئۇرۇقىنىڭ
ھەر بىرىدىن بىر مىسقالنى ياخشى ئېزىپ، ئازراق قەنت بىلەن ھۆل قىلىپ ئاشتىدا
يۇغۇرۇپ يېسە، ياخشى مەنپەئەت قىلۇر»، «ئەگەر شومشا ئۇرۇقىنى ھەسەل بىلەن يۇ-
غۇرۇپ يېسە، ئۆپكەندىكى ئىللەتلەرنى يوق قىلۇر». بۇ دورا خەت نۇسخىلىرىدىكى «قەنت
بىلەن يۇغۇرۇپ»، «ھەسەل بىلەن يۇغۇرۇپ» دېگەن سۆزلەرنىڭ كەينىگە «خېمىر قە-
لىپ» دېگەن سۆز يېزىلمىغان بولسىمۇ، قەنت، ھەسەللەر بىلەن يۇغۇرۇلغان نەرسە ئې-
نىقكى «خېمىر» ياكى «مۇلغۇي» ھالەتكە كېلىدۇ. شۇڭا، بۇ خىلدىكى دورا خەت نۇسخى-
لىرى ئاۋام تېبابىتىگە خاس بولغان، شۇنداقلا مەجۇن دورىلارنىڭ كېلىپ چىقىش
ئاساسى بولغان دورا خەت نۇسخىلىرىدۇر.

ئاۋام تېبابىتىدە ئىشلىتىلىدىغان مەجۇنات دورىلارنىڭ تەركىبى ئاددىراق بول-
دۇ. ھەر بىر نۇسخا مەجۇن دورا ئومۇمەن بىر نەچچە خىل، كۆپ بولغاندا ئون نەچچە
خىل يەككە دورىدىن تەركىب تاپىدۇ. ئۇيغۇر ئىلمىي (كەسپىي) تېبابەتتە، بەزى مەجۇ-
نات دورىلارنىڭ تەركىبى ناھايىتى مۇرەككەپ بولۇپ، نەچچە ئون خىل يەككە دورىدىن
(مەسىلەن، «مەجۇنى كەلكىلا نەج» 53 خىل، «مەجۇنى پولاتى» 64 خىل يەككە دورى-
دىن) تەركىب تاپىدۇ. بۇ ھەم ئاۋام تېبابىتى بىلەن ئۇيغۇر ئىلمىي (كەسپىي) تېبابەت-
نىڭ روشەن پەرقلىرىنىڭ بىرىدۇر.

مەجۇنات دورىلارنى ياساشتا، قۇرۇق، قاتتىق دورىلار سوقا ياكى ھاۋانچا ئارقىلىق

يۇمشاق سوقۇلىدۇ. مەدەن دورىلار مۇۋاپىق ئۇسۇللار بىلەن كۈشتە قىلىنىپ ئاندىن سوقۇلىدۇ. سوقۇلغان دورىلارنى توق ئەلگەك بىلەن تاسقاپ، يىرىك قىسمى قايتا سو- قۇلىدۇ. يەككە دورىلارنى خېمىر قىلىشتا ئىشلىتىلىدىغان ھەسەل قازاندا قاينىتىد- لىپ، كۆپۈكى ئېلىنىدۇ. ئەگەر شېكەر ياكى ناۋات ئىشلەتمەكچى بولسا، سۇ بىلەن قاينىتىپ قىيام قىلىنىدۇ. ھەسەل ياكى شېكەر، ناۋات قىيام قىلىنغاندىن كېيىن قى- يام چوڭ ئېغىزلىق قاچىغا تۆكۈلۈپ، بىر ئاز قويۇلۇپ، قول قاتتىق كۆيمىگۈدەك دەرد- جىدە سوۋۇتۇلغاندىن كېيىن، تالقان دورىلار بىر - بىرىگە تەكشى ئارىلاشتۇرۇلۇپ، قى- يامغا سېلىنىپ، تەكرار - تەكرار قوچۇلۇپ قىيامغا ئارىلاشتۇرۇلىدۇ. ئىپار، زەپەر قا- تارلىق نازۇك ۋە خۇش پۇراق دورىلار ئەڭ ئاخىردا ئايرىم سېلىنىپ ئارىلاشتۇرۇلىدۇ. قىيام تولۇق سوۋۇپ بولمىغۇچە قاچا ئېغىزى ئوچۇق قويۇلۇپ، ھور چىقىرىپ تاشلى- نىدۇ، ئاندىن ياپقۇلۇق قاچا ياكى قۇتلارغا قاچىلىنىپ، سالقىن جايدا ساقلىنىدۇ. مەجۇن دورىلار ياغاچ، فارفۇر قاچىلار ۋە سىرلىق قاچىلاردا ئاغزى ھىم ئېتىلىپ ساقلىنسا، ئۈچ يىلغىچە قۇۋۋىتىنى ساقلايدۇ. ئۇنىڭدىن كېيىن پەيدىنپەي ئاجزلايدۇ. مەجۇنات دورىلارنى سىرلانمىغان مېتال قاچىلارغا، شۇنىڭدەك ھۆل قاچىلارغا قاچىلاش- قا بولمايدۇ. چۈنكى، بۇنداق ئەھۋالدا، دورىنىڭ سۈپىتىنىڭ ئۆزگىرىپ كېتىش، بۇزۇ- لۇپ كېتىشىدىن ساقلىنىشقا بولمايدۇ.

(2) كۇمىلاچ (ھەب) دورىلارنى ياساش: كۇمىلاچ دورىلار دورا تەركىبىگە چۈشىد- غان ھەر خىل دورا تالقانلىرى مەلۇم سۈيۈقلۈقلەر ئارقىلىق قاتتىق خېمىردەك يۇغۇ- رۇلۇپ، ئاندىن مۇئەييەن چوڭلۇقتا شارسىمان كۇمىلاچ ھالەتكە كەلتۈرۈلۈپ قۇرۇتۇ- لۇپ ياسىلىدىغان دورىلارنى كۆرسىتىدۇ. مەسىلەن:

ئەگەر كىشى سىل بولۇپ يۆتەلسە، توشقاننىڭ ئۆپكەسىنى قۇرۇتۇپ، يانچىپ، زۇ- پا بىر مىسقال، رەۋەن يېرىم مىسقال، ئاقلانغان بادام مېغىزى بەش يېرىم مىسقال، دارچىن پوستى، چۈچۈكبۇيا يىلتىزى، تاتلىق ئانارنى يۇمشاق سوقۇپ ئارىلاشتۇرۇپ، زىغىرنىڭ سۈيىدە نوقۇت چوڭلۇقىدا ھەب قىلىپ، تىلنىڭ ئاستىغا قويماق كېرەك.

ئەگەر ئىچ ئۆتۈپ يېگەن ئاۋاملار سىڭمىسە، قېتىق سۈزمىسىنى تېرىق تالقىنى بىلەن كۇمىلاچ قىلىپ يېگەي.

زەپەرنى شېكەر بىلەن كۇمىلاچ قىلىپ يېسە، بەلغەم سۈسلىشۈر. كۆزگە پاشا، چىۋىن ئۇچقاندەك كۆرۈنسە، سەبرى سۇقۇتىرى يېرىم مىسقال، غارد- قۇن بىر مىسقال، سوقۇپ ئەلگەكتىن ئۆتكۈزۈپ كۇمىلاچ تەييارلاپ، ھەر ئاخشىمى بى- نەپشە شەربىتىدە ئاغزىنى چايقىغاندىن كېيىن، كۇمىلاچنى مۇناسىپ شېرىن نەرسىگە مەلەپ يۇتقاي.

سۇلۇق ئىششىقنىڭ ئىلاجى شۇكى، خىيارشەنبەر، فىلوس بەش يېرىم مىسقالدىن، كاسىنە بەرگىنىڭ سۈيى بىلەن يۇغۇرۇپ ھەب قىلىپ يېسە ناھايىتى پايدىلىقتۇر. بادام مېغىزى بىر سەر، قاپاق ئۇرۇقى مېغىزى بىر سەر ئۈچ يېرىم مىسقال، نى-

شاستە ئىككى مىسقال، كاسىنە ئۇرۇقىنىڭ سۈيى، ئاق ناۋات بەش مىسقالدىن ھەممە - سىنى قوشۇپ سالاپە قىلىپ (تالقانلاپ) كەپتەر مايىقى چوڭلۇقىدا ھەب تەييارلاپ، ھەر ئاخشىمى تىلىنىڭ ئاستىغا قويۇپ ياتسا، شەھۋىتى يانار.

يۇقىرىقى دورا خەت نۇسخىلىرىدىن بىلەلەيمىزكى، ئاۋام تىبابىتىدە كۇمىلاچ دو - رىلارنىڭ بەزىسى نوقۇت چوڭلۇقىدا، بەزىسى كەپتەر مايىقى چوڭلۇقىدا، بەزى دورا خەت نۇسخىلىرىدا قوي مايىقى چوڭلۇقىدا بولىدىغانلىقى، تالقان دورىلارنى نەمدەشكە بەزد - سىگە زىغىر سۈيى، بەزىسىگە قېتىق سۈزىمىسى، بەزىسىگە كاسىنە بەرگىنىنىڭ سۈيى، بەزىسىگە كاسىنە ئۇرۇقىنىڭ سۈيى ئىشلىتىلىدىغانلىقى كۆرسىتىلگەن. يەنە بەزى دورا خەت نۇسخىلىرىدا كۇمىلاچنىڭ چوڭلۇق ئۆلچىمىمۇ، خېمىر قىلىشقا ئىشلىتىد - لىدىغان سۇيۇقلۇق ناممۇ ئېنىق كۆرسىتىلمىگەن. لېكىن، كۆپىنچە ھاللاردا سۇ بى - لەن خېمىر قىلىنىدۇ.

كۇمىلاچ دورىلارنى ياساشتا، دورا خۇرۇچلىرى تېگىشلىك ئۇسۇللار ئارقىلىق لايىقلاشتۇرۇلغاندىن كېيىن، بىرلەشتۈرۈشكە بولىدىغانلىرى بىرلەشتۈرۈلۈپ ھاۋاند - چىدا سوقۇلىدۇ. بىرلەشتۈرۈشكە بولمايدىغانلىرى ئايرىم سوقۇلىدۇ ياكى توغرا ھاۋاند - چىدا مۇناسىپ ئۇسۇللار بىلەن سالاپە (ھاۋانچە تېشىنى يۇمىلىتىپ ياكى سۈرۈپ ئې - زىش) ئۇسۇلىدا يۇمىتىلىپ تاسقىلىدۇ. ئاندىن بارلىق دورا خۇرۇچ تالقانلىرى تەك - شى ئارىلاشتۇرۇلۇپ، مۇناسىپ سۇيۇقلۇق ئارقىلىق قاتتىقراق خېمىر قىلىنىپ يۇغۇ - رۇلىدۇ. ئاخىردا، دورا خېمىرى مۇناسىپ چوڭلۇقتا ئۈزۈۋېلىنىپ، بارماقلار ياكى ئا - لىقان ئارىسىدا يۇمىلىتىلىش ئارقىلىق كۇمىلاچ ھالەتكە كەلتۈرۈلىدۇ. دورا كۇ - مىلاچلاش داۋامىدا، دورا خېمىرىنىڭ قولغا چاپلىشىپ قېلىشىدىن ساقلىنىش ئۈچۈن، ئالىقان ۋە بارماقلار پات - پات كالا يېغى ياكى قوينىڭ قۇيرۇق يېغى ئارقىلىق ياغلاپ تۇرۇلىدۇ. مۇشۇ ئۇسۇللار بىلەن ياسالغان شارسىمان دورىلار «كۇمىلاچ دورا» (گۇيغۇر ئىلمىي تىبابەتتە «ھەب دورا») دەپ ئاتىلىدۇ.

كۇمىلاچ دورا ياسىلىپ بولغاندىن كېيىن، تاختاي ئۈستىگە تىزىلىپ، سايە جايدا قويۇلۇپ قۇرۇتۇلىدۇ. ئاندىن ياپقۇچلۇق قاچىلارغا قاچىلىنىپ، سالقىن جايدا ساقلىد - لىدۇ. كۇمىلاچ دورىلارنىڭ سۇ تەركىبى ئاز بولغاچقا، ئۇلارنى ئىككى يىل ياكى ئۇ - نىڭدىنمۇ ئارتۇق ساقلاپ ئىشلىتىشكە بولىدۇ.

(3) گۈلقەنتلەرنى ياساش: بۇ، گۈل - چېچەكلەرنى ۋە دورا ئەشپىللىرىنىڭ يوپۇر - ماقلىرىنى ئېزىپ، شېكەر ياكى ھەسەل قوشۇپ، ئاپتاپتا قىيام قىلىش ياكى قاينىتىپ قىيام قىلىش ئارقىلىق ئىشلەپچىقىرىلىدىغان، داۋايى غىزايى تۈرىدىكى مۇلغۇيسىمان دورىلاردۇر.

گۈلقەنتلەر قىزىلگۈلقەنتى، بىنەپشە گۈلقەنتى، ئانار گۈلقەنتى، پىننە گۈلقەنتى، جىگدە چېچىكى گۈلقەنتى قاتارلىقلارغا بۆلۈنىدۇ. گۈلقەنتلەر ھۆل چېچەك - يوپۇر - ماقلىرىدىنمۇ، قۇرۇق چېچەك - يوپۇرماقلاردىنمۇ ياسىلىدۇ. شۇڭا، ئۇلارنى ياساش ئۇ -

سۇلىمۇ پەرقلىق بولىدۇ.

ھۆل ئەشيالاردىن گۈلقەنت ياساش: قىزىلگۈل، پىننە يوپۇرمىقى، جىگدە چېچىكى قاتارلىق ھۆل ئەشيالاردىن گۈلقەنت سېلىش (ياساش) تا، ئۇلار پىچاق بىلەن ئۇششاق توغرىلىدۇ ياكى سوقۇلۇپ يۇمشىتىلىدۇ. ئاندىن ئۈچ - تۆت ھەسسە شېكەر ياكى ھە - سەل قوشۇلۇپ تەكشى ئارىلاشتۇرۇلىدۇ. ئاخىردا كوزا ياكى ئەينەك قاچىلارغا ئېلىد - نىپ، ئاغزى ھەم ئېتىلىپ ئاپتاپتا قويۇلۇپ پشۇرۇلىدۇ. كوزا قاتارلىق چوڭ قا - چىلار ئاپتاپتا 50 ~ 60 كۈن تۇرغۇزۇلىدۇ. كىچىكرەك قاچىلار ئاپتاپتا 30 ~ 40 كۈن تۇرغۇزۇلىدۇ. قاچىدىكى خام گۈلقەنت ھەر ھەپتىدە بىر قېتىم ئارىلاشتۇرۇلىدۇ. مۇۋاپىق ۋاقىت ئاپتاپتا قويۇلغاندىن كېيىن، شېكەر تولۇق ئېرىدۇ. قىيام بىلەن دورا ئەشيالىرى سىڭىشىپ پشىدۇ. ئاندىن گۈلقەنتنى ئىستېمال قىلىشقا بولىدۇ. بۇ ئۇ - سۇلدا سېلىنغان گۈلقەنتلەر «ئاپتاپى گۈلقەنت» دېيىلىدۇ. ھۆل ئەشيالاردىن ياسىلىد - دىغان گۈلقەنتلەرنى ھەسەل ياكى ناۋاتنى قازاندا قاينىتىپ، كۆپۈكنى ئېلىپ قىيام قىلغاندىن كېيىن، سوقۇپ يۇمشىتىلغان ئەشيالارنى قىيامغا سېلىپ ئارىلاشتۇرۇش ئارقىلىقىمۇ ياساشقا بولىدۇ. بۇنىڭدا ۋاقىت تېجەلسىمۇ، لېكىن دورىلىق ئۈنۈمى ۋە سۈپىتى «ئاپتاپى گۈلقەنت» لەردىن تۆۋەنرەك تۇرىدۇ.

قۇرۇق ئەشيالاردىن گۈلقەنت ياساش: ئانا چېچىكى، پىننە يوپۇرمىقى، بىنەپشە - گۈل قاتارلىق قۇرۇق ئەشيالاردىن گۈلقەنت ياساشتا، دورا ئەشيالىرى ھاۋانچىدا يۇم - شاق سوقۇلۇپ، ئەلگەكتىن ئۆتكۈزۈلىدۇ، 3 ~ 4 ھەسسە شېكەر ياكى ھەسەل قازاندا قاينىتىلىپ (شېكەرگە مۇۋاپىق سۇ قوشۇلۇپ) قىيام قىلىنىپ، كۆپۈكى ئېلىنىدۇ. قىيام سەل سوۋۇغاندا، قۇرۇق ئەشيا تالقانلىرى قىيامغا سېلىنىپ قوچۇلۇپ، تەكشى ئارىلاشتۇرۇلىدۇ. ئاندىن قۇرۇق قاچىلارغا قاچىلىنىدۇ. گۈلقەنتلەرنى ياپقۇلۇق قا - چىلاردا ئىككى يىلغىچە ساقلاپ ئىشلەتكىلى بولىدۇ.

(4) مۇراببالار ۋە ئۇلارنى ياساش: مۇراببا ھەر خىل مېۋە، مېۋە مېغىزى، كۆكتات ۋە دورا ئوت - چۆپلىرى ئاساسىي خۇرۇچ قىلىنىپ، شېكەر قىيامدا پشۇرۇلىدىغان سۇيۇق قىياملىق شىرىلىك ياسالمىلارنىڭ ئومۇمىي نامىدۇر. مۇراببالار ئاساسىي خۇ - رۇچ، ياساش ئۇسۇلى ۋە ئىشلىتىش ئورنى جەھەتتىكى پەرقلىرىگە ئاساسەن، مېۋە مۇراببالىرى، كۆكتات مۇراببالىرى ۋە دورا ئەشيا مۇراببالىرى قاتارلىق تۈرلەرگە بۆ - لۈنىدۇ.

مېۋە مۇراببالىرى: مېۋە مۇراببالىرى ھەر خىل دەرەخ ۋە چاتقال - ئۆسۈملۈكلەر - نىڭ مېۋىلىرى، مېۋە قاقلىرى، قوغۇن، قوغۇن قېقى ۋە تاۋۇزنىڭ ئاق ئېتى قاتار - لىقلار شېكەر قىيامدا پشۇرۇلۇش ئارقىلىقى ياسىلىدۇ. مېۋە مۇراببالىرى ھۆل مېۋە مۇراببالىرى ۋە قۇرۇق مېۋە مۇراببالىرى دەپ ئىككى خىلغا بۆلۈنىدۇ ۋە ئوخشاشمىغان ئۇسۇللار ئارقىلىقى تەييارلىنىدۇ.

ھۆل مېۋە مۇراببالىرىنى ياساشتا، ياخشى پشقان، زەخمىلەنمىگەن، قۇرت

چۈشمگەن مېۋىلەر تاللىنىپ پاكىز يۇيۇلىدۇ. شاپتۇل، توغاچ قاتارلىق مېۋىلەرنىڭ ئۈچكىسى ئېلىپ تاشلىنىدۇ. ئالما، بېھى، نەشپۈت قاتارلىق مېۋىلەرنىڭ پوستى سويۇپ تاشلىنىدۇ. ئۇرۇقلىرى ئېلىۋېتىلىپ، ئەت قىسمى يالپاقلىنىپ، چاقماقلىنىپ ياكى قەلەمچە قىلىنىپ توغرىلىدۇ (قارىئۆرۈك، ئەينۇلا، جىنەستە قاتارلىقلارنىڭ ئۇرۇقى ئېلىنمايدۇ، توغرىلىمايدۇ، پاكىز يۇيۇلسلا بولىدۇ). قوغۇننىڭ شاپاق ۋە ئۇرۇقلىرى ئېلىپ تاشلىنىدۇ. تاۋۇزنىڭ ئېتى ئېلىپ تاشلىنىپ، تاشقى كۆك پوستى ئاقلىنىدۇ. ئاق ئەت قىسمى چاقماقلىنىپ توغرىلىدۇ. ئاندىن تەييارلانغان ماتېرىياللار بەلگىلىك سۇدا قاينىتىلىپ (ئەلۋەتتە ئايرىم - ئايرىم ھالدا قاينىتىلىپ) پىشۇرۇلىدۇ. مېۋىلەر كۆپۈپ يۇمشىغان، ئەمما، ئانچە بەك ئېزىلىپ كەتمىگەن ۋاقىتتا سۈزۈلۈپ، سۈيىگە ئۆلچەم بويىچە (مېۋە تۈرىنىڭ ئوخشاش بولماسلىقىغا قاراپ، ھەر بىر جىڭ مېۋە ئۈچۈن بىر جىڭدىن ئۈچ جىڭغىچە) شېكەر سېلىنىپ قىيام قىلىنىدۇ. قىيام ۋايىغا يەتكەندە، پىشۇرۇلغان ھۆل مېۋىلەر قىيامغا سېلىنىپ، يەنە 10 ~ 15 مىنۇت قاينىتىلىدۇ. بۇ چاغدا شېكەر قىيامى مېۋە ئىچىگە سىڭىپ ئالاھىدە رەڭدار مۇراببا تەييارلىنىدۇ.

ئۆرۈك، توغاچ قاتارلىق مېۋىلەرنىڭ چالا پىشقان كۆك غورىسىدىنمۇ مۇراببا سېلىشقا بولىدۇ. بۇنداق ئەھۋالدا مېۋىلەرنىڭ ئۈچكىسى ئېلىنمايلا قاينىتىلىپ پىشۇرۇلۇپ، ئاندىن قىيامدا قايتا قاينىتىلىدۇ. پىشقان مېۋە مۇراببالىرى تاتلىق، شېرىن بولىدۇ. مېۋە تەمىمۇ ساقلىنىدۇ. غورا مۇراببالىرى ھەم تاتلىق، ھەم چۈچۈك تەمگە ئىگە بولىدۇ.

قۇرۇق مېۋىلەردىن مۇراببا تەييارلاشتا، شاپتۇل قېقى، ئەنجۈر قېقى، ئەينۇلا قېقى قاتارلىق ئالاھىدە قاتتىق قاققار پاكىز يۇيۇلۇپ تازىلانغاندىن كېيىن ئىككى سوتكا ئەتراپىدا، ئۆرۈك قېقى، چىلان قېقى قاتارلىقلار بىر سوتكا ئەتراپىدا، قوغۇن قېقى، جىڭدە قېقى قاتارلىق ئاسان يۇمشايدىغان قاققار سۇغا بىر نەچچە سائەت چىلاپ يۇمشىتىلىدۇ. شېكەر سۇ بىلەن قاينىتىلىپ قىيام قىلىنىدۇ. ئاندىن چىلاپ يۇمشىتىلغان مېۋە قاقلىرى ئايرىم - ئايرىم ھالدا قىيامغا سېلىنىپ 5 ~ 15 مىنۇت قاينىتىلىپ قىيامغا يەتكۈزۈلىدۇ. تولۇق سوۋۇپ بولغاندا ياپقۇلۇق قاچىلارغا ئېلىنىپ ئاغزى ھەم ئېتىپ ساقلىنىدۇ.

كۆكتات مۇراببالىرى: بۇ، سەۋزە، تەرخەمەك، چامغۇر، سامساق پىياز، ئاق پىياز قاتارلىق كۆكتاتلار ئاساسىي خۇرۇچ، ئاز مىقداردا دورا خۇرۇچى ۋە چىرىشتىن ساقلىدىغۇچى خۇرۇچلار قوشۇمچە خۇرۇچ قىلىنىپ، ھەسەل ياكى ناۋات بىلەن قىيام قىلىنىپ ياسىلىدىغان مۇراببالارنى كۆرسىتىدۇ.

كۆكتات مۇراببالىرىنى ياساشتا سەۋزىنىڭ غولى ئېلىپ تاشلىنىپ، ئەت قىسمى قەلەمچە قىلىنىپ توغرىلىدۇ. تەرخەمەك، چامغۇرنىڭ پوستى قىرىپ تاشلىنىدۇ. تەرخەمەكنىڭ ئۇرۇقى ئېلىپ تاشلىنىدۇ. ئەت قىسمى چاقماقلىنىپ توغرىلىدۇ. ئاق پىد-

ياز چانلىپ سىقىلىپ ياكى ئېزىلىپ سۈيى ئايرىۋېلىنىپ، پىسەپلىرى چىقىرىپ تاشلىنىدۇ. سامساقنىڭ پوستى سويۇلىدۇ. سەۋزە بىلەن تەرخەمەككە 1:1 نىسبەتتە، پىياز سۈيىگە 2:1 نىسبەتتە، سامساق پىيازغا 1:4 نىسبەتتە ھەسەل، چامغۇرغا 1:2 نىسبەتتە شېكەر تەييارلىنىدۇ.

پىياز مۇرابباسىنى ياساشتا پىياز سۈيى ھەسەل بىلەن قاينىتىلىپ، سۈيى تۈگەپ ھەسەل قالغۇچە قاينىتىلىپ، ئاندىن ئازراق لىمون سېلىنىپ قىيام قىلىنىدۇ. باشقا كۆكتاتلارنىڭ مۇراببالىرىنى سېلىشتا، ئۇلارنىڭ قەلەمچە، چاقماق توغرىملىرى ۋە سامساق پىياز (ئايرىم - ئايرىم ھالدا) قاينىتىلىپ سۈزۈۋېلىنىدۇ. ئاندىن ھەسەل ياكى شېكەر مۇۋاپىق مىقداردىكى سۇ بىلەن قاينىتىلىپ قىيام قىلىنىدۇ. دورا خۇرۇچلىرى سېلىنماقچى بولسا، ئۇلار چالا سوقۇلۇپ خالتىغا سېلىنىپ، قىيامدا بىللە قاينىتىلىپ، ئاساسىي خۇرۇچنى سېلىشتىن بۇرۇن سىقىپ تەمى قالدۇرۇلۇپ، خالتا ئېلىپ تاشلىنىدۇ. ئاندىن قايسى خىل مۇراببا سېلىنماقچى بولسا، شۇ خىل كۆكتات (ئاسا - سىي خۇرۇچ) قىيامغا سېلىنىپ قاينىتىلىدۇ ۋە لىمون قوشۇلىدۇ. قىيام ۋايىغا يەت - كەندە، ئوت توختىتىلىدۇ. قىيام بىر ئاز سوۋۇغاندا ياپقۇلۇق قاچىلارغا ئېلىنىپ ئاغزى ئوچۇق قويۇلىدۇ. تولۇق سوۋۇپ بولغاندا، قاچا ئاغزى ھىم ئېتىلىپ ساقلىنىدۇ.

دورا - دەرمان مۇراببالىرى: بۇ، ئىگىر، يالپۇز، زىرىق، ئوغرىتىكەن، بادام مېغىزى، پىستە مېغىزى، ئۆرۈك مېغىزى، ياڭاق مېغىزى قاتارلىق دورا ئەشياسلىرىنى ئاساسىي خۇرۇچ قىلىپ، بەزىلىرىگە يەنە قوشۇمچە خۇرۇچلارنى قوشۇپ، ھەسەل ياكى شېكەر بىلەن قىيام قىلىنىپ ياسىلىدىغان مۇراببالارنى كۆرسىتىدۇ.

دورا - دەرمان مۇراببالىرىنى ياساشتا، ئاساسىي خۇرۇچلار ئوخشىمىغان ئۇسۇللار بىلەن تەييارلىنىدۇ. يەنى ئىگىرنىڭ پوستى قىرىپ تاشلىنىپ، غولى ھۆل قۇمغا 10 كۈن ئەتراپىدا كۆمۈلۈپ كۆپتۈرۈلىدۇ. يۇيۇلۇپ، يالپاقلىنىپ توغرىلىدۇ. زىرىق سۇ بىلەن يۇمشىغانغا قەدەر قاينىتىلىپ سۈزۈۋېلىنىدۇ. ھۆل ئوغرىتىكەن ئۇرۇقى سۇدا قاينىتىلىپ پىشۇرۇلىدۇ. قۇرۇق ئوغرىتىكەن ئۇرۇقى ئۈچ سوتكا قايناق سۇغا چىلاپ يۇمشىتىلىدۇ. بادام، ياڭاق قاتارلىق مېۋە مېغىزلىرى ئىسسىق سۇغا چىلاپ كۆپۈپ يۇمشىغاندا پوستى سويۇلۇپ، سوقۇلۇپ ياكى تاختا ئۈستىدە پۇزا بىلەن يۇمشاق ئېزىلىدۇ. بادام مېغىزى مۇرابباسى بىلەن ياڭاق مېغىزى مۇرابباسىغا يەنە سېرىق ماي تەييارلىنىدۇ. مېغىز، ھەسەل، سېرىق ياغ نىسبىتى 1:1:1 بولىدۇ.

تەييارلىق پۈتكەندىن كېيىن، ئىگىر مۇرابباسى ئۈچۈن 1:3 نىسبەتتە، ئوغرىتىكەن مۇرابباسىغا 1:1 نىسبەتتە، پىستە ۋە ئۆرۈك مېغىزى مۇرابباسىغا 1:2 نىسبەتتە ھەسەل، زىرىق مۇرابباسىغا 1:2.5 نىسبەتتە شېكەر تەييارلىنىپ سۇ بىلەن قاينىتىلىپ، لىپ قىيام قىلىنىدۇ. سېرىق ماي قوشۇلماقچى بولسا، تاۋلاپ تازىلانغان سېرىق ماي قىيامغا قويۇلۇپ ئېرىتىلىدۇ. ئاندىن قاينىتىلىپ ياكى قايناق سۇغا چىلىنىپ يۈم - شىتىلغان، توغرىلانغان ياكى ئېزىپ يۇمشىتىلغان ئاساسىي خۇرۇچلار قىيامغا سېلىنىپ

10 ~ 20 منۇت سۇس ئوتتا قاينىتىلغاندىن كېيىن ئوت توختىتىلىدۇ. مۇراببا سو-
ۋۇغاندا قاچىلارغا ئېلىنىپ، مەلۇم مەزگىل تۇرغۇزۇلغاندىن كېيىن ئىشلىتىلىدۇ.
مۇراببالارنىڭ تۈرى نەچچە ئون خىلغا بارىدۇ. قائىدە بويىچە ياسالسا ۋە ئەينەك
قاچا، فارفۇر ياكى ياغاچ قاچىلاردا ئېغىزى ھىم ئېتىلىپ، سالقىن جايدا قويۇلسا ئىك-
كى يىلغىچە ساقلىغىلى بولىدۇ.

مېۋە مۇراببالارنىڭ ئوزۇقلۇق ۋە دورىلىق رولى ئوخشاشلا گەۋدىلىك بولۇپ،
كېسەللىكلەرنى داۋالاش ئۈچۈن ئىشلىتىلگەندىن سىرت، كۈندىلىك تۇرمۇش ۋە مېھ-
ماندارچىلىق پائالىيەتلىرىدە قوشۇمچە يېمەكلىك ۋە داستىخان نازۇ نېمەتلىرى سۈپىد-
تىدە ناھايىتى كۆپ ئىشلىتىلىدۇ. شۇڭا، نۇرغۇن ئادەتتىكى ئاھالىلەرمۇ ئۆز خائىشى
ۋە شارائىتى بويىچە بىر ئىككى خىل مېۋە مۇراببالارنى ياساپ ساقلاپ ئىستېمال قى-
لىدۇ. شۇڭا، مېۋە مۇراببالارنى مۇراببا مەھسۇلاتلىرى ئىچىدە مەھسۇلاتى ۋە ئىستېما-
لى كۆپ بولغان، كەڭ ئومۇملاشقان مەھسۇلات ھېسابلىنىدۇ. كۆكتات ۋە دورا - دەرمان
مۇراببالارنىڭ دورىلىق رولى ئاساسىي ئورۇندا تۇرىدۇ. شۇڭا، ئېھتىياجلىق كىشى-
لەرلا ياساپ ياكى سېتىۋېلىپ ئىستېمال قىلىدۇ.

(5) شەربەت دورىلارنى ياساش: شەربەت ھۆل ھالەتتىكى دورا ئەشمالارنى سىقىپ
ئېلىنىدىغان دورا سۈيى ياكى قۇرۇق دورا ئەشمالارنى قاينىتىپ تەمى چىقىرىلىدىغان
دورا سۈيىگە قەنت ياكى شېكەر قوشۇلۇپ قاينىتىلىپ، سۇيۇقراق قىيام قىلىنىپ يا-
سالغان سۇيۇق دورىنى كۆرسىتىدۇ.

شەربەت دورىلار تەركىبىگە قوشۇلدىغان ئۆسۈملۈك يىلتىزلىرى، شاخلىرى
يۇمشاق سوقۇلىدۇ، ئۇرۇقلىرى يىرىكرەك سوقۇلىدۇ. مېۋە، گۈل، يوپۇرماقلار سوقۇل-
مايدۇ، شەربەت قاينىتىشتا، قۇرۇق دورىلار ئاۋۋال چىلاپ يۇمشىتىلىدۇ. يەنى دورىلار
قاچىغا سېلىنىپ، دورا يۈزىدىن ئىككىلىك ئېگىزلىكتە قايناق سۇ قويۇلۇپ، سەككىز
سائەتتىن بىر سوتكىغا قەدەر چىلىنىپ، دورىلار تولۇق يۇمشىغاندا قاينىتىلىدۇ، ئاد-
دىن دورا پىسەپلىرى سىقىپ ئايرىۋېتىلىپ، دورا سۈيى سۈزۈلىدۇ. ئۇزۇم، ئانار قاتار-
لىق مېۋىلەردىن شەربەت قاينىتىلماقچى بولسا، ئۇلار سىقىلىپ سۈيى ئايرىۋېلىنىدۇ.
بېھى، ئالما قاتارلىق مېۋىلەر يالپاقلىنىپ توغراغاندىن كېيىن، قاينىتىلىپ پىشۇرۇ-
لۇپ، سىقىلىپ سۈيى ئايرىۋېلىنىدۇ. ئاندىن قاينىتىلىپ ئېلىنغان دورا سۈيى ياكى
سىقىپ ئېلىنغان دورا سۈيىگە مۇۋاپىق مىقداردا قەنت ياكى شېكەر قوشۇلۇپ قاينىتىد-
لىپ سۇيۇقراق قىيام قىلىنىدۇ. شەربەت تەركىبىگە چۈشىدىغان دورىلار ئىچىدە، قاي-
نىتىلسا پۇرىقى يوقاپ كېتىدىغان ياكى شىپالىق تەسىرىنى يوقىتىدىغان ئىپپار، زە-
پەر، رەۋەن قاتارلىقلار ۋە بەزى يېلىم دورىلار قاينىتىلمايدۇ. يۇمشاق سوقۇلۇپ، قاينى-
تىلىپ ئېلىنغان شەربەتكە سېلىنىپ قوچۇلۇپ ئارىلاشتۇرۇلىدۇ.

شەربەت دورىلار مۇۋاپىق تەييارلانسا ۋە ياپقۇلۇق قۇتىلاردا سالقىن جايلاردا قويۇل-
سا، ئۇلارنى بىر مەزگىل ساقلاپ ئىشلەتكىلى بولىدۇ. شەربەت دورىلارنىڭ خۇرۇچ ما-

تېرىياللىرى ئاسان تېپىلىدىغانلىقى، ئىچىشكە بولۇپمۇ كىچىك بالىلارنىڭ ئىچىشىگە قولاي بولغانلىقى ئۈچۈن، ئاۋام تېبابىتىدە خېلى كۆپ ئىشلىتىلىدۇ. ئاۋام تېبابىتىدە شەرىپەت دورىلار كۆپىنچە «شەرىپەت» دېگەن ئومۇمىي نام بىلەن ئاتىلىدۇ. سىركە قوشۇپ لۇپ ياسالغانلىرى «ئىسكەنجۈل» دېگەن نام بىلەن، مېۋىلەردىن ياسالغانلىرى مېۋە نامى («ئالما شەرىپىتى»، «بېھى شەرىپىتى» دېگەندەك) بىلەن ئاتىلىدۇ. ئۇيغۇر ئىلمىي (كەسپىي) تېبابەتتە بولسا، ئاساسىي خۇرۇچ نامىنى قوشۇپ، بىر قانچە تۈرلەرگە بۆلۈپ نۇپ مەخسۇس ناملار بىلەن پەرقلەندۈرۈلىدۇ. مەسىلەن، ھېلىلە ئاساسىي خۇرۇچ قىلىنغانلىرى ئىتتىرىفىل شەرىپىتى، يىلتىز دورىلار ئاساس قىلىنغانلىرى مائۇل ئۇسۇل (يىلتىز سۈيى)، ئۇرۇقى ئاساس قىلىنغانلىرى بۇزۇرى (ئۇرۇق سۈيى) دېگەن تۈر ناملار بىلەن ئاتىلىدۇ. شۇنىڭ بىلەن بىللە ھەر بىر تۈرنىڭ ئىچىدىكى ھەر خىل خۇرۇچلۇق شەرىپەتلەر يەنە مەخسۇس نام بىلەن ئاتىلىدۇ.

(6) قايناتما دورىلارنى تەييارلاش: بۇ، بىر نەچچە خىل دورا ئەشياسىنى بىر - ئىككى چىنە سۇ بىلەن قاينىتىپ، پىسەپلىرىنى سىقىپ ئېلىۋېتىپ، سۈيى ئىچىلىدۇ. خان دورىلارنى كۆرسىتىدۇ. بۇ خىل دورىلار ئاۋام تېبابىتىدە «كاشكاپ» دەپمۇ ئاتىلىدۇ. قايناتما دورىلارنىڭ تەركىبىگە چۈشىدىغان دورا ئەشياسى ئىچىدە ئەنجۈر قېقى، ئەينۇلا قېقى قاتارلىق قاتتىق قاقلا بولسا، يۈيۈلۈپ ئازراق قايناق سۇغا بىرەر سائەت چىلاپ قويۇلىدۇ. چوڭراق ئۇرۇقلىرى ۋە يىلتىزى يىرىك سوقۇلىدۇ. ئۇششاق ئۇرۇقلىرى، گۈل - چېچەك، يوپۇرماقلىرى سوقۇلمايدۇ. دورا ئەشياسى سۇ بىلەن بەش - ئون مىنۇت سۇس قاينىتىلىپ تەمى چىقىرىلغاندىن كېيىن، سۈيى ئايرىۋېلىنىپ قىزىق ھالەتتە ئىچىلىدۇ. تەمى ئاچچىق ياكى قاغىسىق بولغانلىرىغا بىر نەچچە دانە قەنت سېلىنىپ ئېرىتىلىپ، تەمى تەڭشىلىپ ئىچىلىدۇ.

قايناتما دورىلارنىڭ خۇرۇچلىرى ئاز، تەييارلاشمۇ ئاسان. مەسىلەن: زىققە نەپەس بولسا، پىرسىياۋشان، بىنەپشە ئۈچ مىسقالدىن، ئون دانە سەرپىستازنى بىر چىنە سۇدا قاينىتىپ، سەككىز مىسقال قەنت سېلىپ ئىچىش كېرەك. ئەگەر سۈيۈدۈكى تۇتۇلغان كىشىگە، قوغۇن ئۇرۇقى، سەۋزە ئۇرۇقىنى قاينىتىپ بېرىلسە ياكى خورازنىڭ بېشى ئوغرىتىكەن ئۇرۇقى بىلەن قاينىتىلىپ بېرىلسە ياكى چاي قومۇش چېچىكى بىلەن بىللە قاينىتىلىپ ئىچۈرۈلسە سۈيۈدۈكى دەرھال راۋان بولغايسى.

قايناتما دورىلارنىڭ خۇرۇچلىرى ئاسان تېپىلىدۇ. تەسىرىمۇ تېز، شۇڭا ئاۋام تېبابىتىدە ناھايىتى كۆپ ئىشلىتىلىدۇ. ئەمما، بۇنداق دورىلارنى ئۇزاق ساقلىغىلى بولمايدۇ. ئادەتتە ھەر قېتىملىق دورا ئۇدۇللۇق قاينىتىلىپ ئىچىلىدۇ. كۆپ بولغاندا بىر - ئىككى كۈن ساقلاپ قىزىتىلىپ ئىچىلىدۇ.

(7) دەملىمە دورىلارنى تەييارلاش: بۇ، بىر قانچە خىل دورا ئەشياسىنى قايناق سۇدا بىرلا ئۆزلىتىپ ياكى قايناق سۇغا سېلىنىپ قاينىتىلماي دەملىنىپ، تەمى چىقىرىلىدۇ.

قىرىلىپ ئۇدۇللۇق ئىچىلىدىغان سۇيۇق دورىلارنى كۆرسىتىدۇ. ئاددىي ياكى مۇرەككەپ تەڭشەلگەن ھەر خىل چايلىقلارنى دەملەش مۇشۇ تۈرگە كىرىدۇ. بەزى مېۋىلەردىنمۇ دەملىمە دورىلار تەييارلىنىدۇ. مەسىلەن:

چىلان بىلەن قارا ئۈجمە قاينىتىلىپ ئەتتىگەن - ئاخشىمى ئىچىلسە، ساپ قان پەيدا قىلىدۇ، قان ئازلىق كېسەللىكىگە شىپا بولىدۇ.

يېرىم چىنە قاق، يېرىم چىنە چىلان، بىنەپشە بەش يېرىم مىسقال، بۇلار قايناق سۇغا چىلىنىپ، ھەر كۈنى ئىككى قوشۇقتىن ئىچىلسە مۇپاسىلغا شىپا بولۇر.

دەملىمە دورىلارنىڭ خۇرۇچلىرى ئاسان تەپىلىدۇ. تەييارلاش ئاسان، ئىچىشكە قولايلىق، شۇڭا ئاۋام تېبابىتىدە ئەڭ كۆپ ئىشلىتىلىدىغان دورا تۈرى ھېسابلىنىدۇ. ئەمما، بۇ خىل دورىلارنى ئۇزۇن ساقلىغىلى بولمايدۇ، شۇڭا ئۇدۇللۇق دەملەپ ئىچىلىدۇ.

(8) خېمىر (زىماد) دورىلار ۋە ئۇنى ياساش: بۇ بىر قانچە خىل دورا ئەشپالىرىنىڭ تالقانلىرىنى ھەسەل، ھەر خىل ياغ ياكى باشقا سۇيۇقلۇقلار ئارقىلىق يۇغۇرۇلۇپ، قات-تىمىقراق خېمىر ھالەتكە كەلتۈرۈلۈپ ياسىلىدىغان، بەدەننىڭ كېسەل ئەزاسىغا سىرت-تىن تېڭىش ياكى يېقىش ئارقىلىق داۋالاشنى ئىشقا ئاشۇرىدىغان دورا ياسالماستۇر. بۇ خىل دورىلار ئاۋام تېبابىتىدە كۆپ ئىشلىتىلىدۇ. كۆپىنچە دورا خەت نۇسخىلىرىدا «خېمىر قىلىپ تاڭسا»، «خېمىر قىلىپ ياقسا» دېگەن شەكىللەردە كېلىدۇ. قىسمەن دورا خەت نۇسخىلىرىدا «زىماد قىلسا» دېگەن ئىبارىلەر بىلەن ئىپادىلىنىدۇ. مەسىلەن: ئەگەر كىشىگە بەز چۈشسە، يامان ئىششىق پەيدا بولسا، بۇغداي كېپىكى، ئاق چەشكە، بابۇنە، شومشا ئۇنى، سېرىقچېچەك، كۈنجۈت قاتارلىقلاردىن بىر سىقىمىدىن ئېلىپ يۇمشاق سوقۇپ ئىسسىق سۇ بىلەن خېمىر قىلىپ ياقسا ئىششىقنى ياندۇرىدۇ. ئەگەر يۈرەك پات - پات ئاغرىسا، ئىسپىغۇل سۈيى، ئارتۇچ يوپۇرمىقى، نېلۇپەر چېچىكى، ئارپا ئۇنى، ئازراق كالا يېغى سىركە بىلەن يۇغۇرۇلۇپ يۈرەككە يېقىلسا داۋا بولۇر.

ئەگەر يۈرەك سوغۇقتىن ئاغرىسا، بادام مېغىزى، ياڭاق مېغىزى، ئارپىبەدىيان، زەنجۈبىللەر سوقۇلۇپ، ھەسەل بىلەن يۇغۇرۇلۇپ يۈرەكنىڭ ئاستىغا زىماد قىلىنسا شىپا بولۇر.

باش تولا ئاغرىپ بىئارام بولسا، ئۆچكە مايىقى كۆيدۈرۈلۈپ، ياش ئوغلاقنىڭ سۈيى-دۈكى بىلەن يۇغۇرۇلۇپ، بىمارنىڭ ماڭلىيىغا تېڭىلسا، دەرھال شىپا تاپۇر.

بۇ خىل دورىلارنىڭ نامىدىكى «خېمىر» ئاتالغۇسى تىلىمىزدا ئەسلىدىن بار بولۇپ، «زىماد» ئاتالغۇسى باشقا تىللاردىن ئۇيغۇر ئىلمىي (كەسپىي) تېبابەت ئارقىلىق ئاۋام تېبابىتىگە كىرگەن سۆزدۇر. خېمىر دورىلارنىڭ يەنە گۈل يېغى، تۇخۇمنىڭ ئېقى ياكى سېرىقى، قاينىتىلغان دورا سۈيى ياكى دەرەخ يېلىملىرى ئارقىلىق خېمىر قىلىنىدىغان نۇسخىلىرىمۇ بار.

خېمىر دورىلارنى ياساشتا، قۇرۇق، يىرىك دورىلار سوقۇلۇپ، ئەلگەكتىن ئۆتكۈ-زۈلىدۇ. سۇ، سىركە، تۇخۇم، ھەسەل، گۈل يېغى قاتارلىقلارنىڭ بىرەرسى ئىشلىتىل-مەكچى بولسا، بىۋاسىتە ئارىلاشتۇرۇلۇپ خېمىر قىلىنىدۇ. كالا يېغى، قوينىڭ قۇيرۇق يېغى، توخۇ يېغى ئىشلىتىلمەكچى بولسا، ياغ قىزىتىلىپ چىگىرتەكلىرى ئېلىپ تاش-لىنىدۇ. دەرەخ يېلىمى ئىشلىتىلسە، ئىسسىق سۇدا ئېرىتىلىدۇ. مۇم ئىشلىتىلسە گۈل يېغىدا ئېرىتىلىدۇ. خېمىر دورىلارنى ئۇزاق ساقلىغىلى بولمايدۇ. بۇ خىل دو-رىلار كۆپىنچە ئۇدۇللۇق تەييارلىنىپ ئىشلىتىلىدۇ.

(9) مايلىق (مەلھەم) دورىلار ۋە ئۇلارنى ياساش: بۇ، بىر قانچە خىل قۇرۇق، يىرىك دورا ئەشياسلىرى سوقۇلۇپ تاسقىلىپ، سېرىق ماي، قوي يېغى، تۆگە يېغى، كۈنجۈت يېغى، زىغىر يېغى، ئىنەكپىتى يېغى قاتارلىق ياغلار بىلەن سۇيۇقراق يۇغۇرۇلۇپ يا-سىلىدىغان، بەدەننىڭ كېسەل ئەزاسىغا سىرتتىن چېپىلىپ داۋالاشقا ئىشلىتىلىدىغان دورا ياسالمىسىدۇر. ئاۋام تېبابىتى دورا خەت نۇسخىلىرىدا بۇ خىلدىكى دورىلار «مەل-ھەم قىلىپ سۈرسە»، «خېمىر قىلىپ چاپسا»، «يۇغۇرۇپ ياقسا»، «ئاتلا ئېتىپ تاغسا» دېگەن ئىبارىلەر بىلەن ئىپادىلىنىدۇ. مەسلەن:

كونا قاپاق كۆيدۈرۈلۈپ، كۈلى ئىككى قوشۇق سىركە، تۆت قوشۇق كۈنجۈت يې-غىدا يۇغۇرۇلۇپ، ھەر قانچە قاتتىق ئىششىقلارغا مەلھەم ئېتىلىپ سۈرۈلسە، ئېغىز ئالدۇرماي قويماق.

ئەگەر بۇۋاسىردا مەقئەت يېرىلسا، سېرىق مۇم، بىر سەر ئالتە مىسقال تۆگە لوک-كىسىنىڭ يېغىغا بىر سەر كۈدە سۈيى، ئۈچ مىسقال زىرىقنى ئېزىپ ئارىلاشتۇرۇپ سالاھەت قىلىپ، مەلھەم تەييارلاپ ياققاي.

ئەگەر كىشىنىڭ گېلى ئاغرىسا، مىس كېپىكى، جوزمۇقاتىل، بۆرە ئەرمىنى، زەر-نىخ ئىككى مىسقالدىن، ھىڭ بىر مىسقال، يۇلغۇن يېرىم مىسقال، بۇلارنى گۈل يېغى بىلەن سالاھەت قىلىپ چاپماق كېرەك.

ئەگەر جاراھەت چىقسا، كۈچۈلا، توغرىغۇلارنى سوقۇپ، چىگىت يېغى بىلەن ئاتلا ئېتىپ، قەغەزگە ئېلىپ جاراھەتكە تاغماق كېرەك.

مەلھەم دورىلارنى ياساشتا، قۇرۇق، قاتتىق دورىلار ناھايىتى يۇمشاق سوقۇلۇپ، ئەلگەكتىن ئۆتكۈزۈلىدۇ. ھايۋانات يېغى ياكى سېرىق مايدا مەلھەم قىلىنماقچى بولسا، ياغلار ئېرىتىلىپ، تالقان دورىلار ئېرىتىلگەن ياغقا سېلىنىپ تەكشى ئارىلاشتۇرۇل-دۇ. سۇ يېغى، گۈل يېغى قاتارلىقلار بىلەن مەلھەم قىلىنماقچى بولسا، تالقانلار سوغۇق ياغ ياكى ئىسسىق ياغقا سېلىنىپ تەكشى ئارىلاشتۇرۇلۇپ مەلھەم قىلىنسىمۇ بولىدۇ، مەلھەم دورىلار ئېتىلگەن قۇتدا ۋە سالقىن جايدا قويۇلسا، ئۇلارنى بىر مەز-گىل ساقلاپ ئىشلەتكىلى بولىدۇ.

(10) سۇيۇق ياغ دورىلار ۋە ئۇنى تەييارلاش: ياغلىق دان ئۇرۇقلىرى، كۆكتات ئۇ-رۇقلىرى ۋە مېۋە مېغىزلىرىنىڭ ياغلىرى يەككە ھالەتتە دورا قىلىنىپ ئىشلىتىلگەن-

دىن تاشقىرى، ئۇلارنىڭ ياغلىرى قوشۇلۇپ ياكى ئۇلارغا باشقا دورا سۈيى، ياكى ناھا-
يىتى ئاز مىقداردىكى تالقان دورىلار سېلىنىپ، بەزى ئارىلاشما سۇيۇق ياغ ھالەتتىكى
دورىلار تەييارلىنىپ ئىشلىتىلىدۇ. مەسىلەن:

سىيادان، شاپتۇل مېغىزى، ئانار ئۇرۇقى قاتارلىق دورىلار بىرلەشتۈرۈلۈپ، ياغ
تارتىلىپ، چاچ مايلىنسا، چاچ ئۈندۈرىدۇ.

تۈرۈپنىڭ سۈيى گۈل يېغى بىلەن بىللە قاينىتىلىپ، ئىلمان ھالدا قۇلاققا تېمىد-
تىملىسا، قۇلاق ئاغرىقىغا شىپا قىلۇر.

بۇ خىل دورىلارنى تەييارلاش بىر قەدەر ئاسان، شۇنداقلا ئۇلارنىڭ ئاساسىي تەر-
كىبى ياغ بولغاچقا ئۇزاق ۋاقىت ساقلاپ ئىشلەتكىلى بولىدۇ.

(11) ھورداش دورىلىرى ۋە ئۇلارنى تەييارلاش: بۇ، مەلۇم دورا ئەشياسىنى يەككە
ھالەتتە قاينىتىپ ياكى بىر قانچە خىل دورا ئەشياسىنى قوشۇپ قاينىتىپ، ئۇنىڭدىن
ئۆزلىگەن ھوردا بىمارنى تەرلىتىش ئارقىلىق داۋالاش مەقسىتىنى ئىشقا ئاشۇرغۇچى
دورىلارنى كۆرسىتىدۇ. مەسىلەن:

ئەگەر كىشى مۇپاسىل بولسا، تۈلكىنىڭ گۆش - ئۈستىخانلىرىنى قازانغا سېلىپ
پىشۇرۇپ، قازان ئۈستىدە ئولتۇرۇپ ھورلانسا، تەرلەپ پەيلىرى بوشاپ ماڭىدىغان بولۇر.

ئەگەر كىچىك بالىنىڭ سۆڭى چىقىپ قالسا، ئانار پوستى، قىزىلگۈل، شايى بەل-
لۇت، كىيىك مۇڭگۈزى ۋە ئۆچكە تۇيىقىنىڭ كۈلى، ئانار چېچىكى، موزا، زەمچىلەرنى
سالايە قىلىپ، كىچىك قازاندا قاينىتىپ ھوردا تەرلەتمەك كېرەك.

ھورداش دورىلىرىنى قاينىتىش قىيىن ئەمەس. ئېھتىياج چۈشكەندە تەييارلاپ ئىش-
لىتىلىدۇ.

(12) سۈرمە دورىلار ۋە ئۇلارنى تەييارلاش: بۇ، كاتەك تاشقا ئازراق سۇ قۇيۇلۇپ،
مەلۇم قاتتىق دورىلارنى سۇ ئارىسىدا كاتەك تاش دىۋارىغا سۈرۈپ ھاسىل قىلىنغان
دۇغسىمان سۇيۇق دورىلارنى كۆرسىتىدۇ. بەدەننىڭ مەلۇم ئەزالىرىغا سۈرتۈپ، بەزى
كېسەللىكلەرنى داۋالاشقا ئىشلىتىلىدۇ. بەزىدە يەككە دورا ئەشياسىنى، بەزىدە بىر
نەچچە خىل دورا ئەشياسىنى سۈرۈش ئارقىلىق ھاسىل قىلىنىدۇ. مەسىلەن:

بۇزۇغا، ئىگىر، توم زەنجۈل، موزىلار كاتەك تاشقا سۈرۈلۈپ كېسەل ئەزاغا سۈ-
رۈلسە، ئاغرىق پەسەيتىدۇ. سوغۇق ئۆتۈشتىن بولغان يەل قاداغ (سانجىق تۇرۇپ قې-
لىش) نى يوق قىلۇر.

سۈرمە دورىلارنىڭ قويۇقلۇقى سۈتتىن سەل قويۇقراق بولىدۇ. تەييارلاش ئاسان،
لېكىن ساقلاپ ئىشلەتكىلى بولمايدۇ. ئۇدۇللۇق تەييارلاپ ئىشلىتىلىدۇ.

قوقاق تېشى ئارقىلىق قوقاقنى داۋالاش: قوقاق باشتىلا دەپ ئۆتكىنىمىزدەك
ئىسسىتمىداپ ئاغرىشنى كۆرسىتىدۇ. «قوقاق تېشى» قوڭۇر رەڭلىك، قاتتىق ئەمما،
كاتەك تاشقا سۈرۈلسە تەمى چىقىدىغان بىر خىل تەبىئىي تاشتۇر. بۇ خىل تاشنىڭ
سۈرۈلگەن سۈيى قوقاقنى داۋالاش خۇسۇسىيىتىگە ئىگە بولغاچقا «قوقاق تېشى» دەپ

ئاتالغان.

ئاۋام تېبابىتىدە، قوقاقلاپ ئاغرىغان بەزى بىمارلارنى قوقاق تېشى ئارقىلىق داۋالاشتا قوقاق تېشى كاتەك تاشتىكى سۇغا سۈرۈلۈپ تەمى چىقىرىلىدۇ. تاش سۈرۈ-لۈپ سۇنىڭ سۈزۈكلۈكى يوقىلىپ دۇغسىمان ھالەتكە كەلگەندە، تاش سۈيى بىمارنىڭ چېكە، پېشانە، قۇلاق ئەتراپى، جولىسى، ئالىقان، تاپانلىرى، تىز كاتىكى، ئېغىزىمنى قاتارلىق ئەزالىرىغا سۈرتۈلىدۇ. بۇ ئىش بىر نەچچە قېتىم تەكرارلانغاندىن كېيىن، بەزى بىمارلار ساقىيىپ كېتىدۇ.

(13) سوقما - سوقما دورىلار ۋە ئۇلارنى تەييارلاش: بۇ، ھۆل ھالەتتىكى ئۆسۈم-لۈكلەرنى ياكى ھۆل مېۋىلەرنى سوقۇپ ئېزىپ لەش قىلىپ ياكى سوقۇپ ئېزىلگەن ئۆسۈملۈك، مېۋە لەشلىرىنى سىقىپ سۈيىنى چىقىرىپ، بەدەننىڭ كېسەل ئەزاسىغا تېخىش ياكى سۈرۈش ئارقىلىق داۋالاشنى ئىشقا ئاشۇرىدىغان دورىلارنى كۆرسىتىدۇ. مەسىلەن:

كېچىك بالا تولا ئۆسسىسا ھۆل قاپاقنىڭ سۈيى، سۆڭلەپ، يۇمغاقسۇت سۈيى، سې-مىز ئوت سۈيىگە ئازراق سىركە قۇيۇپ بېشىغا چاپسا تەشئاللىقى بېسىلىپ شىپا تاپار. ئاق لەيلىگۈلنىڭ ھۆل چېچىكى، ھۆل يوپۇرمىقى سەبرى بىلەن بىللە سوقۇلۇپ، لەش قىلىنىپ تېڭىلسا، پەي ئىششىقلىرىغا شىپا بولۇر.

بۇ خىل دورىلارنى تەييارلاشتا، ھۆل ئۆسۈملۈك، ھۆل مېۋىلەر تازىلاپ پاكىزلى-نىپ، چوڭراق توغرىلىدۇ. ئاندىن سوقما، ھاۋانچا ياكى كاسىلارغا سېلىنىپ، تاش بىلەن سوقۇلۇپ لەش قىلىنىدۇ. سۈيى لازىم بولسا، تېخىمۇ يۇمشاق سوقۇلۇپ، سىقىلىپ سۈيى ئايرىۋېلىنىدۇ. بۇنداق دورىلار ئۈدۈللۈك تەييارلىنىپ ئىشلىتىلىدۇ.

(14) تېمىتتا دورىلار ۋە ئۇلارنى تەييارلاش: بۇ، تەبىئىي سۈيۈك دورا ئەشىالىرىنى يەككە ھالەتتە ياكى ئۆز ئارا بىرلەشتۈرۈپ، ياكى تەبىئىي سۈيۈك دورىلارغا باشقا دو-رىلارنى چىلاپ تەمىنى چىقىرىپ ياكى بەزى دورا ئەشىالىرىنى سوقۇپ سۈيىنى چىقىد-رىپ، بەدەننىڭ كېسەللەنگەن ئەزالىرىغا تېمىتتىپ كىرگۈزۈش ئارقىلىق داۋالاشنى ئىشقا ئاشۇرىدىغان دورىلارنى كۆرسىتىدۇ. مەسىلەن:

قۇلاق ئاغرىسا، تۇخۇمنىڭ ئېقى، ياش مەزلۈمنىڭ سۈتى، شوخلا سۈيى ئارىلاشتۇ-رۇلۇپ قۇلاققا تېمىتىلسا شىپا بولۇر.

كۈنجۈتنى سوقۇپ سىقىپ، سۈيىنى بۇرۇنغا تېمىتىشنى داۋام قىلسا، قاناشنى توختىتىدۇ.

تېمىتتا دورىلارنى ئۇزاق ساقلاپ ئىشلەتكىلى بولمايدۇ. ئۇلار ئۈدۈللۈك تەييارلى-نىپ ئىشلىتىلىدۇ.

(15) غەر - غەر دورىلىرى ۋە ئۇلارنى تەييارلاش: بۇ، بىر نەچچە خىل يەككە دورىلارنى قاينىتىپ چىقىرىلغان دورا سۈيىدە ئېغىزنى چايقاش ئارقىلىق ئېغىز، چىش، گال كېسەللىكلىرىنى داۋالاشقا ئىشلىتىلىدىغان سۈيۈك دورىلارنى كۆرسىتىدۇ.

مەسىلەن:

يۇمغاقسۇت، يېسىسمۇق، شوخلا، كۆكنار قاينىتىلىپ، سۈيىدە غەر - غەر قىلىند - سا، گال ئاغرىقىغا شىپا بولۇر.
كاۋاۋچىن ئاچچىقسۇدا قاينىتىلىپ، سۈيىدە ئېغىز چايقاپ بېرىلسە چىش ئاغرىقىنى توختىتىدۇ.

غەر - غەر دورىلىرىنى تەييارلاش ئاسان بولسىمۇ، بىر - ئىككى كۈندىن ئارتۇق ساقلىغىلى بولمايدۇ.

(16) پۇراتما دورىلار ۋە ئۇنى تەييارلاش: بۇ مەلۇم پۇراققا ئىگە دورا ئەشياسىنى باشقا مۇناسىپ دورا ئەشياسى بىلەن قوشۇپ سوقۇپ، قۇتغا قاچىلاپ، زۆرۈر چاغدا بىمارغا پۇرىتىش ئارقىلىق بەزى كېسەللىكلەرنى داۋالاش مەقسىتىدە ئىشلىتىلىدىغان دورىلاردۇر. مەسىلەن، ئەگەر تولا چۈشكۈرۈپ توختىمىسا، زەپەر ئازراق قەنت بىلەن سوقۇلۇپ پۇرىتىلسا شىپا بولۇر.

پۇراتما دورىلارنى تەييارلاش ئاسان. لېكىن، بۇ خىل دورىلارنىڭ تۈرى ناھايىتى ئاز. شۇنداقلا كەم ئىشلىتىلىدۇ.

(17) دۈت - تۈتۈن دورىلار ۋە ئۇلارنى تەييارلاش: بۇ، مەلۇم بىر نەچچە خىل خام دورىلارنى چوغقا سېلىپ بىللە كۆيدۈرۈپ، ھاسىل بولغان تۈتۈننى كېسەللەنگەن ئەزاغا دۈتلەش ئارقىلىق داۋالاشنى ئىشقا ئاشۇرىدىغان دورا تۈتۈنلىرىنى كۆرسىتىدۇ. مەسىلەن:

ئەگەر بالا ھەمراھى چۈشمىسە، ئېرىنىڭ چېچى ۋە كالا تېزىكى كۆيدۈرۈلۈپ (ئا - يالنىڭ چات ئارىسى) ئىسلانسا (بالا ھەمراھى) چۈشكەي.

بۇ ئۇسۇلنى قوللىنىپ دورىلىق تۈتۈن ھاسىل قىلىشتا، كۆيدۈرۈلگۈچى دورا ئەشياسىنى كۆيۈۋاتقان يالقۇنغا سېلىشقا بولمايدۇ. چۈنكى، دورا ئەشياسى يالقۇنلۇق ئوتتا تېز كۆيۈپ كېتىدۇ. ھارارىتى يۇقىرى بولىدۇ. بىمارنىڭ دۈتلەنگۈچى ئەزاسىنى كۆيدۈرۈپ قويۇشى، شۇنداقلا كۆيۈۋاتقان ئوتنىڭ تۈتۈنى ئارىلىشىپ قېلىپ، داۋالاش ئۈنۈملۈك بولماسلىقى مۇمكىن. شۇڭا، دورا ئەشياسىنى تولۇق كۆيۈپ بولغان ئوتۇن چوغلىرىنىڭ ئۈستىگە سېلىش كېرەك. تاشكۆمۈر چوغى ئىشلىتىش مۇۋاپىق ئەمەس. بۇ خىل دورا خەت نۇسخىلىرى كۆپ ئەمەس، شۇنداقلا ئانچە كۆپ ئىشلىتىلمەيدۇ.

(18) تالقان دورىلار ۋە ئۇلارنى تەييارلاش: بۇ، قۇرۇتۇلغان بىر نەچچە خىل دورا ئەشياسىنى سوقۇپ، تاسقاپ پاراشوك ھالەتكە كەلتۈرۈپ تەييارلانغان ۋە شۇ ھالەتتە ئىشلىتىلىدىغان دورىلارنى كۆرسىتىدۇ. داۋالايدىغان كېسەللىك ۋە دورا ئىشلىتىش ئۇسۇلىنىڭ پەرقلىق بولۇشىغا ئاساسەن، ئۇلارنى يەنە بىر قانچە تۈرگە بۆلۈشكە بولىدۇ.

كاپ ئېتىلىدىغان دورىلار. بۇ، تالقان ھالەتتە كاپ ئېتىپ يېيىلىدىغان دورىلار - دۈر. مەسىلەن:

بۇيا يوپۇرمىقى شېكەر بىلەن سوقۇلۇپ كاپ ئېتىلسە، ئۈستىخان ئاغرىقىنى يوق قىلۇر.

ئەگەر دائىم قىزىسا، بىر مىسقال بىنەپشىنى قەنت بىلەن سوقۇپ كاپ ئەتسە داۋا بولۇر.

سەپمە دورىلار. بۇ، جاراھەت ۋە يارىلارنى ساقايتىش ئۈچۈن، تالقان ھالەتتە كې-سەللەنگەن ئورۇنغا سېپىلىدىغان دورىلارنى كۆرسىتىدۇ. مەسىلەن:

ھەر خىل جاراھەتكە زەمچە بىلەن تۈز سالاھىيە قىلىنىپ سېپىلسە شىپا قىلىدۇ. كۆيدۈرۈلگەن توخۇ سۆڭىكى بىلەن قارا سىياھنى (بۇ يەردە دېيىلگەن «قارا سىياھ» بۇرۇنقى چاغلاردا كۆيدۈرۈپراق قورۇلغان تېرىق ئۇنى، ئانار شۆپكىنىڭ تالقىنى قاتارلىق ماتېرىياللاردىن قاينىتىلىپ تەييارلىنىپ قورۇتۇلغان يەرلىك قارا سىياھنى كۆرسىتىدۇ. ھازىر ئىشلىتىلىۋاتقان سانائەت قارا سىياھ - رەڭلىرىنى بۇ مەقسەتتە ئىشلىتىشكە يارمايدۇ - ئا) تەڭ مىقداردا ئېلىنىپ تالقانلىنىپ، كۆيگەن جايدىن ئې-قىۋاتقان زەرداپ سۇ ئۈستىگە ئاز - ئازدىن سېپىپ بېرىلسە، سۇنى توختىتىپ تېرىنى قاتۇرۇش ۋە ئەسلىگە كەلتۈرۈشتە ئوبدان ئۈنۈم بېرىدۇ.

پۈركۈمە دورىلار. بۇ، تۆشۈك ئەزالارنىڭ ئىچىگە تالقان ھالەتتە پۈركۈپ كىرگۈ-زۈش ئارقىلىق داۋالاش ئۈنۈمى ھاسىل قىلىنىدىغان دورىلارنى كۆرسىتىدۇ. مەسىلەن: بۇرۇن قاناپ توختىمىسا، تۆگە يۇڭىنى كۆيدۈرۈپ، جانان چىنىنىڭ پارچىسى بى-لەن بىللە يۇمشاق سوقۇلۇپ، بۇرۇن ئىچىگە پۈركۈسە قان توختايدۇ.

تالقان دورىلارنى تەييارلاشتا، دورا ئەشىالىرى سوقا ياكى ھاۋانچا ئارقىلىق يۇمشاق سوقۇلۇپ، ئەلگەكتىن ئۆتكۈزۈلىدۇ. بۇ خىل دورىلارنى ياپقۇلۇق قۇتىلارغا قاچىلاپ، سالىقىن جايدا قويغاندا، يېرىم يىل ساقلاپ ئىشلىتىشكە بولىدۇ.

(19) ئۇپا دورىلار ۋە ئۇنى ياساش: بۇ، مەلۇم دورا ئەشىالىرى ناھايىتى يۇمشاق سوقۇلۇپ، توق ئەلگەكتىن ئۆتكۈزۈلۈپ، پاراشوك ھالەتكە كەلتۈرۈلىدىغان ۋە شۇ ھا-لەتتە يۈزگە سۈرتۈلۈپ چىراي گۈزەللەشتۈرۈشكە ئىشلىتىلىدىغان دورىلارنى كۆرسە-تىدۇ. مەسىلەن:

ئەگەر كىشى يۈزىنى تازا، رەڭگىر ۋەھىنى روشەن بولسۇن دېسە، ئارپا ئۇنى، نى-شاستە، كەتىرا، تۇرۇپ ئۇرۇقى قاتارلىقلار سوقۇلۇپ، سالاھىيە قىلىنىپ، ئۈچ ئاخشام يۈزىگە سۈركەپ يېتىپ، ئەتىسى ئىسسىق سۇ بىلەن يۇيۇپ بەرسە، مەقسىتى ھاسىل بولۇر.

ئۇپا دورىلارنى ناھايىتى يۇمشاق سوقۇش تەلەپ قىلىنىدۇ. قۇتىغا قاچىلاپ قۇرغاق جايدا قويغاندا خېلى ئۇزاق ساقلاپ ئىشلەتكىلى بولىدۇ.

(20) شامچە دورىلار ۋە ئۇلارنى تەييارلاش: بۇ، مەلھەم ياكى تالقان دورىلارنى پا-كىز رەختتىن تىكىلگەن ئىنچىكە، ئۇزۇنچاق خالتىغا قاچىلاپ ياكى باشقا ئۇسۇللار بىلەن نوپچا ھالەتكە كەلتۈرۈپ، ياكى تۆگە يۇڭى قاتارلىقلارنى مەلۇم ئۇسۇللار بىلەن

كچىك پىلتە قىلىپ دورغا مىلەپ قۇلاق، مەقئەت، جىنسىي يول قاتارلىق تۆشۈك ئەزالارنىڭ ئىچىگە كىرگۈزۈپ مەلۇم ۋاقىت تۇرغۇزۇش ئارقىلىق داۋالاش ئېلىپ بېرىشقا ئىشلىتىلىدىغان خالتىلىق دورا، پىلتە دورا قاتارلىقلارنى كۆرسىتىدۇ. بۇ خىل دورىلار ئۇيغۇر ئىلمىي (كەسپىي) تېبابەت ئارقىلىق باشقا تىللاردىن كىرگەن «شىد-ياق» دېگەن نام بىلەنمۇ ئاتىلىدۇ. مەسىلەن:

ئەگەر كىشى يەرقان (جىگەر ياللۇغى) بولۇپ ساقايمىسا، مۇۋاپىق مىقداردىكى كا-سەنە ئەرقى (سۈيى)، بىخ بەدىيان ئىككى مىسقال، قەنت بىر مىسقال، تۈز مۇۋاپىق مىقداردا، (قاتتىق دورىلارنى) يۇمشاق سوقۇپ، مىس جامغا سېلىپ ئوتتا ئېرىتكەندىن كېيىن، چىمچىلاق چوڭلۇقىدا شىياق تەييارلاپ قويماق كېرەك. ئەگەر مەزلۇم كىشىنىڭ فەرجى كىچىك بولسۇن دېسە، ئات سۈتى، موردار سەنگى، تۆگىنىڭ چۈپسەنى كۆيدۈرۈپ، كۈلنى خالتىغا ئېلىپ، فەرجىگە تىقىپ قويسا كىچىك بولۇر.

يەنە بەزى دورا خەت نۇسخىلىرىدا «تالقان دورىلارنى تۇخۇم ئېقى بىلەن يۇغۇرۇپ شىياق ئېتىپ قويسا»، «دورىلارنى كالا يىلىكى بىلەن شىياق ئېتىپ قويسا»، «دورىلارنى XX ئۆتى بىلەن يۇغۇرۇپ شىياق ئېتىپ قويسا»، «دورىلارنى پاكىز لاتىغا يۆگەپ فەرجىگە كىرگۈزۈپ قويسا» دېگەن ئىبارىلەر ئۇچرايدۇ. بەزى ئەمچىلەرنىڭ يەر-لىك كىر سۈپۈنىنى قىرىپ، نەمدەپ قويماق شەكلىدە شىياق قىلىپ مەقئەتكە كىرگۈزۈپ داۋالاش ئېلىپ بارغانلىقى مەلۇم.

يۇقىرىقىلارنى ئومۇملاشتۇرۇپ قارىغاندا، شامچە دورىلار قۇرۇق، يىرىك دورىلارنى سوقۇپ تالقانلاپ، ئاندىن مەقئەتكە كىرگۈزۈپ ئىشلىتىلىدىغانلىرى تۇخۇم ئېقى، ھايۋان يىلىكى، ھايۋان ئۆتى، سۇ قاتارلىقلارنىڭ بىرەرسىنى ئىشلىتىپ قاتتىق خېمىر قىلىپ، ئۇزۇن ئوقباش نوچا ياكى قوي مايىقى شەكلىگە كەلتۈرۈپ ياسالغان؛ ئاياللارنىڭ جىنسىي يولىغا كىرگۈزۈپ ئىشلىتىلىدىغان شامچە دورىلار يۇقىرىقى شەكىللەردىن باشقا يەنە چىمچىلاق بارماق توملۇقىدىكى ئۇزۇنچاق خالتىغا قاچىلاش، پاكىز لاتىغا يۆگەپ ئۇزۇن پىلتە شەكلىگە كەلتۈرۈش ئارقىلىق ياسالغان دېيىشكە بولىدۇ.

قۇلاق تۆشۈكى قاتارلىق ئەزالارغا كىرگۈزۈپ داۋالاش ئېلىپ بېرىشقا ئىشلىتىلىدىغان شامچە دورا پىلتىسى توغرىسىدا قىسمەن دورا خەت نۇسخىلىرىدا تومتاق ئۇ-چۇرلار بولسىمۇ، ئۇنىڭ ئۆلچىمى ۋە ياسىلىش ئۇسۇلى ئانچە ئېنىق ئەمەس. مەسىلەن: ئەگەر كىشىنىڭ كۆزى ئاغرىسا، نەرگىس گۈلىنى سوقۇپ، بۇنى پىلتە قىلىپ، كۆزگە تارتسا ئاقنى كۆتۈرگەي.

بىر پارچە يۇڭغا ھەسەلنى سۈركەپ، كېچىسى قۇلاققا تىقىپ ياتسا، كىچىك بالى-نىڭ قۇلقىدىن زەرداپ، سېرىق سۇ ئاققانغا پايدا قىلۇر. زەپەرنى ئۇششاق قىلىپ كۆزگە تارتسا ياكى پىلتە قىلىپ قويسا، ئاقنى

كۆتۈرگەي.

(21) ماددىي تەركىبلىك دورغا مەنئىي تەركىب شەرت قىلىنغان دورىلار ۋە ئۇلارنى تەييارلاش: بۇ، مەلۇم دورا ئەشياسىلىرىدىن ياسالغان دورىلارغا مەلۇم ئايەتلەرنى بەلگىلىك ئىددەتتە (ساندا) ئوقۇپ، ھۈرۈپ ئىستېمال قىلىش لازىملىقى شەرت قىلىندى. خان دورىلارنى كۆرسىتىدۇ. ئاۋام تېبابىتىدە بۇنداق دورا خەت نۇسخىلىرى ئاندا - ساندا ئۇچرايدۇ. بولۇپمۇ ئېغىزچە دورا خەت نۇسخىلىرىدا كۆپرەك ئۇچرايدۇ. ئوقۇش شەرت قىلىنغان ئىددەت مەلۇم ئايەتلەرنى بىر نەچچە قېتىم ئوقۇشتىن بىر نەچچە يۈز مىڭ قېتىم ئوقۇشقا بولىدۇ.

بۇنىڭدا، دورا ئەشياسىلىرى بەلگىلىك تەرتىپ بويىچە ياسالما دورا قىلىنغاندىن كېيىن، كېسەل كىشىنىڭ ئۆزى ياكى باشقىلار تاھارەت ئېلىپ شۇ ئايەتلەرنى تەلەپ قىلىنغان ئىددەتتە ئوقۇپ دورغا ھۈرىدۇ، ئاندىن ئىستېمال قىلىنىدۇ. مەسىلەن: ئاق خورازنىڭ ئۆتىنى قارا مېكىياننىڭ ئۆتى بىلەن سالاھەت قىلىپ، سۈرە پاتمەنى 71 مەرتىۋە ئوقۇپ، دەم سېلىپ كۆزىگە سۈركىسە كۆزى روشەن بولغاي.

بۇ خىل دورىلارنى ئېغىزلىق قۇتىلاردا بىر مەزگىل ساقلاپ ئىشلەتكىلى بولىدۇ. (22) يۇيۇش دورىلىرى ۋە ئۇلارنى تەييارلاش: بۇ، مەلۇم دورىلارنى كۆپرەك سۇ بىلەن قاينىتىپ، مۇۋاپىق ھارارەتكە كەلتۈرگەندىن كېيىن پۈتۈن بەدەننى يۇيۇش ياكى كېسەللەنگەن ئەزانى يۇيۇش، تەرلىتىش ئارقىلىق داۋالاشنى ئىشقا ئاشۇرىدىغان دورىلاردۇر. بۇ خىل دورىلار ئۇيغۇر ئىلمىي (كەسپىي) تېبابەتتە «پاشۇيە دورىلىرى» دەپ ئاتىلىدۇ. بۇ خىل دورىلار ئاۋام تېبابىتىدە خېلى كۆپ قوللىنىلىدۇ. ئاۋام تېبابىتىدە يۇقىرىقىلاردىن باشقا شىرنىلەر، سوغۇق چىلانمىلار قاتارلىق دورا تۈرلىرىمۇ بار. ئەمما، ئۇلارنىڭ ئوزۇقلۇق رولى ئاساس بولۇپ، داۋالاشتا ئاز ئىشلىتىلىدۇ. شۇڭا، تەپسىلىي توختالمايمىز.

ئالتىنچى باب ئۇيغۇر ئاۋام تېبابىتىدە كېسەللىكلەرنى تونۇش ۋە ئايرىش

كېسەللىكلەرنى تونۇش ۋە ئايرىش مەيلى ھەر قايسى مىللەتلەرنىڭ ئەنئەنىۋى تېبابتىدە بولسۇن ياكى «غەرب تېبابىتى» دېيىلىۋاتقان خىمىيەۋى تېبابەتتە بولسۇن، كېسەللىككە قارشى تەدبىر قوللىنىشتىكى ئالدىنقى شەرت ۋە بىرىنچى قەدەم بولۇپ ھېسابلىنىدۇ. چۈنكى، كېسەللىكنىڭ سەۋەبى ۋە خاراكتېرىنى ئايدىڭلاشتۇرماي تۇرۇپ، كېسەللىكلەرنى داۋالاش تەدبىرلىرىنى قوللىنىش قىيىن.

ئۇيغۇر ئاۋام تېبابىتىدە كېسەللىكلەرنى تونۇش ۋە ئايرىش كېسەل بولغان كىشىلەرنىڭ باشقىلارغا ئۆز كېسەللىكىدىن شىكايەت قىلىشى، كېسەللىكنىڭ خاراكتېرىنى ئايرىپ، داۋالاشنى ئىلاجىنى سورىشى «كېسەل كۆرسىتىش» دەپ ئاتىلىپ كەلگەن. ئاۋام تېبابىتىنىڭ راۋاجلىنىشى ئارقىسىدا، ئۇيغۇر ئىلمىي (كەسپىي) تېبابىتى بارلىققا كەلگەندىن كېيىن، كېسەللىكلەرنى تونۇش ۋە ئايرىش ئۇسۇللىرى تېخىمۇ قېلىپلىنىپ شىپ «تەشخىس ئىلمى» بارلىققا كەلگەن ھەمدە كېسەللىكلەرنى تونۇش، ئايرىش ئىشى «تەشخىس قىلىش» دەپ ئاتىلىدىغان بولغان. يېقىنقى دەۋرلەردە، غەرب تېبابىتىنىڭ ئومۇملىشىشى ئارقىسىدا، كېسەللىكلەرنى تونۇش، ئايرىش ئىلمىي بولغان «دىئاگنوستىكا» كېسەللىكلەرنى كونكرېت تونۇش، ئايرىش ئىشىنىڭ خاس ئاتالغۇسى بولغان «دىئاگنوز قويمۇش» دېگەن ئىبارەتلەر تىللىمىزغا سىڭىپ كىردى ۋە ئۆزلەشتى. لېكىن، بۇ ئاتالغۇلار تېۋىپ، دوختۇر قاتارلىق تېببىي خادىملارنىڭ كەسپىي خىزمىتىدە كۆپ قوللىنىلىشىمۇ، ئۇلارمۇ كىشىلەر بىلەن بولغان ئادەتتىكى تىل ئالاقىسىدە ئۆزى شۇغۇللىنىۋاتقان بۇ ئىشنى «كېسەللىكلەرنى تەشخىس قىلىدىم» ياكى «كېسەللىكلەرگە دىئاگنوز قويدۇم» دەپ ئەمەس، «كېسەل كۆردۈم» دېگەن ئەنئەنىۋى ئاتالغۇ بىلەن ئىپادىلەيدۇ. تېۋىپ ياكى دوختۇرغا كۆرۈنگەن كىشىلەرمۇ بۇ ئىشنى «كېسەللىكنى تەشخىس قىلدۇر-دۇم»، «كېسەللىككە دىئاگنوز قويدۇم» دېگەن شەكىلدە ئەمەس، بەلكى «كېسەل كۆر-سەتتىم» دېگەن ئىبارە بىلەن ئىپادىلەيدۇ.

دېمەك، «كېسەل كۆرۈش» — ئاۋام تېبابىتىدە كېسەللىكلەرنى تونۇش ۋە ئايرىشنى بىلدۈرىدىغان قەدىمىي ئاتالغۇ بولۇپ، خەلق ئىچىدە تا ھازىرغىچە كەڭ قوللىنىلىشى بىلەنلا قالماي، ئۇيغۇر ئىلمىي (كەسپىي) تېبابەت ۋە ئۇيغۇرلار ئىچىدىكى غەرب تېبابىتى خادىملىرى ئىچىدىمۇ مەلۇم دەرىجىدە قوللىنىلماقتا.

1. ئۇيغۇر ئاۋام تېبابىتىدە كېسەللىكلەرنى تونۇش، ئايرىش ئاساسلىرى

ئاۋام تېبابىتى گەرچە مۇكەممەل نەزەرىيە سىستېمىسىغا ئىگە بولمىغان، ئۆلچەم-لەشمىگەن تېبابەت بولسىمۇ، لېكىن بۇ، ئاۋام تېبابىتىدە، جۈملىدىن كېسەللىكلەرنى تونۇش، ئايرىشتا ھېچقانداق نەزەرىيەۋى قاراش ياكى ئاساسلىنىدىغان ئۆلچەم يوق دەپ-گەنلىك ئەمەس. ئاۋام تېبابىتىدە ئالەمنى جۈملىدىن جانلىقلار ۋۇجۇدىنى تەشكىل قىلغۇچى تۆت ئاساسىي ماددا، يەنى ئۇلارنىڭ ئىنسان تېنىدىكى ئىپادىلىنىش شەكلى، ئۇلارنىڭ ئىنسان مىزاجىغا بولغان تەسىرى، مىزاجلار تەڭپۇڭلۇقى ۋە تەڭپۇڭلۇقنىڭ بۇزۇلۇشىنىڭ ئىنسان تېنىدە بارلىققا كەلتۈرىدىغان ئالامەتلىرى، بۇ ئالامەتلەرگە قاراپ مىزاجنى بىلىش ۋە كېسەللىكنى ئايرىش، داۋالاش ئۇسۇللىرىنى تاللاش قاتارلىق جە-ھەتلەردە مۇئەييەن نەزەرىيەۋى قاراشلار بار. ئەمما، ئۇلار رەتلىنىپ مۇكەممەل نەزەردە-پەۋى سىستېمىغا ئايلاندۇرۇلمىغان، بەلكى ئاۋام تېبابىتى دورا خەت نۇسخىلىرىغا ئا-رىلاش بايان قىلىنغان. باش - ئاخىرى ئېنىق ئەمەس، بايان تەرتىپىدە تېپىزلىكتىن تېرەنلىككە ئۆتىدىغان تەرتىپ ۋە ئىزچىللىق يوق. شۇنداقسىمۇ، ئۇلار ئاۋام تېبابىتى ئەمەلىيىتىدە كېسەللىكلەرنى تونۇش، سەۋەبىنى قىياس قىلىش، كېسەللىك خاراكتېر-ىنى ئايرىش ۋە داۋالاش ئۇسۇلىنى بېكىتىشتە مۇئەييەن يېتەكچىلىك رول ئويناپ كەلگەن. بۇ يەردە، ئاۋام تېبابىتى دورا خەت توپلاملىرىدا تارقاق، چاچقۇن ھالەتتە ئۇچرايدىغان نەزەرىيەۋى قاراشلاردىن نەمۇنىلەرنى كۆرۈپ ئۆتىمىز.

تۆت ئاساسىي ماددىدىن سەپرا، سەۋدا، بەلغەم، قاندىن ئىبارەت تۆت خىلىت پەيدا بولۇر. بىلمەك كېرەككى، سەپرانىڭ مىزاجى قۇرۇق ئىسسىق، ئوت تەبىئەتلىكتۇر. سەۋدانىڭ مىزاجى قۇرۇق سوغۇق، تۇپراق تەبىئەتلىكتۇر. بەلغەمنىڭ مىزاجى ھۆل سوغۇق، سۇ تەبىئەتلىكتۇر. ئۇشبۇ مىزاجلار بىر - بىرىگە باراۋەر كەلسە نورمال ھەم-دە تەن دۇرۇسلىققا دالالەت قىلۇر. ئەگەر مۇندىن زىيادە ياكى كەم بولسا، كېسەللىككە دالالەت قىلۇر.

كىشىنىڭ مىزاجىنى بىلمەك تۆۋەندىكىدەك تۆت ۋەجىدىن بولۇر. ئەگەر بەدىنى سوغۇق بولسا، مىزاجى قۇرۇق سوغۇق؛ ئىسسىق بولسا، مىزاجى ھۆل ئىسسىق؛ بەدىنى يۇمشاق ئۆپكىدەك ھەم سوغۇق بولسا، مىزاجى ھۆل سوغۇق، بەدىنى يىرىك، ئىسسىق بولسا، مىزاجى قۇرۇق ئىسسىق بولىدۇ.

سەپرا غالىپ كەلگەندە، باش ئاغرىش، باشنىڭ يېرىمى ئاغرىش (شەققە بولماق)، تىلى قۇرغاق بولۇش، چىرايى سارغىيىش، چاچ - ساقالنىڭ ئۇچى يېرىلىش، ئەزالار سۇسلاشماق، پالەچ، قۇلۇنجى بولماق، تال ئاغرىش، سۈيدۈك تۇتۇلۇش، زەكىرى كۆيۈپ ئاغرىش، بەل ئاغرىش، تائام ھەزىم بولماسلىق، تولا ئۇسساش قاتارلىق ئىللەتلەر كۆ-رۈلىدۇ.

سەۋدا غالىپ كەلگەندە، ئاغزى ئاچچىق، بەدبۇي بولۇش، كۆز غۇۋالاشش، كۆپ ئەندىشە قىلىش، پەرىشان چۈش كۆرۈش، ئىچى سىقىلىش، دېمى نۇتۇلۇش، كۆزى تولا ئاغرىش، ياشاغۇراش قاتارلىق ئىللەتلەر كۆرۈلىدۇ.

بەلغەم غالىپ كەلگەندە، ئاغزىدىن شالى ئېقىش، چاچ - ساقال تېز ئاقىرىش، كېچىلەردە كۆزى كۆرمەسلىك، ئاشقازان كۆپۈش، تاماق تېز ھەزىم بولماسلىق، پۈت - قول تىترەش، بەدەن سۇس، ماغدۇرسىز، زەئىپ بولۇش، تىل ئېغىر بولماق، يۈرەك تېز سېلىش، بىمەھەل چاغدا يۆتەل بولماق، ئاز تائام بىلەن ئاچچىق كېكىرىش، تولا ئۇخلاش، باش - قاپاق ئىششىش، بۇرۇندىن دائىم پوتلا (ماڭقا) ئېقىش قاتارلىق ئىللەتلەر كۆرۈلىدۇ.

قان غالىپ كەلگەندە، بەدنى قىزىش، باش ئاغرىش، بوغۇز ئاغرىش، چىش ئاغرىش، خاپىغان بولماق، پىشانە، قۇلاق ئاغرىش قاتارلىق ئىللەتلەر كۆرۈلىدۇ. شۇنى بىلگىنكى، ئادەمنىڭ تېنىدە تۆت نەرسىدىن خوپراق (ياخشىراق) نەرسە يوقتۇر. ئۇلار، بىرىنچى قان، ئىككىنچى سەپرا، ئۈچىنچى سەۋدا، تۆتىنچى بەلغەمدۇر. بىرىنچى قان. ھۆل ئىسسىقتۇر، ئۇنىڭ ئورنى جىگەردۇر. تەمى شېرىن، رەڭگى قىزىل، ئادەمنىڭ تېنىدە ئۇنىڭدىن ياخشىراق نەرسە يوقتۇر؛ ئىككىنچى سەپرا. ئول تەبىئىتى قۇرۇق ئىسسىقتۇر. ئۇنىڭ ئورنى ئۆتتۇر. تەمى ئاچچىق، رەڭگى سېرىقتۇر؛ ئۈچىنچى بەلغەم. تەبىئىتى ھۆل سوغۇق، ئورنى ئۆپكەدۇر. تەمى شور، رەڭگى ئاقتۇر؛ تۆتىنچى سەۋدا. ھۆل تەبىئەتلىك، قۇرۇق سوغۇق، ئورنى تالدۇر. ئۇنىڭ رەڭگى قارا، تەمى تۇرۇش (قېرىق، قىرتاق) تۇر.

ئەگەر تومۇر تۇتاي دېسەڭ، تۆت بارمىڭنى تەڭ قويغىن. ئاغرىق كىشىنىڭ تو - مۇرى ئىنچىكە، تېز سالسا، سەپرادىن بولۇپ، مىزاجى قۇرۇق ئىسسىقتۇر. ئەگەر تو - مۇر يەلبا (يىلۋا - ئىنچىكە، بوش) بولۇپ ئاستىغا سالسا، سەۋدادىن بولۇپ، مىزاجى قۇرۇق سوغۇقتۇر. تومۇر توكۇر تۆگىنىڭ مېڭىشىدەك ئاستا سالسا بەلغەمدىن بولۇپ، مىزاجى ھۆل سوغۇقتۇر. ئەگەر تومۇر ئىنچىكە، چىۋىقتەك بولۇپ، تېز سالسا، قاندىن بولۇپ، مىزاجى ھۆل ئىسسىقتۇر. ئەگەر تومۇر يىلان دەك تولغىنىپ ياكى چۈمۈلدەك مىدىراپ سالسا، ئۆلۈمدىن بېشارەت بېرۇر. ئەگەر تومۇر يەلبا بولۇپ، توختىماي سالا، تەن دۇرۇسلىق (نىڭ ئالامىتىدۇر)؛ تېز، توختاپ سالسا، خەتەرلىك بولۇر.

سۈيۈكنىڭ بايانى. سۈيۈك ئاق، قىزىل، قارا، سېرىق تۆت خىل بولۇر. ئاق بولسا بەلغەمدىن، قىزىل بولسا قاندىن، قارا بولسا سەۋدادىن، سېرىق بولسا سەپرادىن بولۇر. مۆتىدىل بولسا سالامەتلىكتۇر. ئاق، قويۇق بولسا سوغۇقنىڭ زىيادىلىكىدىن؛ قىزىل بولسا قاندىن، ئىسسىقتىن، ئەگەر ئاق، روشەن بولسا سۇنى تولا ئىچكەنلىك - تىن؛ قىزىل روشەن بولسا سەپرادىن؛ سېرىق، سۈزۈك بولسا، تائامنى ئاز يەپ ئاچ يۈرگەندىن ياكى غەمدىن، ئاپتاپتا ئۇخلىغاندىن؛ قىزىل، قويۇق بولسا، تولا شاراب ئىچكەندىن، دائىم گۆش يېگەندىن؛ قارا، قويۇق بولسا، ئىسسىقنىڭ زىيادىلىكىدىن،

قارا، قىزىل ئۇماچتەك بولسا سەپرا ماددىسى كۆيگەندىن بولۇر. بۇ، ئۆلۈمنىڭ بېشارىدە تىدۇر. ئەگەر سۈيۈك قويۇق بولۇپ، زەردابى ئۈستىگە ئۆرلەپ چىققان بولسا، تەپى دىقنىڭ ئالامىتىدۇر. ئىسسىقلىقى ئۆرلەپ، تەشنىلىقى ئېشىپ تۇرسىمۇ، سۈيۈكنىڭ ئاق بولۇشى مەيدىنىڭ ئىسسىقلىقى تامامەن يوقالغانلىقى، يۈرەكتە قۇۋۋەت قالمىغانلىقىنىڭ ئالامىتى بولۇپ، بۇ ئۆلۈمدىن بېشارەت بېرۇر.

ئاۋام تېبابىتىدە ئىنسان بەدىنىنىڭ تۈرلۈك ئىچكى ھەرىكەتلىرىنى ئەمەلگە ئاشۇرۇپ، ھاياتلىقنى ساقلاپ تۇرغۇچى تۆت خىلىت (بەدەن سۈيۈقلۈكى) نىڭ پەيدا بولۇشى مەنبەسى، ئۇلارنىڭ ئوخشىمىغان مىزاجى، بۇ مىزاجلارنىڭ بەدەندە ئەكس ئېتىش ھالىتى ۋە شەكلى، بەدەن ئالامەتلىرى، سۈيۈك ئالامەتلىرى ۋە تومۇر ھالەتلىرىگە ئاساسلىنىپ مىزاجلارنى پەرقلىنىدۇرۇش ۋە ئايرىشقا دائىر يۇقىرىقىدەك نەزەرىيەۋى قاراشلار بولغاندىن سىرت، تۈرلۈك كېسەللىكلەردە بەدەندە كېسەللىك پەيدا قىلغۇچى مىزاجنىڭ بىماردا قانداق راي - ئىستەكلەرنى پەيدا قىلىدىغانلىقى، يەنى بىمارنىڭ كۆڭۈل خائىشى ۋە ئىستەك - تەلەپلىرىگە ئاساسەن، كېسەللىك پەيدا قىلغۇچى خىلىتىنى ۋە مىزاجىنى ئايرىشقا بولىدىغانلىقى ھەققىدە بەزى قاراشلارمۇ بار. مەسىلەن:

ئەگەر ئاغرىق قاندىن بولسا، كۆڭلى ئاچچىق نەرسىلەرگە مايىل بولۇر. سەپرادىن بولسا، كۆڭلى سۇغا مايىل، تەشنىلىقى زىيادە بولۇر. سەۋدادىن بولسا، كۆڭلى تاتلىق، ياغلىق نەرسىلەرگە مايىل بولۇر. بەلغەمدىن بولسا، كۆڭلى يۇمشاق، ئىسسىق، قۇرۇق تا - ئامغا مايىل بولۇر.

بەزى دورا خەت نۇسخىلىرىدا ئاۋۋال كېسەللىك ئالامىتىگە ئاساسەن، كېسەللىك مەنبەسى كۆرسىتىلىپ، ئاندىن ئۇنى ھەل قىلىش چارىسى ئوتتۇرىغا قويۇلغان. مەسىلەن:

ئىسھال (ئىچ سۈرۈش) جىگەر مەنبەلىك ئىسھال، يەل مەنبەلىك ئىسھال ۋە قان مەنبەلىك ئىسھال دەپ ئۈچ خىلغا بۆلۈنىدۇ. بىرىسى ئىسسىقلىقتىن، ئىككىسى سوغۇقتىن بولۇر...

بەزى ئادەملەر باركى، ئەرەنلىكى زەئىپ، ... ئۇنىڭدا لەززىتى جىما يوقتۇر ۋە ئاب (مەنىي) كەمدۇر. بىمەھەل ۋاقتىدا سۇ ئىچكەن سەۋەبتىندۇر. ئۇنىڭ شەھۋىتى زەئىپ ۋە تەڭ بولغاي. ئۇنىڭ مىجەزى سوغۇقتۇر. ئەلۋەتتە ئىسسىقلىق نەرسە يېمىكى كېرەك.

گەرچە، ئاۋام تېبابىتىدە كېسەللىكلەرنى تونۇش، ئايرىشقا ئاساس قىلىنىدىغان يۇقىرىقىلارغا ئوخشاش بىر قىسىم نەزەرىيەۋى بايانلار بولسىمۇ، ئومۇمەن ئاز ۋە چول - تا، رەتسىز ۋە چېچىلاڭغۇ ھالەتتە ساقلىنىپ كەلگەن. شۇنىڭدەك، كېسەللىكلەرنى تونۇش، ئايرىشقا ماھىرراق بولغان ئەمچى - ئوتتۇراچىلارلا ئۇلارنى بىلىدۇ ۋە قوللىنىلايدۇ. ئادەتتىكى كىشىلەر ئۆز - ئۆزى ۋە بىر - بىرىنىڭ كېسەللىكىنى تونۇش، ئايرىشتا كۆپىنچە بۇنداق نەزەرىيەۋى ئاساسلارغا ئەمەس، ئۆز تەجرىبىسى، كېسەللىكنىڭ بىۋاسىتە...

ستە سوراپ، تۇتۇپ، كۆرۈپ بىلگىلى بولىدىغان ئالامەتلەرگە ئاساسەن، كېسەللىك-نىڭ مەنبەسى، خاراكتېرىگە ئىسسىقى ياكى سوغۇقى ئېشىپ كەتكەن، ھۆلۈكۈ ياكى قۇرۇقلۇقى ئېشىپ كەتكەنلىكتىن بولغان دەپ ھۆكۈم قىلىپ تەدبىر قوللىنىدۇ. بۇ، ئاۋام تېبابىتىنىڭ ئۆزىگە خاس ئاجىزلىقى ۋە يۈزەكىلىكى بولۇپ، ئۇنىڭ ئۇيغۇر ئىلى-مىي (كەسپىي) تېبابەتتىن روشەن پەرقلىنىدىغان ئالاھىدىلىكلىرىنىڭ بىرىسى ھېساب-لىنىدۇ.

2. كېسەللىكنى تونۇش ۋە ئايرىش

1) كېسەللىكلەرنى تونۇش: تېۋىپقا كۆرۈنۈشتىن مەقسەت داۋالاش ۋە ساقىيىش بولسا، بىمارنى كۆرۈشتىن مەقسەت كېسەللىكنى تونۇش ۋە ئايرىش ئارقىلىق مۇۋاپىق ئۇسۇللار بىلەن داۋالاپ ساقايتىشتىن ئىبارەتتۇر. كېسەللىكنى داۋالاش ئۈچۈن، ئاۋۋال ئۇنى تونۇشقا توغرا كېلىدۇ. كېسەللىكنى تونۇش – ئادەملەردىكى كېسەللىكنىڭ قايسى ئەزادىكى قانداق كېسەللىك ئىكەنلىكىنى بىلىش ۋە ئايرىش دېگەندەك بولۇپ، ئۇ كېسەللىكلەرنىڭ ئالامەتلىرىنى، كېسەللىك پەيدا قىلغۇچى سەۋەبلەرنى ۋە كېسەللىكنىڭ خاراكتېرىنى ئايدىڭلاشتۇرۇشنى كۆرسىتىدۇ. بۇ، ئۇيغۇر ئىلمىي (كەسپىي) تېبابەتتىكى «تەشخىس قىلىش»، غەرب تېبابىتىدىكى «دىئاگنوز قويۇش» بىلەن ئوخشاش مەنە ئىپادىلەيدۇ.

ئاۋام تېبابىتىدە، كېسەللىكلەرنى تونۇش، كۆرۈشتە، ئومۇمەن سوراپ تەكشۈرۈش، قاراپ، كۆزىتىپ تەكشۈرۈش، تۇتۇپ تەكشۈرۈش، ئەسلىپ سىناپ تەكشۈرۈش ئۇسۇللىرى قوللىنىلىدۇ.

(1) سوراڭ: بۇ، كېسەل كىشىدىن ياكى ئۇنىڭ ھامىيلىرىدىن كېسەللىك سەۋەبلىرى ۋە ئالامەتلىرىنى سوراپ بىلىشنى كۆرسىتىدۇ.

ئوزۇقلۇق ئەھۋالىنى سوراڭ. بۇنىڭدا كېسەللەنگۈچىنىڭ كېسەل بولۇش ئالدىدا قانداق يېمەكلىك، ئىچىملىكلەرنى ئىستېمال قىلغانلىقى، كۆڭلى غىزا تارتىدىغان – تارتمايدىغانلىقى، ئۇسسۇزلۇق بار – يوقلۇقى قاتارلىقلارنى سوراڭ ئارقىلىق كېسەللىك سەۋەبى قىياس قىلىنىدۇ.

ئاغرىق سېزىمىنىڭ ھالىتىنى سوراڭ: بۇنىڭدا ئاغرىقنىڭ قانداق باشلانغانلىقى، ئاغرىق سېزىمىنىڭ ئىپادىسى، يەنى ئېچىشىش، چىڭقىلىش، چوقۇلۇش، لوقۇلداش، قىچىشىش، قىمىلداش، كۆپۈش، سىرقىراش، كۆيۈشۈش، قولۇشۇش، زىڭىلداش، ھۆ بولۇش قاتارلىق ئالامەتلەر؛ ئاغرىق سېزىمىنىڭ ھالىتى، يەنى ئاغرىق سېزىمىنىڭ ئىزچىل بىر ھالدا داۋاملاشقانلىقى ياكى ئارىلاپ – تۇتاقلاپ داۋام قىلىدىغانلىقى، ئاغرىق سېزىمىنىڭ قانداق چاغلاردا كۈچىيىپ، قانداق چاغلاردا ئاجىزلىشىدىغانلىقى قاتارلىقلار سورىلىدۇ.

چىقىرىندىلارنىڭ ھالىتىنى سوراڭ: بۇنىڭدا بەلغەم بار - يوقلۇقى، رەڭگى، قويۇق - سۇيۇقلۇقى، ئاسان چىقىدىغانلىقى ياكى تەستە چىقىدىغانلىقى؛ سۇيۇكنىڭ ئاز - كۆپلۈكى، رەڭگى، چوڭ تەرەتنىڭ ئاز - كۆپلۈكى، قەۋزىيەت، ئىچ سۈرۈشنىڭ بار - يوقلۇقى، قان - يىرىڭ قاتارلىق نەرسىلەرنىڭ بار - يوقلۇقى سورىلىدۇ.

(2) رەڭگىروپىنى كۆزىتىش: بۇنىڭدا كېسەل كىشىنىڭ چىراي رەڭگىنىڭ نورمال چاغدىكىدىن پەرقلىنىدىغان ئالامەتلىرى، يەنى قىزىرىپ قېلىش، سارغىيىپ قېلىش، كۆكرىپ، قارىداپ قېلىش ئەھۋاللىرىنىڭ بار - يوقلۇقى؛ تىل - لەۋلىرىدە گەز بار - يوقلۇقى، گەزنىڭ رەڭگى؛ كۆز ئېقىنىڭ رەڭگى، يەنى قىزىرىش، سارغىيىش، كۆكرىش ئالامەتلىرىنىڭ بار - يوقلۇقى، تېرە رەڭگى، يەنى تېرىدە ئۆزگىرىش بار - يوقلۇقى، تېرىدە ھەر خىل ئەسۋە، جاراھەت، چاقا قاتارلىقلارنىڭ بار - يوقلۇقى كۆزىتىلىدۇ.

(3) تۇتۇش: بۇ، قول بېغىشىدىن ھەرىكەتچان تومۇرنى تۇتۇش ئارقىلىق، تومۇرنىڭ ھەرىكىتىنىڭ تېز - ئاستا، بىر خىل ياكى قالايمىقان سالىدىغانلىقىنى پەلەشنى كۆرسىتىدۇ. ئۆز كېسەللىك ئەھۋالىنى ئېيتىپ بېرەلمەيدىغان كىشىلەر، بولۇپمۇ كىچىك بالىلارغا قارىتا يەنە پېشانىسى، دۈمبىسى، قورسىقى، ئالمقان، تاپىنى قاتارلىق ئەزالىرىنى تۇتۇپ كۆرۈش ئارقىلىق قىزىتما بار-يوقلۇقى ياكى ئۇنىڭ ئېغىر - يېنىكىلىكى پەھىم قىلىنىدۇ.

(4) ئەسەپ سىناپ تەكشۈرۈش: ئاۋام تېبابىتى كىشىلەرنىڭ بىر - بىرىنى داۋالاشى بىلەنلا ئەمەس، ئۆز - ئۆزىنى داۋالاشى بىلەنمۇ خاراكتېرلىنىدىغان تېبابەت بولغاچقا، يۇقىرىدا بايان قىلىنغان باشقىلارنىڭ كېسەللىكىنى كۆرۈش - تونۇشقا دائىر ئۇسۇللاردىن باشقا، ئۆزىنىڭ كېسەللىكىنى تونۇشقا دائىر بەزى ئۇسۇللارمۇ بار - لىققا كەلگەن. ئۇلار ئاساسلىقى ئەسەش، سېلىشتۇرۇش، سىناق قىلىش قاتارلىقلارنى ئۆز ئىچىگە ئالىدۇ.

ئەسەش: كىشىلىك تۇرمۇشقا ئەستايىدىل مۇئامىلە قىلىدىغان، ئىشلارنى ناھايىدىكى ئەستايىدىل زىغىرلايدىغان بەزى ئادەملەر باركى، ئۇلار مەلۇم كېسەللىكلەرگە دۇچار بولغاندا، كېسەل بولۇشنىڭ ئالدى - كەينىدىكى ئىشلارنى ناھايىتى ئىنچىكە ئەسەلەپ تەكشۈرۈپ چىقىدۇ. ئۇلار شۇ مەزگىلدە قانداق يېمەكلىك، ئىچىملىكلەرنى ئەسەلەپ قىلغانلىقى، قانداق ئىشلار بىلەن مەشغۇل بولغانلىقى، قانداق كىشىلەر ياكى تەبىئىي مۇھىت بىلەن ئۇچراشقانلىقى، روھىي كەيپىياتغا تەسىر قىلىدىغان قانداق ئىشلارنىڭ يۈز بەرگەنلىكى قاتارلىقلارنى بىرمۇبىر ئەسەلەپ ئويلاپ چىقىدۇ. ئاندىن ئۇلار ئىچىدە قايسى خىل ئامىللارنىڭ كېسەللىككە سەۋەبچى بولۇشى مۇمكىنلىكى، ئۆزىدىكى كېسەللىكنىڭ ئىچكى ئامىل ياكى تاشقى ئامىل تەرىپىدىن كەلتۈرۈپ چىقىرىلغانلىقى ئۈستىدە پىكىر يۈرگۈزۈپ، كېسەللىكنىڭ سەۋەبچىلىرىنى ئېىدىتلايدۇ. سېلىشتۇرۇش: بۇنداق ئەستايىدىل ئادەملەر ئەسەش ئارقىلىق ئېىدىتىلغان پەھىم -

كىرلەر ئاساسىدا، ئۆزىنىڭ نورمال ۋاقتلاردىكى ھالىتى بىلەن كېسەللەنگەندىن كېيىنكى ھالىتىنى يەنى تومۇر ھەرىكىتى، بەدەن تېمپېراتۇرىسى، بەدەن قۇۋۋىتى، ھەر قايسى ئەزالىرىنىڭ ئىقتىدارى، بەلغەم، خەپرۈك، سۈيدۈك، پىشاپ قاتارلىقلارنىڭ رەڭگى، مىقدارى، ئاز - كۆپلۈكى قاتارلىقلارنى سېلىشتۇرۇپ، كېسەللىكنىڭ قايسى ئەزادا ئىكەنلىكى، ئۇنىڭ ئىسسىقلىق، قۇرۇقلۇق، سوغۇقلۇق، ھۆللۈك ياكى يەل قا - تارلىق كېسەللىك پەيدا قىلغۇچى ئامىللارنىڭ قايسىسى تەرىپىدىن كەلتۈرۈپ چىقىدۇ - رىلغانلىقىنى پەرەز قىلىدۇ ياكى بېكىتىدۇ. ئاندىن تېخىمۇ ئىلگىرىلىگەن ھالدا ئۆزىنىڭ ئىلگىرى شۇنداق كېسەللىككە مۇپتىلا بولغان چاغلىرىدا نېمىلەرنى ئىستېمال قىلىش ياكى قانداق چارىلەرنى قوللىنىش ئارقىلىق ساقايغانلىقىنى ئەسلىش، ئەگەر ئۆزى ئىلگىرى بۇنداق كېسەللىك بىلەن ئاغرىمىغان بولسا، ئۇرۇق - تۇغقانلىرى، قوشنىلىرى، تونۇشلىرىنىڭ شۇنداق كېسەللىك بىلەن ئاغرىغاندا قانداق چارە - ئاماللار ئارقىلىق ساقايغانلىقى قاتارلىقلارنى سۈرۈشتۈرۈش ۋە ئۇنى ئۆزىنىڭ كېسەللىك ھالىتىگە سېلىشتۇرۇش ئارقىلىق يېمەكلىك، ئىچىملىكتىن نېمىلەرنى ئىستېمال قىلىش، نېمىلەردىن پەرەز قىلىش، قانداق ئىش - ھەرىكەتلەرنى قىلىش، قايسىلىرىدىن ساقلىنىش، قانداق دورا ئەشياسلىرىنى ئىشلىتىش قاتارلىقلارنى بېكىتىدۇ ۋە مۇناسىپ تەدبىرلەرنى قوللىنىدۇ.

سېناق قىلىش: بۇنداق ئەستايىدىل كىشىلەر، ئىلگىرى ئۆزىمۇ، ئەتراپىدىكى كىشىلەرمۇ زادى ئۇچراپ باقمىغان كېسەللىكلەرگە دۇچ كەلگەندە، ئالدىنقى ئىككى باسقۇچلۇق تەپەككۈر پائالىيىتى ئارقىلىق كېسەللەنگەن ئەزا، كېسەللىكنىڭ تەبىئىتى ۋە ئالامەتلىرىنى ئېنىقلاپ چىققاندىن كېيىن، شۇنىڭغا ئوخشاپراق كېتىدىغان كېسەللىكلەرنى داۋالاش ئۇسۇلى ياكى كېسەللىكنىڭ تەبىئىتىگە قارىمۇقارشى تەبىئەتتىكى يېمەكلىك، ئىچىملىك ۋە دورا ئەشياسلىرىنى ئىشلىتىش ئارقىلىق ئۆزىنى داۋالاش سەنئىتىنى ئېلىپ بارىدۇ.

ئاۋام تېبابىتىدە كېسەللىكلەرنى تونۇش ۋە ئايرىشقا دائىر بۇنداق ئۇسۇل ۋە سەنئەتلەرنىڭ خېلى دەرىجىدىكى قاراڭغۇلۇق ۋە تەۋەككۈلچىلىك تەركىبلىرىگە ئىگە ئىدى. كەنلىكىنى چەتكە قېقىش مۇمكىن بولمىسىمۇ، لېكىن جەزملەشتۈرۈشكە بولىدۇكى، ئۇلارنىڭ ھامان بىر قىسمى مۇۋەپپەقىيەتلىك بولۇپ كەلگەن. مۇۋەپپەقىيەتسىز بولغانلىرىمۇ قىممەتلىك ساۋاقلارنى قالدۇرۇپ كەتكەن.

ھېكايەت: 2010 - يىلى 16 - ئاپرېل كۈنى مەلۇم بىر مەرىكىدە خوتەن پىداگوگىكا ئالىي تېخنىكومىنىڭ بىر نەپەر خىزمەتچىسى بىلەن بىللە ئولتۇرۇپ قالدۇق. بىز ئىلگىرى تونۇشمايتتۇق. ئۇ مېنىڭ مۇشۇنداق بىر ئەسەر ھەققىدە ئىزدىنىۋاتقانلىقىمنى ئاڭلاپ، كىتابتا ئىسمىنى ئاشكارىلىماسلىق شەرتى بىلەن بىر ئىشنى ھېكايە قىلىپ بەردى:

«مەن بۇ يىل 60 ياشقا كىردىم. بىر نەچچە يىلنىڭ ئالدىدا مەزى بېزى

كېسەللىكىگە گىرىپتار بولۇپ قالدىم. كېچىسى نەچچە قېتىم تەرەتكە تۇراتتىم، سۈيۈك ناھايىتى تەس چىقاتتى، ئىنچىكە، كۈچسىز ئىدى، تولۇق ماڭالماتتى. خېلى كۆپ داۋالاندىم. غەربچە دورىلارنىمۇ، ئوت - چۆپ دورىلارنىمۇ يەپ باقتىم. كۆرۈنەرلىك ئۈنۈمى بولمىدى. كېيىن «مەزى بېزى بەك يوغىناپ كېتىپتۇ، ئوپىراتسىيە قىلماي ئامال يوق، دېگەن جاۋابقا ئېرىشتىم. ئۇ ئەزانى ئوپىراتسىيە قىلدۇرغۇم كەلمىدى. لېكىن، جان تاتلىقتە. ئۆرۈم ئىزدىنىپ يۈرۈپ بىر خىل دورا ياسىدىم. بۇ كاپ ئېتىپ يېيىلىدىغان سۇفۇپ دورا ئىدى. بىر ئايدىن ئارتۇق يەپ ساقايدىم. كېيىن باشقىلار ئاڭلاپ تەلەپ قىلدى، ياساپ بەردىم. ھازىر مەندىن مۇشۇ دورىنى ئېلىپ يېگەنلەر 100 نەپەردىن ئاشتى. ھەممىسى ساقايدى. سۇفۇپ دورا ئىچىش سەل قولايىسىز ئىدى. شۇڭا، دورا شىركىتىدىن كاپسۇل قېپى سېتىۋېلىپ، كاپسۇل دورا قىلىپ ياسىدىم. بۇ دورا ھازىرغىچە ھېچكىمگە ئەكس تەسىر قىلغىنىنى ئاڭلىمىدىم. ئەكسىچە، خېلى كۆپ كىشىلەر بۇ دورىنىڭ مەزى بېزى كېسەللىكىگە شىپا قىلىپلا قالماي، يۇقىرى قان بېسىمى، بوغۇم ئاغرىقى قاتارلىق كېسەللىكلەرگىمۇ شىپالىق ئۈنۈم كۆرسەتكەنلىكىنى ئېيتىشتى.

بەزىلەر مەندىن مەزكۇر دورىنىڭ دورا خەت نۇسخىسىنى يۇقىرى باھادا سېتىۋېلىشنى ئېيتتى. مېنىڭ مەزكۇر دورا خەت نۇسخىسىنى ئاشكارىلاش، سېتىش خىيالىم يوق بولغاچقا رەت قىلدىم. ئەمما، دورا تەلەپ قىلغانلارنىڭ ھاجىتىنى راۋا قىلىپ كېلىۋاتمەن.

غەربچە داۋالاش، جۇڭگوچە داۋالاش، ئۇيغۇر ئىلمىي (كەسپىي) تېبابىتى بىلەن داۋالاش ئورگانلىرى ياكى دورىخانلار قەدەمدە بىر ئۇچراپ تۇرىدىغان، تاراتقۇلاردىكى دورا ۋە داۋالاش ئېلانلىرى كىشىلەرنىڭ مېڭىسىنى قوچۇپ تۇرۇۋاتقان بۈگۈنكى دەۋردە ياشاۋاتقان بەزى زامانداشلىرىمىز بەلكىم ئاۋام تېبابىتىدىكى كېسەللىكلەرنى تونۇشقا دائىر يۇقىرىقى قاراشلىرىمىزنى كۈلكىلىك ھېسابلىشى ياكى ئويدۇرما، دەپ قارىشى مۇمكىن. مۇبادا بۇلار كۈلكىلىك ياكى ئويدۇرما، دەپ قارالسا، تەبىئىي ھالدا، ھازىرقى زاماندىكى ھەر خىل تېبابەتلەر قانداق بارلىققا كەلگەن؟ جاھاندا بىرمۇ تېۋىپ، بىرمۇ دوختۇر، بىرەر خىلمۇ تەبىئىي دورا بولمىغان زامانلاردا كىشىلەرنى تۈرلۈك - تۈمەن ئازابىلارغا مۇپتىلا قىلىدىغان كېسەللىكلەرنى كىم ئايرىپ ئىسىم قويۇپ بەرگەن؟ ھەر خىل زىرائەتلەر، ئوتياشلار، مېۋىلەر، ھايۋان ئەزالىرى ۋە مەدەنلەرنىڭ قانداق خۇسۇسىيەتكە ئىگە ئىكەنلىكى ۋە قايسى كېسەللىكلەرگە شىپا بولىدىغانلىقىنى كىم ئېيتىپ بەرگەن؟ دېگەن سوئاللار تۇغۇلىدۇ ۋە مەسىلە ئۆز - ئۆزىدىن چۈشىنىشلىك بولىدۇ.

2) كېسەللىكلەرنى تۈرلەرگە ئايرىش: ئاۋام تېبابىتىدە كېسەللىكلەرنىڭ بۇرۇنقى چاغلاردا قانداق تۈرلەرگە ئايرىلغانلىقىنى ئېنىق كۆرسىتىپ بېرىدىغان مەلۇماتلار بەكمۇ كەمچىل. شۇنداقسىمۇ، ھازىرغىچە يېتىپ كەلگەن دورا خەت نۇسخىلىرىنىڭ

مەزمۇنىغا، خەلق ئىچىدىكى كېسەللىك ئاتالغۇلىرى ۋە بەزى ۋاسىتىلىك ماتېرىياللار -
غا، شۇنداقلا مۇئەللىپ ئۆزى ئىگە بولغان ۋە ئاۋام ئارىسىدىن ئىگىلىگەن ئەھۋاللارغا
ئاساسەن تەھلىل ۋە قىياس قىلغاندا، ئاۋام تېبابىتىدە كىشىلەردە بولىدىغان ھەر خىل
كېسەللىكلەر چوڭ جەھەتتىن ئادەتتىكى كېسەللىكلەر، زەخمە كېسەللىكلىرى ۋە رو -
ھىي كېسەللىكلەردىن ئىبارەت ئۈچ تۈرگە ئايرىلغان، دەپ قاراشقا بولىدۇ.

(1) ئادەتتىكى كېسەللىكلەر: بۇ، ئادەتتە دائىم ئۇچرايدىغان كېسەللىكلەرنى، يەنى
بەدەندىكى ئىچكى ئامىللار ياكى تاشقى ئامىللارنىڭ ئىچكى ئامىللارغا تەسىر كۆرسىتىشى
سەۋەبىدىن پەيدا بولىدىغان كېسەللىكلەرنى كۆرسىتىدۇ. بۇ خىل كېسەللىكلەر
قوۋاق كېسەللىكلىرى، باش كېسەللىكلىرى، كۆكرەك كېسەللىكلىرى، قورساق - بەل
كېسەللىكلىرى، قول - پۇت كېسەللىكلىرى، تېرە - تاشقى بەدەن كېسەللىكلىرى،
توغۇت ۋە بوۋاقلار كېسەللىكلىرى قاتارلىقلارغا ئايرىلغان.

① قوۋاق كېسەللىكلىرى: بۇ، قورقۇنچلۇق كېسەللىك، خەتەرلىك كېسەللىك
دېگەن مەنىدىكى سۆز بولۇپ، ئومۇمەن ئىسسىتمىداش، بېھوشلىنىش قاتارلىق ئالامەت -
لەر ئەكس ئېتىدىغان، پۈتۈن بەدەن خاراكتېرلىك كېسەللىكلەرنى ئۆز ئىچىگە ئالغان.
بۇنداق كېسەللىكلەر ئالامەتلىرىگە قاراپ يەنە بىر نەچچە خىلغا بۆلۈنگەن.

ئىسسىق قوۋاق: پۈتۈن بەدەننى ئىسسىتمىدايدىغان، شۇنداقلا ئىسسىتمىسى ئىز -
چىل يۇقىرى ھارارەت بىلەن داۋاملىشىدىغان كېسەللىكلەر مۇشۇ نام بىلەن ئاتالغان.
سوغۇق قوۋاق: پۈتۈن بەدەننى بەزىدە قىزىپ، بەزىدە توڭۇپ جۇغۇلدايدىغان، قول -
پۇت مۇسكۇللىرى ئاغرىيدىغان كېسەللىكلەر مۇشۇ نام بىلەن ئاتالغان.

توڭلۇق قوۋاق. بۇ، «توڭلاپ قالغان قوۋاق»، «قاندا توختىۋالغان قوۋاق» دېگەن
مەنىدىكى سۆز بولۇپ، جانلىق تىلدا «توڭلاغ قوۋاق» دېيىلىدۇ. بۇ ئۇزاققىچە
داۋاملاشقان سوغۇق قوۋاقنى كۆرسىتىدۇ.

جان قوۋاق: قىزىتمىسى بەك يۇقىرى بولغانلىقتىن پات - پات ھوشىدىن كېتىدە -
دىغان ياكى قىزىتمىسى بولمىسىمۇ، ھوشىدىن كېتىدىغان، بەزىسى جۆيلۈيدىغان، لې -
كىن گەپ سورالسا جاۋاب بېرەلمەيدىغان كېسەللىكلەر مۇشۇ نام بىلەن ئاتالغان. بۇ
خىل كېسەللىكلەر بىلەن ئاغرىغانلارنىڭ ئۆلۈش نىسبىتى يۇقىرى بولغاچقا، «جاننى
ئالىدىغان قوۋاق» دېگەن مەنىنى ئىپادىلەيدىغان مۇشۇ نام قوللىنىلغان. بەزىدە «قان
قوۋاق» دەپمۇ ئاتىلىدۇ. ھازىرقى نەزەر بىلەن ئېيتقاندا، بۇ ئاتالغۇ بىلەن ئاتالغان
كېسەللىكلەر يۈرەك تىقىلمىسى، مېڭىگە قان چۈشۈش، مېڭە قان تومۇرلىرى توسۇلۇش
قاتارلىق يۈرەك قان تومۇر كېسەللىكلىرى، مېڭە ياللۇغى، ئۆپكە ياللۇغى قاتارلىق
كېسەللىكلەرنى كۆرسىتىدۇ، دېيىشكە بولىدۇ.

ئۇچقۇن قوۋاق: يۇقىرى قىزىتمىنى ئاساسىي بەلگە قىلغان، بىرلا ۋاقىتتا نۇرغۇن
كىشىلەر ئارقا - ئارقىدىن ئوخشاش ئالامەتلەر بىلەن ئاغرىيدىغان كېسەللىكلەرنى
كۆرسىتىدۇ. «ئۇچقۇن قوۋاق»، «ئۆچۈپ يۈرۈيدىغان»، «كۆچۈپ يۈرۈيدىغان» قىزىتما

كېسەللىكى دېگەن مەنىدىكى سۆز بولۇپ، ئەينى زاماندا، ئەجدادلىرىمىز گەرچە «يۇ-قۇملۇق كېسەللىك» دېگەن ئاتالغۇنى ئىشلەتمىگەن بولسىمۇ، ئەمما بەزى كېسەللىك-لەرنىڭ ئۆز ئارا يۇقىدىغانلىقىنى بىلگەن ۋە ئۇنى «ئۇچقۇن قوقاق» دەپ ئاتىغان. بۇنىڭ ۋابا، چۇما، قىزىل، قارا چېچەك قاتارلىق يۇقۇملۇق كېسەللىكلەرنى كۆرسىتىدىغانلىقى ئېنىق. بۇ خىل كېسەللىكلەردە ئۆلۈم - يېتىم ناھايىتى كۆپ بولىدىغانلىقى ئۈچۈن، بۇنداق كېسەللىكلەر يەنە «ئاغرىق - سىلاق» دەپمۇ ئاتالغان.

قاراسان قوقاق: بۇ، سۆڭەك ياكى سۆڭەك بوغۇملىرىدا پەيدا بولىدىغان كېسەللىك بولۇپ، بىمار ئىسسىتمىدايدۇ. دەسلەپتە سۆڭەك، بوغۇملار ئاغرىيدۇ. كېسەللىك ئېغىرلاشقاندا كېسەللەنگەن ئەزا ئىچىدىن قارىداپ چىقىدۇ، بەزىدە بەدەنمۇ قارىداپ كېتىدۇ. شۇڭا، بۇ ئەسلىدە ئۆڭى قارىداپ كېتىشنى كەلتۈرۈپ چىقىرىدىغان كېسەللىك دېگەن مەنىدىكى سۆز بولۇشى، «ئۆڭى» بىلەن تەڭداش مەنە بىلدۈرىدىغان «سىن» سۆزى بىلەن قوشۇپ «قارا سىن قوقاق» دەپ ئاتالغان بولۇشى، كېيىنچە فونېتىكىلىق ئۆزگىرىشلەر تۈپەيلىدىن «قاراسان قوقاق» دېگەن شەكىلدە قېلىپلاشقان بولۇشى مۇمكىن. ھازىرقى تېببىي قاراش بويىچە ئېيتقاندا «قاراسان قوقاق» دەل سۆڭەك تۈپىر-كۈليۈز كېسەللىكىدۇر. ئاۋام تېبابىتىدە بۇ خىل كېسەللىك نامى مەۋجۇت بولۇپلا قالماي، داۋالاش مىساللىرىمۇ بولغانلىقى ئاۋام تېبابىتىدە سۆڭەك تۈپىر-كۈليۈز كېسەللىكىنىڭ تونۇپ يېتىلگەنلىكىنى، شۇنداقلا ئۇنىڭ بىر خىل يۇقۇملۇق كېسەللىك ئىكەنلىكىمۇ تونۇپ يېتىلگەنلىكىنى كۆرسىتىدۇ.

«قوقاق» بىلەن «ياللۇغ»: «ئەجدادلىرىمىز يۇقۇملۇق كېسەللىكلەر ھەققىدە خېلى بۇرۇنلا بەلگىلىك تونۇشقا ئىگە بولغان. مېڭە ياللۇغىنى «مېڭە قوقاقلاش»، ئۆپكە ياللۇغىنى «ئۆپكە قوقاقلاش»، كېزىكىنى «قان قوقاقلاش...» دېگەندەك ناملار بىلەن ئاتاشقان... «قوقاق» سۆزى كېيىنچە قىزىش، قىزىرىش، ئاغرىش، ئىششىش قاتارلىق بىرلەشمە ئالامەتلەرگە ئاساسەن «يالقۇنچاش» مەنىسىدىكى «ياللۇغلىنىش» سۆزى بىلەن ئىپادىلەنمىدىغان بولغان. بۇ، ماھىيەتتە «قوقاق» سۆزىنىڭ ئىككىنچى خىل ئىپادىلەنىشىدىن ئىبارەت، خالاس». (ھاجى ئابدۇلھەمىد يۈسۈفى، ھاجى باقى ئالىم، «ئۇيغۇر تېبابىتى ئالىي تېخنىكومى دەرسلىكى: ئۇيغۇر تېبابىتى تەشخىس «دىئاگنوستىكا» ئىلمى». ئۈي-خۇرچە. شىنجاڭ پەن - تېخنىكا سەھىيە نەشرىياتى (W)، 1991 - يىلى 1 - نەشرى 1 - باسمىسى. «كىرىش سۆز» 1، 2 - بەت) دېمەك، ئۇيغۇر ئىلمىي تېبابەتتىكى «ياللۇغلىنىش» دېگەن سۆز ئاۋام تېبابىتىدىكى «قوقاقلاش» دېگەن سۆزدىن كېلىپ چىققان.

② باش كېسەللىكلىرى: ئادەمنىڭ باش قىسمىدا ۋە باشتىن گالغىچە بولغان ئەزالاردا كۆرۈلىدىغان كېسەللىكلەر باش كېسەللىكلىرى دەپ ئاتالغان. بۇ يەنە باش ئاغرىقى ۋە باشتىكى ئەزا ئاغرىقلىرى دەپ ئىككى تۈرگە بۆلۈنگەن. باش ئاغرىقى: بۇ باشتىكى ئاغرىق سېزىمىنى ئىپادىلەيدىغان كېسەللىك نامى بولۇپ، پۈتۈن باش ئاغرىقى، چېكە ئاغرىش، پېشانە ئاغرىش، باشنىڭ يېرىمى ئاغرىش،

باشنىڭ ئارقىسى ئاغرىش قاتارلىقلارغا ئايرىلغان. بۇ ئاغرىقلارغا قىزىتما قوشۇلۇپ كەلسە، قوقاقتىن بولغان باش ئاغرىقى، قىزىتما بولمىسا، سوغۇقتىن بولغان باش ئاغرىقى دەپ تونۇلغان.

باشنىكى ئەزالار ئاغرىقلىرى: بۇ خىل كېسەللىكلەر قۇلاق ئاغرىقى، قۇلاق غو- گۇلداش، كۆز ئاغرىقى، كۆزگە ئاق چۈشۈش، كۆز خىرەلىشىش، كۆز ياشاڭغۇراش، يىڭناسقۇ چىقىش، بۇرۇن ئاغرىقى، بۇرۇن قاناش، تۇمۇ (زۇكام) تېگىش، يۆتەل، گال ئاغرىش، گال ئىشىشىش، چىش ئاغرىقى، چىش تۈۋىگە چىقان چىقىش، چىشنى قۇرت يېيىش قاتارلىق كونكرېت ناملار بىلەن ئاتىلىپ پەرقلەندۈرۈلگەن.

③ كۆكرەك كېسەللىكلىرى: ئادەمنىڭ كۆكرەك قىسمىدىكى ئاغرىق سېزىمى بىلەن ئىپادىلىنىدىغان كېسەللىكلەر كۆكرەك كېسەللىكلىرى دەپ ئاتالغان. يۈرەك سېلىش، دەم سىقىلىش، زىققە، ئاشقازان ئاغرىش، ئېچىشىش، مەيدە كۆپۈش، قەي قىلىش، مەيدە ئاغرىش، مەيدىسىگە سانجىق تۇرۇپ قېلىش، ھېق تۇتۇش، ئۆپكە كېسەللىكى، جىگەر ئىشىشى، غول ئاغرىش قاتارلىق كېسەللىكلەر كۆكرەك قىسمىدىكى كېسەللىكلەر دەپ ئايرىلغان. بۇلار ئىچىدە بەزىلىرى خېلى تەپسىلىي ئايرىلغان. مەسىلەن، دورا خەت نۇس- خىلىرىدا يۈرەكنىڭ كېسەللىك ناملىرى. يۈرەك كۆيۈپ ئاغرىسا، يۈرەك ئېچىشىپ ئاغ- رىسا، يۈرەك پات - پات ئاغرىسا، يۈرەك سوغۇقتىن ئاغرىسا، بەدەندە سوغۇق ئېشىپ كې- تىشتىن يۈرەك سېلىپ كەتسە، دەم سىقىلىش ۋە يۈرەك ئاغرىقى دېگەن بىر قانچە پەرق- لىق ناملاردا ئۇچرايدۇ ۋە بۇلارنى داۋالاشتا بىمارغا قانداق دورىلار بېرىش كېرەكلىكى ئايرىم - ئايرىم دورا خەت نۇسخىلىرى ئارقىلىق كۆرسىتىلگەن. زىققە كېسەللىكىمۇ زىققە، يۈرەك ئىسسىقلىقىدىن بولغان زىققە؛ غول ئاغرىش كېسەللىكى غول ئاغرىش، ئۇ- چى كۆيۈپ ئاغرىش، غولى كۆيۈشۈپ ئاغرىسا دېگەن پەرقلق ناملاردا ئۇچرايدۇ ۋە داۋاسى كۆرسىتىلىدۇ.

بەزى دورا خەت نۇسخىلىرىدا بېقىن ئاغرىسا، ئىككى بېقىن ئاغرىسا دېگەن ئاغ- رىيىدىغان ئورۇننىڭ نامى بىلەن ئاتالغان كېسەللىك ناملىرى ئۇچرايدۇ ۋە داۋاسى كۆرسىتىلىدۇ. ھازىرقى زامان تېببىي ئىلمى بويىچە ئېيتقاندا جىگەر ياللۇغى، ئۆت ياللۇغى، ئۆتكە تاش چۈشۈش، تال ئىشىشى، كۆكرەك پەردە ياللۇغى قاتارلىق كېسەل- لىكلەرنىڭ ھەممىسى بېقىن ئاغرىقىنى كەلتۈرۈپ چىقىرىشى مۇمكىن. لېكىن، قەدىم- كى دورا خەت نۇسخىلىرىدا بۇ خىل كېسەللىكنىڭ مەنبەسى تىلغا ئېلىنماي، بېقىن ئاغرىقى دېگەن ئابستراكت نام قوللىنىلغان.

ئۇنىڭدىن باشقا، بەزى دورا خەت نۇسخىلىرىدا سېرىقكېسەل دېگەن كېسەللىك نا- مى ۋە داۋا بولىدىغان دورا نۇسخا ناملىرى ئۇچرايدۇ. «سېرىقكېسەل» نىڭ جىگەر كې- سەللىكىنىڭ بىر خىلى ئىكەنلىكى ئېنىق.

④ قورساق، بەل كېسەللىكلىرى: قورساق ئاغرىقى، ئىچ سۈرۈش، ئىچ ئۆتكۈ، قان ئارىلاش تەرەت قىلىش، يەل تۇرۇپ قېلىش، سۈيدۈك كەلمەسلىك، سۈيدۈك تۇتۇلۇش،

بەل ئاغرىش، توققۇز كۆز ئاغرىش، تولغاق، قان تولغاق، سۇڭى چىقىپ قېلىش قاتار - لىق كېسەللىكلەر مۇشۇ تۈرگە ئايرىلغان. بۇنىڭدا ئىچ سۈرۈشكە دائىر بولغان ئىچ سۈرۈش، ئىچ ئۆتكۈ، تولغاق، قان تولغاق قاتارلىق كېسەللىك ناملىرى ئايرىم - ئايرىم ئاتالغانلىقى بۇ خىل كېسەللىكلەرنىڭ ئوخشىمىغان سەۋەبلەردىن بولىدىغانلىقى تونۇپ يېتىلگەنلىكىنى كۆرسىتىدۇ. ئۇيغۇر تېبابىتىدە ئىچ سۈرۈش، ئىچ ئۆتكۈ كېسەللىكى ئاشقازان ئاجىزلىشىش، ھەزىم بۇزۇلۇش، گۆش، ئۈزۈم، ئورۇك قاتارلىق ئىچنى سۈرۈش خۇسۇسىيىتىگە ئىگە نەرسىلەرنى كۆپ يەپ كەتكەنلىكتىن بولىدۇ؛ تولغاق، قان تولغاق بولسا، جاراسىمىلار (مىكروبلار، باكتېرىيەلەر) سەۋەبىدىن پەيدا بولىدىغان يۇقۇملۇق كېسەللىك دەپ قارىلىدۇ. ئاۋام تېبابىتىدە گەرچە قان تولغاقنىڭ جاراسىمىلار سەۋەبىدىن بولىدىغانلىقى تونۇپ يېتىلمىگەن بولسىمۇ، ئادەتتىكى قورساق ئاغرىقىغا ئوخشىمايدىغان بىر خىل كېسەللىك ئىكەنلىكى پەرقلەندۈرۈلگەن.

ئاۋام تېبابىتىدە بۆرەك ياللۇغى قاتارلىق سەۋەبلەردىن بولىدىغان كېسەللىك ئالا - مىتى بىر قىسىم دورا خەت نۇسخىلىرىدا «بەل ئاغرىقى» دەپ، يەنە بەزىلىرىدە «بۆرەك كېسەللىكى» دەپ ئاتالغانلىقىنى ئۇچرىتىمىز. بۇنىڭدىن «بەل ئاغرىقى» دېگەن ئاتالغۇ كەلگەن دورا خەت نۇسخىلىرىنىڭ ئەڭ قەدىمىي دەۋرلەرگە خاس ئىكەنلىكىنى، «بۆرەك كېسەللىكى» دەپ ئاتالغانلىرىنىڭ ئۇيغۇر ئىلمىي (كەسپىي) تېبابەت كېلىپ چىققان - دىن كېيىن بارلىققا كەلگەن دورا خەت نۇسخىلار ئىكەنلىكىنى بىلگىلى بولىدۇ. قانلىق تەرەت كېسەللىكىمۇ ئىچى قان ئارىلاش كەلسە، ئىچىدىن قان تامسا، ئىچىدىن قان كەلسە دېگەن ناملار بىلەن ئۇچرايدۇ. بۇ، ئاۋام تېبابىتىدە (ئاشقازان، ئۈچەي كېسەل - لىكلىرى سەۋەبىدىن بولىدىغان) قان ئارىلاش تەرەت قىلىش بىلەن سۇڭى ساھەسىگە قانلىق قاپارتمىلار چىقىش (بوۋاسىر) كېسەللىكىنىڭ پەرقلەندۈرۈلگەنلىكىنى كۆر - ستىپ بېرىدۇ. يەنە بەزى دورا خەت نۇسخىلىرىدا «بوۋاسىر» ئاتالغۇسى ئۇچرايدۇ. بۇ، ئېنىقكى، ئۇيغۇر ئىلمىي (كەسپىي) تېبابەتتىن ئاۋام تېبابىتىگە كىرگەن ئاتالغۇدۇر. ئاۋام تېبابىتىدە جىنسىي كېسەللىكلەر ۋە جىنسىي ئىقتىدار ئاجىزلىق كېسەل - لىكلىرىمۇ قورساق - بەل كېسەللىكلىرى تەۋەسىگە كىرگۈزۈلگەن. بۇ توغرىسىدا ئەرلەر جىنسىي كېسەللىكلىرىدىن سۆز ئەتكەن تولا «شەيتان ئاتلاش»، ئەرەنلىك ئاجىز بولۇش، ئەرەنلىكتىن قان كېلىش قاتارلىق كېسەللىك ناملىرى ئۇچرايدۇ. بۇنداق ناملار بىلەن كەلگەن دورا خەت نۇسخىلىرىنى ئەڭ قەدىمىي دورا خەت نۇسخىلار دەپ قاراشقا بولىدۇ. باھ ئاجىزلىق، زەكەر كىچىك بولۇش، ئالەت قايىم بولماسلىق، مەنىي تېز يۈرۈپ كېتىش، مەنىدىن خۇن كېلىش دېگەندەك ئەرەبچە، پارىسچە ئاتالغۇلار ئا - رىلاش كەلگەن كېسەللىك ناملىرى ئۇيغۇر ئىلمىي (كەسپىي) تېبابەتكە خاس بولۇپ، بۇلار كېيىنچە ئاۋام تېبابىتىگە سىڭىپ كىرگەن. ئاياللار جىنسىي كېسەللىكلىرىدىن ئادەت كۆپ كېلىش، ئادەت توختاپ قېلىش، ئېمى قىچىشىش، ئەندامى سوۋۇپ كې - تىش، سۇ تېگىپ قېلىش، بالىياتقۇ چىقىپ قېلىش، تۇغماسلىق قاتارلىق ناملار

ئۇچرايدۇ. بۇنداق كېسەللىك ناملىرى بىلەن كەلگەن دورا نۇسخىلىرى ئىپتىدائىي ئاۋام تېبابىتىدىن قالغان نۇسخىلاردۇر. خۇن توختىماسلىق، خۇن تېگىپ قېلىش، فەرجى سوۋۇپ كېتىش، فەرجى قىچىشىش قاتارلىق غەرىبچە، پارىچە ئاتالغۇلار ئارىلاش كەلگەن كېسەللىك ناملىرىنى ئۇيغۇر ئىلمىي (كەسپىي) تېبابەتتىن ئاۋام تېبابىتىگە كىرگەن ئاتالغۇلار دەپ قاراشقا بولىدۇ.

ئەرلەر جىنسىي كېسەللىكلىرىگە دائىر دورا خەت نۇسخىلىرىدا ھەقىقىي جىنسىي كېسەللىكلىرىنى داۋالايدىغان دورا خەت نۇسخىلىرى بىلەن جىنسىي ئىقتىدارنى كۈچەيتكۈچى دورا خەت نۇسخىلار ئارىلىشىپ كەتكەن. بۇنداق ئەرەنلىكنى كۈچەيتكۈچى دورا خەت نۇسخىلىرى ناھايىتى كۆپ بولۇپ، بەلكىم بىرەر يۈز خىلدىن ئېشىپ كېتىشى مۇمكىن. ئۇنىڭ ئۈستىگە بۇنداق دورا خەت نۇسخىلىرىدا «... سۈرۈپ جىما قىلسا، ئايال ھەمىشە شۇ كىشىنى ياد ئەيىلەپ تۇرار، ... ئېيتىپ تۈگەتكۈسىز لەززەت تاپار، ... شەھۋەتنى زىيادە قىلۇر، باھنى ناھايىتى قۇۋۋەتلىك قىلۇر، ... زەكەرنى قاتتىق قىلىپ 24 ياشلىق ئادەمنىڭ قۇۋۋىتىنى بېرۇر، ... ھەرگىز ئەرەنلىكتىن قالماس، ... خوتۇنغا مەسخىرە بولماس، ... قۇۋۋىتى تولۇپ تاشقاي، ... ئۆلگىچە شەھۋەتتىن قالماس، ... رۇستەمدەك قۇۋۋەت ھاسىل بولۇر، ... ھەمىشە قايىم تۇرار، ... قارارىغا يەتمەي ئەسلا بوشماس، ... يوغان، قاتتىق بولۇر، ... كۆڭلى ھەمىشە سەندە بولۇر، ... ئايال ھەرگىز بۆلەك كىشىگە قارىماس، ... مەزلۇم شەيدا بولۇر، ... مەزلۇم سەن ئۈچۈن جان بېرۇر، ... ئايال ئوغۇلچى بولۇر، ... شەھۋەت ئەۋجىگە چىق-قاندا ئاندىن مەنبىي كەلگەي، ... خوتۇنلارغا كارامەت كۆرسىتۇر، ... بىر نۆۋەت ياتسا، سېنىڭدىن باشقىسىنى خالىماس» دېگەندەك مۇبالىغە ئىبارىلىرى ناھايىتى كۆپ ئۇچرايدۇ.

⑤ قول - پۈت، بوغۇم كېسەللىكلىرى: قول - پۈت بارماق ئۆگىلىرى ئاغرىش، تىز ئاغرىش، تىز ئىشىشىش، سونجاق ئاغرىش، قول - پۈتلەر قولۇشۇش قاتارلىق كېسەللىكلەر مۇشۇ تۈرگە كىرىدۇ. بۇ تۈردىكى كېسەللىكلەردىن قول - پۈت قولۇشۇش-تىز ئۆزگىلىرى «مۇپاسىل» دېگەن ئومۇمىي نام بىلەنمۇ ئاتىلىدۇ. ئەمما، بۇ سۆز ئاۋام تېبابىتىگە كېيىنكى دەۋرلەردە ئۇيغۇر ئىلمىي (كەسپىي) تېبابەتتىن كىرگەن سۆزدۇر.

⑥ تېرە - تاشقى بەدەن كېسەللىكلىرى: كۆيۈك يارىسى، ئاق تەمرەتكە، قىزىل تەمرەتكە، بەز ئىشىقىلىرى، سوغۇق يارا، چاقا، قىچىشقاق، سۆگەل، شۇنىڭدەك ئاق-كېسەل، ھەر خىل داغ، جوزان قاتارلىق بەدەننىڭ ھەممىلا ئەزاسىدا پەيدا بولۇشى مۇمكىن بولغان كېسەللىكلەر ۋە قوتۇر (تاز يارىسى)، باش تەمرەتكىسى، چاچ چۈشۈش، چاچ - ساقاللار بىمەھەل ئاقىرىش قاتارلىق باش تېرىلىرىدە كۆرۈلىدىغان كېسەللىكلەر مۇشۇ تۈرگە ئايرىلغان.

⑦ تۇغۇت ۋە بوۋاقلار كېسەللىكلىرى: بۇ قىيىن تۇغۇت، ھامىلە تەتۈر كېلىش،

ئۆلگەن ھامىلە چۈشمەسلىك، بالا ھەمراھى چۈشمەسلىك قاتارلىق تۇغۇت ۋاقتىدىكى كېسەللىكلەر، تۇغۇتتىن كېيىن قان توختىماسلىق، ئال دارىپ قېلىش، سۈت كەل- مەسلىك، سۈتى ئاز بولۇش قاتارلىق كېسەللىكلەر ۋە ئەمچەكتىكى بوۋاقلارغا دائىر بولغان چۈچۈكى تۇتۇپ قېلىش، گېلى خىرقىراش، قۇسۇش، ئىچى سۈرۈش، ھېق تۇ- تۇش قاتارلىق كېسەللىكلەر مۇشۇ تۈرگە ئايرىلغان.

ئاۋام تېبابىتىدە، يۇقىرىقىلاردىن باشقا «يەل» گە مۇناسىۋەتلىك كېسەللىك نام- لىرى كۆپ ئۇچرايدۇ. مەسىلەن، مەيدە كۆپۈش ۋە ئۇزاققىچە تارقىماسلىق — «مەيدىگە يەل تۇرۇپ قېلىش» دېيىلىدۇ. يەنە كۆزنىڭ يەلدىن ئاغرىشى، يەلدىن بولغان تىز ئاغ- رىقى، يەل قاداق دېگەن كېسەللىك ناملىرىمۇ ئۇچرايدۇ. بۇلار يەنە ئىسسىق يەلدىن بولغان ياكى سوغۇق يەلدىن بولغان دەپ ئايرىلىدۇ (يەنى ئىششىش، ئاغرىش بىلەن بىللە، ئېچىشىش، زىڭىلداش، كۈيۈشۈش ئالامەتلىرى قوشۇلۇپ كەلسە، ئىسسىق يەل- دىن بولغان كېسەللىك، بۇنداق قوشۇمچە ئالامەتلەر قوشۇلۇپ كەلمىگەن ياكى ئىششىدە- ماي ئاغرىيدىغان كېسەللىكلەر سوغۇق يەلدىن بولغان دەپ قارىلىدۇ). ئاۋام تېبابىتىدە كۆپ قىسىم كىشىلەر يەل كېسەللىكلىرىنى ئايرىم بىر خىل كېسەللىك دەپ قاراشقا مايىل. لېكىن، ئۇيغۇر ئىلمىي (كەسپىي) تېبابەتتە، يەل مۇستەقىل كېسەللىك ئە- مەس، بەلكى ئەزالاردىكى كېسەللىكلەرنىڭ ئىپادىلىنىش ھالىتى دەپ قارىلىدۇ.

(2) زەخمە كېسەللىكلىرى: بۇ، بەدەندىكى ئىچكى ئامىللار سەۋەبىدىن بولماي، بەل- كى تامامەن ئۇرۇلۇش، سوقۇلۇش، يىقىلىش، مۇدۇرۇش، قايرىلىش، تىخ - تىكەن سانجىد- لىش، ئوق تېگىش قاتارلىق سىرتقى زەربە سەۋەبىدىن كېلىپ چىققان كېسەللىكلەرنى كۆرسىتىدۇ. بۇ خىل كېسەللىكلەر سۇنۇقلار، ئۈگىلەر چىقىپ كېتىش، چىم بولۇش، تىخ يارىلىرى، ئوق يارىلىرى قاتارلىقلارنى ئۆز ئىچىگە ئالىدۇ.

① سۇنۇقلار: بۇ، بەدەننىڭ ھەر قايسى قىسىملىرىدىكى ئۈستىخان - سۆڭەكلەر- نىڭ سىرتقى زەربە تەسىرىدە پۈتۈنلەي ياكى قىسمەن سۇنۇشى، دەز كېتىشى، ئېگىلىپ كېتىشىنى كۆرسىتىدۇ. بۇ خىل كېسەللىكلەر «يوتا سۆڭىكىنىڭ تولۇق سۇنۇقى»، «پاچاقنىڭ قىسمەن سۇنۇقى»، «ئوقرەك سۆڭىكى دەز كېتىش»، «قوۋۇرغا ئېگىلىپ كېتىش» دېگەندەك كونا كىتاب نامى بىلەن ئاتا پەرقلەندۈرۈلىدۇ.

② چىم بولۇش: بۇ، بەدەننىڭ ھەر قايسى قىسىملىرىدىكى سۆڭەك ئۈگىلىرىنىڭ سىرتقى زەربە تەسىرىدە ئۆز ئورنىدىن قوزغىلىپ كېتىشىنى كۆرسىتىدۇ. چىم بولۇش ئاساسەن ئومۇرتقا ئۈگىلىرىدە يۈز بېرىدۇ. بۇ خىل كېسەللىكلەر «بەل چىم بولۇش»، «توققۇز كۆز چىم بولۇش» دېگەندەك نامى بىلەن ئاتىلىدۇ.

③ چىقىپ كېتىش: بۇ بەدەننىڭ ھەر قايسى قىسىملىرىدىكى سۆڭەك ئۈگىلىرىدە- نىڭ سىرتقى زەربە تەسىرىدە ئۆز ئورنىدىن چىقىپ كېتىشىنى كۆرسىتىدۇ. چىقىپ كېتىش ئاساسەن ئېڭەك سۆڭىكى، قولنىڭ ئوقرەك، جەينەك، بېغىش، بارماق بوغۇم- لىرىدا، پۈتۈن سۆڭەك، تىز، ئوشۇق، كېپىش، بارماق بوغۇملىرىدا يۈز بېرىدۇ. بۇ

خىل كېسەللىكلەر «ئېڭەك چىقىپ كېتىش»، «بېغىش چىقىپ كېتىش»، «كېپىش سۆڭەك چىقىپ كېتىش» دېگەن خاس ناملار بىلەن ئاتاپ پەرقلەندۈرۈلىدۇ.

④ تىغ يارىلىرى: بۇ، تىغلىق جەڭ قوراللىرى، دېھقانچىلىق - چارۋىچىلىق سايا-مانلىرى ۋە ھۈنەر - سەنئەت ئەسۋابلىرىنىڭ چوقۇلۇشى ياكى كېسىۋېتىشى ئارقىسىدا كېلىپ چىققان جاراھەتلەرنى كۆرسىتىدۇ. بۇنداق يارىلار بەدەننىڭ ھەر قانداق قىسىمدا كۆرۈلۈشى مۇمكىن. بۇ خىل يارىلار ئادەتتە «قول كېسىلىپ يارىلىنىش»، «پۈت-نىڭ كېسىلىپ كېتىشى» دېگەندەك ناملار بىلەن ئاتىلىدۇ. بەزىدە «ھەرە يارىسى»، «پالتا يارىسى»، «پىچاق يارىسى»، «بىگىز كىرىپ كېتىش» دېگەندەك ناملار بىلەنمۇ ئاتىلىدۇ.

⑤ ئوق - تىكەن يارىلىرى: بۇ، ئوقلۇق قوراللار، كامانچىلىق قوراللارنىڭ ئوق-لىرى تېگىش، دەرەخ تىكەنلىرى، ئوتۇن چېچىقلىرى سانجىلىپ كېتىش قاتارلىق سە-ۋەبلەردىن يۈز بېرىدىغان زەخمە يارىلىرىنى كۆرسىتىدۇ. بۇ خىل يارىلار «ئوق يارد-سى»، «تىكەن كىرىپ كېتىش»، «تىكەن سۈنۈپ قېلىش»، «تىكەن يارىسى» دېگەندەك ناملار بىلەن ئاتىلىدۇ.

(3) روھىي كېسەللىكلەر: روھىي كېسەللىكلەر ھېسسىي ۋە ئەقلىي ئىقتىدارىنىڭ قىسمى ياكى تامامەن بۇزۇلۇشى ئارقىسىدا كېلىپ چىقىدىغان، گەپ - سۆزلىرى ۋە ئىش - ھەرىكەتلىرىنىڭ قىسمى ياكى پۈتۈنلەي نورمال ھالەتتىن چەتنەپ كېتىشى بىلەن ئىپادىلىنىدىغان كېسەللىك بولۇپ، كېسەللىك دەرىجىسى يېنىكرەك بولغان كىشىلەردە ئويلاش، چۈشىنىش ئىقتىدارى ناچار بولۇش، گەپ - سۆزلىرى تاققا - تۇققا بولۇش، ئاچچىقى يامان، يوقىلاڭ ئىشلارغا قايناپ كېتىش، گەپ خالىماسلىق، يالغۇزلۇق، جىمجىتلىقنى ئىزدەش قاتارلىق ئالامەتلەر ئىپادىلىنىدۇ. ئاۋام تېبابىتىدە بۇ ئالامەتلەرنىڭ ئويلاش، چۈشىنىش، ئىپادىلەش قاتارلىق ئەقلىي پائالىيەت ئىقتىدار كەملىكى ئىپادىلەنگەنلىرى «گالۋاڭلىق»، «دۆتلۈك»، «جۈدۈنلۈق» دېگەن ناملار بىلەن ئىپادىلىنىدۇ. ئىش - ھەرىكەتتىكى نورمالسىزلىق بىلەن ئىپادىلەنگەنلىرى «سەپرا مەجەزلىك»، «خىيالچانلىق» دېيىلىدۇ. لېكىن، بۇلار كۆپىنچە كىشىلەرنىڭ قارىشىدا كېسەللىك ھېسابلانماي، تۇغما مەجەز ئالاھىدىلىكى دەپ قارىلىدۇ (ئۇيغۇر ئىلمىي كەسپىي، تېبابەتتە بۇلارنىڭ ھەممىسى كېسەللىك ھېسابلىنىدۇ). كېسەللىك ئالامەت-لىرى ئېغىر بولغانلىرى كېسەللىك ھېسابلىنىدۇ ھەمدە ئالامەت پەرقلەرنىڭ قاراپ «ساراڭلىق» ۋە «تۇتقاقلىق كېسەللىكى» دەپ ئاتىلىدۇ.

① ساراڭلىق كېسەللىكى: بۇ كېسەللىككە گىرىپتار بولغانلاردا كېسەللىك سەۋە-بى ئوخشاش بولمايدىغانلىقى ۋە كېسەللىك دەرىجىسى پەرقلق بولىدىغانلىقى ئۈچۈن ئىپادىلىنىش شەكلىمۇ ھەر خىل بولىدۇ.

بەزىلىرىنىڭ ئاش - تامىقى، كىيىنىشى جايىدا بولىدۇ، لېكىن گەپ - سۆزلىرى تاپتىن چىقىپ كېتىدۇ. يەنى كوچىلارغا چىقىۋېلىپ، بىر كىم ئاڭلىسۇن، ئاڭلىمىد-

سۇن، مەلۇم كىشىلەرنىڭ ئادالەتسىزلىكى، زالىملىقى ھەققىدە ياكى مەلۇم دۈشمەنلەر - نىڭ ھۇجۇم قىلغانلىقى، خەۋپ - خەتەرنىڭ يېتىپ كەلگەنلىكى، ئەمما كىشىلەرنىڭ بىپەرۋا، بىخۇد يۈرۈۋاتقانلىقى، ياكى قانداقتۇر بىر دۈشمەنلەرگە ھۇجۇم قىلىش، ئۇلارنى يوقىتىش زۆرۈرلۈكى، ئەمما كىشىلەرنىڭ بۇنىڭغا كۆڭۈل بۆلمەيۋاتقانلىقى ھەققىدە شىكايەت قىلىپ سۆزلەپ كېتىدۇ. سۆزلىرى چېچىلاڭغۇ، باش - ئاخىرى قولاشمىغان بولىدۇ.

بەزىلىرى رەستىلەر، يوللارغا چىقىۋېلىپ كىشىلەرنى قوغلاپ تىللايدۇ، ئۇرىدۇ، ياخشى كۆرىدىغان يېمەكلىكلەرنى ئېلىپ قاچىدۇ، ئۆز كۆرۈنگەن نەرسىلەرنى تارتىۋالىدۇ.

بەزىلىرى يېرىم يالىڭاچ ياكى قىپپىالىڭاچ بولۇۋالىدۇ، ئاتا - ئانا ياكى باشقا ھامىيى - لىرى نەسىھەت قىلىپ توسسا نارازى بولىدۇ، ئۇلارنى تىللايدۇ، ھەتتا ئۇرۇپ چىشلەيدۇ. ئۆيىدىكى نەرسىلەرنى ئۇرۇپ چاقىدۇ. كوچىلارغا چىقىۋالسا، ئۆز كۆرۈنگەن يات جىنىس - تىكى كىشىلەرگە كۈلۈپ ھىجىيىپ يېقىنلىق ئىزھار قىلىدۇ، ھەتتا ئۇلارنى قۇچاقلىدۇ. ۋېلىپ سۆيۈپ كېتىدۇ، بەھايى ھەرىكەتلەرنى قىلىدۇ. توسقانلارنى ياكى ئوخشاش جىنىس - تىكىلەرنى تىللايدۇ، قارغايدۇ.

بەزىلىرى ئۆيىدىن چىقىپ پۈتى تايغان، بېشى قايغان ھالەتتە ۋە مەقسەتسىز ھالدا مېڭىپ «يوقاپ كېتىدۇ»، ئېگىز ئۆگزىلەرگە، قىيالارغا چىقىۋالىدۇ ياكى سۇغا كىرىۋالىدۇ. بەزىلىرى ياقا يۇرتلارغا، جاڭگال - سايلىقلارغا كېتىپ قالىدۇ.

بەزىلىرى ئاش - تاماقنى ئۇنتۇيدۇ، جىمجىتلىق، يالغۇزلۇقنى خالايدۇ، تەگسىز خىياللارغا بەند بولىدۇ. ئۇيقۇدىن بىدار بولىدۇ، جۈدەپ ئاجىزلاپ كېتىدۇ.

بەزىلىرى كوچا - كوچىلارغا چىقىۋېلىپ، ھەر خىل ئەخلەت، تاشلاندىق نەرسىلەرنى تېرىپ خالتا - قاقچىلارغا قاقچىلاپ يۈرىدۇ، قاپلىرى توشۇپ قالسا، ئىچىدىكى نەرسىلەر خالىغان بىرەر ھويلا ياكى ماگىزىن قاتارلىق جايلارغا تۆكۈپ قويۇپ يەنە ئەخلەت تېرىشقا باشلايدۇ.

ئاۋام تېبابىتىدە بۇنداق كىشىلەرنىڭ ھەممىسى «ساراڭلىق كېسەللىكى» ھېساب - لىنىدۇ (ئۇيغۇر ئىلمىي «كەسپىي» تېبابەتتە كېسەللىك سەۋەبلىرى بويىچە بىر قانچە كونكرېت تۈرلەرگە بۆلۈنۈپ، مەخسۇس ناملار بىلەن ئاتىلىدۇ).

② تۇتقاقلىق كېسەللىكى: بۇ، ئارىلاپ - ئارىلاپ ساراڭلىق ئالامەتلىرى ئەكس ئەتتىدىغان كېسەللىك بولغاچقا «تۇتقاقلىق كېسەللىكى» دېيىلىدۇ. «جىن چاپلىشىۋېلىش»، «چېپىندى ئولشىۋېلىش» دەپمۇ ئاتىلىدۇ. بۇ خىل كېسەللىككە گىرىپتار بولغانلارنىڭ ئادەتتىكى چاغلاردىكى يېمەك - ئىچمەك، كىيىنىش، گەپ - سۆز، ئىش - ھەرىكەتلىرى نورمال ئادەملەر بىلەن ئوخشاش بولىدۇ. ئارىلاپ - ئارىلاپ (بەزىدە بىر - ئىككى ھەپتىدە بىر قېتىم، بەزىدە بىر - ئىككى ئايدا ياكى نەچچە ئايدا بىر قېتىم) كېسەللىكى تۇتۇپ قالىدۇ.

بەزىلىرى كېسەللىك قوزغالغان چاغدا ئۆزىنى كونترول قىلالمايدۇ، چىشلىرى كىرىشىپ، كۆز قارىچۇقلىرى تارتىشىپ قالىدۇ، نەپىسى قىيىنلىشىدۇ، تومۇر سوقۇ-شى تېزلىشىدۇ، چىرايى ئۆڭۈپ تاتىرىدۇ، بەزىدە تىلىنى چىشلىۋالىدۇ. بارا - بارا ئەقلىنى يوقىتىپ يىقىلىپ چۈشىدۇ، ئاغزىدىن كۆپۈك ياندۇرىدۇ، بۇ ھالەت بىر - ئىككى سائەت ياكى ئۇنىڭدىنمۇ ئۇزاقراق داۋاملاشقاندىن كېيىن بارا - بارا يېنىكلەپ ئاخىر ئوڭشىلىپ قالىدۇ.

يەنە بەزىلىرى كېسەللىكى قوزغىلىش پەيتىدە ئۆيدىن چىقىپ كېتىدۇ، توسسا ئۇ - نىمايدۇ. «يىغىنلار (جىنلار دېمەكچى) چاقىرىۋاتىدۇ، بارمىسام بولمايدۇ» دەپ تۇرۇۋا-لىدۇ. ئىمكانقەدەر كىشىلەرنىڭ كۆزىنى غەلەت قىلىپ، جاڭگاللار، سايلاردىكى ياكى كەنتلەرنىڭ خىلمۇتەت جايلىرىدىكى ئۆزى بىلمىدىغان بىر ئورۇنغا بېرىپ بوغۇلۇپ قالدۇ، يەنى يىقىلىپ چۈشكەن ھالەتتە چىشلىرى كىرىشىپ، قارىچۇقلىرى تارتىشىپ، ئاغزىدىن كۆپۈك ياندۇرۇپ، يېرىم بېھوش بولۇپ يېتىپ قالىدۇ. مەلۇم ۋاقىتتىن كې-يىن ئۆزىچە ئوڭشىلىپ قايتىپ كېلىدۇ. نەگە بارغانلىقى، نېمە بولغانلىقى سورالسا دەپ بەرمەيدۇ ياكى «دەپ بەرسەم ھۆددىسىدىن چىققىلى بولمايدۇ، تولا گەپ سورىماڭ» دەپ ئەھۋالنى يوشۇرىدۇ. كېسەللىكى قايتىلىنىپ قېلىشتىن ئېھتىيات قىلىپ، كىشى-لەرمۇ بەك گەپ كوچىلاپ كەتمەيدۇ. ئەمەلىيەتتە، ئۆزىنىڭ تۇتاقلىقى تۇتقاندا نېمە ئىشلارنى قىلغانلىقى، نېمىلەرنى دېگەنلىكىنى ئەسلىيەلمەيدۇ. بۇ خىل كېسەللەر تۈتە-قاقلىق ئۆتۈپ كەتكەندە تامامەن نورمال ھالەتكە قايتىدۇ.

3. ئۇيغۇر ئاۋام تېبابىتىدە كېسەللىك ناملىرى ۋە ئالاھىدىلىكلىرى

1) كېسەللىك ناملىرى ۋە مەنىلىرى: ئاۋام تېبابىتىدە كېسەللىك ناملىرىنىڭ ئا-تمىلىشى (كېسەللىك نامى) بىر قەدەر بىۋاسىتە، چۈشىنىشلىك بولىدۇ. چۈنكى، كې-سەللىكلەرگە كۆرۈش، تۇتۇش، ئاڭلاش، سېزىش، ھېس قىلىش قاتارلىق تاشقى سەزگۈ ئەزالىرىنىڭ خىزمىتى ئارقىلىق بىۋاسىتە بىلگىلى بولىدىغان كېسەللىك ئالامىتى ۋە بەلگىلىرىگە ئاساسەن نام قويۇلغان. ئۇلارنى ئومۇمەن مۇنداق بىر قانچە جەھەتتىن ئىزاھلاشقا بولىدۇ:

(1) كېسەللەنگەن ئەزاغا ئاساسەن ئاتاش: مەسىلەن، باش ئاغرىقى، ئۆپكە كېسەللى-كى، بوغۇم ئاغرىقى قاتارلىقلار. بۇنداق ناملار ئاغرىق سېزىمىنىڭ قايسى ئەزادا ئىكەنلى-كىنى ئىپادىلەيدۇ.

(2) كېسەللىك سېزىمىنىڭ كونكرېت ئورنىغا ئاساسەن ئاتاش: مەسىلەن، باشنىڭ يېرىمى ئاغرىش، باشنىڭ كەينى ئاغرىش، چېكىسى ئاغرىش، تىزى ئاغرىش، يانپېشى ئاغرىش، ئوقرىكى ئاغرىش قاتارلىقلار. بۇنداق ناملار ئاغرىقنىڭ قايسى ئەزانىڭ قايسى كونكرېت ئورنىدا ئىكەنلىكىنى ئىپادىلەيدۇ.

(3) كېسەللەنگەن ئورۇن بىلەن ئاغرىق سېزىمىنى قوشۇپ ئاتاش: مەسىلەن، باش چىڭقىلىپ ئاغرىش، يۈرەك سانجىلىپ ئاغرىش، كۆز ئېچىشىپ ئاغرىش، غول كۈيۈشۈپ ئاغرىش قاتارلىقلار. بۇنداق ناملار ھەم كېسەللىكنىڭ ئورنىنى، ھەم ئاغرىق سېزىمىنىڭ ھالىتىنى ئىپادىلەيدۇ.

(4) كېسەللىكنىڭ ۋاقت ئۇقۇمى، يەنى ۋاقت بىلەن بولغان مۇناسىۋىتىگە ئاساسەن ئاتاش: مەسىلەن، تۇتاقلىق كېسەللىكى، ناماز شام قارىغۇسى، تۈن سەيلىسى كېسەللىكى قاتارلىقلار. بۇنداق ناملار كېسەللىكنىڭ قانداق ۋاقىتتا ياكى ۋاقىتنىڭ مەلۇم بۆلىكىدە ئاشكارا بولىدىغانلىقى، قالغان چاغلاردا پىنھان بولىدىغانلىقىنى ئىپادىلەيدۇ.

(5) نوقۇل كېسەللىك ئالامىتىگە ئاساسەن ئاتاش: مەسىلەن، قىزىتما كېسەللىكى، يۆتەل، دەم سىقىلىش، قىچىشقا كېسەللىكى، ئىششىق كېسەللىكى، چالەش كېسەللىكى قاتارلىقلار. بۇنداق ناملارنىڭ بەزىسى (قىزىتما، چالەش دېگەندەك) كېسەللىكنىڭ ئالامىتىنى ۋە پۈتۈن بەدەن خاراكتېرلىك ئىكەنلىكىنى بىلدۈرسە، بەزىسى (يۆتەل، دەم سىقىش، تولغاق دېگەندەك) كېسەللىكنىڭ ئالامىتىنى ئاشكارا بىلدۈرۈش بىلەن بىللە، كېسەللىكنىڭ قايسى ئەزا ئىكەنلىكىنى يوشۇرۇن بىلدۈرىدۇ.

(6) كېسەللىكنى شەكلىگە ئاساسەن ئاتاش: مەسىلەن، قوڭى يوغان، غەلۋىرەك، دانخورەك، بەلباغسىمان قوقاق، چوقۇق، پوقاق قاتارلىقلار. بۇنداق ناملار كېسەللىكنىڭ شەكلى ئالاھىدىلىكلىرىنى بىۋاسىتە ئىپادىلەش بىلەن بىللە، ئۇنىڭ بەدەننىڭ ئىچىدىن سىرتىغا چىقىدىغان جاراھەت ياكى پولىتېيىپ چىققان ئەزا ئىكەنلىكىنى يوشۇرۇن ئىپادىلەيدۇ.

(7) كېسەللىكنى ئالامىتىنىڭ رەڭگىگە ئاساسەن ئاتاش: مەسىلەن، سېرىقكېسەل، ئاقكېسەل، قارا داغ، ئاق خۇن كېسەللىكى، كۆزگە ئاق چۈشۈش قاتارلىقلار. بۇنداق ناملار كېسەللىك ئالامىتىنىڭ رەڭ ئالاھىدىلىكىنى ئىپادىلەش بىلەن بىللە قايسى ئەزالاردا ئىكەنلىكىنى يوشۇرۇن ئىپادىلەيدۇ.

(8) كېسەللەنگەن ئەزا نامى بىلەن كېسەللىك نامىنى قوشۇپ ئاتاش: مەسىلەن، قۇلاق يىرىڭداش، يۈرەك چالاڭغۇراش، ئاشقازان كۆپۈپ ئاغرىش، چىشنى قۇرت يېپىش، پاچاق تېلىپ ئاغرىش قاتارلىقلار. بۇنداق ناملار كېسەللەنگەن ئەزا بىلەن كېسەللىك ئالامىتىنى بىراقلا ئىپادىلەيدۇ.

(9) ئەزالارنىڭ غەيرىيلىك ئالاھىدىلىكىگە ئاساسەن ئاتاش: مەسىلەن، ئالغاي كېسەللىكى، دوڭ كېسەللىكى، توخۇ تۇش كېسەللىكى، قاڭغۇق كېسەللىكى، چوناق كېسەللىكى قاتارلىقلار. بۇنداق ناملاردا كېسەللىك ئالامىتى بىلەن كېسەللەنگەن ئەزا-نىڭ نامى بىراقلا ئىپادىلىنىدۇ.

(10) بەدەندىكى مەلۇم ئەزالارنىڭ ئىقتىدارىنى قىسمەن ياكى تولۇق يوقىتىش ئالاھىدىلىكىگە ئاساسەن ئاتاش: مەسىلەن، كۆز تورلىشىش، كۆز تۇتۇلۇش، قۇلاق

غوڭۇلداش، پاڭقايلىق، تۇغماسلىق، ئەرلىك ئاجىزلىق قاتارلىقلار. بۇنداق ناملار كېسەللەنگەن ئەزانىڭ نامىنى بىلدۈرۈش بىلەن بىللە كېسەللىكنىڭ دەرىجىسىنى ئىپادىلەيدۇ.

(11) سۆڭەكلەرنىڭ زەخمىلىنىش ھالىتىگە ئاساسەن ئاتاش: مەسىلەن، سۇنۇق، دەز كېتىش، چىققىق، چىم بولۇش قاتارلىقلار. بۇنداق ناملار ھەم كېسەللىكنىڭ سىرتقى زەربە تەرىپىدىن كېلىپ چىققانلىقىنى، ھەم كېسەللىك ھالىتى ۋە دەرىجىسىنى ئىپادىلەيدۇ.

(12) مەۋھۇم سۈپەتلەر ئارقىلىق ئاتاش: مەسىلەن، ئىشتىھاسىزلىق، ماغدۇرسىزلىق، سەپرا، سەۋدايلىق، ئويۇقسىزلىق، كۆڭۈل ئېلىشىش، قارغىشلىق، قانسىراش، سۇسىراش (سۇ يوقىتىش) قاتارلىقلار. ئۇنىڭدىن باشقا، قان ئېلىپ داۋالاش بىلەن شۇغۇللىنىدىغان ئەمچىلەر تومۇرنىڭ قاتتىق، تېز، كۈچلۈك سالىدىغان ھالىتىنى «قان تېشىپ قېلىش» دەپ ئاتىغان. بۇ «قان شوخلاپ كېتىش» دېگەنلىك بولۇپ، ھازىرقى «قان بېسىمى ئېشىپ كېتىش» دېگەن سۆز بىلەن ئوخشاش مەنە ئىپادىلەيدۇ. بۇنداق ناملار بەدەندە بولۇشقا تېگىشلىك ماددىلار ياكى قۇۋۋەت، ئىقتىدارلارنىڭ نورمال ھالەت-تىكىدىن كەم ياكى ئارتۇق بولۇۋاتقانلىقىنى مۇجمەل ھالەتتە ئىپادىلەيدۇ. لېكىن، كېسەللەنگەن ئەزا، يوقىتىلغان ياكى ئېشىپ كەتكەن ماددا، ئىقتىدار، ھەرىكەتلەرنىڭ قانچىلىك دەرىجىدە ئىكەنلىكىنى ئىپادىلەپ بېرەلمەيدۇ.

(13) غەلىتە مەخلۇقلارغا باغلاپ ئاتاش: مەسىلەن، دۆي كېسەللىكى، جىن چاپلىد-شىۋېلىش، چېپىندى ئولشىۋېلىش، جىن دارىش، ئال دارىش قاتارلىقلار. بۇلار ئىچىدە «دۆي كېسەللىكى» دېگەننى دۆينىڭ ئىشتىھا ئالاھىدىلىكىگە قىياس بېرىپ قويۇلغان ئىسىم بولۇپ، دۆي ئەپسانىلەردىكى بەھەيۋەت، يوغان، ئۇچالايدىغان، ئۆمۈچۈكسىمان مەخلۇقتۇر. بەزىلەر ئۇنى دېۋىنىڭ بىر خىلى دېسە، بەزىلەر دېۋە بىلەن خۇي - پەيلى ئوخشايدىغان باشقا نەرسە دەيدۇ. لېكىن، ئوخشاشلا ئۇنى ئادەملەر، ھايۋانلارنى دەم تارتىپ كېتىدىغان، دەريا - دېڭىزلارنىڭ سۈيىنى بىر تۇرۇشتىلا شوراپ قۇرۇتۇۋېتىدىغان نەرسە دەپ سۈپەتلەيدۇ. «دۆي كېسەللىكى» نان يەپ تويمايدىغان، سۇ ئىچىپ قانمايدىغان، سىيىپ ھارمايدىغان بىر خىل كېسەللىكىنى دۆينىڭ ئىشتىھا ئالاھىدىلىكىگە ئوخشاشتىن كېلىپ چىققان كېسەللىك نامى بولۇپ، ھازىرقى چۈشەنچە بويىچە ئۇنىڭ ئالاھىدىلىكى قەنت سىيىش كېسەللىكىنىڭ مەلۇم بىر تۈرىنىڭ ئالاھىدىلىكىگە ئوخشاپ كېتىدۇ.

جىن چاپلىشىۋېلىش، جىن دارىش، ئال دارىش دېگەنلەرگە كەلسەك، بۇرۇنقى زامانلاردا يېمەكلىك، دورا قاتارلىق ماددىي داۋالاش ئۇسۇللىرى بىلەن ساقايتىش مۇمكىن بولمىغان ساراڭلىق، تۇتقاقلىق قاتارلىق بەزى كېسەللىكلەرنى جىن، ئالۋاستى ئاپىتىنى سالغانلىقتىن كېلىپ چىققان دەيدىغان قاراشلار بولغانلىقتىن، بۇ خىل كېسەللىكلەر مۇشۇنداق غەلىتە مەخلۇقلارغا باغلاپ ئاتالغان.

2) كېسەللىك ناملىرىدىن مەلۇم بولىدىغان ئالاھىدىلىكلەر: يۇقىرىدا بايان قىلىنغان كېسەللىك ناملىرىنى (شۇنداقلا ئاۋام تېبابىتىگە خاس دورا خەت نۇسخىلىرىدىن) تەھلىل قىلغىنىمىزدا، بەزى ئالاھىدىلىكلەر ئىپادىلىنىدىغانلىقىنى بايقىيالايمىز.

1) ئاۋام تېبابىتىگە خاس كېسەللىك ناملىرى ساپ ئۇيغۇرچە سۆزلەردىن (ياكى بەزىلىرى قەدىمكى زاماندا بۇ يەردە ياشاپ كېيىن ئۇيغۇرلارغا سىڭىپ كەتكەن ھەر خىل مىللەت - قەبىلە تىللىرىدىن ئۇيغۇر تىلىغا ئۆزلىشىپ دەۋرىمىزگىچە يېتىپ كەلگەن ئۇيغۇر تىلى سۆزلۈكلىرىدىن) تۈزۈلگەن. قورامىغا يەتكەن ۋە زېھنى ئوچۇق بولغان ھەر قانداق بىر ئۇيغۇر بۇ خىل كېسەللىك ناملىرىنى ئاڭلىسا، دەرھال ئۇنىڭ قايسى ئەزادىكى ياكى قانداق كېسەللىك ئىكەنلىكىنى بىلەلەيدۇ.

2) ئاۋام تېبابىتىگە خاس كېسەللىك ناملىرى ئىچىدە بەزىدە سەرتان، سەكتە، خاپقانى قەلب، ئۆپكە سىلى، زاتلىرىيە، زاتلىجەنبە، سەرسام، جۈنۈنلۇق، مالىخۇلىيا، ئىستىسقا، بوۋاسىر، مۇپاسىل، سۈرئىتى ئىنزال، دائىسسۈلەپ، دائىلھىيە، بەرەس، بەھەق دېگەندەك چۈشىنىكسىز كېسەللىك ناملىرى ئۇچراپ قالىدۇ. بۇنداق كېسەللىك ناملىرى ئەسلىدە ئىلمىي تېبابەتكە خاس ناملار بولۇپ، ئۇزاق تارىخىي جەرياندا ئۇيغۇر ئىلمىي (كەسپىي) تېبابەتتىن ئاۋام تېبابىتىگە كىرىپ ئۆزلىشىپ قالغان ناملاردۇر.

3) يۇقىرىقى ئىككى خىل ئەھۋال ئۆز نۆۋىتىدە ئۈچ مەسىلىنى چۈشەندۈرىدۇ. يەنى ئۇيغۇر ئىلمىي (كەسپىي) تېبابەتكە خاس بولغان كېسەللىك ئاتالغۇلىرىنىڭ بەزىلىرىگە، مەسىلەن، بوۋاسىر، مۇپاسىل، بەرەس، بەھەق، جۈنۈنلۇق، مالىخۇلىيا دېگەندەك كېسەللىك ناملىرىغا ئاۋام تېبابىتىدە ئوخشاش ياكى ئوخشاشراق مەنە ئىپادىلەيدىغان ئاتالغۇلىرى بار. ئەمما، سەكتە، سىل، زاتىل، ئىستىسقا دېگەندەك بەزى كېسەللىك ناملىرىغا ئاۋام تېبابىتىدە تەڭداش مەنىلىك كېسەللىك ئاتالغۇلىرى ئۇچرىمايدۇ.

دېمەك، 1) ئۇيغۇر ئىلمىي (كەسپىي) تېبابەتكە خاس كېسەللىك ناملىرى شۇ خىل كېسەللىكنىڭ ئورنى، سەۋەبى، مەنبەسى، داۋاسى جەھەتتىن ئۇيغۇر ئىلمىي (كەسپىي) تېبابەتكە خاس بايقاش ئىكەنلىكىنى، ئۇيغۇر ئىلمىي (كەسپىي) تېبابەتنىڭ سەۋىيەسى ئاۋام تېبابىتىدىن يۇقىرى تۇرىدىغانلىقىنى؛ 2) ئاۋام تېبابىتىگە خاس بەزى كېسەللىك ناملىرىنىڭ ئۇيغۇر ئىلمىي (كەسپىي) تېبابەتتىمۇ مەۋجۇتلۇقى ئۇيغۇر ئىلمىي (كەسپىي) تېبابەتنىڭ مەنبەسىنى، ۋارىسچانلىققا ئىگە ئىكەنلىكىنى ئىسپاتلاپ بېرىدۇ؛ 3) مۇپاسىل، بەرەس، سىل دېگەندەك ئۇيغۇر ئىلمىي (كەسپىي) تېبابەتكە خاس ئاتالغۇلارنىڭ ئاۋام تېبابىتىدىمۇ ئانچە - مۇنچە ئۇچراپ تۇرىدىغانلىقى بولسا، ئۇيغۇر ئىلمىي (كەسپىي) تېبابەتنىڭ ئاۋام تېبابىتىگە تەسىر كۆرسىتىدىغانلىقىنى، بۇ ئىككىسى ئوتتۇرىسىدا ئۆزئارا تەسىر كۆرسىتىش، ئۆتۈشۈشتەك زىچ مۇناسىۋەت بارلىقىنى ئىپادىلەيدۇ.

3) جىنسىيەت ۋە جىنسىي كېسەللىكلەرگە دائىر شەھىرىم - ھايا ئاتالغۇلىرى:

ئىنسانلارنىڭ ئەۋلاد قالدۇرۇشى ۋە ئاۋۋۇشى جىنسىي تۇرمۇش ئارقىلىقلا ئەمەلگە ئاشىدۇ. كېسەللىكلەر ئىنسان بەدىنىنىڭ ھەر قانداق ئەزاسىدا يۈز بېرىدۇ. بۇ، مۇقەررەر ھالدا جىنسىي كېسەللىكلەرنىمۇ ئۆز ئىچىگە ئالىدۇ. شۇنداق ئىكەن، ئىجتىمائىي تۇرمۇشتا، جىنسىي ئەزالار، ئۇلارنىڭ ھالىتى، ئىقتىدار دەرىجىلىرىدە كۆرۈلىدىغان نورمال ۋە غەيرىي نورمال ئۆزگىرىش قاتارلىقلارنى مۇئەييەن ئاتالغۇلار ئارقىلىق ئىپادىلەشكە توغرا كېلىدۇ. شۇڭا، تىلىمىزدا بۇلارغا ئائىت نۇرغۇن ئاتالغۇلار بارلىققا كەلگەن. يەنە بىر جەھەتتىن، ئۇيغۇر خەلقى ئارىسىدا ئاتا - ئانىلار بىلەن بالىلار، قېرىنداشلار، تۇغقانلار ئارىسىدىلا ئەمەس، ئەدناسى يېقىن دوستلار، ھەتتا بىمارلار بىلەن تېۋىپلار ئارىسىدىمۇ جىنسىي ئەزالار ۋە ئۇلارنىڭ كېسەللىكلىرى ھەققىدە شۇ ئەزانىڭ نامىنى بىۋاسىتە ئاتاپ سۆزلىشىشتىن قاتتىق ئۇيات ۋە ھاييا قىلىدىغان شەرم - ھايانە ئادەتلىرى چوڭقۇر يىلتىز تارتقان. شۇ سەۋەبتىن، جىنسىيەت ۋە جىنسىي كېسەللىكلەرگە دائىر نۇرغۇن شەرم - ھايانە ئاتالغۇلىرى بارلىققا كەلگەن.

(1) جىنسىيەتكە دائىر شەرم - ھايانە ئاتالغۇلىرى: ئۇيغۇر تىلىدا ئەرلىك جىنسىي ئەزانى بىلدۈرىدىغان خاس ئاتالغۇدىن كەم دېگەندە ئالتىسى، ئاياللىق جىنسىي ئەزانى بىلدۈرىدىغان ئاتالغۇدىن كەم دېگەندە بەشى بار. بۇلارنىڭ بەزىسى ئومۇمىي نام، بەزىسى مەلۇم ياش - قۇرام دەۋرىگە خاس ئاتالغۇلاردۇر. ئەمما، بۇلار جانلىق تىلدا (ئەرلەر ئارىسىدىكى قوپال چاقچاق ۋە كىشىلەر ئارىسىدىكى تىل - ھاقارەت ئىبارىلىرىدە) قىسمەن دائىرىدە قوللىنىلىدۇ. بەك زۆرۈر بولغاندا، ئەر - خوتۇن ئايرىم تۇرغاندا ۋە ئەمچى - ئوغۇل تېۋىپلارغا كېسەللىك ئەھۋالىنى ئەينەن ئىپادىلەش زۆرۈر بولغاندا قوللىنىلىدۇ. ئۇنىڭدىن باشقا چاغلاردا، بولۇپمۇ چوڭلار، كىچىك بالىلار، ناتونۇش كىشىلەر بولغان سۈرۈنلاردا، شۇنداقلا ئەمچىلەر بىلەن بىمارلار ئارىسىدىكى ئادەتتىكى تىل ئالاقىسىدە، بۇ خىل ئەزالار ۋە ئۇلارنىڭ ھەرىكەت نامىلىرى ئۈچۈن ئوخشاشما ئىسىم، كۆچمە نام ياكى گۇڭگا ئاتالغۇلار قوللىنىلىدۇ:

خوندەك: بالاغەتكە يەتمىگەن ئوغۇل بالىلارنىڭ جىنسىي ئەزاسىنىڭ نامى.
 مانتەك: بالاغەتكە يەتمىگەن قىزلارنىڭ جىنسىي ئەزاسى.
 جان يەر: بالاغەتكە يەتكەن ئەر - ئاياللارنىڭ جىنسىي ئەزاسى ئۈچۈن ئورتاق نام.
 ئۇياتلىق يەر: بالاغەتكە يەتكەن ئاياللارنىڭ جىنسىي ئەزاسى.
 تاش بۆرەك. XXX (ئەرلەرنىڭ ئۇرۇقىدىن).
 ھېلىقى يەر: جان يەر. ئەر - ئاياللارغا ئورتاق. مەسىلەن، «ھېلىقى يەردە ھەرىكەت يوق» (XXX قوپماسلىق)، «ھېلىقى يەر نەملىشىپلا تۇرىدۇ» (خۇن تېگىپ قالماق).
 بىر ئورۇندا بولماق: XXX (جىنسىي مۇناسىۋەت ئۆتكۈزمەك). «بىر تۈشەكتە بو-لۇش»، «بويىنى سۇغا سېلىش» دېگەن سۆزلەرمۇ بەزى ھاللاردا مۇشۇ مەنىلەردە قوللىنىلىدۇ.
 ئادەت: ئاياللارنىڭ جىنسىي ئەزاسىدىن قەرەللىك ھالدا كېلىدىغان قان. بۇ قەرەل-

لىك تەكرارلىنىدىغان ئەھۋال بولغاچقا، «ئادەتلەنگەن قان كېلىش» مەنىسىدە «ئادەت» سۆزى ھايالىق ئاتالغۇغا ئايلانغان. مەسىلەن، «ئادەت كۆرۈش»، «ئادەت كەلمەسلىك».

ئاي كۆرۈپ قېلىش: ئاياللاردا ئادەت كۆرۈش ئومۇمەن بىر ئايدا بىر قېتىم تەكرارلىنىدىغانلىقى ئۈچۈن، ئادەت كۆرۈش يەنە «ئاي كۆرۈش» دەپمۇ ئاتىلىدۇ. مۇئەييەن تىل شارائىتىدا «ئاي بېشى بولۇپ قالغاندى» دېگەن جۈملىدىكى «ئاي بېشى» دېگەن سۆزمۇ «ئادەت كۆرۈپ قېلىش» دېگەن مەنىنى بىلدۈرىدۇ.

(2) جىنسىي كېسەللىكلەرگە دائىر شەرم - ھايا ئاتالغۇلىرى: جىنسىي كېسەللىكلەر كۆپ ئۇچرايدىغان كېسەللىكلەرنىڭ بىر خىلى بولۇپ، بۇ خىل كېسەللىكلەر نىڭ ناملىرى ۋە ھالەتلىرىنى ئىپادىلەشتىمۇ مۇتلەق كۆپ ھاللاردا شەرم - ھايا ئاتالغۇلىرى قوللىنىلىدۇ:

ئەرلىك ئاجىزلىق: ئەرلەردىكى XXX قوپماسلىق، قاتماسلىق، بالدۇر بولۇپ قېلىش قاتارلىق جىنسىي ئاجىزلىق كېسەللىكلەرنىڭ ئومۇمىي نامى، بەزىدە «ئەرەنلىك» ئا-جىزلىق» دېيىلىدۇ.

بالدۇر بولۇپ قېلىش: ئۇرۇقنىڭ تېز يۈرۈپ كېتىشى. قاتماسلىق: جىنسىي ئەزا چىڭماسلىق. توختىماسلىق: ئۇرۇق سۈيۈقلۈكى ئۆزىچە ئېقىپ كېتىش. چىقىرماسلىق: ئۇرۇق سۈيۈقلۈكى چىقماسلىق. شەيتان ئاتلاش: ئۇخلاۋاتقاندا ئۇرۇق سۈيۈقلۈكىنىڭ ئۆزىچە يۈرۈپ كېتىشى. تاش بۆرەك قىچىشىش: ئۇرۇق بېزى خالىتىسى قىچىشىش. جان يەر ئاغرىش: جىنسىي ئەزانىڭ يالغۇغلىنىشى (ئەر - ئاياللار ئۈچۈن ئورتاق). سۇ تېگىپ قېلىش: ئاياللارنىڭ جىنسىي ئەزاسىدىن شىلمىشىق سۈيۈقلۈك ئېقىپ تۇرۇش.

كىر تېگىپ قېلىش: (يۇقىرىقىغا ئوخشاش). ئاق كىر: ئاياللارنىڭ جىنسىي ئەزاسىدىن كېلىدىغان قويۇق ئاق رەڭلىك بەدبۇي سۈيۈقلۈك.

ئاق كىر تېگىپ قېلىش: ئاق كىر كېسەللىكى بولۇپ قېلىش. كىندىك ئاستى ئاغرىش: ئىچكى جىنسىي ئەزالار ئاغرىش. جان يېرى قىچىشىش: ئاياللار جىنسىي يولى قىچىشىش. ئاۋام تېبابىتىدە، جىنسىي ئەزالار ۋە ئۇلارنىڭ ھالەتلىرى، كېسەللىكلىرى يۇقىرىدە قىغا ئوخشاش ئوخشاشما ئىسىم، كۆچمە ناملار ئارقىلىق يېپىق، يوشۇرۇن ئىپادە قىلىندۇ. بۇنداق ئۇسۇل ئارقىلىق جانلىق تىلدا مەقسەت ئۇقۇشۇشتا يەنە نۇرغۇن ئىزاھلاش ۋە مېمىكىلىق ۋاسىتىلەر قوللىنىلىدىغانلىقتىن تىل ئالاقىسىدە ھېچقانداق ئۇقۇش-ماسلىق كۆرۈلمەيدۇ. لېكىن، تېببىي ئەسەرلەردە زىيادە ئىزاھلاش ۋە مېمىكىلىق ۋاسىتىلەرنى قوللىنىش مۇمكىن بولمىغانلىقى، شۇنداقلا جىنسىي ئەزالار، ئۇلارنىڭ ھالەت

ناملىرى، ھەرىكەت ناملىرى ۋە كېسەللىك ناملىرىنى ئاۋام تېبابىتىدىكى (خەلق تىلىدە - كى) ئەسلىي ناملىرى بويىچە يېزىق بىلەن خاتىرىلەش شەرم - ھاييا يۈزىسىدىن ئاپتورغا قىيىنچىلىق پەيدا قىلىدىغانلىقى ئۈچۈن، ئۇيغۇر ئىلمىي (كەسپىي) تېبابەتتە بۇ خىل - دىكى نۇرغۇن ئاتالغۇلار ئەرەب، پارس تىللىرىدىكى تەلەپپۇزى بويىچە خاتىرىلەنگەن. مەسىلەن، ئالەت (ئەرلىك جىنسى ئەزا)، ئالەت قايىم بولماسلىق (ئەرلىك جىندىسى ئەزا قاتماسلىق)؛ باھ (ئەرلىك جىنسى ئەزا)، باھ ئاجىزلىق (ئەرلىك ئاجىزلىق)، باھنى قۇۋۋەتلەش (ئەرلىكنى كۈچەيتىش)؛ مەنىي (جىنسى ئەزادىن ئېتىلىپ چىقىدىغان ئۇرۇق سۇيۇقلۇقى)، مەنىي ئازلىق (ئەرەنلىك ئۇرۇق ئازلىق)، مەنىي تۇتال - ماسلىق (ئەرلىك ئەزادىن ئۇرۇق سۇيۇقلۇقى ئىختىيارسىز مېڭىپ كېتىش)، سۇرئىتى ئىننىرال (ئۇرۇق تېز يۈرۈپ كېتىش، تېز بولۇپ قېلىش)؛ فەرەج، فەرەجى (ئاياللىق جىنسى ئەزا)، فەرەج سوۋۇپ كېتىش (ئاياللىق جىنسى ئەزانىڭ سوغۇقى ئېشىپ كېتىش)؛ خۇن (قان)، خۇن تەۋرەش (جىنسى يولىدىن قان كېلىش)، خۇن توختىماس - لىق (جىنسى يولىدىن كېلىدىغان قان توختىماسلىق)، ئاق خۇن (ئاق كىر)، ئاق خۇن كېسەللىكى (ئاق كىر كېسەللىكى)؛ ھەيز (ئاياللار جىنسى يولىدىن قەرەللىك كېلىدەيدىغان قان، ئادەت)، ھەيزدارلىق (ئادەت كۆرۈپ قالماقلىق)، ھەيز ئاغرىتىپ كېلىش (ئادەت ئاغرىتىپ كېلىش)، ھەيز قالايمىقان كېلىش (ئادەت قالايمىقان كېلىش) ۋە ھا - كازالار.

جىنسىيەت ۋە جىنسى كېسەللىكلەرگە دائىر ئادەتتىكى كىشىلەر مەنىسىنى تازا چۈشىنىپ كېتەلمەيدىغان چەت ئەل تىل ئاتالغۇلىرىنىڭ قوبۇل قىلىنىپ، قوللىنىدەلىشى ھەم شەرم - ھايانى ساقلاش، ھەم پىكىرنى ئوچۇق بايان قىلىش ئىمكانىيىتىگە ئىگە قىلغان. بۇنداق ئاتالغۇلارنىڭ تېۋىپلار بىلەن بىمارلار ئوتتۇرىسىدىكى مۇناسىدەۋەتتە ئۇزاق زامان قوللىنىلىشى ئارقىسىدا، بۇ خىلدىكى ئەرەبچە، پارسچە خېلى كۆپ ئاتالغۇلار ئاۋام تېبابىتى ۋە خەلق تىلىغا سىڭىپ كىرىپ، شەرم - ھاييا ئاتالغۇلىرىنىڭ بىر قىسمىغا ئايلىنىپ كەتكەن. مۇنداقچە ئېيتقاندا، ئۇيغۇر تىلىدا جىنسىيەتكە دائىر بىر مۇنچە ئەرەبچە، پارسچە ناملارنىڭ بولغانلىقى بۇ تېبابەتنىڭ ئۆزىنىڭ باشقىلاردىن كۆچۈرۈپ كېلىنگەنلىكى ياكى ئۇيغۇر تىلىنىڭ نامراتلىقىدىن ئەمەس، ئەكسىچە تىل ئالاقىسىدىكى شەرم - ھايانى ساقلاش، تىلنىڭ نازاكتىنى قوغداش يۈزىسىدىن باشقا تىللاردىن ئاتالغۇ قوبۇل قىلغانلىقىنىڭ نەتىجىسىدۇر.

يەتتىنچى باب ئۇيغۇر ئاۋام تىبابىتىدە كېسەللىكلەرنى داۋالاش

كېسەللىكلەرنى داۋالاش چارىلىرى ئۈستىدە سۆز ئېچىلغاندا، ئاۋام تىبابىتى بو - يىچە كېسەللىكلەرنى تونۇش، داۋالاشتا خېلى تەجرىبىلىك سانىلىدىغان كىشىلەر بول - سۇن، ئاش - تائام، ئوزۇقلۇقلارنىڭ شىپالىق رولى توغرىسىدا رسالە - كىتابلارنى يازغان تەتقىقاتچىلار بولسۇن ياكى ئۇيغۇر ئىلمىي تىبابىتىگە دائىر مەخسۇس ئەسەر - لەردە بولسۇن، ئاش - تائاملارنىڭ غىزالىق ۋە داۋالاش رولىنى ئالاھىدە تەكىتلەيدۇ. ئۇيغۇر ئىلمىي (كەسپىي) تىبابەتتە ئاش - تاماقلارنىڭ غىزايى مۇتلەق (ئوزۇقلۇق رو - لىغلا ئىگە بولغان غىزالار)، داۋايى غىزايى (داۋالىق رولى ئاساس، ئوزۇقلۇق رولى قوشۇمچە بولغان غىزالار)، غىزايى داۋايى (ئوزۇقلۇق رولى ئاساس، داۋالىق رولى قو - شۇمچە بولغان غىزالار) دىن ئىبارەت ئۈچ تۈرگە بۆلۈنىدىغانلىقى سۆزلىنىدۇ.

تىبابەت ۋە ئاش - تائام ھەققىدىكى كىتابلارنىڭ ھەممىسىدە دېگۈدەك «داۋايى غىزا - يى» غا مىسال قىلىپ، قىزىلگۈل، پىننە، رەيھان گۈلۈكەنتلىرى، قىياملىرى، ئەنجۈر، ئالما، بېھى، ئاموت، سەۋزە مۇراببالىرى، بادام، نوقۇت، ياڭاق تالقانلىرى قاتارلىقلار ئال - دى بىلەن داۋالاش، ئۇنىڭدىن كېيىن ئوزۇقلۇق رولىغا ئىگە؛ گۈلۈكەنت ئاشقازان، ئۇچەي، جىگەر، بۆرەك، ئۆپكە تۈپىر كۈلۈپۈزى قاتارلىق كېسەللىكلەرگە مەنپەئەت قىلىدۇ، دەپ كۆرسىتىلگەن. بۇلار ئىچىدە قىزىلگۈل گۈلۈكەنتىنىڭ يۈرەكنى قۇۋۋەتلەش، ئىچى سۈ - رۇشنى توختىتىش؛ پىننە گۈلۈكەنتىنىڭ ئاشقازان ياللۇغىنى داۋالاش؛ رەيھان گۈلۈكەنتى - نىڭ مېڭە ۋە دىماغدىكى توسالغۇلارنى ئېچىپ باش ئاغرىقىنى توختىتىش؛ بادام تالقىنى - نىڭ مېڭىگە ھۆلۈك يەتكۈزۈپ ئۇيقۇنى ياخشىلاش؛ نوقۇت تالقىنىنىڭ قەنت سىيىش كېسەللىكىگە داۋا بولۇش قاتارلىق دورىلىق ئۈنۈمى بارلىقى تەكرار تەجرىبىدىن ئۆتكەن ئەمەلىيەت بولسىمۇ، لېكىن بۇلار تېگى - تەكتىدىن ئېيتقاندا، ئاساسىي يېمەكلىك ئە - مەس، بەلكى قوشۇمچە يېمەكلىكلەردۇر. ئۇلار مەلۇم كېسەللىككە شىپا بولغان بىلەن مۇئەييەن شەرت ئاستىدا ئاندىن شىپا بولالايدۇ. مۇبادا ئىچى سۈرۈپ قالغان ئادەم ئاسا - سىي يېمەكلىك ئىستېمال قىلماي، ھەركۈنى تويغۇچە گۈلۈكەنت يېسە ئۇنىڭ شىپا تېپى - شى مۇمكىن ئەمەس. ئاشقازان ياللۇغىنى داۋالاش ئۈچۈن بەلگىلىك مىقداردا پىننە گۈل - قەنتى ئىستېمال قىلغان ئادەم ئاچچىقسۇ، مۇچ سېلىنغان تاماقلارنى، مانتا - كاۋاپلارنى ئاساسىي يېمەكلىك قىلىپ يەۋەرسە، ئوخشاشلا پىننە گۈلۈكەنتى شىپا قىلمايلا قالماي، كېسىلى تېخىمۇ ئېغىرلاپ كېتىدۇ.

پولۇ، گۆشكىردە قاتارلىقلارنىڭ ئوزۇقلۇق قىممىتى يۇقىرى، بەدەننى قۇۋۋەتلەپ كۈچ ماغدۇرنى ئاشۇرىدىغان ئېسىل تاماقلار (غىزايى مۇتلەق) ئىكەنلىكى ھەممىمىزگە

ئايان. لېكىن، بۇلارمۇ مۇئەييەن شەرت ئاستىدىلا شۇنداق ئۈنۈم بېرەلەيدۇ. ئەگەر ھەركۈنى، ھەر ۋاقىتتا بۇلارنىلا ئىستېمال قىلساق زەرەر قىلىدۇ.

ھېكايەت: 60 ياشقا كىرمىگەن بىر ئوقۇمۇشلىق كىشى بار ئىدى. قان بېسىمىمۇ ئانچە يۇقىرى ئەمەس ئىكەن. بىراق، بۇ يىلنىڭ بېشىدا مېڭە قان تومۇر توسۇلۇش كېسەللىكى بىلەن ئاغرىپ، داۋالىنىش ئارقىلىق يېرىم پالەچ بولۇپ ساقايدى. ئۇنىڭ ئېيتىشىچە، يېقىنلىرىنىڭ توي ئىشلىرىغا ياردەملىشىش بىلەن ئالدىراش بولۇپ، ئۈچ كۈن ئىچىدە ئۇدا بەش ۋاخ پولى يېيىشكە توغرا كەپ قاپتۇ. ئاخىرقى بىر ۋاخ پولىنى يەپ ياتقان كېچىسى پالەچ بولۇپ قاپتۇ.

ھېكايەت: 70 ياشتىن ھالقىغان بىر تام قوشنام بار ئىدى. دەم ئېلىشقا چىققاندىن كېيىن، ھەج تاۋاپ قىلىپ كەلگەن. ئوچۇق - يۈرۈق، گەپ - سۆزلىرى ئورۇنلۇق، ھۆرمەتكە سازاۋەر كىشى ئىدى. سالامەتلىكىمۇ خېلى ياخشى ئىدى. ئۆتكەن يىلى (2009 - يىلى) كۈز پەسلىدە تۇيۇقسىز پالەچلىنىپ دوختۇرخانىدا يېتىپ قالدى. بىر قانچە قوشنىلار جەم بولۇپ، يوقلىغىلى كىردۇق. ئۇنىڭ كېسەلگە مېڭە قان تومۇرى توسۇلۇشتىن بولغان پالەچلىك دەپ دىياگنوز قويۇلۇپتۇ. ئەسلىدە بىر قولى، بىر پۈتى پالەچ بولغان، گەپ - سۆزدىنمۇ قالغانىكەن. ۋاقىتتا قۇتقۇزۇش، داۋالاشقا ئېرىشكەچ - كە، ئانچە - مۇنچە سۆز قىلالغۇدەك بولغانىكەن. بىز ئۇنى كېسەل بولغان 4 - كۈنى يوقلاپ كىردۇق. ئۇ بىزدىن بەك خۇشال بولدى ۋە كېسەللى ھەققىدە سۆزلەپ بەردى: «قايسى كۈنى يېزىدىكى تۇغقانلار بىر سېۋەت توغاج، بىر نەچچە چىنە قېتىق ئالغاج كىرىپتىكەن. بۇ، كەچ كىرگەن چاغ ئىدى. توغاج بەك تاتلىق، سۇلۇق ۋە شېرىن ئىدى. بىر تۈرۈشتىلا 20 نەچچە توغاج يەپتىمەن. ئاندىن بىر چىنە قېتىق ئىچتىم. خېلى ئۆتكەندىن كېيىن يېتىپ قالدۇق. ئەتىسى ئويغانسام، پۈت - قولۇمدا ھەرىكەت يوق، گەپمۇ قىلالمىدىم، توغاجتىن تويغۇچە يەپ، ئۈستىگە قېتىق ئىچىپ مۇشۇ كې - سەلنى تاپتىم، ھەر ھالدا رىزقىم بار ئىكەن، ئانچە - مۇنچە گەپ قىلالغۇدەك بولدۇم. بىراق، پۈت - قوللىرىمدا تېخى ھەرىكەت يوق».

كېيىن ئۇ بىر مەزگىل داۋالىنىپ يامان ئەمەس ساقايدى. بەزى سۆزلىرى كەمتۈك بولسىمۇ، خېلى راۋان سۆزلىيەلەيدىغان، قولتۇق ھاسسىسىغا تايىنىپ ماڭالايدىغان بولدى.

ھېكايەت: مەلۇم تۇغقىنىمىزنىڭ 18 ياشلارغا كىرگەن بىر ئوغلى بولۇپ، زۇ - كامداپ قالسىلا ئىسسىتمىدايىتى. بىراق، سۇيۇقئاشنى قىزىق ئىچىپ تەرلەنسلاسا - قىيىپ كېتەتتى.

بۇلاردىن مەلۇمكى غىزايى مۇتلەق ھېسابلىنىدىغان تائاملارنىڭمۇ مۇتلەق زەرەرى يوق دېگىلى بولمىغاندەك، مۇتلەق شىپالىق ئۈنۈمى يوق دېگىلىمۇ بولمايدۇ. باشقا تۈ - رىدىكىلىرىمۇ ھەم شۇنداق. ئاساسىي يېمەكلىك، قوشۇمچە يېمەكلىك ياكى ئىچمىلىك - لەر بولسۇن، دورىلىق قىممىتى يۇقىرىراق ياكى ئوزۇقلۇق قىممىتى يۇقىرىراق بول -

سۇن، پەقەت مۇئەييەن شەرت ئاستىدا ۋە بەلگىلىك ئۆلچەم، مىقدار، بەلگىلىك ۋاقىتتا ئىستېمال قىلىنسا ساغلاملىقنى ساقلاش ياكى كېسەللىكنىڭ شىپا تېپىشىغا ياردەم بېرىش رولىنى ئوينايدۇ، ئۇنداق بولمىغاندا زەرەر قىلىدۇ.

سەمىمىيلىك بىلەن ئېتىراپ قىلىش كېرەككى، ئاش - تائاملارنىڭ ئوزۇقلۇق ۋە شىپالىق رولى مۇتلەق ئەمەس، چەكسىز مۇئەسسەسە، ھەر كىم ئۆزىنىڭ تەن قۇرۇلۇش ئالاھىدىلىكى، مىزاجى، ياشاۋاتقان مۇھىت، مەۋسۈم، سالامەتلىك ئەھۋالىغا ئاساسەن، ئۆز مىزاجىنىڭ تەڭپۇڭلۇقىنى ساقلاشقا ئەڭ باب كېلىدىغان ئاش - تائام، يېمەكلىك، ئىچمىلىكلەرنى مۇۋاپىق نىسبەتتە تەڭشەپ ئىستېمال قىلسا، ئۇلارنىڭ شىپالىق رولى ئەڭ زور دەرىجىدە جارى بولىدۇ. بولمىسا ئەكسىچە نەتىجە بېرىدۇ.

مۇشۇ نۇقتىدىن ئېيتقاندا، ئاش - تائاملارنىڭ كېسەللىكتىن ساقلىنىش، ساغلاملىقنى ئاسراشنىكى رولى گەۋدىلىك بولىدۇ؛ ھەقىقەتەن كېسەل بولۇپ قالغاندا، پۈتۈنلەي ئاش - تائامغا تايىنىپلا كېسەللىكنى ساقايتىش قىيىن. گەرچە ئارپا ئېشى، شوۋىنگۈرۈچ، قاپاق ئېشى، بۇغداي ئۈمچى، سۇيۇقئاش قاتارلىق بەزى ئاش - تائاملار بىلەن قىسمەن كېسەللىكلەرنى داۋالىغىلى بولسىمۇ، بۇلارنىڭ داۋالىق رولى ئۇلارنىڭ ئۆزىدىن كېلىپلا قالماستىن، مۇھىمى شۇ ئاشلارنىڭ خۇرۇچى قىلىپ سېلىنىدىغان قارىئورۇك، ئەينۇلا، يۇمغاقسۇت، خام قاپاق قاتارلىقلاردىن كېلىدۇ. ئاشلارنىڭ ئۆزى غىزالىق رولىنى ئويناش بىلەن بىللە، ئاسان ھەزىم بولۇش، بەدەنگە ئاسان سۈمۈرۈلۈش خۇسۇسىيىتى ئارقىلىق يۇقىرىقىدەك دورىلىق خۇسۇسىيەتكە ئىگە خۇرۇچلارنىڭ دورىلىق تەركىبلىرىنى تېز سۈرئەتتە بەدەننىڭ ئېھتىياجلىق قىسىملىرىغا يەتكۈزۈپ بېرىش رولىنى ئوينايدۇ.

كۆپ ساندىكى كېسەللىكلەرنى داۋالاشتا بولۇپمۇ ئېغىر ۋە جىددىي كېسەللىكلەرنى داۋالاشتا، دورىغا شۇنداقلا باشقا داۋالاش ۋاسىتىلىرىگە تايانماي بولمايدۇ. بۇنداق ئەھۋالدا ئاش - تائاملار ياردەمچى رول ئوينايدۇ. شۇڭا، مەيلى كەسپىي تېۋىپلار بولسۇن ياكى ئاۋام تېبابىتىدە بولسۇن كېسەللىكلەرنى داۋالاشتا، مۇناسىپ دورىلارنى بۇيرۇش بىلەن بىللە غىزالىنىش ئۈگۈت - پەرھىزلىرىنى (يەنى قانداق كېسەللەرنىڭ قانداق ئاش - تائام، يېمەك - ئىچمەكلەرنى قانداق ئۆلچەمدە ئىستېمال قىلىش زۆرۈرلۈكى ۋە قانداق ئاش - تائام، يېمەك - ئىچمەكلەرنى ئىستېمال قىلىشتىن ساقلىنىش لازىملىقىنى) بۇيرۇيدۇ. دورا ئىستېمال قىلىش ياكى باشقا داۋالاش تەدبىرلىرىنى قوبۇل قىلىش بىلەن بىللە، ئوزۇقلىنىشتىكى ئۈگۈت - پەرھىزلەرگە ئەمەل قىلىنسا، دورىنىڭ ئۈنۈمى كۆرۈنەرلىك، كېسەللىكنىڭ ساقىيىشى تېز بولىدۇ. ئۈگۈت - پەرھىزلەرگە ئەمەل قىلىنمىسا، دورىنىڭ تەسىرى ئاستا بولىدۇ، ھەتتا ئۈنۈمى بولمايدۇ.

زىمانىمىزدىكى ئۇيغۇر تېبابەت ئالىمى ھاجى مۇھەممەت باقى ئالىمنىڭ «ھاياتلىق دەستۇرى» ناملىق كىتابىدا ئوزۇقلۇق بىلەن داۋالاش توغرىسىدا ئوتتۇرىغا قويغان:

«ھەر قانداق كېسەللىكنى داۋالاشتا، بىمارنىڭ ئەمەلىي ئەھۋالىغا قاراپ ئوزۇقلۇق بەل-گىلەش، غىزالارنى تەرتىپ بىلەن بېرىش، سىتتە زۇرۇرىيەگە (ھاياتلىقنىڭ ئالتە زۆ-رۇرىي شەرتى) ۋە ساقلىقنى ساقلاش قائىدىلىرىگە تولۇق رىئايە قىلىش، مىزاجنى تەڭشەش، مۇۋاپىق كۈتۈش ۋە پەرۋىش قىلىش قاتارلىق چارىلەر كىرىدۇ. بۇ تەدبىرلەر كۆپىنچە كېسەللىكنىڭ ئالدىنى ئېلىش، ساقلىقنى ساقلاش ۋە تەن سالامەتلىكىنى ئەس-لىگە كەلتۈرۈش ئۈچۈن قوللىنىلىدۇ» بايانلىرى تولىمۇ ئىلمىي ۋە ناھايىتى ئاقىلانە كۆرسەتمىدۇر.

ئاۋام تېبابىتىدە ھەر خىل كېسەللىكلەرنى داۋالاشتا ئوزۇقلۇق ۋە يېمەك - ئىچ-مەك ئۈگۈت - پەرھىزلىرى ئارقىلىق داۋالاش، دورا بىلەن داۋالاش، دورىسىز داۋالاش (فىزىكىلىق داۋالاش)، تېخىقچىلىق (قول مەشغۇلاتى بىلەن داۋالاش) ۋە روھىي جەھەت-تىن داۋالاش قاتارلىق ئۇسۇللار قوللىنىلىپ كەلگەن. بۇ يەردە ئاۋۋال ئاۋام تېبابىتىدىكى داۋالىنىش ئادەت - تەرتىپلىرى ھەققىدە ئازراق توختىلىپ، ئاندىن داۋالاش ئۇسۇللىرى ھەققىدە توختىلىمىز.

1. ئۇيغۇر ئاۋام تېبابىتىدە داۋالىنىش ئادەت - تەرتىپلىرى

يۇقىرىدا بىز، ئاۋام تېبابىتى كىشىلەرنىڭ ئۆز - ئۆزىنى داۋالىشى ۋە بىرى بى-رىنى داۋالىشى بىلەن خاراكتېرلىنىدىغان تېبابەتتۈر، دەپ ئېيتقانلىقىمىز. تۆۋەندە ئالدى بىلەن بۇنىڭ قانداق تەرتىپلەر بىلەن ئەمەلگە ئاشىدىغانلىقى ھەققىدە بىر ئاز توختى-لىمىز.

1) ئۆز - ئۆزىنى داۋالاش: كىشىلەر، بولۇپمۇ ئوتتۇرا ياش ۋە ياشانغان كىشىلەر ئا-دەتتە ئىشتىھاسى تۇتۇلۇش، ئۇيقۇسى قېچىش ياكى ئۇخلا - ئۇخلىمايلا چۆچۈش، ئۈس-تىخانلىرى ئېغىرلىشىش، ئاڭلاش - كۆرۈش سېزىملىرى ئاجىزلاش، چوڭ - كىچىك تەرتىپ تۇتۇلۇپ قېلىش، تومۇر سوقۇشى ئىتتىكىلەپ قېلىش، بېشى قېيىش، كوڭلى ئاينىش، ماغدۇرسىزلىنىش، ئىش خۇشياقماسلىق قاتارلىق ئالامەتلەر، شۇنداقلا بەدەن-دىكى مەلۇم ئەزا، مەلۇم جايلىرىدا يېقىمىسىزلىق، ئاغرىش، قىچىشىش، كۈيۈشۈش، قىزىش قاتارلىق ئالامەتلەرنى سەزگەندە، ئۆزىنىڭ تەن سالامەتلىكىدە مەلۇم ئۆزگە-رىش، نورماللىقتىن چەتنەش بولۇۋاتقانلىقىنى ھېس قىلىدۇ ۋە بۇلارغا سەۋەب بولغان ئىچكى - تاشقى ئامىللار، ئىلگىرىكى تەجرىبىلەر ئارقىلىق كېسەللىكنىڭ سەۋەبىكار ئامىلىنى، ئۆزىنىڭ شۇ تاپتىكى مىزاجىنى ئېدىتلايدۇ. ئاندىن بىز ئالدىدا سۆزلەپ ئۆتكەن كېسەللىكتىن ساقلىنىش، ساغلاملىقنى ئاسراشتىكى ئوزۇقلىنىش، كىيى-نىش، ھەرىكەت قىلىش، كوڭۇل ئېچىش، ئارام ئېلىشقا دائىر ئۈگۈت - پەرھىزلەرگە ۋە ئۇسۇل - ئادەتلەر ئارقىلىق مۇشۇ جەھەتلەرنىڭ ھەممىسى ياكى بىر قانچىسىدە مۇۋاپىق تەڭشەشلەرنى ئېلىپ بارىدۇ. بولۇپمۇ، يېمەكلىك، ئىچىملىك، ئوزۇقلىنىش

ئۈگۈت - پەرھىزلىرىگە ئاساسەن، ئاش - تائام ۋە ئىچىملىك (بولۇپمۇ چاي) تۈرى، مىقدارنى تەڭشەيدۇ. شىپا بولىدۇ دەپ قارىغانلىرىنى ئىستېمال قىلىدۇ، زەرەر قىلدۇ دەپ قارىغانلىرىدىن پەرھىز قىلىدۇ. بىر، ئىككى كۈن ئۆزى قوللانغان شىپا، پەرھىز - تەدبىرلەرنىڭ ئۈنۈمىنى كۆزىتىدۇ. پايدىسى بولسا داۋاملاشتۇرىدۇ، پايدىسى بولمىسا يەنە تەڭشەش ئېلىپ بارىدۇ. شۇنداق قىلىپ كۆپ قىسىم ئەھۋاللاردا ئۇتۇق قازىنىپ، كېسەللىك دەرىجىسىگە بارمىغان ساقسىزلىق ئالامەتلىرىدىن ياكى ئەمدىلا باشلانغان كېسەللىكتىن قۇتۇلۇپ، ساغلاملىقىنى قوغداپ قالىدۇ. مانا بۇ ئاۋام تېبابەتتىكى ئۆز كېسىلىنى تونۇش ۋە ئۆز - ئۆزىنى داۋالاشتۇر.

(2) بىر - بىرىنى داۋالاش: بۇ، چوڭلارنىڭ كىچىكلەرنى، تەجرىبىلىكلەر تەجرىبىسىزلىرىنى داۋالاشنى كۆرسىتىدۇ. بۇ مۇنداق ئىككى جەھەتنى ئۆز ئىچىگە ئالىدۇ.

(1) ئاتا - ئانىلار بالىلىرىنى داۋالاش: بۇنىڭدا ئاتا - ئانىلار ياكى ئائىلىدىكى يېشى چوڭ، تۇرمۇش تەجرىبىسى كۆپ بولغان مۇسەپپىتلەر - مومايلار بالىلىرى، نەۋرىدلىرى قاتارلىق ئائىلە ئەزالىرى ئىچىدىكى بالىلار، ياشلارنىڭ بىئاراملىق ياكى نورمال ھالەتتىن چەتتىگەن ئالامەتلىرىگە دىققەت قىلىپ تۇرىدۇ. نورمالسىزلىق سېزىلگەندە، يۇقىرىدا سۆزلەپ ئۆتۈلگەن كېسەللىكلەرنى تونۇشقا دائىر ئۇسۇللار بىلەن ئۇلاردىكى كېسەللىكلەرنى ئېىدىتلاپ ئاش - تائام، چايلىق، ھەرىكەت - ئاراملىق جەھەتلەردىن تەڭشەش ئېلىپ بارىدۇ ۋە شىپا، پەرھىز تەدبىرلىرىنى قوللىنىدۇ. بىر، ئىككى كۈن كۆزىتىپ، ئۈنۈمى كۆرۈلمىسە يەنە تەڭشەش ئېلىپ بارىدۇ.

(2) ئەمچى - ئوتتاچىلارغا كۆرسىتىش: ئۆز - ئۆزىنى داۋالاش ۋە چوڭلار كىچىكلەرنى داۋالاش تەدبىرلىرى ئۈنۈم بەرمىگەندە ياكى كېسەللىك تۇيۇقسىز باشلانغان، ئالامىتى ئېغىر بولغان، ئۆز - ئۆزىنى داۋالاش دائىرىسىدىن ھالقىپ كەتكەن ئەھۋالدا ئۆز مەھەللە - كەنتى ياكى شۇ يۇرت تەۋەسىدىكى ئەمچى - ئوتتاچىلارنى ئىزدەپ ياكى چاقىرىپ كېلىپ كېسەل كۆرسىتىدۇ. ئۇلار ئۆزىگە خاس ئۇسۇللار ئارقىلىق كېسەللىكنى ئېىنقىلاپ، ئوت - چۆپ دورىلىرى بۇيرۇيدۇ ياكى فىزىكىلىق داۋالاش، قول مەشغۇلاتى ئارقىلىق داۋالاش تەدبىرلىرىنى قوللىنىدۇ. ئۈگۈت - پەرھىزلىرىنى بۇيرۇيدۇ.

دورا ئارقىلىق داۋالاش ئۇسۇلى قوللىنىلغاندا، ئەمچى - ئوتتاچىلار ئىشلىتىشكە تېگىشلىك دورىلارنى ۋە ئىشلىتىش ئۇسۇللىرىنى ئېىتىپ بېرىدۇ. دورا تۈرى كۆپرەك بولۇپ، ئەستە تۇتۇش قىيىن بولغاندا دورا خەتلەپ بېرىدۇ. ئۈگۈت - پەرھىزلەرنى بۇيرۇيدۇ. بىمارنىڭ ھامىيلىرى بۇيرۇلغان دورىلارنى ئۆزى تېپىپ، بۇيرۇلغان ئۇسۇل بويىچە داۋالاش ئېلىپ بارىدۇ. بۇنداق ئەمچى - ئوتتاچىلار كېسەل كۆرگىنىگە ھەق ئالمايدىغانلىقى ياكى ناھايىتى ئاز ئالىدىغانلىقى، شۇنداقلا پۈتۈنلەي دېگۈدەك ئۆز جايىدىن تېپىلىدىغان يەرلىك دورىلارنى بۇيرۇيدىغانلىقى ئۈچۈن، كۆپىنچە كىشىلەر ئۆزى داۋالاشقا ئامال قىلالىمىغان بىمارلارنى ئاۋۋال مۇشۇنداق ئەمچى - ئوتتاچىلارغا كۆرسىتىشكە ئادەتلەنگەن.

ئەمچى - ئوتاجلارنىڭ كۆپىنچىسى پەقەت كېسەللىكنى ئېنىقلاش ۋە دورا، پەر-
 ھىز بۇيرۇش بىلەنلا كۇپايلىنىدۇ. دورا ياساش، خام - پىششىق دورىلارنى سېتىش
 بىلەن شۇغۇللانمايدۇ. بەزىلىرى بىر قىسىم خام دورىلارنى ۋە ياسالما دورىلارنى
 ساقلاش، سېتىش ئارقىلىق كىشىلەرنىڭ جىددىي ھاجىتىنى راۋا قىلىپ تۇرىسىمۇ،
 دورا تۈرلىرى تامامەن تولۇق بولۇپ كەتمەيدۇ. قوندۇرۇپ داۋالاش (ھازىرقى ئاتالغۇ بو-
 يىچە بىمارلارنى ياتاققا ياتقۇزۇپ كىلىنىكلىق داۋالاش) بىلەنمۇ شۇغۇللانمايدۇ.
 داۋالاش خاتىرىسىمۇ تۇتمايدۇ. كۆپىنچە ۋاقىتلاردا بۇيرۇلغان دورىلارنى تەييارلاپ كې-
 سەللىكنى داۋالاش ھەر كىمنىڭ ئۆز ئائىلىسىدە بولىدۇ. بۇلار ئاۋام تېبابىتىدە كې-
 سەللىكلەرنى داۋالاشتىكى ئىككىنچى قەدەمدۇر.

3) كەسپىي تېۋىپلارنى ئىزدەپ داۋالىنىش: يۇقىرىقى ئىككى باسقۇچلۇق داۋالاش،
 پەرھىز تەدبىرلىرى ئۈنۈم بەرمىگەن ياكى كېسەللىك جىددىي ۋە ئېغىر باشلانغان
 چاغلاردا، كىشىلەر داۋالاش سەۋىيەسى يۇقىرى بولغان كەسپىي تېۋىپلارنى، تېخىقا-
 چىلارنى ئىزدەپ كېسەل كۆرسىتىدۇ. ئۇلار كېسەللىكلەرنى ئېنىقلاپ، خام، پىششىق
 دورىلارنى بېرىدۇ (ياكى سۇنۇقنى تاغىدۇ). ئۈگۈت - پەرھىزلەرنى بۇيرۇيدۇ. بەزىلىرى
 قوندۇرۇپ داۋالايدۇ. بۇ، ئاۋام تېبابىتىدە كېسەللىكلەرنى داۋالاشتىكى ئۈچىنچى باس-
 قۇچتۇر (لېكىن، بۇ باسقۇچ ئۇيغۇر ئىلمىي (كەسپىي) تېبابەتكە مەنسۇپ بولغاچقا تەپ-
 سىلىي بايان قىلمايمىز).

4) روھىي ئۇسۇللار ئارقىلىق داۋالىنىش: بەزى بىمارلار ئالدىنقى ئۈچ باسقۇچلۇق
 داۋالاش تەدبىرلىرى بىلەن ساقىيالمىسا، روھىي جەھەتتىن داۋالاش ئۇسۇلىنى قوللى-
 نىدۇ. ئۇنىڭدىن باشقا، دەسلەپتىلا روھىي كېسەللىك ئالامەتلىرى بىلەن باشلانغان
 كېسەللىكلەر ياكى بىرىنچى، ئىككىنچى باسقۇچتىكى تەدبىرلەر بىلەن ساقىيالمىغان
 بەزى كېسەللىكلەرمۇ ئۆز ئىختىيارىي خاھىشى بويىچە روھىي داۋالاش ئۇسۇللىرىغا
 مۇراجىئەت قىلىدۇ.

2. ئوزۇقلۇق ئارقىلىق داۋالاش

مەلۇمكى، ئادەم بەدىنى ئۈزۈكسىز ھالدا ئوزۇقلۇق قوبۇل قىلىش ۋە ئوزۇقلۇقلار-
 نى پارچىلاپ ھەزىم قىلىش، بەدەنگە زۆرۈر بولغان ئېنېرگىيە ۋە قۇۋۋەت ماددىلىرىنى
 تولۇقلاپ تۇرۇش ئارقىلىق ئۆزىنىڭ ھاياتلىق ھالىتىنى داۋام قىلدۇرىدۇ. يېمەك -
 ئىچمەك بىلەن قوبۇل قىلىنغان ئوزۇقلۇقلار ئىچىدە بەدەنگە كېرەكلىك تەركىبلەر تو-
 لۇق، ئۇلارنىڭ تەبىئەت - خۇسۇسىيەتلىرى تەڭشەلگەن، شۇنداقلا بەدەننىڭ ھەزىم - ئى-
 تىدارى نورمال بولغاندا ساغلاملىق داۋام قىلىدۇ.

بەدەننىڭ ئىچكى سەۋەبلەردىن كېسەللىككە گىرىپتار بولۇشى ياكى قوبۇل قىلىن-
 غان ئوزۇقلۇق تەركىبلىرىنىڭ تولۇق بولمىغانلىقى، ياكى ئۇلارنىڭ تەبىئەت - خۇ-

سۇسپىيەتلىرىنىڭ تەڭكەش بولمىغانلىقى ياكى ھەزىم ئىقتىدارىنىڭ نورمالسىز بولغاندا - لىقى، ياكى بۇلارنىڭ بىر نەچچىسىدىن «چاتاق چىققانلىقى» دىن بولىدۇ. شۇڭا، ئو - زۇقلىنىش مەسىلىسى ساغلام ھالەتتە تۇرۇۋاتقان چاغدا مۇۋاپىق ئوزۇقلىنىش ئارقىدىن - لىق بەدەننىڭ ساغلام ھالىتىنى داۋاملاشتۇرۇشقا كاپالەتلىك قىلىش، كېسەل بولغان چاغدا مۇۋاپىق ئوزۇقلىنىش ئارقىلىق دورا ۋە باشقا داۋالاش تەدبىرلىرىگە ماسلىشىشقا كاپالەتلىك قىلىشتىن ئىبارەت ئىككى چوڭ جەھەتنى ئۆز ئىچىگە ئالىدۇ. مۇۋاپىق ئوزۇقلىنىش ئارقىلىق ساغلاملىقنى ئاسراش ھەققىدە باشتا توختىلىپ ئۆتكەندىن بۇ يەردە كېسەللىككە گىرىپتار بولغان مەزگىلدىكى ئوزۇقلىنىش مەسىلىسى ھەققىدە توختىلىمىز.

كېسەللىككە قارشى دورا ئىشلىتىش بەدەندىكى كەم نەرسىلەرنى تولۇقلاش، ئارتۇق نەرسىلەرنى چىقىرىپ تاشلاش ئارقىلىق بەدەننىڭ ھەر قايسى ئەزالىرىنىڭ تەركىبى، تەبىئەتلىرىنى تەڭپۇڭلۇققا ئىگە قىلىش، ئۇلارنىڭ ئىقتىدارىنىڭ نورماللىقىنى ئەسلىگە كەلتۈرۈشنى مەقسەت قىلىدۇ. شۇڭا، كېسەللىككە قارشى ئىشلىتىلگەن دورىلار - نىڭ تەركىبى ۋە خۇسۇسىيىتى كېسەللىكنى كەلتۈرۈپ چىقارغان سەۋەبكار ماددىلار (ئامىللار) نىڭ تەركىبى ۋە خۇسۇسىيىتىگە قارىمۇقارشى بولىدۇ. يېمەك - ئىچمەكلەر - نى تەشكىل قىلغۇچى يەككە تەركىبلەرنىڭ ھەممىسى ماھىيەتتە دورىلىق خۇسۇسىيەتكە ئىگە بولۇپ، پەقەت دورىلىق خۇسۇسىيىتىنىڭ كۈچلۈك - ئاجىزلىقى جەھەتتىلا پەرق بولىدۇ. شۇڭا، كېسەللىككە قارشى داۋالاش تەدبىرىنى قوللانغاندا، كۈندىلىك ئىستېمال قىلىنىدىغان يېمەكلىك، ئىچىملىكنىڭ خۇسۇسىيىتى ئىشلىتىۋاتقان دورىنىڭ خۇسۇسىيىتىگە ماس بولۇشى كېرەك.

ئىشلىتىۋاتقان دورا بىلەن ئىستېمال قىلىۋاتقان يېمەكلىك، ئىچىملىكنىڭ خۇسۇسىيىتى قارىمۇقارشى بولۇپ قالسا، دورىلارنىڭ شىپالىق ئۈنۈمى ئاجىزلاپ كېتىدۇ، ھەتتا رول ئوينىيالمايدۇ. ئۇلارنىڭ خۇسۇسىيىتى ماس بولسا، دورىلارنىڭ رولى ياخشى جارى بولىدۇ. كېسەللىكنىڭ ساقىيىشى تېز بولىدۇ.

ئاۋام تېبابىتىدە بۇ قائىدە قەدىمكى دەۋرلەردىلا تونۇپ يېتىلگەن. كېسەللىك مەزگىلىدە داۋالاشنى بىلەن ئوزۇقلىنىشنى ماسلاشتۇرۇش، بىردەكلىككە ئىگە قىلىشقا ئەھمىيەت بېرىلگەن. كېسەللىك مەزگىلىدىكى يېمەكلىك، ئىچىملىككە دائىر نۇرغۇن ئۈگۈت - پەرھىزلەر بارلىققا كەلگەن ۋە دورا خەت نۇسخىلىرى بىلەن يېمەك - ئىچمەك ئارقىلىق داۋالاش ئۇسۇللىرى ئورگانىك بىرىكىپ كەتكەن. بۇ يەردە ئاۋام تېبابىتى دورا خەت نۇسخىلىرىغا دائىر كىتابلاردىن ئوزۇقلىنىش ئارقىلىق داۋالاشقا مۇناسىۋەتلىك بىر بۆلۈك ئۈگۈت - پەرھىز نۇسخىلىرىنى ئۈزۈندە ئېلىش ئارقىلىق بۇ مەسىلىنى يورۇتۇپ بېرىشكە تىرىشىمىز.

ئەگەر كىشىنىڭ چىڭىپ خار - خۇر بولۇپ خەپىرۈك چىقمىسا، ناۋات ئىككى مىسقال، تاتلىق بادام، ئۇ بولمىسا شاپتۇل مېغىزىدىن تۆت مىسقال ئېلىپ كۈمبىلاچ

قىلىپ، ھەر ئاخشام يەپ ياتسا... غىزاسىغا سېمىز قوي گۆشىنى شورپا قىلىپ، گۆ-
شىنى يەپ شورپىسىنى ئىچكەي، سىيادان سېلىپ تۈزسىز يارما تاغام يېگەي، ئەگەر بۇ-
نىڭ بىلەن تۈزلەمسە، ھەسەل بىلەن سۈت مەسكىسى (مەسكە ياغ) يېگەي، ئەگەر بەل-
غەم مىزاجلىق بولسا، كەچلىكى قىچا بىلەن ياغاق مېغىزى سېلىپ، كۆمەچ ئېتىپ
يېگەي، ناشتلىقىغا ھەسەل ئىچكەي.

ئەگەر كىشى يالپۇز، سېمىز ئات گۆشى، ئەگەر تېپىلمىسا سېمىز قوي گۆشى بىلەن
چۆچۈرە ئېتىپ يېسە غەيرىي تەبىئىي بەلغەمنى يوق قىلۇر، ئاشقازان ئاجىزلىقىغا
مەنپەئەت قىلۇر.

ھەر كىشىنىڭ يۈرىكى ئىسسىقتىن سالسا (ئىسسىقى ئېشىپ كەتكەنلىكتىن يۈ-
رەك سوقۇشى تېزلىشىپ كەتسە)، ئەينۇلا سېلىپ گۈرۈچ يارمىسى ياكى كەپتەر، تو-
رۇلغا باچكىسىنى (پىشۇرۇپ) بەرمەك كېرەك، ئەلۋەتتە پەس بولۇر.

ئەگەر يۈرەك سوغۇقتىن سىقىلسا، سېمىز ئوت بىلەن ئۆردەك گۆشىنى شورپا
قىلىپ، تاپالسا ھەسەل، تاپالمىسا قىزىل شېكەر ياكى قەنت بىلەن، ئۇمۇ بولمىسا ئاق
شېكەر بىلەن يېسە، دەم كۆتەلىكىنى (نەپەس سىقىلىشىنى) يوق قىلۇر.

ئەگەر كىشىنىڭ يۈرىكى كۈيۈشۈپ ئاغرىسا، گۈرۈچ سۈيى بىلەن قىزىلگۈلنى قايد-
نىتىپ بەرسە شىپا تاپار.

ئەگەر قوينىڭ چاۋا يېغى بىلەن قارا سۇنانى بۇلماققا سېلىپ يېسە، يۈرەك سې-
لىشىنى ۋە ۋەسۋەسىنى (ۋەھمىلىك تەشۋىشىنى) دەپىي (يوق) قىلۇر.

ئەگەر مەيدە ئاغرىقى ئىسسىق يەلدىن بولسا، ھەر كۈنى ناشتىدا لىمون شەرىبىتى
بەرسە بولۇر. غىزاسىغا (تازىلانغان) ماش بىلەن ئۈگرىنى ... قوشۇپ بەرمەك لازىم.

ئەگەر مەيدە ئۇزاق ئاغرىسا، ھېچ چارە كار قىلمىسا، شاپتول ۋە تاۋۇز مېغىزلىرى-
نى چۈچۈتۈپ تەييارلاپ، بىر ھەپتە ناشتىدا يېسە، ئاشقا قوشۇپ پۈدىنە، مۇچ، پىلىپىل
سېلىپ ئىچسە، مەيدە ئاغرىقىنى يوق قىلۇر.

ئەگەر كىشى ئاسانلىق بىلەن قەي قىلاي دېسە، ئۈچ كۈنگىچە زىيانلىق تائامدىن
پەرھىز قىلىپ، غىزاسىغا نوقۇت، ماش، چۈجە گۆشى، زاراڭزا مېغىزى قوشۇپ ئىچ-
كەي، تۆتىنچى كۈنى تۈزسىز ئۇماچ ئىچىپ، بەشىنچى كۈنى قەي قىلىش ۋاقتىدۇر...

ئەگەر كىچىك بالا تىلى چىققاندىن كېيىن قۇسقاق بولۇپ قالسا، زىرە سېلىپ نان
يېگۈزسە، ھەسەل يالاتسا ئوڭشىلۇر.

ئەگەر ئىسھال (ئىچ سۈرۈش) مەيدە زەئىپلىكتىن (ئاشقازان ئاجىزلىقتىن) بولسا،
گۈرۈچكە تەپ بېرىپ، سۇماق ياكى زەدەك ۋە ياكى ئانار بىلەن پىشۇرۇپ، ئاندىن بۆدۈنە
سېلىپ يېمەك لازىم.

ئەگەر كىشىنىڭ ئىچى ئۆتۈپ كەتسە، چۈجە خوراز گۆشىنى ناشتىدا يېسە توختار،
ئەمما تۈزىنى ئۆتكۈزۈپ پىشۇرۇپ يېگەي. بۇنىڭ بىلەن توختىمىسا، قېتىقنى سۈزمە
قىلىپ، تېرىق تالقىنى قوشۇپ كۈمىلاچ ئېتىپ يېسە ياكى بىر مىسقال ئارپىبەدىياننى

قايىنتىپ ئارپا نېنىنى چىلاپ يېسە، ئەلۋەتتە توختار.

ئەگەر كىشىنىڭ ئىچى سۈرۈپ توختىمىسا، بىر مىسقالچە ئارپىبەدىياننى قاينىتىپ، ئارپا نېنى بىلەن يېسە پايدا قىلۇر...

ئەگەر كىچىك بالىنىڭ چىشى چىقار ۋاقتىدا ئىچى سۈرۈپ كەتسە، يېرىم مىسقال زىرە، بىر مىسقال قىزىلگۈلنى ئۈندەك سوقۇپ، بەدىيان سۈيىدە يۇغۇرۇپ، ئىسسىق پېتى مەيدە، قورساقلىرىغا ياقماق لازىم. غىزاسىغا زىرە سېلىپ ئاق ئارپا (ئارپا ئۈمىد-چى) بەرگەي. بەزى غىزاسىغا (پىشۇرۇلغان) تۇخۇم سېرىقى بەرگەي.

ئەگەر ئايال كىشى كېزىك بولسا، يۇلغۇننى قاينىتىپ سۈيىدە ئارپا ئۈنى بىلەن ئاتىلا (ئاتىلا — ئۈنى ئازراق قىچا يېغى بىلەن قوشۇپ قورۇپ، ئاندىن سۇغا چىلىپ ئېتىلىدىغان، سۇيۇق ھالۇنغا ئوخشايدىغان بىر خىل ئۇماچ) ئېتىپ بەرسە شىپا تاپار. قارا كېزىك ئاغرىقىنى داۋالغۇچىلار ئاۋۋال پەرھىز بۇيرۇپدۇركى، ئۇن تاكىمىدىن پەرھىز قىلغايلا. ئەگەر قەۋزىيەت بولسا بادام مېغىزى، (ئەگەر ئۇ) بولمىسا شاپتۇل مېغىزىنى شىرنە تارتىپ، ئارپا يارمىسىغا قوشۇپ ئىچىپ تۇرسۇن. ئەگەر بۇمۇ مۇۋا-پىق كەلمىسە، ئارپا كاشكابى بەرمەك كېرەك. ئۈسسۈزلۈقىغا نېلۇپەر، چىلان شەرىپىتى بەرمەك لازىم...

چېچەك چىققان بالىغا يېشىل ماشنى ئاقلاپ تۆت كۈن كوزىغا چىلاپ، تەمىنى چىقىرىپ ئىسسىتما بولغان بالىنى شۇ سۇدا يۇماق كېرەك. ئەگەر بالا 7 ~ 8 ياشلاردا بولسا، غىزاسىغا يېسىمۇق يارمىسى بىلەن چامغۇر سېلىپ ئاش بەرگەي. تۈز ئورنىغا ئانار شەرىپىتى ياكى زىرىق شەرىپىتى قوشۇپ بەرگەي. ئەگەر چېچەك قېلىن چىقىپ سولاشسا، كونا چالمىغا ئالماق لازىم. شامالدىن ئېھتىيات قىلىش كېرەك. ئەگەر بالا 3 ~ 4 ياشلىق بولسا، غىزاسىغا ئاقلىغان يېشىل ماش بىلەن گۈرۈچ بەرمەك كېرەك.

ئەگەر كىشى ۋاڭ (ئىتىشىقى) ئۇرۇقىدىن تۆت دانە يەپ، بىر كېچە - كۈندۈز سۇغا چىلانغان گۈرۈچ، نوقۇتنى ئۆكۈز ياكى بۇقىنىڭ يىلىكى بىلەن قوشۇپ يېيىشنى ھەپتە داۋام قىلىپ، ئارقىدىن كالا سۈتىگە دارچىن سېلىپ ئىچسە، ئەرەنلىكى ئەلۋەتتە زىيادە بولۇر.

ھەر كىم قارا قوينىڭ دۈمبە يېغىنى، ئوتقا كۆمۈپ پىشۇرۇلغان زەدەك بىلەن قوشۇپ ياغلىق ئۈچەيدە ھېسىپ قۇيۇپ، زەنجۈل سېپىپ يېسە، ئەرەنلىكتە زادى ھارماس.

ھەر كىشى تۆگىنىڭ لوككىسىنى ۋە يېلىن گۆشىنى خام پىياز، زىرە، جۇۋىنە، زەنجۈل، پىلىپ سېلىپ (قىيما قىلىپ) چۆچۈرە ئېتىپ يېسە، شەھۋەت ئىشىغا تولىمۇ پايدىلىق.

ئەگەر كىشى ئىسسىقتىن سۆزىنەك بولسا، بىر ئۇرۇچ بۇغداينى كالا سۈتىگە چىلاپ، بۇغداي ئوبدان ئېسىلگەندە سۈزۈپ ئېلىپ، ئالتە مىسقال زىرە، يەتتە مىسقال

قەنتنى قوشۇپ ئېزىپ، شىرنىسىنى چىقىرىپ يېمەك كېرەك. ئۈچ كۈندە دەپىنى بولۇر.

بىلمەك لازىمكى، ھامىلىدار ئايال ھەر خىل تائامنى ئارزۇ قىلۇر (سېزىك تارتىش- نى كۆرسىتىدۇ). ھەر قايسى ئارزۇ قىلغان تائامنى يېگۈزمىسە، بالا كەمتۈك تۇغۇلۇر، ئەلۋەتتە تېپىپ يېگۈزگەي ياكى تاتلىق، ياكى ئاچچىق بولسۇن، ئارزۇ قىلغان تائامنى يېگەي (شۇنداق قىلغاندىلا)، بالا ئەلۋەتتە ئۇيقۇچى بولۇر. ئالتە ئايلىق بولغاندا ئۇيقۇ- سى ئېچىلۇر. ھامىلىدار ئايال گۆشنى كاۋاپ قىلىپ يېگەي. پەرزەنتى چىرايلىق، سالا- مەت چىقار (تۇغۇلار)، شورپا ھەم شۇنداق.

تۇغۇتتىن كېيىن خۇن توختىمىسا، قوينىڭ سېرىق مېيى بىلەن ئاتلا ئېتىپ بەرمەك لازىم. سۈتىدە تۇخۇمى رەيھاننى (رەيھانگۈل ئۇرۇقىنى) ئېزىپ، شۇ ئاتىلىغا سېلىپ بەرسە تېخىمۇ ياخشى..

سۇڭ جاراھەت (بوۋاسىر) كېسەللىكى بار كىشىگە ياڭاق مېغىزى سېلىپ كۆمەچ ئېتىپ، ئەتىگەن - ئاخشام يېگۈزسە پايدا قىلۇر. ئەگەر مەقئىتىدە قۇرت قىمىشىپ ئارام بەرمىسە، قىچا، مۇرچ، سىيادان سېلىپ، تۈز سالماي كۆمەچ ئېتىپ بەرسە، (مەدە- دە) قۇرتلار ئېرىپ كېتەر. مەقئىتى پاك بولۇر.

بىلمەك لازىمكى، ئىستىسقا (سۇلۇق ئىششىق) بىر نەچچە خىل بولۇر ... ئىس- تىسقا ئىزىقە كېسەللىكنىڭ ئالاھىدىلىكى شۇكى، پېشىن ۋاقتىدىن كېيىن سۇيۇق- ئاش ئىچسە ئىششار، ئەتىسى يانار. ئاستا - ئاستا شۇنداق بولۇپ، رەسمى ئاغرىق بو- لۇپ چىقار. شۇڭا، بالدۇرراق سەۋەب قىلماق لازىم. خۇسۇسەن بۇغداي ئۇنىدا ئېتىل- گەن، ياپىلاق يېيىپ كېسىلگەن، گۆشسىز سۇيۇقلاشتىن پەرھىز قىلدۇرماق كېرەك. سوغۇق سۇنى ئەسلا ئىچمىگەي. شاپتۇل، تەمسىز قوغۇن، تاۋۇز يېمىسۇن، ئەگەر تەش- نالىق تارتسا، تاتلىق ئانار شەرىپتى ئىچكەي، توخۇ گۆشى، قوي گۆشى يېسۇن ۋە نو- قۇت، دارچىن، قەلەمپۇر، كاۋاۋىچىنلارنى يۇمشاق سوقۇپ سېلىپ يېگەي ...

ھەر خىل ئىششىققا مۇنۇ نۇسخىدىكى رەۋغەن (سۇيۇق ياغ دورا) شىپادۇر. قىزىل- گۈل بەرگى بىر سەر ئالتە مىسقال، كۈنجۈت يېغى ئىككى جىڭ. بۇلارنى شىشىگە ئې- لىپ، 40 كۈن ئاپتاپتا قويۇپ، ئاندىن بۇ ياغنى ھەر خىل ئىششىقلارغا سۈركىگەي يا- كى قىزىلگۈلنىڭ ئۆزىدىن بەش سەر ئېلىپ، بىر ئەنجۈر مىقداردا سۇدا يېرىمى قال- خۇچە قاينىتىپ، ساپ قىلىپ (تىرىپلىرىنى ئېلىۋېتىپ)، مۇۋاپىق مىقداردا قەنت قو- شۇپ، بىر قوشۇققا بىر قوشۇق كۈنجۈت يېغى قويۇپ، ئازغىنا قاينىتىپ سوۋۇتۇپ، ئاندىن ئىششىققا سۈركىگەي. بۇ ياغلار ھەر خىل ئىششىققا شىپادۇر. غىزاسىغا پاقىلان گۆشى يېگەي، يېشىل ماشنى گۈرۈچ بىلەن پىشۇرۇپ يېگەيكى، يېشىل ماش ئەلۋەتتە ئاقلىغان بولغاي.

چېچەك تارقالغاندا بالىلارغا قىلىدىغان سەۋەب: چېچەك تارقالدى دەپ ئاڭلىغان ھامان سۇماق (يېسىمۇق) يارمىسى يېدۈرگەي. ئات گۆشى، كالا گۆشى، ئۆچكە گۆشى

ۋە غەلىز (ئېغىر، تەستە سىڭىدىغان) تاام يېدۈرمىگەي. ئاق ئارپىدا يۇبدان، ئۇماچ ئېتىپ بەرگەي. ئانىسىمۇ بۇلارنى يېگەي. ئىسسىتمىسى ئۆزلىگەن ھامان، قوغۇن ئۇ-رۇقى بىر يېرىم مىسقال، چىلان بىر سىقىم، نېلۇپەر يېرىم مىسقال، كاسىنە ئۇرۇقى، بەدىيان يېرىم مىسقالدىن، قەنت تۆت يېرىم مىسقال، بۇلارنى قاينىتىپ شەرىبەت تەييارلاپ ئىچۈرمەك كېرەك.

ئەگەر بىر كىمنىڭ قۇلاق، بۇرۇندا يەل پەيدا بولسا، توشقاننىڭ سۈيۈكىنى ئىسسىقلىقىدا ۋاقتىدا ئىچۈرسە، بىر نەچچە ۋاخ تۇزسىز تاام يېدۈرسە شىپا تاپۇر.

ئەگەر سەۋدا غالىپ بولسا، قوي گۆشى، بۇغداي نېنىنى تۇخۇمنىڭ سېرىقى بىلەن يېسە، تاتلىق نەرسىلەرنى يەپ، ئاچچىق نەرسىلەردىن پەرھىز قىلسا، سەۋدا بىر تەرەپ بولۇر.

ئەگەر ھەر كۈنى ناشتىدا زەنجىۋىل، ۋاسالغۇ ئۈزۈمنىڭ ئۇرۇقى ئىككى مىسقالدىن، بۇلارنى بۇغداي قۇمىچى بىلەن سوقۇپ يېسە، بەلغەمنى كېسەر، پۇت - قولغا قۇۋۋەت بېرۇر.

ئەگەر ھەيز توختىمىسا، قوي يېغى، سېرىق ياغدا ئاتلا ئېتىپ، رەيھان ئۇرۇقىنى سۈت بىلەن قوشۇپ ئېزىپ، ئاتلاغا قوشۇپ بەرسە مەنپەئەت قىلۇر.

سىڭىلىس كېسەللىكىگە گىرىپتار بولۇپ... سىرتقى ئەزالارغا يارا پەيدا بولسا، سىردا، كونا ئۆرۈك ئوتىنىدا ئىسلاش كېرەك. ئەگەر ئىسلىغاندا دەپمى تۇتۇلسا، كالا سۈتى بەرسە، سىرنىڭ زەھىرىنى تارتىدۇ. ھورداتقاندا، ئېغىز بۇرۇنىنى 4 ~ 5 قەۋەت لاتىدا تېڭىپ، بىرىنچى كۈنى يېرىم مىسقالنى، ئىككىنچى كۈنىمۇ يېرىم مىسقال (سىر) نى قاينىتىپ ھوردىتىش، ئۈچىنچى كۈنى ئۇنىڭ چارىكىنى قاينىتىپ ھوردىتىش، ئاندىن رەيھان ئۇرۇقى بىلەن شەرىبەت تەييارلاپ، ئۈستىگە شېكەر سېلىپ ئىچىش كېرەك. بىر ھەپتىگىچە سۇدا پىشۇرۇلغان يېشىل ماش، نوقۇت سۈيى بېرىپ، شامالدىن، سوغۇقتىن، ئاچچىق نەرسىلەردىن، كالا، ئۆچكە گۆشلىرى ۋە قېتىقلاردىن پەرھىز قىلدۇرماق لازىم...

ئەگەر نەپەس ئىسسىقتىن سىقىلسا، ئاچچىق ئانار شەرىبىتى ياكى زىرىق شەرىبىتىگە ناۋات سېلىپ ئىچسە ۋە ياكى خورازنىڭ ئۆپكە، باغرى (جىگىرى)، يۈرىكىنى جۇۋد-نە قوشۇپ شورپا قىلىپ ئىچسە مەنپەئەت قىلۇر. ئەگەر نەپەس سوغۇقتىن سىقىلسا، سېمىز ئۆردەكنى شورپا قىلىپ، ھەسەل ياكى شېكەر سېلىپ ئىچسە، دەم سىقىلىشىنى بىر تەرەپ قىلۇر.

ئەگەر كىم يۆتەل بولسا، بۇغداينى قاينىتىپ ئېزىلگەندىن كېيىن، سۇدىن سۈزۈۋېلىپ ئۈچ كۈن ياتار ۋاقتىدا يېسە دەپمى بولۇر.

زەنجىۋىلدىن بىر دانە، گۈرۈچتىن بىر كىچىك چىنە ئېلىپ، مۇۋاپىق مىقداردىكى سۇدا قاينىتىپ، قىزىق پېتى ئىچىپ بەرسە، ئاشقازان ياللۇغىغا مەنپەئەت قىلىدۇ.

قارا بۇغداي ئۈندىن بىر سىقىم ئېلىپ، سۇدا قاينىتىپ ئۇماچ قىلىپ قىزىق

يېتى ئىچسە، ئاشقازان ياللۇغغا ئۇبدان شىپا قىلىدۇ.

ئىسسىقلىقتىن بولغان زۇكامدا ئىككى چىنە ئەتراپىدا شوۋىنگۈرۈچ قاينىتىپ، ئۇ-
نىڭغا غولپىياز، سامساق، پىيازدىن مۇۋاپىق مىقداردا سېلىپ، يەنە بىر قاينىتىپ قى-
زىق ئىچىپ، ھىم يۆگىنىپ يېتىپ تەرلەنسە ياخشى مەنپەئەت قىلىدۇ.

ئۆپكە جاراهەت (سىل) كېسەللىكى بولغاندا، تازىلانغان ئارپىدىن بىر چىنە ئې-
لىپ، سۇغا چىلاپ ئۇبدان پىشقۇچە قاينىتىپ، كۆپۈكىنى ئېلىۋېتىپ، ناۋات سېلىپ
ئىستېمال قىلىشنى داۋاملاشتۇرسا، ياخشى مەنپەئەت قىلىدۇ.

مۇۋاپىق مىقداردىكى پاققان گۆشنى چامغۇر سېلىپ پىشۇرۇپ، نېرىن چۆپ ئې-
تىپ ئىچىشنى داۋاملاشتۇرسا كاناي ياللۇغغا شىپا قىلىدۇ.

غورا، چىلان، پالەك، چامغۇر قاتارلىقلارنى سېلىپ، قوناق ئۇنىدا ئۇماچ ئېتىپ
ئىچىشنى داۋاملاشتۇرۇپ بەرسە قان تېشىپ قېلىش (جۇشانخۇن، يۇقىرى قان بېسى-
مى) كېسەللىكىنى داۋالاشقا پايدىلىق.

بىر چىنە نوقۇت، بىر - ئىككى چىنە گۈرۈچ ئېزىلىپ پىشقۇچە قاينىتىلىپ ئى-
چىپ بېرىلسە، كۆڭلى ئېلىشىش، قۇسۇشقا داۋا بولىدۇ.

يۇقىرىدا ئاۋام تېبابىتىدە ھەر خىل كېسەللىكلەرنى ئوزۇقلۇق ئارقىلىق داۋالاشقا
دائىر 40 خىلدىن ئارتۇقراق ئوزۇقلۇق نۇسخىسى كۆرسىتىلدى. بۇ نۇسخىلاردا ئوخ-
شىمىغان كېسەللىكلەرنى داۋالاش ئۈچۈن سېمىز گۆش شورپىسى، تۈزسىز يارما ئاش،

قىچا، ياڭاق مېغىزى قىيمىلىق كۆمەچ، يالىپۇز، گۆش قىيمىلىق چۆچۈرە، ئەينۇلا
سېلىنغان گۈرۈچ يارمىسى، سېمىز ئوت سېلىنغان ئۆردەك گۆشى شورپىسى، قىزىل-
گۈل سېلىپ قاينىتىلغان گۈرۈچ سۈيى، قارا سۇنا سالغان بۇلماق، ماش سېلىنغان

ئۆگرە، شاپتۇل مېغىزى، تاۋۇز مېغىزى سېلىنغان ئاش، نوقۇت، ماش، زاراڭزا مېغىزى
سېلىنغان چۈجە شورپىسى، تۈزسىز ئۇماچ، زىرە سېلىنغان نان، يېسىمۇق ياكى زە-
دەك سېلىنغان گۈرۈچ ئېشى، تۈزلۈك پىشۇرۇلغان چۈجە خوراز گۆشى، بەدىيان چايغا

چىلانغان ئارپا نېنى، ئارپا ئۇمىچى، يۇلغۇن سۈيى بىلەن ئارپا ئۇنىدا ئېتىلگەن ئاتىلا،
بادام شىرنىسى قوشۇلغان ئارپا يارمىسى، شاپتۇل مېغىزى يېغى، كۈنجۈت يېغى قوشۇپ
پىشۇرۇلغان يازغى بۇغداي يارما ئېشى، چامغۇر ئېشى، ئاقلىغان يېشىل ماش بىلەن

پىشۇرۇلغان گۈرۈچ، ئۆكۈز يىلىكى بىلەن قورۇپ پىشۇرۇلغان گۈرۈچ ۋە نوقۇت، ئوتقا
كۆمۈپ پىشۇرۇلغان زەدەك قوشۇپ قۇيۇلغان ھېسىپ، تۆگە لوككىسى ۋە يېلىن گۆشى
قىيمىلىق چۆچۈرە، سۈتكە چىلاپ كۆپتۈرۈلگەن بۇغداينىڭ سىقىپ ئېلىنغان شىرنى-
سى، سېرىق ياغدا ئېتىلگەن ئاتىلا، تۈزسىز كۆمەچ، يېشىل ماش سېلىنغان شوۋىنگۈ-

رۈچ، يېسىمۇق يارمىسى، ئاق ئارپىدا ئەتكەن يۇبدان، بۇغداي نېنى، سوقۇلغان بۇغداي
قومىچى، يېشىل ماش شويلىسى، خورازنىڭ ئۆپكە، جىگەر، يۈرىكىدىن قىلىنغان شور-
پا، ئېزىلگۈچە پىشۇرۇپ سۈزۈۋېلىنغان بۇغداي، قارا بۇغداي ئۇمىچى، غولپىياز، سام-

ساق سېلىنغان شوۋىنگۈرۈچ، ناۋات سېلىنغان ئارپا شويلىسى، پاققان گۆشى بىلەن

چامغۇر سېلىپ ئېتىلگەن نېرىن چۆپ، نوقۇت - گۈرۈچ شوپىلىسى قاتارلىق شىپالىق غزالارنى بەرسە بولىدىغانلىقى كۆرسىتىلىپلا قالماي، ئۇلارنى قانداق خۇرۇچلار بىلەن ئېتىش، قانچىلىك دەرىجىدە پىشۇرۇش، قانداق چاغدا ئىستېمال قىلىش قاتارلىقلارمۇ بايان قىلىنغان. ئۇلارنى ئىستېمال قىلغاندا، نېمىلەردىن پەرھىز قىلىش لازىملىقى چېكىلگەن. ئۇلارنىڭ ھەر بىرسىنىڭ قانداق كېسەللىككە شىپا بولىدىغانلىقى ئېنىق ئوتتۇرىغا قويۇلغان.

يۇقىرىقى شىپالىق غزالار ئارقىلىق داۋالىنىدىغان كېسەللىكلەر ئىچىدە بالىلار كېسەللىكلىرى، يۇقۇملۇق كېسەللىكلەر، ئادەتتىكى كېسەللىكلەر، ئاياللار كېسەللىكىلىرى، جىنسىي كېسەللىكلەر قاتارلىق تۈرلۈك كېسەللىكلەر بار بولۇپلا قالماي، قانچە ياشلىق بالىلارغا قانداق غزالارنى بېرىش كېرەكلىكىمۇ كۆرسىتىلگەن. بەزى نۇس - خىلداردا مەلۇم كېسەللىكنى داۋالاش ئۈچۈن ئىشلىتىش زۆرۈر بولغان دورا خەت نۇس - خىللىرى بىلەن شىپايى غزا ئۈگۈتلىرى شۇنداق زىچ بىرىكىپ كەتكەنكى، ئۇلارنىڭ قايسىسى ئېتىبارسىز قالدۇرۇلسا، كېسەللىكنىڭ شىپا تېپىشى مۇمكىن ئەمەس.

دېمەك، ئاۋام تېبابىتىدە، كېسەللىكلەرنى ئوزۇقلۇق ئارقىلىق داۋالاشقا ئەزەلدىن ناھايىتى ئەھمىيەت بىلەن قارالغان. نۇرغۇن شىپايى غزا ئۈگۈتلىرى ۋە ئاش - تائام پەرھىزلىرى بارلىققا كەلگەن، شۇنداقلا دورا - داۋا، شىپاگەرلىكنىڭ ئايرىلماس تەركىبى قىسمى بولۇپ شەكىللەنگەن.

ھېكايەت: «1975 - يىلى بولسا كېرەك، مەن ئۇ چاغدا يېزىلىق تەمىنات - سودا كوپىراتىپىدا ئىشلەيتتىم. نېمە ئۈچۈندۈر ئىشتىھايىم تۇتۇلۇپ قالدى. بارغانسېرى ئېغىرلاشتى. تاماق خالىماس، ئىش خوشياقماس بولۇپ كەتتىم. خىزمەتكە بېرىپ تۇرغان بولساممۇ، بىر كىم بويىنۇمدىن باغلاپ سۆرىگەندەك، ئامالنىڭ يوقلۇقىدىن بارا - تىم. تېنىمدە ماغدۇر دېگەن نەرسە قالمىغاندەك ئىدى. پۇت - قوللىرىم تۇرۇپ - تۇرۇپ سىر قىرايتتى، يوتا - پاقالچەكلىرىم تالاتتى، يېنىم يەر تارتىپلا تۇراتتى. غەرىبچە دورىلار بىلەن، ئۇيغۇر تېبابەت دورىلىرى بىلەنمۇ داۋالىنىپ باقتىم. ھېچقانداق دورا پايدا قىلمايلا قويدى.

بىر كۈنى تۇيۇقسىز رىجەپ ئاخۇن گەيچاڭ دېگەن كىشىنى ئەسلەپ قالدىم. شۇ چاغدا ئۇ كىشى چاقار يېزىسىدا ئوت - چۆپ دورىلار بىلەن كېسەل داۋالايدىغان تېب - ۋىپىلار ئىچىدە خېلى ماھىر ھېسابلىناتتى. ئۇ كىشىنى ئاددىي دورىلار بىلەن كېسەل داۋالاشقا ئۈستى دېيىشەتتى. «نېمىشقا ئاشۇ كىشىگە كۆرۈنۈپ باقمىغاندىمەن» دەپ ئويلاپ قالدىم ۋە ئىزدەپ باردىم. ئۇ كىشى تومۇرۇمنى تۇتقاچ قانداق داۋالانغانلىقىم - نى، قانداق دورىلارنى يېگەنلىكىمنى سورىدى. مەن ئەينەن جاۋاب بەردىم.

— ئۇلار ئىشتىھانى ئېچىش ئۈچۈن، ئاشقازانغا دورا قىلغان ئوخشايدۇ. ئەمما، كېسەلنىڭ يىلتىزى ئاشقازاندا ئەمەس - دېدى رىجەپ ئاخۇن مېنىڭ جاۋابىمنى ئاڭلاپ كەسكىنلىك بىلەن، - سىلىدە ماغدۇر دېگەن نەرسە قالماپتۇ. ماغدۇر دېگەننىڭ ئاز -

كۆپلۈكىنى ھەر قانداق ئەسۋابتا تەكشۈرۈپ بىلگىلى بولمايدۇ. پەقەت بىمارنىڭ ئۆزى ھېس قىلىدۇ. تېۋىپ تومۇردىن بىلەلەيدۇ. سىلىدە قان بەك ئاز ئىكەن. ئىشتىھانىڭ تۈتۈلۈشى ۋە ماغدۇرنىڭ كەملىكى قان ئازلىقتىن بولغان. بۇ ئىككىسىنىڭ كەملىكى ئالامەتتۇر. قاننىڭ ئازلىقى سەۋەبتۇر. سەۋەبكە چارە قىلساق، ئالامەتلەر ئۆزىچە يوقايدۇ. ئەگەر بۇ ھالەت داۋام قىلىۋەرسە پالەچكە ئېلىپ بارىدۇ.

— دورا بەرگەن بولسىلا، قىممەت بولسىمۇ مەيلىتتى - دېدىم، مەن ئۇ كىشىنىڭ سۆزىدىن ماڭا قىممەتلىك دورا كېتىدىغان ئوخشايدۇ، دەپ پەملەپ.

— يوقسۇ، ئۆزلىرىگە دورا كەتمەيدۇ - دېدى، رىجەپ ئاخۇن، - قان تولۇقلاشنىڭ ئەڭ ياخشى چارىسى دورا ئەمەس، ئوزۇقلۇقتۇر. ئەمما، بۇنىڭدا ھەر كىم ئۆز ئەھۋالىغا قاراپ ئوزۇقلۇقنى مۇۋاپىق تەڭشەپ يېمىكى كېرەك. سىلە ھەر كۈنى ئەتتىگەنلىك ناشتىدا ئىمكان بولسا، قونۇپ قالمىغان ياش قايماقتا، ئۇنىڭغا ئامال بولمىسا يېڭىراق خام قايماقتا قايماق چاي قىلىپ نان چىلاپ يېسىلە. يېڭىلىرى كەلمىسىمۇ، زورلاپ يېسىلە. مۇشۇ ئادەتنى بىر نەچچە ئاي داۋاملاشتۇرسىلا، ئاللا ئىگەم شىپالىق نېسىپ قىلغاي. ئەسلىرىدە بولسۇن، مۇۋاپىق غىزالىنىش قان كۆپەيتىشىنىڭلا ئەمەس، تەن ساقلىقنىڭمۇ بىرىنچى دورىسىدۇر.

شۇنىڭدىن باشلاپ ھەر كۈنى ئەتتىگەندە قايماققا نان چىلاپ يېدىم. دەسلەپكى كۈنلەردە زورمۇزور دېگەندەك يېدىم. كۈنلەر ئۆتكەنسېرى كۆڭلۈم غىزا تارتىدىغان بولدى. 40 كۈنلەردىن كېيىن ئىشتىھايىم خېلى ياخشىلاندى. ماغدۇرسىزلىق ئالامەت-لىرىمۇ يېنىكلىدى. بىر نەچچە ئايدىن كېيىن سەللىمازا ساقىيىپ نورمال ھالەتكە كەلدىم. بۇ ئىشقا 30 نەچچە يىل بولۇپتۇ. شۇنىڭدىن بۇيان ئەتتىگەنلىك ناشتىدا نان چىلاپ يېيىش ئادىتىنى ئىزچىل داۋاملاشتۇردۇم. بەزىدە قايماق چاي، بەزىدە خامشىرە تۇخۇمچاي، بەزىدە ياڭاق چايغا نان چىلاپ يەيمەن. 70 ياشقا يېقىنلاپ قالغان بولساممۇ، ھەر ھالدا تېمەن تۇرۇۋاتىمەن». سۆزلەپ بەرگۈچى: زەينەپخان ئەخلەت (چىرا ناھىيە-لىك خەلق دوختۇرخانىسىنىڭ پىنسىيونېرى).

دېمەك، بەزى كېسەللىكلەرنى مۇۋاپىق ئوزۇقلاندۇرۇش ئارقىلىق ساقايتىش مۇمكىن. بەزى كېسەللىكلەرنى، بولۇپمۇ جىددىي ۋە ئېغىر كېسەللىكلەرنى ئوزۇقلۇققا تا-يىنىپلا داۋالاپ ساقايتىش مۇمكىن بولمىسىمۇ، لېكىن ئۇ، دورا ۋە باشقا تەدبىرلەر بى-لەن داۋالاشقا ياخشى ئاساس يارىتىپ بېرىدۇ. داۋالاش ئۈنۈمىنى تېزلىتىش، مۇستەھ-كەملەش رولىنى ئوينايدۇ. ھەقىقەتەن، ئوزۇقلۇق ئارقىلىق داۋالاش بارلىق داۋالاش تەدبىرلىرىنىڭ رول ئوينىشىدىكى ئاساس ۋە كەم بولسا بولمايدىغان تەدبىردۇر. شۇڭا، ئاۋام تېبابىتىدە بۇنىڭغا ناھايىتى ئەھمىيەت بېرىلىدۇ.

3. دورا ئارقىلىق داۋالاش

ئىنسانلاردا يۈز بېرىدىغان كېسەللىكلەر ناھايىتى نۇرغۇن بولۇپ، ئاۋام تېبابىتىدە-

دە ئۇلارنىڭ باش كېسەللىكلىرى، كۆكرەك كېسەللىكلىرى قاتارلىق بىر قانچە تۈر - لەرگە بۆلۈنىدىغانلىقى يۇقىرىدا بايان قىلىندى. ھازىرقى زامان تېبابىتىدە بولسا، ئىچكى كېسەللىكلەر، تاشقى كېسەللىكلەر، بەش ئەزا كېسەللىكلىرى دېگەندەك بىر مۇنچە چوڭ تۈرلەرگە بۆلۈنىدۇ. ئۇلارنىڭ ھەر بىرى يەنە يۈرەك، قان تومۇر كېسەللىكلىرى، نەپەس ئەزالىرى كېسەللىكلىرى، ئاشقازان، ئۈچەي كېسەللىكلىرى دېگەندەك بىر مۇنچە تارماق تۈرلەرگە بۆلۈنىدۇ. ئاندىن ھەر خىل كېسەللىكنى قانداق داۋالاش، قانداق دورىلار، قانداق ئۇسۇللار بىلەن داۋالاش مەخسۇس پەنلەر ۋە مەخسۇس كىتابلار ئارقىلىق بايان قىلىنىدۇ. شۇڭا، كېسەللىكلەرنى دورا ئارقىلىق داۋالاش ناھايىتى چوڭ تېما بولۇپ ھېسابلىنىدۇ.

ئاۋام تېبابىتىدە ھەر بىر تۈرلۈك ۋە ھەر خىل كېسەللىكلەرنى قانداق دورا ۋە قانداق ئۇسۇللار بىلەن داۋالاش ئېلىپ بېرىلىدىغانلىقىنى بايان قىلىش بۇ كىتابتا كۆزلەنگەن مەقسەت ئەمەس. شۇنداقلا ئۇنى مەلۇم بىر ئادەمنىڭ ئىقتىدارى ۋە بىر پار - چە كىتاب يېزىش بىلەنلا ئورۇنلاپ كېتىشىمۇ مۇمكىن ئەمەس. كېسەللىكلەرنى «دورا ئارقىلىق داۋالاش» دېگەن بۇ ماۋزۇدا پەقەت ئاۋام تېبابىتىدە كېسەللىكلەرنى دورا ئار - قىلىق داۋالاشنىڭ ئومۇمىي ئۇسۇللىرى ۋە دورا ئىشلىتىش ئۇسۇللىرى يىغىنچاقلاپ بايان قىلىنىدۇ.

دورا ئارقىلىق داۋالاش ئۇسۇلى دېگىنىمىز، قانداق كېسەللىكلەرگە قانداق دورىلارنى تاللاپ ئىشلىتىش، قانداق مەقسەتتە دورا ئىشلىتىش، داۋالاش ئۇسۇللىرىنى قانداق ماسلاشتۇرۇش دېگەنلىكتۇر. باشقىچە ئېيتقاندا، دورا ئارقىلىق داۋالاش ئۇسۇلى دورا ئارقىلىق كېسەللىكلەرنى داۋالاپ ساقايتىشنىڭ ئومۇمىي قائىدىلىرىنى كۆرسىتىدۇ.

دورا ئىشلىتىش ئۇسۇلى دېگىنىمىز، ھەر خىل دورىلارنى قانداق ئۇسۇل، قانداق ۋاسىتە بىلەن بەدەننىڭ كېسەللىگەن ئەزاسىغا يەتكۈزۈپ، كېسەللىكنى ساقايتىش مەقسىتىنى ئىشقا ئاشۇرۇشنى كۆرسىتىدۇ. باشقىچە ئېيتقاندا دورا ئىشلىتىش ئۇسۇ - لى دورا ئارقىلىق كېسەللىكلەرنى داۋالاشنىڭ كونكرېت ئۇسۇل - ۋاسىتىلىرىنى كۆرسىتىدۇ.

1) دورا ئارقىلىق داۋالاش قائىدىلىرى: ئاۋام تېبابىتىدە ئۆز - ئۆزىنى داۋالاش ۋە بىر - بىرىنى داۋالاش ئاساسىي ئورۇندا تۇرىدىغانلىقى ئۈچۈن، كېسەللىكلەرنى دورا ئارقىلىق داۋالاشتا، ئالدى بىلەن كېرەكلىك دورا ئەشمالىرىنى تېپىش ئاسان بولۇش، تەييارلاش ئوڭاي بولۇش، ئىشلىتىش قولاي بولۇش، باھاسى ئەرزان بولۇش مەسىلىسىدە - گە چېتىلىدۇ. شۇڭا، ھەر خىل داۋالاش ئۇسۇللىرىنى تاللاشتا «ئاسان، ئوڭاي، قولاي، ئەرزان بولۇش» مۇھىم ئورۇنغا قويۇلۇپ كەلگەن. لېكىن، بارلىق كېسەللىكلەرنى «ئا - سان، ئوڭاي، قولاي، ئەرزان» دورىلار بىلەن داۋالاپ كەتكىلى بولمايدىغانلىقتىن، زۆ - رۈر بولغاندا مۇرەككەپ ياسالما دورىلارمۇ ئىشلىتىلىدۇ، شۇنداقلا كېسەللىكنىڭ ئې -

غىر - يېنىكلىكى، جىددىي ياكى سوزۇلما خاراكتېرلىك ئىكەنلىكى، ئاددىي ياكى مۇ-
رەككەپلىكى قاتارلىق خاراكتېر ئالاھىدىلىكلىرىگە ئاساسەن قانداق دورا بىلەن
داۋالاش، قانداق ۋاقىتتا داۋالاش، قايسى ئەزادىن داۋالاش، داۋالاش ئۇسۇللىرىنى قانداق
ماسلاشتۇرۇپ داۋالاش قاتارلىق مەزمۇنلاردىكى ھەر خىل داۋالاش قائىدە - ئۇسۇللىرى
بارلىققا كەلگەن.

(1) يەككە دورىلار ئارقىلىق داۋالاش: بۇ، مەلۇم بىر خىل دورا ئەشياسىنى يالغۇز
ئىشلىتىپ كېسەل داۋالاشنى كۆرسىتىدۇ. يەككە دورا ئەشياسىنى تېپىش، تەي-
يارلاش، ئىشلىتىش ئاسان بولغاچقا، ئاۋام تېبابىتىدە كەڭ قوللىنىلغان. شۇنداقلا ئۇ
ئەڭ دەسلەپ، يەنى ئىپتىدائىي تېبابەت باسقۇچىدا بارلىققا كەلگەن ۋە ئىزچىل
داۋاملىشىپ كەلگەن ئۇسۇلدۇر. شۇڭا، دورا خەت نۇسخىلىرى ئىچىدە يەككە دورىلار
بىلەن كېسەللىك داۋالاشقا ئائىت دورا خەت نۇسخىلىرى ناھايىتى كۆپ ئۇچرايدۇ.
يەككە دورىلار كۆپىنچە ئاددىي ۋە يېنىك كېسەللىكلەرنى داۋالاشقا ئىشلىتىلىدۇ.
ئۇزاق ۋاقىت قاينىتىپ ياكى دەملەپ ئىچىش ئارقىلىق بەزى سوزۇلما خاراكتېرلىك
كېسەللىكلەرنى داۋالاشقا، كۆپرەك مىقداردا قاينىتىپ كاشكاپ قىلىپ ئىچىش ئارقىد-
لىق چىش تۈۋى ئىششىپ ئاغرىش، گال ئاغرىش قاتارلىق جىددىي ياللۇغلىنىش كې-
سەللىكلىرىنى داۋالاشقا، سۈرۈش، چېپىش، سىقىپ سۈيىنى چىقىرىپ چېپىش ياكى
سوقۇپ خېمىر قىلىپ چېپىش ئارقىلىق كۆز ئاغرىقى، چىش ئاغرىقى، بوغۇملار
ئىششىپ ئاغرىش قاتارلىق ئايرىم ئەزالارنىڭ ياللۇغلۇق كېسەللىكلىرىنى داۋالاشقا
ئىشلىتىلىدۇ. سۈيىنى قۇلاق، بۇرۇنغا تېمىتىش، قاينىتىپ غىر - غەر قىلىش، كۆي-
دۈرۈپ تۈتۈننى دۈتلەش، كۈلنى بېسىش قاتارلىق ئۇسۇللار ئارقىلىق ھەر خىل ئاد-
دىي كېسەللىكلەرنى داۋالاشقا ئىشلىتىلىدۇ. يەككە دورا بىلەن ساقايتىش مۇمكىن
بولسىلا، مۇرەككەپ ياسالما دورىلار ئىشلىتىلمەيدۇ.

(2) ياسالما دورىلار ئارقىلىق داۋالاش: بەزى كېسەللىكلەرنىڭ سەۋەبى ۋە ئالامىتى
مۇرەككەپ بولىدۇ. بەزى بىمارلار بىرلا ۋاقىتتا بىر نەچچە خىل كېسەللىككە گىرىپ-
تار بولغان بولىدۇ. بۇنداق ئەھۋاللاردا يەككە دورا ئەشياسى بىلەن كېسەللىكنى
داۋالاش ئېلىپ بېرىلسا ياكى دورىنىڭ تەبىئىتى ئاجىز كېلىپ قېلىپ كېسەللىك سە-
ۋەبچىسى ئۈستىدىن غالىب كېلەلمەيدۇ، ياكى مەلۇم ئەزالاردىكى كېسەللىككە شىپالىق
بېرەلمىسۇمۇ، باشقا ئەزالارغا زەرەر قىلىپ، باشقا كېسەللىك پەيدا قىلىدۇ. بەزى دو-
رىلار بەك ئاچچىق ياكى بەك قاڭسىق بولۇپ، يەككە ھالەتتە ئىستېمال قىلىش قىيىن
بولىدۇ. مۇشۇنداق ھەر خىل سەۋەبلەر تۈپەيلىدىن كېسەللىكلەرنى ياسالما دورا (مۇ-
رەككەپ دورا) لار ئارقىلىق داۋالاش كېلىپ چىققان. ھەر خىل ياسالما دورىلار كېسەل-
لىكلەرنىڭ سەۋەبلىرىگە ئاساسەن كېسەللىكنى تىزگىنلەش، داۋالاشقا ماس بولغان تە-
بىئەتتە ياسىلىدىغانلىقى، شەكىل، تەم، پۇراقلىرى ئىستېمال قىلىشقا مۇۋاپىقلاشتۇ-
رۇلغانلىقى، مەلۇم مۇددەت ياكى ئۇزاق ۋاقىت ساقلاپ ئىشلىتىشكە لايىق ھالەتكە كەل-

تۈرۈلگەنلىكى ئۈچۈن، ئاۋام تېبابىتىدە بەزى كېسەللىكلەر ياسالما دورىلار ئارقىلىق داۋالنىدۇ. ياسالما دورىلار ئىچىدە قايناتما، دەملىمە دورىلار، خېمىر دورىلار، گۈل-قەنت، مۇراببا تۈرىدىكى دورىلار كۆپ ئىشلىتىلىدۇ. مەجۇن دورىلار، كۇمىلاچ دورىلار-نىڭ خىللىرىمۇ، ئىشلىتىلىشىمۇ ئانچە كۆپ ئەمەس. شۇنداقلا بىر ۋاقىت ئىچىدە ئىستېمال قىلدۇرۇلىدىغان دورىلار ئىككى - ئۈچ خىلدىن ئاشمايدۇ.

(3) پۈتۈن بەدەنلىك داۋالاش: كېسەللىك بەلگىلىرى پۈتۈن بەدەنگە تارقالغان بەزى كېسەللىكلەرگە قارىتا، پۈتۈن بەدەنلىك داۋالاش ئۇسۇلى قوللىنىلىدۇ. مەسىلەن، قىزىل، قارا چېچەك، شۇنداقلا بەزى ئېغىر قىزىتمىلىق كېسەللىك بىمارلىرىغا پۈتۈن بەدەننى زىيانلىق ماددىلاردىن تازىلىغۇچى دورىلار بېرىلىدۇ. زەھەرلىك ھاشارات چېچى-قىمۇلغان، زەھەر بەدەنگە تارقاپ كەتكەن بىمارلارغا پۈتۈن بەدەننى زەھەردىن تازىلىغۇ-چى دورىلار بېرىلىدۇ. بەزى بىمارلارغا قارىتا قىزىتما قايتۇرۇش مەقسىتىدە دورا ئىچۈرۈش ئارقىلىق پۈتۈن بەدەن تەزلىتىلىدۇ. بەزى تېرە كېسەللىكلىرى، بوغۇم ئاغرىق-قى بىمارلىرى ھورداش ئارقىلىق تەزلىتىلىدۇ. سۇدا تۇنجۇقۇپ قالغان بىمارلار كېسەللىككە ئېلىنىپ پۈتۈن بەدەندىن ئىسسىق ئۆتكۈزۈلىدۇ. ئىسسىق ئۆتۈپ كەتكەن بىمارلارغا مۇز سۈيىگە چىلانغان لوڭگە بىلەن سۈرتۈش ئارقىلىق پۈتۈن بەدەنگە سوغۇق ئۆتكۈزۈلىدۇ.

(4) ئايرىم ئەزادىن داۋالاش: بەزى كېسەللىكلەرنى داۋالاشتا، قايسى ئەزا كېسەللىككە بولسا، شۇ ئەزا داۋالنىدۇ، يەنى دورا ئىچۈرۈش، ھەر خىل دورىلارنى چېچىش، ئۇۋۇلاش، سۈرتۈش، سېپىش، پۈركۈش، تامغۇزۇش، قىسمەن ئەزانى ھورداش، يۇيۇش، تۆشۈك ئەزالار ئىچىگە دورا كىرگۈزۈش قاتارلىق ئۇسۇللار ئارقىلىق دورا بىۋاسىتە كېسەللەنگەن ئەزاغا يەتكۈزۈلۈپ، كېسەللىكنى ساقايتىش ئۈنۈمى قولغا كەلتۈرۈلىدۇ. ئاۋام تېبابىتىدە پۈتۈن بەدەنلىك داۋالاش بىلەن ئايرىم ئەزادىن داۋالاش مەسىلىسىدە، ئايرىم ئەزادىن داۋالغىلى بولسىلا، پۈتۈن بەدەنلىك داۋالاش ئېلىپ بارماسلىق، ئاز دورا بىلەن داۋالغىلى بولسىلا كۆپ خىل دورا ئىشلەتمەسلىك تەشەببۇس قىلىنىدۇ.

(5) كېسەللەنگەن ئەزانى باشقا ئەزادىن داۋالاش: ئاۋام تېبابىتىدە، بەزى ئەزالاردىكى كېسەللىكلەرگە قارىتا، پۈتۈن بەدەنلىك داۋالاش ئۇسۇلىمۇ، شۇ ئەزانىڭ ئۆزىنى داۋالاش ئۇسۇلىمۇ قوللىنىلماستىن، باشقا ئەزادىن داۋالاش ئۇسۇللىرىمۇ قوللىنىلىدۇ. مەسىلەن:

ئەگەر كالىپۇك (لەۋ) يېرىلسا، (باشقا چارىلەرنىڭ ئۈنۈمى بولمىسا) مەقئەتنى قوي يېغىدا، كىندىكىنى سېرىق مايدا ياغلىماق كېرەك.

ئەگەر بۇرۇن قاناپ توختىمىسا، سامساقنى ئېزىپ، ئوڭ بۇرۇندىن قان ئاقسا سول تاپانغا، سول بۇرۇندىن قان ئاقسا ئوڭ تاپانغا تېڭىشنى داۋام قىلسا، ئەمەلىي ئۈنۈم بېرىدۇ.

ئاغرىيدىغان، چوڭ تەرەتتىن قان كېلىدىغان، بەزىدە مونەك - مونەك قان كېلىدىغان بولۇپ كەتتى. كىشىلەر «قوتاز گۆشى يەل كەپتۇ، دېمىشتى. دوختۇرلار (بۇ كېسەللىك - نى تولۇق ساقايتىدىغان دورا يوق. زادى بولمىسا، چوڭراق دوختۇرخانىلاردا ئوپىرات - سىيە قىلسا بولىدۇ. ھازىرچە بىر خىل مايلايدىغان دورا بېرىپ تۇرايلى. ئاغرىق پە - سەيتىدۇ، دەپ سىقىماق دورا بەردى. خېلى مەزگىل ئىشلەتتىم. ئاغرىش، ئېچىشىش ئالامەتلىرىنى بىر ئاز يەڭگىلەتكەن بولسىمۇ، ساقايمىدى. ئۇ يەردە بىئاراملىق كۆپ ئىدى. تەرەت قىلىشىم تېخىمۇ زۇلۇم ئىدى. ئاغرىق دەستىدىن تەرەت قىلىش ۋە توي - غۇچە تاماق يېيىشتىنمۇ قورقىدىغان بولۇپ قالدىم. شۇنداق قىلىپ بىر نەچچە يىل ئۆتتى.

بىر كۈنى بىر كىشى ئەھۋالىمنى ئۇقۇپ، «كاتەك تاشقا سۈت قۇيۇپ، تۆگە تىرىند - قىنى سۈرۈپ، ھەر كۈنى ئۇۋۇلاپ بەرسىلە. خۇدايىم بۇيرۇسا چوقۇم مەنپەئەت قىلد - دۇ...» دېدى. شۇ كۈنلەرنىڭ بىرىدە ماخمال كەنتىگە خىزمەت بىلەن بېرىپ، تۆگە ئۆل - تۈرگەن يەرگە ئۇچقىشىپ قالدىم ۋە تۆگە تىرىنىنى سۈرۈپ كەلدىم. كاتەك تاش - تىكى سۈتكە سۈرۈپ، ھاسىل بولغان سېرىق رەڭلىك سۇيۇق دورىنى شىشە قۇتىغا قا - چىلاپ قويدۇم. ئاندىن ھەر كۈنى ئۇ يەرنى يۇيۇپ، ئۇۋۇلاشنى داۋاملاشتۇردۇم. دورا ئاستا - ئاستا تەسىر كۆرسەتتى. تۆت - بەش ئاي ئۆتكەندە ئاغرىش - ئېچىشىش تاما - مەن تۈگىدى. مونەكلەر يوقالدى. قان كەلمەيدىغان بولدى. تولۇق ساقىيىپ كەتتىم. بۇنىڭغا ئون نەچچە يىل بولدى. كېسەل قايتىلانمىدى.» ئېيتىپ بەرگۈچى: ر. نىياز (چىرا ناھىيەلىك خەلق ھۆكۈمىتىنىڭ پىنسىيونېرى. 78 ياش)

دورلارنى تېز تەسىر قىلدۇرۇش، مەلۇم مەزگىل ئۈزۈكسىز تەسىر قىلدۇرۇش، ئۇزاق ۋاقىت ئىزچىل تەسىر قىلدۇرۇش ئارقىلىق داۋالاش ئۇسۇللىرى ئەلۋەتتە ئۈي - غۇر ئاۋام تېبابىتىدىلا ئەمەس، باشقا ھەر خىل تېبابەتلەردىمۇ كەڭ قوللىنىلىدۇ. بۇ، كېسەللىكلەر ۋە دورا ئەشياسىنىڭ خاراكتېرى تەرىپىدىن بەلگىلەنگەن قانۇنىيەتتۇر. لېكىن، ئۇيغۇر ئاۋام تېبابىتىنىڭ بىر خىل ساددا تېبابەت بولۇشىغا قارىماي بۇنداق داۋالاش ئۇسۇللىرىنى بارلىققا كەلتۈرگەنلىكى كىشىنى ھەقىقەتەن قايىل قىلىدۇ.

(9) دورا بىلەن ئۈگۈت - پەرھىزلەرنى بىرلەشتۈرۈپ داۋالاش: بۇ، ھەر خىل كېسەللىكلەرنى دورا بىلەن داۋالاش داۋامىدا بىمارغا ئۆزىنىڭ كونكرېت ئەھۋالىغا قاراپ ھەر خىل يېمەك - ئىچمەك ئۈگۈت - پەرھىزلىرى، ئىش - ھەرىكەت، ئاراملىق ئۈگۈت - پەرھىزلىرى ۋە ئىجتىمائىي ئالاقە - روھىي كەيپىيات ئۈگۈت - پەرھىزلىرىنى بۇيرۇپ داۋالاشنى بىرلەشتۈرۈش دېگەنلىكتۇر. ئاۋام تېبابىتىدە، بۇ كەڭ ئېتىۋار بىلەن قارىلىدىغان ۋە كەڭ ئومۇملاشقان داۋالاش ئۇسۇلىدۇر. بۇ ھەقتە باشتا سۆزلەنگەن بولغاچقا كونكرېت توختالمايمىز.

(2) دورا ئىشلىتىش ئۇسۇللىرى: بۇ، كېسەللىكنىڭ خاراكتېرى ۋە دەرىجىسىگە ئاساسەن، داۋالاش ئۇسۇلى ۋە ئىشلىتىلىدىغان دورىلار بېكىتىلگەندىن كېيىن، ھەر

خىل يەككە ۋە ياسالما دورىلارنى قانداق ئۇسۇللار بىلەن بەدەننىڭ كېرەكلىك جايغا يەتكۈزۈپ، داۋالاش ئۈنۈمىنى جارى قىلىشنى كاپالەتلەندۈرۈشنى كۆرسىتىدۇ. ئاۋام تېبابىتىدە يەككە ۋە ياسالما دورىلار ئاساسەن تۆۋەندىكى ئۇسۇللار ئارقىلىق ئىشلىتىلىدۇ:

(1) ئىچۈرۈش ئارقىلىق ئىستېمال قىلدۇرۇش: بۇ، مەجۇن، كۇمىلاچ دورىلارنى ئىچۈرۈش ياكى يالىتىش؛ سۇيۇق دورىلارنى ئىچۈرۈش؛ تالقان دورىلارنى كاپ ئەتكۈزۈپ بەدەننىڭ ئىچكى ھەزىم ۋە ماددا ئالماشش رولى ئارقىلىق داۋالاش ئۈنۈمىگە ئېرىشىش ئۇسۇلىدۇر. بۇ كەڭ قوللىنىلىدىغان، شۇنداقلا كېسەللىكنى نېگىزىدىن ساقايتىدىغان ئۇسۇلدۇر.

گەرچە بۇ خىل دورىلارنىڭ ھەممىسى ئىچۈرۈش ئۇسۇلى ئارقىلىق بەدەنگە كىرگۈزۈلۈپ، ئىچكى ھەزىم پائالىيىتى ئارقىلىق داۋالاش ئۈنۈمىنى جارى قىلدۇرىدىغان بولسىمۇ، لېكىن كېسەللىكنىڭ خاراكتېرى ۋە بىمارنىڭ كونكرېت ئەھۋالى ئوخشاش بولمايدىغانلىقتىن، ئىچۈرۈپ ئىستېمال قىلدۇرۇش ئۇسۇللىرىدا مۇئەييەن پەرقلەر بولىدۇ.

بوۋاقلار ۋە گۈدەك بالىلارنىڭ دورا ئىچىشى قىيىن بولغاچقا، ئۇلارغا ئومۇمەن كۇمىلاچ، تالقان دورىلار بېرىلمەيدۇ. كاشكاپ، دەملىمە دورىلار ئىچۈرۈلىدۇ. بەك ئاچچىق، قىرتاق بولغانلىرىغا ئازراق قەنت قوشۇپ تەمى لايىقلاشتۇرۇپ بېرىلىدۇ. مەجۇن دورىلار تىلغا يالىتىپ قويۇلىدۇ ياكى ئازراق ئىلمان سۇ بىلەن ئىچۈرۈلىدۇ.

چوڭ كىشىلەرگە بېرىلىدىغان مەجۇن، كۇمىلاچ دورىلار كۆپىنچە يېرىم چىنە ئىلمان قايناق سۇ بىلەن ئىچۈرۈلىدۇ. لېكىن، يەنە بەزى دورىلارغا «سۇتنىڭ زەردابى بىلەن ئىچىش»، «سىركە قوشۇپ ئىچىش»، «گۈل سۈيى بىلەن ئىچىش»، «ئارپىنىڭ سۈيى بىلەن ئىچىش» دېگەندەك تەلەپلەر قويۇلىدۇ. ئەگەر شۇنداق قىلىنمىسا، دورا ئۇ-نۇمى تۆۋەنلەپ كېتىدۇ ياكى بەزى ئەكس تەسىرلەر يۈز بېرىدۇ. كۇمىلاچ دورىلارنىڭ بەزىسى تىل ئاستىغا سېلىپ ئىستېمال قىلدۇرۇلىدۇ. مەسىلەن:

ئەگەر سىل بولۇپ يۆتەلسە، قارا مېكىياننىڭ تۇخۇمى ۋە تاشلىقنى پىشۇرۇپ، سەمغى ئەرەبى، رۇبىسسۇس (چۈچۈكبۇيا قىيامى)، بادام مېغىزى، ئانار قاتارلىقلارنى قوشۇپ، تەرخەمەك ئۇرۇقى بىر مىسقال، نىشاستە ئۈچ مىسقال، بۇلارنى بېھى ئۇرۇقىنىڭ لۇئابى (شىرىسى) ۋە ئىسپىغۇل سۈيى بىلەن قاينىتىپ پىشۇرۇپ، ھەممە دورىلارنى ئارىلاشتۇرۇپ، نوقۇت چوڭلۇقىدا ھەب ياساپ قۇرۇتۇپ تىلنىڭ ئاستىغا قويماق كېرەك.

بۇ خىل كۇمىلاچ دورىنى تىلنىڭ ئاستىغا سېلىپ ئىستېمال قىلدۇرۇشتىكى مەقسەت ئۆپكە كېسەللىكى ۋە شۇ سەۋەبتىن بولغان يۆتەلنى داۋالاش. سەۋەب بولسا، دورىنى تىلنىڭ ئاستىغا قويۇپ، شۆلگەي سۇيۇقلۇقى ئارقىلىق ئاستا - ئاستا ئېرىتىپ، دورىلانغان شۆلگەي سۇيۇقلۇقىنى پەيدىنپەي يۇتقۇزۇپ، ئۇنى نەپەس يوللىرىدىكى شىل-

لىق پەردىلەرگە چاپلاشتۇرۇپ، قالغان قىسمىنى ئاشقازان - ئۈچەي - جىگەر - قان - يۈرەك - قان تومۇر ئارقىلىق نەپەس يوللىرىغا تەسىر قىلدۇرۇپ، كېسەللىك - نى «ئىچكى - تاشقى جەھەتتىن ئىسكەنجىگە ئېلىپ» ئىمكانقەدەر تېزراق داۋالاش ئۈ - نۈمىگە ئېرىشىشتۇر. ئەگەر بۇ خىل دورىلار ئىلمان قايناق سۇ بىلەن بىراقلا ئىچۈ - رۈلسە، دورا ئۇدۇللا ئاشقازانغا كېتىدۇ. يۇقىرىقى نەپەس يوللىرىدىكى شىللىق پەردە - لەرگە سىرتقى جەھەتتىن بىۋاسىتە تەسىر كۆرسىتىلمەيدۇ. پەقەت ئىنتايىن ئاز بىر قىسىم دورا قان ئايلىنىش يوللىرى ئارقىلىق ئىچكى جەھەتتىن تەسىر كۆرسىتىدۇ. روشەنكى بۇنىڭ ئۈنۈمى ئالدىنقىسىغا قارىغاندا ناھايىتى ئاستا بولىدۇ. داۋالاشقا ئۇزاق ۋاقىت كېتىدۇ. شۇڭا، كۈمىلاچ دورىلارنى تىلنىڭ ئاستىغا سېلىپ ئىستېمال قىل - دۇرغاندا، سۇ ئىچىشكە بولمايدۇ ياكى ناھايىتى ئاز ئىچىش تەۋسىيە قىلىنىدۇ.

قايناتما دورا، دەملىمە دورا قاتارلىق ھەر خىل سۇيۇق دورىلار، شۇنداقلا گۈل - قەنت، مۇراببا، شەربەت قاتارلىقلارنى ئىستېمال قىلغاندا، ئۇنىڭ كەينىدىنلا سۇ ئىچ - مەسلىك تەۋسىيە قىلىنىدۇ. ئىچىلگەن سۇ بەك كۆپ بولسا، دورىنىڭ قويۇقلۇقى تۆ - ۋەنلەپ كېتىدۇ. كۆپ قىسىم دورا سۇيۇدۇككە ئارىلىشىپ، تېزلا بەدەندىن چىقىپ كې - تىدۇ، نەتىجىدە دورا ئۈنۈمى تۆۋەن بولۇپ، داۋالاش ۋاقتى ئۇزىراپ كېتىدۇ.

كاپ ئېتىلىدىغان تالقان دورىلارنى ئىستېمال قىلغاندىمۇ، سۇ ئىچمەسلىك تەۋ - سىيە قىلىنىدۇ. ئۇلارنى قۇرۇق ھالەتتە ئاز - ئازدىن ئېغىزغا سېلىپ، شۆلگەي ئار - قىلىق ئېرىتىپ، ئاز - ئازدىن يۈتۈپ بېرىش كېرەك. شۇنداق بولغاندا، دورا شۆلگەي بىلەن بىللە ئېغىز بوشلۇقى، قىزىلئۆڭگەچ، ئاشقازان شىللىق پەردىلىرىگە چاپلى - شىپ، ھەزىم ئەزالىرىدىكى شىللىق پەردىلەرگە بىۋاسىتە تەسىر كۆرسىتىپ، زىيادە ھۆلۈكۈنى قۇرۇتۇپ، سوغۇقلۇقنى ئېلىپ، داۋالاش ئۈنۈمىنى جارى قىلالايدۇ. ئەگەر كاپ ئېتىشكە بېرىلگەن دورىنى ئىلمان سۇدا ئېرىتىپ ياكى كاپ ئەتكەندىن كېيىن ئىلمان قايناق سۇ ئىچىپ ئىستېمال قىلىنسا، دورا ئۇدۇللا ئاشقازانغا كېتىدۇ ۋە كۆپ قىسمى سۇيۇدۇك يولى بىلەن چىقىپ كېتىپ ئۈنۈمى تۆۋەن بولۇپ قالىدۇ.

ئۇنىڭدىن باشقا ئاۋام تېبابىتىدە، ئىچكى جەھەتتىن دورا ئىستېمال قىلغاندا، دورا ئىچىپ بولۇپلا، سوغۇق سۇ، بولۇپمۇ مۇز قوشۇلغان سوغۇق ئىچمىلىكلەر ۋە مۇز ئىستېمال قىلماسلىق تەكىتلىنىدۇ. بۇنىڭدىكى سەۋەب، بۇ خىلدىكى ئىچمىلىكلەر «دورنى كېسىۋېتىدۇ» دەپ قارىلىدۇ. بۇنداق قاراشنىڭ بەلگىلىك ئىلمىي ئاساسى بار. دورا ئىچىپلا سوغۇق ئىچمىلىك ئىچكەندە سۇ دورىنىڭ قويۇقلۇقىنى تۆۋەنلىتىپ، سوغۇق ھارارەت دورىنىڭ ئىسسىقلىق، قۇرۇقلۇق قاتارلىق تەبىئەتلىرىنى بۇزۇپ، دو - رىلىق خۇسۇسىيىتىدىن مەھرۇم قىلىدۇ. شىپالىق ئۈنۈمى ئاز بولىدۇ.

(2) تېرە ئارقىلىق بەدەن سىرتىدىن ئىستېمال قىلدۇرۇش ئۇسۇلى: بۇ، خېمىر، مەلھەم دورىلار، مايلىق دورىلار، سۇيۇق دورىلار، ھۆل سوقما دورىلارنى كېسەللەنگەن ئورۇنغا چېپىش؛ تالقان دورىلارنى جاراهەت، يارىلارغا سېپىش؛ شورىغۇچى دورىلارنى

تېڭىپ، تىكەن، ئوق، يىرىك قاتارلىقلارنى بوشتىپ تارتىپ چىقىرىش، جاراھەتلەرنى ئېغىز ئالدۇرۇش؛ سۇيۇق دورىلار بىلەن يۇيۇش؛ قايناتما دورىلارنىڭ ھورىدا تەرلىتىش؛ تۇتۇن دورىلار بىلەن ئىسلاش؛ سۈرمە دورىلار بىلەن ئۇۋۇلاش؛ ئۇپا دورىلارنى سۈرتۈش ئارقىلىق، دورىنى بەدەننىڭ كېسەللەنگەن ئەزاسىغا بىۋاسىتە يەتكۈزۈپ داۋالاش ئۇ- سۇللىرىنى كۆرسىتىدۇ. بۇ ئۇسۇللارنىڭ بەدەننىڭ سىرتقى تەرىپىدىكى جاراھەت، يارا، زەخمە، قوتۇر، ئىششىق قاتارلىق كېسەللىكلەرگە بولغان داۋالاش ئۈنۈمى كۆرۈ- نەرلىك بولۇپلا قالماي، ئىچكى جەھەتتىن دورا ئىستېمال قىلدۇرغانغا قارىغاندا ئۈنۈمى تېز بولىدۇ. شۇنداقلا تېرە يۈزىدىكى كېسەللىكلەرنىڭ داۋاملىق بۇلغىنىپ كېسەللىك- نىڭ تەكرارلىنىشى، ئېغىرلاپ كېتىشىدىن ساقلىنىپ، ساقىيىشنى ئىلگىرى سۈرد- دۇ. شۇڭا، بۇ ئۇسۇلمۇ كەڭ قوللىنىلىدۇ.

يۇقىرىدا كۆرسىتىلگەندەك، ئىچكى قىسمىدىن ئىستېمال قىلدۇرۇلغان دورىلار سۇيۇقلۇقلارغا ئارىلىشىپ قىزىلىۋىتىلگەچ، ئاشقازان، ئۈچەي، قان تومۇر، جىگەر قاتار- لىق نۇرغۇن ئەزالاردىن ئۆتۈپ ئاندىن يۈرەككە، ئاخىردا قان تومۇرلار ئارقىلىق بەدەن- نىڭ بارلىق قىسىملىرىغا يېتىپ بارىدۇ. تېرە بەدەننىڭ ئەڭ سىرتقى قىسمى بولۇپ، تېرىگە كېلىدىغان تومۇرلار ناھايىتى ئۇششاق ۋە ئاز بولىدۇ. ئېغىزدىن ئىچكەن دورا تېرىگە كېلىپ بولغۇچە كۆپ خوراپ كېتىدۇ. يەنى بىر قىسىم دورا چوڭ تەرەتكە ئۆتۈپ كېتىدۇ، يەنە بىر قىسىم قان بىلەن بەدەننىڭ ساق ئەزالىرىغا كېتىپ قالىدۇ ۋە چى- قىرىپ تاشلىنىدۇ. پەقەت ناھايىتى ئاز بىر قىسىملا كېسەللەنگەن ئەزاغا يېتىپ كېل- لەيدۇ. ئۇنىڭ ئۈستىگە دورا تېرە توقۇلمىلىرىغا كېلىپ بولغۇچە «ئوتتۇرا يولدا ئۈچ- رىغان» ئەزالارنىڭ تەبىئىي خۇسۇسىيەتلىرىنىڭ تەسىرىگە ئۇچرايدۇ - دە، دورىلىق ئۈنۈمى مەلۇم دەرىجىدە ئاجىزلاپ كېتىدۇ. شۇڭا، بەدەننىڭ سىرتىدىكى ئىششىق، يارا، زەخمە، تەمرەتكە، داغ - سەپكۈن قاتارلىق كېسەللىكلەر ۋە سىرتقى ئەزالارنىڭ سېزىمى، ھەرىكىتى، ئىقتىدارى ئاجىزلاش قاتارلىق كېسەللىكلەرنى داۋالاشتا، ئىچكى جەھەتتىن دورا ئىستېمال قىلدۇرۇپ داۋالاش ئۇسۇلى قوللىنىلسا، دورىنىڭ تەسىر قىلىش كۈچى ئاجىز بولۇپ، ساقىيىش ۋاقتى ئۇزىراپ كېتىدۇ. مۇبادا، دورا مىقدارى ئاشۇرۇلسا، بەدەننىڭ ساق ئەزالىرىغا ئەكس تەسىر كۆرسىتىپ باشقا كېسەللىكلەرنى پەيدا قىلىدۇ. دەل مۇشۇ زىددىيەتنى ھەل قىلىش ئۈچۈن، ئاۋام تېبابىتىدە تاشقى تە- رەپتىن دورا ئىشلىتىپ داۋالاش ئۇسۇلى كېلىپ چىققان.

ھازىرقى زامان يېزا ئىگىلىكىدە، زىرائەتلەردىن مول ھوسۇل ئېلىشتا، زىرائەتنى تۇپراق ئارقىلىق ئوغۇتلاشمۇ، ھەر خىل خىمىيەۋى بىرىكمە ئوغۇت، مىكرو ئېلې- مېنتلىق ئوغۇتلارنى زىرائەتكە بىۋاسىتە چېچىپ ئوغۇتلاشمۇ يولغا قويۇلماقتا. كې- سەللىك ۋە زىيانداشلارنى يوقىتىشتا تۇپراق ئارقىلىق دورىلاپ يوقىتىشمۇ، ھەر خىل دورىلارنى زىرائەتكە بىۋاسىتە چېچىپ يوقىتىشمۇ يولغا قويۇلماقتا. بۇلارنىڭ ئالدىن- قىلىرى ئىچكى سۇمۇرۇش يوللىرى بىلەن تەسىر كۆرسىتىش بولسا، كېيىنكىلىرى

«تېرە يۈزىگە تەسىر كۆرسىتىش» بولۇپ ھېسابلىنىدۇ. تېرە يۈزىگە تەسىر كۆرسىتىش يولى بىلەن ئوغۇتلاش ۋە دورىلاشنىڭ ئۈنۈمى تۇپراقتىن ئوغۇتلاش ۋە دورىلاشتىن قېلىشمايدۇ. بەلكى بەزى جەھەتتە خېلى ئەۋزەللىككە ئىگە. تېبابەتتىكى سىرتتىن دورا ئىشلىتىش بىلەن يېزا ئىگىلىكتىكى سىرتتىن دورا ئىشلىتىش گەرچە تامامەن ئوخشىمايدىغان ئىككى ساھەگە تەئەللۇق ئىش بولسىمۇ، لېكىن قائىدە جەھەتتىن مەلۇم ئوخشاشلىققا ئىگە. مەسىلىنى مۇشۇ نۇقتىدىن كۆزەتكەندە، ئاۋام تېبابىتىدىكى تېرە يۈزىدىن دورا ئىشلىتىپ داۋالاش ئۇسۇللىرىنىڭ ئوبدانلا ئىلمىي ئاساسى بارلىقىنى چۈشىنىۋېلىش تەس ئەمەس. ۋاھالەنكى، بۇ ئۇسۇلنىڭ ئاۋام تېبابىتىدە قەدىمكى زاماندىلا بارلىققا كەلگەنلىكى ھەقىقەتەن كىشىنى قايىل قىلىدۇ.

زىمات قىلىش ۋە دورا چېپىش ئۇسۇلى: بەدەن سىرتىدىن زىمات، چاپما دورا ئىشلىتىشتە، ئالدى بىلەن دورىلىنىدىغان ئەزا ئىلمان قايناق سۇ، سۇس تەڭشەلگەن تۇز سۈيى ياكى باشقا دورا سۈيى بىلەن يۇيۇپ تازىلىنىدۇ. ئاندىن پاكىز ماتا، لۆڭگە قاتارلىقلار بىلەن سۈرتۈلىدۇ. خېمىر دورىلار، سوقما، چاپما دورىلار بىۋاسىتە كېسەللەنگەن ئەزاغا ياكى جاراھەتكە چېپىلىپ ئۈستىدىن ماتا ياكى خەسە ئارقىلىق تېڭىلىدۇ. ئادەتتە بىر كېچە ياكى بىر سوتكا تۇرغۇزۇلغاندىن كېيىن، يېشىلىپ، كېسەللەنگەن ئەزا يۇيۇلۇپ، دورا ئالماشتۇرۇلۇپ تېڭىلىدۇ. بوغۇم ئىششىقى، پەي ئىششىقى قاتارلىق ئېغىز ئالمايدىغان ئەزالار بىرەر كۈن ئۆتكۈزۈلۈپ قايتا تېڭىلىدۇ. ھەر خىل يارا، ئېغىز ئالدىدىن جاراھەتلەر كۈن ئاتلىتىلىپ تېڭىلسا، ئوچۇق تۇرغان ۋاقىتتا، يارا ئېغىزى قايتا يۇقۇملىنىپ قېلىشى، شامالداپ قېلىشى مۇمكىن بولغانلىقتىن، دورا ئالماشتۇرۇلۇپ ئىزچىل تېڭىلىدۇ. بۇنداق قىلغاندا دورا جاراھەت، يارا ياكى ئىششىقلارغا ئىزچىل تەسىر قىلىپ، جاراھەتلەرنىڭ ئېغىز ئېلىشى، يارىلارنىڭ پۈتۈپ ساقىيىشى، ئىششىقلارنىڭ يېنىشىنى ئىلگىرى سۈرگىلى بولىدۇ.

ئاۋام تېبابىتىدە تېرە سىرتىدىن مەلھەم دورا، خېمىر دورا قاتارلىقلارنى تېرە يۈزىگە چاپلاپ تېڭىش ئۇسۇلى جاراھەت، زەخمە قاتارلىق تېرە يۈزىدىكى كېسەللەكلەرنى داۋالاشقا قوللىنىلىپلا قالماي، بەزى ئىچكى كېسەللەكلەرنى داۋالاش ئۈچۈنمۇ قوللىنىلىدۇ.

ھېكايەت: دادام رەھمەتلىك خېلى چوڭقۇر ئىلىم ۋە يۇقىرى ئىناۋەتكە ئىگە كىشى بولۇپ، ھەر دەرىجىلىك سىياسىي كېڭەش كومىتېتلىرى ۋە ئىسلام دىنى جەمئىيەتلىرىدىكى ۋەزىپىلىرىمۇ ئاز ئەمەس ئىدى.

ئۇ 1914 - يىلى تۇغۇلغان بولۇپ، 80 ياشتىن ئاشقان چاغدا سالامەتلىكى ياخشى بولماي قالدى. پات - پات ئىچى سۈرۈپ كېتەتتى ۋە ئاسان توختىمايتتى. بىر قانچە قېتىم دوختۇرخانىدا ياتقۇزۇپ داۋالاتتۇق. كېيىن ئۇنىڭ ئىچى سۈرۈشى ياخشىلىنىپ، ئەكسىچە، پات - پات چوڭ - كىچىك تەرىتى توختاپ قالدىغان بولۇپ قالدى. داۋالاتساق كېسىلى شىپا تاپاتتى، مەلۇم ۋاقىتتىن كېيىن يەنە قايتىلىناتتى. شۇنداق

قىلىپ خېلى ۋاقت ئۆتتى. ئۇنىڭ كېسىلمۇ بارغانسېرى ئېغىرلاشتى. دوختۇرخانىدا ئەتراپلىق تەكشۈرۈش ئارقىلىق «ئۇچەي راکى» دەپ دىياگنوز قويۇلدى ھەمدە بىزگە: «داموللا ھاجىمنىڭ كېسىلى ئاخىرقى باسقۇچقا كېلىپ قاپتۇ، بىر - ئىككى ئاي، كۆپ بولسا ئۈچ ئايلىق ئۆمرى قاپتۇ. ئىدىيە جەھەتتە تەييارلىق قىلىڭلار، دەپ ئۆقتۈرۈلدى. بىز قاتتىق قايغۇرغان بولساقمۇ، كېسەللىك دىياگنوزىنى ئۇنىڭ ئۆزىگە ئۆقتۈرمىدۇق.

شۇ كۈنلەردە دوختۇرخانا سۈيۈك راۋانلاشتۇرىدىغان دورىلارنىڭ ئۈنۈمى ياخشى بولمايۋاتقانلىقىنى، سۈيۈك ئاققۇزۇش نەيچىسى سېلىشقا توغرا كېلىۋاتقانلىقىنى ئۆقتۈردى. ئەمما، دادام بۇ ئۇسۇلنى قوللىنىشقا قەتئىي قوشۇلمىدى ھەمدە دوختۇرخانا نىدىن چىقىپ كېتىپ، ئۇيغۇر تېبابىتى بويىچە داۋالىنىشتا چىڭ تۇردى. ئاخىر ئۇنىڭ پىكرىگە ھۆرمەت قىلىپ ئۆيگە قايتۇرۇپ چىقتۇق. مەھەللىمىزدە غوپۇر سېپەر ئىدى. سىملىك خېلى تونۇلغان بىر ئەمچى بار ئىدى. دادامنىڭ پىكرى بويىچە شۇ كىشىنى تەكلىپ قىلىپ بىر ئامال قىلىشنى ئۆتۈندۈق.

غوپۇر ئاخۇن شۇ چاغلاردا 70 ياشتىن ئاشقان، مول تەجرىبىگە ئىگە كىشى ئىدى. ئۇ قولىدىن كېلىدىغان ئاماللارنى قىلىپ داۋالىدى. دادامنىڭ چوڭ - كىچىك تەربىتى ھەر ھالدا راۋانلاشتى. شۇنداق قىلىپ بىر مەزگىل ئۆتتى. بىر كۈنلەردە دادامنىڭ چوڭ - كىچىك تەربىتى يەنە توختاپ قالدى. تۆت كۈن ئۆتتى، ھېچنەرسە يۈرۈشمىدى. قورسىقى تۈپتەك ئىسىلىپ بەك بىئارام بولۇپ كەتتى. بىز ئىلاجسىزلىقتىن ئۇنىڭ دوختۇرخانىغا يۆتكىمەكچى بولدۇق. ئەمما دادام: «مېنى ئەمدى ئۇ يەرگە يۆتكىمەڭلار، داۋالاتقۇڭلار كەلسە، مىللىي تېبابەت بويىچە داۋالىناي. ئەگەر رىزقىم تۈگىگەن بولسا ھېچكىمنىڭ ئامالى يوق، مېنى ئۆيىدىن يۆتكىمەڭلار، دەپ چىڭ تۇرۇۋالدى. بىز ئۇنىڭ خاھىشىغا ھۆرمەت قىلدۇق.

لېكىن، ئۇنىڭ كېسىلى بەك ئېغىر بولغاچقا بىرەر ئامال قىلماي بولمايتتى. شۇ - ئا، ئىلگىرى غوپۇر ئاخۇن يېزىپ بەرگەن دورا خېتىنى ئېلىپ ناھىيە بازىرىدا تېۋىپ - لىق قىلىدىغان ئەبەيدۇللا ھاجىم سىتى دېگەن كىشىنى ئىزدەپ باردىم. مەن ئۇ كىشى بىلەن بىۋاسىتە ئارىلىشىپ باقمىغان بولساممۇ، ئۆزىنى تونۇيتتۇم. ناھىيە بازىرىدا ئەبەيدۇللا ھاجىم ئىسىملىك ئىككى كىشى بار ئىدى. ھەر ئىككىسى ھۆرمەتكە سازاۋەر مۆتىۋەر ئادەملەر ئىدى. كىشىلەر ئۇلارنى بىر - بىرىدىن پەرقلەندۈرۈش ئۈچۈن ئىدى. سىمىنىڭ كەينىگە لەقىمىنى قوشۇپ ئاتىشايتتى. مەن ئىزدىمەكچى بولغان ئەبەيدۇللا ھاجىمنىڭ لەقىمى نېمە ئۈچۈن «سىتى» دەپ ئاتىلىدىغانلىقى ۋە نېمە مەنە بىلدۈرىدە - غانلىقىنى بىلمەيتتىم. شۇنىڭدىن بۇرۇنقى بىر كۈنلەردە مەلۇم بىر سورۇندا يەنە شۇ ئەبەيدۇللا ھاجىم سىتىنىڭ گېپى چىقىپ قالغانىدى. مەن باشقىلاردىن «سىتى» دېگەن بۇ لەقىمنىڭ مەنىسىنى ۋە بۇ زاتنىڭ نېمىشقا شۇنداق لەقىم بىلەن ئاتىلىدىغانلىقىنى سورۇشتۇرگەندىم.

بۇ لەقەمنىڭ مەنىسى ۋە كېلىپ چىقىش سەۋەبىنى بىلىدىغان بىرەيلەن بۇ ھەقتە چۈشەنچە بېرىپ: ئەبەيدۇللا ھاجىمنىڭ ئەسلىي لەقىمى سىتى ئەمەس، بىر نەچچە يىل ئالدىدا ناھىيەمىزنىڭ دېھقانچىلىق تېخنىكا تارماقلىرىدا ئىشلەيدىغان بىر كىشى كې- سەل بولۇپ قېلىپ، ئەبەيدۇللا ھاجىمغا كۆرۈنۈپتۇ. ئەبەيدۇللا ھاجىم كېسەل كىشىنىڭ زارىنى ئاڭلاپ، تومۇرىنى تۇتقاندىن كېيىن، سېلىنىڭ جىگەرلىرىدە قۇرت بار ئوخشايدۇ، پارچە - پۇرات داۋالىنىپ ۋاقتىنى ئۆتكۈزۈۋەتمەسلىككە، ئەڭ ياخشىسى چوڭراق، مۇنتىزىم دوختۇرخانىلاردا تەكشۈرتۈپ داۋالانسىلا، دەپتۇ.

شۇنىڭ بىلەن ئۇ كىشى ئاپتونوم رايونلۇق خەلق دوختۇرخانىسىغا بېرىپ كۆرۈ- نۈپتۇ. «CT» ئاپپاراتى ئارقىلىق تەكشۈرۈش نەتىجىسىدە «جىگەر قاپلىق قۇرت كېسە- لى، گە گىرىپتار بولغانلىقى ئېنىقلىنىپتۇ ھەمدە داۋالىنىپ ساقىيىپ كەپتۇ. ئۇ كىشى ئۈرۈمچىدىن قايتىپ كەلگەندە، بىر نەچچە يېقىن - يورۇقلىرى يوقلاپ بېرىپتۇ ۋە داۋالىنىش ئەھۋالىنى سورايتۇ. ئۇ كىشى: ئەبەيدۇللا ھاجىم كېسەلنى «CT» ئاپ- پاراتىدا تەكشۈرگەندەك توغرا تاپىدىكەن. ئۇنىڭ مېنىڭ كېسىلىمگە قارىتا تومۇر تۇ- تۇپ قويغان دىياگنوزى بىلەن ئاپتونوم رايونلۇق خەلق دوختۇرخانىسىدا «CT» ئاپ- پاراتىدا تەكشۈرۈپ قويغان دىياگنوز نەتىجىسى ئوخشاش چىقتى. داۋالىنىپ سەللىمازا ساقىيىپ كەلدىم، دەپتۇ. شۇنىڭدىن تارتىپ بۇ گەپ ئەل ئارىسىغا تارقىلىپ كەتتى ھەمدە بۇ زات ئەبەيدۇللا ھاجىم سىتى، دەپ ئاتىلىدىغان بولدى. دېگەنلەرنى سۆزلەپ بەرگەندى.

ناھىيە بازىرىدا تېۋىپ دۇكانلىرىمۇ، دورىۋالچىلىق دۇكانلىرىمۇ ئاز ئەمەس ئىدى. قولۇمدىكى دورا خېتىمدىكى دورىلارمۇ ئادەتتىكى دورىلار بولۇپ، قايسىلا دۇكانغا بارسام تېپىلاتتى. لېكىن مەن ئەبەيدۇللا ھاجىم سىتى ھەققىدىكى يۇقىرىقى پاراڭلارنى ئې- سىمگە ئېلىپ، مەلۇم بىر خىل ئۈمىد بىلەن ئاتايتەن ئۇنى ئىزدەپ باردىم ۋە تىنچ- لىق سوراشقاندىن كېيىن، كۆپ گەپ قىلمايلا دورا خېتىنى ئۇ كىشىگە سۈندۈم.

— بۇلارنىڭ ھەممىسى تەرەت ماڭدۇرىدىغان دورىلار ئىكەن، كىمگە لازىم بولغان- دى؟ - دەپ سورىدى ئۇ دورا خېتىگە كۆز يۈگۈرتكەندىن كېيىن.

مەن دادامنىڭ كېسەللىك ئەھۋالىنى، بەك قىيىنلىق كېتىۋاتقانلىقىنى ئېيتىپ بەردىم.

— بۇ دورىلار ئادەتتە كۆپ ئىشلىتىلىدىغان تەرەت ھەيدەش دورىلىرى بولسىمۇ، تەرتى توختاپ قالغىلى تۆت كۈن بولغان كىشىگە تەسىر قىلالىشى ناتايىن. تېز تە- سىر قىلىدىغان، تەبىئىيىتى كۈچلۈك دورىلارنى ئىشلەتسەكمۇ بولاتتى، لېكىن داموللا ھاجىمنىڭ يېشى بەك چوڭ، تېنى بەك ئاجىز. ئۇنىڭ جىسمانىيىتى بۇنداق دو- رىلارنى كۆتۈرەلمەيدۇ. شۇڭا، خەلق ئارىسىدا تارقىلىپ كەلگەن، مۇشۇنداق كېسەللىك- كە تېز مەنپەئەت قىلىدىغان، خەتەرسىز بىر خىل داۋالاش ئۇسۇلىنى ئېيتىپ بېرىي، بۇ توغرىدا كىتابلاردىمۇ يېزىلغان. ئۇ بولسىمۇ، بىر نەچچە دانە قارلىغاچ چاڭگىسىنى

تاپتۇرۇپ كېلىپ، سوقۇپ ئەخلىتىنى تاسقاپ ئايرىۋېتىپ، توپىسىنى ئىسسىق سۇ بىلەن خېمىر قىلىپ داكا خالتىغا كېلىپ دوۋسۇنىغا ۋە توققۇز كۆز ساھەسىگە زىمات قىلىنالا. ھە راست، قارلىغاچ چاڭگىسىنى خەلق ئىچىدە «قارلىغاچ سېڭى» دەيدۇ. بۇ، قارلىغاچنىڭ ئۇۋىسى دېگەنلىكتۇر. بۇ نەرسە ئاسان تېپىلىدۇ. شۇنى سوقۇپ خېمىر قىلىپ تاغساق، ئىنشائاللا، شىپالىق تېپىپ قالار، - دېدى ئەبەيدۇللا ھاجىم.

مەن دەرھال قايتىپ كېلىپ، دادامنىڭ يېنىدا بىئىلاج بولۇپ تۇرغان ئىخلاسمەن شاگىرتلىرىغا ئەبەيدۇللا ھاجىم سىتى بۇيرۇغان دورىنى ۋە ئۇنى تېپىپ كېلىشىنى ئېيتتىم. ئۇلار چىقىپ كېتىپ ھايال ئۆتمەيلا يېقىن ئەتراپتىكى قوشنىلارنىڭ ئۆيىدىن بىر نەچچە دانە قارلىغاچ چاڭگىسى تېپىپ كەلدى. ئۇنى سوقۇپ ئەخلىتىلدى. ئايرىۋېتىپ، بىر قىسمىنى ئىسسىق سۇ بىلەن خېمىر قىلىپ، داكىغا يۆگەپ دادامنىڭ دوۋسۇنى ئۈستىگە قويۇپ، ئۈستىدىن تېڭىپ قويدۇق.

ئالەھزەل 15 ~ 20 مىنۇت ئۆتكەندە رەھمەتلىك دادامنىڭ كىچىك تەرىتى راۋان بولدى. ئۇ خېلىلا ئارام تېپىپ قالدى ۋە يېنىشلاپ رەھمەت ئوقىدى. بىز يەنە دەرھال چاڭگىغا توپىسىنىڭ قالغان قىسمىنى خېمىر قىلىپ، داكىغا يۆگەپ دادامنىڭ توققۇز كۆز ساھەسىگە يېقىپ تېڭىپ قويدۇق. يۇقىرىقى زىماتنى قىلىش داۋامىدا غوپۇر سىپەرمۇ بىللە قاتناشقاندى. بىرەر سائەتچە ئۆتكەندە، دادامنىڭ چوڭ تەرىتىمۇ راۋان بولدى. ئاۋۋال 8 ~ 10 دانە مایاقتەك مۈنەك نەرسىلەر، ئاندىن سۇيۇق تەرەت يۈرۈشتى. قورسىقى بىراقلا جىمىپ ئارامغا چۈشتى. مەن ھېلىقى مۈنەكلەردىن بىرسىنى قىسقاچ بىلەن قىسىپ كېلىپ، تاش ئۈستىدە قويۇپ، كەكە بىلەن ئۇرسام ناھايىتى تەستە ئۈچ پارچە بولدى. دادامنىڭ چوڭ تەرىتى شۇ دەرىجىدە قۇرۇپ قېتىپ كەتكەنلىكى.

بىز شۇنچە ئېغىر كېسەلگە ئاشۇنداق ئاددىي زىماتنىڭ شىپا بولغانلىقىغا ھەم ھەيران، ھەم خۇشال بولدۇق.

دادامنىڭ تەرىتى شۇنىڭدىن كېيىن توختاپ قالمىدى. لېكىن، بەربىر «ئۇچەي راکى» بولغانلىقى ئۈچۈن كېسىلى بارغانسېرى ئېغىرلىشىپ، بىرەر يىلغا يېقىن ۋاقىت ئۆتكەندە، يەنە 1998 - يىلى 84 - يېشىدا ۋاپات بولدى.

مۇئەللىپ بۇ يىل 11 - مارت كۈنى بىۋاسىتە زىيارەت داۋامىدا خاتىرىلىۋالغان بۇ ھېكايەت ئاۋام تېبابىتىدىكى، زىمات ۋە ھۆقنە ئۇسۇللىرىنىڭ يېقىنقى ۋاقىتلارغىچە ساقلىنىپ كەلگەنلىكىنى، خېلى ياخشى داۋالاش ئۈنۈمى بارلىقىنى چۈشەندۈرۈپلا قالماي، ئۇنى قوللىنىش ئۇسۇللىرىنىمۇ مەلۇم دەرىجىدە چۈشەندۈرۈپ بېرىدۇ.

مەلھەم، قويۇق مايلىق دورىلارنى ئىشلىتىش ئۇسۇلى: مەلھەم، قويۇق مايلىق دورىلارنى ماتا، خەسە قاتارلىقلارنىڭ سۈمۈرۈپ كېتىشى، كىيىملەرنى بۇلغاپ قويۇشىدىن ساقلىنىش ئۈچۈن بۇ خىل دورىلار ئاز بولسا، دورا ئۈستىگە پاكىز پىياز پوستى قويۇپ، دورا كۆپرەك بولسا ئۈستىدىن قەغەز قويۇلۇپ ئاندىن ئۇنىڭ ئۈستىدىن ماتا قا-

تارلىقلار ئارقىلىق تېخىلىمىدۇ. سۇيۇق ماي دورىلار، ئۇۋۇلاش دورىلىرى، سۈرتىمە دو-
رىلار كېسەللەنگەن ئەزا تازىلانغاندىن كېيىن، بىۋاسىتە تېرە يۈزىگە سۈرتۈلىدۇ.
سۈرتىمە (ئۇپا) دورىلار كۆپىنچە يۈزدىكى داغ، سەپكۈنلەرنى يوقىتىش، چىرايىنى گۈزەل-
لەشتۈرۈش ئۈچۈن ئىشلىتىلىدىغانلىقتىن، ئادەتتە ئاخشىمى سۈرتۈلۈپ، ئەتىسى ئەت-
تىگەن ئىلمان سۇدا يۇيۇلىدۇ. سۇيۇق ماي دورىلارنىڭ بەدەنگە سۈمۈرۈلۈشى ئاستا بو-
لىدىغانلىقتىن دورا سۈرتۈلگەندىن كېيىن، ئەڭ ياخشىسى بەك كۈچلۈك بولمىغان ئاپ-
تاپقا بىر - ئىككى سائەت قاقلىنىش تەۋسىيە قىلىنىدۇ. بۇنداقتا، ئىسسىق تەسىرىدە
تېرە تۆشۈكچىلىرى كېڭىيىپ، دورىنىڭ سۈمۈرۈلۈشى ياخشى بولىدۇ. سۈرۈلگەن ياكى
سېقىپ چىقىرىلغان ئۇۋۇلاش دورىلىرى سۈرتۈلگەندىن كېيىن، بىر ئازغىنا ۋاقىت،
يەنى تېرە يۈزى قۇرۇغانغا قەدەر ئاپتاپقا قاقلاش تەۋسىيە قىلىنىدۇ. بۇ خىل دورىلارنى
ئىككىنچى قېتىم ئۇۋۇلاش، سۈرتۈش ۋاقتىدا ئەڭ ياخشىسى كېسەللەنگەن ئورۇننى
ئىلمان سۇدا يۇيۇپ ياكى پاكىز سۈرتۈپ ئاندىن دورا چېپىش، ئۇۋۇلاش، سۈرتۈش كې-
رەك. بۇنداق قىلغاندا ئالدىنقى قېتىملىق دورا قالدۇقلىرى بىلەن ئېتىلىپ قالغان
تېرە تۆشۈكچىلىرى تازىلىنىپ، كېيىنكى قېتىملىق دورىنىڭ سۈمۈرۈلۈشىگە ئاسان-
لىق يارىتىلىدۇ.

هورداپ داۋالاش ئۇسۇلى: قايناتما دورىلاردىن چىققان بۇس ئارقىلىق هورداپ
داۋالاشتا، پۈتۈن بەدەننى هورداش ياكى قۇلاق، چات ئارىسى، تىز بوغۇمى قاتارلىق كې-
سەللەنگەن ئەزانىڭ ئۆزىنى هورداش ئۇسۇلى قوللىنىلىدۇ. بۇنىڭدا يەنە بىمار تونۇر
ئۈستىدە ئولتۇرغۇزۇلۇپ، ئۈستىگە بىر نەرسە يۆڭىلىپ، ئىسسىق تونۇر ئىچىدىكى
دورا قاچىسىدىن چىققان بۇس بىلەن هوردىلىدۇ، بىمار دورا قايناتمىسى قويۇلغان كا-
سا ئۈستىدە چۈمكىنىپ ئولتۇرغۇزۇلۇپ هوردىتىلىدۇ ياكى مەلۇم ئەزا شۇ ئۇسۇللار
بىلەن هوردىتىلىدۇ. مەيلى قانداق ئۇسۇل بولمىسۇن، چىقىۋاتقان بۇس تېرىنى كۆيدۈ-
رۈپ قويىمىغۇدەك دەرىجىدە بولۇشى، شۇنىڭدەك تەرلىتىلگەن بەدەن ياكى ئايرىم ئەزا
هوردا نەملىشىپلا قالماي، سىرتقى ھارارەت تەسىرىدە ئىچى - ئىچىدىن تەرلەپ چىقىشى
تەكىتلىنىدۇ. بۇنداق بولغاندا بەدەندىكى بۇزۇق، زەرەرلىك ماددىلار تەر بىلەن چىقىپ
كېتىپ، بەدەن تازىلىنىدۇ. داۋالاش ئۈنۈمى كۆرۈنەرلىك بولىدۇ.

(3) بەدەننىڭ تۆشۈك ئەزالىرىغا دورا كىرگۈزۈپ داۋالاش ئۇسۇلى: بۇ، شامچە دو-
رىلارنى مەقئەتكە ياكى تۇغۇت يولىغا كىرگۈزۈش؛ پەلكۈچ دورىلارنى قۇلاققا كىرگۈ-
زۈش؛ تېمىتتا دورىلارنى كۆز، قۇلاق، بۇرۇنغا تېمىتىش؛ پۇراتما دورىلارنى دىماغقا
تارتقۇزۇش؛ تالقان دورىلارنى بۇرۇن ئىچىگە پۈركۈپ كىرگۈزۈش؛ تۈتۈن دورىلارنى ئاغ-
رىغان چىشقا دۈتلەش؛ غەر - غەر دورىلار بىلەن ئېغىزنى چايقاش ئارقىلىق، دورىلارنى
بەدەننىڭ كېسەللەنگەن ئەزاسىغا بىۋاسىتە يەتكۈزۈپ داۋالاش ئۇسۇلىنى كۆرسىتىدۇ.
بۇمۇ ئۈنۈمى تېز ۋە كۆرۈنەرلىك بولغان ئۇسۇلدۇر. لېكىن، ئالدىنقى ئىككى خىل
ئۇسۇلغا قارىغاندا، بۇ ئۇسۇلنىڭ قوللىنىلىشى خېلىلا ئاز. شۇنداقتىمۇ يېقىنقى

ۋاقتلارغىچە ئانچە - مۇنچە قوللىنىلىپ كەلگەن.

شامچە دورىلار (يەنى شىياق دورىلار)، تېمىتما، پۇراتما دورىلار، تۈتۈن دورىلار بىلەن مەلۇم كېسەللىكلەرنى داۋالاش ھەققىدىكى دورا خەت نۇسخىلىرى ئاۋام تېبابىتى دورا خەت مىراسلىرى توپلاملىرىدا خېلى كۆپ ئۇچرىسىمۇ دورا ئىشلىتىشنىڭ كۈنكە - رېت ئۇسۇللىرى توغرىسىدىكى بايانلار بەكمۇ ئاز. بۇ خىل ئۇسۇللارنىڭ خەلق ئىچىدە ئىشلىتىلىشىمۇ بارغانسېرى ئۈنۈملۈك باشلىغان بولغاچقا، بەزى تەرەپلەرنى ئېنىق شەرھلەپ بېرىش قىيىن. شۇنداقسىمۇ، بۇ خىل دورىلارنى ئىشلىتىشتە ئومۇمەن تۆۋەندىكى ئۇسۇللار قوللىنىلىدۇ.

مەقئەتكە شامچە كىرگۈزۈپ داۋالاش ئۇسۇلى: بۇ خىل داۋالاش ئۇسۇلى مەقئەت ئىچىنى تازىلاش، يەل، گەندە يۈرۈشتۈرۈش، مەقئەت، سوكك كېسەللىكلىرىنى داۋالاشنى مەقسەت قىلىدۇ. بۇ ئۇسۇلنىڭ ئۈنۈمى ئىچىدىن دورا ئىچۈرگەندىن تېز بولۇپ، بىمار - نى چاپسانراق كۈشادىلىككە ئېرىشتۈرگىلى بولىدۇ. مەقئەتكە كىرگۈزۈلىدىغان شامچە دورىلار يەرلىك كىر سوپۇننى قىرىپ كۇمىلاچ قىلىپ ياكى ھايۋان ياغلىرىغا مۇناسىپ دورىلارنى قوشۇپ قويمايىقى چوڭلۇقىدا ئۇزۇنچاق (شام شەكىللىك) قىلىپ ياسىلىدۇ. قول بىلەن يېنىك باسقاندا، ئىتتىك ئېزىلىپ كەتمىگۈدەك دەرىجىدە بولىدۇ. ئۇ ئىلمان سۇ، ياكى بىرەر تامچە كۈنجۈت يېغىدا ھۆل قىلىنىپ، مەقئەت ئىچىگە ئىتىد - رىپ كىرگۈزۈلىدۇ. دورا مەقئەت ئىچىدە بىر ئاشپىشىم مىقدارى تۇرغاندىن كېيىن، دورىنى قاتۇرۇشقا ئىشلىتىلگەن ياغ بەدەننىڭ تەبىئىي تېمپېراتۇرىسىدا ئېرىپ، دورا مەقئەت ئىچىگە تارقىيدۇ. ياغنىڭ ئۈچەي ۋە قۇرۇپ كەتكەن گەندە مۇنەكلىرىنى ياغلاپ سىلمىلىشى، باشقا دورىلارنىڭ ئۈچەينى غىدىقلاپ ھەرىكەتكە كەلتۈرۈشى ئارقىلىق، چىقىرىپ تاشلاشقا تېگىشلىك نەرسىلەر چىقىپ كېتىدۇ. مەقئەت ئىچىدىكى جاراھ - ەت ياكى كېسەللەنگەن ئورۇنلار دورىلاشقا ئېرىشىپ، شىپا تېپىشقا يۈزلىنىدۇ.

مەقئەتكە سۇيۇقلۇق كىرگۈزۈپ داۋالاش ئۇسۇلى: ئارقا تەرەت يولىغا سۇيۇقلۇق كىرگۈزۈپ يۈيۈش ئارقىلىق كېسەللىك داۋالاش ئۇسۇلى توغرىسىدا، ئاۋام تېبابىتى دورا خەت نۇسخىلىرىنىڭ بىرىدە: «ئەگەر كىچىك بالىنىڭ ئىچى ئۆتۈپ توختىمىسا، قوينىڭ سۈيۈكلۈكىگە قۇشنىڭ يېيىنى بېكىتىپ، بىر جام سۇغا تۆت قوشۇق كالا يېغى قوشۇپ، ئارىلاشتۇرۇپ، ھۆقنە قىلماق (ئۈچەينى يۇماق) كېرەك» دېيىلگەن. بۇ - نىڭدىن، قوينىڭ سۈيۈكلۈكىدىن دورا خالىتىسى ئورنىدا، ئۇنىڭغا بېكىتىلگەن قۇش يېيىدىن نەيچە ئورنىدا پايدىلىنىپ، «خالتا» غا قاچىلانغان ياغ دورىنى سىرتىدىن سىد - قىپ، پەي نەيچە ئارقىلىق مەقئەتتىن ئۈچەيگە كىرگۈزۈپ داۋالاش ئېلىپ بېرىلىدىغان - لىقىنى چۈشىنىۋېلىش قىيىن ئەمەس. ئەمدى بۇ نۇسخىدا دېيىلگەن «بىر جام سۇ» - د - لىن «تۆت قوشۇق كالا يېغى» نىڭ سۇ ۋە كالا يېغىنى ئايرىم - ئايرىم ئىسسىتىپ ئاز - دىن ئارىلاشتۇرۇپ تەييارلىنىدىغان مۇۋاپىق ئىسسىقلىقتىكى سۇيۇقلۇق بولۇشى لازىملىقى ئۆز - ئۆزىدىن مەلۇم. بولمىسا، كالا يېغى توڭلىۋالىدۇ - دە، ئۇنى كېرەك -

لىك يەرگە كىرگۈزگىلى بولماي قالىدۇ.

تۇغۇت يولىغا شامچە دورا كىرگۈزۈپ داۋالاش ئۇسۇلى: جىنسىي يولغا شامچە دورا قويۇش ئۇسۇللىرى توغرىسىدا ئەمەلىي مىساللار ئۇچرىمىغان بولسىمۇ، ئاۋام تېبابىتىگە دائىر بەزى دورا خەت نۇسخىلىرىدا «ئات تۇيغۇنى كۆيدۈرۈپ كۈلنى ياغ بىلەن يۇغۇرۇپ، يۇڭ ئارىلاشتۇرۇپ شامچە قىلىپ تۇغۇت يولىغا كىرگۈزسە، ئۆلۈك ھامىلە دەرھال چۈشكەي» دەپ كۆرسىتىلگەنلىكى ۋە يەنە بەزى دورا خەت نۇسخىلىرىدا رەخت-تىن تىكىلگەن كىچىك خالتىغا دورىلارنى قاچىلاپ شىياق تەييارلىنىدىغانلىقى توغرىسىدىكى ئۇچۇرلارغا ئاساسەن، ياغ ۋە يۇڭ ئارىلاشتۇرۇپ تەييارلانغان شامچىلارنى ئىلمان سۇ بىلەن ھۆللەپ، خالتا شەكىللىك شامچە دورىلارنى ياغ بىلەن ھۆللەپ ئاددىن تۇغۇت يولىغا كىرگۈزۈش لازىملىقىنى چۈشىنىۋېلىشقا بولىدۇ.

تېمىتتا دورىلار بىلەن داۋالاش ئۇسۇلى: تېمىتتا دورىلارنى كۆز، قۇلاق، بۇرۇنغا تېمىتشتا، دورىلار پەلەكۈچكە سۈمۈرتۈلۈپ ئاندىن كېرەكلىك ئەزاغا تامچىلىتىپ كىرگۈزۈلىدۇ.

پۇراتما دورىلار بىلەن داۋالاش ئۇسۇلى: پۇراتما دورىلارنى دىماققا پۇرتىشتا، بىمارنىڭ ھوشى بولۇپ، دورىنى ئۆزى پۇرىيالىسا، دورا قاچىلانغان قۇتا ئاغزىدىن بىۋاسىتە پۇرتىتىش ياكى ئىككى بارماقتا چىمىدىپ ئېلىنغان دورىنى بۇرۇن تۆشۈكىگە ئۇسۇل بىلەن پۇرتىتىش ئۇسۇلى قوللىنىلىدۇ. ئەگەر بىمار بېھوش بولۇپ، ھوشىغا كەلتۈرۈش ئۈچۈن پۇرتىتىلماقچى بولسا، باشقىلار يۇقىرىقى ئۇسۇللاردىن پايدىلىنىپ پۇرتىتىدۇ.

تالقان دورىلارنى پۈركۈپ داۋالاش ئۇسۇلى: تالقان دورىلارنى بۇرۇن ئىچىگە پۈركۈپ كىرگۈزۈشتە مەلۇم مىقداردىكى دورا ئىنچىكە قومۇش نەيچىنىڭ بىر بېشىدىكى تۆشۈككە قاچىلىنىدۇ. بىمار نەپەس ئېلىشتىن توختاشقا بۇيرۇلىدۇ. ئاندىن نەيچىنىڭ يەنە بىر ئۇچىدىن يېنىك پۇۋلەپ، دورا بۇرۇن ئىچىگە پۈركۈپ كىرگۈزۈلىدۇ. بۇنىڭدا، دورا پۈركۈش ۋاقتىدا بىمارنىڭ نەپەس توختىتىپ تۇرۇشى ناھايىتى مۇھىم. بولمىسا، تالقان دورا نەپەس بىلەن ئۆپكىگە كېتىپ قېلىپ، قاتتىق يۆتەل پەيدا قىلىشى ياكى باشقا مەسىلىلەر كېلىپ چىقىشى مۇمكىن.

كۆزگە تالقان دورا پۈركۈپ داۋالاش ئۇسۇلى. ئاۋام تېبابىتى دورا خەت نۇسخىلىرىدا مۇنداق دورا خەت نۇسخىلىرى ئۇچرايدۇ:

قاغىنىڭ مېڭىسىنى ئېلىپ قۇرۇتۇپ تالقانلاپ، ھەر كۈنى بىر قېتىم ئاق چۈشكەن كۆزگە نەيچە بىلەن پۈركۈشنى داۋام قىلسا، ئاقنى چۈشۈرۈشتە ئۈنۈمى كۆرۈلىدۇ.

تۇتىيانى قىرىپ تالقىنىنى كۆزگە ھەر كۈنى بىر قېتىم نەيچە بىلەن پۈركۈپ بەرسە، كۆزدىكى ئاقنى چۈشۈرىدۇ. ھەر خىل كۆز ئاغرىقىغا ئەمەلىي ئۈنۈم بېرىدۇ. ئاق چۈشكەن كۆزگە قۇشقاچنىڭ مايىقىنى تالقانلاپ، نەيچە بىلەن كۈندە بىر قېتىم پۈركۈشنى داۋام قىلسا، ئاقنى چۈشۈرۈشتە ئەمەلىي ئۈنۈمى كۆرۈلىدۇ.

يۇقىرىقى دورا خەت نۇسخىلىرىدىن مەلۇمكى، ئۇيغۇر ئاۋام تېبابىتىدە بەزى كۆز كېسەللىكلىرىمۇ تالقان دورا پۈركۈپ كىرگۈزۈش ئۇسۇلى ئارقىلىق داۋالانىدۇ. بۇنىڭدا يەنىلا ئىنچىكە قومۇش نەيچە ۋاستە قىلىنىپ، بىر ئۇچىغا قاچىلانغان تالقان دورا يەنە بىر ئۇچىدىن بوش پۈركۈپ كىرگۈزۈلىدۇ. لېكىن، كۆز ناھايىتى نازۇك ئەزا بولغانلىقتىن، بۇ ئۇسۇلنى قوللانغاندا، دورىنى ناھايىتى يۇمشاق تالقانلاپ، توق ئەلگەكتىن ئۆتكۈزۈش، ھەر قېتىملىق دورا مىقدارى ناھايىتى ئاز بولۇش، دورىنى ناھايىتى ئاجىز پۈركۈپ كىرگۈزۈش تەلەپ قىلىنىدۇ. ھازىر ئادەملەردىكى كۆز كېسەللىكلىرىنى بۇنداق يەرلىك ئەنئەنىۋى ئۇسۇل بىلەن داۋالاش ئەمەلدىن قالغان بولسىمۇ، ھايۋانلاردىكى، بولۇپمۇ ئاتلاردىكى كۆزگە ئاق چۈشۈش كېسەللىكى تا ھازىرغىچە مۇشۇنداق قومۇش نەيچىدە دورا پۈركۈپ كىرگۈزۈش ئۇسۇلى ئارقىلىق داۋالاپ كېلىنمەكتە.

تۈتۈن دورىلارنى كېسەللەنگەن ئەزالارغا دۈتلەپ داۋالاش ئۇسۇلى: تۈتۈن دورىلار بىلەن داۋالانىدىغان كېسەللىكلەرنىڭ ئورنى ھەر خىل بولغاچقا، تۈتۈن دۈتلەش ئۇسۇلىمۇ بىر خىل بولمايدۇ. دورا خەت نۇسخىلىرىدا مۇنداق كۆرسىتىلىدۇ:

ئەركەك قىغ قوڭغۇزى («بوڭ قوڭغۇزى» دەپمۇ ئاتىلىدۇ. بۇنداق قوڭغۇزنىڭ مۇڭگۈزلۈك كەلگىنى ئەركەك ھېسابلىنىدۇ) نى چوغ سېلىنغان كىچىك كوزىنىڭ ئىچىگە سېلىپ، كوزا ئاغزىدىن ئۆرلىگەن تۈتۈن دىماققا تارتىپ بېرىلسە، باش ئاغرىقىغا شىپا قىلىدۇ.

بۇنىڭدا قىغ قوڭغۇزىنى كىچىك ئېغىزلىق قاچىغا سېلىپ، چوغ ئارقىلىق كۆي-دۈرۈپ، قاچا ئېغىزىدىن چىققان ئىس دىماققا تارتىلىدۇ. قىغ قوڭغۇزى ئۆلتۈرۈلۈپ قۇرۇتۇلغان بولۇشى كېرەك. بولمىسا ئاسان كۆيمەيدۇ.

پىياز ئۇرۇقىنى چوغقا سېلىپ، ئۇنىڭدىن ئۆرلىگەن تۈتۈن قومۇش نەيچە ئارقىلىق قۇرت يەپ ئاغرىغان چىشقا دۈتلەنسە، چىش ئاغرىقىغا شىپا بولىدۇ.

بۇنىڭدا، چوڭراق قومۇش نەيچە ۋاستە قىلىنىدۇ. نەيچىنىڭ بىر ئۇچى چوغقا توغرىلىنىپ، پىياز ئۇرۇقى چوغ ئۈستىگە سېلىنىدۇ. ئۆرلىگەن تۈتۈن نەيچە ئىچىگە چىڭ توشۇپ ئۈستۈنكى ئۇچىدىن چىقىشقا باشلىغاندا، نەيچىنىڭ ئۈستۈنكى ئېغىزى چوڭ بارماق مەڭزى بىلەن توسۇپ تۇرۇلۇپ ئاغرىغان چىشقا ئۇدۇللاپ بولغاندا بارماق تارتىۋېلىنىدۇ. بۇ چاغدا ئاچچىق ئىس ۋە ئۇنىڭ تېمپېراتۇرىسى چىش كاۋىكىغا تەسىر قىلىپ داۋالاش ئۈنۈمىنى كۆرسىتىدۇ. بۇ خىل داۋالاشتا، بىمار ئىمكانقەدەر نەپەسنى توختىتىپ تۇرۇشى، نەپەس ئالماقچى بولغاندا قومۇشنى ئېلىۋېتىپ نەپەس ئېلىشى (بولمىسا، ئاچچىق ئىس ئۆپكىگە كېتىپ قېلىپ يۆتىلىش قاتارلىق ئەكس تەسىرلەرنى پەيدا قىلىدۇ)، نەپەسلىنىپ بولغاندا قايتا دۈتلىشى كېرەك.

كونا ئۆرۈك ئوتۇنىنى كۆيدۈرۈپ، ئۇنىڭدىن چىققان ئىس ئارقىلىق سىرتقى ئەزالارغا چىققان يامان جاراھەت (سېغىلىس يارىسى) ئىسلاپ بېرىلسە، مەلۇم داۋالاش

ئۈنۈمى بولىدۇ.

بۇنىڭدا ئىسلانماقچى بولغان يارا سىرتقى ئەزالاردىكى يارا بولۇشى، جاراھەت بار ئەزا بىۋاسىتە تۈتۈنگە قاقلىنىپ، كۆيۈپ قالمىغۇدەك دەرىجىدە ئىسلانسا بولىدۇ. دورا خەت نۇسخىلىرىدىن مىسال:

سىماب دورا چىلىمدا تارتقۇزۇلسا ياكى ھەب قىلىپ يېگۈزۈلسە، يەل جاراھەت (سفىلس) كېسەللىكىگە شىپا بولىدۇ.

ھېكايەت: دادام بارات ئاخۇن (1859 - 1944) دېھقانچىلىق قىلاتتى. قوشۇمچە «يەل جاراھەت» كېسەللىكىنى داۋالاش بىلەن شۇغۇللىناتتى. ئۇنىڭدىن باشقا كېسەللىكلەرنى داۋالىمايتتى. ئۇ يەل جاراھەتنى داۋالايدىغان ئەمچىلىكىنى چاقار يېزىسىنىڭ سېرىقچان كەنتىدىكى پاسارخان (1873 - 1953) ئىسىملىك ئايالدىن ئۆگەنگەنىمەن. پاسارخان مەخسۇس مۇشۇنداق كېسەلنى داۋالايدىغان ئۈستە ئەمچى بولۇپ، «پاسىرىم» دېگەن ھۆر - مەت نامى بىلەن ئاتالغان ئايال ئىدى. يەل جاراھەت دېگەن بەكمۇ جاھىل كېسەللىك بو - لۇپ، ئاسان ساقايمايدىغان بولغاچقا «دورا يەيدىغان كېسەل» دەپمۇ ئاتىلاتتى.

مېنىڭ ئىگىچىم (يەرلىك شىۋە، «ئاچام» دېگەن مەنىدە) ئوغالخان ئالاھەزەل 20 ياش ۋاقتىدا يەل جاراھەت كېسەللىكى بىلەن ئاغرىغان، دادام ئۇنى يەر چىلىمىدا سى - ماب دورىنى چەككۈزۈش ئارقىلىق داۋالاپ ساقايتقانمەن. ئۇ چاغدا مەن بەك كىچىك بولساممۇ، چوڭ بولغاندىن كېيىن، يەر چىلىمىنى چەككۈزۈپ ئاشۇ خىل كېسەللىك بىمارلىرىنى داۋالىغىنىنى كۆپ قېتىم كۆرگەنىدىم.

ئېسىمدە قېلىشىچە، دادام «سىماب دورا» نى تەييارلاشتا، تەخمىنەن يېرىم جىڭ ئۇرۇقسىز قىزىل ئۈزۈم بىلەن بىر مىسقالچە سىمابنى تاش ھاۋانچىغا سېلىپ بىرەر كۈن سوقاتتى. توختىماي سوقۇلۇش نەتىجىسىدە ئۈزۈم بىلەن سىماب ئارىلىشىپ، قاپ - قارا خېمىر ھالەتكە كېلەتتى. خېمىرنى ئېلىپ ئاپتاپقا تۇتقاندا، ئۇنىڭ ئارىسىدا پار - قىراق نەرسىلەر كۆرۈنسە، «سىماب تېخى ئۆلمەپتۇ» دەپ داۋاملىق سوقاتتى. ئاپتاپقا تۇتقاندا پار قىراق نەرسە كۆرۈنمىسە، سىماب تولۇق ئۆلگەن، دورا پىشقان ھېسابلى - نىپ، سوقۇش توختىتىلاتتى. ئاندىن ئاشۇ قارا خېمىر دورىنى قوزا مايىقىدەك چوڭ - لۇقتا ئۈزۈپ كۇمىلاچ قىلاتتى ۋە ئۈستىدىن بېسىپ سەل ياپىلاقلاپ ئاپتاپقا يېيىپ قۇرۇتاتتى. بۇ دورا «سىماب دورا» دېيىلەتتى.

ئاغزى ياكى بوغۇزغا يەل جاراھەت (سفىلس) پەيدا بولغان بىمارلارنى مۇشۇ دورا بىلەن داۋالايتتى. يەل جاراھەت دېگەن بەك يامان كېسەللىك بولۇپ، ئاغزى، بوغۇزغا پەيدا بولسا، ئەقىل تىلىنىڭ ئىككى يېنىدىكى شىللىق پەردىلەر بۇزۇلۇپ، بوغۇز گۆش - لىرى ئېچىلىپ قالاتتى. بۇ ئەھۋال «گېلى تېشىلىپ كېتىپتۇ» دېيىلەتتى. بۇرنىغا پەيدا بولسا، قاغشىرى يارا بولۇپ قالاتتى. بەزىلەرنىڭ قاغشىرى ئېقىپ كېتىپ تۆشۈك ئېچىلىپ قالاتتى. بۇ كېسەللىك گالغا چۈشسە، ئېغىرلاشقاندا بىمار ئاغرىق دەستىدىن تاماق يېيەلمەيدىغان، سۇمۇ ئىچەلمەيدىغان بولۇپ قالاتتى. بۇنداق بىمارلارنىڭ سىماب

دورنى ئىچشى بەك قىيىن بولغاچقا، كۆپىنچە يەر چىلىمى ياساپ، سىماب دورىنى چىلىم بىلەن چەكتۈرۈپ، دورا تۇتۇنى ئارقىلىق بىمارنى داۋالائىتى.

يەر چىلىمى ياساشتا، يېرىم چېلەك كەلگۈدەك نەم توپا يەر ئۈستىگە دۆۋىلىنىدۇ. توپىنىڭ ئارىسىغا شوينا سېلىپ بىر ئۇچى توپا دۆۋىسىنىڭ ئۈستىگە، يەنە بىر ئۇچى يان تەرەپكە چىقىرىلىپ، توپا ئالغان بىلەن بوش ئۇرۇپ چىڭدىلىدۇ. ئاندىن شوپىنىڭ بىر ئۇچىدىن تۇتۇپ ئاۋايلاپ سۇغۇرۇۋېلىنىدۇ. نەتىجىدە توپا دۆۋىسىنىڭ ئىچىدە نەيچە يول ھاسىل بولىدۇ. ئۇنىڭ ئۈستۈنكى ئېغىزى سەل چوڭايتىلىپ، دورا ۋە چوغ سالغۇدەك قىلىنىدۇ. بۇ يەر «سەيخانە» دېيىلىدۇ. يان تەرەپتىكى ئېغىزغا قومۇش غو- لىدىن كېسىۋېلىنغان بىر غېرىچ ئۈزۈنلۈقتىكى نەيچە بېكىتىلىدۇ. بۇ قۇرۇلما «يەر چىلىمى» دېيىلىدۇ. (سىماب دورىنى تۇتۇنغا ئايلاندۇرۇش ئۈچۈن، موخۇركا، نەشە قا- تارلىقلارنى چېكىشكە ئىشلىتىدىغان قاپاق چىلىم، تۇچ چىلىم قاتارلىقلاردىن پايدىلى- نىش مۇمكىن. ئەينى زاماندا، بۇ يەردىكى خەلق ئىچىدە، بۇنداق چېكىملىك چېكىش ئادىتى ۋە چىلىم بولمىغاچقا، يەر چىلىمى ياساپ ئىشلەتكەن - ئا.)

يەر چىلىمى تەييار بولغاندىن كېيىن، سەيخانگە بىر نەچچە تال چوغ، چوغ غۈس- تىگە سىماب دورا سېلىنىدۇ ۋە بىمارغا چىلىم نەيچىسىنى شوراپ چېكىش بۇيرۇلىدۇ. دورىلىق تۇتۇننىڭ ئېغىز بوشلۇقى ۋە گالدىكى كېسەل ئورۇن بىلەن ئۇچرىشىشى ئار- قىسىدا دورىلىق ئۈنۈمى جارى بولۇپ، بىمار ساقىيىشقا باشلايدۇ.

دادام ئاچامنى مۇشۇ ئۇسۇلدا 40 كۈن داۋالاپ ساقايتقاندىن كېيىن 40 نەچچە يىل ئۆمۈر كۆرۈپ، 66 يېشىدا ئالەمدىن ئۆتتى. ئۇنىڭ پەرزەنتلى- رىدە بۇ خىل كېسەللىك كۆرۈلمىدى.

مەن ئالتە ياشقا كىرگەن ۋاقتىمدىكى كۈنلەرنىڭ بىرىدە گېلىم ئاغرىشقا باشلىدى. كۈنلەرنىڭ ئۆتۈشىگە ئەگىشىپ ئاغرىق بارغانسېرى كۈچەيدى. قورسىقىم ئاچسى- مۇ، گېلىم بەك ئاغرىپ بىر نەرسە يېيەلمىگۈدەك بولۇپ قالدىم. ئاغزىمدىن شالۋاق ئاقتى. تېنىم كۈندىن - كۈنگە ماغدۇرسىزلىنىپ كېتىۋاتتى. مەن بۇ گەھۋالىنى دادامغا دېدىم.

— ئاپلا، يەل جاراھەت (سېفىلس) چۈشۈپتۇ، - دېدى دادام ئاغزىمنى چوڭ ئاچقۇ- زۇپ سىنچىلاپ قارىغاندىن كېيىن، - بۇ بالىنىڭ گېلى تېشىلىپ كېتىپتۇ.

شۇنىڭدىن كېيىن دادام سىماب دورىسى ياسىدى. ئەمما، مېنى يېشى كىچىك، چى- لىم تارتالمايدۇ، دەپ ھەر كۈنى بىر كۇمىلاچ سىماب دورىسى يېگۈزدى. ئىلمان قايناق سۇ ئىچىش، تۇز قۇيۇلمىغان دۇۋاز نېنى (دۇۋاز - بۇغداي ئۇن كېپىكىنى قىل ئەل- گەكتە قايتا تاسقاپ ئايرىۋېلىنىدىغان كېپەك ئارىلاش ئۇن - ئا) يېيىشكە بۇيرۇدى. گېلىم بەك ئاغرىپ تۇرغاچقا دورا ئىچمەك، تۇزسىز كېپەك نان يېمەك بەك قىيىن ئى- دى. بىراق جان تاتلىق بولغاچقا، بىر ئاماللار بىلەن يېيىشكە توغرا كەلدى. مۇشۇ تە- رىقىدە دورا يەپ، پەرھىز تۇتۇپ 40 كۈن بولغاندا گېلىم ئاغرىمايدىغان، تاماق يېيىش-

تە قىينالمايدىغان بولدۇم. ئەمدى ساقىيىپتۇ، - دەدى دادام شۇ كۈنى گېلىمنىڭ ئىسمىنى كۆزىتىپ، - ئەمدى دورا يېمىسەڭمۇ بولىدىكەن، شۇنداق قىلىپ بۇ كېسەلدىن ساقايدىم. ئۇ چاغدا ئالتە ياشتا ئىدىم. ھازىر 78 ياشقا كىردىم. سەككىز بالا، 17 نەۋرە، ئىككى چەۋرە يۈزى كۆردۈم. پەرزەنتلىرىمنىڭ ھېچقايسىسىدا بۇ كېسەللىك يۈز بەرمىدى.

دادام رەھمەتلىك شۇنىڭدىن كېيىنمۇ بىر مۇنچە بىمارلارنى يۇقىرىقى ئۇسۇللار بىلەن داۋالىغانىدى. بىمارلار دورا ئىچىپ ياكى چىلىم تارتىپ داۋالىنىۋاتقان چاغدا تۈزسىز دۇۋاز نېنى بىلەن ئىلمان سۇ ئىچىشنى، ئۇنىڭدىن ئۆزگە ھەر قانداق نەرسىنى يېمەسلىك، ئىچمەسلىكنى، يالىڭايىق توپىغا دەسسەسلىكنى پەرھىز قىلىپ بۇيرۇيتتى. (ئېيتىپ بەرگۈچى: نۇرمۇھەممەت بارات، چىرا ناھىيە چاقار يېزىلىق ھۆكۈمەتنىڭ پىنسىيونېرى).

2010 - يىلى 17 - مارتتا خاتىرىلەنگەن بۇ ھېكايىدىن ئاۋام تېبابىتىدە سىمابنى لايىقلاشتۇرۇش ئۇسۇلى، سىماب دورا ياساش، ئىشلىتىش ئۇسۇلى، تۈتۈن دورىلارنىڭ شىپالىق ئۈنۈمى قاتارلىق نۇرغۇن ئۇچۇرلارغا ئىگە بولغاندىن تاشقىرى، ئاۋام تېبابىتىدە داۋالاش، دورا ئىشلىتىش ئۇسۇللىرىنىڭ ناھايىتى مول ئىكەنلىكىنى ھېس قىلىمىز.

ئاۋام تېبابىتىدىكى دورا ئىشلىتىش ئۇسۇللىرىدا، يۇقىرىقىلاردىن باشقا، يەنە ئۆزگىچىرەك بولغان بەزى ئۇسۇللارنىڭمۇ بارلىقى مەلۇم. مەسىلەن:

«سەندەل كۆينىكى» ئارقىلىق داۋالاش: ئاۋام تېبابىتىدە، يۈرەك ئېغىش، چوقۇلۇپ ئاغرىش، يۈرەك سېلىش تېزلىشىپ كېتىش قاتارلىق بەزى كېسەللىكلەر «سەندەل كۆينىكى» ئارقىلىق داۋالىنىدۇ.

بۇنىڭدا، بىر - ئىككى سەر كەلگۈدەك ئاق سەندەل ياغىچى ئۇششاق پارچىلىنىپ ئۈچ - تۆت جىڭ سۇ بىلەن قاينىتىپ تەمى چىقىرىلىدۇ. ئاندىن، سەل سوۋۇتۇلۇپ، قول كۆيمىگۈدەك بولغاندا بىمارنىڭ ئىچ كۆينىكى سەندەل سۈيىگە چۆكۈرۈپ ئېلىنىپ، سۇ ساقمىغۇدەك دەرىجىدە سىقىلغاندىن كېيىن، بىمارغا كىيگۈزۈپ قويۇلىدۇ. سەندەل سۈيىگە چىلاپ ئېلىنغان بۇنداق كۆينەك «سەندەل كۆينىكى» دېيىلىدۇ. بۇ كۆينەكنى چىلاپ ئېشىپ قالغان سۇنى تەكرار ئىسسىتىپ ئىشلەتكىلى بولىدۇ. سەندەل كۆينىكى كۈنىگە بىر - ئىككى قېتىمدىن بىر قانچە كۈن كىيىدۈرۈلسە يۇقىرىقى كېسەللىكلەرگە ياخشى شىپا بولىدۇ.

سەندەلنىڭ تەبىئىتى قۇرۇق سوغۇق بولۇپ، ئاشقازىنى ئاجىزلاپ كەتكەن، سوغۇقلىق دورىلار ئاشقازىنىغا زەرەر قىلىدىغان بىمارلارغا بۇ ئۇسۇل تېخىمۇ باب كېلىدۇ.

ھايۋاننىڭ خام يۈرىكىنى يېگۈزۈپ داۋالاش ئۇسۇلى: خەلق ئىچىدە، «ھەر قانداق ئەزادىكى كېسەللىككە ھايۋانلارنىڭ شۇ خىل ئەزاسى شىپا بولىدۇ» دېگەن ئېيتىم بار.

لېكىن، ئادەتتە ھايۋان ياكى قۇشلارنىڭ مۇناسىپ ئەزالىرى پىشۇرۇلۇپ ياكى باشقا ئۇسۇللار بىلەن مۇۋاپىقلاشتۇرۇلۇپ ئىستېمال قىلىنىدۇ. ئەمما، ئاۋام تېبابىتىدە ھايۋان ياكى قۇشلارنىڭ يۈرىكىنى خام ھالەتتە يېگۈزۈش ئارقىلىق يۈرەك كېسەللىك-لىرىنى داۋالاش ئۇسۇللىرىمۇ ساقلىنىپ كەلگەن.

ھېكايەت: 1971 - يىلى ياز پەسلىدە ھەممە كەنتلەرنىڭ كەنت دوختۇرلىرى ۋە بىر قىسىم ياشلارنى يىغىپ «كەنت يالڭىياق دوختۇرلىرى» نى تەربىيەلەش كۇرسى ئاچقاندى. مەنمۇ قاتناشقاندىم. ئورنى دامىكۇ يېزىلىق ئوتتۇرا مەكتەپتە ئىدى. يېزىلىق دوختۇرخانىنىڭ دوختۇرلىرى غەرىپچە داۋالاش بويىچە، يېزىمىزدىكى نامى بار تېبىپلاردىن مەتروزي ئاخۇن قاپاق، مەڭلىك ئاخۇنۇملار ئۇيغۇر تېبابىتى بويىچە دەرس ئۆتۈپ، ئۈلگە كۆرسىتىپ تەربىيەلىگەندى. دەرس مەزمۇنلىرىدا يەرلىك ئۇسۇل (ئاۋام تېبابىتى) بويىچە داۋالاش، يەرلىك دورا ماتېرىياللىرىنى تونۇش، يىغىش، پايدىلىنىش قاتارلىقلارمۇ بار ئىدى. شۇ چاغدا يېزىمىزدىن چىقىدىغان 250 خىلچە يەرلىك دورىنى يىغىپ كۆرگەزمە قىلغىنى ئېسىمدە.

بىر كۈنى، بىر نەچچە كۇرسانت مەڭلىك ئاخۇنۇمنىڭ ئىشخانىسىدا تۇرساق، شۇ مەكتەپنىڭ ئوقۇتقۇچىسى ئاتاۋۇللا قۇربان كىرىپ كەلدى ۋە «تومۇرۇمنى كۆرۈپ قويدىغان بولسىلا، دەپ ئۆتۈندى. مەڭلىك ئاخۇنۇم ئۇنىڭ تومۇرىنى تۇتقاندىن كېيىن: — سىلنىڭ تومۇرلىرى بىئارام سېلىۋاتىدۇ. يۈرەكتە ئۆزگىرىش بوپتۇ، — دېدى.

شۇنداق دېدى، — ھېلىقى ئوقۇتقۇچى مەڭلىك ئاخۇنۇمغا قايىللىق بىلەن باشلىشىپ، — خېلىدىن بېرى مەيدەم پات - پات چوقۇلۇپ ئاغرىيدۇ. يۈرىكىم سېلىپ كېتىۋاتىدۇ، ئۇخلىغاندا تولا چۆچۈيمەن، بىر ئامال قىلىپ قويغان بولسىلا. — ئوبدان، — دېدى مەڭلىك ئاخۇنۇم، — دورا ياساپ بەرسەكمۇ بولاتتى. ئەمما، بەزى ئەتىۋارلىق خام دورىلارنى تاپقىلى بولمايدىغان بولۇپ كەتتى. ئەگەر رازى بولسىلا، سەللىمازا شىپالىق بېرىدىغان يەرلىك ئۇسۇلدا داۋالاپ قويماي. — ماقۇل، ماقۇل، — دېدى ئاتاۋۇللا قۇربان، دەرھاللا رازى بولۇپ، — كېسىلىم ساقىيىدىغانلا ئىش بولسا، ھەر قانچە قىممەت دورا بولسىمۇ...

— يوقسۇ، بۇ دورىغا پۇل كەتمەيدۇ. ھۆپۈپنىڭ يۈرىكىنى خام يۇتۇپ بېرىدىلا، ئىگەم خالىسا، بۇ كېسەللىك شۇنىڭ بىلەن پۈتۈنلەي دەپى بولىدۇ. — ساقىيىدىغانلا ئىش بولسا، — دېدى ئاتاۋۇللا قۇربان بىردەم ئىككى خىيال بو-لۇپ تۇرغاندىن كېيىن، — شىپا بولىدىغانلا بولسا، دېگەنلىرىدەك قىلاي.

مەڭلىك ئاخۇنۇم ئاتاۋۇللا قۇرباننى «ئەتە كەلسىلە، دەپ ئۈزىتىپ قويدى. ئاندىن مېنى يەنە بىر ساۋاقداشلىقىم بىلەن بېرىپ نەدىن بولمىسۇن، بىر قانچە ھۆپۈپ تۇتۇپ كېلىشكە بۇيرۇدى. بىز شۇ كۈنى كەچكىچە ئىزدەپ يۈرۈپ، كونا تام ۋە قېرى دەرەخلەرنىڭ كامارلىرىدىن جەمئىي ئالتە دانە ھۆپۈپ تۇتۇپ كەلدۇق. مەڭلىك ئاخۇنۇم ئۇلارنى قەپەس-

گە سولاپ قويۇشنى بۇيرۇدى.

ئەتىسى ئاتاۋۇلا قۇربان مۇئەللىم كەلدى. بىز ئۇستازىمىزنىڭ تاپشۇرۇقى بويىچە بىر دانە ھۆپۈپنى بوغۇزلاپلا قارىنى يېرىپ يۈرىكىنى ئېلىپ تەخسىگە سالدۇق. ھېلىقى يۈرەك لىپىلداپ تۇراتتى. مەڭلىك ئاخۇنۇم ھېلىقى مۇئەللىمگە دەيدى:

— كۆڭۈللىرى كۆتۈرسە چايناپ يۈتسىلىمۇ ياكى چاينماي يۈتسىلىمۇ بولىدۇ. ھەر كۈنى مۇشۇ چاغدا كەلگەيلا.

ئاتاۋۇلا قۇربان سەل ئىككىلىنىپ تۇردى. ئاندىن يۈرەكنى ئېلىپ پۈتۈن يۈتۈ-ۋەتتى. شۇنداق قىلىپ ئالتە كۈن ئىچىدە ئالتە يۈرەكنى يەپ بولدى. بىر ئايچە ئۆتكەن-دە كېلىپ ئۇستازىمغا يۈرىكىنىڭ پۈتۈنلەي نورماللاشقانلىقىنى، چوقۇلۇپ ئاغرىشنىڭ يوقالغانلىقىنى، ئۇيقۇسى نورماللاشقانلىقىنى ئېيتىپ، يېنىشلاپ تەشەككۈر ئېيتىپ كېتىپ قالدى. شۇنىڭدىن كېيىن بۇ رەھمەتلىك ئوقۇتقۇچى 28 يىل ياشاپ، 70 نەچچە يېشىدا ئالەمدىن ئۆتتى. (ئېيتىپ بەرگۈچى: جامال مەڭلىك، چىرا ناھىيە دامىكو يېزىلىق دوختۇرخانىنىڭ پىنسىيونېرى. 59 ياش).

ھېكايەت: 1980 - يىلى چىرا ناھىيەسى بىلەن چاقار يېزىسىنىڭ ئارىلىقىدىكى چۆلدە «غالبىيەت سۇ ئامبىرى، نىڭ سۇ چىقىرىش ئىنشائاتى - تەشمە (لەخمە) ئۆستەڭ قۇرۇلۇشى ئېلىپ بېرىلىۋاتاتتى. جىيەنىم مەتقۇربان بارات باشقا دېھقانلار بىلەن شۇ يەرگە مەجبۇرىيەت ئەمگەككە كەتكەندى. بىر كۈنى تۇيۇقسىز توك سوقۇۋېتىپ يارىلىنىپتۇ. مۇناسىۋەتلىك ئورۇنلار ئۇنى داۋالاتتى. ساقايغاندىن كېيىن ئۆيگە قايتۇردى. گەرچە ئۇنىڭ ئاشكارا زەخمىلىرى ساقايغان بولسىمۇ، تېنى بەك ئاجىزلاپ كەتكەندى. ئەمگەك قىلىش ئۇياقتا تۇرسۇن، ئوڭشاپمۇ ماڭالمىتتى. 23 ياشلىق دېھقان يىگىت بۇ ھالغا چۈشۈپ قالسا، كېيىنكى كۈنلىرىنى قانداق ئۆتكۈزەر؟ ئۇنىڭغا بەكلا ئىچىم ئاغرىپ قالدى.

شۇنىڭدىن بىر قانچە يىل بۇرۇنقى چاغدىن باشلاپ، مەن يېزىمىزنىڭ يۇقارقى جاي كەنتىدىكى ماھىر ئەمچى ئابدۇغېنى ئاخۇن ئۆتەك (1879 - 1994) نى ئۇستاز تۇ-تۇپ، ئارام تاپقان چاغلىرىمدا ئىزدەپ بېرىپ ئۇنى - بۇنى سوراپ ئۆگىنىپ كېلىۋا-تاتتىم. ئۇ خاس دورا بۇيرۇش بىلەنلا شۇغۇللىنىدىغان ئەمچى ئىدى. شۇ جايدىن تېپى-لىدىغان، ناھايىتى ئاددىي دورىلارنى بۇيرۇيتتى. جىيەنىمنى شۇ كىشىنىڭ ھۇزۇرىغا ئاپاردىم. ئابدۇغېنى ئاخۇن بەزى ئىشلارنى سوراپ ۋە كۆزىتىپ تەكشۈردى. ئاندىن:

— ئۇنىڭ يۈرىكىنى توك تۇتۇۋاپتۇ، ئەڭ ياخشى چارە شۇكى، قوينىڭ يۈرىكىنى خام يېسۇن، - دەيدى ۋە ئۇنىڭ ئۇسۇلىنى چۈشەندۈرۈپ قويدى، - بىر يۈرەكنى خام ھالەتتە ئىككى ياكى ئۈچ پارچە قىلىپ، ھەر كۈنى بىر پارچىسىنى ناھايىتى ئۇششاق توغرىۋېلىپ، قارىمۇچ، زەنجىۋىل، كاۋاۋىچىندىن ئازراق مىقداردا، بىر چىنە سۇدا قاينىتىپ، تەييارلانغان خام يۈرەك توغرىمىسىغا قويۇپ يېگۈزۈپ قويسىلا، مۇشۇ ئۇسۇلدا بىر نەچچە دانە يۈرەكنى يەپ بەرسە ئاللا ئىگەم شىپالىق بەرگەي.

بىز قايتىپ كەلگەندىن كېيىن جىيەنىمگە يۇقىرىقى ئۇسۇل بويىچە خام يۈرەكنى يېگۈزدۇق. بىر نەچچە يۈرەكنى يەپ بولغاندىن كېيىن ئەھۋالى ياخشىلاندى ۋە بارا - بارا سەللىمازا ساقىيىپ كەتتى. ھازىر 53 ياشقا كىردى. خېلى تىمەن تۇرۇۋاتىدۇ. (ئېيتىپ بەرگۈچى: مەترووزى سىپەر چىرا ناھىيە چىرا يېزا ئۇقادى كەنتىدىن. دېھقان، ئەمچى. 76 ياش).

تىرىك پاقىنى تېڭىپ قاراسان قوقاقنى داۋالاش: ئاۋام تېبابىتىدە قوي، ئۆچكە، ئىت، توخۇ قاتارلىق ئۆي ھايۋانلىرى ۋە ئۆي قۇشلىرىنىڭ تېرىلىرىنى تېز سويۇپ، ئىسسىق ھالەتتە بەدەنگە ياكى مەلۇم كېسەللەنگەن ئەزاغا يۆگەپ، تېرىگە ئېلىپ داۋالاش كۆپ قوللىنىلىدۇ. بەزى ئۇچار قاناتلار، مەسىلەن، قاغا؛ بەزى ھايۋانلار، مەسىلەن، چاشقان قاتارلىقلارنى ئۆلتۈرۈپ، قارىنى يېرىپ ئىچ باغرىنى ئېلىپ تاشلاپ، گۆشىنى ئىسسىق ھالەتتە كېسەللەنگەن ئەزاغا تېڭىش ئارقىلىق داۋالاش ئېلىپ بېرىشىمۇ ئۆزگىچە سانلىدىغان ئىشلاردىن ئەمەس. بۇ ھەقتىكى دورا خەت نۇسخىلىرى ئاۋام تېبابىتى دورا خەت نۇسخا مىراسلىرىدا خېلى ئۇچرايدۇ. بۇلاردىن باشقا، ئاۋام تېبابىتىدە، تىرىك پاقىنى (يەرلىك شىۋىدە قۇمچاق دېيىلىدۇ) كېسەللەنگەن ئەزاغا تېڭىش ئارقىلىق بارىدىغان داۋالاش، دورا ئىشلىتىش ئۇسۇللىرىمۇ مەۋجۇت.

ھېكايەت: «دادام تۈردى ئاخۇن مياۋ «قاراسان قوقاق» دېيىلىدىغان كېسەللىكنى تىرىك قۇمچاق (يەرلىك شىۋە، مەنىسى پاقا) نى كېسەللەنگەن ئورۇنغا تېڭىپ داۋالايتتى. بىنەپشە، زۇفا، پىرسىياۋشان، سەرىستان، نېلۈپەر، قارىئورۇك قېقى قا - تارلىق دورىلاردىن كاشكاپ قاينىتىپ ئىچۈرۈپ تەرلىتەتتى.

مەتنىياز ئاخۇن قاسساپ ئىسىملىك بىر كىشى بولۇپ، يېزىمىزنىڭ سىرىقچان كەنتىدىن ئىدى. بۇ كىشىنىڭ ئوڭ پۇتىنىڭ ھوشۇقىغا كېسەللىك تېڭىپ، ماڭالماس بولۇپ قاپتىكەن. ئۇ كىشىنى ئۆيىمىزگە ئېلىپ كەلگەندە، ھوشۇقى قارىداپ كەتكەندە، دادام بىمارنى ئېلىپ كەلگەنلەرگە: بىر دانە چوڭ تىرىك پاقا تۇتۇپ كېلىڭلار، ئاق يەر ياكى ئۆيدە ياشايدىغانلىرى بولمايدۇ، كۆلدە، ئەڭ ياخشىسى ئېقىن سۇدا ياشايدىغان ئاق پاقا بولسۇن دېدى.

ئۇلار ئۇزاق ئۆتمەيلا پاقىنى ئېلىپ كەلدى. دادام پاقىنىڭ قورسىقىنى مەتنىياز ئاخۇننىڭ ھوشۇقىغا چاپلاپ تۇرۇپ، ئۈستىدىن نەچچە قات داكا بىلەن تاڭدى. پاقىنىڭ بېشىنىلا سىرتىغا چىقىرىپ قويۇپ، باشقا جايلىرىنى پۈتۈنلەي يۆگەپ تېڭىپ قويدى. ئاندىن يۇقىرىدا دېيىلگەن دورىلارنى كاشكاپ قىلىپ ئىچىپ تەرلىنىشنى، ئەتىسى شۇ چاغدا كېلىشنى تاپىلاپ يولغا سالدى. ئەتىسى ئۇ كىشىنى ئېلىپ كەلگەندە، دادام تېڭىقنى يېشىپ، پاقىنى ئېلىۋەتتى. قارساق پاقا قاپقارا قارىداپ كېتىپتۇ. ئۆلمىگەن بولسىمۇ، جېنى بىر تومۇردا قالغاندەك ئىدى. دادام ئۇلارغا كېلەر ھەپتە شۇ چاغدا كېلىشىنى ئېيتىپ يولغا سالدى.

شۇنداق قىلىپ، ئالتە ھەپتە ۋاقىت ئىچىدە، ھەر قېتىمدا يېڭى تۇتۇلغان پاقا

بىلەن ئالتە قېتىم تاخىدى. مەتنىياز ئاخۇن پاقا تېخىپ ۋە دورا ئىچۈرۈپ داۋالاش ئارقىلىق ساقىيىپ ماخالايدىغان بولغانىدى. شۇنىڭدىن كېيىن، ئۇ كىشى 20 يىلچە ئۆمۈر كۆرۈپ 75 ياشلارغا كىرگەندە ۋاپات بولدى. دادام «قارا سان قوقاق بولۇپتۇ، دېيىلگەن باشقا بىر قانچە بىمارنىمۇ مۇشۇ ئۇسۇل بويىچە داۋالىغانىدى. (ئېيتىپ بەرگۈچى: ھەجەرخان تۇردى، 54 ياش، مەرەمخان تۇردى 48 ياش، چاقار يېزا چاقار كەنتىدىن، دېھقان).

مەقئەتتىن پۈۋلەپ داۋالاش: ئاۋام تېبابىتى دورا خەت مىراسلىرىنىڭ بىرىدە مۇنداق دېيىلىدۇ:
ئەگەر كىشى قۇلۇنجى بولسا (ئۈچەي توسۇلۇش كېسەللىكى بولسا)، مەقئەتتىن نو قويۇپ پۈۋلەپ تۈزىلۈر.

بۇ دورا خەت نۇسخىسىدىكى «نو» دېگەن سۆز نەپچە دېگەنلىك بولىدۇ. ئۇنىڭ نەپچە مېدىن ياسىلىدىغانلىقى ئېنىق ئەمەس. بۇ خىل داۋالاش ئۇسۇلى دورا خەت نۇسخا مىراسلىرى ئىچىدە پەقەت بىر يەردىلا تىلغا ئېلىنغان. خەلق ئىچىدىمۇ بۇنىڭغا دائىر داۋالاش مىساللىرى ئۇچرىتىلمىدى. بۇ، بەلكىم قەدىمكى دەۋرلەرگە خاس داۋالاش ئۇسۇلى بولۇشى مۇمكىن.

3) ياخشىلىققا جورىلىدىغان كېسەللىك ئالامەتلىرى: كىشىلەردە بەزىدە بۇرۇن قاناش، قان تۈكۈرۈش، ئىسسىتمىداش، ئىچ سۈرۈش، ئەسۋە چىقىش قاتارلىق ئەھۋاللار يۈز بېرىدۇ. ئادەتتە بۇلارنىڭ ھەممىسى كېسەللىك ئالامەتلىرى دەپ قارىلىدۇ. لېكىن، بۇنى كەسكىن مۇتلەقەشتۈرۈۋېتىشكە بولمايدۇ. ئاۋام تېبابىتىدە بەزى ھاللاردا يۇقىرىقى ئالامەتلەر ياخشىلىققا جورىلىدۇ. يەنى بۇ ئالامەتلەر كۆپىنچە چاغلاردا كېسەللىك ئالامىتى سانالسىمۇ، بەزى ئالاھىدە ئەھۋاللاردا بۇلار ياخشىلىقنىڭ بېشارىتى، خەيرلىك ئالامەت، دەپ ھېسابلىنىدۇ ۋە ئالدىراپ دورا ئىشلىتىلمەيدۇ.

(1) بۇرۇن قاناش: بەزى چاغلاردا كىشىلەرنىڭ بولۇپمۇ ئۆسمۈرلەر ۋە ياشلارنىڭ بۇرۇن قاناپ كېتىدۇ. ئەگەر قاناش تەكرار-تەكرار يۈز بەرسە، ھەر قېتىم قانغاندا چىقىدىغان قان كۆپ بولسا ۋە ئاسانلىقچە توختىمىسا، بۇ ھەقىقىي كېسەللىك ئالامىتى دەپ قارىلىپ جىددىي مۇئامىلە قىلىنىدۇ. ئەگەر قاناش دائىم تەكرارلانماي بىر نەچچە ئايدا بىر قېتىم يۈز بەرسە، چىقىدىغان قان مىقدارى ئاز بولسا ۋە ئازراق قاناپ ئۆزۈكىدىن توختاپ قالسا، ئاۋام تېبابىتىدە بۇنداق قاناش ئالامىتى ياخشىلىققا جورىلىدۇ. يەنى، بۇ قوقاقنىڭ ئۆزىچە يانغانلىقى، داۋالاش تەدبىرى قوللىنىش ھاجەتسىز، دەپ قارىلىدۇ.

(2) قان تۈكۈرۈش: كىشىلەردە بەزىدە قان تۈكۈرۈش يۈز بېرىدۇ. ئاساسەن نەپەس يوللىرى، ئۆپكە ياكى ئاشقازىنى كېسەللەنگەندىن كېلىپ چىقىدۇ. ئەگەر قاننىڭ مىقدارى كۆپرەك، رەڭگى قېنىق ياكى قارىغا مايىل ياكى مونەكلەشكەن ھالەتتە قان تۈكۈرۈش يۈز بەرسە، بۇ ئېغىر كېسەللىك ئالامىتى دەپ قارىلىپ جىددىي مۇئامىلە

قىلىنىدۇ. مۇبادا گال ئاغرىش، ئېچىشىش، يۆتەل قاتارلىق كېسەللىكلەرگە ياكى زۇكامغا گىرىپتار بولغاندا، يۆتەل ئارقىلىق ئاجرىتىپ چىقىرىلغان بەلغەم ياكى خەپرۈككە قان ئارىلاش بولسا، قاننىڭ رەڭگى ئوچۇق، مىقدارى ئاز، يەنى بىر ئىككى تامچە، بولسا ۋە تەكرارلانمىسا، بۇ ھالدىكى قان تۈكۈرۈش ياخشىلىققا جورىلىدۇ. داۋالاش بىھاجەت، يەنى قان توختىتىشقا دائىر تەدبىر قوللىنىش زۆرۈرىيىتى يوق، دەپ قارىلىدۇ.

بۇنداق قاناش گال ياكى يۇتقۇنچاقتىكى يۇقۇملىنىپ ئىشىغان يۇمشاق توقۇل-مىلاردىكى قىل قان تومۇرلارنىڭ يېرىلىشىدىن كېلىپ چىقىدۇ. بۇنداق قاناش ئارقىلىق ئوفۇنەتلەنگەن (بۇزۇلغان) قان چىقىپ كېتىپ، كېسەللىك ئۆزچە ساقىيىپ كېتىدۇ. بۇ ھەم بەدەننىڭ ئۆز - ئۆزىنى ساقايتىش ئىقتىدارىنىڭ ئالامىتىدۇر.

(3) قەي قىلىش (قوسۇش): كىشىلەر بەزىدە يەپ بولغان ئاش - تاماق ياكى ئىچ-كەن سۇنىڭ پاكىزلىقىدىن ياكى چىۋىن قاتارلىق ھاشاراتلارنىڭ چۈشۈپ قالغانلىقىدىن شەكىللىنىپ قالغانلىقى سەۋەبلىك قەي قىلىدۇ. بۇ، بەدەننىڭ نورمال ئىنكاسى دەپ قارا-رىلىپ ياخشىلىققا جورىلىدۇ. داۋالاش بىھاجەت بولۇپ، قەي قىلغاندىن كېيىن كۆڭۈل-دىكى شۈبھە كۆتۈرۈلۈپ، روھ تەڭشىلىدۇ.

(4) ئىچ سۈرۈش: بەزىدە، تاماقنى بەك تويغۇچە يەپ قويۇش ياكى ئۇزۇم، ئۆرۈك، گۈلە، چىلان قاتارلىق مېۋىلەرنى كۆپرەك يەپ قويۇش سەۋەبىدىن ئىچ سۈرۈش كېلىپ چىقىدۇ. ئەگەر چوڭ تەرەتتە ماڭقىدەك، لەشتەك نەرسىلەر بولمىسا ۋە بىر - ئىككى قېتىم سۈرۈش بىلەن توختاپ، ئاشقازان ۋە قورساق ساھەسىدە كۈشادىلىق سېزىلسە، بۇ ياخشىلىققا جورىلىدۇ. ئالاھىدە داۋالاش بىھاجەت بولۇپ، تەرەت بوشاتقۇچى ۋە سۈر-گۈچى مېۋىلەر ئازراق يېيىلسە، ئاشقازان، ئۈچەينى قۇۋۋەتلەيدىغان قىزىلگۈلۈقەنت، پىننە گۈلۈقەنتى قاتارلىقلار يەپ بېرىلسە بولىدۇ، دەپ قارىلىدۇ.

(5) ئىسسىتمىداش: بوۋاقلار، گۈدەكلەر، ئۆسمۈرلەردە بەزىدە يېنىك دەرىجىدە ئىسسىتما پەيدا بولۇش بىلەن بىللە تاماق خالىماسلىق، شۆلگەي ئېقىش، ئاغزى ئاغ-رىش ئالامەتلەر يۈز بېرىدۇ. بۇ ياخشىلىققا جورىلىدىغان ئالامەت بولۇپ، سۈت چىشى چىقىۋاتقان چاغدىكى نورمال ئىنكاستۇر. بۇنداق چاغدا داۋالاش بىھاجەت بولۇپ، قىز-زىتمىنى ئېغىرلاشتۇرۇپ قويىدىغان گۆش، كاۋاپ قاتارلىقلارنى بېرىشتىن پەرھىز قىلىپ، يۇمشاق، ئاسان سىڭىدىغان، سۇيۇق - سەلەڭ تاماقلار بېرىلسە بولىدۇ. مۇبادا قىزىتما بەك يۇقىرى بولۇپ كەتسە، داۋالاش زۆرۈر، دەپ قارىلىدۇ.

(6) تەرلەش: بەزىدە بەدەن ئېغىرلىشىپ قېلىش، بولجۇڭ گۆشلەر ۋە تاپان ئاغ-رىش، دىماق چىڭىپ قېلىش قاتارلىق سەۋەبى تازا روشەن بولمىغان بىئاراملىق ھالەت-لىرى يۈز بېرىدۇ. بۇنداق چاغلاردا بەزىدە جىددىي ھەرىكەت ياكى ئەمگەك قىلغاندىن كېيىن قايناق سۇ ياكى قىزىق چاپنى بىر تويغۇچە ئىچىش ياكى قىزىق شويلا ئاش، سۇيۇقئاش قاتارلىق سۇيۇق - سەلەڭ تاماقلارنى يېيىش قاتارلىق ئانچىكى سەۋەب بىلەن

پۈتۈن بەدەندە ئىچ - ئىچىدىن قايناپ چىقىۋاتقان بىر خىل قىزىقلىق (ھارارەت) ھېس قىلىنىپ چىلىق - چىلىق تەرلەش كېلىپ چىقىدۇ. بۇ، ياخشىلىققا جورلىدىغان ئالا - مەت بولۇپ، بەدەننىڭ سىرتتىن قوبۇل قىلىنغان ھارارەت كۈچىدىن پايدىلىنىپ قاندىكى قوقاق، يەنى بەدەننى كېسەلگە سۆرەۋاتقان، قان يۇقۇملىنىشىنى پەيدا قىلىۋاتقان بۇزۇق ماددىلارنى تەر ئارقىلىق بەدەن سىرتىغا تازىلاپ چىقىرىۋاتقان ھالىتىدۇر. بۇنداق چاغدا دەرھال يۆگىنىپ ئۈزۈل - كېسىل تەرلەپ ئۆزىچە سوۋۇغانغا قەدەر يې - تىش، ئاندىن قىزىق چاي ياكى قايناق سۇ ئىچىپ سۇيۇقلۇق تولۇقلاش كېرەك، دەپ قارىلىدۇ. بۇنداق قىلىش بەدەننىڭ ئۆز - ئۆزىنى داۋالىشىغا ياردەم بەرگەنلىك بولۇپ، خەيرلىك نەتىجە بېرىدۇ. تەرلەش ئارقىلىق قان تازىلىنىپ، بەدەندىكى ئېغىرلىق، ئاغ - رىش تۈگەپ، دىماق كۇشادىلىققا ئېرىشىدۇ.

(7) چۈشكۈرۈش: ئارىلاپ - ئارىلاپ پەيدا بولىدىغان چۈشكۈرۈش بەدەننىڭ دىماق ۋە مېڭىنى تازىلاش ئىقتىدارىنىڭ ئاشكارا ئىپادىلىنىش شەكلى بولۇپ كېسەللىك ھېسابلانمايلا قالماي، ياخشىلىققا جورلىنىدۇ. ئەگەر چۈشكۈرۈش كۆپ بولسا، نەچچە كۈنلەپ توختىماي داۋام قىلسا، كېسەللىك ھېسابلىنىپ، داۋالنىش زۆرۈر دەپ تونۇلىدۇ.

4. دورىسىز داۋالاش (فىزىكىلىق داۋالاش)

ئاۋام تېبابىتىدە بەزى كېسەللىكلەر دورا ئىشلەتمەستىن مەلۇم نەرسىلەرنى ۋاستىتە قىلىپ، بەدەنگە تەسىر ئۆتكۈزۈش ئارقىلىق داۋالنىنىدۇ. بۇ خىل داۋالاش ئۇ - سۇللىرى خېلى كۆپ بولۇپ، ھەر بىر تۈرى كۈنكەپت ناملار بىلەن ئاتالغان. بۇنداق دورىسىز داۋالاش ئۇسۇللىرى ماھىيەت جەھەتتىن فىزىكىلىق داۋالاش ئۇسۇللىرىدۇر. بۇنداق دورىسىز (فىزىكىلىق) داۋالاش ئۇسۇللىرىنى بەدەنگە كۆرسىتىدىغان تەسىرى جەھەتتىن ئىسسىق ئۆتكۈزۈپ داۋالاش، سوغۇق ئۆتكۈزۈپ داۋالاش، شورىتىپ داۋالاش، ھورداپ، تەرلىتىپ داۋالاش دېگەن تۈرلەرگە يىغىنچاقلاشقا بولىدۇ.

1) ئىسسىق ئۆتكۈزۈپ داۋالاش: بۇ، ھەر خىل ۋاستىلەردىن پايدىلىنىپ، بەدەننىڭ كېسەللەنگەن قىسمىغا ئىسسىق ئۆتكۈزۈش ئارقىلىق داۋالاشنى كۆرسىتىدۇ.

(1) ئارشاشقا چۆمۈلۈش: بۇ، ئىسسىق سۇ بۇلاقلىرىغا چۆمۈلۈش ئارقىلىق داۋالنىشنى كۆرسىتىدۇ. ئاۋام تېبابىتىدە بەزى كېسەللىكلەرنى داۋالاشتا ئارشاشقا چۆمۈلۈش ئۇسۇلى قوللىنىلىپ كەلگەن. ھەر خىل ئارشاشلارغا چۆمۈلۈش ئارقىلىق ھەر خىل تەمرەتكە، داغ، بوۋاسىر، بوغۇم ئاغرىقلىرى، جاراھەت، ئىششىق كېسەللىك - لىرىنى داۋالاش مۇمكىن. لېكىن، ھەر خىل ئارشاش بۇلاقلارنىڭ سۈيىدىكى مىنېرال ماددىلار ئوخشاش بولمايدىغانلىقتىن، شىپالىق رولىمۇ ئوخشاش بولمايدۇ. ئاۋام تېبا - بىتىدە ئارشاشلارنىڭ مىنېرال تەركىبلىرىگە ۋە قانداق كېسەللىكلەرنى قانداق ئاردا -

شاخدا داۋالاشقا بولغان تونۇش ئۇيغۇر ئىلمىي (كەسپىي) تېبابەتتىكىدەك چوڭقۇر بو-
لۇپ كېتەلمىگەن بولسىمۇ، لېكىن ئۇ ناھايىتى قەدىمدىن داۋاملىشىپ كەلگەن داۋالاش
ئۇسۇللىرىنىڭ بىرىدۇر.

(2) كېپەككە ئېلىش: بۇ، سوغۇق سوغا چۈشۈپ كېتىپ، سوغۇق ئۆتۈپ كەتكەن-
لىكتىن خەۋپ ئاستىدا قالغان كىشىلەرنى جىددىي قۇتقۇزۇش چارىسىدۇر. بەزى كى-
شىلەر (كۆپىنچە بالىلار) تەجرىبىسىزلىك ياكى ئېھتىياتسىزلىق قاتارلىق سەۋەبلەردىن
سوغۇق سوغا چۆمۈلگەن ياكى چۈشۈپ كەتكەن، سۇدا ئۇزاقراق تۇرۇپ قالغاندىن كېيىن
باشقىلار تەرىپىدىن قۇتقۇزۇپ چىقىلغاندا، ئەگەر بەدەن تېمپېراتۇرىسى بەك تۆۋەنلەپ
كەتكەنلىكتىن جالاقلاپ تىترەپ، چىشلىرى كىرىشىپ گەپ قىلالمايدىغان ھالغا چۈ-
شۈپ قالغان ياكى بېھوش بولۇپ قالغان ئەھۋالدا كېپەككە ئېلىپ قۇتقۇزۇلىدۇ.

بۇنىڭدا كونكرېت ئۇسۇل مۇنداق: ئەگەر بىمار خېلى كۆپ سۇ يۈتۈپ كەتكەنلىك-
تىن قورسىقى كۆپۈپ كەتكەن بولسا، دۈم قىلىنىپ، پۇتى ئېگىز رەك كۆتۈرۈلۈپ، سۇ-
نى ياندۇرۇشقا ياردەم قىلىنىدۇ. ياندۇرالمىسا، پۇتىنى تېخىمۇ ئېگىز قىلىپ قورسىق-
قنى سىلاش، يېنىك مۇجۇش، ئىككى تايپىغا شاپىلاقلاش، ئوتتۇراھال كۈچ بىلەن
گەجگىسىگە ئالغان ياكى مۇشت ئارقىلىق ئۇرۇش ئۇسۇللىرى بىلەن قەي قىلدۇرۇپ،
سۇنى قۇسۇپ چىقىرىشىغا ياردەم قىلىنىدۇ. ئاندىن يوتقان - كۆرپە، جۇۋا قاتارلىق
نەرسىلەرگە يۆگىلىدۇ. شۇنىڭ بىلەن بىر ۋاقىتتا، ئىككى چارەك ئەتراپىدىكى بۇغداي
كېپىكى چوڭ قازاندا تېز - تېز ئۆرۈلۈپ قورۇلىدۇ. قول بوشراق كۆيگۈدەك دەرىجىدە
قىزىغاندىن كېيىن، كېپەك كۆرپە ئۈستىگە سېلىنغان رەخت ياكى داستىخانغا تۆكۈ-
لۈپ يېيىتىلىدۇ. بىمار يالىڭاچلىنىپ كېپەك ئۈستىگە ياتقۇزۇلۇپ، بويىدىن تارتىپ
پاچاقلىرىغا قەدەر ئىسسىق كېپەككە كۆمۈلۈپ، سىرتىدىن رەخت يۆگىلىدۇ. ئاندىن
يوتقان، جۇۋىلار بىلەن چۈمكەپ قويۇلىدۇ. مەلۇم ۋاقىت تۇرغاندىن كېيىن بىمارنىڭ
بەدىنىگە ئىسسىق ئۆتۈپ، تىترەش، كۆكرىش ئالامەتلىرى تەدرىجىي يوقىلىپ، ياخ-
شىلىنىشقا يۈزلىنىدۇ. بۇ چاغدا بىمارغا شوۋىڭگۈرۈچ، بوغداي ئۆمچى قاتارلىق سۇيۇق
تاماقلار قىزىق ھالەتتە ئاز - ئازدىن ئىچكۈزۈلىدۇ. بۇ ئۇسۇل ئارقىلىق بىمارلار قۇت-
قۇزۇپ قېلىنىدۇ.

(3) ھىنغا ئېلىش: بۇ، ھايۋان ھىنلىرىنىڭ ھارارىتىدىن پايدىلىنىپ پۇت، قول
بوغۇملىرىنىڭ، بەدەننىڭ ئىچكى ئۆزگىرىشلىرى سەۋەبىدىن كېلىپ چىققان قىزىت-
مىسىز ئاغرىقلىرىنى داۋالاش ئۇسۇلىنى كۆرسىتىدۇ. بۇنىڭدا ياش ۋە سېمىز ئىرىك
ياكى تايلاقنىڭ قېرىنى ئېلىنغاندىن كېيىن، تېزلىك بىلەن يېرىلىپ، ئاغرىق قايسى
ئورۇندا بولسا، شۇ ئورۇن يالىڭاچلىنىپ قىزىق ھىننىڭ ئارىسىغا ئېلىنىدۇ. ھىن
سوۋۇپ بولغاندا ئېلىۋېتىلىپ، ئەزا ئىسسىق سۇ بىلەن يۇيۇلىدۇ. ھىن ئارقىلىق ئىس-
سىق ئۆتكۈزۈش ئۇسۇلى بوغۇم ئىششىش، تېلىش، سىرقىراپ ئاغرىش ئالامەتلىرى بول-
غان بەزى كېسەللىكلەرنى داۋالاشتا ئۈنۈم بېرىدۇ.

(4) داشقال قويۇش: بۇ، تونۇر قىزىلى (كونا تونۇرنىڭ شور كالىلەكلىرى) ياكى

پارچە خىشنى ۋاستە قىلىپ بەدەنگە ئىسسىق ئۆتكۈزۈپ داۋالاشنى كۆرسىتىدۇ. بۇ-
نىڭدا تونۇر قىزىلى (داشقال) ياكى پارچە خىش قوقاسقا كۆمۈلۈپ ئىسسىتىلىدۇ. ئادە-
دىن ئۇ بىر قانچە قات لۆڭگە ياكى رەخت بىلەن يۆگىلىپ بەدەننىڭ ئاغرىيدىغان ئەزا-
سىغا يېقىلىدۇ، بۇ داشقال سوۋۇپ قالغۇچە تۇرغۇزۇلىدۇ. ئۆيدىن يىراق يەرلەردە
داشقال تېپىلمىسا، تەلپەكنى تەتۈر ئۆرۈپ يۇڭ يۈزىنى ئوتقا قاقلاپ قىزىتىپ ئىسسىق
ئۆتكۈزۈش ئۈسۈلمۈ قوللىنىلىدۇ.

بۇ ئۈسۈل بوغۇم ئاغرىقلىرى، مۇسكۇللارنىڭ تېلىپ ئاغرىشى، بويۇن، غول، بەل،
توققۇز كۆز، ئوقورەك، يانپاش، ئىككى بېقىن قاتارلىق جايلارغا قانداغ تۇرۇپ قېلىش
(ئادەم ئىگىلىش، ئۆرۈلۈش، قايرىلىش قاتارلىق ھەرىكەتلەرنى قىلغاندا، يەرلىك ئو-
رۇننىڭ تارتىشىپ ياكى چوقۇلۇپ - قاندىلىپ ئاغرىشى) قاتارلىق كېسەللىكلەرنى
داۋالاشقا باب كېلىدۇ. بۇ ئۈسۈلدا ئىسسىق ئۆتكۈزۈش بىر قانچە كۈن داۋاملاشتۇرۇل-
سا، بەزى كېسەللىكلەر شىپا تاپىدۇ. ئۇنىڭ قائىدىسى ۋە ئۈنۈمى ھازىرقى سۇ خالتى-
سى (گىرىلكا) ئارقىلىق ئىسسىق ئۆتكۈزۈشكە ئوخشاش بولىدۇ.

(5) ئوت ئۇچۇتۇش: بۇ، ئوت يالقۇنى ۋە ئالمقاننىڭ تەپتى ئارقىلىق يۈزگە ئىس-
سىقلىق ئۆتكۈزۈپ داۋالاش ئۈسۈلىدۇر. چىش ئاغرىقى ياكى باشقا سەۋەبلەردىن يۈزى
ئىشىشىپ قالغان بىمارلارغا قارىتا بەزىدە مۇشۇ ئۈسۈل ئارقىلىق داۋالاش ئېلىپ بې-
رىلغان. بۇنىڭدا، پاختىدىن ياسالغان بىر تال ئۇچ (ئۇچ - يىپ ئىگىرىش ئۈچۈن تەي-
يارلانغان، بىر غېرىچ ئۇزۇنلۇقتىكى پاختا پىلتىسى) قا ئوت تۇتاشتۇرۇلۇپ بىمارنىڭ
يۈزىدىكى ئىشىشىغان ئورۇنغا يېقىن تۇتۇلۇپ، ئاستا - ئاستا ئايلىنىدۇرۇلۇپ، كۆيۈپ
قالمىغۇدەك دەرىجىدە ئىسسىق ئۆتكۈزۈلىدۇ. بۇ ھەرىكەت «ئوت ئۇچۇتۇش دېيىلىدۇ».
ئاندىن ئوت ئۇچۇتقان كىشى ئالمىقىنى كۆيۈۋاتقان ئۈچىنىڭ تەپتى بىلەن تازا قىزد-
تىپ بىمارنىڭ يۈزىدىكى ئىشىشىغان ئورۇنغا يېقىپ داۋاملىق ئىسسىق ئۆتكۈزىدۇ. بۇ
ئۈسۈلمۇ بەزى چاغلاردا شىپالىق ئۈنۈم بېرىدۇ.

(6) پىياز تېڭىش: بۇ، قول - پۇت بارماقلىرىدىكى ئۇششۇك يارىسىنى داۋالاش
ئۈسۈللىرىنىڭ بىرىدۇر. بۇنىڭدا، پىياز قوقاسقا كۆمۈلۈپ قىزىتىلغاندىن كېيىن قات-
لىرى ئاجرىتىلىپ، ئۇششۇگەن ئەزالارغا يۆگەپ تېڭىلىدۇ. خام پىياز تېڭىلىسىمۇ بو-
لىدۇ. لېكىن، قىزىتىلغىنى ۋە قىزىل رەڭلىك پىيازنىڭ ئۈنۈمى ئەڭ ياخشى ھېساب-
لىنىدۇ. پىيازنىڭ ئىشىشىق تارقىتىش، چىرىشكە قارشى تۇرۇش خۇسۇسىيىتى بولغان-
لىقتىن، بۇ ئۈسۈل مەلۇم ۋاقىت داۋاملاشتۇرۇلسا، يېنىكرەك ئۇششۇك يارىسىنى سا-
قايتىش رولىنى ئوينايدۇ.

(7) چامغۇر تېڭىش: قول - پۇت بارماقلىرى ئۇششۇپ قالغاندا، چامغۇر پىشۇرۇ-
لۇپ، ئىسسىق ھالەتتە ئۇششۇگەن بارماققا تېڭىلىدۇ. چامغۇرنىڭ ئىشىشىق ياندۇرۇش،
توسالغۇلارنى ئېچىش رولى بولۇپ، ئۇششۇك يارىسىنى داۋالاشتا پىيازغا ئوخشاش ئو-

نوم بېرىدۇ.

(8) دورا سۈيىدە يۇيۇش: ئۇششۇگەن جاي ئىششىپ قارايدىغان بولسا، بۇغداي سامىنى، سېرىقچېچەك، چامغۇر، يېسىسۇپلەك، يالپۇز، ئەمەن، زىغىر قاينىتىلىپ، مۇشۇ ئىسسىق دورا قايناتمىسى بىلەن بىر مەزگىل يۇيۇپ بېرىلسە، شىپالىق ئۈنۈم بېرىدۇ. قىزىلمۇچ قاينىتىلىپ، ئىسسىق ھالەتتە يۇيۇلسىمۇ شۇنداق ئۈنۈم بېرىدۇ، لېكىن بۇنىڭدا سىرتقى زېدە بولماسلىقى كېرەك.

(9) چوغ چاپقاپ ئىچۈرۈش: بەك سوغۇق ساقلىغان ياكى توڭلاپ قالغان تاۋۇز، مۇز سۈيى، دوغاپ قاتارلىق ھارارىتى بەك تۆۋەن بولغان نەرسىلەرنى ئاچ قورساققا يېگەن ياكى ئىچكەندە، بەزى كىشىلەردە، بولۇپمۇ تېنى ئورۇق، ئاجىزراق بولغان بالىلار ۋە ياشلاردا قورساق تارتىشىپ قاتتىق ئاغرىش كېلىپ چىقىدۇ. بۇنداق ئاغرىق ئاش-قازان، ئۈچەيلەرنىڭ تۆۋەن تېمپېراتۇرا تەسىرىدە تارتىشىۋېلىشىدىن كېلىپ چىقىدۇ. بۇنداق ئاغرىقتا، ئىچ سۈرۈش، قەي قىلىش بولمايدۇ، ئەمما قورساق قاتتىق ئاغرىيدۇ. بىمار ئۆرە بولالماي ئېگىلىپ ياكى تۈگۈلۈپ قالىدۇ، ئاۋام تېبابىتىدە بۇ خىل كېسەل-لىك «ئوت تۇتۇۋېلىش» دېيىلىدۇ.

بۇنداق كېسەللىكنى داۋالاشتا، يېرىم چىنە قايناق سۇغا ئۆرۈك ئوتۇنىنىڭ كىچىك بارماق چوڭلۇقىدىكى يەتتە تال چوغى تاشلىنىدۇ. بۇ، ئاۋام تېبابىتىدە «چوغ چاپقاش» دېيىلىدۇ. چوغ چاپقالغاندىن كېيىن، چوغ سۈيى داكا بىلەن سۈزۈلۈپ، قىزىق ھالەتتە بىمارغا ئىچۈرۈلىدۇ (بۇداۋامدا چوغ چاپقۇچى ئىچىدە ئايەت ئوقۇش ۋە تىلەك تىلەش-نىمۇ ئۇنتۇپ قالمايدۇ).

بىمار چوغ سۈيى ئىچۈرۈلۈپ 10 مىنۇتچە ۋاقىت ئۆتكەندە، ئاغرىقى بوشاپ ئۇزاق ئۆتمەيلا ساقىيىپ كېتىدۇ. بۇ تەكرار تەجرىبىدىن ئۆتكەن ئۇسۇلدۇر.

(2) سوغۇق ئۆتكۈزۈپ داۋالاش: بۇ، قار، مۇز ياكى سوغۇق سۇدىن پايدىلىنىپ، بە-دەننىڭ كېسەللەنگەن قىسمى ياكى ئەزاسىغا سوغۇق ئۆتكۈزۈش ئارقىلىق داۋالاشنى كۆرسىتىدۇ.

(1) سوغۇق ئارشاشقا ئېلىش ئارقىلىق قىزىتما قايتۇرۇش: بۇ، بىمارنى سوغۇق سۇدا نەمدەلگەن يوپۇرماققا يۆگەپ سوغۇق ئۆتكۈزۈش ئارقىلىق قىزىتما قايتۇرۇش ئۇسۇلىدۇر. بۇنىڭدا، مەلۇم مىقداردىكى قارا سۆگەت، ئاچچىق ئۆرۈك، ئاق جىگدە ۋە چىلان يوپۇرماقلىرى (ياكى ئۇلارنىڭ بىر - ئىككى خىلى) ئۈزۈپ كېلىنىپ ئېقىن سۇغا چىلاپ نەمدىلىدۇ (ئەگەر شەبنەم ۋاقتى بولسا قايتا نەمدەلمىسىمۇ بولىدۇ)، سۈيى ئاساسەن سارقىپ بولغاندا يوپۇرماق يېتەرلىك چوڭلۇقتىكى رەختكە يېيىتىلىدۇ. بى-مار يالىڭاچلىنىپ يوپۇرماق ئۈستىگە ياتقۇزۇلۇپ، بويىنىنىڭ تۆۋەنكى قىسمى يوپۇرماق بىلەن كۆمۈلۈپ سىرتى رەخت بىلەن يۆگىلىدۇ. يېرىم سائەتچە تۇرغۇزۇلغاندىن كې-يىن، سوغۇق ھارارەت تەسىرىدە بىمارنىڭ قىزىتمىسى ياندىدۇ. بۇ ئۇسۇل «سوغۇق ئا-رشاشقا ئېلىش» دېيىلىدۇ.

(2) مۇز قويۇش ئارقىلىق ياللۇغ قايتۇرۇش: بۇ، قار - مۇزنى ۋاستە قىلىپ، مەلۇم ئەزالارغا سوغۇق ئۆتكۈزۈپ ياللۇغ ياكى زەھەر قايتۇرۇشنى كۆرسىتىدۇ. بۇنىڭدا كۆزى قىزىرىپ ئىششىپ ئاغرىغان بىمارلار ئوڭدىسىغا ياتقۇزۇلۇپ، مەلۇم مىقداردىكى پاكىز قار ياكى مۇز پارچىسى داكىغا يۆگىلىپ بىمارنىڭ كۆزى ئۈستىگە قويۇلىدۇ. بىر نەچچە قېتىم تەكرارلىغاندىن كېيىن، سوغۇق ھارارەت تەسىرىدە ئىششىق يېنىپ شىپا تېپىپ قالىدۇ. بىرەر ئەزانى ھەرە چىقىپ ئىششىپ كەتسىمۇ يۇقىرىقى ئۇسۇلدا سوغۇق ئۆتكۈ - زۇلسە، زەھەر قايتۇرۇش ئۈنۈمى بولىدۇ.

(3) مۇز شۈمۈش ئارقىلىق گال ئاغرىقىنى داۋالاش: بۇ، مۇزدىن پايدىلىنىپ گال ئاغرىقىنى داۋالاش ئۇسۇلىدۇر. گالنىڭ ئىچى قىزىرىپ ئىششىغان، شۇنداقلا گالدا ئېچىشىش، قىچىشىش، ئاغرىش سېزىمى بولغاندا، پاكىز مۇزنى چاقماق قەنت چوڭلۇ - قىدا پارچىلاپ، ئاغزىغا سېلىپ ئوڭدا يېتىپ ئاستا شۈمۈپ بېرىلسە ۋە ئېرىگەن سۇ گالدا ئازراق توختىتىلىپ ئاندىن ئۇدۇللۇق يۈتۈپ بېرىلسە، شۇنداقلا بۇ ئۇسۇل بىر كۈندە بىر قانچە نۆۋەت تەكرارلانسا، مۇزنىڭ سوغۇقلىقى گالغا تەسىر قىلىپ، ئىش - شىق يېنىپ شىپا تاپىدۇ (ئەمما، مۇز سۈيى ئۇسۇزۇلۇق ئىچكەندەك بىراقلا ئىچىلسە ئۈنۈمى بولمايدۇ).

(4) سوغۇق سۇ پۈركۈش ئارقىلىق يۈرەك ئازىقىپ كېتىشىنى داۋالاش: بۇ، سوغۇق سۇدىن پايدىلىنىپ، قورقۇنچى بېسىپ، يۈرەكنىڭ زىيادە تېز سېلىشىنى داۋالاش ئۇ - سۇلىدۇر. بىرەر كىم، بولۇپمۇ بالىلار ئىت، بۆرە قاتارلىق ۋەھشىي ھايۋانلار: كالا، قوچقار قاتارلىق ئۆسكەك ھايۋانلار ياكى ئۈركۈپ كەتكەن ھايۋانلاردىن قورقۇپ ياكى تۈيۈقسىز ئاڭلانغان گۈلدۈر - قاراس ئاۋازلاردىن قاتتىق قورقۇپ - چۆچۈپ كەتكەن، چىرايى سارغىيىپ، يۈرەك سېلىشى تېزلىشىپ كەتكەن بولسا، بۇ ئەھۋال «يۈرىكى ئا - زىقىپ كېتىش» دېيىلىدۇ. شۇنداقلا يۈرىكى ئازىقىپ كەتكەندە دەرھال قۇتقۇزۇلمىسا يۈرەك كېسەللىكى بولۇپ قالىدۇ، دەپ قارىلىدۇ. شۇڭا، يۇقىرىقىدەك ئەھۋال يۈز بەر - گەندە، بىمارنىڭ كۆكسى يالغاچلىنىپ بىر نەچچە قېتىم سوغۇق سۇ پۈركۈلىدۇ ھەم تەسەللى بېرىلىدۇ. سوغۇق سۇنىڭ تەسىرىدە يۈرەك سوقۇشى نورماللىشىپ، قورقۇنچ بېسىلىدۇ.

(5) مۇز سۈيىدە سۈرتۈش ئارقىلىق ئۆپ ئۆتۈپ كېتىشىنى داۋالاش: بۇ مۇزدىن پايدىلىنىپ ئىسسىق ئۆتۈپ كەتكەن بىمارلارنى داۋالاش ئۇسۇلىدۇر. قاتتىق ئىسسىقتا جىددىي يول يۈرگەن، ئۇزاق ئەمگەك قىلغان ياكى مەلۇم سەۋەبتىن قاتتىق ئىسسىقتا ئۇزۇن تۇرۇپ قالغان، ئەمما بەدەنگە سۇ تولۇقلانمىغان ئەھۋالدا، بەزى كىشىلەردە ھۆ بولۇش، قەي قىلىش، ماغدۇرسىزلىنىش، ئېغىر بولغاندا ئىچى سۈرۈپ كېتىش ئالا - مەتلىرى كۆرۈلىدۇ. بۇ خىل كېسەللىك «ئىسسىق ئۆتۈپ كېتىش» ياكى «ئۆپ ئۆتۈپ كېتىش» دېيىلىدۇ. بۇنداق ئەھۋالدا، مۇز پارچىلىرى لۆڭگىگە ئورلىپ بىمارنىڭ چېكىسىگە قويۇلىدۇ. مۇز سۈيىگە چىلاپ ئېلىنغان لۆڭگە ئارقىلىق، پۈتۈن بەدەن قايد -

تا - قايتا سۈرتۈلىدۇ، شۇنداقلا مەلۇم ۋاقىتتىن كېيىن سۇ ئىچۈرۈلۈپ بەدەنگە سۇ تولۇقلىنىدۇ. مۇشۇ تەدبىرلەر ئارقىلىق بىمار ئاستا - ئاستا ساقىيىپ كېتىدۇ.

(6) سوغۇق ئۆتكۈزۈپ قان توختىتىش: بۇ، ھەر خىل سەۋەبلەردىن كېلىپ چىققان قاناشنى توختىتىشتا دائىم قوللىنىلىدىغان يەرلىك ئۇسۇلدۇر.

ئىسسىقما، مۇدۈرۈش - سوقۇلۇش ياكى بۇرۇننى كولاشنىڭ مۇۋاپىق بولماسلىقى سەۋەبلىك بۇرۇن قانغاندا، قاناش يەڭگىل بولسا، يۈز - كۆز ياكى باش سوغۇق سۇ بىلەن يۇيۇلسا، قان توختايدۇ. قاناش ئېغىرراق بولسا، مۇز لۆڭگە قاتارلىق نەرسىلەرگە ئورنىلىپ پېشانىگە قويۇلسا، قاننىڭ ئويۇشى تېزلىشىپ قاناش توختايدۇ.

ئىسسىقلىقتىن بولغان ئىچ سۈرۈشتە، قورساق مۇز سۈيى بىلەن يۇيۇلسا ياكى قورساققا لۆڭگىگە ئورالغان مۇز پارچىسى قويۇلۇپ سوغۇق ئۆتكۈزۈلسە ئىچ سۈرۈش توختايدۇ. ئىسسىق ئۆتۈپ كەتكەن ياكى قان قويۇقلۇقتىن بولغان باش ئاغرىشتىن بۇ - رۇن قاناش كېلىپ چىققاندا، لۆڭگىگە ئورالغان مۇز پارچىسىنى باش - پېشانىگە قو - يۇش ئارقىلىق قاناشنى توختاتقىلى بولىدۇ. لېكىن، مۇزنى پات - پات ئورۇن ئالماشتۇ - رۇپ قويۇش ۋە بەك ئۇزۇن قويماسلىق تەلەپ قىلىنىدۇ (لېكىن، سوغۇقتىن بولغان قا - ناشلاردا بۇ ئۇسۇل قوللىنىلمايدۇ).

(3) تەرلىتىش ۋە ھورداش ئارقىلىق داۋالاش: بۇ، ھەر خىل ۋاسىتىلەر ئارقىلىق بە - دەنگە ئىسسىق ئۆتكۈزۈش بىلەن بىر ۋاقىتتا تەرلىتىپ داۋالاشنى كۆرسىتىدۇ.

(1) قۇمغا كۆمۈپ تەرلىتىش: بۇ، بىمار كىشىنىڭ كېسەللەنگەن ئەزاسىنى، كۆ - پىنچە بېلىنىڭ تۆۋەنكى قىسمىنى ئاپتاپتا قىزىغان قۇمغا كۆمۈپ تەرلىتىش ئارقىلىق بوغۇم ۋە ئۈستىخان ئاغرىقلىرىنى داۋالاش ئۇسۇلىدۇر. بۇنىڭدا بىمار كىشى ئۇزۇن زامان سۇ كۆرمىگەن جاڭگال قۇملىرى ئاپتاپتا تازا قىزىغاندا پۈتلىرىنى ياكى بېلىنىڭ ئاستىنى قىزىق قۇمغا كۆمۈپ ئىسسىق ئۆتكۈزىدۇ. باش تەرىپىگە سايىۋەن تىكلەپ، بەك ئۇسساپ كەتسە قايناق سۇ ئىچىپ، ئاپتاپ ئۆتۈپ كېتىشتىن ساقلىنىدۇ. دەسلەپ - كى كۈنلىرى ئازراق ۋاقىت كۆمۈلۈپ، كېيىن بارا - بارا ئۇزارتىپ ئىككى سائەتچە كۆمۈلۈپ بېرىلسە، بەدەن ئىچ - ئىچىدىن قايتا - قايتا تەرلەپ، قۇم ھۆل بولۇپ كې - تىدۇ. بۇ ئۇسۇل بىر مەزگىل داۋاملاشتۇرۇلسا، بەدەن ئىللەتلەردىن تازىلىنىپ، كې - سەللىك شىپا تاپىدۇ (لېكىن، بۇ ئۇسۇل يۈرەك كېسەللىكى، ئۆپكە كېسەللىكى قاتار - لىق ئېغىر كېسەللىكلەرگە گىرىپتار بولغان كىشىلەرگە باب كەلمەيدۇ).

(2) تونۇرغا دۈملەپ تەرلىتىش: بۇ تونۇر ھارارىتىدىن پايدىلىنىپ، پۈتۈن بەدەننى تەرلىتىپ قىچىشقا كېسەللىكىنى داۋالاش ئۇسۇلىدۇر. قىچىشقا كېسەللىكى تېرى - گە ئۇششاق يىرىڭلىق قاپارتچۇق چىقىپ، بەدەننى چىدىغۇسىز دەرىجىدە قىچىشتۈرۈپ ئازابلايدىغان، قايتا - قايتا يۇقۇملىنىدىغان جاھىل كېسەللىك بولۇپ، ساقايتىش ناھا - يىتى قىيىن. شۇڭا، بەزى جايلاردا، قىچىشقا بىمارلىرىنى كۆيۈپ قالمىغۇدەك دەرد - جىدە سوۋۇغان تونۇر ئىچىدە ئولتۇرغۇزۇپ، تونۇر ھارارىتىدە يېرىم سائەت ئەتراپىدا

تەرلىتىپ داۋالاش ئۇسۇلى قوللىنىلغان. بۇ ئۇسۇل بىر نەچچە قېتىم تەكرارلانسا، بەزى قىچىشقا كېسەللىكى بىمارلىرى شىپا تاپىدۇ.

(3) تونۇر ئۈستىدە بۇسلاپ تەرلىتىش: بۇ، بوغۇم ئاغرىقلىرىنى بۇسلاپ تەرلىتىش ئارقىلىق داۋالاش ئۇسۇلىدۇر. بۇنىڭدا كىچىك تونۇر بەلگىلىك دەرىجىدە قىزىتىلغان. بىر كېيىن، مەلۇم مىقداردىكى سۇ ۋە مۇناسىپ دورىلار سېلىنغان قاچا تونۇر ئىچىگە سېلىپ قاينىتىلىدۇ. ئاندىن بىمار كىشى تونۇر ئۈستىدىكى ئورۇندۇقتەك بىر نەرسە. دە ئولتۇرغۇزۇلۇپ، بويىدىن تۆۋەن قىسمى يۆگىلىپ يېرىم سائەتچە تەرلىتىلىدۇ. بۇ ئۇسۇل بىر قانچە قېتىم تەكرارلانسا، بەزى بىمارلار شىپالىق تاپىدۇ.

بەزى ئەمچىلەر يەل جاراھەت (سېغىس) كېسەللىكىنى داۋالاشتىمۇ، بىمارنى ئۆرۈك ئوتۇنى قالانغان تونۇر ئۈستىدە ئولتۇرغۇزۇپ بۇسلاپ تەرلىتىش ئارقىلىق داۋالاش ئۇسۇلىنى قوللانغان.

(4) كاسىدا ئولتۇرغۇزۇپ تەرلىتىش: بۇ، بىمارنى ئىسسىق دورا قايناتمىسى قۇيۇلغان كاسا ياكى تەڭنە قاتارلىق نەرسىلەرگە ئولتۇرغۇزۇپ ئىسسىق ئۆتكۈزۈش ۋە تەرلىتىش ئارقىلىق داۋالاش ئۇسۇلى بولۇپ، بەزى سوڭ، مەقئەت كېسەللىكلىرى ۋە ئاياللار كېسەللىكلىرى بىمارلىرىنى داۋالاشتا قوللىنىلىدۇ.

(4) شورىتىپ داۋالاش: بۇ، مەلۇم ۋاسىتىلەر ئارقىلىق بەدەننىڭ ئىچكى قىسمىدىكى بۇزۇلغان قان - زەرداپ قاتارلىقلارنى تېرە يۈزىگە شوراپ چىقىرىش ۋە تارقىتىش ئارقىلىق داۋالاش ئۇسۇلىدۇر.

(1) شەخەك قويۇش: بۇنىڭدا ئېغىزنىڭ كەڭلىكى ئالتە - سەككىز سانتىمېتىر، قورسىقى ئۈنىڭدىنمۇ چوڭ بولغان تۇچ قۇتا ياكى ئەينەك قۇتا ۋاسىتە قىلىنىدۇ. ئالدىدىن كىچىكرەك قەغەز پارچىسىغا ئوت تۇتاشتۇرۇلۇپ، دۈم كۆمۈرۈلگەن قۇتنىڭ ئىچىگە سېلىنغاندىن كېيىن، قۇتا ئېغىزى تېزلىكتە شەخەك قويۇلماقچى بولغان ئورۇنغا بېسىپ قويۇلىدۇ. قۇتا ئىچىدىكى ھاۋانىڭ سوۋۇشى نەتىجىسىدە، ھەجىمى تارىيىپ، بەدەن تېرىسىنى شوراپ تارتىدۇ. بۇ خىل ئۇسۇل «شەخەك قويۇش» ياكى «لوڭقا قويۇش» دېيىلىدۇ. ئۇيغۇر ئىلمىي (كەسپىي) تېبابەتتە «ھىجامەت قويۇش» دەپمۇ ئاتىلىدۇ.

شەخەك قويۇش بويۇن، ئۇچا، بەل، ساغرا ۋە پاقالچەك ئاغرىقلىرىنى داۋالاشتا قوللىنىلىدۇ. بىمار سېمىز، گۆشلىرى چىڭ ۋە تولۇق بولسا، شەخەك قويۇلىدىغان ئورۇننىڭ تېرىسى بىرەر سانتىمېتىر ئۇزۇنلۇقتا تىلىپ قويۇلىدۇ، بىمار ئورۇق، مۇسكۇللىرى بوش بولسا تىلىنىمىسىمۇ بولىدۇ. شەخەك قويۇلغاندىن كېيىن، قۇتا ئىچىدىكى ھاۋانىڭ ھەجىمى تارىيىش نەتىجىسىدە، بەدەن تېرىسى قۇتا ئىچىگە تارتىلىدۇ. مۇشۇ ھالەتتە بىر ئىككى ئاش پىشىم تۇرغۇزۇلسا، ئاغرىق بار جاينىڭ چوڭقۇر قاتلىدىكى بۇزۇق قان ۋە زەرداپ سۇ تېرە ئاستىغا (تىلىپ قويۇلغان بولسا تېرە ئۈستىدە - گە) شوراپ چىقىرىلىدۇ. ۋاقىت توشقاندا قۇتا ئېلىپ تاشلىنىپ، تېرە ئۈستىگە چىققان

قان ۋە زەرداب تازىلىنىدۇ.

شەخەك قويۇشتا قەيەر ئاغرىسا، شۇ يەرگە قويۇش ئۇسۇلى قوللىنىلىدۇ. ئاغرىيدىغان دائىرە چوڭراق بولسا، بىرلا ۋاقىتتا بىر نەچچە شەخەك قويۇلىدۇ. شەخەك قويۇش كۈن ئارىلاپ بىر قانچە قېتىم تەكرارلانغاندىن كېيىن، كېسەللەنگەن ئەزانىڭ چوڭقۇر قىسمىدىكى بۇزۇلغان قان، زەرداب، سۇلقۇنۇپ قالغان يەل قاتارلىق كېسەللىك پەيدا قىلغۇچى بۇزۇق ماددىلار تېرە يۈزىگە تارتىپ چىقىرىلىدۇ، ئاغرىق ئورۇن تازىلىنىپ، بەدەننىڭ ئىچكى خىزمىتىنىڭ نورمال جارى بولۇشى كاپالەتلەندۈرۈلۈپ بىمار شىپا تاپىدۇ.

ئۇيغۇر ئىلمىي (كەسپىي) تېبابەتتە شەخەك قويۇپ داۋالاش دائىرىسى تېخىمۇ كەڭرەك بولۇپ، يۇقىرىقىلاردىن ئۆزگە ئاستىنقى زاڭاق، بويۇن چوڭ تومۇرى، يوتىنىڭ ئىچكى تەرىپى، تىز كاۋىكى، مەقئەت، ئوشۇق قاتارلىق جايلارغىمۇ شەخەك (ھىجامەت) قويۇلىدۇ ۋە بۇ ئۇسۇللار ئارقىلىق ناھايىتى كۆپ كېسەللىكلەر داۋالىنىدۇ. ئەمما، بۇلار ئاۋام تېبابىتىنىڭ دائىرىسىدىن ھالقىپ كېتىدىغان بولغاچقا تەپسىلىي توختالمايمىز.

(2) زەھەر قايتۇرۇش: بۇ، يىلان، چاپان، سالما، پاتمىچۇق، ھەرە قاتارلىق زەھەر - لىك ھايۋان ياكى ھاشارلارنىڭ چېقىمۇبلىشى ئارقىسىدا زەھەرلىنىش كېلىپ چىققاندا قوللىنىلىدىغان جىددىي قۇتقۇزۇش چارىسىدۇر. بۇنداق سەۋەبلەردىن زەھەرلىنىش يۈز بەرگەندە، زەھەرلەنگەن جاينىڭ ئىككى تەرىپى بوغۇلۇپ زەھەر تارقاپ كېتىشتىن ساق - لىنىش بىلەن بىر ۋاقىتتا، ئىمكانىيەت يار بەرسە يارا ئېغىزغا شەخەك قويۇلۇپ قان شوراپ چىقىرىلىدۇ. شەخەك قويۇشقا مۇۋاپىق قاچا تېپىلمىغاندا، ئېغىز ئارقىلىق يارا ئېغىزى قايتا - قايتا شوراپ چىقىرىلىدۇ. بۇنىڭ بىلەن بەدەندىكى زەھەر مىقدارى ئىمكانىيەتنىڭ بارىچە ئازايتىلىپ، بىمارنى تېگىشلىك ئورۇنغا يۆتكەپ داۋالاشقا زۆرۈر بولغان ۋاقىت قولغا كەلتۈرۈلىدۇ. قاننى ئېغىز ئارقىلىق شوراپ چىقارغاندا ئاز - ئازدىن كۆپ قېتىم شوراش، يۈتۈپ بەرمەسلىك، شۇنداقلا شوراش تۈگىگەندە ئېغىزنى پاكىز سۇ ياكى سۈت بىلەن قايتا - قايتا چايقاش تەۋسىيە قىلىنىدۇ. ھەرە چېقىۋال - غاندا يارا ئېغىزنى شوراش ياكى ئازراق تىلىپ، سىقىپ بىر ئاز قان چىقىرىۋېتىش ئۇسۇلى ئارقىلىق زەھەر قايتۇرۇلىدۇ.

(3) تېرىگە ئېلىش: بۇ ياش ئېرىك قوي ياكى ئوغلاقنىڭ تېرىسىنى ۋاستە قىلىپ كېسەللىك داۋالاش ئۇسۇلىدۇر. ئاۋام تېبابىتىدە تېرىگە ئېلىپ داۋالاش ئۇسۇلى، داۋالىنىدىغان كېسەللىك ئوبىيېكتىنىڭ ئوخشاش بولماسلىقىغا قاراپ ئىككى خىلغا بۆلۈنىدۇ.

بىرى، ئۇرۇلۇش - سوقۇلۇشتىن بولغان يوشۇرۇن زەخمە كېسەللىكلەرنى داۋالاش ئۈچۈن تېرىگە ئېلىش. بۇ، دەرەختىن، ئۆگزىدىن، تاغ - قىيالاردىن يىقىلىش ياكى ئۇرۇش - جېدەل داۋامىدا تاياق - توقماق زەربىسىگە ئۇچراش سەۋەبىدىن مۇس -

كۈل، بولجۇڭ گۆشلەر زەخمىلەنگەن، ئەمما ئۈستىخان سۆڭەكلىرى سۇنمىغان، تېرە يۈزىدە ئوچۇق يارا بولمىغان بىمارلارنى داۋالاش ئۇسۇلىدۇر. بۇنداق بىمارلارنىڭ بەزدە-لىرىدە ئوچۇق زېدە - زەخمە ئېغىزى ياكى ئۈستىخان سۇنۇقلىرى بولمىسىمۇ، ئۇلار نەپەسلىنىش قىيىن بولۇپ، ئېغىر تىنىپ ئىنجىقلايدۇ. ئۇرۇلۇش، ئۆرە ئولتۇرۇشقا قادىر بولالمايدۇ. بەدەنلىرىنى مىدىرلاتسا قاتتىق ئاغرىش ھېس قىلىدۇ. بۇنداق ئەھۋال ئاۋام تېبابىتىدە «زەخمە ئىچىگە ئۆتۈپ كېتىپتۇ» ياكى «تاياق ئىچىگە ئۆتۈپ كېتىپتۇ» دېيىلىدۇ. بۇ، بەدەننىڭ مۇسكۇل، يۇمشاق توقۇلمىلىرىدا يوشۇرۇن زەخمە ۋە ئىششىق بار دېگەنلىك بولىدۇ.

بۇنداق بىمارلارغا مۆتىدىل ياكى سوغۇققا مايىل تەبىئەتلىك خۇرۇچلاردىن ئېتىل-گەن شوۋىڭگۈرۈچ، شويلا، بۇغداي ئۈمچى قاتارلىق سۇيۇق، يەڭگىل تاماقلار بېرىلىدۇ. قىزىتما قايتۇرىدىغان، ئىششىق ياندۇرىدىغان دورىلار ئىچۈرۈلىدۇ. بىمار بىر نەچچە كۈن ئۆتۈپ، قىزىتمىسى يانغاندىن كېيىن ياكى بەدەننىڭ ئىچكى قىسمىدىكى ئىچىدە-شىش، لوقۇلداش، چىڭقىلىش ئالامەتلىرى تۈگىگەندىن كېيىن تېرىگە ئېلىنىدۇ.

كونكرېت ئۇسۇلى مۇنداق: ئېرىك قوي ياكى قىرقلانمىغان سېمىز ئوغلاقنىڭ تېرىسى ناھايىتى تېز سۈرئەتتە سويۇلىدۇ. بىمار يالىڭاچلىنىپ تېرىنىڭ چەم يۈزى ئاغ-رىق سېزىمى بار ئورۇنلارغا يۆڭىلىدۇ. بىر - ئىككى سائەت ئەتراپىدا تۇرغۇزۇلۇپ، تېرە سوۋۇپ بولغاندىن كېيىن ئېلىۋېتىلىدۇ. نەتىجىدە بەدەننىڭ زەخمى بار جايلىرىدە-نىڭ ئۈستىدىكى تېرە كۆكرىپ ياكى قارىداپ زەخمى ئورنى ئوچۇق ئايان بولىدۇ. بۇ، ئېرىك ياكى ئوغلاقنىڭ تېرىسىنىڭ بەدەننىڭ ئىچىدىكى زەخمىدىن چىققان قان ۋە شۇ ئورۇندا ھاسىل بولىدىغان زەرداب سۇنى تېرە ئاستىغا شوراپ تارتىپ چىققانلىقى، دەپ قارىلىدۇ.

تېرىگە ئېلىش بۇ خىل بىمارلارنىڭ ئاغرىق ئازابىنى ئازايتىش، ماغدۇر تولۇقلاپ ساقىيىشىنى ئىلگىرى سۈرۈشتە ناھايىتى ياخشى ئۈنۈم بېرىدۇ (بىراق، قىزىتما بول-غان ئەھۋالدا بۇ ئۇسۇلنى قوللىنىشقا بولمايدۇ).

يەنە بىرى، ماغدۇرسىزلىقنى داۋالاش، بەدەننى كۈچەيتىش ئۈچۈن تېرىگە ئېلىش: بۇ ئۇسۇل ئۇزاق كېسەللىك ئازابىنى تارتىپ يېڭىدىن ساقايغان كىشىلەرگە، يېڭى تۇ-غۇتلۇق ئاياللار، ئۈستىخان ئاغرىقى بار كىشىلەرگە قوللىنىلىدۇ. بۇلارنى تېرىگە ئې-لىشتا، ئېرىك قوي ياكى ئوغلاق تېزلىكتە سويۇلغاندىن كېيىن، ئالدىنلا سوقۇلۇپ تەييارلاپ قويۇلغان جويۇز، بۇرۇغا، زەنجۈل قاتارلىق ئىسسىقلىق دورا تالقىنى تېرە چەم يۈزىگە سېپىلىپ، ئاندىن بىمارنىڭ بەدەنىگە يۆڭىلىدۇ. قالغان جەھەتلىرى يۇقىد-رىدا بايان قىلىنغانغا ئوخشاش. بۇ ئۇسۇلدا تېرىگە ئېلىش بىمارلارغا قۇۋۋەت تو-لۇقلاش، ماغدۇر كىرگۈزۈش، بەدەننىڭ سوغۇقلۇقىنى ئېلىپ، سالامەتلىكىنىڭ ئەس-لىگە كېلىشىنى ئىلگىرى سۈرۈش رولىنى ئوينايدۇ.

تېرىگە ئېلىپ داۋالاشنىڭ يەنە بەزى تۈرلىرىمۇ بار. دورا خەت نۇسخىلىرىدىن

مسال:

ئەگەر زەھەرلىك جانىۋارلار چېقىۋالسا، سېمىز ئۆچكىنىڭ تېرىسىگە خېنە سېپىپ يۆگىسە شىپا بولۇر.

ئەگەر بىرەر ئەزا ئىششىغان بولسا، ئىتنىڭ تېرىسىگە يۆگەنسە شىپا بولۇر. بەزى تېخىقچىلار سۇنۇق، چىقىق بىمارلىرىنى ئاۋۋال تېرىگە ئېلىپ ئاندىن تاغدا. بۇنداق قىلغاندا زەخم ئورنى ئاسان ئاشكارا بولىدۇ، ئىششىق ئاسان ياندىۇ، سۇ-نۇق ئاسان تۇتىدۇ، دەپ ھېسابلايدۇ.

5) باشقا داۋالاش ئۇسۇللىرى: بۇ، دورىسىز داۋالاشنىڭ يۇقىرىقى تۈرلىرىنىڭ ھېچبىرىگە تەئەللۇق بولمىغان داۋالاش ئۇسۇللىرىنى كۆرسىتىدۇ.

(1) ئۇۋۇلاپ داۋالاش: بۇ قول بارماقلىرى ئارقىلىق بەدەننىڭ ھەر قايسى ئەزالىرىنى رېتىملىق ھالدا يېنىك مۇجۇش، تۇتۇش، سىيرىش، شاپىلاقلاش قاتارلىق ئۇسۇل-سۇللار ئارقىلىق كېسەللىكلەرنى ساقايتىش ياكى ئاغرىق ئازابىنى يېنىكلىتىش ئۇسۇلىدۇر.

ئۇۋۇلاپ داۋالاش تۇتاقلىق، باش ئاغرىش، باشنىڭ يېرىمى ئاغرىش، ئۇچا، قول-پۇت ئاغرىقلىرى، قەۋزىيەت قاتارلىق كېسەللىكلەرنى داۋالاش ۋە تېنى ئاجىز ياكى ئۇزاق مەزگىل كېسەللىك ئازابىنى تارتقان كىشىلەرنىڭ ئۈستىخان ئاغرىقلىرىنى يەڭگىللىتىشكە قوللىنىلىدۇ.

تۇتاقلىق كېسەللىكى بار بىمارلارنىڭ ئىككى چېكىسى ۋە يۇقىرىقى كالىپۇك ئوي-مانچىسى بارماقلار ئارقىلىق ئاۋۋال بوشراق، كېيىن قاتتىقراق كۈچ بىلەن ئۇۋۇلاپ بېرىلسە، بىمارنىڭ ھوشىغا كېلىشىگە پايدىلىق بولىدۇ. باش ئاغرىسا، ئىككى قولىنىڭ باش بارمىقى بىلەن كۆرسەتكۈچ بارمىقى ئوتتۇرىسىدىكى يۇمشاق ئەت ئۇۋۇلاپ بېرىلسە ئاغرىق پەسىيدۇ. باشنىڭ يېرىمى ئاغرىسا، ئىككى چېكە بىلەن قوشۇمىسى ئۇۋۇلاپ بېرىلسە، ئاغرىق پەسىيدۇ. چوڭ - كىچىك تەرەت تۇتۇلۇپ قالسا، بەل، توققۇز كۆز ۋە قورساق ساھەسى ئۇۋۇلاپ بېرىلسە، تەرەت راۋانلىشىدۇ. قول - پۇت بوغۇم ئاغرىقلىرى، ئۇچا، بەل ئاغرىقلىرىدا، قول - پۇتلار ۋە غول ئۈستىدىن ئاستىغا قارىتىپ رېتىم بىلەن ئۇۋۇلىنىدۇ. مەلۇم ۋاقىت ئۇۋۇلىغاندىن كېيىن، ئالىقانىنىڭ ئاستى يېنى ئارقىلىق بىر قانچە قېتىم سىيرىپ، ئارقىدىن يېنىك شاپىلاقلاش ياكى ئۇرۇش ئۇسۇلى قوللىنىلىدۇ. بۇ خىل ئۇسۇل مەلۇم مەزگىلگىچە ھەر كۈنى داۋاملاشتۇرۇپ بېرىلسە، بەدەن قىزىشىپ، ئاغرىق ئورۇنغا توختىۋالغان يەل، بۇزۇق قان قاتارلىقلار يۈرۈش-شۈپ، بەدەننىڭ ئۆزىنى تازىلاش ھەرىكىتى ئارقىلىق چىقىرىپ تاشلىنىدۇ. ئىششىقلار تاراپ، قان ئايلىنىش راۋانلىشىپ، بىمار شىپا تېپىپ قالىدۇ.

ئەمگەك قىلىپ ھېرىپ كەتكەن ۋاقىتلاردا بۇ ئۇسۇل بىلەن ئۇۋۇلاش ئېلىپ بېرىلسا ياكى كىچىك بالىلار ئېغىزمانغا دەسسەپ قويسا، بەدەن يېنىكلىشىپ، ھاردۇق چىقىدۇ.

بەك ئاجىزلاپ كەتكەنلىكى ياكى سوزۇلما خاراكتېرلىك كېسەللىك سەۋەبىدىن، ئۇزاق ئورۇن تۇتۇپ يېتىپ قالغان كىشىلەرنىڭ قول - پۇتلىرى ۋە ئېغىزىمان، توققۇز كۆز ساھەلىرى يۇقىرىقى ئۇسۇللار ئارقىلىق دائىم يېنىك ئۇۋۇلاپ بېرىلسە، ئاغرىق ئازابىنى يەتتىگىلەتكىلى، بولۇپمۇ ياتاق يارىسى بولۇپ قېلىشتىن ساقلاغىلى بولىدۇ.

(2) قاس چىقىرىپ داۋالاش: بۇ، مەلۇم ئۇسۇللار ئارقىلىق ئومۇرتقا بوغۇملىرى ۋە قول - پۇت بوغۇملىرىدىن قاس چىقىرىپ داۋالاشنى كۆرسىتىدۇ.

بويۇن بوغۇملىرىدىن قاس چىقىرىش: دائىم ئېڭىشىپ تۇرۇپ ئىش قىلىدىغان كىشىلەردە، ۋاقىت ئۇزارغانسېرى بويۇن ئېغىرلىشىپ قېلىش، ئاغرىش ئەھۋاللىرى كۆرۈلىدۇ. بۇنداق چاغدا رۇس ئولتۇرۇپ، بويۇننى چىڭىتىۋالماي بوش قويۇپ بەرگەن ھالدا ئىككى يان ۋە ئالدى - ئارقا تەرەپكە يۇقىرى چەككە يەتكەنگە قەدەر سوزۇپ بېرىلسە، بويۇن بوغۇملىرىدىن «قاس» قىلغان ئاۋاز چىقىپ، كىرىشىپ قالغان بوغۇملار ئەسلىگە كېلىدۇ. ئۆز - ئۆزىدىن قاس چىقىرىدىغان بۇ ئۇسۇل كېرەككە كەلمىگەندە، تەجرىبىلىك بىر ئادەم بىمارنى كارىۋاتنىڭ لېۋىگە ئولتۇرغۇزۇپ، ئۆزى كارىۋاتتا بىمارنىڭ كەينى تەرىپىدە ئۆرە تۇرۇپ، بىر ئالقمىنى بىلەن بىمارنىڭ ئاستىن ئېڭىكەيدىن، يەنە بىر ئالقمىنى بىلەن گەجگىسىدىن تۇتۇپ ئاستا يۇقىرىغا كۆتۈرۈپ، ئاندىن ئۆۋەت بىلەن ئوڭ - سولغا بىر قانچە قېتىم تولغاچ، ئاخىرقى چەككە يېتىش ئالدىدا يېنىك كۈچ بىلەن سىلكىپ تولغىسا، قاس چىقىدۇ.

ئۇچا بوغۇملىرىدىن قاس چىقىرىش: ئۇچا ئېغىر، شۇنداقلا مىدىرلاتقاندا ئاغرىش سېزىمى بولسا ھەمدە بۇ ئاغرىقنىڭ بوغۇملارنىڭ كىرىشىپ ئۇيۇشۇپ قالغانلىقىدىن بولغانلىقى پەھىم قىلىنسا، ئېغىزىماندىن قاس چىقىرىلىدۇ. بۇنىڭدا بىمار ئىككى ئالقمىنى ئارقىلىق بويىغا گىرە سېلىپ، ئىككى جەينىكىنى كۆكرەك ئالدىدا جۈپلەپ تۇرغۇزىدۇ. مەلۇم تەجرىبىسى بار ۋە ئۇستىخنى گەۋرى بولغان يەنە بىر ئادەم بىمارنىڭ كەينىدە تۇرۇپ، ئىككى قولى ئارقىلىق بىمارنىڭ ئىككى جەينىكىدىن تۇتۇپ بىمارنى ئاستا - ئاستا يۇقىرىغا كۆتۈرىدۇ. ئاندىن، يېنىك - يېنىك سىلكىيدۇ. نەتىجىدە بىمارنىڭ غول بوغۇملىرى سوزۇلۇپ «قاراس - قۇرۇس» ئاۋاز (قاس) چىقىرىلىدۇ.

توققۇز كۆزدىن قاس چىقىرىش: بىمار كارىۋات ئۈستىدە كاسسىنى يەرگە قويۇپ، ئىككى تىزنى جۈپلەپ قورسىقىغا چاپلاپ ئولتۇرىدۇ. تەجرىبىسى بار ئەمچى بىمارنىڭ كەينىدە تۇرۇپ ئىككى قولى ئارقىلىق بىمارنىڭ تىزلىرىنى تۇتۇپ، مەيدىسىنى بىمارنىڭ ئۇچىسىغا تىرەپ بىمارنى ئاستا - ئاستا قورۇيدۇ. نەتىجىدە توققۇز كۆز بوغۇملىرىدىن قاس چىقىدۇ. بىمارنىڭ ئۆزى ئۆرە تۇرۇپ ئالدى - كەينىگە قايرىلىش ۋە ئىككى پۇتىنى كېرىپ جىم تۇتۇپ، گەۋدىسىنى ئوڭ - سولغا تولغاش ئارقىلىقىمۇ قاس چىقىرىلىدۇ.

قول - پۇت بارماقلىرىدىن قاس چىقىرىش: بۇنىڭدا قولنىڭ ئوقۇرەك تەرىپى ۋە پۇتنىڭ يوتا تەرىپىدىن تۆۋەنگە قارىتىپ بىر قانچە قېتىم يېنىك مۇجۇپ تۇتۇلغاندىن

كېيىن، يەنە شۇ يۆنىلىشتە يۇقىرىدىن تۆۋەنگە سېرىپ بارماق ئۇچلىرىغا كەلگەندە بارماقلارنى بىر - بىرلەپ تارتىپ يېنىك سىلكىپ قاس چىقىرىلىدۇ. بارماقلارنى ئىككى يانغا ياكى ئۆزىنىڭ يۈمۈلۈش يۆنىلىشى بويىچە تۆۋەنگە بېسىش ئارقىلىقىمۇ قاس چىقىرىلىدۇ.

بوغۇملاردىن قاس چىقىرىش نەتىجىسىدە، كىرىشىپ قالغان بوغۇملار ئاجراپ نور - مال ھالەتكە كېلىدۇ. بوغۇم - مۇسكۇللاردا يىغىلىپ قالغان يەللەر تارقىلىپ، قان ئاي - لىنىش ياخشىلىنىدۇ. بوغۇم - ئۈگىلەردىكى ئاغرىق ياكى يېقىمسىزلىق ئازىيىپ ياكى تۈگەپ، بەدەن راھەت تېپىپ قالىدۇ. لېكىن، قاس چىقارغاندا ئەزالارنى بەك قاتتىق سىلكمەسلىك، قاتتىق قايرىماسلىق تەشەببۇس قىلىنىدۇ.

(3) يەل بېسىمىدىن پايدىلىنىپ داۋالاش: بۇ، مەلۇم ئۇسۇللار ئارقىلىق بەدەنگە قاتتىق بېسىم بېرىلىدۇ، بۇنداق ئۇشتۇمتۇت كەلگەن قاتتىق بېسىم تەسىرىدە، ئۆپ - كىدىن ئېتىلىپ چىققان يەل (ھاۋا) ئېقىمى كۈچىدىن پايدىلىنىپ گال ۋە كېكىردەك قاتارلىق ئەزالارغا تۇرۇپ قالغان نەرسىلەرنى چىقىرىپ تاشلاپ، بىمارنى جىددىي قۇت - قۇرۇش چارىسىدۇر.

بەزىدە تاماق يەۋىتىپ گەپ قىلىش، كۈلۈش سەۋەبىدىن ياكى لوقمىنى چوڭ چىش - لەپ ئېلىش، چالا چايناپ يۇتۇش ياكى سۈنى قوۋزىغا تولدۇرۇپ بىراقلا يۇتۇش قاتارلىق سەۋەبلەردىن گالغا نان، مېۋە، مېۋە ئۇرۇقچىسى، سۆڭەك قاتارلىق نەرسىلەر قاپلىشىپ قېلىش يۈز بېرىدۇ. بۇ «نان تۇرۇپ قېلىش»، «سۇ تۇرۇپ قېلىش» دەپ ئاتىلىدۇ. بەزى - دە سۇ نەپەس يولىغا كىرىپ كېتىپ قاتتىق يۆتىلىدىغان ياكى تىنالمىي قالىدىغان ئەھۋاللار يۈز بېرىدۇ. بۇ «سۇ تۇرۇپ قېلىش» ياكى «تۇرۇقۇپ قېلىش» دېيىلىدۇ. بە - زىدە بالىلار ئويناۋېتىپ قەغەز پارچىسى، مېۋە شۆپكى، مېتال پۇل قاتارلىق نەرسى - لەرنى ئاغزىغا سېلىۋالغانلىقتىن گېلىغا تۇرۇپ قالىدۇ. مەيلى بىر نەرسە تۇرۇپ قې - لىش بولسۇن ياكى تۇرۇقۇپ قېلىش بولسۇن، نەپەسنى بوغىدۇ.

بۇنداق چاغدا بەدەننىڭ تەبىئىي قوغدىنىش ئىقتىدارى ھەرىكەتكە كېلىپ يۆتىلىش پەيدا بولىدۇ - دە، گال ۋە كېكىردەكتىكى يات نەرسىنى پۇرقۇپ چىقىرىۋېتىدۇ. تۇرۇپ قېلىش، تۇرۇقۇپ قېلىش ئېغىرراق بولغاندا، يۆتەلدىن ھاسىل بولغان يەل بېسىمى تۇرۇپ قالغان نەرسىنى چىقىرىۋېتىشكە قادىر بولالمايدۇ. بۇنداق ئەھۋالدا ھاياتقا خەۋپ شەكىللىنىدۇ.

ئاۋام تېبابىتىدە بۇ خىل خەۋپنى تۈگىتىپ، بىمارنى جىددىي قۇتقۇزۇشتا تۆۋەن - دىكى تەدبىرلەر قوللىنىلىپ كېلىنكەن:

گەجگىگە مۇشتلاش: تۇرۇپ قېلىش، تۇرۇقۇپ قېلىش يۈز بەرگەندە، ئەتراپتىكى كىشىلەر ئۇنىڭ دەرىجىسىنىڭ يېنىك ياكى ئېغىرلىقىنى بىلەلمەيدۇ. مەيلى يېنىك، مەيلى ئېغىر دەرىجىدە تۇرۇپ قېلىش، تۇرۇقۇپ قېلىش بولسۇن، بىمارنىڭ يېنىدىكى كىشىلەر مۇشتىنىڭ يان تەرىپى ئارقىلىق بىمارنىڭ گەجگىسىگە مۇشتلايدۇ. چوڭ ئا -

دەملەر قاتتىق كۈچ بىلەن، بالىلار ئوتتۇراھال كۈچ بىلەن مۇشتلىنىدۇ. تۇيۇقسىز تەگكەن مۇشت زەربىسىدە، ئۆپكە ۋە كاناي قاتتىق قىسىلىشقا ئۇچراپ، ئۆپكەدىكى ھاۋا يۇقىرى بېسىم بىلەن سىرتقا ئاقىدۇ. بۇنداق يۇقىرى بېسىملىق گاز ئېقىمى تۇرۇپ قالغان نەرسىنى قاڭقىتىپ چىقىرىۋېتىدۇ. ئەگەر، بىرىنچى قېتىملىق مۇشتلاش نەتىجىسىز بولسا، مۇشتنىڭ سالىمى بارغانسېرى ئاشۇرۇلۇپ، بەش - ئالتە قېتىم - غىچە مۇشتلىنىدۇ. كۆپىنچە ھاللاردا مۇشۇنداق مۇشتلاش ئارقىلىق مەسىلە ھەل بولۇپ، بىمار پالاكەتتىن قۇتۇلىدۇ.

تۇۋرۇككە تېڭىپ، پالتا بىلەن ئۇرۇش: قول ئارقىلىق بەش - ئالتە قېتىم مۇشتلىغان تەقدىردىمۇ، تۇرۇپ قالغان نەرسە يېنىپ چىقىمسا، تۇرۇپ قېلىشنىڭ دەرىجىسى ئېغىر ئىكەنلىكى جەزم قىلىنىدۇ. بۇنداق چاغدا داۋاملىق مۇشتلاشنىڭ پايدىسى بولمايدۇ. بىمارنى تۇۋرۇككە كەينىچە باغلاپ تېڭىپ، گەجگىسى ئۇدۇلىدىن تۇۋرۇكنىڭ كەينىگە پالتىنىڭ چۆلىدىسى ياكى بازغان قاتارلىق نەرسىلەر بىلەن قاتتىق ئۇرۇپ، ئۆپكەدىن چىققان تېخىمۇ يۇقىرى ھاۋا بېسىمىدىن پايدىلىنىپ تۇرۇپ قالغان نەرسە چىقىدۇ. رىپ تاشلىنىپ بىمار قۇتقۇزۇلىدۇ.

ھېكايەت: مەن تۇرسۇن ئاخۇنۇم دېگەن كىشىدىن ئۇنىڭ ئاتىسى توخسۇن ھاجىم غەجەك (1856 - 1938)، چىرا ناھىيە دامىكۇ يېزىسىدا ئۆتكەن شائىر، «ھەجنامە» ناملىق مەشھۇر ئەسەرنىڭ ئاپتورى، خەتتات، تېڭىقچىلىق بىلەنمۇ ئىزچىل شۇغۇللانغان (ئا) نىڭ بەزى ئالاھىدە ئەھۋالدىكى بىمارلارنى داۋالىغانلىقى ھەققىدىكى ھېكايەتلەرنى ئاڭلىغانىدىم. ئۇلارنىڭ بىرسى گېلىغا شاپتۇل ئۇرۇقچىسى تۇرۇپ قالغان بىر بىمارنى داۋالىغانلىقى توغرىسىدا ئىدى.

بىر قېتىم، گېلىغا شاپتۇل ئۇرۇقچىسى تۇرۇپ قالغان بىر نەپەر ئەر بىمار توختۇرسۇن ھاجىم ھۇزۇرىغا ئېلىپ كېلىنىپتۇ. ئۇنىڭ ھامىيلىرىنىڭ ئېيتىشىچە، ئۇنىڭ گېلىغا ئۇرۇقچا تۇرۇپ قالغىنىغا ئۈچ كۈن بولغانىكەن. ئۇلار تۈرلۈك ئاماللارنى قىلىپ باققان بولسىمۇ، ئۇرۇقچا يا يېنىپ چىقماپتۇ، يا ئۆتۈپ كەتمەپتۇ. بۇ چاغدا ئۇ كىشى نەپەستىن قىيىنلىپلا قالماي، ئاچلىق ۋە ئۇسسۇزلۇق قوشۇلۇپ، ماغدۇرىدىن كېتىۋاتقان، ئەھۋالى خەتەرلىك ھالەتكە كېلىپ قالغانىكەن. توخسۇن ھاجىم ئۇ كىشىنىڭ گېلىنىڭ ئىچى - تېشىنى بىر قۇر كۆزىتىپ، تۇتۇپ تەكشۈرۈپتۇ. ئاندىن يېنىدىكى كىشىلەرگە ھويلىنىڭ چېتىدىكى يۈنۈلمىغان يۇمىلاق، سىلىق ياغاچتىن بىر - سىنى ئەگىلىپ، ھويلىنىڭ ئوتتۇرىسىغا تۇۋرۇك قىلىپ مەزمۇت تىكلەشنى جەككەلەپتۇ. تۇۋرۇك بىر دەمدىلا تىكلەنىپ تەييارلىنىپتۇ.

بۇ چاغدا توخسۇن ھاجىم ھېلىقى بىمارنىڭ دۈمبىسىنى تۇۋرۇككە چاپلاپ، ئار - غامچا بىلەن چەمبەر چاس باغلاشقا بۇيرۇپتۇ. توخسۇن ھاجىم باغلاقنى بىر قۇر تەك - شۇرۇپ چىڭىتىپتۇ. بىمارنىڭ پىشانىسى ۋە بېشىنىڭ كەينىگە لاتا قويۇپ، پىشانىسىدىنمۇ تانا تارتىپ، بىمارنىڭ ئاغزى ئېچىلىپ تۇرىدىغان ھالەتتە قىلىپ تۇۋرۇككە

باغلاپتۇ. ئاندىن چوڭ پالتىنى ئەپچىقتۈرۈپ، قولغا ئاپتۇ - دە، تۈۋرۈكنىڭ يان تەرد - پىدە تۈرۈپ، پالتىنىڭ چۈلدىسى بىلەن بىمارنىڭ گەجگىسىنىڭ ئۈدۈلىغا توغرىلاپ، تۈۋرۈكنىڭ كەينى يۈزىگە قاتتىق ئۇرۇپتۇ. تۈۋرۈك ئارقىلىق كەلگەن قاتتىق زەربىگە ئۇچرىغان بىمارنىڭ ئاغزىدىن ئىختىيارسىز ھالدا «ھەئە»، دېگەن ئاۋاز ئاڭلىنىپتۇ. شۇنىڭ بىلەن تەڭ ئۇنىڭ گېلىغا تۈرۈپ قالغان ئۈرۈقچا چاچراپ چىقىپ يىراققا چۈ - شۈپتۇ. شۇنداق قىلىپ ئۇ كىشى خەتەردىن قۇتۇلۇپ، جېنى ئامان قاپتۇ» (ئېيتىپ بەرگۈچى: ئابدۇغېنى قۇرباننىياز. چىرا ناھىيە دامىكۇ يېزا ئوتتۇرا مەكتەپ ئوقۇتقۇ - چىسى. 46 ياش).

ئاۋام تېبابىتىدە بىمارنى تۈۋرۈككە باغلاپ، كەينى تەرىپىدىن قاتتىق ئۇرۇپ داۋالاش ئۇسۇلى ھېق تۈتۈپ قېلىپ ئۇزاققىچە ساقايمىغان بىمارلارنى داۋالاشتىمۇ قوللىنىلىپ مۇۋەپپەقىيەتلىك بولغان. بۇ ھەقتىمۇ قىزىقارلىق ھېكايەتلەر بار.

(4) قان چېكىپ داۋالاش: بۇ، «نەشتەر» دەپ ئاتىلىدىغان ئۆتكۈر ئۇچلۇق سايىمان ئارقىلىق مەلۇم قان تومۇرلارنى تېشىۋېتىپ، بەدەندىن بىر قىسىم قاننى چىقىرىۋېتىش ئارقىلىق قاننى تازىلاش، بەدەندىكى قاننىڭ مىقدارىنى ئازايتىش ئارقىلىق بەزى يۈرەك قان تومۇر كېسەللىكلىرىنى داۋالاش ئۇسۇلىدۇر. بۇ ناھايىتى ئۇزاق تارىخقا ئىگە بىر خىل داۋالاش ئۇسۇلى بولۇپ، «تۈركىي تىللار دىۋانى» غا «قاناغۇ» دېگەن سۆز - لەم كىرگۈزۈلگەن ۋە «نەشتەر» دەپ ئىزاھلانغان. (1 - توم 583 - بەت) «قاناغۇ» - «قان ئالغۇ» دېگەن سۆزنىڭ قىسقارتىلغان شەكلى بولۇپ، قان ئېلىپ داۋالاشقا ئىش - لىتىلىدىغان سايىمان ئىكەنلىكى ئۆز - ئۆزىدىن مەلۇم. كېيىنكى ۋاقىتلاردا بۇ سايىمان «نەشتەر» دەپ ئاتىلىدىغان بولغان. ئاۋام تېبابىتى دورا خەت نۇسخىلىرىدا «... غالىپ بولسا قان ئالماق كېرەك»، «... تومۇردىن قان ئالغاي» دېگەن مەزمۇندىكى قان ئېلىپ داۋالاش تەۋسىيە قىلىنغان داۋالاش ئۇسۇلى ئۇچرايدۇ.

«نەشتەر» - ئۈزۈنچاق ئۈچ بۇرجەك شەكىللىك، ياپىلاق قۇرچ (پولات) سايىمان بولۇپ، ئۈزۈنلۈقى ئۈچ - تۆت سانتىمېتىر، قېلىنلىقى بىر مىللىمېتىر، كەڭ تەرىپى 5 - 8 مىللىمېتىر ئەتراپىدا بولىدۇ. تار بۇلۇڭ تەرىپى ئۆتكۈر ئۇچلۇق ياسىلىدۇ. ئاۋام تېبابىتىدە، قان تومۇرنى نەشتەر ئاقىلىق تېشىپ قان چىقىرىۋېتىش - «قان چېكىش»، بەزىدە «قان ئېلىش»، بۇ خىل داۋالاش ئۇسۇلى «قان چېكىپ داۋالاش»، «قان ئېلىپ داۋالاش» دەپ ئاتالغان. بۇنداق ئۇسۇل ئارقىلىق داۋالاش ئېلىپ بارىدىغان ئەمچىلەر «قان چەككۈچى» دەپ ئاتالغان. قان چېكىپ داۋالاش ئۇسۇلى «قان تېشىپ قېلىش» كېسەللىكى (بۇ خىل كېسەللىك ئۇيغۇر ئىلمىي (كەسپىي)، تېبابىتىدە «جۇشانخۇن - قان جۇشقۇنلاپ كېتىش» دەپ ئاتىلىدۇ) گە گىرىپتار بولغان، ئەمما باشقا ئېغىر كېسەللىكى بولمىغان، بەدەنى كۈچلۈك كىشىلەرنى داۋالاشقا قوللىنىلغان.

ھېكايەت: رەھمەتلىك دادام غۇجىمەممەت ئاخۇن توشقان (1884 - 1976) نەشتەر

ئارقىلىق قان چېكىپ داۋالاش ئېلىپ بارىدىغان ئەمچى ئىدى. يۈز - كۆزلىرى قىزدىرىپ، لەۋلىرى كۆكىرىپ قالىدىغان، بېشى ئىسلىدىغان، ئاغرىيدىغان ياكى بېشى قايدىغان، كۆكرىكى چوقۇلۇپ ئاغرىيدىغان، نەپىسى قىستايىدىغان بىمارلارنىڭ كۆپىنچىسى - سىنىڭ قان تومۇرى چىڭ ۋە قاتتىق سالىدىغان بولغاچقا، بۇرۇن بۇنداق كېسەللىك «قان تېشىپ قېلىش كېسەللىكى، دېيىلەتتى. ھازىر «يۇقىرى قان بېسىم كېسەللىكى» دېيىلىدىغان بولدى.

دادام بۇنداق كېسەللىك بىمارلىرىنى داۋالاشتا، بىمارلارنىڭ تومۇرىنى تۇتۇش، قاراپ، سوراپ تەكشۈرۈش ئۇسۇللىرى ئارقىلىق كېسەللىكنى ئايرىتتى. قان تېشىپ قېلىش بىلەن بىللە، تېنى ئاجىز بولغان ياكى باشقا ئېغىر كېسەللىكى بار كىشىلەر - دىن قان ئالمايتتى. ئۇلارغا ئىخراج (سۈرگە) دورىسى ئىچىشنى بۇيرۇيتتى. بەدىنى كۈچلۈك، قوشۇمچە ئېغىر كېسەللىكى بولمىغان كىشىلەرنى قان چېكىپ داۋالايتتى. كېسەللىك كۆكرەكنىڭ يۇقىرىسىدا بولغان بىمارلارنىڭ جەينەك ئويماچىسىدىكى كۆك تومۇردىن، كېسەللىك بەلنىڭ ئاستىدا بولغان بىمارلارنىڭ ئوشۇق ئىچكى تەرەپ دۆڭ - چە سۆڭىكىنىڭ ئۈستىدىكى كۆك تومۇردىن قان ئالاتتى.

قان ئېلىشتىن بۇرۇن، بىمارغا بىر چوڭ چىنە قايناق سۇ ياكى سۇيۇقئاش ئىچىشنى بۇيرۇيتتى. بۇنداق قىلغاندا قان قىزىيدىغانلىقتىن، قان ئېلىش مۇۋەپپەقىيەتلىك بولاتتى. ئۇنداق قىلىنمىسا، بەزى بىمارلارنىڭ تومۇرىغا نەشتەر ئۇرۇپ قان تومۇرى تېشىۋېتىلگەن تەقدىردىمۇ ئانچە قان چىقمايدىغان ئەھۋاللار كۆرۈلەتتى.

قان چېكىشتە، بىلەكتىن قان ئېلىنماقچى بولسا، بىمار ئورۇندۇق، كارىۋات ياكى سۇپا گىرۋىكىگە ئولتۇرغۇزۇلۇپ، جەينەكنىڭ ئۈستى قىسمى يۇڭ شويىنىدا ئوتتۇراھال چىڭلىقتا بوغۇپ قويۇلاتتى. ئوشۇقتىن قان ئېلىنماقچى بولسا، كارىۋات ياكى سۇپا گىرۋىكىدە ئولتۇرغۇزۇلۇپ، قان ئېلىنىدىغان پۇتنىڭ ئاستىغا 20 سانتىمېترچە ئېگىزلىكتىكى پاكار ئورۇندۇق قاتارلىق نەرسىلەر قويۇپ بېرىلەتتى ياكى شۇنچىلىك ئېگىزلىكتە ئېسىپ قويۇلغان ئۆزەڭگىگە دەسسەتىپ ئوشۇق ئۈستىدىن يۇڭ شويىنا بىلەن بوغۇپ قويۇلاتتى.

قان ئېلىش ۋاقتىدا، دادام بىمارنىڭ بىر يېنىدا تۇرۇپ، بىر قولىنىڭ بارمىقى بىلەن قان ئېلىنىدىغان تومۇرنىڭ ئاستى تەرىپىنى بېسىپ تۇرۇپ، يەنە بىر قولىدىكى نەشتەرنىڭ ئۆتكۈر تىغىنى كۆپۈپ چىققان تومۇرغا سانجىپ، ئاندىن نەشتەرنى ئۇچىنى تېزلىك بىلەن يۇقىرىغا كۆتۈرۈپ، تومۇرنىڭ كىچىككىنە يېرىنى بويىغا تىلىپ تاشلايتتى. شۇ ھامان تومۇردىكى قان ئېتىلىپ چىقىپ، 2 ~ 3 مېتىر يىراقلىققا چۈشەتتى. رەڭگى قارىغا مايىل بولاتتى. مەلۇم مىقداردا قان چىقىپ كېتىپ، رەڭگى قىزىل ھالەتكە كەلگەن، چىقىۋاتقان قان يېقىن ئارىلىققا ۋە بىر قىسمى نەشتەرنى ئورۇنغا رۇلغان جاينىڭ يېنىغا سارقىپ چۈشىدىغان بولغاندا قان ئېلىش مۇۋاپىق چەككە كەلگەن ھېسابلىناتتى ۋە نەشتەرنى ئىزىغا پاكىز پاختا ياكى بىر چىمدىم پاكىز سېغىز تالا -

قىنى بىردەم بېسىپ تۇرۇلسا قان توختايتتى. گەگەر قان توختىماي قالسا، ئالدىن تەييارلاپ قويۇلغان، توخۇ تۇخۇمى چوڭلۇقىدىكى بۇغداي ئۇن خېمىرىنى ياپىلاقلاپ نەش-تەر ئىزىغا بېسىپ ئۈستىدىن تېڭىپ قويۇلسا، قان توختايتتى ۋە ئىككى سائەتلەردىن كېيىن تېڭىق يېشىۋېتىلسە بولاتتى.

دادام قان ئېلىشنى ماڭمۇ ئۈگەتكەندى. يېزىمىزدا، دادام رەھمەتلىكتىن ئۆزىگە، ئىمىن ئاخۇن شېيخ، موللا ئاخۇن قىڭ، مەتكىرىم ئاخۇن توشقان قاتارلىق قان چېكىپ داۋالاش بىلەن قوشۇمچە شۇغۇللىنىدىغان ئەمچىلەر بار ئىدى. ئۇلارمۇ دادامغا ئوخشاشلا دېھقانچىلىق، چارۋىچىلىقنى ئاساسىي كەسىپ قىلغان بولۇپ، قان ئېلىشنى قوشۇمچە قىلاتتى. دورا ياكى باشقا ۋاسىتىلەر ئارقىلىق داۋالاش ئىشلىرىنى قىلمايتتى. مەن كىچىك چاغلاردا، قان چەكتۈرۈپ داۋالاشنى خېلى ئومۇملاشقان بىر خىل تېجەشلىك داۋالاش ئۇسۇلى ئىدى. 1980 - يىللاردىن باشلاپ پەيدىنپەي ئەمەلدىن قالدى» (ئېيتىپ بەرگۈچى: مەتنىياز نىزەممەت، چىرا ناھىيە بوستان يېزا مال دوختۇر - خانىسىنىڭ پىنسىيونېرى. 72 ياش).

(5) قول - پۇتلارنى بوغۇش: بۇ، قان توختىتىش ياكى زەھەرنى چەكلەش يۈزىدىن قوللىنىلىدىغان ۋاقىتلىق چارىدۇر. مەلۇم سەۋەبلەردىن قول - پۇت سۆڭەكلىرىدە دە ئوچۇق سۇنۇق كېلىپ چىقىپ، قان كۆپ ئېقىۋاتقان ياكى قول - پۇتلار تىغىلىق سايمان، ئوق قاتارلىقلار تەرىپىدىن كېسىلگەن ياكى تېشىلگەن سەۋەبلىك قان توختىدۇ. مايۋاتقان ئەھۋالدا، بىمارنى كەسىپى تېۋىپلار ياكى تېڭىقچىلارنىڭ ھۇزۇرىغا يۆتكەپ بارغۇچە بولغان ئارىلىقتا، بىمارنىڭ قانىنى ساقلىشىدىن ساقلىنىش ئۈچۈن سۇنغان ياكى زەخمىلەنگەن جاينىڭ ئىككى تەرىپىدىن بوغۇلىدۇ. زەھەرلىك ھايۋان، زەھەرلىك ھاشارلار چېقىۋالغان چاغلاردا، زەھەرلەنگەن جاينىڭ ئىككى تەرىپىدىن بوغۇلىدۇ. بۇنىڭ بىلەن، زەھەرنىڭ باشقا ئەزالارغا تارقاپ كېتىشىدىن ساقلىنىپ، زەھەر قايتۇرۇش تەدبىرلىرىنى قوللىنىشقا زۆرۈر بولغان ۋاقىت قولغا كەلتۈرۈلىدۇ.

(6) قان سۈركەپ داۋالاش: بۇ، بەزى جانىۋارلارنىڭ قېنىنى بەدەنگە ئاققۇزۇپ سۈركەپ داۋالاش ئۇسۇلىدۇر. بۇ ئۇسۇل كۆپىنچە كىچىك بالىلارنى داۋالاشتا قوللىنىلىدۇ. بالىلار تولا سۇغا چۆمۈلۈش، مېۋە - چېۋىلەرنى كۆپ يېيىش، سوغۇق سۇ، مۇز قاتارلىقلارنى كۆپ ئىستېمال قىلىش قاتارلىق سەۋەبلەردىن سوغۇق ئېشىپ كەتكەن، ئىشتىھاسى تۈتۈلۈپ، ماغدۇرسىزلانغان، كۆزىنىڭ ئېقى كۆكرىش، بېشى ئاغرىش، ھەرىكەت قىلىشقا، ھەتتاكى تاماق يېيىشكىمۇ ئىنجاسى (ھەپسىلىسى) قالمىغان چاغلاردا قان سۈركەپ داۋالاش ئۇسۇلى قوللىنىلىدۇ.

قان سۈركەپ داۋالاشتا كۆك كەپتەرنىڭ باچكىسى، تورۇلغا، جىگدىچى، ئاق قۇش - قاچ قاتارلىق جانىۋارلارنىڭ قېنى ئىشلىتىلىدۇ. بۇنىڭدا بالىلار يالغۇنچىلىق، دۈم ياتقۇزۇلىدۇ. تەييارلانغان جانىۋار بالىنىڭ ئېغىزىغا ئۇدۇللاپ بوغۇزلىنىدۇ. ئېقىپ چىققان قان قىزىق ھالەتتە بالىنىڭ دۈمبە، بەل، ساغرا ساھەسى، تىزىنىڭ كاتكى،

پۈت - قوللىرىنىڭ ئالدىنى قاتارلىق جايلارغا تېزلىك بىلەن تەكشى سۈرۈلىدۇ. بە - زىدە ئىككى چېكىسىگىمۇ سۈرۈلىدۇ، قان قۇرۇپ بولغاندىن كېيىن كىيىملىرى كىي - گۈزۈپ قويۇلىدۇ. ئۈچ - تۆت سائەتتىن كېيىن قان قالدۇقلىرى ئۇۋۇلاپ ياكى ئىس - سىق سۇ بىلەن يۇيۇپ چىقىرىۋېتىلىدۇ.

بۇ خىل جانىۋارلارنىڭ قېنى زىيادە ئىسسىق تەبىئەتلىك بولۇپ، بالىلاردىكى سوغۇقلۇقى ئېشىپ شۆلگەي ئېقىش، ماغدۇرسىزلىنىش ۋە ئىستىھاسىزلىقنى داۋالاش، قۇۋۋەت تولۇقلاش جەھەتتە ناھايىتى تېز ئۈنۈم بېرىدۇ. لېكىن، بۇ ئۇسۇلنى ئىسسىق ئېشىپ كەتكەنلىكتىن ئاغرىغان ياكى ئىسسىق قانغا قالدۇق بولمىغان بالىلارغا قوللىنىشقا بولمايدۇ.

5. ئۇيغۇر ئاۋام تېبابىتىدە تېڭىقچىلىق (قول مەشغۇلاتى)

ئارقىلىق داۋالاش

تېڭىقچىلىق — بەدەننىڭ سۆڭەكلىرى، بوغۇملىرىغا خاس بولغان سۇنۇق، چى - قىق، پەي چۆچۈش (قايرىلىش) قاتارلىق كېسەللىكلەرنى داۋالاش ئۇسۇلى بولۇپ، بۇ خىل كېسەللىكلەرنى داۋالاشتا، سۇنغان، چىقىپ كەتكەن ئەزالارنىڭ سۆڭەكلىرىنى مەلۇم ۋاسىتىلەر ئارقىلىق ئەسلى ئورنىغا كەلتۈرۈپ تېڭىپ ساقايتىش ئۇسۇلى قول - لىنىلىدىغانلىقتىن، بۇ خىل داۋالاش ئۇسۇلى تېڭىقچىلىق دەپ ئاتالغان.

تېڭىقچىلىق ئۇيغۇر تېبابىتىنىڭ مۇھىم بىر تارمىقى بولۇپ، تېڭىقچىلىق ئەمە - لىيىتىدە قول مەشغۇلاتى ئارقىلىق تېڭىپ داۋالاش ئاساس، دورا بىلەن داۋالاش قو - شۇمچە قىلىنىدىغانلىقتىن، بۇ كەسپ بىلەن شۇغۇللانغۇچىلار «تېۋىپ» دېيىلمەي «تېڭىقچى» دەپ ئاتالغان. تېڭىقچىلىق مەخسۇسلىشىش ئالاھىدىلىكىگە قاراپ كەسپىي تېڭىقچىلىق ۋە ئاۋام تېڭىقچىلىقى دېگەن ئىككى تۈرگە بۆلۈنسىمۇ، خەلق ئىچىدە بۇلار پەرقلىنىدۇرۇلمەي ھەممىسى «تېڭىقچىلىق» دەپ ئاتالغان.

ئۇيغۇرلاردا كەسپىي تېڭىقچىلىق يۇقىرى دەرىجىدە تەرەققىي قىلغان بولۇپ، مۇ - كەممەل نەزەرىيە ئاساسىغا ئىگە بولۇش، بېجىرىم ساقايتىش نىسبىتى يۇقىرى بولۇش، قالدۇق ئاسارەتلەر ئاز بولۇش، داۋالاش خىراجىتى ئاز بولۇش قاتارلىق ئالاھىدىلىكلە - رى بىلەن قەدىمدىن تارتىپ شۆھرەت قازىنىپ كەلگەن. كەسپىي تېڭىقچىلىقتا بەزى ئېغىر، مۇرەككەپ سۇنۇقلارنى كېسىپ (ئوپىراتسىيە قىلىپ) داۋالاشمۇ بارلىققا كەل - گەن بولۇپ، «دەستىكارلىق» (جەراھەتلىق) دەپ ئاتالغان.

ئاۋام تېبابىتى تېڭىقچىلىقى بولسا، ئاۋام خەلق ئىچىدىكى بەزى تەجرىبىلىك كىشىلەرنىڭ ئادەتتىكى ئاددىي سۇنۇقلار، بوغۇملار چىقىپ كېتىش، چىم بولۇش ۋە پەي - تارمۇشلار يېنىك زەخمىلىنىش قاتارلىقلارنى داۋالاش بىلەن خاراكتېرلىنىدۇ - خان، كەسپلەشمىگەن، ئىشتىن سىرتقى تېڭىقچىلىق - داۋاسازلىقنى كۆرسىتىدۇ. ئۇ

بىر خىل تۆۋەن دەرىجىلىك تېڭىقچىلىقتۇر.

ئاۋام تىبابىتى تېڭىقچىلىقى گەرچە باشلانغۇچ دەرىجىدە بولسىمۇ، لېكىن ئۇمۇ ئاۋام تىبابىتىنىڭ تەركىبىي قىسمى بولغاچقا بۇ ماۋزۇدا ئاۋام تېڭىقچىلىقى توغرىدا سىدا قىسقىچە توختىلىمىز.

1) سۆڭەك ۋە تېڭىقچىلىققا دائىر ئاساسىي ئۇقۇملار: ئۇيغۇر تىبابىتىگە ئائىت نوپۇزلۇق ئەسەرلەردە بايان قىلىنىشىچە، يېتىلگەن ئادەمنىڭ بەدىنىدە 206 پارچە سۆڭەك بولۇپ، ئۇلار بوغۇملار ئارقىلىق بىر - بىرىگە تۇتىشىپ ئادەم گەۋدىسىنىڭ شەكىل تۈزۈلۈشىنى ھاسىل قىلىدۇ. شۇڭا، سۆڭەك ئادەم گەۋدىسىنىڭ تۈۋرۈكىدۇر. ئادەم گەۋدىسىنىڭ بىر پۈتۈن ھالەتتە ھاياتلىققا زۆرۈر ھەرىكەتلەرنى ئورۇنلىشىدا سۆڭەكنىڭ بولۇشىلا كۇپايە قىلمايدۇ. سۆڭەك بەدەننىڭ ھەر قايسى ئەزالىرىنى كۆتۈرۈپ تۇرۇش، قاپلاپ تۇرۇش، ئۇلارنىڭ ھەرىكىتىگە تېرەك بولۇش رولىنى ئوينىسا، بوغۇم - تارمۇشلار سۆڭەكلەرنى بىر - بىرىگە چېتىپ بىر پۈتۈنلۈككە ئىگە قىلىش، يىغىلىش - سوزۇلۇش، قايرىلىش، ئايلىنىش ھەرىكەتلىرىنى قولايلىققا ئىگە قىلىش رولىنى ئوينىيدۇ. مۇسكۇل (بۇلجۇڭ گۆش) لار مېڭىنىڭ قوماندانلىقى ئاستىدا، يىغىلىش - سوزۇلۇش ئارقىلىق بەدەننىڭ ھەر قايسى ئەزالىرىنى مۇناسىپ ھەرىكەتكە ئىگە قىلىسا، پەيلەر مۇسكۇللارنىڭ يىغىلىش - سوزۇلۇش ھەرىكىتىنى بوغۇم ۋە سۆڭەكلەر - گە يەتكۈزۈپ، بۇنداق ھەرىكەتلەرنى كونكرېت ئەمەلگە ئاشۇرىدۇ. تېڭىقچىلىق ئادەم بەدەننىڭ مۇشۇ ئەزالىرى ۋە ئۇلارنىڭ بىجىرىملىقىنى ئاسراش، ئەسلىگە كەلتۈرۈشنى ۋەزىپە قىلغان كەسىپتۇر.

ئادەم بەدىنىدىكى سۆڭەكلەر جايلىشىش ئورنىغا قاراپ، باش سۆڭەكلىرى، گەۋدە سۆڭەكلىرى، تۆت مۇچە (قول - پۇت) سۆڭەكلىرىدىن ئىبارەت ئۈچ چوڭ قىسىمغا بۆلۈنىدۇ. شەكىل پەرقلىرىگە ئاساسەن، ئۇزۇن (نوگەش) سۆڭەك، قىسقا سۆڭەك، ياپىلاق سۆڭەك ۋە تەرتىپسىز سۆڭەك دەپ تۆتكە بۆلۈنىدۇ.

سۇنۇق: بەدەن سۆڭەكلىرىنىڭ سۇنۇشى ئاساسەن ئۇرۇلۇش، سوقۇلۇش، يىقىلىش، بېسىلىش، سىلكىنىش قاتارلىق تاشقى كۈچ تەسىرىدىن كېلىپ چىقىدۇ. سۇنۇقلار كۆرۈنۈشى جەھەتتىن ئوچۇق سۇنۇق ۋە يېپىق سۇنۇق دەپ ئىككىگە بۆلۈنىدۇ. تېرە يۈزىدىن زەخمىلىنىشى قوشۇلۇپ كەلگەن ياكى سۆڭەك ئۈچلىرى مۇسكۇل توقۇلمىلىرىنى تېشىپ چىققان سۇنۇقلار ئوچۇق سۇنۇق ھېسابلىنىدۇ. تېرە پۈتۈنلۈكى بۇزۇلمىغان سۇنۇقلار يېپىق سۇنۇق دېيىلىدۇ.

سۇنۇقلار سۇنۇش دەرىجىسىگە قاراپ تولۇق سۇنۇق ۋە قىسمەن سۇنۇق دەپ ئىككىگە بۆلۈنىدۇ. ئالدىنقىسىدا سۆڭەك پەردىسى، سۆڭەك ۋە يىلىك پۈتۈنلەي ئۈزۈلگەن بولىدۇ. كېيىنكىسىدە سۆڭەك قىسمەن سۇنۇش، ئېگىلگەن ياكى دەز كەتكەن بولىدۇ. سۇنۇقلار ھالەت دەرىجىسى جەھەتتىن ئاددىي سۇنۇق ۋە مۇرەككەپ سۇنۇق دەپ ئىككىگە بۆلۈنىدۇ. بىر سۆڭەك بىرلا جايدىن سۇنۇش بولسا ئاددىي سۇنۇق، بىر سۆڭەك بىر

نەچچە جايدىن سۇنغان ياكى بىر جايدىكى بىر نەچچە سۆڭەك تەڭلا سۇنغان بولسا ياكى بىر جايدىكى بەزى سۆڭەكلەر سۇنغان، بەزى بوغۇملار چىقىپ كەتكەن قاتارلىق ئەھۋاللار قوشۇلۇپ كەلگەن بولسا مۇرەككەپ سۇنۇق ھېسابلىنىدۇ.

چىققى: تاشقى زەربە ياكى بىمارنىڭ ئۆزىنىڭ نامۇۋاپىق ھەرىكىتى سەۋەبىدىن، سۆڭەك بوغۇملىرىنىڭ ئەسلىي ئورنىدىن قوزغىلىپ كېتىشى چىققى دەپ ئاتىلىدۇ. چىققىنىڭ بەزىلىرى باشقا نەرسىلەرنىڭ ئۇرۇلۇشى، سوقۇلۇشى، بېسىۋېلىشى قاتار - لىقلار سەۋەبىدىن كېلىپ چىقىدۇ. بەزىلىرى كەڭ ئېرىق ياكى قىرلاردىن ئانلاش، يى - قىلىپ چۈشۈش ياكى چىشىدا ئۇرۇقچا چېقىش قاتارلىق نامۇۋاپىق ھەرىكەتلەر سەۋە - بىدىن كېلىپ چىقىدۇ. سۆڭەكلەر بوغۇمدىكى ئورنىدىن پۈتۈنلەي چىقىپ كېتىپ، ئەسلىي پۈتۈنلۈكىنى تولۇق يوقاتقان بولسا، تولۇق چىققى، ئورنىدىن ئازراق قوزغى - لىپ كەتكەن، لېكىن ئەسلىي پۈتۈنلۈكىنى تولۇق يوقاتمىغان بولسا، تولۇقسىز چىققى دەپ ئاتىلىدۇ.

بوغۇملارنىڭ چىقىپ كەتكىنىگە ئۈچ ھەپتە توشمىغانلىرى يېڭى چىققى، ئۈچ ھەپتىدىن ئېشىپ كەتكەنلىرى كونا چىققى دېيىلىدۇ. چىقىپ كەتكەن بوغۇملار ئورنى - غا كەلتۈرۈلگەندىن كېيىن، كۈتۈنۈش ۋە ھەرىكەتنىڭ مۇۋاپىق بولماسلىقىدىن، پەي - تارمۇشلار بوشىشىپ، بوغۇملارنىڭ تەكرار چىقىپ كېتىشى، ئادەتلىنىش خاراكتېر - دىكى چىققى دېيىلىدۇ.

پەي چۆچۈش: بۇ، ئۇرۇلۇش، قايرىلىش ياكى بېسىلىش سەۋەبىدىن، بوغۇملاردىكى پەي - تارمۇشلار، كۆمۈرچەكلەرنىڭ يېنىك دەرىجىدە زەخمىلىنىشىنى كۆرسىتىدۇ. بۇ خىل زەخمىلىنىشتە، سۆڭەكلەر زەخمىگە ئۇچرىماستىن، سۆڭەكلەرنى تۇتاشتۇرغۇچى، ھەرىكەتكە كەلتۈرگۈچى ئەزالار زەخمىلەنگەن بولىدۇ. زەخمىلەنگەن ئورۇندا ئاغرىش، چىڭقىلىش ياكى سىر قىراش ئالامەتلىرى بولىدۇ. ئەمما، مۇچىلىرىنى ھەرىكەتلەندۈرگە - لى بولىدۇ. بۇنداق زەخمىلىنىش خەلق ئارىسىدا «پەي چۆچۈش»، «قالتىس كېتىش» دې - گەندەك ناملار بىلەن ئاتىلىدۇ.

2) ئاۋام تېڭىقچىلىقنىڭ دائىرىسى، تېڭىق تۈرلىرى ۋە شەكىللىرى: (1) داۋالاش دائىرىسى: قول - پۈت سۆڭەكلىرى، ئوقۇرەك ۋە قوۋۇرغا سۆڭەكلىرىدىكى ئاددىي، يې - پىق سۇنۇقلارنى تېڭىش؛ قولنىڭ بېغىش، بارماق سۆڭەكلىرىنىڭ چىققىلىرى، پۈتنىڭ ئوشۇق، پەنجە، بارماق سۆڭەك چىققىلىرى، بەل ئومۇرتقىسىنىڭ تولۇقسىز چىققىلىرى (بەل چىم بولۇش)، ئېڭەك سۆڭىكىنىڭ چىققى، تىز لېپەك سۆڭەك چىققىنى جايغا چۈشۈرۈش، قول - پۈت بوغۇملىرىنىڭ قايرىلىپ كېتىشىنى (پەي چۆچۈپ كېتىش) داۋالاش قاتارلىقلار ئاۋام تېڭىقچىلىقى دائىرىسىگە كىرىدۇ.

لېكىن، خەلق ئىچىدىكى كەسىپلەشمىگەن تېڭىقچىلار ئىچىدە، بۇلارنىڭ ھەممىسى - نى بىر تەرەپ قىلالايدىغان تېڭىقچىلار ئاز ئۇچرايدۇ. كۆپىنچىسى قول - پۈت، بارماقلار - نىڭ چىققى، ئېڭەك سۆڭەكلىرى ۋە لېپەك سۆڭەك چىققى، بەل چىم بولۇشنى داۋالاش

ۋە بوغۇملار قايرىلىپ كېتىشىنى داۋالايلايدۇ. باش سۆڭەكلىرى، ئومۇرتقا، سان سۆڭەك-لىرىگە دائىر سۇنۇق - چىقىقلار، بارلىق ئۇچۇق سۇنۇق، مۇرەككەپ سۇنۇقلار شۇنىڭدەك كونا سۇنۇق، كونا چىقىقلارنى داۋالاش كەسپى تېخنىچىلىققا خاس بولۇپ، ئاۋام تېخىق-چىلىقىدا بۇ خىل ئېغىر سۇنۇق - چىقىقلارغا ئامال قىلغىلى بولمايدۇ.

(2) تېخىق ماتېرىياللىرى: ئاددىي سۇنۇقلارنى تېخىش، بىر قىسىم چىقىق ۋە قايرىلىپ كەتكەن ئەزالارنى تېخىش ئۈچۈن ماتا ياكى داكا رەخت، پاختا، نېپىز تارشى ياكى قونۇما قەغەز، ياغلىق قاتارلىق ماتېرىياللار ئىشلىتىلىدۇ. زەخمىلەنگەن ئورۇد-نىڭ ساقىيىشىنى ئىلگىرى سۈرۈش ۋە ئەسلىگە كەلتۈرۈلگەن سۆڭەكلەر شەكلىنىڭ مۇقىملىقىنى ساقلاش ئۈچۈن، توخۇ تۇخۇمى ۋە ئاز مىقداردا تۇز ئىشلىتىلىدۇ.

(3) تېخىق تۈرلىرى: بۇ، سۇنۇق - چىقىق ۋە پەي چۆچۈشلەرنى تېخىشتا، تېخىق ماتېرىياللىرىنى قانداق ئىشلىتىپ تېخىشنى كۆرسىتىدۇ. بۇنىڭ بىر قانچە خىل تۈرى بار.

① قۇرۇق تېخىش: بۇ، سۇنۇق، چىقىقلارنى ھېچقانداق دورا ئىشلەتمەي، ماتا ياكى داكا، تارشى قاتارلىقلار بىلەنلا تېخىشنى كۆرسىتىدۇ. بۇ ئۇسۇل كۆپىنچە سۆڭەكلەر سۇنغان، يېرىم سۇنغان بولسىمۇ، سۆڭەكلەر ئورنىدىن قوزغالمىغان، يۇمشاق توقۇل-مىلار زەخمىلەنمىگەن، يەرلىك ئورۇن ئىششىمىغان كىچىكرەك سۆڭەكلەرنىڭ سۇنۇقى بىلەن بالىلارنىڭ مۇچە سۇنۇقلىرىنى تېخىشتا قوللىنىلىدۇ.

② ھۆل تېخىش: بۇ، سۇنۇق - چىقىقلارنى جايىغا كەلتۈرگەندىن كېيىن، شۇ جايغا خام تۇخۇمنىڭ ئېقى قاتارلىق نەرسىلەرنى چېپىپ ماتا ياكى داكنى شۇ نەرسە-لەرگە چېلاپ ھۆللەپ تېخىشنى كۆرسىتىدۇ. بۇنىڭدا ھەم تېخىقنى مەلۇم دەرىجىدە قا-تۇرۇش ئارقىلىق جايىغا كەلتۈرۈلگەن سۆڭەك، بوغۇملارنىڭ مۇقىم ھالەتتە تۇرۇشىنى ساقلاش ھەم قىزىتما قايتۇرۇش، ئىششىق ياندۇرۇش، ئاغرىقنى پەسەيتىش، ساقىيىشىنى ئىلگىرى سۈرۈش مەقسەت قىلىنىدۇ. قۇرۇق تېخىشقا سېلىشتۇرغاندا بۇ ئۇسۇل ناھا-يتى كۆپ قوللىنىلىدۇ.

ئاۋام تېخىقچىلىقىدا ھۆل تېخىشتا كۆپىنچە تۇخۇمنىڭ ئېقى قوچۇلۇپ سۇنغان، چىقىق كەتكەن جايغا چېپىلىدۇ، ماتا ياكى داكىغا تۇخۇم ئېقى سۈرتۈلۈپ تېخىلىدۇ. بەزىلەر تۇخۇمنىڭ ئېقى بىلەن سېرىقنى ئارىلاشتۇرۇپ ئىشلىتىدۇ. بەزىلىرى خاس تۇخۇم سېرىقنى ئىشلىتىدۇ. لېكىن، خاس تۇخۇمنىڭ ئېقىنى ئىشلىتىش ئەڭ ياخشى دەپ قارىلىدۇ. تۇخۇمنىڭ ئېقىنى قوچۇش ۋاقتىدا ئۇنىڭغا ئازراق تۇز ئېرىتمىسى يا-كى پاراشوك تۇز قوشۇلىدۇ. شۇڭا، ئاۋام خەلق ئىچىدە بۇ خىل تېخىش ئۇسۇلى «شور پاختا ئېتىپ تېخىش» دېيىلىدۇ.

ئۇنىڭدىن باشقا، ئىششىق ياندۇرۇش ئۈچۈن، سىركە، گۈلاب، گۈل يېغىنى ئا-رىلاشتۇرۇپ ھۆل تېخىش ياكى سەندەل تالقىنىنى يۇمىغاقسۇت سۈيى ياكى كاسىنە ئۆ-سۈملۈكىنىڭ سۈيى بىلەن خېمىر قىلىپ چېپىپ ئاندىن تېخىش قاتارلىق ئۇسۇللارمۇ

بار.

③ تارشاشا قويۇپ تېڭىش: بۇ، سۇنغان سۆڭەكلەرنى جايغا چۈشۈرۈپ بولغاندىن كېيىن، ماتا ياكى داكا بىلەن بىر نەچچە يۆگەم تېڭىپ بولغاندا، ئۇنىڭ ئۈستىگە بىر نەچچە تال نېپىز تارشاشا ياكى تارشاشا گۈگۈت پارچىسى قاتارلىقلارنى قويۇپ تېڭىشنى كۆرسىتىدۇ. بۇنىڭدا سۆڭەكلەرنىڭ مۇقىم ھالىتىنى ساقلاش، قايتا يۈرۈشۈپ كېتىش-تىن ساقلىنىش مەقسەت قىلىنىدۇ. بۇ ئۇسۇل كۆپىنچە بىلەك، يوتا، پاقالچەك، بارماق سۇنۇقلىرى قاتارلىق مۇچە سۇنۇقلىرىنى تېڭىشتا قوللىنىلىدۇ. قوۋۇرغا سۇنۇقلىرىدىن تېڭىشتا تارشاشا ئورنىغا قوتۇما قەغەز قويۇپ تېڭىلىدۇ. ھەر قانداق سۇنۇققا تارشاشا قويۇپ تېڭىشتا، تارشاشانىڭ ئۇزۇنلۇقى سۇنۇقنىڭ ئىككى تەرىپىدىكى بوغۇمدىن ئېشىپ كەتمەسلىك شەرت قىلىنىدۇ.

④ ئارىلاش تېڭىش: بۇ، يۇقىرىقى بىر قانچە خىل ئۇسۇلنى بىرلەشتۈرۈپ قوللىنىشنى كۆرسىتىدۇ. يەنى، بەزى سۇنۇقلار قۇرۇق تېڭىلغاندىن كېيىن، ئۈستىدىن تارشاشا قويۇپ تېڭىلىدۇ. بەزى سۇنۇقلار ھۆل تېڭىلغاندىن كېيىن، ئۇنىڭ ئۈستىدىن تارشاشا قويۇپ تېڭىلىدۇ. قايسى ئۇسۇلنى قوللىنىش سۇنۇق - چىقىقلارنىڭ ئەمەلىي ئەھۋالىغا ئاساسەن بەلگىلىنىدۇ.

(4) تېڭىق شەكىللىرى: ئاۋام تېڭىقچىلىقىدا تۆۋەندىكى بىر قانچە خىل تېڭىق شەكلى كۆپرەك ئۇچرايدۇ.

① بەلباغسىمان تېڭىق: بۇ، سۇنۇق - چىقىقلارنى سىلىندىر شەكلىدە ئوراپ، بەلباغ باغلىغاندەك تېڭىشنى كۆرسىتىدۇ. كۆپىنچە مۇچە سۆڭەكلىرىنى تېڭىشتا قوللىنىلىدۇ.

② كالۋۇ تېڭىق: بۇ، سۇنۇق - چىقىقلارنى ئىككى تەرەپ قولىتۇق، مۇرە ۋە بويۇندىن ئايلاندۇرۇپ گىرەلەشتۈرۈپ تېڭىشنى كۆرسىتىدۇ. تېڭىق كۆرۈنۈشى گىلەم يىمپىلىرىنى كالۋۇلىغاندەك گىرەلىك ھالقا، يەنى «8» رەقىمى شەكلىنى ھاسىل قىلىدۇ. بۇ خىل تېڭىق كىتابلاردا «8» شەكىللىك تېڭىق دېيىلسىمۇ، ئاۋام تېڭىقچىلىقىدا «كالۋۇلاپ تېڭىش» دېيىلىدۇ. كۆپىنچە ئوقۇرەك، مۇرە سۇنۇقلىرىنى تېڭىشتا قوللىنىلىدۇ.

③ جەينەكسىمان تېڭىق: بۇ، سۇنۇق - چىقىقلارنى بەدەن ئەزالىرىنىڭ ئەسلىي شەكلى بويىچە توقاي (جەينەكسىمان) ھالەتتە تېڭىشنى كۆرسىتىدۇ. بۇ، كىتابلاردا كۆرسىتىلگەن «ئاشپاقا شەكىللىك تېڭىق» نىڭ ئاۋام تېڭىقچىلىقىدىكى ئاتىلىشى بولۇپ، كۆپىنچە جەينەك، تىز، ئوشۇق - سونجاق بوغۇملىرىنى تېڭىشتا قوللىنىلىدۇ.

④ باغلىق تېڭىق: بۇ، سۇنۇق - چىقىقلارنى ئاۋۋال بەلباغسىمان (ئوراپ) تېڭىپ، ئاندىن بۇ تېڭىققا سېۋەت ياكى چېلەككە باغ سالغاندەك مۇرىسىدىن ئارتىلدۇرۇپ، ماتا ئارقىلىق ئاسما بەلباغ سېلىپ تېڭىشنى كۆرسىتىدۇ. بۇ خىل شەكىل قوۋۇرغا سۆڭەكلىرىنى تېڭىشتا قوللىنىلىدۇ. بىر تەرەپ قوۋۇرغا سۇنغان بولسا يەكبىغ، ھەر

ئىككى تەرەپ قوۋۇرغا سۇنغان بولسا، قوشباغ (ئىككى مۇرىگە بىردىن) سېلىپ تېخىلىدۇ.

⑤ ئاسما تېخىق: بۇ، سۇنۇق - چىقىقلىرىنى مەلۇم شەكىللەردە تېخىپ بولغاندىن كېيىن، ماتا ياكى ياغلىق ئارقىلىق بويۇنغا ئاسما قىلىپ تېخىشنى كۆرسىتىدۇ. ئوقۇرەك، مۇرە، بىلەك، جەينەك، ئالقان سۆڭەكلىرىنىڭ سۇنۇق - چىقىقلىرىنى تېخىشتا كۆپ قوللىنىلىدۇ. بۇ خىل تېخىق شەكلى كىتابلاردا «ئۈچ بۇرجەكلىك تېخىق» دېيىلىدۇ.

③ ئاۋام تېبابىتىدە تېخىقچىلىق مەشغۇلاتى: (1) تەييارلىق: سۇنۇق - چىقىق قا - تارلىق سۆڭەك زەخمىلىنىش ھادىسىلىرى ھامان تۇيۇقسىز يۈز بېرىدۇ، شۇنداقلا دەر - ھال داۋالاشقا توغرا كېلىدۇ. شۇڭا، تېخىقچىلار ماتا، داكا، شوپنا، يىپ - يىڭنە، قايچا شۇنىڭدەك ھەر خىل ئۆلچەمدىكى تارىشا ياكى تارىشا گۈگۈت قاتارلىق ماتېرىيال، ساي - مانلارنى، قىسمەنلىرى كۆپ ئىشلىتىلىدىغان بەزى خام - پىششىق دورىلارنى ئالدىن - ئالا تەييارلاپ زاپاس ساقلاپ قويىدۇ.

(2) سۇنۇق - چىقىقلىرىنى تونۇش: ئاۋام تېبابىتى تېخىقچىلىقنىڭ داۋالاش دائىرىسىگە كىرىدىغان سۇنۇق - چىقىقلار ئادەتتە زەخمى دەرىجىسى بىر قەدەر يېنىك، داۋالاش، ساقايتىش بىر قەدەر ئاسان بولغان ئاددىي سۇنۇق - چىقىقلار بولغاچقا، ئۇلارنى تەكشۈرۈپ تونۇشۇمۇ ئانچە قىيىن ئەمەس. ئادەتتە، بىمار ياكى ئۇلارنىڭ ھامىيى - لىرىدىن ھادىسە ئەھۋالىنى، ئاغرىق سېزىمى، ئالامىتى قاتارلىقلارنى سوراش، زەخمى - لەنگەن ئەزانىڭ شەكلى، ئۇزۇن - قىسقىلىقى، ئىششىق بار - يوقلۇقى قاتارلىقلارنى كۆزىتىش ۋە ساق ئەزاغا سېلىشتۇرۇش، بىمارنىڭ ئولتۇرۇش - قوپۇش ھەرىكىتى يا - كى مۇچىلەرنى يىغىش - سۇنۇش ھەرىكىتىنىڭ ھالىتىنى كۆزىتىش، زەخمىلەنگەن ئورۇننى ۋە ئۇنىڭ ئەتراپىنى تۇتۇپ سىلاپ تەكشۈرۈش قاتارلىق ئۇسۇللار ئارقىلىق سۇ - نۇق - چىقىق ۋە قايرىلىش قاتارلىق زەخمىلەرنىڭ خاراكتېرىنى، دەرىجىسىنى ئايدىنلاشتۇرغىلى بولىدۇ. مەسىلەن، ئېڭەك چىقىپ كېتىش، لېپەك سۆڭىكى چىقىپ كېتىش، قول - پۇت بارماقلىرى چىقىپ كېتىش قاتارلىقلارنى قاراپ كۆزىتىش ئارقىلىق؛ ئوشۇق، بېغىش قايرىلىش قاتارلىقلارنى كۆزىتىش ۋە سىيلاپ يېنىك ھەرد - كەتلەندۈرۈش ئارقىلىق؛ بەلنىڭ چىم بولۇشىنى، بىمارنى 20 ~ 30 قەدەم ئارد - لىقتا ماڭدۇرۇش، ئولتۇرۇش - قوپۇشقا بۇيرۇش، ئاغرىغان ئورۇننى سىلاش ئارقىلىق بىلگىلى بولىدۇ. بىلەك، يوتا، پاقالچەك سۆڭەكلىرىنىڭ سۇنۇقلىرىنى ئەزانىڭ ھالىتى ۋە ئۇزۇن - قىسقىلىقىنى ساق ئەزاغا سېلىشتۇرۇش ئارقىلىق؛ قوۋۇرغا ئېگىلىش، سۇنۇش قاتارلىقلارنى سىلاپ تەكشۈرۈش ۋە بىمارنى چوڭ - چوڭ نەپەس ئېلىشقا بۇي - رۇش ئارقىلىق ئېنىقلىغىلى بولىدۇ.

ئوچۇق سۇنۇق، مۇرەككەپ سۇنۇق، كونا سۇنۇق - چىقىق، يىرىڭلىغان سۇنۇق، قاناۋاتقان سۇنۇق، بىمار ھوشسىزلانغان سۇنۇق قاتارلىق ئېغىر ھالەتتىكى بىمارلارغا

ئاۋام تېخىقچىلىقىدا ئامال يوق بولغاچقا، بۇنداق بىمارلارغا قارىتا پەقەت سۇنۇق ئەزانى ساق ئەزاغا قوشۇپ تېخىش، زەخمىنىڭ باش - ئاخىرىدىن بوغۇپ قان توختىتىش قا - تارلىق ۋاقىتلىق چارىلەر قوللىنىلىپ، كەسپىي تېخىقچى ياكى دەستىكارلارغا كۆر - سىتىش بۇيرۇلىدۇ.

(3) سۇنۇق - چىقىقلارنى ئورنىغا چۈشۈرۈش: سۇنغان سۆڭەكلەرنى ۋە چىقىپ كەتكەن بوغۇملارنى ئەسلىي جايىغا كەلتۈرۈش بۇ خىل كېسەللىكلەرنى ساقايتىشتىكى ئەڭ مۇھىم شەرتتۇر. ئەمما، سۇنۇق - چىقىقلارنىڭ ئورنى، دەرىجىسى، ھالىتى ئوخ - شاش بولمايدىغانلىقتىن، بۇلارنى ئورنىغا چۈشۈرۈش ھەر خىل پەرقلىق ئۇسۇللار ئارقىلىق ئەمەلگە ئاشۇرۇلىدۇ.

① سوزۇش ئارقىلىق ئورنىغا چۈشۈرۈش: ئادەتتە سۆڭەكلەر سۇنغان ياكى بو - غۇملار چىقىپ كەتكەندە، مۇسكۇل ۋە پەيلەرنىڭ قىسقىرىشى سەۋەبلىك، سۇنغان قول - پۇت ياكى بارماقلار سۇنمىغان ھالەتتىكىدىن قىسقىراپ كېتىدۇ. شۇڭا، بۇنداق سۆ - گەكلەرنى جايىغا چۈشۈرۈشتە، تېخىقچى بىر ياكى بىر نەچچە نەپەر كىشىنىڭ ياردەمچى - لىكىدە مەشغۇلات ئېلىپ بارىدۇ. ياردەمچىلەر سۇنغان ياكى چىقىپ كەتكەن ئەزانىڭ ئىككى تەرىپىدىن تۇتۇپ، ئاستا باشلىنىپ، ئىزچىل داۋاملىشىدىغان ۋە بارغانسېرى كۈچەپ تارتىدىغان ھەرىكەت ئارقىلىق قارىمۇقارشى يۆنىلىشتە تارتىپ بېرىدۇ. مەسى - لەن، يوتا ياكى پاقالچەك سۆڭىكى سۇنغان بولسا، ئىككى ياردەمچىنىڭ بىرى بىمارنىڭ كەينى تەرىپىدە تۇرۇپ داس سۆڭىكى قىسمىدىن، يەنە بىرى پۇت ئۇچى تەرەپتە تۇرۇپ، ئوشۇ قىسمىدىن تۇتۇپ ئاستا ۋە ئىزچىل ھالەتتە سوزۇپ بېرىدۇ. بارماق سۆڭەكلى - رى سۇنغان ياكى چىقىپ كەتكەن بولسا، بىر ياردەمچى جەينەك ياكى پاقالچەكتىن، يەنە بىرى قول ياكى پۇت بارماق ئۇچىدىن تۇتۇپ تارتىپ بېرىدۇ. تېخىقچى زەخمىلەنگەن جاي ۋە ئۇنىڭ ئەتراپىنى يېنىك - يېنىك سىلاپ ئوۋۇلاش بىلەن بىللە «سۇنمىغاندەك تۇرىدۇ، چوڭ مەسىلە يوق ئىكەن» ياكى «ئەتتىگەندە ناشتا قىلغانمۇ، قانداق تاماققا ئامراق ئىدىڭىز؟» دېگەندەك گەپلەرنى قىلىپ، بىمارنىڭ دىققىتىنى باشقا ياققا بۇراپ، ئاغرىق سېزىمىنى ئاجىزلاشتۇرىدۇ. ئەمما، قول ھەرىكىتى ئارقىلىق سۆڭەكنىڭ سو - زۇلۇش دەرىجىسىنى ياخشى پەھىملەپ، سۇنۇق - چىقىقلار ئەسلىي جايىغا ئۇدۇللاشقان ۋاقىتتا، بارماق ھەرىكىتى ئارقىلىق سۇنغان ياكى چىقىپ كەتكەن سۆڭەكلەرنى تۇ - يۇقسىز بېسىش ياكى ئاستىدىن ئۈستىگە ئىتتىرىش، ئىككى تەرەپتىن قورۇش ياكى بېسىش بىلەن بىللە يېنىك قايرىش قاتارلىق ھەر خىل ئۇسۇللارنى قوللىنىدۇ. نەتى - جىدە «قارس» قىلغان ئاۋاز بىلەن تەڭ سۇنۇق سۆڭەكلەر ئورنىغا چۈشىدۇ.

② سىلاپ تارتىپ ئورنىغا چۈشۈرۈش: بۇ كۆپىنچە سۆڭەك چىقىپ كېتىشىنى ئەسلىگە كەلتۈرۈشتە قوللىنىلىدۇ. لېپەك سۆڭىكى كۆپىنچە سىرتىغا، بەزىدە ئىچىگە چىقىپ كېتىدۇ. بۇنىڭدا بىمارنىڭ پۇتىنى تۈز سۇنغۇزۇپ، لېپەك سۆڭىكىنى يېنىك سىلاپ تۇتۇپ ئەسلىي ئورنىغا قارىتىپ تارتىپ جايىغا كەلتۈرۈلۈپ ئاندىن تېخىلىدۇ.

③ كۆتۈرۈپ سىلكىش ئارقىلىق ئورنىغا چۈشۈرۈش: بۇ ئۇسۇل بەل چىم بولۇش - نى داۋالاشتا كۆپ قوللىنىلىدۇ. بۇنىڭدا بىمار قاتتىق كارىۋاتتا دۈم ياتقۇزۇلىدۇ. تې - ئىككى ئىككى پۈتىنى بىمارنىڭ ئىككى يېنىغا قويۇپ بىمار ئۈستىدە ئۆرە تۈرۈپ، بەلنىڭ چىم بولغان (بەل ئومۇرتقىسىنىڭ يېرىم چىقىپ كەتكەن) جايىنىڭ ئۇدۇلىد - كى تېرىنى ئومۇرتقىنىڭ ئىككى يېنىدىن ئايرىم - ئايرىم ھالدا باش بارماق ۋە كۆر - سەتكۈچ بارماقلار بىلەن قاماللاپ تۇتۇپ سوزۇپ كۆتۈرىدۇ ۋە يېنىك سىلكىدۇ. «قارس» ياكى «غىرىس» قىلغان ئاۋاز چىقىش بىلەن ئومۇرتقا سوڭگەكلىرى ئورنىغا چۈشىدۇ.

④ يەل بېسىمىدىن پايدىلىنىپ ئورنىغا چۈشۈرۈش: بۇ ئۇسۇل قوۋۇرغا سۇنۇقل - رىنى جايغا چۈشۈرۈشتە كۆپ قوللىنىلىدۇ. قوۋۇرغا سىرتىغا ئېگىلىگەن ياكى سۇنغان بولسا، ئۇنى سىلاپ بېسىش ئارقىلىق جايغا چۈشۈرۈش مۇمكىن. ئەگەر ئىچىگە ئې - گىلىگەن بولسا، تېرىنى سىرتىغا تارتىش ئارقىلىق ئەسلىگە كەلتۈرگىلى بولمىغاندا، يەل بېسىمىدىن پايدىلىنىش ئۇسۇلى قوللىنىلىدۇ. بۇنىڭدا بىمار ئورۇندۇقتا ئولتۇر - غۇزۇلۇپ، بېلىگە پوتا باغلىنىدۇ. ئاندىن ئۇنىڭغا سېپى تەرىپىدىن تۆشۈك ئېچىلغان نوگاي قاپىقىنى بىر نەچچە قېتىم قاتتىق پۈۈلەش بۇيرۇلىدۇ. ئەگەر نوگاي قاپىقى بولماي قالسا، بىر نەچچە قېتىم «ئەھھە!» دەپ قاتتىق يۆتىلىش بۇيرۇلىدۇ. تېڭىقچى بىمارنىڭ كەينىدە تۇرۇپ، قولى ئارقىلىق سىلاش، تارتىش تەييارلىقىدا تۇرىدۇ. بىمار - نىڭ قاپىقىنى بىر نەچچە قېتىم قاتتىق پۈۈلەش ياكى قاتتىق يۆتىلىش نەتىجىسىدە، كۆكرەككە چىققان ھاۋا بېسىمى ۋە تېڭىقچىنىڭ سىلاش - تارتىش ھەرىكىتى نەت - جىسىدە ئېگىلىگەن ياكى سۇنغان قوۋۇرغا جايغا چۈشىدۇ.

⑤ ئاۋۋال ئاستىغا بېسىپ ئاندىن ئۈستىگە كۆتۈرۈپ كەينىگە ئىتتىرىش (ياكى ئالدىغا تارتىش) ئارقىلىق ئورنىغا چۈشۈرۈش: بۇ ئۇسۇل ئېڭەك چىقىقىنى ئورنىغا چۈشۈرۈشتە قوللىنىلىدۇ. ئېڭەك سوڭىكىنىڭ ئۈستى بوغۇمى كۆپىنچە ئالدىغا چىقىپ كېتىدۇ. قىسمەن ھاللاردا كەينىگە چىقىپ كېتىدۇ. ئالدىغا چىقىپ كەتسە، ئاستى ئې - ئىكەك ھەرىكەتتىن قېلىپ ئېغىزنى يۇمغىلى بولمايدۇ. ئېڭەك گالغا چاپلىشىپ، ئېغىز يوغان ئېچىلىپ قالىدۇ. بۇ ئەھۋال ئاۋام خەلق ئىچىدە «ئېڭەك چۈشۈپ كېتىش» دېيى - لىدۇ. بۇنى جايغا چۈشۈرۈشتە تېڭىقچى ئىككى قولىنىڭ باش بارمىقىغا بىر ئاز داكا يۆگەپ ئىككى تەرەپ ئېزىق چىش ئۈستىدىن، قالغان بارماقلىرى ئارقىلىق ئېڭەك ئاستىدىن قاماللاپ تۇتۇپ، ئېڭەك سوڭىكىنى ئاستىغا باسىدۇ. ئاخىرقى نۇقتىغا يەت - كەندە، ئېڭەك سوڭىكىنى تېزلىك بىلەن سەل يۇقىرىغا كۆتۈرۈپ ئارقىغا ئىتتىرىدۇ. بۇ چاغدا «شلىق» قىلغان ئاۋاز چىقىدۇ - دە، ئېڭەك بوغۇمى جايغا چۈشىدۇ.

ئەگەر ئېڭەك كەينىگە چىقىپ كەتسە، چىش كىرىشىپ قالىدۇ، ئېغىزنى ئاچقىلى بولمايدۇ. بۇنى جايغا چۈشۈرۈشتە، تېڭىقچى ئىككى قولىنىڭ بارماقلىرى ئارقىلىق بىمارنىڭ ئاستى ئېڭىكىنى قاماللاپ تۇتۇپ ئاستىغا باسىدۇ. كىرىشكەن چىشلار

ئاجراپ، ئىككى ئېغەك ئارىسى بارماق پانتۇدەك ھالەتتە ئېچىلغاندا، ئاستى ئېغەكنى تېزلىك بىلەن ئالدىغا سوزۇپ تارتىدۇ - دە، بوغۇم جايغا چۈشىدۇ.

(4) تېگىش: سۇنغان ياكى چىقىپ كەتكەن سۆڭەكلەر يۇقىرىقى ئۇسۇللار ئارقىلىق جايغا چۈشۈرۈلگەندىن كېيىن، قىسمەن چىقىقلار، مەسىلەن، بەلنىڭ يېرىم چىقىقلىرى (بەل چىم بولۇش)، ئېغەك چىقىقلىرى، بارماق تۇۋى چىقىقلىرى قاتارلىقلار تېخىملايدۇ. قالغان كۆپ ساندىكى سۇنۇق - چىقىقلار كونكرېت ئەھۋالغا ئاساسەن، يۈقىرىدا بايان قىلىنغان تېگىش تۈرلىرى ۋە تېگىش شەكىللىرى ئىچىدىكى مۇناسىپ ئۇسۇللار ئارقىلىق تېخىلىدۇ.

(4) سۇنۇق - چىقىق بىمارلىرىنى پەرۋىش قىلىش: ئاۋام تېبابىتى تېگىشچىلىقىدا، سۇنغان سۆڭەكلەر ۋە چىقىپ كەتكەن بوغۇملار يۇقىرىقى ئۇسۇللار بويىچە جايغا چۈشۈرۈلۈپ تېخىلغاندىن كېيىن، بىردەك ئۆز ئائىلىسىدە كۈتۈنىدۇ. بۇ مەزگىلدە تېخىچىلار ئۇلارغا قارىتا بەزى پەرۋىش تەدبىرلىرىنى قوللىنىدۇ:

(1) تېگىشنى تەكشۈرۈش: سۇنۇق - چىقىقلاردا مەلۇم دەرىجىدە ئىششىش ۋە ئاغرىش بولىدۇ. سۇنۇق - چىقىقلار جايغا چۈشۈرۈلۈپ تېخىلغاندىن كېيىن، ئاغرىق پەسىيىپ قالىدۇ. بۇ، سۆڭەك، بوغۇملارنىڭ جايغا چۈشكەنلىكىنىڭ ئالامىتىدۇر. شۇنداقسىمۇ، ئاغرىق پۈتۈنلەي يوقاپ كەتمەي، بىر مەزگىل داۋام قىلىدۇ. ئادەتتە، تۆت - بەش كۈن ياكى ھەپتە - ئون كۈن ئىچىدە ئىششىق يېنىپ، ئاغرىق سېزىمى كۆرۈنەرلىك پەسىيىدۇ. ئەگەر مۇشۇ ۋاقىت ئىچىدە، ئاغرىق پەسىيمىسە، چىقىقلىش، لوقۇلداپ ياكى زىڭىلداپ ئاغرىش سېزىمى كۈچلۈك بولسا، بۇ، تېگىشنىڭ بەك چىڭ بولۇپ كەتكەنلىكى ياكى سۇنۇق - چىقىقنىڭ جايغا چۈشمىگەنلىكىنى كۆرسىتىدۇ. بۇنداق ئەھۋالدا، تېگىشچى تېگىشنى تەكشۈرۈپ مۇۋاپىق دەرىجىدە بوشتىپ تاڭىدۇ ياكى قايتىدىن جايغا چۈشۈرۈپ تاڭىدۇ.

(2) تېگىش ئالماشتۇرۇش: سۇنۇق - چىقىقلارنىڭ ئورنى ۋە دەرىجىسى ئوخشاش بولمىغاچقا، ساقىيىش ۋاقتىمۇ ئوخشاش بولمايدۇ. بارماق چىقىقلىرى 10 ~ 20 كۈندە، قوۋۇرغا سۇنۇقلىرى 30 كۈن ئەتراپىدا ساقىيىدۇ. ئەمما، يوتا - پاقالچەك سۇنۇقلىرى يېرىم يىلدا ھەتتا تېخىمۇ ئۇزۇندا ساقىيىدۇ. ئۇنىڭدىن باشقا، سۇنۇق - چىقىقلارنىڭ ساقىيىشى كىشىلەرنىڭ ياش قۇرامى ۋە تەن ساپاسىغا زور دەرىجىدە مۇناسىۋەتلىك بولىدۇ. بالىلار، ياشلار، تېنى ساغلام كىشىلەر ئاسان ساقىيىدۇ. ياشانغان، ئاجىز، كېسەلچان كىشىلەرنىڭ ساقىيىشى ئۇزاققا سوزۇلىدۇ. تېگىشچىلەر مۇشۇنداق كونكرېت ئەھۋاللارغا، شۇنداقلا تېگىش تۈرى ۋە تېگىش شەكلىگە ئاساسەن، تېگىشنى مەلۇم قەرەلدە، يەنى تۆت - بەش كۈن، ھەپتە - ئون كۈن ياكى 12 كۈندە بىر قېتىم ئالماشتۇرۇپ يېڭىلاپ تاڭىدۇ.

(3) دورا بۇيرۇش: ئاۋام تېبابىتى تېگىشچىلىقى بىلەن شۇغۇللىنىدىغان تېگىشچىلەر دورا ئومۇمەن كېسەلخانا ۋە تەييار دورا بولمايدۇ. لېكىن، بىمارنىڭ سۇنغان ئەزا -

سدا ئىششىق ئېغىر، ئاغرىش سېزىمى كۈچلۈك بولسا، كەسپى تېۋىپلاردىن بەرششا، ئايارەج جالينۇس قاتارلىق ئىششىق ياندۇرۇپ ئاغرىق توختاتقۇچى دورىلارنى ئېلىپ يېيىشكە بۇيرۇلىدۇ.

سۆڭەكلەرنىڭ تېزراق تۇتۇشى ئۈچۈن بەزى تېڭىقچىلار بىمارغا ھەر كۈنى بىر چىمدىم يۇلغۇن يېلىمى پاراشوكىنى كاپ ئېتىشىنى ياكى ئىلمان قايناق سۇدا ئېرىتىپ ئىچىشىنى، يەنە بەزىلىرى بىر چىمدىم ئورۇك يېلىمى پاراشوكىنى كاپ ئېتىش ياكى ئىلمان قايناق سۇدا ئېرىتىپ ئىچىشىنى ۋە بۇنى 10 ~ 20 كۈن داۋام قىلدۇرۇشنى بۇيرۇيدۇ. بەزىلىرى ھەر كۈنى بۇغداي دانىسى چوڭلۇقىدىكى مۇمىيانى شورپىغا سېلىش ھەمدە شورپىسىنى ئىچىپ، گۆشنى يېيىشىنى بۇيرۇيدۇ. بۇلاردا بىردەك سۆڭەكنىڭ تېز ھەم مەھكەم تۇتۇدىغانلىقى تەكىتلىنىدۇ. لېكىن، مۇمىيا ئىشلىتىشكە قارىتا، بەزى تېڭىقچىلار باشقىچە قاراشتا بولۇپ، مۇمىيا دەرھاللىقچە سۆڭەكنىڭ تېزراق تۇتۇشىنى ئىلگىرى سۈرسىمۇ، سەل كۆپرەك ياكى ئۇزاقراق ئىچىلسە، مەلۇم ۋاقىت ئۆتكەندىن كېيىن، پەيلەرنىڭ قېتىپ يىغىلىپ قېلىشىنى كەلتۈرۈپ چىقىرىدۇ، دەپ قارايدۇ ۋە مۇمىيا ئىشلىتىشىنى خوپ كۆرمەيدۇ.

5) سۇنۇق - چىققى بىمارلىرىغا دائىر ئۈگۈت - پەرھىزلەر: يۇقىرىقىلار تېڭىقچى تەرىپىدىن ئورۇندىلىدىغان پەرۋىش تەدبىرلىرىدۇر. بۇ ماۋزۇدا بايان قىلىنىدىغان ئۈگۈت - پەرھىزلەر بولسا، ئونلىغان ئەسىرلەردىن بۇيانقى سۇنۇق - چىققى بىمارلىرىنى پەرۋىش قىلىش داۋامىدا يەكۈنلەنگەن، تېڭىقچىلار ياكى باشقا تەجرىبىلىك كىشىلەر تەرىپىدىن بۇيرۇلىدىغان، بىمارنىڭ ئۆزى ياكى ئۇنىڭ ھامىيلىرى ئەمەل قىلىش زۆرۈر بولغان تەۋسىيە ياكى چەكلىمە تەدبىرلىرىدۇر.

1) ئۈگۈتلەر: بۇ، رىئايە قىلىنسا ۋە ئەمەلگە ئاشۇرۇلسا سۇنۇق - چىققى بىمارلىرىنىڭ تېزراق شىپا تېپىشىغا پايدىلىق بولغان تەۋسىيەلەردۇر. مۇھىملىرى تۆۋەندىكىچە:

① يېمەك - ئىچمەك ئۈگۈتلىرى: «سۇيۇق - سەلەڭ، سىڭىشلىق تاماق بەرگۈ - لۈك». چۈنكى، بىمارغا سۇيۇقئاش، شوۋىگۈرۈچ تۈرىدىكى سۇيۇق تاماقلار، مېۋە - چىدە، ۋە، كۆكتات قاتارلىقلار كۆپرەك بېرىلسە، ئوزۇقلۇق تولۇقلىنىش بىلەن بىللە، چوڭ - كىچىك تەرەت راۋان بولىدۇ. بۇ، سۇنغان، چىقىپ كەتكەن ئەزالاردا يىغىلىپ قالغان سۇيۇقلۇق، زەرداپ سۇ قاتارلىقلارنىڭ چىقىرىپ تاشلىنىپ، ئىششىقنىڭ يېنىشى، كېسەللىكنىڭ ئاسان ساقىيىشىغا پايدىلىق.

«سۆڭەك ئۆستۈرىدىغان، پەيلەرنى چىڭىتىدىغان تاماق بەرگۈلۈك». بۇنىڭدا، سۇنۇق - چىققىلار تېڭىلىپ بىر نەچچە كۈندىن كېيىن، يەنى ئىششىق ئاساسەن يانغاندىن كېيىن، بىمارغا دەسلەپتە ئىككى - ئۈچ كۈن ئارىلاپ سۈزۈك سۇدا پىشۇرۇلغان چۈجە ياكى باچكا شورپىسى بېرىش، ئىششىق تولۇق يېنىپ بولغاندا ئارىلاپ - ئارىلاپ كالا - پاقالچاق شورپىسى، ئۆپكە - ھېسىپ، ياش قوي گۆشى شورپىسى بېرىشىنى

كۆرسىتىدۇ. بۇلار زەخمىلەنگەن سۆڭەكلەر ۋە پەي - تارمۇشلارنىڭ تېزراق ئەسلىگە كېلىشىگە پايدىلىق.

② ھەرىكەت ئۈگۈتلىرى: «ئەزالارنى ھەرىكەتلەندۈرۈپ بەرگۈلۈك». بۇ، تېڭىق سىرتىدىكى ئەزالارنى مۇۋاپىق ھەرىكەتلەندۈرۈپ بېرىشنى، يەنى، بىلەك، بېغىشلار تېڭىلغان بولسا، ئالغان، بارماقلىرىنى؛ ئالغان تېڭىلغان بولسا، بارماق ئۇچى، جەينەك، مۇرىنى؛ يوتا - پاقالچەك تېڭىلغان بولسا، ئوشۇق، پۇت بارماقلىرىنى؛ ئوشۇق، كېپىش بوغۇملىرى تېڭىلغان بولسا، پۇت بارماقلىرى بىلەن، تىزنى يەڭگىل دەرىجىدە يىغىپ سۈنۈپ ياكى يۈمۈپ ئېچىپ ھەرىكەتلەندۈرۈپ بېرىشنى ۋە بۇنى ھەر كۈنى بىر قانچە قېتىم تەكرارلاشنى كۆرسىتىدۇ. بۇنداق قىلىش قان ئايلىنىشنى ياخشىلاپ سۈنۈق - چىقىقلاردىكى ئىششىقنى تارقىتىشقا، پەي - بوغۇملارنىڭ قېتىپ قېلىشىدىن ساقلىد - نىپ، كېسەللىكنىڭ تېزراق ساقىيىشىغا پايدىلىق.

«تېڭىققا يېقىن ئەزانى ئۇۋۇلاپ بەرگۈلۈك»: بۇ، تېڭىلغان جاينىڭ باش - ئايغىدىكى ئەزالارنى بىمارنىڭ ئۆزى ياكى ھامىيلىرىنىڭ دائىم ئۇۋۇلاپ تۇتۇپ بېرىشنى كۆرسىتىدۇ. مۇناسىۋەتلىك ئەزالار ھەر كۈنى بىر قانچە قېتىم يەڭگىل سىلاپ، مۇجۇپ - ئۇۋۇلاپ بېرىلسە، ئىششىق تارقىتىش، كېسەلنىڭ ساقىيىشىنى ئىلگىرى سۈرۈشكە پايدىلىق.

«مۇۋاپىق مېڭىپ بەرگۈلۈك»: بۇ، يۇقىرىقى مۇچە سۈنۈق - چىقىقلىرى تېڭىلغان بىمارلارنىڭ ھەر كۈنى بىرەر يېرىم سائەت مېڭىپ ھەرىكەت قىلىپ بېرىشنى، تۆۋەنكى مۇچە سۈنۈق - چىقىقلىرى تېڭىلغان بىمارلارنىڭ تېڭىقچىنىڭ قايسى ۋاقىتتىن باشلاپ بىر جۈپ قولىنى تايىقىغا تايىنىپ مېڭىش، قايسى ۋاقىتتىن باشلاپ سىڭار پاي قولىنى تايىقى ياكى ھاسىغا تايىنىپ، قايسى ۋاقىتتىن كېيىن ھاسىنى تاشلاپ مېڭىش توغرىسىدىكى كۆرسەتمىسىگە ئاساسەن، ھەر كۈنى مەلۇم ۋاقىت مېڭىپ ھەرىكەت قىلدۇرۇپ بېرىشنى كۆرسىتىدۇ. بۇنداق ھەرىكەتتە، بولۇپمۇ، تۆۋەنكى مۇچە سۈنۈق - چىقىقلىرى ئاساسەن ساقايغاندىن كېيىن، مېڭىپ ھەرىكەت قىلغاندا خېلى روشەن ھالدا ئاغرىش، سىرقىراش، چىڭقىلىش، تېلىش، تىترەش سېزىملىرى بولىدۇ. لېكىن، بۇلارغا چىداشلىق بېرىپ ھەر كۈنى ئاز - ئازدىن، كۈنلەرنىڭ ئۆتۈشى بىلەن بارغاندەك سېرى ئۇزاقراق ۋاقىت مېڭىپ ھەرىكەت قىلىپ بېرىلسە، بىمارنىڭ تېزراق شىپا تېپىشىغا بەكمۇ پايدىلىق تەسىر كۆرسىتىدۇ.

«قوۋۇرغا سۈنۈقلىرى تېڭىلغاندىن كېيىن قاپاق پۈۋلەپ بەرگۈلۈك»: بۇ قوۋۇرغا سۈنۈقى بىمارلىرىغا خاس بولغان ئۈگۈتتۈر. قوۋۇرغا سۈنۈقلىرى تېڭىلغاندىن كېيىن، بىمارغا 15 ~ 20 كۈنگىچە ھەر كۈنى قاپاق پۈۋلەپ بېرىش تەۋسىيە قىلىنىدۇ. بۇ ھەرىكەتنى دائىم تەكرارلاپ بەرگەندە، كۆكرەككە چىڭقالغان ھاۋا بېسىمى تەسىرىدە، قوۋۇر - غىنىڭ ئىچىگە سۇنغان، ئېگىلگەن جايلىرى بارغانسېرى ئەسلىگە قايتىپ، سۈنۈقنىڭ ساقىيىش سۈرئىتى تېزلىشىدۇ.

«ئەسنەك تۇتقاندا ئېڭەكنى تىرىۋالغۇلۇق»: بۇ، ئېڭەك چىقىپ كېتىش كېسەللىكى بىمارلىرىغا خاس بولغان ئۈگۈتتۈر. ئېڭەك چىقىپ كېتىپ ئورنىغا چۈشۈرۈلگەندىن كېيىن، مەلۇم مەزگىلگىچە ئاغزىنى بەك يوغان ئېچىپ ئەسنەش، چوڭ ۋە قاتتىق نەرسە - لەرنى قاتتىق كۈچ بىلەن چايناش قاتارلىق ئىشلاردىن پەرھىز قىلمىغاندا، ئېڭەك ئاسانلا چىقىپ كېتىدۇ - دە، ئادەتلىنىش خاراكتېرلىك ئېڭەك چىقىپ كېتىش كېسەللىكىگە ئايلىنىپ قالىدۇ. بۇنىڭغا ئادەتلىنىپ قالغاندا، ھەر قېتىم ئەسنەندە ئېڭەك چىقىپ كېتىدۇ. شۇڭا، ئېڭىكى تۇنجى قېتىم چىقىپ ئورنىغا چۈشۈرۈلگەن بىمار ۋە ئادەتلىنىش خاراكتېرلىك ئېڭىكى چىقىپ كېتىش كېسەللىكى بار بىمارغا ئەسنەك تۇتقاندا ئاللىقان ئارقىلىق ئاستىن ئېڭەكنى سەل - پەل تىرەپ ئاسراش تەۋسىيە قىلىنىدۇ. بۇ تەۋسىيەگە ۋە باشقا مۇناسىۋەتلىك پەرھىزلەرگە بىرمەزگىل رىئايە قىلىپ، ئېڭەك ئاسراپ بېرىلسە، ئېڭەك چىقىپ كېتىشنىڭ تەكرارلىنىشىدىن ساقلىنىشقا بولىدۇ.

③ كۈتۈش ئۈگۈتلىرى: «سىلىق، قىزغىن مۇئامىلە قىلغۇلۇق». سۇنۇق - چى - قىقلارنىڭ بەزىسى ساقلىنىشقا بولمايدىغان تاشقى سەۋەبلەردىن كېلىپ چىقىدۇ. يەنە خېلى بىر قىسىملىرى ئۇرۇش - جېدەل قىلىش، ئېرىق - ئۆستەڭلەردىن ئاتلاش، مېۋە ئۇ - زۇش ياكى قۇش چۈجىلىرىنى ئېلىپ ئويناش، كەپتەر ئويناش داۋامىدا دەرەخ، ئۆگزىلەر - دىن يىقىلىش، چىشىدا ئۇرۇقچا چىقىش قاتارلىق بىمارنىڭ ئۆزىدىن سادىر بولغان نا - مۇۋاپىق ھەرىكەت - قىلمىشلار سەۋەبىدىن كېلىپ چىقىدۇ ھەمدە بىمارغا ۋە ھامىيلىرىغا روھىي، ئىقتىسادىي جەھەتتىن خېلى كۆپ زىيانلارنى كەلتۈرىدۇ. بۇنداق ئەھۋالدا ھە دېسىلا بىمارغا تاپا - تەنە قىلىش، سوغۇق مۇئامىلە قىلىش يارىماس قىلىقتۇر. بۇنداق مۇئامىلە، ئەسلىدىلا ئۆكۈنۈش ۋە پۇشايمان ئىچىدە قالغان بىمارغا روھىي ئازاب ئېلىپ كېلىدۇ. بۇ كېسەللىكنىڭ ساقىيىشىغا پايدىسىز بولۇپلا قالماي، بىمار بىلەن ھامىيلىرى (ئاتا - ئانا، پەرزەنت ياكى جورىسى) ئوتتۇرىسىدىكى مېھىر - مۇھەببەت رىشتىسىنى قايچىلاپ، مۇناسىۋەتنى يىرىكلەشتۈرۈپ قويىدۇ. ئۆتكەن ئىشنى تەگمەسلىك، قىيىن - چىلىق توغرىسىدا دادلىماسلىق، ھېچنەمە بولمىغاندەك قىياپەتتە بىمارغا قىزغىن مۇئامىلە قىلىش، ئىلھام بەخش سۆزلەر بىلەن تەسەللى بېرىش ئەڭ ئاقىلانە چارە بولۇپ، بۇنداق قىلىش بىمارنىڭ تېزراق ساقىيىشىغا، شۇنداقلا ئائىلىنىڭ ئىناق - خاتىرجەم - لىكىنى ساقلاشقا پايدىلىقتۇر.

«كۆڭلىنى ئاۋۇندۇرغۇلۇق»: تۆۋەنكى مۇچىلەر سۇنۇقلىرىدا، بىمارنىڭ بىر نەچچە ئاي يېتىپ ئارام ئېلىشىغا توغرا كېلىدۇ. شۇڭا، بىماردا تەبىئىي ھالدا زېرىكىش، تىت - تىتلىق كەيپىياتى پەيدا بولىدۇ. بىمارنى يالغۇز قويماستىن، سىرتتىكى قىزىقارلىق ئىشلارنى، بازاردىكى سودا - سېتىق، كەنتتىكى ئېكىنچىلىك ئەھۋالى قاتارلىقلار ئۈستىدە پاراڭ قىلىپ بېرىش، بىمارنىڭ يېقىن كىشىلىرىنى ۋاقىپلاندىرۇپ قويۇش، بالىلارغا ئويۇنچۇقلارنى ئەكېلىپ بېرىش، ئاداشلىرىنى چاقىرىپ بېرىش، بىمار سەل - پەل ئوڭشالغاندا ھاۋالىق، گۈزەل جايلارغا ئېلىپ بېرىش قاتارلىق ئۇسۇللار ئارقىلىق

ئۇلارنىڭ كۆڭلىنى ئاۋۇندۇرۇش بىمارنىڭ ئاسانراق شىپا تېپىشىغىمۇ، باشقىلارنىڭ ئۇنىڭ كۆڭلىنى ئۇتۇشىغىمۇ ئىنتايىن پايدىلىقتۇر.

«پاكىز باققۇلۇق»: ئۇزاقراق يېتىپ داۋالىنىشى زۆرۈر بولغان بىمارلار، بولۇپمۇ بەزى ياشانغان، تېنى ئاجىز بىمارلار تامىقىنى ئۆزى يېيەلمەيدۇ، بەزى كىيىملىرىنى ئۆزى يەڭگۈشلىيەلمەيدۇ. بۇنداق بىمارلارنى كۈتۈشتە، ھامىيلىرى ئۇلارنىڭ تاماق يېيىش، ئۇسسۇزلۇق ئىچىشىگە ياردەملىشىشى، كىيىملىرى، يوتقان - كۆرپىلىرىنى پات - پات يۇيۇپ ئالماشتۇرۇپ بېرىشى، ئاستىغا يۇمشاق نەرسىلەرنى سېلىپ بېرىپ، ياتاق يارىسى قاتارلىق باشقا كېسەللىكلەرگە دۇچار بولۇپ قېلىشتىن ساقلىنىشى زۆرۈر. بۇمۇ، بىمارنىڭ شىپا تېپىشىغا پايدىلىقتۇر.

(2) پەرھىزلەر: بۇ، رىئايە قىلىنسا ۋە ئەمەلگە ئاشۇرۇلسا، سۇنۇق - چىقىق بىمارلىرىنىڭ تېزراق شىپا تېپىشىغا پايدىلىق بولغان چەكلىمىلەردۇر.

① يېمەك - ئىچمەك پەرھىزلىرى: «زىيادە ئىسسىقلىق قىلمىغۇلۇق». چۈنكى، سۇ - نۇق - چىقىق بىمارلىرىغا تونۇر كاۋىپى، تاۋا كاۋىپى، كالا گۆشى قاتارلىق بەك قۇۋ - ۋەتلىك، يەل پەيدا قىلىدىغان تائاملار كۆپ بېرىلسە، ئاغرىق ئېغىرلىشىپ كېتىدۇ، ھەتتا زەخمىلەنگەن جايغا زەرداب يىغىلىپ، ئىشىشىپ يالغۇغلىنىدۇ.

«سېرىق ياغدىن پەرھىز قىلغۇلۇق»: چۈنكى، بۇنداق بىمارلار سېرىق ياغ، مەسكە ياغ قاتارلىقلارنى ئىستېمال قىلسا، سۇنۇق - چىقىقنىڭ ساقىيىشى كېچىكىپ كېتىدۇ. ئارقا - ئارقىدىن ئىستېمال قىلسا، يېڭى تۇتاشقان سۇنۇق ئاجراپ كېتىدۇ. ئاغ - رىق كۈچىيىپ كېتىدۇ.

«قېتىق - قايماقتىن پەرھىز قىلغۇلۇق». بۇنىڭ سەۋەبى يۇقىرىقىغا ئوخشاش. شۇڭا، سۇنۇق - چىقىق بىمارلىرى ساقايغاندىن كېيىنمۇ، بىر - ئىككى يىلغىچە سۈت - قېتىق مەھسۇلاتلىرىنى كۆپلەپ ئىستېمال قىلىشتىن پەرھىز قىلماق بار.

«پىياز يېيىشتىن پەرھىز قىلغۇلۇق»: پىياز سۇنغان، چىقىق كەتكەن ئەزا - بو - غۇملارغا زەرداب سۇ يىغىلىشىنى پەيدا قىلىدۇ. ئېغىر بولغاندا شۇ جايلاردا قايتىدىن ئاغرىق ۋە ئىشىق پەيدا قىلىدۇ. شۇڭا، سۇنۇق - چىقىقلار تولۇق ساقايغۇچە بولغان مەزگىلدە پىياز بىلەن قىيما قىلىپ ئېتىلگەن تائاملاردىن پەرھىز قىلماق بار.

«ئاجچىق - چۈچۈكلەردىن پەرھىز قىلغۇلۇق»: چۈنكى، زىيادە ئاجچىق - چۈچۈك يېمەكلىكلەر گالنى غىدىقلاپ يۆتەل پەيدا قىلىدۇ. بەزىدە ئىچ سۈرۈشنى پەيدا قىلىدۇ. ئارقا - ئارقىدىن قاتتىق يۆتلىش ئاغرىقنى كۈچەيتىپ قويدۇ. ھەتتا بەزى سۆڭەك - لەرنىڭ ئورنىدىن قوزغىلىپ كېتىشىنى كەلتۈرۈپ چىقىرىدۇ. ئىچ سۈرۈش بولسا، بىمارنىڭ ئازابىنى كۈچەيتىپ قويدۇ.

② ئىش - ھەرىكەت پەرھىزلىرى: «ئېغىر ئىشتىن پەرھىز قىلغۇلۇق». يېڭى ساقايغان سۇنۇق - چىقىق بىمارلىرى كۈچەپ كەتمەن چېپىش، تاغار يۈدۈش، ياغاچ كۆتۈرۈش قاتارلىق بەك ئېغىر ئىشلارنى قىلسا، ساقايغان ئورۇندا ئاغرىق پەيدا بولىدۇ.

هەتتا قايتىدىن ئاجراپ كېتىشى مۇمكىن. شۇڭا، بۇنداق كىشىلەر بىر يىل، ھەتتا بىر نەچچە يىلغىچە بۇنداق ئېغىر ئىشلارنى قىلىشتىن پەرھىز قىلماق بار.

«يۈگۈرۈش - سەكرەشتىن پەرھىز قىلغۇلۇق»: يېڭى ساقايغان سۇنۇق - چىقىق بىمارلىرى كۈچەپ يۈگۈرۈش، ئېرىق - ئۆستەڭلەردىن ئاتلاش، چېلىشىش قاتارلىق ئىشلارنى قىلسا، قايتىدىن ئاغرىق پەيدا بولىدۇ. بەزى سۇنۇقلار ئاجراپ كېتىدۇ. بو-لۇپمۇ لېپەك چىقىقى، بەل چىم بولۇش ۋە ئوشۇق قايرىلىش تەكرارلىنىپ، ئادەتلەنگەن چىقىق ۋە قايرىلىشقا ئايلىنىپ كېتىدۇ. شۇڭا، بۇنداق كىشىلەر بىر نەچچە يىلغىچە بۇ خىل ھەرىكەتلەردىن پەرھىز قىلماق بار.

«چىشىدا ئۇرۇقچا چىقىشتىن پەرھىز قىلغۇلۇق»: چۈنكى، چىشىدا ئۇرۇقچا چىقىش ئېڭەك چىقىپ كېتىش، چىش دەز كېتىش قاتارلىق كېسەللىكلەرگە سەۋەب بو-لىدۇ. ئېڭەك چىقىقى يېڭى ساقايغان كىشىلەر چىشىدا ئۇرۇقچا چاقسا، ئاسانلا ئېڭەك چىقىقى تەكرارلىنىپ، ئادەتلەنگەن چىقىقنى پەيدا قىلىدۇ.

③ كۈتۈش - كۈتۈنۈش پەرھىزلىرى: «ئىسسىقتىن پەرھىز قىلغۇلۇق». بۇ، سۇنۇق - چىقىق بىمارلىرىنى بەك ئىسسىق پەسىللەردە كۈتۈشكە دائىر پەرھىز بو-لۇپ، بەك ئىسسىق پەسىللەردە بىمارنى سالىقنىراق بېقىشنى كۆرسىتىدۇ. ئۇنداق بو-لمىغاندا تېڭىق ئىچىدە تۇرۇۋاتقان زەخمىلەنگەن ئەزا، بولۇپمۇ ئىششىق تولۇق يانمىغان ھالەتتىكى ئەزادا قىزىش - ئىششىش تېخىمۇ ئەدەپ كېتىشى، دائىم تەرلەش ھالىتىدە تۇرۇش نەتىجىسىدە شەلۋەرەپ يىرىڭداپ قېلىش كېلىپ چىقىشى مۇمكىن.

«سوغۇق ئۆتۈشتىن پەرھىز قىلغۇلۇق»: بۇ، سۇنۇق - چىقىق بىمارلىرىنى بەك سوغۇق پەسىللەردە كۈتۈشكە دائىر پەرھىز بولۇپ، بىمارنى ئىسسىق بېقىپ، زەخمىلەن-گەن ئەزاغا سوغۇق ئۆتكۈزۈۋالمايلىقىنى كۆرسىتىدۇ. ئۇنداق بولمىغاندا، زەخمىلەنگەن ئەزادا ئىششىق توختاپ قالىدۇ، ئاغرىق كۈچىيىپ كېتىدۇ، ساقىيىشى ئۇزاققا سۈرۈلۈپ كېتىدۇ.

«زەخمى ساقايماستا، ئەر - خوتۇنچىلىقتىن پەرھىز قىلغۇلۇق»: بۇ، سۇنۇق - چىقىق، قايرىلىش، تىغ، ئوق زەخمىلىرى قاتارلىقلارغا دۇچار بولغاندا جىنسىي تۇرمۇش-تا ئۆز - ئۆزىنى تىزگىنلەش پەرھىزى بولۇپ، ئۇنىڭغا ئەمەل قىلىنسا، زەخمى ئا-سانراق ساقىيىدۇ، ئەمەل قىلىنمىسا، بولۇپمۇ جىنسىي تۇرمۇش بەك كۆپ بولسا، زە-خم ئاسان ساقايمايدۇ.

6. روھىي جەھەتتىن كۈتۈش - داۋالاش

ئاۋام تېبابىتىنىڭ كېسەللىكلەرنى تونۇش ۋە داۋالاش جەھەتتىكى ئۆزىگە خاس بولغان يۈزەكلىكى ۋە چەكلىمىلىكى تۈپەيلىدىن، كېسەللىكلەردىن ساقلىنىش ۋە ھەر خىل كېسەللىكلەرنى تونۇش، روھىي، مەنىۋى ئۇسۇللار ئارقىلىق داۋالاش جەھەتتىمۇ

ئۆزىگە خاس بولغان بەزى ئالاھىدىلىكلەر كېلىپ چىققان. كونكرېت ئېيتقاندا: بىرىنچىدىن، ئاۋام تېبابىتىدە روھىي كېسەللىك، يەنى ئادەمنىڭ ئەقلىي ئىقتىدارى ۋە تەپەككۈر كۈچىنىڭ بۇزۇلۇشىدىن كېلىپ چىققان كېسەللىكلەر بىلەن ئەسەبىي كېسەللىكلەر، يەنى مېڭە ۋە نېرۋا سىستېمىسىنىڭ ئاناتومىيەلىك تۈزۈلۈشى، فىزىيولوگىيەلىك خىزمىتىنىڭ بۇزۇلۇشى ياكى زىيانغا ئۇچرىشى سەۋەبىدىن كېلىپ چىققان كېسەللىكلەر ئۇيغۇر ئىلمىي (كەسپىي) تېبابەت ۋە ھازىرقى زامان غەرب تېبابىتىدىكىدەك تەپسىلىي ئايرىپ پەرقلەندۈرۈلمەي، ھەممىسى بىردەك روھىي كېسەللىك دەپ قارالغان.

ئىككىنچىدىن، ئەسلىي ماددىي، جىسمانىي سەۋەبلەردىن كېلىپ چىققان بولسىمۇ، لېكىن كېسەللىكنى تونۇش ۋە داۋالاشنىڭ توغرا ۋە ئىلمىي بولمىغانلىقىدىن شىپا تاپالمايغان ئەدەتتىكى بەزى كېسەللىكلەرمۇ روھىي كېسەللىك دەپ قارالغان.

ئۈچىنچىدىن، بۇ خىل كېسەللىكلەرنىڭ كېلىپ چىقىش سەۋەبلىرىنى تونۇشتا، روھىي نورمالسىزلىق بىلەن ئىپادىلىنىدىغان بەزى كېسەللىكلەر ماددىي، جىسمانىي سەۋەبلەر ۋە بىر قىسىم شەخسىي، روھىي ئامىللار ياكى ئىجتىمائىي روھىي ئامىللار تەسىرىدىن كېلىپ چىقىدۇ دەپ تونۇلۇش بىلەن بىللە، ئۇلارنىڭ كۆپىنچىسى بىلگىلى بولمايدىغان سىرلىق ئامىللار ياكى ئىلاھىي سەۋەبلەر تۈپەيلىدىن كېلىپ چىقىدۇ، دەپ قارالغان. سىرلىق ئامىللار جەھەتتە، دۆي - ئالۋاستىلار ئاپىتىنى سالغانلىقتىن بولغان دەپ قارالسا، بەزى كېسەللىكلەر جىن چاپلىشىۋالغانلىق ياكى جىن ئۇرغانلىقتىن بولغان دەپ قارالغان، بەزى كېسەللىكلەر ئەرۋاھلارنىڭ قارغىشىغا كەتكەنلىكتىن بولغان دەپ قارالسا، بەزىلىرى رەقىب (دۈشمەنلىك قىلىدىغان كىشى) لەرنىڭ سېھىر - جادۇ ئىشلەتكەنلىكىدىن بولغان دەپ قارالغان. ئىلاھىي سەۋەبلەر جەھەتتە، بەزى كېسەللىكلەر كىشىلەرنىڭ پەرۋەردىگارىغا بولغان ناشۇكۈرلۈك - ئاسىيلىقلىرىغا يارىشا تەڭرى، بۇرھان (شامانىزم، زورۇئاستىرىزم ۋە بۇددىزم ئېتىقادى دەۋرىدە) لارنىڭ ياكى ئاللاتائالانىڭ (ئىسلامىزم ئېتىقادى دەۋرىدە) تېگىشلىك جازاسىغا ئۇچرىغانلىقىدىن (ياكى ئەجدادلىرىنىڭ شۇنداق قىلمىشى سەۋەبلىك جەددى - پۇشتىلىرى تېگىشلىك تارتقۇلۇققا قالغانلىقتىن) بولغان دەپ قارالسا، يەنە بەزى كېسەللىكلەر ئۇلۇغ كىشىلەر، مۇقەددەس جايلارنىڭ تېگىشلىك ئىززەت - ھۆرمىتىنى قىلمىغانلىقى ئۈچۈن تەخسىراتقا كەتكەنلىكتىن بولغان، دەپ قارالغان.

روھىي ۋە ئەسەبىي (نېرۋا) كېسەللىكلەرنىڭ ئىپادە - ئالامەتلىرى ۋە ئۇلارنىڭ كېلىپ چىقىش سەۋەبلىرى توغرىسىدىكى يۇقىرىقىدەك يۈزەكى تونۇش ۋە قاراشلار ئاساسىدا، بۇ خىل كېسەللىككە گىرىپتار بولغان بىمارلارنى كۈتۈش، روھىي ۋە مەنىۋى ئۇسۇللار ئارقىلىق داۋالاشقا دائىر بىر قىسىم ئادەت - ئۇسۇللار بارلىققا كەلگەن. شۇنىڭ بىلەن بىللە، خەلق ئارىسىدا يەنە كېسەللىكلەردىن ساقلىنىش ۋە ئادەتتىكى (روھىي كېسەللىك ھېسابلانمايدىغان) كېسەللىكلەرنى داۋالاشقا دائىر بىر قىسىم خۇراپىي

ئادەتلەرمۇ شەكىللەنگەن.

1) كېسەللىكلەردىن ساقلىنىشقا دائىر مەنىۋى ئادەتلەر: بۇ، ئادەتتىكى كېسەللىكلەر، روھىي كېسەللىكلەر ۋە ئۆلۈم - يېتىمىدىن ساقلىنىشقا دائىر مەنىۋى ئادەتلەرنى كۆرسىتىدۇ.

(1) ئىسرىقلاش: ئىلگىرى ئاۋام خەلق ئىچىدە چىرايلىق، بېجىرىم ئۆسۈۋاتقان بالىلارغا، بولۇپمۇ ئەۋلاد - بوغۇنلىرى ئاۋۇن، نەۋرە - چەۋرىلىرى كۆپ، شۇنداقلا ئۇلار ساغلام - تىمەن ئۆسۈپ يېتىلىۋاتقان ئائىلىلەردىكى بالىلارغا ۋە ياشلارغا ئاسانلا كۆز تېگىدۇ، كۆز تەگكەن كىشى ئېغىر كېسەللىككە مۇپتىلا بولىدۇ ياكى بالا - قازاغا ئۇچرايدۇ، دەيدىغان قاراشلار بولغان ھەمدە كۆز تېگىشتىن (كېسەللىك، بالا - قازاغا ئۇچراشتىن) ساقلىنىش ئۈچۈن، ئىسرىقلاش ئادىتى كېلىپ چىققان.

ئىسرىقلاشتا، كوچا - يول دوقمۇشلىرىدىن بىر سىقىم تەمەچ (يولغا چۈشۈپ قالغان ئوت - چۆپ، ئوتۇن پارچىلىرى، غازاڭ ئۇۋاقللىرى قاتارلىق نەرسىلەر) تېرىپ كېلىنىدۇ. كالىك سېغىزدىن كاتەك ئويۇپ ياسالغان چوغدان (ئىسرىقدان) غا (ئۇ بولمىسا كەتمەنگە) ئوتۇن چوغى ئېلىنىدۇ. تەمەچ چوغ ئۈستىگە سېلىنىدۇ. دەرۋازا ياكى ئۆينىڭ چوڭ ئىشىكىنىڭ بوسۇغىسىنىڭ ئىچىدىن ئۈچ چىمدىم، سىرتىدىن تۆت چىمدىم توپا ئېلىنىپ تەمەچ ئۈستىگە سېپىلىدۇ.

ئىسرىقلاشنى ئادەتتە، شۇ ئائىلىدىكى چوڭ ياشلىق ئاياللار ئېلىپ بارىدۇ. ئۇلار چوغدانغا چوغ سېلىش، تەمەچ سېلىش ۋە توپا سېپىش داۋامىدا بەزى ئايەتلەرنى ئوقۇيدۇ. ئاخىردا «ئاغزى ياماننىڭ ئاغزىدىن ئالدىم، كۆزى ياماننىڭ كۆزىدىن ئالدىم» دېگەن گەپلەرنى قىلغاچ نەق مەيدانغا ھازىر بولغان كىشىلەرنىڭ ئېغىزىدىن، كۆزىدىن بىر نېمىلەرنى ئۇزۇپ ئالغاندەك ۋە ئۇنى چوغقا تاشلىغاندەك ھەرىكەتلەرنى قىلىپ، ئا - خىردا «يامانلىقتىن پاناھ تىلىدىم، شۇملۇقتىن پاناھ تىلىدىم، بالا - قازادىن پاناھ تىلىدىم، كۆز تېگىشتىن پاناھ تىلىدىم» دېگەندەك تىلەك سۆزلىرىنى ئېيتىپ چوغدانغا ھۈرىدۇ. چوغداندىكى تەمەچ ئاستا - ئاستا كۆيۈپ ئىس ئۆرلەيدۇ. بۇ چاغدا بالىلار ۋە ياش يىگىت - قىزلار ئىسرىقلىنىدۇ. يەنى ھەر بىر كىشى چېتىنى كېرىپ، چوغدان ئۈستىدە ئازراق توختايدۇ. چوغداندىن ئۆرلىگەن ئىس ئۇلارنىڭ بەدەنلىرىنى بويلاپ يۇقىرىغا كۆتۈرۈلىدۇ. شۇنىڭ بىلەن بىر ۋاقىتتا ئىسرىقلىنىۋاتقان ھەر بىر كىشى ئىسقا ئىككى ئالىقىنىنى توتۇپ ئالمىقانىلىرىنى يۈز - كۆزىگە سۈرىدۇ. مانا بۇ ھەرىكەت «ئىسرىقلاش» دېيىلىدۇ.

بۇرۇنقى چاغلاردا كۆز تېگىشتىن ساقلىنىش ئۈچۈن قوللىنىلىدىغان ئىسرىقلاش ئادىتى ياشلار ۋە بالىلارنى ئىسرىقلاش بىلەنلا چەكلەنمىگەن. جۇغى چوڭ، چىرايلىق، يۈگۈرەك يورغا ئاتلار، تۇغۇمچى (كۆپ تۇغىدىغان) كالا، قوي قاتارلىقلارنىمۇ ئىسرىقلاش ئادەتلىرى مەۋجۇت بولغان.

(2) ئىسىم بىلەن «تۇرغۇزۇش»: بۇرۇنقى چاغلاردا قىزىل، قارا چېچەك قاتارلىق

يۇقۇملۇق كېسەللىكلەرنىڭ ئالدىنى ئېلىش ۋە ئۇلارنى داۋالاشقا دائىر تۈپتىن ھەل قىلىش چارىلىرى بولمىغاچقا، بۇ خىل يۇقۇملۇق كېسەللىكلەر ھەر يىلى دېگۈدەك يۈز بېرەتتى، بەزى يىللىرى قىرغىن قىلىش خاراكتېرىدە يامراپ كېتىپ، نۇرغۇن بالىلار - نىڭ جېنىغا زامىن بولاتتى. بەزى ئاتا - ئانىلار بىر نەچچە بالا يۈزى كۆرسىمۇ، بىر - رەرسىمۇ ئەي بولماي، ھەسرەتتە قالاتتى. مۇشۇنداق ئەھۋالغا ئاساسەن ئاۋام خەلق ئىچىدە يېڭى تۇغۇلغان بوۋاقلارغا «توختاش» مەنىسىدىكى ئىسىملار، قەدىرسىز نەرسىدە - لەرنىڭ ئىسىملىرى ياكى قاتتىق، چىداملىق نەرسىلەرنىڭ ئىسىملىرى قويۇلسا، بالا توختايدۇ (ئەي بولىدۇ) دېگەن قاراشلار كېلىپ چىققان.

بۇنداق قاراشلار ئاساسىدا بالىلارغا توختى ئاخۇن، توختىخان، توختىئايلا، توختى - تارخان، تۇردى ئاخۇن، تۇردىبەگ، تۇردىخان، تۇردىغۇجا، تۇردىباي، تۇرسۇن ئاخۇن، تۇرسۇنخان، تۇرسۇن ئاغىچا، ئەخلەت ئاخۇن، چاۋار ئاخۇن، چاۋارخان، پاسار ئاخۇن، پاسارخان، سۇپۇرگە ئاخۇن، تۆمۈر ئاخۇن، تۆمۈرخان، تۆمۈر غوجا، تۆمۈر ئاغىچا، پولات ئاخۇن، تاش ئاخۇن، تاشتۆمۈر ئاخۇن، تاشپولات ئاخۇن دېگەندەك ئىسىملارنى قويۇش ئادەتلىرى شەكىللەنگەن.

(3) ئىسىم يەڭگۈشلەش ئارقىلىق نەسلىكتىن قۇتۇلۇش: ئىلگىرى ئاۋام خەلق ئىچىدە تولا كېسەل بولىدىغان، تولا يىغلاپ قارغىشلىق قىلىدىغان، تولا مۇدۇرۇپ - يىقىلىپ پېشكەللىككە يولۇقىدىغان كىچىك بالىلارغا قارىتا، بۇنداق بالا بىتلەي كېلىدۇ، ئۇ ئۆزىگە ۋە ئائىلىسىگە شۇملۇق چىللايدۇ، بۇنىڭ سەۋەبى ئىسمى ياراشمىغان - لىقتىن بولىدۇ، ئىسمى يەڭگۈشلەنسە بالىنى ۋە ئاتا - ئانىسىنى نەسلىكتىن قۇتۇلدۇرۇپ، شۇملۇقتىن ساقلانغىلى بولىدۇ، دەيدىغان قاراشلار مەۋجۇت بولغان ۋە شۇ ئاساستا سەبەبى بالىلارنىڭ بوۋاقلق، گۈدەكلىك دەۋرى، ھەتتا ئۆسمۈرلۈك دەۋرىدىمۇ ئىسمىنى ئالماشتۇرىدىغان ئادەتلەر شەكىللەنگەن.

بۇنداق ئىسىم ئالماشتۇرۇشتا، بىرەر مۇقىم قائىدە يوق بولۇپ، بالىلارنىڭ ھا - مىيلىرى مۇشۇنداق مەسلىھەتكە كەلسە ياكى تەقۋادار مويىسىپىتلارنىڭ بۇ ھەقتىكى تەكلىپىنى قوبۇل قىلسا، ئىسمى ئۆزگەرتىلەتتى. يېڭى قويۇلماقچى بولغان ئىسىم توغرىسىدا ئوقۇمۇشلۇق ئۆلىمالارنىڭ مەسلىھەتىنى ئېلىش ئارقىلىق ئىسىم تاللىنىپ، قايتىدىن ئەزان - تەكبىر ئوقۇپ تاللانغان يېڭى ئىسىم قويۇلاتتى.

(4) بۇي سېلىش ئارقىلىق شۇملۇقتىن ساقلىنىش: بىرەر كىم يېڭى ئۆي سېلىپ ياكى ئۆي سېتىۋېلىپ كۆچكەندىن كېيىن، كېچىلىرى ئۇخلىيالمىدىغان، خاۋالىت (يې - رىم ئۇيقۇلۇق) ھالەتتە ئاللىكىمىلەرنىڭ شىپىرىلىغان، گۈرسلىگەن ئاياغ تىۋىشى ياكى گۇڭۇر - مۇڭۇر گەپ - سۆزلىرى ئاڭلانغاندەك بولۇپ سۈر باسىدىغان ياكى ئۇخلىغاندا گەنسز، قورقۇنچلۇق چۈشلەرنى تولا كۆرىدىغان، ياكى ئائىلە ئەزالىرى، چارۋا ماللىرى تولا ئاغرىپ، بىرى ساقايسا بىرى كېسەل بولىدىغان، ھېچبىر ئىشى ئوڭغا تارتماي تولا پېشكەللىكلەرگە ئۇچرايدىغان ئەھۋاللار كۆرۈلسە، ئاۋام خەلق ئىچىدە بۇنداق ئەھۋال

«ئۆيىنىڭ ئايىغى ياراشماسلىق»، «نەسلىكىنىڭ ئالامىتى» دەپ قارالغان. بۇنىڭ سەۋەبى يا - كى شۇ ئۆيىنىڭ ئورنى بۇرۇنقى چاغلاردىكى قەبرىستانلىق ياكى مەلۇم سەۋەبلەردىن ناھەق قان تۆكۈلگەن جاي، ياكى جىن - شاياتۇنلار ماكان تۇتقان كۈل - ئەخلەتلىك، ماندالىق جاي بولغان، ئۆي سېلىش نەتىجىسىدە شۇ جايغا ماكانلاشقان ئەرۋاھلار ياكى جىن - شاياتۇنلار پاراكەندە قىلىنغان، يۇقىرىقىدەك نەسلىك ۋە پېشكەلچىلىكلەر ئاشۇ ئەرۋاھلار يا - كى جىن - شاياتۇنلارنىڭ ئۆچ ئېلىۋاتقانلىقىنىڭ بېشارىتى، دەپ تونۇلغان. بۇنداق ئەھۋالدا خۇشبۇي نەرسىلەر بىلەن بۇي (ئىسرىق) سېلىنسا، جىن - ئەرۋاھلار كۆچۈپ كېتىدۇ، كېسەللىكتىن - نەسلىكتىن قۇتۇلغىلى بولىدۇ، دېگەن قاراش ۋە ئادەتلەر شە - كىللەنگەن.

بۇي سېلىشتا سېغىزدىن ئويۇپ ياسالغان چوغدان ياكى باشقا قاچىغا چوغ ئې - لىپ، ئۈستىگە ئازراق سەندەل ياغىچى ياكى ئادراسمان ياغىچى سېلىنىدۇ. بەزىلەر بۇ - نىڭ ئۈستىگە ئازراق كېپەك چاچىدۇ. بۇ نەرسىلەر چوغ تەپتىدە يالقۇنجماي ئاستا كۆيۈپ، بىر خىل خۇشبۇي ھىدلىق ئىس كۆتۈرۈلىدۇ. بۇي سالغۇچى ئۆي ئىگىسى ئىسرىقداننى ئۆي ئىچى ياكى ھويلىدا ئايلاندۇرغۇچ ئىچىدە بىر قانچە ئايەتلەرنى ئو - قۇپ، ئاندىن دۇئا قىلىپ تىلەك تىلىنىدۇ. بۇ ئىش «بۇي سېلىش» دېيىلىدۇ. ئىسرىق كۆيۈپ بولغاندا، چوغداندىكى نەرسىلەر ئادەم دەسسىمەيدىغان كۈل - ئەخلەتلىكلەرگە تۆكۈۋېتىلىدۇ.

ئەمما، بۇي سېلىش ئاز بىر قىسىم كىشىلەر ئىچىدە ساقلانغان ئادەت بولۇپ، كۆ - پىنچە كىشىلەر ئۇنى مۇۋاپىق تاپمايدۇ.

(5) تۇمار ئېسىپ كېسەللىكتىن ساقلىنىش: ئىلگىرى ئاۋام خەلق ئىچىدە كۆز تېگىشتىن ساقلىنىش، قەستتىن ساقلىنىش قاتارلىق مەقسەتلەردە تۇمار ئېسىش ئا - دەتلىرى ساقلانغان. تۇمارلار ماتېرىيال ۋە مەقسەتلەرنىڭ ئوخشىماسلىقى سەۋەبلىك بىر قانچە خىلغا بۆلۈنىدۇ.

ئايەت تۇمار: بۇ، قۇرئان ئايەتلىرىنى قەغەز ياكى رەختكە پۈتۈپ، ئاندىن ئۇنى ئۈچ بۇرجەك (ئۈچ بۇلۇڭ) شەكىلدە قاتلاپ، باشقا پاكىز رەخت بىلەن ئوراپ تىكىپ تەييار - لىنىدۇ. بۇ خىل تۇمارمۇ مەزمۇن ۋە مەقسەتلەرنىڭ پەرقى سەۋەبلىك بىر نەچچە خىل بولىدۇ. ئۇنىڭ بىر خىلى، بالىلارغا كۆز تېگىش، كېسەللىك تېگىشتىن ساقلىنىش ئۈچۈن ئۇلارنىڭ بويىغا ئېسىپ قويۇلىدۇ؛ بەنە بىر خىلى، ئائىلە ئەزالىرىغا كېسەل - لىك تېگىشتىن ساقلىنىش، ئائىلىنىڭ تۈرلۈك ئاپەت، ئوغرى - يالغاندىن ئامان بو - لۇشى ئۈچۈن ئىشىك بېشى ياكى دەرۋازا ئۈستىدىكى مەلۇم جايلارغا قويۇپ ساقلىنىد - دىغان تۇمار قاتارلىقلار.

كۆز تۇمار: بۇ، كۆز تېگىشتىن ساقلىنىش ئۈچۈن يىپ ئۆتكۈزۈپ بويۇنغا ئېسىد - لىدىغان تۇمار بولۇپ، قاشتېشىدىن ياسىلىدۇ. شەكلى يۇمىلاق، نوکچا، ياپىلاق، ياپراق قاتارلىق ھەر خىل شەكىللەردە بولىدۇ. ئۇنىڭغا ئايەت يېزىلمايدۇ ياكى باشقا نەقىش -

لەرمۇ چىقىرىلمايدۇ. خەلق ئىچىدە قاشتېشى كېسەللىكلەردىن، كۆز تېگىشتىن ساقلاش خۇسۇسىيىتىگە ئىگە خاسىيەتلىك تاش، دەيدىغان ئەقىدە بولغانلىقتىن، قاش- تېشىنى كۆز تۇمارى قىلىپ ئېسىۋالدىغان ئادەت شەكىللەنگەن. بۇرۇنقى زامانلاردا يەنە بۆرە چىشى، بۆرە ئوشۇقى قاتارلىق ئىپتىدائىي توتېم قاراشلىرىغا باغلىنىشلىق بولغان نەرسىلەرنى كۆز تۇمارى سۈپىتىدە بويىنغا ئېسىۋېلىش ياكى يېنىدا ساقلاش قاتارلىق ئادەتلەرمۇ بولغان.

دورا تۇمار: بۇ، زەھەرلىك قۇرت - ھاشاراتلارنىڭ چېقىۋېلىشىدىن ساقلىنىش ئۈچۈن بويۇنغا ئېسىلىدىغان بۇيۇم بولۇپ، ئوردان يىلتىزنى مارجان شەكلىدە كېسىپ يىپ ئۆتكۈزۈپ ياسىلىدۇ. ئورداننىڭ يىلتىزىدىن چېقىدىغان پۇراق قۇرت - ھا- شاراتلارنى قاچۇرۇش خۇسۇسىيىتىگە ئىگە بولغاچقا، ئۇنىڭدىن ياسالغان تۇمار بويۇنغا ياكى قول بېغىشىغا سېلىپ قويۇلسا، ئالا قۇرت، ھەرە قاتارلىق قۇرت-ھاشاراتلارنىڭ چېقىۋېلىشىدىن ساقلىنىشقا بولىدۇ. شۇڭا، ئىلگىرى ئوردان يىلتىزىدىن دورىلىق تۇ- مار ياساپ كىچىك بالىلارنىڭ بويىنغا ئېسىپ قويۇش، بىلەك بېغىشىغا سېلىپ قو- يۇش، يېزىلاردا خېلى ئومۇملاشقان ئادەت ئىدى.

2) روھىي جەھەتتىن كۈتۈش - داۋالاش: ھەممىگە مەلۇمكى، كېسەللىك چوڭ ياكى كىچىك، ئېغىر ياكى يېنىك بولسۇن، ئۇنىڭ ئۈبىدىنى يوق. كېسەللىكنىڭ كىشىلەرگە ئېلىپ كېلىدىغىنى بىئاراملىق، جاپا، ئازاب، غەمكىنلىك، خامۇشلۇق، ئۈمىدسىزلىك، تاپا - تەنە، ھاقارەت، كەمسىتىش، جىسمانىي، ئىقتىسادىي زىيان، ۋاقىت - پۇرسەت زىيىنى، مېيىپلىق، ئۆلۈم قاتارلىقلاردىن ئىبارەت. ھەر قانداق بىر ئادەم قايسى بىر كېسەللىك ۋە قايسى دەرىجىدىكى كېسەللىككە دۇچار بولسۇن، ئۇ يۇقىرىقىلاردىن پەقەت مۇستەسنا بولالمايدۇ. ئەدناسى بىئاراملىق تارتىدۇ، ئېغىر بولسا ئاشۇلارنىڭ بىر نەچچە- چىسى ياكى ھەممىسىگە دۇچار بولىدۇ. دېمەك، كېسەللىكنىڭ ھەر قاندىقى جانغا قە- لىنىغان خىرىستۇر.

بۇ يەردە دېيىلگەن «كېسەللىك» ھەر قانداق كېسەللىكنى - جىسمانىي كېسەللىك ۋە روھىي كېسەللىكلەرنى ئۆز ئىچىگە ئالىدۇ. روھىي كېسەللىكلەرنى روھىي جەھەتتىن كۈتۈش - داۋالاش بىلەن بىر ۋاقىتتا، مۇۋاپىق غىزا - دورا قاتارلىق ماددىي تەدبىرلەر بىلەن داۋالاشنى بىرلەشتۈرۈش زۆرۈر بولغاندەك، جىسمانىي كېسەللىكلەرنى ھەم مۇۋاپىق غىزا، دورا قاتارلىق ماددىي ۋاسىتىلەر ئارقىلىق داۋالاش بىلەن بىر ۋاقىتتا، روھىي جەھەتتىن داۋالاشمۇ ئىنتايىن زۆرۈر. مۇنداقچە ئېيتقاندا، روھىي جەھەتتىن داۋالاش نوقۇل روھىي كېسەللىك بىمارلىرىنى داۋالاشقا خاس بولماستىن ھەر قانداق كېسەللىكنى داۋالاشتا كەم بولسا بولمايدىغان ۋاسىتىدۇر.

مەشھۇر تېبابەت ئالىمى ئىبن سىنا ئۆلۈمنىڭ سەۋەبلىرى، كېسەللىكلەرنى داۋالاش قائىدىلىرى ئۈستىدە ئىزدەنگەندە، ئوخشاش ئەھۋالدىكى ئىككى قوينى تاللاپ، ئۇلارنىڭ بىرسىنى قەپەسكە سولاپ بېقىلىۋاتقان بۆرە بار ھويلىدا، يەنە بىرسىنى قويد-

دىن ئۆزگە ھېچنېمە يوق تىنچ ھويلىدا تۇرغۇزۇپ، ئوخشاش ۋاقىت، ئوخشاش ئۆلچەم - دە باققان. نەتىجىدە، بىر مەزگىلدىن كېيىن بۆرە بىلەن بىر ھويلىدا بېقىلغان قوي ئورۇقلاپ ئۆلگەن. تىنچ ھويلىدا بېقىلغان قوي سەمرىپ كەتكەن. بۇ تەجرىبىگە ئاساسەن، ئىبن سىنا روھىي ئامىلنىڭ ئىنسان ھاياتىدا مۇھىم ئورۇن تۇتىدىغانلىقىنى، كېسەللىكلەرنى داۋالغاندا ھەم روھىي جەھەتتىن، ھەم جىسمانىي جەھەتتىن داۋالاش كېرەكلىكىنى ئوتتۇرىغا قويغان.

يۇقىرىقىلار شۇنى ئۇقتۇرىدۇكى، روھىي جەھەتتىن داۋالاش دېگەنلىك روھىي كېسەللىك بىمارلىرىنى داۋالاشقا خاس داۋالاش ئۇسۇلى دېگەنلىك ئەمەس. جىسمانىي تەرەپتىن كېسەللەنگەن بىمارلارمۇ، روھىي جەھەتتىن كېسەللەنگەن بىمارلارمۇ ئوخشاشلا روھىي جەھەتتىن داۋالاشقا موھتاج. ئۇنىڭ رولى ئوزۇقلۇق، دورا، فىزىكىلىق ۋاسىتە قاتارلىق ماددىي چارىلەر بىلەن داۋالاشتىن ئېشىپ چۈشسە چۈشىدۇكى، ھەرگىز كەم تۇرمايدۇ. ئەمما، جىسمانىي كېسەللىكلەر بىلەن روھىي، ئەسەبىي كېسەللىكلەرنىڭ پەيدا بولۇش سەۋەبلىرى، كېسەللىك ئالامەتلىرى، كېسەللىك سۈبىپىكىتى (بىمارنىڭ ئەقلىي پائالىيىتى) نىڭ داۋالاش تەدبىرلىرىنى قوبۇل قىلىش، ماسلىشىشقا تۇتقان پوزىتسىيەسى ۋە ئىنكاسى خېلى دەرىجىدە پەرقلىق بولىدىغانلىقتىن، ئۇلارنى روھىي جەھەتتىن داۋالاش ئۇسۇللىرى ۋە داۋالاش ئۈنۈمىمۇ خېلىلا پەرقلىق بولىدۇ. شۇڭا، روھىي جەھەتتىن داۋالاشنى جىسمانىي كېسەللىك بىمارلىرىنى روھىي جەھەتتىن داۋالاش ۋە روھىي، ئەسەبىي كېسەللىك بىمارلىرىنى روھىي جەھەتتىن داۋالاشتىن ئىبارەت ئىككى جەھەت بويىچە چۈشىنىش ۋە قوللىنىشقا توغرا كېلىدۇ. ئۇيغۇر ئاۋام تېبابىتىدە بۇ مەسىلە ناھايىتى بۇرۇنقى چاغلاردىلا تونۇپ يېتىلگەن ۋە ئومۇمىي داۋالاش، كۈتۈش ئادەت - تەدبىرلىرىنىڭ مۇھىم تەركىبىي قىسمى سۈپىتىدە كەڭ ئومۇملاشقان.

جىسمانىي كېسەللىك بىمارلىرىنى روھىي جەھەتتىن داۋالاش ئۇسۇللىرىغا كەلسەك، ئۇلارغا كۆيۈنۈش، ئۇلارنى ۋاقتىدا داۋالاش، ئۇلارنىڭ يېمەك - ئىچمىكىنى مۇۋاپىق تەكشۈش ۋە ياخشىلاش، ئۇلارنى ئۇرۇق - تۇغقان، قوشنىلار، دوستلار ۋاقتى ۋاقتىدا يوقلاش، ئۇلارغا تەسەللى، ئىلھام بېرىش، ياخشى ئەمچى، تېۋىپ، ياخشى داۋالاش ئۇسۇللىرى توغرىسىدا مەسلىھەت، تەكلىپ بېرىش، ئۆتەنە - يېرىم قىلىپ قىيىنچىلىقنى ھەل قىلىپ بېرىش، بالىلىرى، ماللىرىنى بېقىشىپ بېرىش، يەرلەرنى تېرىشىپ بېرىش، ھوسۇللىرىنى يىغىشىپ بېرىش، ھەمراھ بولۇپ گۈزەل، ھاۋا - لىق جايلاردا سەيلە قىلدۇرۇش، كۈلكە - چاقچاق بىلەن كۆڭلىنى كۆتۈرۈش، ياشاندانلار، ئاجىزلارغا خەيرخاھلىق قىلىش، كۆيۈنۈش، ھامىلىدار ئاياللار، سېزىكتىكى ئاياللار، تۇغۇتلۇق ئاياللارنى ئالاھىدە بېقىش ۋە كۈتۈش، ئېغىر ئىشلاردىن توسۇش، ئۇلارغا ئاچچىقلىقنى تاپا - تەنە قىلماسلىق، ئۇلارنى يالغۇز قويماستىن، ھەر قانداق چىقىم ۋە بەدەل تۆلەشتىن قەتئىينەزەر، ئىمكانىيەتنىڭ بارىچە داۋالاشقا ئىشلىتىش.

گە قىلىش قاتارلىقلارنىڭ ھەممىسى ماھىيەتتە روھىي جەھەتتىن داۋالاشتۇر. جىسمانىي كېسەللىك بىمارلىرىنىڭ ھامىيلىرى، تۇغقانلىرى، قوشنىلىرى، دوستلىرىنىڭ ئۇلارغا بولغان مۇشۇنداق پوزىتسىيە ۋە ھەرىكەتلىرى ئۇلارغا روھىي جەھەتتىن ناھايىتى زور تەسەللى، ئۈمىد، ئىلھام بېغىشلايدۇ. روھىنى كۆتۈرۈپ قەلەبىنى ئىللىتىدۇ، ئۇلارنىڭ ھاياتقا بولغان قىزغىنلىق ۋە ئۆز غەمگۈزارلىرىغا بولغان مېھىر - مۇھەببىتىنى كۈچەيتىدۇ. بۇنداق روھىي ھالەت دورا ۋە باشقا ۋاسىتىلەر بىلەن ئېلىپ بېرىلىدىغان داۋالاش تەدبىرلىرىنىڭ ئۈنۈم بېرىشىگە ناھايىتى ياخشى مەنىۋى ئاساس يارىتىپ بېرىپ، كېسەللىكنىڭ ساقىيىشىنى تېزلىتىدۇ. گەرچە بۇ جەھەتتە يۇقىرىدا دەپ ئۆتۈلگەن نۇرغۇن ئۇششاق ماۋزۇلار بويىچە تەپسىلىي توختىلىش مۇمكىن بولسىمۇ، لېكىن بۇ ھەقتە كىتابنىڭ ساغلاملىقىنى ئاسراش تەدبىرلىرى، ئۈگۈت - پەرھىزلىرى، ئوزۇقلۇق، دورا بىلەن داۋالاش، دورىسىز داۋالاش، قول مەشغۇلاتى ئارقىلىق داۋالاش ئۈگۈت - پەرھىزلىرىگە بېغىشلانغان سەھىپىلەردە توختالغانلىقىمىز ئۈچۈن بۇ ھەقتىكى باياننى ئۇزارتمايمىز.

تۆۋەندە نۇقتىلىق ھالدا ئاۋام تىبابىتىنىڭ روھىي ۋە ئەسەبىي كېسەللىك بىمارلىرىنى روھىي جەھەتتىن كۈتۈش - داۋالاش تەدبىرلىرى ئۈستىدە توختىلىمىز. روھىي ۋە ئەسەبىي كېسەللىكلەرنىڭ سەۋەبلىرى بىر قەدەر مۇرەككەپ، ئىپادىلەنەن شەكلى ھەر خىل، شۇنىڭدەك كۆپىنچىسى ناھايىتى ئۇزاق ۋاقىت داۋام قىلىدىغان بولغاچقا، كېسەللەنگەن بىمارنىڭ ئۆزى قاتتىق ئازاب تارتىپلا قالماي، ھامىيلىرى، ئائىلە ئەزالىرى، ئۇرۇق - تۇغقانلىرىغىمۇ ناھايىتى كۆپ جەھىز - جاپا، ئىچ پۇشۇقلارنى كەلتۈرىدۇ. شۇڭا، ئاۋام تىبابىتىدە بۇنداق بىمارلارنىڭ كېسەللىكى تۈتۈپ قېلىشتىن، ئېغىرلىشىپ كېتىشتىن ساقلىنىش، شىپا تېپىشنى ئىلگىرى سۈرۈش مەقسەت قىلىنغان بىر قىسىم بېقىش، كۈتۈش ئارقىلىق داۋالاش ئۇسۇلى - ئادەتلىرى بارلىققا كەلگەن.

(1) يېمەك، ئىچمەكنى مۇۋاپىق تەڭشەش ئارقىلىق داۋالاش: خەلق ئارىسىدا بەك تۈزلۈك، بەك ئاچچىق - چۈچۈك ئاش - تاماقلار، ئىسسىقلىقى ياكى سوغۇقلىقى زىيادە يۇقىرى بولغان ھەمدە يەل پەيدا قىلىدىغان ئاش - تاماق، ئىچمەكلىكەر روھىي كېسەللىك بىمارلىرىغا زىيانلىق بۇنداق يېمەكلىك، ئىچمەكلىكەر كېسەللىكنىڭ قوزغىلىشى ياكى ئېغىرلىشىپ كېتىشىنى كەلتۈرۈپ چىقىرىدۇ، دەپ قارىلىدۇ. شۇڭا، بۇنداق بىمارلارغا بەك تۈزلۈك تاماق، ئاچچىقسۇ، مۇچ سېلىنغان تاماق، ئېغىزنى قورۇپ، گالەنى، ھەزىم قىلىش ئەزالىرىنى غىدىقلاپ قىچىشتۈرىدىغان يېمەكلىك، ئىچمەكلىكەر، يەل پەيدا قىلىدىغان، ئۇيقۇنى قاچۇرىدىغان ياكى بەدەننى بەك سۇسلاشتۇرۇپ قويىدىغان زىيادە سوغۇق تەبىئەتلىك، تېمپېراتۇرىسى بەك تۆۋەن بولغان يېمەكلىك، ئىچمەكلىكلەرنى بېرىشتىن پەرھىز قىلىنىدۇ.

مۇشۇ ئاساستا، بىمارنىڭ ئاش - تاماققا بولغان قىزىقىشى ۋە ئىنكاسىنى كۆزدە -

تىشكە ئەھمىيەت بېرىلىپ، سۇيۇق - سەلەڭ تاماق، يۇمشاق نان، چۈجە، باچكا گۆشى، ياش قوي گۆشى، مىزاجغا ماس كېلىدىغان مۆتىدىل تەبىئەتلىك چاي قاتارلىق يېمەك-لىك، ئىچىملىكلەر بىلەن كۈتۈلىدۇ. چوڭ - كىچىك تەرەتلىك راۋان بولۇشى، قەۋزىدە يەت بولۇپ قالماسلىقىغا ئەھمىيەت بېرىلىدۇ ۋە مۇشۇ مەقسەتتە بىمارلارغا ھەر خىل كۆكتات، مېۋە - چېۋىلەر كۆپرەك ئىستېمال قىلدۇرۇلىدۇ. ھەر خىل گۈلچەنت، مۇراببا قاتارلىق داۋايى غىزايى تۈرىدىكى يېمەكلىكلەر ئىستېمال قىلدۇرۇلۇپ، بەدەن قۇۋۋىتىنى ساقلاشقا ئەھمىيەت بېرىلىدۇ. تاماقنى بەك توپغۇچە يەپ كېتىشتىن ياكى تاماق يېگىلى ئۈنمىسا قاتتىق زورلاپ تېرىكتۈرۈپ قويۇشتىن ئېھتىيات قىلىنىدۇ.

(2) مۇڭدىشىش - سىردىشىش ئارقىلىق داۋالاش: روھىي كېسەللىك بىمارلىرىنىڭ بەزىلىرى جىمغۇر، خامۇش، چۈشكۈن، ئۈمىدسىز بولىدۇ. ئەمما، ئاتا - ئانىسى قاتارلىق ھامىيلىرىغا دەرد - ھەسرەتلىرىنى، كۆڭۈل سىرلىرىنى دېيىشكە ئۈنمەيدۇ. بۇنداقلارغا قارىتا، خەلق ئىچىدە ئۇلار بىلەن مۇڭداش - سىرداش بولالايدىغان كىشىلەرنى ئارىغا سېلىش ئارقىلىق كۆڭلىنى ئاۋۇندۇرۇش ئادەتلىرى شەكىللەنگەن.

بۇنداق بىمارلارنىڭ ھامىيلىرىدىن سىر يوشۇرۇشى، كۆپىنچە ئۇلارنىڭ ھامىيلىرىدىن ئەيمىنىشى - قورۇنۇشى ياكى ئۆزىنى تېخىمۇ ئۈمىدسىزلەندۈرۈپ قويۇشىدىن ئەنسىرىگەنلىكىدىن بولىدۇ. شۇڭا، ئۇنىڭ بۇرۇن يېقىن ئۆتكەن ئاداشلىرى، ساۋاقداش دوستلىرى ياكى ئۇ ھۆرمەت قىلىدىغان، گېپىنى يىرمايدىغان كىشىلەر ئۇنىڭ بىلەن مۇڭدىشىش - سىردىشىشقا تەكلىپ قىلىنىدۇ. بۇنداق كىشىلەرنىڭ دائىم يوقلىشى، ھال - مۇڭ بولۇشى، كۆيۈنۈش - مېھرىبانلىق يەتكۈزۈشى ئارقىسىدا بىمار كىشى ئاستا - ئاستا سىرداشلىقنى قوبۇل قىلىدۇ. دەرد - ھەسرەتلىرىنى تۆكۈپ، تەلەپ - ئىستەكلىرىنى بىلدۈرىدۇ. بۇنىڭ بىلەن كۆڭلى - كۆكسى بوشاپ، دەرد - ئەلەمدىن يەڭگىلەپ قالىدۇ. ئىمكان بولغان بەزى تەلەپلىرىنىڭ قاندۇرۇلۇشى، ئۇنىڭغا ئۈمىد ئاتا قىلىدۇ. شۇنداق قىلىپ بەزى بىمارلار شىپا تېپىپ قالىدۇ.

(3) كۆڭلىنى ئېچىش ئارقىلىق داۋالاش: روھىي كېسەللىك بىمارلىرىنىڭ بەزىلىرى ئۆگىنىش، خىزمەت ياكى ئەمگەكتە زىيادە چارچاپ كەتكەنلىكتىن ياكى جاپاسىغا يارىشا ئۈنۈم ھاسىل قىلالماي قاتتىق ئىچى پۇشۇق تارتقانلىقتىن، ياكى كىشىلەرنىڭ ھەددىدىن ئاشقان تەنقىد، تاپا - تەنلىرىگە، يەكلەپ خورلىشىغا ئۇچرىغانلىقتىن روھىي كېسەللىككە گىرىپتار بولىدۇ. شۇڭا، ئۇلار بۇ جاھاندىن، تۇرمۇشتىن بىراقلا ئۈمىدىنى ئۈزۈپ، كۆڭلى سوۋۇپ كېتىدۇ. ھېچ ئىش قىلىشنى خالىمايدۇ. ئاچ - توق قېلىشى بىلەن مۇ، ياسىنىش - تارىنىش بىلەنمۇ كارى بولمايدۇ. ھەممە ئادەم، ھەممە ئىشقا پەرۋاسىز قارايدۇ. خەلق ئىچىدە بۇنداق بىمارلارغا قارىتا مۇۋاپىق ئۇسۇللار بىلەن كۆڭلىنى ئېچىش، مۇۋاپىق ھەرىكەت قىلىشقا يېتەكلەش ئارقىلىق ئۇلارنىڭ ھاياتقا بولغان ئىشەنچىسىنى قايتىدىن تىكلەشگە ياردەم بېرىش ئۇسۇل - ئادەتلىرى شەكىللەنگەن. بۇنداق بىمارلارغا قارىتا ھامىيلىرى ياكى يېقىن ئۆتىدىغان كىشىلىرى قىزىقار -

لىق چۆچەك، لەتپىلەرنى سۆزلەپ بېرىش، قاتتىق مۇۋەپپەقىيەتسىزلىككە ئۇچرىغان كىشىلەرنىڭ بوشاشماي تىرىشىپ قايتا مۇۋەپپەقىيەتكە ئېرىشكەن تەسىرلىك ھېكايە - لىرىنى سۆزلەپ بېرىش، مەشرەپ، چېلىشىش سورۇنلىرى، ئوغلاق تارتىشىش سورۇندىلىرى، بالىلار ئويۇنلىرى سورۇنلىرىغا باشلاپ بېرىش، مەنزىرىلىك جايلارنى، باغلارنى ئارىلاشقا باشلاپ بېرىش، بىللە يۈرۈپ بازار ئارىلاش، يېگۈسى بار، كىيگۈسى بار نەرسىلەرنى ئېلىپ بېرىش قاتارلىق ئۇسۇللار ئارقىلىق بىمارغا ھاياتنىڭ لەززىتى، تۈر - مۇش يولىنىڭ تۈرلۈك - تۈمەن ئىكەنلىكى، بىر ئىشتىن ئوڭۇشسىزلىققا ئۇچرىسا، باشقا ئىشلارنى تاللاش ئارقىلىقىمۇ ئارمانغا يەتكىلى بولىدىغانلىقى ھېس قىلدۇرۇلىدۇ. ئۇنىڭغا بۇنىڭدىن كېيىن نېمە ئىشلارنى قىلسا بولىدىغانلىقى، قانداق قىلغاندا مۇۋەپپەقىيەت قازىنالايدىغانلىقى ھەققىدە مەسلىھەتلەر بېرىلىدۇ. مۇشۇنداق كۆڭلىنى ئېچىش، ئىلھام بېرىش ئۇسۇللىرى ئارقىلىق بەزى بىمارلار بارا - بارا چۈشكۈنلۈكتىن قۇتۇلۇپ، ھاياتقا قايتىدىن ئۈمىد باغلاپ، شىپا تېپىپ قالىدۇ.

(4) مۇرادىغا يەتكۈزۈش: بەزى كىشىلەر مۇھەببەت - نىكاھ ئىشلىرىدا ۋىسالغا يېتەلمىگەنلىكى ياكى ئامراق ئەر - خوتۇنلارنىڭ مەلۇم سەۋەبلەردىن بىردەملىك ئاچ - چىقىنىڭ كەينىگە كىرىپ ئاجرىشىپ كەتكەندىن كېيىن، قارشى تەرەپنى ئۇنتۇيالماي ئىشىق بالاسىغا قالغانلىقى سەۋەبلىك روھىي كېسەللىككە گىرىپتار بولىدۇ. ئاشىق - مەشۇقلارنىڭ ۋىسالغا يېتەلمىگەنلىكى كۆپىنچە ھامىيلىرىنىڭ توسقۇنلۇقى ياكى ئىج - تىمائىي ئادەت كۈچلىرىنىڭ توسقۇنلۇقىدىن كېلىپ چىقىدۇ. ئامراق جۈپتىدىن ئايرىد - لىپ قېلىش بولسا، كۆپىنچە ئۆزلۈك سەۋەبتىن بولىدۇ. قانداقلا بولمىسۇن، ئىشىق - ھىجران بوھرانى يۈز بەرگەندىن كېيىن، ۋاقىتنىڭ ئۆتۈشىگە ئەگىشىپ، ئېغىر ئاقىد - ۋەت (مۇناسىۋەتلىك كىشىلەرنىڭ روھىي كېسەللىككە گىرىپتار بولۇشى) نىڭ كېلىپ چىقىشى ۋە ئەسلىي سەۋەبلەرنىڭ پەيدىنپەي ئاشكارا بولۇشىغا ئەگىشىپ، بىمارلارنىڭ ھامىيلىرى ياكى ئۆزلىرى بۇلارنى چۈشىنىپ يېتىدۇ. ئۆتكۈزگەن سەۋەبلىكلىرىگە كۆڭلىدە بولسىمۇ ئىقرار بولۇپ، ئۆزىنى ئەيىبلەپ سانايدۇ.

بۇنداق ئەھۋاللارغا قارىتا، خەلق ئىچىدە ئاشىقلىق دەرىدە كېسەل بولغان بىمارلارنى قايتىدىن مۇرادىغا يەتكۈزۈش ئارقىلىق ئاقىۋەتنى يېنىكلىتىش ئادەتلىرى كېلىپ چىققان. بۇنىڭدا ۋىسال تاپالمىغانلىقتىن كېسەل بولغانلار ھەر ئىككىسى بوي - تاق بولسا ئۆيلەپ قويۇش، ھەر ئىككىسى نىكاھتىن ئاجراشقان بولسا، بېشىنى چېتىپ قويۇش، بىر تەرەپ بويىتاق، بىر تەرەپ نىكاھلىق بولسا، ئامال قىلىپ نىكاھلىق تەرەپ - نى نىكاھتىن ئاجراشتۇرۇپ چېتىپ قويۇش، ئۇنىڭغا مۇمكىن بولمىسا، قارشى تەرەپ - نىڭ خۇلقى - مىجەز، ھۆسن - چىرايىدىن تېخىمۇ ياخشىراق بولغان بىرسىنى تېپىپ نىكاھلاپ قويۇش، ئاجرىشىپ كەتكەنلەرنى (زۆرۈر بولغان ھەقتە، ئادەت رەسمىيەتلىرىنى بەجا قىلىپ) قايتا ياراشتۇرۇپ قويۇش قاتارلىق ئۇسۇللار ئارقىلىق مۇرادىغا يەتكۈزۈش چارىلىرى قوللىنىلغان. بۇ ئۇسۇلنىڭ ئۈنۈمى ياخشى بولۇپ، خېلى بىر

قىسىم ئاشىق بىمارلار شىپا تاپقان.

(5) كۆڭلىنى ئايش ئارقىلىق كۈتۈش: كۆپىنچە بىمارلار، بولۇپمۇ روھىي كېسەل-لىك بىمارلىرىنىڭ كۆڭلى بەك نازۇك، باشقىلارنىڭ گەپ - سۆز، ئىش - ھەرىكەتلىرىگە بەك سەزگۈر بولۇپ كېتىدۇ. ئۇلار ئانچىكىم ئىشلارنى ھار ئېلىپ كېتىدۇ. تايدىنى يوق گەپلەرگە ئاچچىقلىنىپ چىچاڭلاپ قالىدۇ. قايغۇلۇق خەۋەرلەرنى ئاڭلاشقا بەرداشلىق بېرەلمەيدۇ. باشقىلارنىڭ ئۆزى بار يەردە پىچىرلىشىپ، كۈسۈرلىشىپ پاراڭ قىلىشلىرىدىن ئورۇنسىز گۇمانلارغا چۈشۈپ جۇدۇنى تۇتىدۇ.

شۇڭا، خەلق ئارىسىدا بۇنداق بىمارلارغا قارىتا سىلىق - سىپايە مۇئامىلە قىلىش، چىرايلىق - يېقىملىق سۆزلەرنى قىلىش، تەئەددى قىلىدىغان، ئەيىبلەيدىغان، ئاغرىدىنىدىغان سۆزلەرنى قىلماسلىق، ھەر خىل مەنىدە چۈشىنىشكە بولىدىغان ئىككى بىسلىق سۆزلەرنى قىلىپ سالماسلىق، ئۇلارنىڭ ئەيىب - نۇقسانلىرىغا تېگىدىغان «ساراڭ»، «ئېلىشاڭغۇ»، «ئۆكتەم»، «جېدەلخور» قاتارلىق سۆزلەرنى زىنھار قىلماسلىق، قايغۇلۇق، ئېچىنىشلىق خەۋەرلەرنى تۇيۇقسىز يەتكۈزمەسلىك، يەتكۈزۈش زۆرۈر بولسا ئەگىتمە ئۇسۇللار بىلەن دەممۇدەم يەتكۈزۈش، ئۇلارنىڭ يېنىدا پىچىرلىشىپ خۇپىيانە گەپلەشمەسلىك، تۇيۇقسىز قاقاقلىشىپ كۈلۈشمەسلىك ياكى ئاچچىقلىشىپ قالماسلىق قاتارلىق پەرھىز ئادەتلىرى شەكىللەنگەن. شۇنداقلا بۇ ئۇسۇل بىمارلارنىڭ شىپا تېپىشىنى ئىلگىرى سۈرۈش ياكى كېسىلىنىڭ ئېغىرلىشىپ كەتمەسلىكىگە كاپالەتلىك قىلىشتا ئىجابىي رول ئويناپ كەلگەن.

(6) تىزگىنلەش: يۇقىرىدا بايان قىلىنغان بېقىش - كۈتۈش چارىلىرى يېنىك ياكى يېنىكرەك دەرىجىدىكى روھىي كېسەللىك بىمارلىرىغا شۇنداقلا كېسەللىك ئەھۋالى ئېغىرراق بولسىمۇ، كېسىلى ئارىلاپ - ئارىلاپ تۇتىدىغان، باشقا چاغلاردا نورمال ھالەتتە تۇرىدىغان بىمارلارغا قارىتا ئىجابىي ئۈنۈم بېرىدۇ. كېسەللىك ئەھۋالى ئېغىر، ئەقلى ۋە نېرۋا بېجىرىملىقى ئاساسەن ياكى تامامەن يوقالغان، توغرا - خاتانى، پايدا - زىياننى ئايرىيالمايدىغان، نەسھەت - تەربىيە كار قىلمايدىغان دەرىجىگە بېرىپ قالغان بىمارلارغا قارىتا ئانچە ئۈنۈم بەرمەيدۇ. بۇنداق بىمارلار ئۆيدە قولغا چىققان نەرسىلەرنى چىقىپ سۇندۇرىدۇ. ئۆزىنى ياكى باشقىلارنى ئۇرۇپ يارىلاندىرىدۇ. سىرتقا چىقىپ كەتسە، جېدەل چىقىرىپ ھامىيلىرىغا خاپىلىق تېرىيدۇ، ئۆيىنى تېپىپ كېلەلمەيدۇ.

بۇنداق دەرىجىدىكى بىمارلارغا ھەر خىل داۋالاش، كۈتۈش چارىلىرى كار قىلمىغان ئەھۋالدا ھامىيلىرى تەرىپىدىن ئۆيگە سولاپ قويۇش، ھەتتا پۈت - قولىنى باغلاپ قويۇش قاتارلىق تىزگىنلەش تەدبىرىنى قوللىنىش ئادەتلىرى بارلىققا كەلگەن. ئۆيگە سولاپ قويغاندا، ئۇلارنىڭ ئورۇنسىز زىيان پەيدا قىلىشى، ئۆزىنى ياكى باشقىلارنى زەخمىلەندۈرۈپ قويۇشىدىن ساقلىنىش ئۈچۈن، ئۆيدە چىنە - چىپەنەك قاتارلىق ئاسان سۇنىدىغان نەرسىلەر، كىشىلەرگە زەخم يەتكۈزەلەيدىغان پىچاق، كەكە قاتارلىق تىغلىق سايمانلار يىغىشتۇرۇلۇپ، بىمار تاپالمايدىغان جايلاغا قويۇلىدۇ. بىمارغا ئاسان

سۇنمايدىغان ياغاچ ياكى مېتال قاچىلاردا يېمەكلىك، ئىچىملىك بېرىلىدۇ. كېسلى قاتتىق تۈتۈپ باغلاپ قويۇشقا توغرا كەلگەندە يۇڭ، پاختا قاتارلىقلاردىن ئېشىلگەن يۇمشاقراق تانلار ئىشلىتىلىدۇ.

(7) ئۆز مەيلىگە قويۇۋېتىش: ئېغىر دەرىجىدىكى روھىي، ئەسەبىي كېسەللىك بىمارلىرىغا قوللىنىلىدىغان يۇقىرىقى تىزگىنلەش چارىلىرى پەقەت ۋاقىتلىق چارىدۇر. مۇبادا مۇشۇنداق قاماش، باغلاش چارىلىرى تۇيۇقسىز ئۇلارنىڭ ئاداشقان نېرۋىلىرىنى ئويغىتىپ ياكى ئىشلىتىۋاتقان دورىلار كار قىلىپ كېسىلدە ياخشىلىنىش ئالامەتلىرى كۆرۈلسە، بۇنداق تىزگىنلەش چارىلىرى بىكار قىلىنىدۇ. لېكىن، بۇنداق مۆجىزە كەبى ئۆزگىرىش كەمدىن كەم ئۇچرايدۇ. كۆپىنچە ھاللاردا قاماش، باغلاش چارىلىرى كېسەللىك ئەھۋالىنى تېخىمۇ ئېغىرلاشتۇرۇپ قويدۇ.

بۇنداق ئەھۋالدا، بىمارنىڭ ھامىيلىرى بىمارنىڭ دادا - پەريادلىرىغا، ۋارقىراپ - جارقىراشلىرىغا بەرداشلىق بېرەلمەيدۇ. ئۇلارنى ئۇزاققىچە قاماپ، باغلاپ قويۇشقا تاقىتى يەتمەيدۇ. كۈنبويى ھەمراھ بولۇپ يۈرۈشكۈمۇ چىداشلىق بېرەلمەيدۇ. ئەھۋال مۇشۇ دەرىجىگە يەتكەندە تاللىۋېلىشقا بولىدىغان بىردىنبىر چارە - بىمارنى ئۆز مەيلىگە قويۇپ بېرىش بولىدۇ. بىمارنىڭ ھامىيلىرى بىمارنى خالىغانچە ھەرىكەت قىلىشقا قويۇپ بېرىدۇ. نەگە بېرىپ، نەدە يۈرۈشى، نېمە گەپ، نېمە ئىشلارنى قىلىشى، ئاچ - توق قىلىشى بىلەنمۇ، جامائەت پىكرى بىلەنمۇ كارى بولمايدۇ، بىمار ئۆزى كەلسە مۇۋاپىق بېقىپ كۈتىدۇ، كەتسە ئىزدەپ يۈرمەيدۇ. بۇنداق ھالغا چۈشۈپ قالغان بىمارلارنىڭ ئاقىۋىتى ئومۇمەن خەيرلىك بولمايدۇ. بۇ دەرىجىگە بېرىپ قالغان روھىي كېسەللىك بىمارلىرىنى داۋالاپ ساقايتىشقا ئاۋام تېبابىتىلا ئەمەس، ئۇيغۇر ئىلمىي (كەسپىي) تېبابەت ۋە ھازىرقى زامان غەرب تېبابىتىمۇ ئوخشاشلا ئامالسىزدۇر.

دېمەك، روھىي جەھەتتىن داۋالاش ئادەتتىكى كېسەللىكلەر بىلەن ئاغرىغان بىمارلارنى داۋالاشتىمۇ، روھىي، ئەسەبىي كېسەللىك بىمارلىرىنى داۋالاشتىمۇ ناھايىتى مۇھىم رول ئوينايدۇ. ئادەتتىكى بىر بىمارغا ياخشى تاماق، ياخشى دورا بېرىلگىنى بىلەن ھەر كۈنى تاپا - مالاەت، تىل - دەشنامغا قېلىۋەرسە، ئۇنداق بىمارغا دورا كار قىلماقتا يوق، ئىشتىھادىن، ئۇيقۇدىن قېلىشى، ھاياتتىن ئۈمىد ئۈزۈشى، ساقىيىش ئۇياقتا تۇرسۇن، كېسەللىك ئەھۋالى ئېغىرلاپ ھاياتىدىن ئايرىلىشى مۇمكىن. ئەگەر ناھايىتى ئېغىر كېسەللىك بىلەن ئاغرىغان ياكى روھىي، ئەسەبىي كېسەللىككە دۇچار بولغان بىمار مۇۋاپىق غىزا، ياخشى دورا بىلەن داۋالاشقا ئېرىشىش بىلەن بىللە شېرىن سۆز، قىزغىن پوزىتسىيە، ھەقىقىي كۆيۈش كۆيۈنۈش بىلەن مۇئامىلە قىلىشقا ئېرىشەلسە، بەلكىم داۋالاش ئۈنۈمى تېز ۋە ياخشىراق بولۇشى، ساقىيىپ قېلىشى مۇمكىن.

نەچچە مىڭ يىللاردىن بۇيانقى ئىجتىمائىي تۇرمۇش ۋە تېببىي پائالىيەتلەردىكى سانسىز تەجرىبە - ساۋاقلار ئۇيغۇر ئاۋام تېبابىتىدە روھىي جەھەتتىن كۈتۈش - داۋالاش

تەدبىرلىرىنى ناھايىتى مۇھىم ئورۇنغا قويىدىغان ياخشى ئەنئەنىنى بارلىققا كەلتۈرگەن.

3) سىرلىق - سېھىرلىك ئۇسۇللار ئارقىلىق داۋالاش: بۇ، ئومۇمەن ئۇيغۇر ئاۋام تېبابىتى ياكى ئۇيغۇر ئىلمىي (كەسپىي) تېبابەت ياكى باشقا تېبابەتلەر بويىچە يېمەك، ئىچمەك ئۈگۈت - پەرھىزلىرى ئارقىلىق داۋالاش، دورا بىلەن داۋالاش، دورىسىز (فىزىكىلىق) داۋالاش ئۇسۇللىرى ئارقىلىق ئۇزاق داۋالانىپمۇ شىپا تاپالمىغان ياكى كېسەللىكنىڭ كېلىپ چىقىشى جىن - شاياتۇنلارنىڭ ئاپىتىنى سالغانلىقى، چاپلىد - شىۋالغانلىقى، ياكى رەقىبەلەرنىڭ سېھرىي ۋاستىلەر ئارقىلىق قەست ئىشلەتكەنلىكىدىن ياكى مەلۇم سەۋەبلەر بىلەن «تەقسىرات كېتىپ» تەڭرى، ياكى ئىلاھنىڭ جازا - سىغا ئۇچرىغانلىقىدىن بولغان، دەپ قارالغان ئەھۋالدا قوللىنىلىدىغان روھىي، سېھرىي داۋالاش ئۇسۇللىرىنى كۆرسىتىدۇ. بۇ خىل داۋالاش ئۇسۇللىرىنىڭ ئارقا كۆرۈنۈشى مۇ - رەككەپ، شەكلى ھەرخىل، شۇنداقلا تارىخى ناھايىتى ئۇزاق ئۇلار تۆۋەندىكى شەكىللەردە ئىپادىلىنىدۇ.

1) پىر مەشرىپى ئوينىتىپ كېسەللىك داۋالاش: بۇ، شامان دىنىي ئېتىقادغا باغلىق بولغان داۋالاش ئۇسۇلىنىڭ سارقىنىدىدۇر. «شامان» دىنى ناھايىتى قەدىمكى دەۋرلەردە بارلىققا كەلگەن بولۇپ، «شامان» دېگەن سۆز مانجۇ - تۇڭخۇس تىللىرىدا «خۇشاللىقتىن ئۆزىنى ئۇنتۇغان ھالدا ئۇسسۇل ئوينىدىغان ئادەم» دېگەنلىك بولىدىكەن، كېيىن بۇ سۆز شامان دىنىدىكى پىر - ئۇستازلارنىڭ ئومۇمىي نامى بولۇپ قالغان. شامان دىنى ئۇيغۇر، قازاق خەلقلەردە «قامان» دىنى، دەپ شامان ئۇستازلىرى «قامان» دەپ ئاتالغان. ئۇيغۇر خەلقى ئارىسىدا كېيىنكى دەۋرلەردە «باخشى»، «پىرخون»، «داخان» دېگەن ناملاردا ئاتىلىپ كەلگەن.

شامان دىنىنىڭ كىلاسسىك دەستۇر كىتابى يوق، ئىلاھ - ئەرۋاھلار نامى، بىر تۇتاش تەشكىلى يوق. لېكىن، ئورتاق ئاساسىي ئېتىقاد قارىشىغا ئىگە. يەنى بۇ دىندا بارلىق شەيئىلەردە روھ بولىدۇ، روھ ئۆلمەيدۇ، ئالەم يۇقىرى، ئوتتۇرا، تۆۋەندىن ئىبارەت ئۈچ قاتلامغا بۆلۈنىدۇ. يۇقىرى ئالەم ئاسماندا بولۇپ، ئۇ روھ - تەڭرىلەرنىڭ دەرىگاھىدۇر. ئوتتۇرا ئالەم يەر يۈزى بولۇپ، ئىنسانلارنىڭ ماكانىدۇر، تۆۋەن ئالەم تەھتى سىرا (يەر ئاستى) دا بولۇپ، جىن - ئالۋاستىلارنىڭ ماكانىدۇر، روھ - تەڭرىلەر بەخت - سائادەت ياغدۇرىدۇ، جىن - ئالۋاستىلار بالايىئاپەت كەلتۈرىدۇ، جىمى شەيئىلەر ۋە ئىنسانلارنىڭ بەخت - تەلەي ۋە بالايىئاپەت تەقدىرى ئەنە شۇ تەڭرىلەر ۋە جىن - ئالۋاستىلار تەرىپىدىن بەلگىلىنىدۇ، جەمەتلەرنىڭ شامان تەڭرىلىرى ئۆز جەمەتىنى قوغداش ئۈچۈن، يەر يۈزىدىكى جەمەتلەرگە تەڭرىنىڭ ۋەكىلى ۋە سىماسى بولغان شامانلارنى ئاپىرىدە قىلىدۇ ۋە ئۇلارغا ئالاھىدە سېھرىي روھ ئاتا قىلىدۇ، بۇنداق شامانلار ئۆز جەمەتىنى بالايىئاپەتلەردىن قۇتقۇزۇپ بەخت - سائادەتكە ئېرىشتۈرەلەيدۇ، دەپ قارايدۇ («دىن لۇغىتى»، خەنزۇچە، شاڭخەي لۇغەت

نەشرىياتى، 1981 - يىلى 1 - نەشرى 1 - باسمىسى. 928، 930 - بەتلەر».

بۇ خىل ئېتىقاد تۈپەيلىدىن، شامان دىنىدا بالايىغا يەتتىن قۇتۇلۇش ۋە كېسەللىك- لەردىن شىپا تېپىش ئۈچۈن يەرگە ئېگىز تۇغ (موما ياغاچ، خادا) تىكلەپ، ئۇنىڭ تۈ- ۋىدە قوي قاتارلىق ھايۋانلارنى تەڭرىلەرگە ئاتا قىلىش، خۇشبۇي نەرسىلەر بىلەن ئىسرىق سېلىش قاتارلىق ئادەتلەر كېلىپ چىققان. بۇنىڭدا يەرگە قالدغان تۇغ ئىن- سانلارنىڭ ئاسماندىكى تەڭرىلەر بىلەن ئالاقە قىلىشىدىكى ۋاسىتىسى، ئىسرىق سال- غاندا خۇشبۇي ھىد ئاسمانغا ئۆرلەپ ئىلاھلارنى خۇشال قىلىدۇ. ئۇلار يەردىكى جەمەت- لىرىنىڭ ھالىدىن خەۋەر تېپىپ شەپقەت ياغدۇرىدۇ، دەپ قارىلىدۇ. شۇنىڭ بىلەن بىل- لە يەنە تەھتى سىرادىكى بەزى جىن - ئالۋاستىلار يەر يۈزىگە چىقىپ كونا خارابىلىك، كونا تاملىق، ماندالىق، كۈل - ئەخلەتلىك قاتارلىق خىلۋەت جايلارنى ماكان تۇتۇپ، كۆپىنچە كېچىسى ھەرىكەت قىلىدۇ. كىشىلەر مۇشۇنداق جايلاردىن ماڭغان، بىر نەرسە تاشلىغان، چاپقان ياكى مۇشۇنداق جايلارغا ئۆي سالغان چاغلىرىدا، جىنلارنى كۆرەلمى- گەنلىكتىن، بەزى جىن - ئالۋاستىلارنى دەسسەپ سالىدۇ، يارىلاندىرۇپ ياكى پاراكەندە قىلىپ قويىدۇ، نەتىجىدە، جىن - ئالۋاستىلار ئۆچ ئېلىش ئۈچۈن بۇنداق كىشىلەرگە ئاپتىنى سېلىپ كېسەل قىلىپ قويىدۇ. بۇنداق كېسەللىكلەرنىڭ سەۋەبىنى تاپقىلى بولمايدۇ. قان قىلىپ نەزىر بەرگەندە تەڭرىلەرنى خۇشال قىلغىلى، جىنلارغا كەلتۈر- گەن زىيانغا بەدەل بېرىپ ئۇلارنىڭ ئاپتىدىن خالاس بولغىلى بولىدۇ، دەپ قارىلىدۇ.

خەلق ئىچىدە ھازىرغىچە داۋام قىلىپ كەلگەن پىر مەشرىپى ئوينىتىپ كېسەللىك داۋالاش ئادىتى ئاشۇ قەدىمكى شامان ئېتىقادىدىن قېپقالغان سارقىندى ئادەتلەر بو- لۇپ، بۇددىزم ۋە ئۇنىڭدىن كېيىنكى ئىسلامىزم ئېتىقادى مۇھىتىدا شامان ئېتىقادى تەقبىلەشكە ئۇچرىغانلىقتىن، ئوچۇقچىلىققا تۇغ قادا پىر ئويناش ئۆي ئىچىدە ئېلىپ بېرىلىدىغان، ياغاچ خادا ئورنىغا ئارغامچا تارتىلىدىغان بولغان، دۇئا - تىلەك سۆزلىرىد- مۇ كېيىنكى ئېتىقاد چۈشەنچىلىرىگە ئورۇن بەرگەن.

يېقىنقى ۋە ھازىرقى ۋاقىتتا، پىر مەشرىپى ئارقىلىق كېسەللىك داۋالاشتا، بىر تال توم ئارغامچىنىڭ بىر ئۇچى ئايۋان تورۇسىغا، بىر ئۇچى يەرگە كۆمۈلگەن كۆتەككە باغلىنىپ چىڭ تارتىلىدۇ. بۇ ئارغامچا «تۇغ» دېيىلىدۇ. تۇغنىڭ ئوتتۇرىسىغا بىر تال قىزىل ياغلىق باغلىنىدۇ. ئارغامچىنىڭ تورۇستىكى ئۇچىغا بىر نەچچە تال (يوپۇرماق- لىق ياكى يوپۇرماقسىز) ئالما شېخى باغلىنىدۇ. ئۇنىڭ پۇتاقلىرىغا 9 ~ 11 تال ھەر خىل رەڭلىك لاتا پۇرۇچلار چىگىلىدۇ (ئەمما، قارا رەڭلىك بولماسلىقى كېرەك). تۇغ- نىڭ تۈۋىگە چوغ ئېلىنغان سېغىز چوغدان، بىر دانە جىن چىراغ، بىر چوڭ چىنە سۇ، بىر دانە كۆرگۈ (ئەينەك)، بىر دانە قامچا قويۇلىدۇ. 50 ~ 60 سانتىمېتىر ئۇ- زۇنلۇقتىكى 15 ~ 20 تال يوپۇرماقسىز ھۆل سۆگەت چۈنقىنى بىر باغلام قىلىپ بوغۇلغان «چۈنۈق» تەييارلىنىدۇ. يەنە ئالما مۈنىكى، بۇغداي كېپىكى قاتارلىق نەرسىد- لەر تەييارلىنىدۇ.

پىر مەشرىپى پەيشەنبە چۈشتىن جۈمە كەچكىچە بولغان ئارىلىقتىن (چۈنكى، بۇ ۋاقتتا جىن - ئەر ۋاھلارنى يىغقىلى بولمايدۇ، دەپ قارىلىدۇ). باشقا چاغلاردا ئېلىپ بېرىلىدۇ. پىر مەشرىپىدە باخشى يېتەكچىلىك قىلىدۇ. 5 ~ 11 نەپەر (تاق سانلىق بولۇشى كېرەك) داپەندى، پىر ئۇسسۇلچىسى (كېسەل كىشى ئۆزى ئۇسسۇل ئوينىيالىدۇ. غۇدەك مادارى بولسا جىنسى چەكلەنمەيدۇ. ئەگەر كېسەل كىشىنىڭ ئۇسسۇل ئوينىغۇ. دەك مادارى بولمىسا، باشقا بىر ئايال ئۇسسۇلچى) قاتارلىقلار كىچىك تاھارەت ئالىدۇ. باشلاش ۋاقتىدا كىچىك بالىلار چىقىرىۋېتىلىدۇ. قانلىققا تەييارلانغان مال ياكى توخۇ تۇغدىن ئايلىندۇرۇپ ئېلىپ چىقىپ كېتىلىدۇ. ئاندىن باخشى، ئۇسسۇلچى، داپەندىلەر تۇغنى چۆرىدەپ ئولتۇرىدۇ. باخشىنىڭ بىر يېنىدا ئۇسسۇلچى، بىر يېنىدا بىمار كىشى ئولتۇرىدۇ. بىمارنىڭ تۇغقانلىرى، قوشنىلىرى قاتارلىق باشقا كىشىلەر ئايۋان سۇپىسىدا ئولتۇرىدۇ. بۇ چاغدا باخشى ئالما مۈنكىنى ئۇشتۇپ ئازراق كېپەك بىلەن چوغدانغا سالىدۇ. چوغداندىن خۇشبۇي ھىدلىق ئىس ئۆزلەشكە باشلىغاندا باخشى كۆرگۈگە قاراپ تۇرۇپ يىغىن يىغىش سۆزىنى باشلايدۇ:

«.... بىرى كەلدى بىرى بىلەن، مىڭى كەلدى مىڭى بىلەن، سۇلايمان پەيغەمبەرنىڭ دېمىدىكى يىغىنلار يىغىلىپ كېلىڭلار، مۇسۇلمان پىرى (مۇسۇلمان جىنلار)، دۆي پىرى (ئالۋاستىلار)، كاپىر پىرى (ئىمانسىز جىنلار دېگەن مەنىدە)، بارلىق يىغىنلار يىغىلىپ كېلىڭلار، كونا تۈگمەن بېشىدىن، كونا ئېچىغ بېشىدىن، قاقشال دەرەخ تۈۋىدىن يىغىلىپ كېلىڭلار، ئاتقا مىنگەنلەر كېلىڭلار، بۇلۇتقا مىنگەنلەر كېلىڭلار، كونا تۈگمەن بېشىدىن، كونا تامنىڭ تۈۋىدىن، ھەر يەردە بولساڭلىمۇ يىغىلىپ كېلىڭلار، ھازىر سىلەرنىڭ مەشرىپىڭلارنى بەرگىلى قوپتۇق. قان كەلسە قان بېرىتىمىز، مەشرىپىڭلارنى بېرىتىمىز، ئۇيان - تاماشايڭلارنى بېرىتىمىز، مۇشۇ تۇغ تۈۋىدىكى كېسەل كىشىدىن ئۈمىدىڭلارنى ئۈزۈڭلار، ئاپتىڭلارنى ئېلىڭلار» دەيدۇ. بۇ «يىغىن يىغىش» دېيىلىدۇ. باخشى بۇ سۆزلەرنى دەۋىتىپ، قولىدىكى داپىنى بىمارنىڭ بېشىدىن ئۈچ قېتىم ئوڭ ئايلىندۇرۇپ باش داپەندىگە بېرىدۇ ۋە كۆرگۈگە قاراپ ئولتۇرىدۇ.

باش داپەندى داپىنى يېنىك چېكىپ تۇرۇپ، تۆت مىسرا مۇقەددىمە بېيىتنى ئاھاڭ بىلەن ئوقۇيدۇ. مۇقەددىمە ئوقۇلۇپ بولغان ھامان باخشى: «بەش ئۇيان چىقتى» ياكى «12 ئۇيان چىقتى» دەپ ئېلان قىلىدۇ. بۇ بۈگۈنكى مەشرەپتە مانچە سەنەم ئوينىلىدۇ دېگەنلىك بولىدۇ. پىر مەشرىپىنىڭ ئومۇمىي ئاھاڭ ئۆزگىرىشى 12 بولۇپ، ھەر بىر ئۆزگىرىش بىر سەنەم (ياكى بىر ئۇيان) دېيىلىدۇ. ھەر بىر سەنەم 35 ~ 40 مىنۇت ئەتراپىدا داۋاملىشىدۇ. ھەر بىر سەنەم باش داپەندىنىڭ باشچىلىقىدا داپەندىلەرنىڭ داپ تەڭكەش قىلىپ بېيىت ئوقۇشى بىلەن داۋام قىلىدۇ. ئەڭ كۆپ بولغاندا 20، ھەتتا 24 سەنەمگىچە ئوينىلىدۇ. سەنەم (ئۇيان) 12 دىن ئېشىپ كەتمەسە تەكرارلانمايدۇ. ئۇنىڭدىن ئېشىپ كەتكەنلىرىدە سەنەملەر تەكرارلىنىدۇ. ئەمما، بېيىت يەڭگۈشلىنىدۇ. باخشى ئويۇن سانىنى ئېلان قىلغاندىن كېيىن چىنىدىكى سۇ تۆكۈۋېتىلىدۇ.

كۆرگۈ تۇۋرۇككە ئېلىپ قويۇلىدۇ. چوعدان چىراغپاغا قويۇلۇپ پات - پات بۇي سې - لىپ تۇرۇلىدۇ. داپەندىلەر ئايۋان سۇپىسىغا چىقىپ بىر رەت تىزىلىپ تۇغقا قاراپ تۇ - رىدۇ (بىردىنبىر شەرت قىبىلىگە كەينىنى قىلىپ تۇرماسلىقى كېرەك). باخشى بىلەن بىمار تۇغ يېنىدا تۇرىدۇ.

باش داپەندىنىڭ باشلىشى بىلەن داپەندىلەر داپقا تەڭكەش قىلىپ بېيىت ئوقۇيدۇ. باخشى بىلەن بىمار تۇغنى ئايلىنىپ ئۇسسۇل ئوينىيدۇ. گاهى ئىككى قولىدا ئۇسسۇل ئوينىسا، گاهى بىر قولىدا تۇغنى تۇتۇپ ئايلانچاق بىر قولىدا ئۇسسۇل ئوينىيدۇ. گاهى ئوڭ ئايلىنسا، گاهى تەتۈر ئايلىنىدۇ. بىمار ئۇسسۇلدا ئاستىلاپ ياكى توختاپ قالسا باخشى قولىدىكى چىۋىق بىلەن ساۋىداپ ئۇسسۇلغا ئۈندەيدۇ. ھەر بىر سەنەم تۈگىگەندە، يەنە بىر سەنەم ئۇلاپ ئورۇنلىنىدۇ. توختاشقا بولمايدۇ. سەنەملەر باشتا ئاستا رى - تىم بىلەن باشلىنىپ، سەنەم ئالماشقانسىرى رىتىمى تېزلىشىپ بارىدۇ. ئۇسسۇلمۇ ماس ھالدا تېزلىشىدۇ. مۇزىكا ئەۋجىگە چىققان چاغلاردا باخشى تۇغقا (ئارغامچىغا) يا - مىشىپ تۇرۇسقا قەدەر چىقىدۇ، بىمارمۇ ئۇنىڭغا ئەگىشىدۇ. پىر ئۇسسۇلى جىددىي ۋە تېز ئوينالغۇچقا بىمار (ياكى ئۇسسۇلچى) ھېرىپ بىر قانچە قېتىم تەرلەيدۇ. بەزىدە يى - قىلىپ چۈشىدۇ. بۇ چاغدا باخشى ئۇنىڭ پۇت - قوللىرىنى، بەل - دۈمبىلىرىنى ئۇ - ۋۇلايدۇ. ئوڭشالغاندىن كېيىن يەنە ئۇسسۇلغا سالىدۇ. باخشى بەزىدە بىر تۇتام قومۇشقا ئوت تۇتاشتۇرۇپ، چۆرگىلەپ ئۇسسۇل ئوينىيدۇ. پىر مەشرىپى مۇشۇنداق داۋاملىق - شىپ، بىمار ئايلىنىپ يىقىلىپ چۈشكەندە باخشى «قان!» دەيدۇ. بۇ چاغدا قۇربانلىققا تەييارلانغان مال دەرھال سىرتتا قان قىلىنىدۇ. قېنى كېپەككە ئارىلاشتۇرۇپ ئېلىپ قويۇلىدۇ.

بىمار سەل ئوڭشالغاندىن كېيىن، پىر مەشرىپى باشتا ئېلان قىلىنغان ئۇيان سا - نى توشقۇچە داۋاملاشتۇرۇپ ئوينىلىدۇ (ئەگەر ئۇيان سانى بەك كۆپ بولسا، ئارىدا توختىلىپ غىزالىنىپ داۋاملاشتۇرۇلىدۇ).

پىر مەشرىپى تۈگىگەندە، تۇغ ئېلىپ تاشلىنىدۇ، چىراغ ئۆچۈرۈلىدۇ. باشقا كى - شىلەر تارقاپ كېتىدۇ. باخشى بىمارنى «ئۇچۇتۇش» قا ئېلىپ بارىدۇ. يەنى، باخشى بى - مارنى ۋە ئۇنىڭ ھامىيلىرىنى باشلاپ بىمارغا كېسەللىك تەگكەن جاي دەپ گۇمان قى - لىنغان بىرەر كونا تاملىق ياكى كۈل - ئەخەتلىك جايلارغا باشلاپ بارىدۇ. چوعدان شۇ جايغا قويۇلۇپ، قانلىق مالىنىڭ كېپەك ئارىلاشتۇرۇلغان قېنى چوغقا سېلىنىپ كۆي - دۈرۈلىدۇ. تۇغقا باغلانغان ئالما شېخى ۋە قىيىندىلار شۇ يەرگە تاشلىۋېتىلىدۇ. شۇنىڭ بىلەن بىللە بىر تال ئۇزۇن تاياقنىڭ بىر ئۇچى تەرىپىگە بىر قىسقا تاياق باغلاپ، ئۈستىدىن لاتا پۇرۇچ يۆگەپ ئالدىن ياساپ قويۇلغان ئادەم بويى ئېگىزلىكتىكى «*» شەكىللىك بىر تال ياغاچ قوچاق بىلەن، بىر غېرىچ ئۇزۇنلۇقتىكى يەتتە تال كىچىك قوچاقمۇ شۇ جايغا تاشلىنىدۇ. بىمار شۇ يەردە ئولتۇرغۇزۇلۇپ، بېشىغا كونا چاپان قا - تارلىق نەرسىلەر يۆگىلىدۇ. باخشى قولىغا بىر تۇتام قومۇش ئېلىپ بىر ئۇچىغا ئوت

تۇتاشتۇرۇپ بىمارنىڭ بېشىدىن يەتتە قېتىم ئوڭ ئايلىنىدۇ ھەمدە «پۈتۈن جىن - ئەرۋاھلار، بۈگۈن سىلەرگە قان بەردۇق، مەشرەپ بەردۇق. ئەمدى بۇ كىشىدىن ئايدى-تىڭلارنى ئېلىڭلار، ئۈمىدىڭلارنى ئۈزۈپ ئۆز ئىشىڭلارغا قايتىڭلار» دەيدۇ. ئاخىردا باخشى بىلەن داپەندىلەر بىمارنىڭ ئۆيىدە نەزىرلىك تاماققا داخىل بولۇپ قايتىدۇ. بىمار باشقا تۇغقانلىرىنىڭكىگە ئېلىپ كېتىلىپ ئۈچ كۈندىن كېيىن ئۆز ئۆيىگە قايتۇرۇپ كېلىنىدۇ.

پىر مەشرىپىنىڭ كۆڭۈل ئېچىش ئۈچۈن ئېلىپ بېرىلىدىغان، جۇۋان تويدا ئويى-نىلىدىغان باشقا شەكىللىرىمۇ بار. بۇ ئادەت گەرچە يېقىنغىچە مەۋجۇت بولسىمۇ، قىسمەن جاي، قىسمەن كىشىلەر ئارىسىدىلا ساقلىنىۋاتىدۇ.

(2) ئوتقاشلاش ئارقىلىق كېسەللىك داۋالاش: بۇنىڭدا بىمار زاۋال ۋاقتىدا تۆت كۈچىنىڭ كېسىشكەن جايىدا (چوڭ - كىچىك بولسىمۇ بولۇۋېرىدۇ) ئولتۇرغۇزۇلىدۇ. ئۈستىگە كونا چاپان ياكى كىگىز قاتارلىق بىر نەرسە يۆڭىلىدۇ. تۆت ئادەم قوللىرىغا قومۇشتىن باغلاپ ياسالغان بىلەك توملۇقىدىكى ئوتقاشنى ئېلىپ، بىمارنىڭ تۆت تەرىپىدە تۇرىدۇ. بىر ياقىتىن ئىچىدە ئايەت ئوقۇغاچ بىر ياقىتىن ئوتقاش ئۇچىغا ئوت تۇتاشتۇرۇلىدۇ. ئوت ئوبدان كۆيۈشكە باشلىغاندا ئايەت ئوقۇشنى تۈگىتىپ، ئوتقاش ئۈچىنى بىمارنىڭ بېشىغا ئۇدۇللاپ ئوڭ (غەرب) ← جەنۇب ← شەرق ← شىمال ← (غەرب) يۆنىلىشتە ئايلىنىشقا باشلايدۇ. شۇنىڭ بىلەن بىللە، تۆت كىشى ئۈنلۈك ئاۋازدا: «كۆچۈڭلار، كۆچۈڭلار، مۇسۇلمان پىرى بولساڭلارمۇ كۆچۈڭلار، دۆي پىرى بولساڭلارمۇ كۆچۈڭلار، كونا تۈگمەنگە كۆچۈڭلار، كونا تاملىققا كۆچۈڭلار، ماندالىققا كۆچۈڭلار، ئەخلەتلىككە كۆچۈڭلار، ھەممىڭلار كۆچۈڭلار، ئاپىتىڭلارنى ئېلىڭلار» دېگەندەك سۆزلەرنى قىلىدۇ.

ئوتقاش كۆيۈپ بولۇشقا ئاز قالغاندا توختاپ ئوتنى ئۆچۈرۈپ، ئوتقاش قالدۇقى خالىراق يەردىكى خارابىلىك ياكى ئەخلەتلىككە تاشلىۋېتىلىدۇ، بىمار ياندۇرۇپ كېلىنىدۇ.

بۇنداق ئوتقاشلاش «ئوت ئارش»، «ئوت ئۇچۇتۇش» دەپمۇ ئاتىلىدۇ. بۇ، ئاتەشپە-رەسلىك دىنى (زورو ئاستىر دىنى، ئوتقا چوقۇنۇش دەپمۇ ئاتىلىدۇ) نىڭ سارقىندىسى بولۇپ ھېسابلىنىدۇ. ئاتەشپەرەسلىك قەدىمكى شامان دىنىدىن كېيىن تارقالغان يەنە بىر خىل دىنىي ئېتىقاد بولۇپ، بۇ دىندا: ئىنسانلار ھەر ۋاقىت بەخت - سائادەت ۋە بالايىئاپەتلەرگە دۇچار بولۇپ تۇرىدۇ، بەخت - سائادەت يورۇقلۇقتىن، بالايىئاپەت قاراڭغۇلۇقتىن كېلىدۇ، يورۇقلۇقنىڭ مەنبەسى قۇياش، ئاي، يۇلتۇزلاردۇر، شۇڭا ئۇلار بەخت تەڭرىلىرىدۇر. قاراڭغۇلۇقنىڭ مەنبەسى جىن - ئالۋاستىلاردۇر، شۇڭا ئۇلار بالايىئاپەت ياغدۇرغۇچىلاردۇر، يورۇقلۇق ياخشىلىقنىڭ، قاراڭغۇلۇق يامانلىقنىڭ ئالامىتىدۇر، جاھان يورۇقلۇق بىلەن يامانلىقنىڭ كۈرىشىگە تولغان، كىشىلەر يورۇق-لۇق تەڭرىلىرىگە ئېتىقاد قىلسا، يامانلىقتىن، بالا - قازادىن خالاس بولىدۇ، دەپ قا-

رېلىدۇ ھەمدە ئوتنى بەخت تەڭرىلىرىنىڭ يەر يۈزىدىكى ۋەكىلى ھېسابلايدۇ. ئىبادەتتا - نىلىرىغا نۇر چېچىۋاتقان قۇياش شەكلىنى سىزىپ شۇنىڭغا تېۋىنىدۇ.

ئوتقاشلاش ئارقىلىق كېسەللىك داۋالاش مۇشۇ خىل ئېتىقادنىڭ سارقىندىسى بو - لۇپ، زاۋال ۋاقتىدا بەخت تەڭرىسى (قۇياش) پىنھانغا ئۆتۈپ ئارام ئالغاندا، يامانلىق تەڭرىلىرى (جىن - ئالۋاستىلار) پۇرسەتتىن پايدىلىنىپ يېتىپ كېلىدۇ، مۇشۇ چاغدا بىمارنى ئوتقاش بىلەن ئۇچۇغدىغاندا ئوت (يورۇقلۇق تەڭرىسىنىڭ ۋەكىلى) ئارقىلىق بىمارغا چاپلىشىۋالغان جىن - ئالۋاستىلارنى قوغلىۋەتكىلى، بىمارنى ساقايتقىلى بو - لىدۇ، دەپ ھېسابلايدىغان خۇراپىي قاراشنىڭ ئىپادىسىدۇر.

ئوتقاشلاش ئارقىلىق كېسەل داۋالاشمۇ يېقىنقى ۋاقىتلارغىچە قىسمەن جاي، قىسمەن كىشىلەر ئارىسىدا مەۋجۇت بولۇپ كەلگەن.

(3) چىراغچىلىق ئارقىلىق كېسەللىك داۋالاش: بۇنىڭدا چىراغچىلىق قىلىدىغان كىشى بىمارنىڭ ياكى ئۇنىڭ ھامىيلىرىنىڭ كېسەللىك توغرىسىدىكى زارىنى ئاڭلىد - خاندىن كېيىن، چىراغنى ياندۇرۇپ، ئۇنىڭ يېنىغا قويۇلغان كۆرگۈ (ئەينەك) گە قاراپ ئولتۇرۇپ ئۆزىگەلا مەلۇم بولغان ئايەتلەرنى ئىچىدە ئوقۇيدۇ. مەلۇم ۋاقىتقا يەتكەندە: «ئەنە مەلۇم بولدى، بىمار مۇنداق سەۋەبتىن كېسەل بوپتۇ»... دېگەنلەرنى ئېيتىپ بې - رىدۇ. ئاندىن داۋاملىق ئوقۇپ، «بوغۇلىدۇ» ۋە «جىن قوغلاپ» داۋالاش ئىشلىرىنى قى - لىدۇ ياكى بىمارغا قەيەرگە بېرىپ قانداق ئۇسۇل ئارقىلىق داۋالاشنى ئېيتىپ بېرىد - دۇ. «جۇدا قىلىش» (ئۆچ - ئامراق قىلىش)، «جۇدا قايتۇرۇش» (ئۆچ - ئامراق قىلىش تەدبىرىنى قايتۇرۇش، كېرەكسىز قىلىش) مۇ مۇشۇ دائىرىگە كىرىدۇ.

چىراغچىلىقنىڭ كېسەللىك داۋالاشتىن ئۆزگە يەنە يوقالغان نەرسىلەرنىڭ كىم تەرىپىدىن ئوغرىلانغانلىقى، نەگە يوشۇرغانلىقى، ئوغرىنىڭ تۇتۇلىدىغان - تۇتۇلمايدى - خانلىقىنى ئېيتىپ بېرىش؛ كىمگە كىمنىڭ قانداق ئۇسۇلدا قەست قىلغانلىقى، قەست - نى قانداق ئۇسۇل بىلەن ياندۇرغىلى بولىدىغانلىقىنى ئېيتىپ بېرىش قاتارلىق تۈرل - رىمۇ بار. ئەمما، بۇلار بۇ يەردە كۆزدە تۇتۇلغان مەزمۇنغا مۇناسىۋەتسىز بولغاچقا تەپ - سىلىي توختالمايمىز.

چىراغچىلىقتا، چىراغ (ئوت) بىلەن كۆرگۈ ۋاسىتە قىلىنىدىغانلىقىغا ئاساسەن، ئۇنى ئاتەشپەرەشلىكنىڭ بىر خىل سارقىندىسى دەپ قاراش مۇمكىن. بۇنداق ئادەتلەر - مۇ بىر قىسىم جايلاردىكى بىر بۆلۈك كىشىلەر ئىچىدە ساقلىنىپ كەلگەن.

(4) ئايغا قاراپ سۆڭەك كۆچۈرۈش: بۇرۇن، بەزى كىشىلەر ئارىسىدا ئايغا قاراپ سۆڭەك كۆچۈرۈش ئادىتى ساقلىنىغان. بۇنىڭدا، پۈت - قولى ياكى يۈز - كۆزلىرىگە سۆڭەك چىقىپ قالغان كىشى يېڭى ئاي دەسلەپ چىققان ۋاقىتتا ئايغا قاراپ تۇرۇپ، كىشىلەر تەرىپىدىن ئۈگۈت قىلىنغان بىر قانچە ئايەتنى ئىچىدە ئوقۇيدۇ ئاندىن: «كۆچ، كۆچ، پاختاق تېرەككە كۆچ، پوقاق جىگدىگە كۆچ، كۆچ - كۆچ دوڭخاق سۆڭەك - كە كۆچ» دېگەندەك تىلەك سۆزلىرىنى قىلىپ ئالغىنىغا «سۇق» دەپ ھۈرىدۇ. ئاندىن

ئالاقىنىنى سۆگەل بار جايغا سىيپاپ سۈرتىدۇ. بۇ خىل ئادەتمۇ يېقىنقى ۋاقىتلارغىچە قىسمەن كىشىلەر ئارىسىدا ساقلىنىپ كەلگەن.

(5) نۇجۇمخۇنلۇق بىلەن كېسەللىك داۋالاش: «نۇجۇم» — يۇلتۇزلار ئىلمى، ئاس-مان جىسىملىرى ئىلمى دېگەنلىك بولۇپ، نۇجۇمخۇنلۇق — مۇشۇ ئىلىم بىلەن شۇ-غۇللىنىش دېگەنلىكتۇر. نۇجۇمخۇنلۇق خېلى مۇرەككەپ بىر ئىش بولۇپ، ئۇنى ئادەت-تىكى كىشىلەرنىڭ چۈشىنىپ كېتەلشى قىيىن. بۇنىڭدا ئومۇمەن جانلىقلار (جۈملىدەن ئىنسانلار) شامال (ھاۋا)، ئوت، سۇ، تۇپراقتىن ئىبارەت تۆت ئاساسىي ماددا (تۆت تادۇ ياكى تۆت ئاناسىر) دىن تۈزۈلگەن ھەم بۇلارنىڭ ئىچىدە بىرسى غالىب ئورۇندا تۇرىدۇ، غالىب ئورۇندا تۇرغۇچى ماددا شۇ كىشىنىڭ يۇلتۇزى بولىدۇ، شۇڭا كىشىلەر شامال يۇلتۇزلۇق، ئوت يۇلتۇزلۇق، سۇ يۇلتۇزلۇق ياكى تۇپراق يۇلتۇزلۇق دەپ ئايرىلىدۇ. ھەر بىر كىشى مۇشۇ تۆت يۇلتۇزنىڭ بىرىگە مەنسۇپ بولىدۇ، دەپ قارايدۇ. شۇنداقلا يۇلتۇزلار بىلەن سەيلانى شەمىسى (قۇياشنىڭ ئاسمان بوشلۇقىدىكى ئۆزگە-رىشچان ھەرىكىتى) مەلۇم ئىچكى باغلىنىشقا ئىگە، ئاسمان بوشلۇقى تۆت پەسىل، 12 بۇرج (بۇرجەك ياكى نۇقتا) غا بۆلۈنىدۇ. قۇياش بىلەن تۆت خىل يۇلتۇزنىڭ ئوخشاش بۇرجدا بولۇشى ياكى پەرقلىق بۇرجدا بولۇشى يۇلتۇزلىرى ئوخشاش بولمىغان كىشىلەرنىڭ ئىش - ھەرىكەتلىرىنىڭ نەتىجىلىك ياكى نەتىجىسىز بولۇشىغا زور تەسىر كۆرسىتىدۇ. شۇڭا، ۋاقىتلار (پەسىللەر، مەۋسۈملەر، كۈنلەر، سائەتلەر) دە ھەر بىر كۈنكەپت ئىشلارغا ۋە ئوخشاش بولمىغان يۇلتۇزلۇق كىشىلەرگە قارىتا سائەت (خەير-لىك) ۋە نەسىلىك (پېشكەللىك) ئىپادىلىنىدۇ؛ سەپەرگە چىقىش، تېرىلغۇ باشلاش، ئو-قۇشقا كىرىش، ئۆيلىنىش (مۇھەببەتلىشىش)، داۋالىنىش، بىرەر نەرسىنى ئىشلەپچى-قىرىش ياكى يېزىش، سودا قىلىش قاتارلىق تۈرلۈك - تۈمەن كۈنكەپت ئىشلارنىڭ نە-تىجىسى شۇ ئىشنى قىلماقچى بولغان ئادەمنىڭ يۇلتۇزى بىلەن قۇياشنىڭ ئورنىنىڭ ئۆز ئارا ماس ياكى ئۇيغۇن ھالەتتە، ياكى قارىمۇقارشى ھالەتتە ياكى زىت ھالەتتە تۇر-غانلىقىغا باغلىق بولىدۇ. ئەگەر بۇرج، يۇلتۇزلار بىلەن پەسىل، مەۋسۈم، كۈن - سائەت-لەر ماس، ئۇيغۇن ھالەتتە بولغاندا، ئىشلار سائەتكە (خەيرلىككە، ئوڭغا) تارتىدۇ، ئەكسى-چە بولغاندا نەسىلىككە (پېشكەللىككە) تارتىدۇ، دەپ قارىلىدۇ.

خەلق ئىچىدە خېلى كەڭ تارقالغان «بىر كېچە كۈندۈز 12 ۋاخ (ۋاقىت)، 24 سائەتتۇر. بۇنىڭ 12 سى سائەت (خەيرلىك)، 12 سى نەس (پېشكەل) دۇر» دېگەن قاراشلار ۋە بىرەر ئىشنى باشلاش ۋاقىتىدا «يا 12 ۋاخ 24 سائەت، خۇدايىمنىڭ ئەمرى، پىرىمنىڭ ئەمرى» دەپ باشلايدىغان ئىدىيە سۆزلەر، «پەيشەنبە كۈنى تۇپراق بېشىنى يوقلىغۇلۇق»، «جۈمە كۈنى سەپەرگە يول بولمايدۇ»، «پەيشەنبە كۈنى ئۆي - ئىمارەت سېلىشنى باشلاشنىڭ سائەت ۋاقتى» دېگەندەك نۇرغۇن ئادەت سۆزلىرى مۇشۇ ئاساستا شەكىللەنگەن.

نۇجۇمخۇنلۇق بىلەن كېسەللىك داۋالاش، بىر نەچچە باسقۇچلۇق مۇرەككەپ تەر-

تېپىلەر بىلەن ھېسابلاش ئارقىلىق ئېلىپ بېرىلىدۇ. يۇلتۇزنى تېپىش: بىمارنىڭ ئۆزىنىڭ ئىسمى ۋە ئانىسىنىڭ ئىسمى (ئاخۇن، خان دېگەن سۈپەت سۆزلەر مۇستەسنا قىلىنىپ) ئۆلچەملىك يېزىلىدۇ. بۇ ئىككى ئىسىم-دىكى بارلىق ھەرپلەر ئەرەب يېزىقىنىڭ ئەجەد ھېسابى بويىچە سانلىق مىقدارلارغا ئايلاندۇرۇلۇپ ئومۇمىي سانلىق مىقدار كەلتۈرۈپ چىقىرىلىدۇ، ئاندىن بۇ سانلىق مىقدارغا ئاساسلىنىپ بىمارنىڭ نېمە يۇلتۇزلۇق ئىكەنلىكى تېپىپ چىقىلىدۇ.

يەنى، بىمارنىڭ ئىسمى ۋە ئانىسىنىڭ ئىسمىنى ئەجەدكە ئايلاندۇرۇپ ئېرىشىلگەن سانلىق مىقدار مۇچەل يىلنامىسىدىكى مۇچەلنىڭ تولۇق بىر دەۋرى قىلىشىدىكى ئەڭ چوڭ مىقدار بولغان 12 گە (12 مۇچەلگە) بۆلۈنىدۇ. ئومۇمىي مىقدار 12 گە پۈتۈن بۆلۈنۈپ كەسىر قالمىسا، مۇچەلگە ۋەكىللىك قىلىدىغان ھايۋانلارنىڭ ئىچىدە 12 - ئو-رۇنغا تىزىلىدىغان ھايۋان توڭگۇز بولغانلىقتىن ئۇ كىشى توڭگۇز يىللىق ھېسابلىنىدۇ. ئەگەر ئومۇمىي مىقدار 12 گە پۈتۈن بۆلۈنمەي كەسىر ئېشىپ قالسا، ئېشىپ قالغان كەسىر ساننىڭ قىممىتى مۇچەل تەرتىپىدىكى شۇنىڭغا ماس بولغان ھايۋان نامى بىلەن ئاتىلىدىغان يىللىق (مەسىلەن، كەسىر سان بىر بولسا، چاشقان يىللىق، بەش بولسا بېلىق يىللىق، 10 بولسا توخۇ يىللىق دېگەندەك) بولىدۇ. بۇ ئۇسۇل بويىچە مەلۇم كىشىنىڭ نېمە يىللىق ئىكەنلىكى ھېسابلاپ چىقىلغاندىن كېيىن نېمە يۇلتۇزلۇق ئىكەنلىكى مەلۇم بولىدۇ. يەنى، چاشقان، بېلىق، مايمۇن يىللىرى ئوتقا، ئۆي، يىلان، توخۇ يىللىرى تۇپراققا، يولۋاس، ئات، ئىت يىللىرى ھاۋا (شامال) غا، توشقان، قوي، توڭگۇز يىللىرى سۇغا جورىلىدۇ. ئادەمنىڭ مۇچىلى نېمە يىللىق بولسا شۇنىڭغا مۇناسىپ يۇلتۇزلۇق (بېلىق يىللىق بولسا ئوت يۇلتۇزلۇق، ئۆي يىللىق بولسا تۇپراق يۇلتۇزلۇق، يولۋاس يىللىق بولسا شامال يۇلتۇزلۇق دېگەندەك) بولىدۇ.

ئەجەد قائىدىسى بويىچە داۋالاش ئىددىتىنى ھېسابلاپ چىقىش: مۇنداق كېسەلگە مۇنداق ئايەت، مۇنداق دۇرۇت، مۇنداق دۇئالارنى مانچە مەرتىۋە ئوقۇش شىپادۇر دېيىلىدىغان ئېتىقاد ئەقىدىلىرىگە ئاساسەن، ئوقۇلماقچى بولغان ئايەت، دۇرۇت، دۇئالار ئۆلچەملىك يېزىلىپ ھەر بىر ھەرپ ئەجەد رەقىمىگە ئايلاندۇرۇلىدۇ. بارلىق رەقىملىر قوشۇلۇپ ئومۇمىي سانلىق مىقدار كەلتۈرۈپ چىقىرىلىدۇ. ئاندىن ئۇ مانچە مەرتىۋە ئوقۇش دېگەن شەرت بويىچە ئومۇمىي مىقدار مەرتىۋە سانىغا كۆپەيتىلىپ جۇغلانما سانلىق مىقدار كەلتۈرۈپ چىقىرىلىدۇ. بۇنداق سانلىق مىقدارلار ئاز بولغاندا نەچچە مىليون، كۆپ بولغاندا نەچچە ئون مىليونغا قەدەر بولىدۇ.

شەكىل تاللاش ۋە سىزىش: نۇجۇمخۇنلۇقتىكى پالانى كېسەللىككە پالانى شەكىل ئىشلىتىلگەن دېگەن تەلەپ بويىچە شەكىل تاللىنىدۇ. شەكىل دېگەنلىك چاقماق كا-تەكچىلىك جەدۋەل دېگەنلىك بولۇپ، بۇنداق شەكىللەر «ئۈچ دەر ئۈچ» تىن «ئون دەر ئون» غىچە سەككىز خىل بولىدۇ. بۇنىڭدىكى «دەر» دېگەن سۆز تىك قاتاردا قانچە كا-تەكچە بولسا توغرا قاتاردىمۇ شۇنچە كاتەكچە بولغان جەدۋەل (گىرافىك) دېگەنلىك بو-

لۇپ، ھازىرقى چۈشەنچە بويىچە «كەررە جەدۋىلى» دېگەنلىكتۇر. كونكرېت ئېيتقاندا «ئۈچ دەر ئۈچ» شەكىل تىك ۋە توغرا قاتار بويىچە ئۈچتىن جەمئىي توققۇز كاتەكچە - لىك جەدۋەل، «يەتتە دەر يەتتە» بولسا، 49 كاتەكچىلىك جەدۋەل، «ئون دەر ئون» بولسا، 100 كاتەكچىلىك جەدۋەل دېگەنلىكتۇر. بۇنداق جەدۋەللەردىكى كاتەكچىلەر نۆ - جۇمخۇنلۇقتا «ئۆي» دېيىلىدۇ.

جۇغلانما ئەجەد ئىددىتىنى (ساننى) ئۆيلەرگە بۆلۈپ توشقۇزۇش: شەكىل تاللانغاندىن كېيىن، ئومۇمىي ئەجەد ئىددىتى تاللىۋېلىنغان شەكىلدىكى ئۆي (كاتەكچە) سانغا بۆلۈپ ئورتاق سان چىقىرىلىدۇ. پۈتۈن بۆلۈنمەي ئېشىپ قالغان كەسىر سان «زاكات» قا قالدۇرۇلىدۇ. ئاندىن پۈتۈن بۆلۈنگەن بۆلۈنمە سان تىك ۋە توغرا قاتارلاردىكى ھەر بىر ئۆيگە پەرقلىق مىقداردا تەڭشەپ توشقۇزۇلىدۇ. ھەر بىر ئۆيگە يېزىلغان رەقەملىك مىقدارلار بىر - بىرىگە ئوخشىمايدۇ. شۇنداقلا تەكرارلانمايدۇ. ئەمما، ھەر بىر تىك قاتار ۋە ھەر بىر توغرا قاتاردىكى سانلارنى قوشۇپ قۇر ئاخىرىغا جەملىپ كۆرگەندە ھەممە قۇرنىڭ قوشۇلما قىممەتلىرى ئوخشاش چىقىدۇ. ئاندىن جەدۋەلنىڭ تۆت تەرىپىدىكى ھەر بىر قاتاردىكى قوشۇلما قىممەتلەرنى قوشۇپ كۆرگەندە نەتىجىسى ئوخشاش بىر رەقەملىك ئىپادە بولىدۇ (نۇجۇمخۇنلۇقتا جەدۋەل سىرتىغا قوشۇلما رەقەم يېزىلمايدۇ. پەقەت بارلىق ئۆيلەرگە ئوخشىمىغان رەقەملەرلا توشقۇزۇلىدۇ بۇ يەردە مەسىلىنى چۈشەندۈرۈش ئۈچۈنلا بۇلار مىسال قىلىندى).

دېمەك، قايسى خىل شەكىل ياكى قانچە ئۆيلۈك شەكىل بولسۇن، ئۇلاردىكى ھەر بىر ئۆيگە توشقۇزۇلغان سانلار پەرقلىق بولسىمۇ شەكىلنىڭ تۆت تەرىپىدىكى قوشۇلما تەڭ قىممەتتە بولىدۇ. مۇنداقچە ئېيتقاندا غەرب، جەنۇب، شەرق، شىمالدىن ئىبارەت تۆت تەرەپ تەڭ قىممەتكە ئىگە بولىدۇ. تېخىمۇ ئوچۇق ئېيتقاندا شىمال (ھاۋا)، ئوت، سۇ، تۇپراقتىن ئىبارەت تۆت تادۇ تەڭ قىممەتلىك مۇۋازىنەتكە ئىگە بولىدۇ. بۇ تۆت ئاساسىي ماددىنىڭ مۇۋازىنەتكە ئىگە بولۇشى كىشىلەردىكى تۆت مىزاج، تۆت خىلىتىنىڭ تەڭپۇڭ بولۇشى، يەنى تەننىڭ ساغلام بولۇشىنىڭ ئالدىنقى شەرتىدۇر.

بىمارنىڭ يۇلتۇزىغا ئاساسەن سائەت (خەيرلىك) ۋاقتىنى ھېسابلاش: يۇقىرىقى تەرتىپلەر ئورۇنلانغاندىن كېيىن، نۇجۇمخۇنلۇقتىكى پالانى يۇلتۇزلۇق بولسا، قۇياش پالانى، پۇستانى بۇرچقا كىرگەندە كېسەللىككە ئامال قىلىنسا سائەت (خەيرلىك) بولغاخي دېگەن شەرتلەرگە ئاساسەن، شۇ بىمارنىڭ يۇلتۇزى (شىمال يۇلتۇزلۇق، ئوت يۇلتۇزلۇق دېگەندەك) بىلەن قۇياش قايسى بۇرچقا كىرگەندە ئۆز ئارا ماسلىققا ئىگە بولىدىغانلىقى ئېىدىتلاپ چىقىلىدۇ. بۇنى ھېسابلاپ چىقىشتا، نۇجۇم يىلىنامىسى (يەنى قۇياش كالىپندارى) بويىچە ھۆت، ھەمەل، سەۋر ئايلىرى باھار پەسلى؛ جەۋزا، سەراتان، ئەسەد ئايلىرى ياز پەسلى؛ سۈنبۈلە، مىزان، ئەقرەب ئايلىرى كۈز پەسلى؛ قەۋس، جەد - دە، دەلۋە ئايلىرى قىش پەسلى ھېسابلىنىدۇ. ئەتىيازلىق كۈن - تۈن تەڭلىشىش ۋاقتى (مىلادىيە بويىچە 21 - مارت كۈنلىرى) دە قۇياش ھەمەل بۇرچىغا كېلىدۇ. بۇ بىر يىل -

دىكى 12 بۇرچنىڭ بىرىنچىسى ھېسابلىنىدۇ («ئۇيغۇر تىلىنىڭ ئىزاھلىق لۇغىتى»، 1146 - بەت). ئۇنىڭدىن كېيىنكى بۇرچلار ئايلارنىڭ تەرتىپى بويىچە ئالمىشىپ كېلىدۇ. نۆجۈم ئىلمىدىكى يۇلتۇزلار بىلەن قۇياش بۇرچىنىڭ ماسلىق مۇناسىۋەتلىرىگە ئاساسەن كېسەللىككە قارشى تەدبىر قوللىنىشنىڭ مۇۋاپىق ۋاقتى (سائەت ۋاقتى) تېپىپ چىقىلىدۇ.

بىمارغا داۋالاش تەدبىرىنى قوللىنىش: ھېسابلاپ چىقىلغان سائەت ۋاقتى كەلگەندە، يۇقىرىقى ئۇسۇللار بويىچە تاللانغان شەكىل زەپەر بىلەن گۈلابتا ئىشلەنگەن قىزىل سىياھ ئارقىلىق پاكىز ياغاچ لىگەن، فارفۇر تەخسە ياكى چىنىگە سىزىلىپ، ئۆيلەرگە (كاتەكچىلەرگە) يۇقىرىدا بايان قىلىنغان ئۇسۇلدا ھېسابلاپ چىقىلغان (ئايەت شىپا) رەقەملىرى يېزىلىدۇ. ئىددەت بويىچە تولۇق يېزىلىپ بولغاندا، سەل سوۋۇغان قايناق سۇ قۇيۇپ چايقاپ بىمارغا ئىچۈرۈلىدۇ.

يۇقىرىدا بايان قىلىنغانلىرى نۆجۈمخۇنلۇقنىڭ پەقەت كېسەللىك داۋالاش جەھەتتىكى بىرلا خىل ئۇسۇلىدۇر. ئۇنىڭ يەنە ھاجەتكە ئاساسەن ئىشلىتىلىدىغان يۇمىلاق (چەمبەر) شەكىللىك، ھالقىلانما چەمبەر شەكىللىك، سىرتى چاسا ياكى ئۇزۇن چاسا كانارىلىق، ئىچى چەمبەر چاچما شەكىللىك، بۆلمە شەكىللىك دېگەندەك نۇرغۇن شەكىل ئۆزگىرىشلىرى بار. بۇ شەكىللەردىكى ئۆيلەرگە (كاتەكچىلەرگە) مۇناسىپ رەقەملەر تولدۇرۇلغان، ئۆيلەر سىرتىغا ياكى بۆلمىلەرگە ئايەت، ياكى دۇئا پۈتۈلگەن نۇسخىلىرى بار. بۇلارنىڭ بەزىسىنى ياندا، ئۆيدە ياكى دۇكاندا ساقلاش ئۇسۇلى قوللىنىلسا، بەزىسىنى ئۇلۇغ سۇغا قويۇپ بېرىش، مەلۇم يەرلەرگە كۆمۈش دېگەندەك ئۇسۇللار بىلەن بىر تەرەپ قىلىنىدۇ.

ئومۇمەن، نۆجۈمخۇنلۇق ناھايىتى مۇرەككەپ تەرتىپلەر ۋە نۇرغۇن ماتېماتىكىلىق ھېسابلاش ئۇسۇللىرى بىلەن ئېلىپ بېرىلىدىغان ئىش بولۇپ، رايونىمىزدا ھازىر بۇنى پىششىق بىلىدىغان كىشىلەر بولمىسا كېرەك. يۇقىرىدا بايان قىلىنغانلىرى نۆجۈمخۇنلۇقنىڭ ئاۋام تېبابىتىگە مۇناسىۋەتلىك بولغان، شۇنداقلا نۆجۈمخۇنلۇقتىن ئاز - تولا خەۋىرى بار كىشىلەر ۋە ئۇلار ئارقىلىق ئاپتور تەرىپىدىن ناھايىتى يۈزەكى چۈشىنىلگەن ئاز بىر قىسمى بولۇپ، ھازىر نۆجۈمخۇنلۇق ۋە ئۇنىڭدىن پايدىلىنىپ كېلىدىغان سەللىك داۋالاش ئادىتى مەۋجۇتلۇقىنى يوقاتقان.

(6) قۇش قويۇپ بېرىپ «ئال» قوغلاش: بۇ، قوقاقلاپ ئاغرىغان تۇغۇتلۇق ئايالنى داۋالاش ئۇسۇلىدۇر. بەزى يېڭى تۇغۇتلۇق ئاياللار يامان چۈش كۆرۈپ قورقۇپ كېتىش قاتارلىق سەۋەبلەردىن ئىسسىتمىداپ ئاغرىيدۇ، ئۇخلا - ئۇخلىمايلا چۆچۈپ جۈپلۈيدۇ، بەزىلىرىنىڭ كۆز قارىچۇقلىرى تارتىشىپ قالىدۇ. بۇنداق كېسەللىك ئاۋام تېبابىتىدە «ئال دارىش» دېيىلىدۇ. «ئال» نىڭ ئەسلىي مەنىسى «ھال» يەنى «قىزىل رەڭ» دېگەندەكلىكتۇر. «ئال دارىش» بولسا، «جىن دارىش» يەنى جىن چاپلىشىۋېلىش دېگەن مەنىدىكى سۆزدۇر. بۇ نام ئېھتىمال بۇنداق كېسەللىك بىلەن ئاغرىغان ئاياللارنىڭ كۆز ئالدىغا

دائىم قىزىللىق كۆرۈنۈپ قورقۇپ كېتىدىغانلىقىغا ئاساسەن قويۇلغان بولسا كېرەك. ئاۋام تېبابىتىدە بۇ خىل كېسەللىك بىلەن ئاغرىغان بىمارلارغا قارىتا «قۇش قو- يۇپ بېرىپ ئال قوغلاش» ئۇسۇلى بىلەن داۋالاش ئېلىپ بېرىلىدۇ. يەنى، قارچۇغا بى- لەن ئوۋ قىلىدىغان، شۇنداقلا بۇ خىل كېسەللىكلەرنى داۋالاشنى بىلىدىغان ياخشى تەكلىپ قىلىنىدۇ. ئاغرىق ئايال ئۆيىنىڭ تۆرىدە ياتقۇزۇلۇپ، يوتقان بىلەن ئوبدان چۈمكىلىدۇ. باشقا ئادەملەر سىرتقا چىقىپ كېتىدۇ. ئاندىن ياخشى ئىشىك تۈۋىدە ئوبدان كۆندۈرۈلگەن قۇشنى باش قاپچۇقىنى ئېلىۋېتىپ قۇشلايدۇ. قارچۇغا خۇددى توشقانغا ئېتىلغاندەك ئۇچۇپ بېرىپ چۈمكىنىپ ياتقان ئايالنىڭ ئۈستىدە پالاقلاپ قا- نات قېقىپ، يوتقانىنى قاماللايدۇ ۋە قاتتىق چىرقىرايدۇ. ئوۋنى تۇتقاندەك ھەرىكەتلەرنى قىلىدۇ. ئاندىن ئۇچۇپ قايتىپ كېلىپ ياخشىنىڭ قولىغا قونىدۇ. بۇنىڭ بىلەن داۋالاش ئاخىرلىشىدۇ. بىمار ئايال تەرلەيدۇ، كۆزىگە تىقىلىۋالغان قىزىللىق تارقاپ، ئاستا - ئاستا ساقىيىپ قالىدۇ. بۇ خىل داۋالاش ئۇسۇلى «قۇش قويۇپ بېرىپ ئال قوغلاش» دېيىلىدۇ. بۇ «قارچۇغا قۇشلاپ جىننى قوغلىۋېتىش» دېگەنلىكتۇر.

(7) يىڭنە، پىچاق سانجىپ تۇغماسلىقىنى داۋالاش: ئۆزى ياش ۋە ساغلام تۇرۇپمۇ، خېلى يىللارغىچە ھامىلىدار بولمىغان، باشقا ئۇسۇللار بىلەن داۋالانمىدى نەتىجىگە ئې- رىشەلمىگەن تۇغماس ئاياللارغا قارىتا، ئاۋام تېبابىتىدە مەلۇم ئورۇنلارغا بېرىپ «شەرتنى ئادا قىلىش» نى ئۈگۈت قىلىدىغان ئادەتلەر بار. «شەرتنى ئادا قىلىش» دېگە- نى مەلۇم دەرەخلەرگە يىڭنە ياكى پىچاق سانجىپ قويۇپ تىلەك تىلەشنى كۆرسىتىدۇ. مەسىلەن، خوتەن شەھىرىدىكى جىيا يېزىسىنىڭ شىمالىغا جايلاشقان «ئىمامى ئاسىم مازىرى»، چىرا ناھىيەسىدىكى گۈلاخما يېزىسىنىڭ شىمالىدىكى قۇملۇققا جايلاشقان «ئىمامى لاچىن ئاتا پادىشاھىم مازىرى» (خەلق ئىچىدە قىسقارتىلىپ «لاچىنات پاششىم مازىرى» دېيىلىدۇ) قاتارلىق جايلاردا ھەر يىلى 4 -، 5 - ئايلاردىكى ھەر پەيشەنبە كۈ- نى قىزىدىغان «ئىمامى ئاسىم سەيلىسى»، «پاششىم سەيلىسى» پائالىيىتى داۋامىدا بە- زى تۇغماس ئاياللار پەرزەنت تىلەش ئىشلىرىنى قىلىدىغان، بۇ يەردىكى توغراق ياكى يۇلغۇننىڭ غولىغا پىچاق، يىڭنە سانجىپ قويۇپ تىلەك تىلەيدىغان ئادەتلەر مەۋجۇت بولغان.

(8) يىڭنە ئېسىپ يىڭناسقۇنى داۋالاش: يىڭناسقۇ كۆزنىڭ ئاستى - ئۈستى قاپاق گىرۋەكلىرىگە ئۆسۈپ چىقىدىغان يىرىڭلىق جاراھەت بولۇپ، ياش خالتىسى يالغۇغلى- نىش قاتارلىق سەۋەبلەردىن كېلىپ چىقىدۇ. قاتتىق ئاغرىيدۇ ۋە كۆپ تەكرارلىنىدۇ. بەزى كىشىلەردە بۇ كېسەللىك تولا تەكرارلىنىش ۋە تولا ئېغىز ئېلىش نەتىجىسىدە جىتاقلىقنى كەلتۈرۈپ چىقىرىدۇ.

بۇ خىل جاراھەتنى داۋالاشتا، ئاۋام تېبابىتىدە بۇرۇندىن تارتىپ يىڭنە ئېسىپ قويۇش ئادىتى شەكىللەنگەن. بۇنىڭدا، تىكىش يىڭنىسىگە يىپ ئۆتكۈزۈلۈپ، يىپنىڭ ئۈستى ئۇچى دوپپا، ياغلىق قاتارلىق باش كىيىملىرىنىڭ گىرۋىكىگە قاداپ قويۇلىدۇ.

يىڭنە جاراهەت چىققان كۆزنىڭ ئۇدۇلىغا ساڭگىلىتىپ قويۇلىدۇ. يىڭناسقۇ ئېغىز ئې- لىپ ياكى ئۆزىچە ئىششىق تارقاپ ساقايغاندا يىڭنە ئېلىپ تاشلىنىدۇ. بۇ خىل كې- سەللىكنىڭ «يىڭناسقۇ» دەپ ئاتالغانلىقىنىڭ ئۆزىلا بۇ خىل داۋالاش ئۇسۇلىنىڭ ناھا- يىتى قەدىمىي ئىكەنلىكىنى بىلدۈرىدۇ. يىڭنە ئېسىشنىڭ بۇنداق كېسەللىكنى داۋالاشتا ھەقىقىي ئۈنۈمى بار - يوقلۇقىغا ھۆكۈم قىلىش قىيىن بولسىمۇ، يىڭناسقۇ چىقىپ قالسا يىڭنە ئېسىۋالدىغان ئادەملەر ھېلىمۇ ئۇچراپ تۇرىدۇ.

(9) قۇلاق تېرىكىگە بۇي سېلىپ، قۇلاق ئاغرىشىنى داۋالاش: قۇلاق ئاغرىقى بە- زىسى يىرىڭلىق، بەزىسى يىرىڭسىز بولىدۇ، قۇلاق چىدىغۇسىز دەرىجىدە قاتتىق ئاغ- رىيدۇ. شۇنداقلا تولا تەكرارلىنىدۇ. بەزى ياشانغان كىشىلەردە قۇلاق غوڭغۇلداش، قۇلاق ئېغىرلىشىپ قېلىش ئەھۋاللىرى كېلىپ چىقىدۇ. بۇ خىل بىمارلاردا ئاغرىش سېزىمى بولمىسىمۇ، لېكىن ئاڭلاش ئىقتىدارىدىن مەھرۇم قېلىشتىن قورقۇشتەك روھىي ئازاب ئېغىر بولىدۇ. بۇ خىل كېسەللىكلەرنىڭ بەزىسى دورا ئارقىلىق داۋالانسا ساقىيىدۇ. بەزىسى ساقايمايدۇ ياكى تەكرارلىنىدۇ. مۇشۇنداق سەۋەبلەردىن، قۇلاق تېرىكىگە بۇي سېلىپ، قۇلاق كېسەللىكلىرىنى داۋالاشتا كېسەللىك سېھرىي داۋالاش ئادىتى كېلىپ چىققان. بۇرۇن، چىرا ناھىيە چىرا يېزىسىدىكى ماخمال كەنتىدە «قۇلاق تېرىكى» دەپ ئا- تىلىدىغان بىر تۈپ تېرەك بولغان. ئېيتىلىشىچە، بۇ تېرەك ماخمال زاراتىگاھلىقى (ھا- زىرمۇ بار) نىڭ يۈز مېتىرچە جەنۇبىغا، ماخمال ئۆستىڭىنىڭ غەربىي قىرغىقىغا جايلاشقان. غولىنىڭ ئايلىنىشى ئۈچ غۇلاچ ئەتراپىدا، ئېگىزلىكى 15 غۇلاچ ئەتراپىدا كېلىدىغان بۇ تېرەك ناھايىتى باراقسان ئۆسكەن بولۇپ، بىر موغا يېقىن يەرگە سايە تاشلاپ تۇرىدىكەن. قاچاندۇر بىر زامانلاردا بۇ تېرەك تۈۋىدە بۇي سېلىپ، شىپالىق تى- لىمىسە قۇلاق كېسەللىكلىرى ساقىيىدۇ، دېگەن قاراش كېلىپ چىققاندىن كېيىن، كى- شىلەر مۇشۇ يەردە تىلەك تىلەيدىغان بوپتۇ. بۇ ئىش مۇشۇ تېرەككە شەيخلىق قىلى- دىغان كىشىلەر تەرىپىدىن ئېلىپ بېرىلىدىكەن.

قۇلاق كېسەللىكلىرىدىن ساقىيالمىغان كىشىلەر بۇ يەرگە كېلىپ، شەيخكە ئىلا- تىغا قىلىدىكەن. شەيخ چوغدانغا چوغ ئېلىپ تېرەك تۈۋىگە قويىدىكەن. ئاندىن بىر ياقىتىن ئايەت ئوقۇغاچ، سەندەل، كېپەك قاتارلىق نەرسىلەرنى چوغدانغا سېلىپ ئىس ئۆرلىتىپ بۇي سالىدىكەن. ئاخىردا تىلەك تىلەپ دۇئا قىلىپ، بىمارنىڭ قۇلاقلىرىغا ھۈرۈپ، سىلاپ قويىدىكەن. شۇنىڭ بىلەن بەزى بىمارلار شىپا تېپىپ قالىدىكەنمىش (قۇلاق تېرىكىنىڭ ئەڭ ئاخىرقى شەيخى پولات ئاخۇنۇم دېگەن كىشى بولۇپ، بۇ تېرەك 1959 - يىلىدىكى پولات تاۋلاش دولقۇنىدا كېسىۋېتىلگەن. شۇنىڭدىن كېيىن تېرەك- مۇ، شەيخلىق قىلىدىغان ئىشمۇ، تېرەك تۈۋىدە بۇي سېلىپ كېسەللىك داۋالاش ئاد- تىمۇ مەۋجۇتلۇقتىن قالغان).

(10) «كۆز بۇلىقى» نىڭ سۈيى ئارقىلىق كۆز كېسەللىكلىرىنى داۋالاش: چىرا ناھىيەسىدىكى ھاشى دەرياسىنىڭ ئوتتۇرا ئېقىنىدا «قىزىلىول مازار» دەپ ئاتىلىدىغان

بىر مەشھۇر قەبرىستانلىق بار. قەبرىستانلىق شۇ ئەتراپتىكى قىزىلىول كەنتىدە بول-
غاچقا، مۇشۇ نام بىلەن ئاتالغان. بۇ قەبرىستانلىق يەنە «ئىمامى مەھدى ئاخىر زامان
مازىرى» دەپمۇ ئاتىلىدۇ. بۇنىڭ سەۋەبى ھەققىدە ناھايىتى تەسىرلىك ۋە سىرلىق رىۋا-
يەتلەر بار. رىۋايەتتە ئېيتىلىشىچە، «ئىسلام دىنىنىڭ تۆتىنچى ئەۋلاد خەلىپىسى ھەز-
رىتى ئەلى رەزىيەللاھۇ ئەنھۇنىڭ ئوغلى ئىمامى مەھدى ھەزرەتلىرى تۇغۇلغاندىن تاكى
ئۆسمۈرلۈك يېشىغا يەتكۈچە ئانىسىنىڭ تەربىيەسىدە ناھايىتى باتۇر بولۇپ يېتىشىپ-
تۇ. دادىسى چوڭ ئىشلار بىلەن ئالدىراش بولۇپ، سىرتتا يۈرۈۋىدىغان بولغاچقا، دادى-
سىنىڭ كىملىكىنى بىلمەي چوڭ بولۇپتۇ. ئۆسمۈرلۈك دەۋرىگە كىرگەندىن كېيىن،
ئانىسىدىن سۈرۈشتۈرۈپ دادىسىنىڭ كىملىكىنى بىلىپتۇ ۋە دادىسى قالدۇرغان نىشان
تۇمارىنى ياقىسىغا تىكىپ، دادىسىنى ئىزدەپ سەپەرگە چىقىپتۇ.

نۇرغۇن مۇشكۈلاتلاردىن كېيىن بىر يەردە بىر باھادىر پەلۋان بىلەن تۇتۇشۇپ
قايتۇ ۋە ئۈچ كۈن ئېلىشىپ يېڭىلىپ قايتۇ. پەلۋان ئۇنى يېقىتىپ، بوغۇزغا قىلىچ
تەڭلىگەندە، ئىككىسى ئارىسىدا بولغان قىسقا سوئال - جاۋابتىن كېيىن ئۇلار ئۆزلى-
رىنىڭ ئاتا - بالا ئىكەنلىكىنى بىلىشىپتۇ. ئوغۇل ئۇقۇشما سىلىقتىن ئاتامغا تىخ تەڭ-
لەپتىمەن دەپ قاتتىق ئۆكۈنۈپ، ئانىسىنىڭ يۈزىگە قاراشتىن خىجىل بولۇپ، قېچىپ-
تۇ، ئاتىسى قوغلاپتۇ. ئاتىسى يېتىشىۋالاي دېگەندە ئوغۇل ئاللا تائالادىن پاناھلىق تى-
لەپ مۇناجات ئەيلەپتۇ. تاغ يېرىلىپتۇ، ئوغۇل تاغنىڭ ئارىسىغا كىرىپ كېتىپتۇ. تاغ
يۈمۈلۈپ بۇرۇنقى ھالىتىگە كەپتۇ. ئوغۇلنىڭ يىپى ئۈزۈلگەن مارچاندەك تاراملاۋاتقان
كۆز يېشى، تاغ باغرىدىن سىرغىپ چىقىدىغان بۇلاق كۆزىگە ئايلىنىپتۇ ۋە «كۆز بۇل-
قى، دەپ ئاتىلىپتۇ».

مەزكۇر «قىزىلىول مازار» دا ئىمامى مەھدىنىڭ مەقبەرىسى دېيىلىدىغان قەبرە
بار. مەقبەرە ئەتراپىدىكى قويۇق زىخ چاتقاللىقى ۋە جىلغا ئىچىدە تەرەپ - تەرەپتىن
ئېتىلىپ، بۇلدۇقلاپ ياكى سىرغىپ چىقىدىغان نۇرغۇن بۇلاقلار بار. كىشىلەر بۇ يەردە
360 كۆز بۇلاق بار دېيىشىدۇ. ئەمەلىيەتتە بۇلاق كۆزلىرىنىڭ ھەقىقىي سانىنى ئېلىش
مۇمكىن ئەمەس. «كۆز بۇلقى» ئاشۇ بۇلاقلارنىڭ بىرى بولۇپ، زىخ چاتقاللىقنىڭ
شەرقىي چېتىدىكى بىر يېرىم مېتىر ئېگىزلىكتىكى قىرغاقتىن تامچىپ چىقىپ
تۇرىدۇ.

كىشىلەر ئارىسىدا «كۆز بۇلقى» نىڭ سۈيى سىرلىق خۇسۇسىيەتكە ئىگە، ئۇنى
ئىچسە ۋە كۆزىگە تارتسا ھەر خىل كۆز ئاغرىقلىرىغا شىپا قىلىدۇ، كۆزنى روشەنلەش-
تۈرىدۇ، دېگەن رىۋايەتلەر تارقالغان. شۇڭا، ھەر يىلى بۇ يەرگە تاۋاپقا كەلگەن نۇرغۇن
كىشىلەر «كۆز بۇلقى» نىڭ سۈيىگە ئېغىز تېگىدۇ، كۆزىگە تارتىدۇ ۋە قاچىلاپ ئېلىپ
كېتىدۇ.

يۇقىرىدا بايان قىلىنغان سىرلىق - سېھىرلىك داۋالاش ئۇسۇللىرىغا باغلىق
بولغان ئەقىدە، ئېتىقاد قاراشلىرى ۋە ئۇلارنىڭ خاراكتېرى ھەققىدە تەھلىل

يۈرگۈزۈش ۋە باھا بېرىش مەزكۈر ماقالىدە كۆزلەنگەن مەقسەت دائىرىسىدا بولمىغانلىقى ئۈچۈن، بۇ ھەقتە گەپنى ئۇزارتمايمىز. لېكىن، شۇنى كۆرسىتىپ ئۆتۈش كېرەككى، يۇقىرىدىكى خىلمۇ خىل سىرلىق - سېھىرلىك داۋالاش ئۇسۇللىرى ناھايىتى قەدىمكى زامانلاردا - تېبابەتنىڭ تەرەققىياتى ناھايىتى تۆۋەن، ئىنسانلارنىڭ كېسەللىكلەرنىڭ سەۋەبلىرى ۋە ئۇلارنىڭ داۋالىرى ھەققىدىكى بىلىم - تەجرىبىلىرى ناھايىتى يېتەرسىز بولغان زامانلاردا بارلىققا كەلگەن. ئەجدادلىرىمىز ماددىي چارىلەر بىلەن داۋالاشقا ئامالسىز قالغان كېسەللىكلەرنى داۋالاش يولىدىكى ئىزدىنىشلىرىدە مۇشۇنداق سىرلىق - سېھىرلىك داۋالاش ئۇسۇل - تەدبىرلىرىنى بارلىققا كەلتۈرگەن.

ۋاھالەنكى، بۇنداق داۋالاش ئۇسۇللىرىنىڭ مەنئىي چىقىش نۇقتىلىرىنىڭ قانداق بولۇشىدىن قەتئىينەزەر، ئۇلار بەزىدە ئىجابىي ئۈنۈم بېرىپ قالىدۇ. چۈنكى، بۇ خىل تەدبىرلەر قوللىنىلغاندىن كېيىن، بىمارلار روھىي تەسەللىگە ئىگە بولىدۇ. كېسەلدىن شىپا تېپىشقا ئۈمىد باغلاپ، مەنئىي تەڭشىلىشكە ئېرىشىدۇ. ئۈمىدۋارلىق ۋە روھىي كەيپىياتنىڭ نورماللىقى، ھەر قانداق داۋالاش ئۇسۇلى ئارقىلىق داۋالاشنىڭ ئۈنۈملۈك بولۇشىدا ناھايىتى مۇھىم رول ئوينايدىغانلىقى مۇنازىرە تەلەپ قىلمايدىغان ھەقىقەت. تۈر. شۇڭا، ئاۋام تېبابىتىدىكى بۇ خىل روھىي جەھەتتە داۋالاش ئۇسۇللىرىنى كونكرېت تەھلىل - تەتقىق قىلماي، قارا - قويۇق ئىنكار قىلىش ۋە قالاقلقتا ئەيىبلەش ئىل-مىي ۋە ئاقىلانە پوزىتسىيە ئەمەستۇر. شۇنىڭ بىلەن بىللە، ئۇلارنىڭ بەزىدە شىپالىق ئۈنۈم بېرىپ قالدىغانلىقىنى بۇ خىل ئۇسۇللارنىڭ بىمارلارغا روھىي تەسەللى بولىدىغانلىقىنىڭ نەتىجىسى دەپ قارىماي، ئاشۇ ئۇسۇللارنىڭ ياكى ئۇلاردا ۋاسىتە قىلىدىغان ھىدلىق نەرسىلەر، ئوتقاش، يىڭنە، جىن چىراغ قاتارلىق نەرسىلەر ياكى دەل - دەرەخ، تاش - تۇپراقلارنىڭ قانداقتۇر «سىرلىق خاسىيەت» كە ئىگە بولغانلىقىدىن دەپ قاراشمۇ نادانلىق ۋە بىدئەتكە چاپان ياپقانلىق بولىدۇ.

سەككىزىنچى باب ئۇيغۇر ئاۋام تېبابىتى ھەققىدە بىر قانچە قاراشلار

يېقىنقى بىر ئەسىردىن بۇيان ئۇيغۇر ئاۋام تېبابىتىدە پۈتكۈل ئىجتىمائىي ئىشلارغا ئوخشاشلا ناھايىتى زور ئۆزگىرىشلەر بولدى. شۇڭا، بۇ ماۋزۇدا ئۇيغۇر ئاۋام تېبابىتىنىڭ تارىخىي ئورنى ۋە رولى، ھازىرقى ھالىتى ۋە يۈزلىنىشى قاتارلىق مەسىلەلەر ھەققىدە قىسقىچە توختىلىمىز.

1. ئۇيغۇر ئاۋام تېبابىتىنىڭ خاراكتېرى، تارىخىي ئورنى ۋە رولى توغرىسىدا

1) ئۇيغۇر ئاۋام تېبابىتىنىڭ خاراكتېرى: ئۇيغۇر ئاۋام تېبابىتى ئەڭ ئىپتىدائىي دەۋرلەردە بارلىققا كەلگەن ۋە ھازىرغىچە داۋام قىلىپ كەلگەن ساددا تېبابەتتۇر. ئاۋام تېبابىتى، دورا خەت نۇسخىلىرىدا قاغىنىڭ مېڭىسى، ھۆپۈپنىڭ يۈرىكى، تۈلكىنىڭ گۆشى، ئېشەكنىڭ سۈتى قاتارلىق زامانداشلىرىمىز تەرىپىدىن ئەسلا دورا دەپ قارالمايدىغان ۋە ئىستېمال قىلىشقا كۆڭلى كۆتۈرمەيدىغان نۇرغۇن نەرسىلەرنىڭ دورا ئەھىيەسى قىلىنغانلىقى ۋە دورىلارنىڭ تەركىب مىقدارى، ھەر قېتىملىق ئىستېمال مىقدار ئۆلچىمى بولمىغان ئابستراكت دورا خەت نۇسخىلىرى ۋە ئېيتىملىرىنىڭ ناھايىتى كۆپ بولغانلىقى، ئۇنىڭ ئىپتىدائىي دەۋرلەردە بارلىققا كەلگەنلىكىنى، بۇ خىل دورا خەت نۇسخىلىرى ۋە ئېيتىملىرىنىڭ قەدىمكى زامان كىشىلىرىنىڭ دورا ئورنىدا ئىستېمال قىلغان نەرسىلىرى توغرىسىدىكى بىلىشنىڭ نەتىجىسى ئىكەنلىكىنى چۈشەندۈرىدۇ.

دورا خەت نۇسخىلىرى ۋە ئېيتىملىرىدا ھېچقانداق مىقدار ئۇقۇمى بولمىغان نۇسخىلار بىلەن، چىمدىم، سىقىم، ئۈرۈچ، جام، ئاياق، قولتۇق قاتارلىق تەخمىنىي ئۆلچەملىك دورا خەت نۇسخىلىرى، جىڭ، سەر، مىسقال قاتارلىق ئوتتۇرا ئەسىرلەردىن بۇيانقى ئېنىق ئۆلچەملىك ئۇقۇملار ئەكس ئېتىدىغان دورا خەت نۇسخىلىرى ۋە گىرام، كىلوگىرام قاتارلىق ھازىرقى زامان ئۆلچەم بىرلىكلىرى بىلەن ئىپادىلىنىدۇ. خان دورا خەت نۇسخىلىرىنىڭ ھەممىسىنىڭ مەۋجۇت بولۇپ كەلگەنلىكى ئۇنىڭ «قەدىمدىن ھازىرغىچە داۋام قىلىپ كەلگەن» لىكىنى ئىسپاتلاپ بېرىدۇ.

ئۇيغۇر ئاۋام تېبابىتىدە، ئوت، ھاۋا، سۇ، تۇپراقتىن ئىبارەت تەبىئەتنى تەشكىل قىلغۇچى تۆت ئاساسىي ماددىنىڭ بارلىق جانلىقلارنىڭ يارىتىلىشى ۋە ھاياتلىقىنى

داۋاملاشتۇرۇش ئاساسى ئىكەنلىكى، بۇ تۆت ئاساسىي ماددىنىڭ ئادەم بەدىنىدىكى تەر - كىيىمىنىڭ قان، سەپرا، بەلغەم، سەۋدادىن ئىبارەت تۆت خىل خىلىت ۋە تۆت خىل مىزاج سۈپىتىدە ئەكس ئېتىدىغانلىقى، ئۇلارنىڭ مۇناسىۋەتلىرىنىڭ ئۆزئارا تەڭشەش ياكى غەيرىي تەڭشەش بولۇشى ساغلاملىق ياكى كېسەللىك بىلەن ئىپادىلىنىدىغانلىقى ۋە كېسەللىكلەرگە قارشى تەدبىر قوللانغاندا، غالىب مىزاجنى پەسەيتىپ، زەئىپ مىزاجنى كۈچەيتىش ئارقىلىق بەدەن خىلىتلىرىنىڭ نورماللىقىنى ئەسلىگە كەلتۈرۈش لازىملىقى ھەققىدىكى خېلى كۆپ تۈپكى قاراشلار بولسىمۇ، ئۇلارنىڭ مۇكەممەل نەزەرىيە سىستېمىسى دەرىجىسىگە كۆتۈرۈلمىگەنلىكى، دورىگەرلىكتە نا ئېنىق دورا ئۆلچەملىرى، تەخمىنىي دورا ئۆلچەملىرى ۋە ئېنىق دورا ئۆلچەملىرىنىڭ تەڭ مەۋجۇت بولۇپ كەلگەنلىكى، مۇنداقچە ئېيتقاندا دورا ئۆلچەملىرىنىڭ تولۇق قېلىپلاشمىغانلىقى، كېسەللىكلەرنى داۋالاش ئۇسۇللىرى ناھايىتى مول بولسىمۇ، بۇ ئۇسۇللارنى قوللىنىشتىكى مەشغۇلات قائىدىلىرىنىڭ تامامەن بىردەكلىككە كېلىپ بولالمىغانلىقى، ئىلمىي بولغان ماددىي، روھىي داۋالاش ئۇسۇللىرىغا يەنە قىسمەن ئىلمىيلىكى كەم بولغان ۋە سېھرىي، خۇراپىي داۋالاش ئۇسۇللىرىنىڭ ئارىلىشىپ كەتكەنلىكى ئۇنىڭ «ساددا تېبابەت» ئىكەنلىكىنى چۈشەندۈرۈپ بېرىدۇ.

ئۇيغۇر ئاۋام تېبابىتى تارىم، تۇرپان، جۇڭغار ۋادىلىرىدا ياشاپ كەلگەن ئۇيغۇر ئاھالىسىنىڭ ئۆزلىرى ياشىغان جايىنىڭ جۇغراپىيەلىك ئىقلىمى، تەبىئىي مۇھىتى، تەبىئىي مەھسۇلاتلىرى ۋە ئىشلەپچىقىرىش مەھسۇلاتلىرى ئاساسىدا بارلىققا كەلگەن. ئۇ، مۇۋاپىق مۇھىت يارىتىش، مۇۋاپىق ئوزۇقلىنىش، مۇۋاپىق كىيىنىش، مۇۋاپىق ھەرىكەت قىلىش ۋە ئارام ئېلىش، بەدەننىڭ قوبۇل قىلىش - چىقىرىش ھەرىكەتلىرىنىڭ تەڭشەشلىكىنى ساقلاش ئارقىلىق كېسەللىكتىن ساقلىنىپ، ساغلاملىقىنى ئاسراش ھەمدە ئوزۇقلۇق ۋە ئۆز جايىدىن چىقىدىغان دورا ئەشياسى، شۇنداقلا فىزىكىلىق، روھىي - مەنىۋى داۋالاش ئۇسۇللىرى ئارقىلىق ھەر خىل كېسەللىكلەرنى داۋالاشتىن ئىبارەت ئىككى چوڭ قىسىمنى ئۆز ئىچىگە ئالىدۇ. ئۇ، كەڭ ئاممىنىڭ ئۆز - ئۆزىنى مۇۋاپىق كۈتۈپ، كېسەللىكتىن ساقلىنىشى، ئۆز - ئۆزىنى داۋالاشى ۋە بىر - بىرىنى داۋالاشى بىلەن خاراكتېرلىنىدىغان ئاممىۋى تېبابەتتۇر.

خەلق ئارىسىدا قەيەرگە ئولتۇراقلاشسا، شۇ يەردە كۆچەت تىكىپ ئورمان ئەھيا قىلىش، ھويلا ئاراملارنىڭ ئىچى - سىرتىدا تۈرلۈك دەرەخ، گۈل - گىياھ، دورىلىق ئوت - چۆپلەرنى تېرىپ ئۆستۈرۈش، ئۆستەڭ، كۆل، قۇدۇقلارنى بۇلغىنىشتىن ساقلاش، يەرلىك سوپۇن، سىرغا - تاغاق، مىسۋاك قاتارلىقلارنى ئىشلەپچىقىرىش، ئىشلىتىش، ئوخشاش بولمىغان پەسىللەر ۋە كېچە - كۈندۈزلەردە مۇۋاپىق كىيىنىش، ئەرلەر بەلباغ باغلاش، ئاياللار لىپتىك تاقاش، تۈرلۈك ئىشلەپچىقىرىش پائالىيەتلىرى - نىڭ ئارىسال ۋاقىتلىرى ۋە ھېيت - ئايەم، بازار كۈنلىرى، كەچ ۋاقىتلاردىن پايدىلىدۇ.

نىپ ھەر خىل تەنتەربىيە، كۆڭۈل ئېچىش، سەيلە پائالىيەتلىرى بىلەن شۇغۇللىنىش قاتارلىق ئىشلەپچىقىرىش، تۇرمۇش ئادەتلىرى، ھەر خىل ئاش - تائاملارنى تەبىئىتى، قۇۋۋەت دەرىجىلىرىگە ئاساسەن مۇۋاپىق سەپلەپ ئوزۇقلىنىش، ئاشلىقتىن ئىشلەپچىقىرىلىدىغان ئاساسىي ئوزۇقلۇقلار بىلەن كۆكتات مېۋە - چېۋە، سۈت - قېتىق، سوغۇق ئىچىملىك، ئاچچىقسۇ، سىركە قاتارلىق ھارارەتنى ئالىدىغان، ياغلارنى پارچىلاپ، بەدەننى تازىلايدىغان قوشۇمچە يېمەكلىك، ئىچىملىكلەرنى ۋە گۆش - ياغ، تۇخۇم، شېكەر - ناۋات، گۈلقەنت - مۇراببا قاتارلىق ئىسسىقلىقى ۋە قۇۋۋىتى يۇقىرى بولغان، بەدەننى كۈچلەندۈرىدىغان ئوزۇقلۇقلارنى مۇۋاپىق سەپلەپ ئوزۇقلىنىش قاتارلىق ئادەتلەر ئۇيغۇر ئاۋام تېبابىتىنىڭ «كېسەللىكلەردىن ساقلىنىپ، ساغلاملىقنى ئاسراش» قانۇنىي ئاساسىي مەزمۇنلىرىنى تەشكىل قىلىدۇ.

ئوزۇقلۇق، دورا، دورىسىز ۋاسىتىلەر ۋە تېخنىكىلىق ئارقىلىق، روھىي مەنىۋى ۋاسىتىلەر ئارقىلىق ھەر خىل كېسەللىكلەرنى داۋالاش پائالىيەتلىرى ئاۋام تېبابىتىنىڭ «كېسەللىكلەرنى داۋالاش» قانۇنىي ئاساسىي مەزمۇنلىرىنى تەشكىل قىلىدۇ. پۇقرالار ئارىسىدا، بولۇپمۇ 30 ياشتىن ھالقىغان كىشىلەر ئارىسىدا ئۆزلىرىنىڭ «ئىسسىقچان» ياكى «سوغۇقچان»، «سەپرا مېھزەن» ياكى «بەلغەم مېھزەن» قاتارلىق شەخسسىي مىزاج ئۇقۇملىرىنىڭ؛ ئاشلىق، گۆش - ياغ، مېۋە - چېۋە، كۆكتات سورتلىرىنىڭ «ئىسسىق»، «سوغۇق»، «ھۆل»، «قۇرۇق» تەبىئەتلىرى توغرىسىدىكى كۆز قاراشلارنىڭ؛ «سۇغا كۆپ چۆمۈلسە سوغۇقى ئېشىپ كېتىدۇ»، «ئاپتاپتا ئۇزاق تۇرسا، ئۆپ ئۆتۈپ كېتىدۇ» دېگەندەك تۆت ئاساسىي ماددىنىڭ تەبىئىي خۇسۇسىيەتلىرىنىڭ ئادەم بەدىنىگە كۆرسىتىدىغان تەسىرى توغرىسىدىكى كۆز قاراشلارنىڭ؛ «گۆش - ياغنى كۆپ يېسە، قوقاق (قوقاقلىق كېسەللىك) پەيدا قىلىدۇ»، «مېۋە - چېۋىنى كۆپ يېسە ئىچىنى سۈرۈۋېتىدۇ» دېگەنگە ئوخشاش يېمەكلىك، ئىچىملىكلەرنىڭ تەبىئىتىنىڭ ئادەم بەدىنىگە بولغان تەسىرى توغرىسىدىكى كۆز قاراشلارنىڭ ناھايىتى كەڭ تارقالغانلىقى، شۇنداقلا كېسەللىكلەرنى داۋالاشقا دائىر نۇرغۇنلىغان يېمەك - ئىچمەك ئۈگۈت - پەرھىزلىرى، ئىش - ھەرىكەت ئۈگۈت - پەرھىزلىرى، دورا - داۋا ئۈگۈت - پەرھىزلىرىنىڭ بارلىققا كەلگەنلىكى ۋە خۇددى خەلق ماقالى - تەمسىللىرىگە ئوخشاش كەڭ ئومۇملاشقانلىقى قاتارلىقلار ئاۋام تېبابىتىنىڭ ئىسمى - جىسمىغا لايىق ئۆز - ئۆزىنى داۋالايدىغان «ئاممىۋى تېبابەت» ئىكەنلىكىنى چۈشەندۈرۈپ بېرىدۇ. پۇقرالار ئارىسىدا ئاتا - ئانىلار بالىلارغا، چوغلار كىچىكلەرگە، ساغلام كىشىلەر بىمارلارغا ئۈگۈت - پەرھىز بۇيرۇش ۋە داۋالاش ئېلىپ بېرىش ئادەتلىرىنىڭ كەڭ ئومۇملاشقانلىقى، ھەممە كەنت - يېزىلاردا دېگۈدەك كېسەل كۆرۈش، داۋالاشنى ئاساسىي كەسىپ قىلمىغان، ئۆزىنى تۇرمۇش قامداشنىڭ ئاساسىي مەنبەسى قىلمىغان، ئەمما ھەر خىل ياكى مەخسۇس كېسەللىكلەرنى تونۇش - ئايرىشقا، ئۈگۈت - پەرھىز، داۋالاش چارىلىرىنى بۇيرۇشقا، بەزىدە «دورا خەتلەپ بېرىش» كە ماھىر بولغان ئەمچى - ئوتتاچىلار (ھازىرقى ئاتالغۇ

بويىچە «پارچە تېۋىپ» لارنىڭ بولغانلىقى ۋە ئۇلارنىڭ بۇنداق ئىشلاردا ئاساسەن ھەق ئالمايدىغانلىقى قاتارلىقلار بىز دەۋاتقان ئاممىۋى تېبابەتنىڭ «ئۆز - ئۆزىنى داۋالاش ۋە بىر - بىرىنى داۋالاش» خاراكتېرىدە ئىكەنلىكىنى چۈشەندۈرۈپ بېرىدۇ.

2) ئۇيغۇر ئاۋام تېبابىتىنىڭ تارىخى ئورنى ۋە رولى: ئۇيغۇر ئاۋام تېبابىتى ئۇيغۇر ئىلمىي (كەسپىي) تېبابىتىنىڭ بارلىققا كېلىشىگە ئاساس يارىتىپ بەرگەن. ئۇيغۇر ئىلمىي (كەسپىي) تېبابىتى مۇكەممەل نەزەرىيە سىستېمىسىغا، دورا ئەشياسىغا، نىڭ تەبىئىتى، شىپالىق رولى، زەرەرلىك تەسىرى، ئۇنى تۈزىتىش چارىلىرى ۋە ئېنىق ئۆلچەملىك دورا خەت نۇسخىلىرىغا، كېسەللىكلەرنى تونۇش، ئايرىش ۋە ئۇلارنى داۋالاش - پەرۋىش قىلىشقا دائىر قېلىپلاشقان داۋالاش ئۇسۇللىرىغا ئىگە بولغان، شۇنداقلا يازما تارىخى ۋە مول يازما ۋەسىقە - ھۆججەتلەرگە ئىگە بولغان تېبابەتتۇر. لېكىن، بۇ ئىلىم تىرىشچانلىقىنى پەيدا بولغان ئەمەس. بىرەر ئادەمنىڭ يالغۇز تىرىشچانلىقى ئارقىسىدا بەرپا قىلىنغانمۇ ئەمەس، بەلكى ئۆزىدىن نەچچە مىڭ يىللار بۇرۇن پەيدا بولغان ۋە داۋاملىشىپ بېيىپ كەلگەن ئاۋام تېبابىتىنىڭ پارچە - پۇرات ۋە رەتسىز نەزەرىيەۋى قاراشلىرىنى رەتلەپ ۋە يەكۈنلەپ، بىر قەدەر مۇكەممەل مەنتىقىلىق قۇرۇلمىغا ۋە بىر قەدەر يۇقىرى ئىلمىي سەۋىيەگە ئىگە نەزەرىيە سىستېمىسىنى بەرپا قىلىش، دورىگەرلىك، داۋاسازلىق ھەققىدىكى چارە - ئۇسۇل ۋە تەجرىبە - ساۋاقلارنى يەكۈنلەش، رەتلەش ئاساسىدا، يەككە دورىلارنى تونۇش، ئىشلىتىش، مۇرەككەپ دورىلارنى ياساش، ئىشلىتىش، كېسەللىكلەرنى تونۇش، ئايرىش، كېسەللىكلەرنى داۋالاش، كۈتۈشكە دائىر بىر قەدەر ئۆلچەملەشكەن ۋە قېلىپلاشقان دورىگەرلىك، داۋاسازلىق ئىلمىنى ۋۇجۇدقا كەلتۈرۈش ئارقىلىق بەرپا قىلىنغان.

ئۇيغۇر ئىلمىي (كەسپىي) تېبابىتى ئەلۋەتتە يەنە شەرق ۋە غەربتىكى باشقا ئەل، باشقا مىللەت خەلقلەرنىڭ تېبابىتى بىلەنمۇ قەدىمكى دەۋردىلا ئۇچراشقان ۋە ئۇلاردىن بەزى پايدىلىق تەركىبلەرنى قوبۇل قىلىپ، ئۆزىنى تېخىمۇ بېيىتقان. شۇنىڭ بىلەن بىللە باشقا مىللەتلەر تېبابىتىگەمۇ پائال تەسىر كۆرسەتكەن. «ھىندى ۋە جۇڭگو تېبابىتىدە ئۇيغۇر تېبابىتىنىڭ تەسىرلىرى ئۇلارنىڭ ئۇيغۇر تېبابىتىگە بولغان تەسىرىدە دىن كۈچلۈك» (دوكتۇر ئا. سۇھەيىل. ئۈنۈر: «ئۇيغۇرلاردا تېبابەت». قەشقەر ۋىلايەت - لىك ئۇيغۇر تېبابەت شىپاخانىسىنىڭ 30 يىللىقىغا بېغىشلانغان توپلام: «ئۇيغۇر تېبابەت چولپانى»، 1985 - يىلى باسمىسى. 101 - بەت)، باشقا تېبابەتلەرگە مۇشۇنچىلىك دەرىجىدە كۈچلۈك تەسىر كۆرسەتكەن ئۇيغۇر تېبابىتى سۆزسىزكى، ناھايىتى مول مەزمۇنلۇق ۋە بەكمۇ چوڭقۇر يىلتىز تارتقان ئۇيغۇر ئاۋام تېبابىتىدىن ئىبارەت بۇ مۇنبەت تۇپراقتىن كۆكلەپ چىققان ۋە ئۇنىڭدىن ئۈزۈكسىز تۈردە دورا ئەشياسى ۋە داۋالاش ئۇسۇللىرىغا دائىر يېڭى بايقاش، يېڭى تەجرىبىلەرنى قوبۇل قىلىپ تاكامۇللىشىپ كەلگەن.

دورا ئەشياسىنى تېرىپ ئۆستۈرۈش، يىغىش، كولاپ ئېلىش، دەسلەپكى مۇۋا -

پىقلاشتۇرۇش ئىشلىرى ئىلمىي (كەسپىي) تېبابەت خادىملىرى تەرىپىدىن بىۋاسىتە ئىشلەنمەيدۇ، بەلكى بۇلارنىڭ ھەممىسى تارىختىن بۇيان ئاۋام خەلق شۇغۇللىنىپ كەلگەن ئىشلار بولۇپ، ئەگەر ئاۋام تېبابىتىنىڭ دورا ئەشياسىنى ئۆستۈرۈش، يىد-غىش، ئوبوروت قىلىش ئىشلىرى بولمايدىغان بولسا، كەسپىي تېبابەت ھېچبولمىغاندا دەرھال «قورالسىز ئەسكەر» گە ئايلىنىپ پالەچ ھالەتكە چۈشىدۇ.

دېمەك، ئۇيغۇر ئاۋام تېبابىتى ئۇيغۇر ئىلمىي (كەسپىي) تېبابىتىنى ئايرىدە قىلغان، ئۈزۈكسىز ھالدا «يېڭى ئوزۇق» بىلەن تەمىنلەپ، پەپىلەپ - پەرۋىشلەپ ئۆس-تۈرگەن بۈيۈك ئانىدۇر.

ئەلۋەتتە، ئاۋام تېبابىتى ئۆزىگە خاس بولغان نۇرغۇن ئاجىزلىقلارغا ئىگە. ئاز بولمىغان مۇرەككەپ كېسەللىكلەرنى تونۇش، ئايرىش داۋالاشقا قادىر ئەمەس. ئەمما، ئۆزىگە خاس ئالاھىدىلىكلەرگە ئىگە يەنى، نەزەرىيەۋى مۇكەممەللىك ۋە مەزمۇن تېرەنلىكى، ياسالما دورا تۈرلىرىنىڭ موللۇقى، كېسەللىكلەرنى تونۇش، ئايرىش ۋە داۋالاش سەۋىيەسىنىڭ يۇقىرىلىقى جەھەتتە ئاۋام تېبابىتى ئۇيغۇر ئىلمىي (كەسپىي) تېبابىتىنىڭ ئالدىدا «يېپ ئېشەلمىسىمۇ»، لېكىن ئاۋام خەلق ئىچىدە كەڭ ئومۇملىشىش ۋە ساغلاملىقنى ئاسراشقا دائىر ئۆرپ - ئادەتكە ئايلىنىش جەھەتتە ئۇيغۇر ئىلمىي (كەسپىي) تېبابىتىمۇ ئاۋام تېبابىتىنىڭ «قولغا سۇ قۇيۇپ بېرەلمەيدۇ». بىزدە، ئاۋام تېبابىتى شۇنداق كەڭ ۋە شۇنداق چوڭقۇر يىلتىز تارتقانىكى، ئۇ ماددىي ئىشلەپچىقىرىش، كۈندىلىك تۇرمۇش، مەدەنىيەت، سەنئەت، تەنتەربىيەگە قەدەر بولغان كەڭ مەز-مۇنلارنى ئۆز ئىچىگە ئالغان تۈرلۈك ئۆگۈت - پەرھىز ئادەتلىرى بولۇپ شەكىللىنىپ ئىجتىمائىي - تېببىي ئەنئەنە ۋە ئۇدۇمغا ئايلانغان. بۇلار پۈتكۈل ئاھالىنىڭ كېسەل-لىكتىن ساقلىنىش ساغلاملىقىنى ئاسراش جەھەتتە، ئۇيغۇر خەلقى ئارىسىدا ئۇزۇن ئۆمۈر چولپانلىرىنىڭ كۆپلەپ بارلىققا كېلىشىدە مۇھىم رول ئوينىغان.

غەرب تېبابىتى ۋە مىللىي كەسپىي تېبابەت مىسلى كۆرۈلمىگەن دەرىجىدە ئو-مۇلاشقان ھازىرقى دەۋردە، ئاۋام تېبابىتىنىڭ داۋالاش جەھەتتىكى رولى ئاجىزلى-شىۋاتقان، بولۇپمۇ روھىي داۋالاش ۋە قول ئەمەلىيىتى (ئاۋام تېڭىقچىلىقى) ئارقىلىق داۋالاش ئۇسۇللىرى جىددىي ئاجىزلىشىۋاتقان، بەزىلىرى يوقلىۋاتقان بولسىمۇ، لې-كىن ئۇنىڭ مۇۋاپىق ئوزۇقلىنىش، مۇۋاپىق ھەرىكەت قىلىش، مۇۋاپىق ئارام ئېلىش، مۇۋاپىق كىيىنىش، مۇۋاپىق كۈتۈش - كۈتۈنۈش ئارقىلىق كېسەللىكلەردىن ساقلى-نىش، ساغلاملىقنى ئاسراش جەھەتتىكى ئومۇمىي مىللىي ئۆرپ - ئادەتكە ئايلىنىپ كەتكەن بىر يۈرۈش قاراش - ئۇسۇللىرى ھېلىمۇ كۈچلۈك ھاياتىي كۈچكە ۋە رېئال ئەھمىيەتكە ئىگە. مەسىلىنى مۇشۇنداق تونۇمىغاندا، شىنجاڭنىڭ بولۇپمۇ، جەنۇبىي شىنجاڭ رايونىنىڭ دۇنيادىكى بەش چوڭ ئۇزۇن ئۆمۈر كۆرگۈچىلەر رايونىنىڭ بىرى بو-لوپ كېلىۋاتقانلىقىنىڭ سەۋەبىنى چۈشەندۈرۈپ بەرگىلى بولمايدۇ.

مەملىكىتىمىزدە، 1982 - يىلى ئېلىپ بېرىلغان 3 - نۆۋەتلىك ئومۇميۈزلۈك

نوپۇس تەكشۈرۈشتە مەملىكەت بويىچە 100 ياشتىن ئاشقان نوپۇس سانى 3765 نەپەر ئىكەنلىكى، بۇنىڭ ئىچىدە جەنۇبىي شىنجاڭ رايونىدىكى 100 ياشتىن ئاشقان نوپۇس-نىڭ ئومۇمىي نوپۇس ئىچىدىكى نىسبىتى مەملىكەت بويىچە يۇقىرى ئىكەنلىكى ئايان بولۇپ، بۇ رايون دۇنيادىكى بەش چوڭ ئۇزۇن ئۆمۈر كۆرگۈچىلەر رايونىنىڭ بىرى دەپ ئېتىراپ قىلىنغان.

ئۆتكەن يىلىنىڭ ئاخىرىدا مەتبۇئاتلاردا ئېلان قىلىنغان نوپۇزلۇق مەلۇماتلارغا ئاساسلانغاندا، 2009 - يىلى 1 - سېنتەبىرگىچە مەملىكەت بويىچە 100 ياشتىن ئاشقانلار 40 مىڭ 295 نەپەر بولۇپ، ئۇزۇن ئۆمۈر كۆرۈش نىسبىتى جەھەتتە خەينەن، گۇاڭشى ۋە شىنجاڭ ئۇيغۇر ئاپتونوم رايونى ئالدىنقى قاتاردا تۇرغان. 116 ياشتىن ئاشقان ئۆمۈر چولپىنى ئون نەپەر بولۇپ، بۇنىڭ ئىچىدە ئالتە نەپىرى جەنۇبىي شىنجاڭ-لىق ئۇيغۇر (سادىق ساۋۇت، 122 ياش، قەشقەردىن؛ نۇر قارى، 120 ياش، خوتەندىن؛ ئەيسا ھۇشۇر، 118 ياش، خوتەندىن؛ بەردى ئاخۇن روزى 117 ياش، قەشقەردىن؛ دۆلەت مەمىتىمىن، 116 ياش، خوتەندىن؛ ياقۇپ قاسىم، 116 ياش، قەشقەردىن) ئىكەن. مەملىكەت بويىچە ئومۇمىي نوپۇسنى بىر مىلىيارد 300 مىليون دەپ ھېسابلىغاندا ھەر 130 مىليون نوپۇس ئىچىدە بىر نەپەر ئۆمۈر چولپىنى بولغان بولىدۇ. شىنجاڭدىكى 21 مىليون نوپۇستىن ھەر ئۈچ مىليون 500 مىڭ نوپۇس ئىچىدە بىر نەپەر، خوتەندىكى بىر مىليون 800 مىڭ نوپۇستىن ھەر 600 مىڭ نوپۇس ئىچىدە بىر نەپەر ئۆمۈر چولپىنى بولغان بولىدۇ. بۇ سانلىق مەلۇماتلار جەنۇبىي شىنجاڭنىڭ يەنىلا ئۇزۇن ئۆمۈر كۆرگۈچىلەر رايونى بولۇپ تۇرۇۋاتقانلىقىنى كۆرسىتىپ بېرىدۇ.

بىزنىڭچە، ئەقلى كامىل ھەر قانداق ئادەم بۇ تۆھپىنى، جەنۇبىي شىنجاڭغا كىرىپ كەلگىنىگە پەقەت 60 يىللارچە، يېزىلارغا قەدەر ئومۇملاشقىنىغا پەقەت 30 يىللارچە ۋاقىت بولغان غەرب تېبابىتىگە مەنسۇپ قىلىپ قويمايدۇ. قىسمەن ۋىلايەت، ناھىيە-لەردىلا مۇنتىزىم داۋالاش ئورگانلىرى بولغان ئۇيغۇر ئىلمىي (كەسپىي) تېبابىتىگىمۇ ئوڭچە مەنسۇپ قىلىپ قويمايدۇ.

ئۇنداقتا، جەنۇبىي شىنجاڭ رايونى نېمە ۋەجىدىن دۇنيا ۋە مەملىكەتكە تونۇلغان ئۇزۇن ئۆمۈر كۆرگۈچىلەر رايونىغا ئايلىنىپ قالدى؟ دۇنيادا سەۋەبسىز ئىش بولمايدۇ. نەچچە مىليون ئاھالىگە چېتىلىدىغان ئۇزۇن ئۆمۈر كۆرگۈچىلەر رايونىنىڭ شەكىللىنىشى تېخىمۇ شۇنداق. جەنۇبىي شىنجاڭغا نىسبەتەن ئېيتقاندا، بۇ ئۇلۇغ تۆھپە ئۆيدى-غۇر ئاۋام تېبابىتىگە مەنسۇپتۇر. يەنى، ساددا، ئەمما، ناھايىتى كەڭ ۋە چوڭقۇر يىلتىز تارتقان بۇ تېبابەتنىڭ شۇ جايىنىڭ كىلىمات ئالاھىدىلىكى، ماددىي مەھسۇلاتنىڭ ئالاھىدىلىكى ۋە ئىنسانلار توپىنىڭ فىزىيولوگىيەلىك، پىسخىكىلىق ئالاھىدىلىكىگە ماس بولغان ئوزۇقلىنىش، تازىلىق، ھەرىكەت، ئارام ئېلىش، كىيىنىش، كۈتۈنۈش ئادەتلىرىنى بارلىققا كەلتۈرگەنلىكىگە، مۇنداقچە ئېيتقاندا كېسەللىكتىن ساقلىنىش، ساغلاملىقىنى ئاسراش مۇھىم نۇقتا قىلىنغان ئاممىۋى تېبابەت بولۇپ شەكىللەنگەنلىكى.

كىگە مەنسۇپتۇر .

ماھىيەت جەھەتتىن ئېيتقاندا، ئۇيغۇر ئىلمىي (كەسپىي) تېبابەتتە كېسەللىكلەر - نى داۋالاپ ساقايتىش مۇھىم نۇقتا قىلىنىدۇ. ئۇيغۇر ئاۋام تېبابىتىدە بولسا، كېسەل - لىكتىن ساقلىنىش، ساغلاملىقنى ئاسراش مۇھىم نۇقتا قىلىنىغاندۇر. ئۇزۇن ئۆمۈر چولپانلىرى بولسا، ئۆزىنى كۈتۈشنى بىلمەي، تولا ئاغرىپ تولا داۋالىنىدىغان كېسەل - مەنلەر ئارىسىدىن ئەمەس، كۆپىنچە ئۆزىنى كۈتۈشنى بىلىدىغان، كېسەللىكلەردىن ساقلىنالايدىغان، 100 ياشتىن ئاشقان تۇرۇقلۇق ھېچقانچە داۋالىنىش تارىخى بولمىغان كىشىلەر ئىچىدىن چىقىدۇ. ئۇلار دەل ئاۋام تېبابىتى ئادەتلىرى بويىچە ئۆزىنى مۇۋا - پىق كۈتەلەيدىغان، ساغلاملىق ئۈگۈت - پەرھىزلىرىگە ئۆمۈر بويى ئەمەل قىلىپ كەلگەن مۇنەۋۋەر كىشىلەردۇر .

دۇنيا سەھىيە تەشكىلاتى ئېلان قىلغان سانلىق مەلۇماتلار بۇ قارشىمىزنى مەلۇم جەھەتتىن ئىسپاتلايدۇ. «ئۈرۈمچى كەچلىك گېزىتى» (ئۇيغۇرچە) نىڭ 2010 - يىلى 13 - يانۋاردىكى خەۋىرىدە كۆرسىتىلىشىچە، «دۇنيا سەھىيە تەشكىلاتىنىڭ دوكلاتىغا قارىغاندا ئۇزۇن ئۆمۈر كۆرۈشنىڭ %15 ى ئىرسىيەتكە، %10 ى ئىجتىمائىي شارائىت - قا، %8 ى داۋالىنىش شارائىتىغا، %7 ى تەبىئىي مۇھىتقا، %60 ى يېمەك - ئىچمەك - كە مۇناسىۋەتلىك ئىكەن». دۇنياۋى نوپۇزغا ئىگە سەھىيە تەشكىلاتىنىڭ بۇ مەلۇماتى يېمەك - ئىچمەك قۇرۇلمىسى ۋە يېمەك - ئىچمەك ئادىتىنىڭ ئۇزۇن ئۆمۈر كۆرۈشكە قارىتا ھالقىلىق رول ئوينايدىغانلىقىنى ئىسپاتلاپ تۇرۇپتۇ. بۇنداق پاكىتلار ئالدىدا، ئۇيغۇر ئاۋام تېبابىتىنىڭ بىر خىل ساددا، ئاممىۋى تېبابەت بولۇشىغا قارىماي، يەر - لىك ئاھالىنىڭ جىسمانىي ساپاسىنى ئۆستۈرۈش، ئەڭ مۇۋاپىق ئوزۇقلۇقنى ۋە باشقا تۈرلۈك كۈتۈنۈش ئادەتلىرىنى يېتىلدۈرۈش، بۇ رايوننىڭ ئۇزۇن ئۆمۈر كۆرگۈچىلەر رايونى بولۇپ شەكىللىنىشىنى ئىشقا ئاشۇرۇش جەھەتتىكى تۆھپىسىنى چۆكۈرۈشكە، تۆۋەن چاغلاشقا ئامالسىزىمىز. ئۇنى كۆرمەسكە سېلىش ياكى ئىنكار قىلىشقا تېخىمۇ ھەددىمىز يوق.

بۇلار، ئۇيغۇر ئاۋام تېبابىتىنىڭ تارىختىن بۇيان ئۇيغۇر خەلقىنىڭ ئىجتىمائىي تۇرمۇشىدا مۇھىم ئورۇن تۇتۇپ كەلگەنلىكى ۋە مۇھىم رول ئويناغانلىقىنى، ئىنكار قىلىشقا بولمايدىغان تۆھپىلەرنى تەقدىم قىلغان تېبابەت ئىكەنلىكىنى ئىسپاتلاپ بېرىدۇ.

2. ئۇيغۇر ئاۋام تېبابىتىنىڭ ھازىرقى ھالىتى

يېقىنقى بىر ئەسىر ئۇيغۇر ئاۋام تېبابىتىنى ئوراپ تۇرغان ئىجتىمائىي مۇھىتتا ئالەمشۇمۇل ئۆزگىرىشلەر بولغان بىر ئەسىر بولدى. ئۇيغۇرلار جەمئىيىتى ۋە ئۇيغۇر خەلقى 19 - ئەسىرنىڭ ئوتتۇرىلىرىدىن كېيىن غەربنىڭ سانائەت مەھسۇلاتلىرى بىلەن

ئۇچرىشىشقا باشلىغان. 19 - ئەسىرنىڭ ئاخىرى ۋە 20 - ئەسىرنىڭ باشلىرىدا، غەربنىڭ سانائەتلىشىشى، سانائەت مەھسۇلاتلىرىنىڭ دۇنياۋى سودا بازارلىرىغا سەلدەك يامىرىشى، ئۇنىڭغا ئەگىشىپ كىرىۋاتقان غەربچە قىممەت قاراشلىرىنىڭ باشقا ئەل، باشقا مىللەت خەلقلەرنىڭ سودىسى، تۇرمۇشى ۋە ئېڭىغا كۆرسىتىۋاتقان تەسىرى بىلەن ئۇچرىشىش، بايقاش پۇرسىتىگە ئىگە بولغان بىر قىسىم مەرىپەتپەرۋەر كىشىلەر يېڭىچە مائارىپنى يولغا قويۇش، خەلقنى پەن - مەرىپەتكە يېتەكلەش يولىغا مېڭىشنى تەشەببۇس قىلغان. نەتىجىدە، ئۆتكەن ئەسىرنىڭ باشلىرىدا شىنجاڭدا قىسمەن شەھەر - لەردە ھازىرقى زامان تۈسىگە ئىگە بىر قىسىم مەكتەپلەر قۇرۇلۇپ، يېڭىچە مائارىپ بىخلىنغان.

1930 - يىللارنىڭ ئوتتۇرىلىرىدىن باشلاپ پۈتۈن شىنجاڭ مىقياسىدا مەدەنىي ئاقتارنىش، ساۋاتسىزلىقنى تۈگىتىش ھەرىكىتى ۋە يېڭىچە مائارىپ دولقۇنى كۆتۈرۈلگەن. يېڭىچە مەكتەپلەر شەھەر، ناھىيەلەردىلا ئەمەس، يېزىلار ۋە بىر قىسىم كەنتلەر - دىمۇ قۇرۇلۇپ، ياشلار ۋە ئۆسمۈرلەرنى يېڭىچە مائارىپ تەربىيەسىگە ئىگە قىلغان. شۇ يىللاردا شەھەر - ناھىيەلەردە «سانايى نەفسە» نامىدا ئاتىلىدىغان سەنئەت - ئۆمەكلىرى قۇرۇلغان. 1940 - يىللاردا ئۆلكە مەركىزىدە بەزى ئالىي ۋە ئوتتۇرا تېخنىكوم مەكتەپلەر، ۋىلايەتلەردە پېداگوگىكا مەكتەپلىرى ۋە سانائەت مەكتىپى (كەسپىي مەكتەپ) لەر قۇرۇلغان. غەربچە داۋالاش بىلەن شۇغۇللىنىدىغان بىر قىسىم دوختۇرخانا - نىلار بارلىققا كەلگەن. «خەلق تەلىم - تەربىيە سارىيى» دەپ ئاتىلىدىغان ئورگانلار قۇرۇلۇپ، كۈتۈپخانا، قىرائەتخانا ئېچىش، كىنو قويۇش ئىشلىرىنى يولغا قويغان. شۇ چاغلاردا يەنە ئۆلكە، ۋىلايەتلەردە يېڭىچە نەشرىياتچىلىق بارلىققا كېلىپ، ئۆلكە، ۋىلايەت گېزىتلىرى ۋە بىر قىسىم ژۇرناللارنى چىقىرىپ تارقىتىشقا باشلىغان.

جۇڭخۇا خەلق جۇمھۇرىيىتى قۇرۇلغاندىن كېيىن، شىنجاڭدا پەن - تېخنىكا، مائارىپ، مەدەنىيەت، سەھىيە ئىشلىرى پۈتۈن مەملىكەتتىكىگە ئوخشاشلا مىسلى كۆرۈلمىگەن تەرەققىيات پۇرسىتىگە ئېرىشىپ جۇش ئۇرۇپ راۋاجلاندى. 1950 - يىللاردا ۋىلايەت، ناھىيەلەردە غەربچە داۋالاش دوختۇرخانىلىرى، بىر قىسىم شەھەر، ناھىيەلەردە ئۇيغۇر تېبابەت بىرلەشمە ئامبۇلاتورىيەسى قۇرۇلغان. 1960 - يىلىدىن باشلاپ يېزىلاردا غەربچە داۋالاش ئېلىپ بارىدىغان يېزىلىق دوختۇرخانىلار قۇرۇلۇشقا باشلىدى. شۇنىڭ بىلەن بىللە يېزىلاردىكى ساۋاتلىق ياشلار ئارىسىدىن بىر قىسىم كىشىلەر تاللىنىپ، قىسقا مۇددەتلىك تەربىيەلەش كۇرسلىرىدا تەربىيەلەش ئارقىلىق بىر بۆلۈك كەنتلەرگە «كەنت دوختۇرى» ۋە «تۇغۇت ئانىسى» قاتارلىق ئىشلەپچىقىرىشتىن ئايرىلمايغان تېببىي خادىملار يېتىشتۈرۈلۈپ بېرىلدى. «مەدەنىيەت زور ئىنقىلابى» مەزگىلىدە بۇ خادىملار «يالىڭايىق دوختۇر» دەپ ئاتىلىدىغان بولدى، شۇنداقلا يەنە بىر تۈر - كۈم ياشلار «يالىڭايىق دوختۇر» لۇققا قوبۇل قىلىنىپ، ئەسلىدىكى كەنت دوختۇرلىرى بىلەن بىرلىكتە قىسقا تەربىيەلىنىشكە ئۇيۇشتۇرۇلدى. ئۇلار ھەم ئادەتتىكى غەربچە

داۋالاش ساۋاتلىرى، ھەم ئۇيغۇر تېبابىتى ئارقىلىق داۋالاش ساۋاتلىرى بىلەن تەربىيە - لىنىي مەلۇم ئاساسقا ئىگە قىلىندى ھەمدە بارلىق كەنتلەردە مۇشۇنداق «يالىڭايىق دوختۇر» لار بار بولدى.

ئىسلاھات، ئېچىۋېتىش يولغا قويۇلغاندىن كېيىن، ئاپتونوم رايونىمىزنىڭ غەرىپچە داۋالاش، جۇڭگوچە داۋالاش، جۈملىدىن ئۇيغۇر تېبابىتى بويىچە داۋالاش ئىشلىرىنى ئۆز ئىچىگە ئالغان پۈتكۈل سەھىيە ئىشلىرى جۇش ئۇرۇپ راۋاجلاندى. ئاپتونوم رايوندىن تارتىپ ۋىلايەت، ناھىيە، يېزا - كەنتلەرگە قەدەر ئومۇملاشقان كېسەللىكلەرنىڭ ئالدىنى ئېلىش ۋە ئۇلارنى داۋالاش سەھىيە مۇلازىمەت تورى شەكىللەندى. ھەر دەرىجىدە لىك ئۈنۈپرسال دوختۇرخانىلاردىن ئۆزگە، ئاپتونوم رايون ۋە ۋىلايەتلەردە بىر تۈركۈم مەخسۇس كېسەللىكلەر دوختۇرخانىلىرى قۇرۇلدى.

1980 - يىللارنىڭ ئوتتۇرىلىرىغا قەدەر بولغان ئارىلىقتا، سەھىيە تارماقلىرى ۋە بىر قىسىم سەھىيە مائارىپى ئورۇنلىرى، ئۇيغۇر تېبابەت دوختۇرخانىلىرى ھەر خىل شەكىللەرنى قوللىنىپ، بىر قىسىم ئۇيغۇر تېبابەت خادىملىرى ۋە دورىگەرلىك خادىملىرىنى يېتىشتۈرگەندى. 1980 - يىللارنىڭ ئوتتۇرىسىدا ئاپتونوم رايونلۇق ئۇيغۇر تېبابەت ئالىي تېخنىكومى قۇرۇلدى. بۇنىڭ بىلەن ھازىرقى زامان ئۇيغۇر تېبابەت ئالىي مائارىپى بارلىققا كېلىپ، ئالىي مەلۇماتقا ئىگە ئۇيغۇر تېبابەت كەسپىي خادىملىرى تۈركۈملەپ يېتىشتۈرۈلدى.

ھازىر دۆلىتىمىزدە 15 ئاز سانلىق مىللەت تېبابىتى بويىچە 203 مىللىي تېبابەت دوختۇرخانىسى بار. بۇنىڭ ئىچىدە زاڭزۇ تېبابىتى دوختۇرخانىسى 69 غا، موڭغۇل تېبابىتى دوختۇرخانىسى 53 كە، ئۇيغۇر تېبابىتى دوختۇرخانىسى 40 قا، باشقا ئاز سانلىق مىللەت تېبابىتى دوختۇرخانىسى 41 گە يېتىدۇ.

ئاپتونوم رايونىمىزدا ئۇيغۇر تېبابەت دوختۇرخانىلىرىدىكى كېسەل كارۋىتى ئىككى مىڭ نەچچە يۈزگە، ئۇيغۇر تېبابىتى كەسپىي تېخنىك خادىملىرى 4000 نەپەرگە يېتىدۇ. داۋالاش، تېببىي مائارىپ، ئىلمىي تەتقىقات ۋە دورا ئىشلەپچىقىرىشنى ماسلاشتۇرۇپ تەرەققىي قىلدۇرۇش ۋەزىيىتى شەكىللەندى... 1980 - يىللارنىڭ بېشىدا ئۇيغۇر تېبابەت دوختۇرخانىلىرى ئۆزى ياساپ ئىشلىتىدىغان دورىلار 500 خىل ئەتراپىدا ئىدى. ھازىر بۇنداق دورىلار 2000 خىلدىن ئاشىدۇ. بازاردا سېلىنغان ۋە ئوبوروت قىلىنىۋاتقان ئۇيغۇر مىللىي تېبابەت دورىلىرىنىڭ تۈرى 87 خىلغا بارىدۇ. («ئۈرۈمچى كەچلىك گېزىتى» 2011 - يىلى 1 - ئاۋغۇست، 2010 - يىلى 29 - سېنتەبىر، 2011 - يىلى 23 - ئىيۇل سانلىرىدىن ئېلىندى).

ھازىر خوتەن ۋىلايىتىدە دۆلەت ئىگىلىكىدە 10، پۇقراۋى ئىگىلىكتە 8، جەمئىي 18 ئۇيغۇر تېبابەت دوختۇرخانىسى بار. كېسەل كارۋىتى 2000 يېقىنلىشىدۇ. ئۇيغۇر تېبابەت پەن - تېخنىكا خادىملىرى 1006 نەپەرگە، بۇلار ئىچىدە ياردەمچى ۋىراجىتىن يۇقىرى كەسپىي ئۇنۋانى بار تېببىي خادىملار 434 نەپەرگە، دورىگەرلىك خادىملىرى

188 نەپەرگە يېتىدۇ. ئۇنىڭدىن باشقا، ئۇيغۇر تېبابىتى بويىچە يەككە داۋالاش ئامبۇلا - تورىيەلىرى ۋە ئۇيغۇر تېبابەت دورىلىرىنى سېتىش نۇقتىلىرى 500 گە يېتىدۇ. ئاپتونوم رايونىمىزدا يەنە ئۇيغۇر تېبابەت تەبىئىي دورىلىرىنى ئىشلەپچىقىرىدىغان كارخانىلار، بىيو تېخنىكا ئۇسۇللىرىنى ۋاسىتە قىلىپ ئۇيغۇر تېبابەت دورىلىرى، ساغلاملىق دورىلىرى ياكى مەھسۇلاتلىرىنى ئىشلەپچىقىرىدىغان كارخانىلار، ئارمان شىركىتى، ئىخلاس شىركىتى قاتارلىق ئوزۇقلۇق ئارقىلىق داۋالاش مەھسۇلاتلىرى ئىشلەپچىقىرىدىغان كارخانىلار بارلىققا كەلدى. پۇقراۋى ئىگىلىكتىكى ئۇيغۇر تېبابەت ئۈنۈپرسال دوختۇرخانىلىرى، ئامبۇلاتورىيەلىرى ۋە مەخسۇس كېسەللىكلەر دوختۇرخانىلىرى، ئۇيغۇر تېبابەت خام دورا توپ تىجارىتى بىلەن شۇغۇللىنىدىغان شىركەتلەر بارلىققا كەلدى. ئۇيغۇر تېبابەت تەبىئىي دورىلىرى تىجارىتى بىلەن شۇغۇللىنىدىغان دۇكاندارلار، خام دورا تىجارىتىنى ئاساس قىلىدىغان دورىۋالچىلار ۋە سەبىيارە تىجارەت قىلىدىغان دورىۋال - يايىمچىلار ھەممە ناھىيە، يېزا - بازارلىرىنىڭ دائىملىق تىجارەت رەتچىلىرىگە ئايلاندى.

بىر ئەسىرنىڭ ئالدىدا، ئۇيغۇرلار جەمئىيەتتە مەدرىس مائارىپى مەۋجۇت بولسىمۇ، زامانىۋى مائارىپ يوق ئىدى. ئاھالە ئىچىدىكى ساۋاتلىقلار ناھايىتى ئاز بولۇپ، 90% تىن ئارتۇق ئاھالە ساۋاتسىز ئىدى. بۈگۈنكى كۈندە مەجبۇرىي مائارىپ 100% مۇملاشتى. ساۋاتسىزلىق ئاساسەن تۈگىتىلدى. ئالىي ياكى ئوتتۇرا دەرىجىلىك مائارىپ تەربىيەسى ئالغانلارنىڭ پۈتۈن ئاھالە ئىچىدىكى نىسبىتى بارغانسېرى كۆپەيمەكتە. بىر ئەسىرنىڭ ئالدىدا ئىجتىمائىي ئىشلەپچىقىرىش ئەنئەنىۋى ناتۇرال ئىگىلىك شەكلىدە ئىدى. تېرىقچىلىقتا ئۇي بىلەن بو قۇسغا، مەھسۇلات يىغىۋېلىشتا، ئورغاق بىلەن غەلۋىرگە تايىنلاتتى. بۈگۈنكى يېزا ئىگىلىكىدە پەن - تېخنىكا ۋە دېھقانچىلىق ما-شىنىلىرىغا تايىنىپ دېھقانچىلىق قىلىش ئاساسەن ئومۇملاشتى. ئىشلەپچىقىرىش، تۇرمۇشتا ئېلېكتىر ئېنېرگىيەسىدىن پايدىلىنىش، ئاھالىلەرنى پاكىز تۇرۇبا سۈيى بىلەن تەمىنلەش يېزىلارغا قەدەر ئومۇملاشتى.

بۇ يەردە ئۇيغۇر ئاۋام تېبابىتى بىلەن مۇناسىۋەتسىزدەك بىلىنىدىغان بۇ ئىشلار ھەققىدە بىر ئاز توختىلىشىمىزدىكى سەۋەب شۇكى، ئارقا كۆرۈنۈش جەھەتتىكى بۇنداق چوڭ ئۆزگىرىشلەرنى نەزەردىن ساقىت قىلغاندا، بىر ئەسىردىن بېرى ئاۋام تېبابىتىنىڭ ئورنى ۋە رولى جەھەتتە يۈز بەرگەن ئۆزگىرىشلەرنى ياخشى چۈشەنگىلى ۋە چۈشەندۈرگىلى بولمايدۇ. ئۆتكەن ئەسىرنىڭ 30 - يىللىرىغا قەدەر شىنجاڭدا ئاۋام خەلقى يۈزلەنگەن بىرەر مۇ غەرىپچە داۋالاش ئاپپاراتى يوق ئىدى. تولا ئالمىشىپ تۇرىدىغان ھۆكۈمەتلەردىمۇ (مەيلى ئۇ مەركىزىي ھۆكۈمەتنىڭ ۋاكالىتچى ئورگىنى بولسۇن ياكى يەرلىك ھۆكۈمەتلەر بولسۇن) سەھىيە، داۋالاش ئىشلىرىغا مەسئۇل مەخسۇس ئاپپاراتلارمۇ يوق ئىدى. خەلق ئاممىسىنىڭ ساقلىقنى ساقلاش، داۋالاش ئىشلىرىدا قەدىمدىن تارتىپ پۈتۈنلەي ئۇيغۇر تېبابىتىگە تايىنلاتتى. تېبابەتچىلىك ئىشلىرى

كۆپىنچە دەۋرلەردە ئۇستازلار شاگىرتلارغا، ئاتا - ئانىلار پەرزەنتلىرىگە ئۆگىتىش يولى بىلەن داۋام قىلىپ كەلگەندى. ماھىر تېۋىپلار ۋە خۇسۇسىي شىپاخانىلار شەھەر - لەر ۋە ناھىيە بازارلىرىغا مەركەزلەشكەن بولغاچقا، ئۇلار شەھەر ئاھالىسى ۋە شەھەر ئەتراپلىرىدىكى ئاھالىنىڭ داۋالىنىش ئېھتىياجىنى ئارانلا قاندۇرايلىتى. كەڭ يېزىلار ۋە چارۋىچىلىق رايونلىرىدا ماھىر تېۋىپلار ۋە شىپاخانىلار بەك ئاز ئىدى. ئۇ جايلاردىكى ساقلىقنى ساقلاش، داۋالاش ئىشلىرىدا ئاۋام تېبابىتى ئاساسلىق رول ئوينايتتى. كىشىلەرنىڭ ئاۋام تېبابىتى بىلىملىرىدىن پايدىلىنىپ كېسەللىكتىن ئىمكان بار ساقلىنىشى، كېسەل بولغاندا ئۆز - ئۆزىنى ۋە بىر - بىرىنى داۋالاش كۆپ ساندىكى ئاھالىنىڭ ساقلىقنى ساقلاش، داۋالىنىش ئىشلىرىدىكى ئاساسلىق شەكىل ئىدى. شۇڭا، ئاۋام تېبابىتى بىر خىل «ساددا تېبابەت» سۈپىتىدە، ئۇيغۇر ئىلمىي (كەسپىي) تېبابىتىنىڭ كەم بولسا بولمايدىغان تولۇقلىمىسىغا ئايلانغان، تۈرلۈك ئىشلەپچىقىرىش ئادەتلىرى، تۇرمۇش ئادەتلىرى، ئېتىقاد ئادەتلىرى، كۆڭۈل ئېچىش ئادەتلىرى ۋە ئاغزاكى تېبابەت ئىشلىرىغا چوڭقۇر سىڭىپ، ناھايىتى مول تېبابەت بايلىقى ۋە تېبابەت فولكلورىنى شەكىللەندۈرگەن. شۇڭا، ئۆتكەن ئەسىرنىڭ ئوتتۇرىلىرىدىن بۇرۇنقى ئۇيغۇر جەمئىيىتىنى ئاۋام تېبابىتىدىن خالىي ھالدا تەسەۋۋۇر قىلىش ئەينى زامان رېئاللىقىغا ئەسلا ئۇيغۇن كەلمەيدۇ.

ئۆتكەن ئەسىرنىڭ باشلىرىدا، شىنجاڭدا يېڭى زامان مائارىپى بارلىققا كەلگەندىن تارتىپ ھازىرغىچە بولغان بىر ئەسىر ۋاقىت ئىچىدە، بولۇپمۇ يېڭى جۇڭگو قۇرۇلغاندىن بۇيان ئۇيغۇر خەلقىنىڭ ئىجتىمائىي تۇرمۇشىدا ئالەمشۇمۇل ئۆزگىرىشلەر بولدى. يېڭى ئىجتىمائىي تۈزۈمنىڭ ئورنىتىلىشى ئارقىسىدا، ئاممىنىڭ ساقلىقنى ساقلاش، داۋالىنىش ئىشلىرى ئىلگىرىكى دەۋرلەردىكى «پۇقرالارنىڭ ئۆز ئىشى» بولۇشتىن، «ھۆكۈمەت ئىشى» غا ئايلاندى. ھەر دەرىجىلىك خەلق ھۆكۈمەتلىرىنىڭ سەھىيە تارماقلىرى مەخسۇس مۇشۇ ئىشنى تۇتىدىغان تارماق بولۇش سۈپىتىدە، تۈرلۈك تېببىي مائارىپ ئىشلىرىنى، كەسپىي سەھىيە، ئاممىۋى سەھىيە ئىشلىرىنى پىلانلاش، قۇرۇش، تەرەققىي قىلدۇرۇش خىزمەتلىرىنى تۇتتى. ھازىرغا كەلگەندە، ئاپتونوم رايونىمىزدا غەرب تېبابىتى، جۇڭگو تېبابىتى ۋە ئۇيغۇر تېبابىتى مائارىپى جۇش ئۇرۇپ راۋاجلاندى. ھەر دەرىجىلىك غەربچە داۋالاش، جۇڭگوچە داۋالاش، ئۇيغۇر تېبابىتى بويىچە داۋالاش ئۈنۈپەر سال دوختۇرخانىلىرى، مەخسۇس كېسەللىكلەر دوختۇرخانىلىرى، ھەر خىل پۇقراۋى دوختۇرخانا - شىپاخانىلار قۇرۇلۇپ، پۈتۈن جەمئىيەتنى قاپلىغان ساقلىقنى ساقلاش، داۋالاش تورى بارلىققا كەلدى.

بىر ئەسىردىن بۇيان ئۇيغۇر خەلقىنىڭ ئىجتىمائىي تۇرمۇشى ۋە سەھىيە، ساقلىقنى ساقلاش ئىشلىرىدا يۈز بەرگەن بۇنداق غايەت زور ئۆزگىرىش ۋە تەرەققىياتلار مۇقەررەر ھالدا ئۇيغۇر ئاۋام تېبابىتىنىڭ ئورنى ۋە رولىنىمۇ كەڭ ۋە چوڭقۇر ئۆزگەرتىشەرنى ئېلىپ كەلدى.

ئومۇمىي جەھەتتىن ئېيتقاندا، ھازىر ئۇيغۇر ئاۋام تېبابىتىنىڭ ئىجتىمائىي ئورنى بۇرۇنقىدەك مۇھىم بولماي قالدى. رولى بۇرۇنقىدەك چوڭ بولماي قالدى. ئەمما، ئۇ تېخى تۈگەپ كەتكىنى يوق. يەنىلا مەۋجۇت بولۇپ تۇرماقتا. لېكىن، تامامەن كونا قىياپەت، ئەسلىي ھالىتى بىلەن ئەمەس، زامانغا لايىق ئۆزگىرىش ياسىغان، قىسمەن جەھەتتە ئاينىش - ياتلىشىش ئىللەتلەرنى ھاپاش قىلغان ھالەتتە مەۋجۇت بولۇپ تۇرماقتا. ئاۋام تېبابىتىدە يۈز بەرگەن بۇنداق ئۆزگىرىشلەرنى تۆۋەندىكى بىر قانچە نۇقتىغا يىغىنچاقلاش مۇمكىن.

1) شاللاش ۋە ساپلىنىش: مەيلى خەلق ئارىسىدا ئاغزاكى تارقىلىپ ۋارىسلىق قىلىنىپ كەلگەن دورا - داۋا ئېيتىملىرى بولسۇن ياكى ھەر قايسى دەۋرلەردە يېزىققا ئېلىپ خاتىرىلەنگەن ئاۋام تېبابىتى دورا خەت نۇسخىلىرىدا بولسۇن، دورا ئەشپالارغا ۋە ئۇلارنىڭ شىپالىق خۇسۇسىيىتىگە دائىر ناھايىتى كەڭ بىلىم - ئۇچۇر مۇجەسسەملەنگەن. لېكىن، بۇنداق دورا - داۋا ئېيتىملىرى ۋە دورا خەت نۇسخىلىرىنى ئىنچىكىلەپ تەھلىل ۋە تەتقىق قىلغىنىمىزدا، نۇرغۇن ئېيتىمىلار ۋە دورا خەت نۇسخىلىرىنىڭ ۋە بەزى داۋالاش ئۇسۇللىرىنىڭ ھازىر ئىشلىتىلمەيدىغانلىقىنى، يەنى ئاللىقاچان شاللانغانلىقىنى بايقايمىز. بۇ خىل شاللاشنىڭ سەۋەبلىرى ۋە ئىپادىلىنىش شەكلى كۆپ خىل بولۇپ، ئومۇمەن تۆۋەندىكى بىر قانچە نۇقتىغا يىغىنچاقلاشقا بولىدۇ:

1) ئېرىشىش قىيىن، ئىشلىتىش قولايىسىز بولغانلىرىنى شاللاپ، ئاسان، قولاي بولغانلىرىنى ئۇلارنىڭ ئورنىغا دەستىتىش: ئاۋام تېبابىتى دورا ئېيتىملىرى ۋە دورا خەت نۇسخىلىرىدا ئۇچرايدىغان دورا ئەشپالاردىن خېلى بىر قىسمى ئېرىشىش قىيىن، ئىشلىتىش قولايىسىز ياكى قىممەت، ياكى ئىستېمال قىلىش قىيىن بولغانلىق تىن شاللانغان. مەسىلەن، دورا ئېيتىملىرى ۋە خەت نۇسخىلىرىدا ئېيىق، بۆرە، تۈلەك، مۈلۈن، كىيىك، قاغا، ھۆپۈپ، چاشقان، سويسوپىياڭ، كېلە، قولىلىن، يىلان قا تارلىق نۇرغۇن ياۋايى ھايۋان، قۇشلارنىڭ ئەزالىرى ياكى چىقىرىندىلىرىنىڭ دورا - داۋالىق ئۈنۈمى كۆرسىتىلىدۇ. لېكىن، بۇ خىل دورا خەت نۇسخىلىرى ھازىر ئاساسەن ئىشلىتىلمەيدۇ. چۈنكى، ئۇلارنى ئوۋلاش، تۇتۇش ناھايىتى قىيىن. تۇتقىلى بولغاندا، مۇ، ھەر كىم ئۆزى تۇتالمايدۇ. ئۇنىڭ ئۈستىگە بۇ خىل ئەشپالاردىن تەييارلانغان دو - رىلارنى ئىستېمال قىلىشنى كۆپىنچە كىشىلەرنىڭ كۆڭلى كۆتۈرمەيدۇ. شۇڭا، بۇ تۈردىكى نۇرغۇن دورا ئەشپاللىرىنى ئىشلىتىش تەركىبى ئېتىلگەن. ئۇلارنىڭ شاللىنىشى ھازىرقى دەۋرگە خاس ئىشمۇ ئەمەس. ئۇلار ئەجدادلىرىمىزنىڭ ئۆسۈملۈك دورا ئەشپاللىرى ۋە ئۆي ھايۋانلىرى، ئۆي قۇشلىرىدىن چىقىدىغان دورا ئەشپاللىرى ئىچىدىن ئۇلارنىڭ ئورنىنى باسالايدىغان، ئېرىشىش ئاسان، ئىشلىتىش بىر قەدەر قولاي ۋە ئەرزان بولغان دورىلىق ئەشپالارنى ئۈزۈكسىز بايقىشىغا ئەگىشىپ، ئوخشاش بولمىغان تارىخىي دەۋرلەردە بىر - بىرلەپ شاللاپ تاشلانغان. بۇ، ئاقىلانە ۋە توغرا بولغان

شاللاشتۇر. لېكىن، ئاشۇ خىل دورا ئېيتىملىرى ۋە دورا خەت نۇسخىلىرىنىڭ ساقلىدىغانىدى. نىپ قالغانلىقى ياخشى ئىش. ئۇلار تېبابەت تارىخىي تەتقىقاتىدا، بولۇپمۇ ئىپتىدائىي دەۋرلەردىكى تېبابەت تارىخىنى تەتقىق قىلىشتا مۇھىم ماتېرىيال ھېسابلىنىدۇ.

(2) ئىلغار، ئەپلىك بولغانلىرىنى تاللاپ، ئىپتىدائىي، قولايىسىز بولغانلىرىنى شاللاش: مەسىلەن، قۇلاق، كۆز، بۇرۇن قاتارلىق ئەزالارغا تېمىتىش ئارقىلىق داۋالاش ئېلىپ بارىدىغان تېمىتتا دورا، مايلىق (سقىماق) دورا، تۇغۇت يولى ياكى مەقئەتكە كىرگۈزۈپ داۋالايدىغان شامچە دورا، ئېغىز چايقايدىغان غەر - غەر دورىسى قاتارلىق زامانىۋى دورىگەرلىك مەھسۇلاتلىرىنى ئىشلىتىشنى تاللاپ، ھايۋان، قۇشلارنىڭ ئوت سۇيۇقلۇقى قاتارلىقلاردىن تەييارلىنىدىغان تېمىتتا دورىلار، سۇ ياغلىرى ياكى ھايۋان ياغلىرىغا بەزى دورا ئەشىيالىرىنى قوشۇپ ياسىلىدىغان سۇيۇق ياكى قويۇق ياغ دو-رىلار، ھەر كۈنى چىلاپ ياكى قاينىتىپ تەييارلاش كېرەك بولغان غەر - غەر دورىلىرىنى شاللاش قاتارلىقلار. بۇ خىل تاللاش ۋە شاللاشمۇ زۆرۈر ۋە توغرا ھېسابلىنىدۇ.

(3) بىخەتەر داۋالاش ئۇسۇللىرىنى تەكىتلەپ، خەتەرلىك داۋالاش ئۇسۇللىرىنى شاللاش: مەسىلەن، ئۇيغۇر خەلقى ئارىسىدا ئەزلەدىن داۋاملىشىپ كەلگەن ئوغۇل با-لىلارنى خەتنە قىلىش ئادىتى سالامەتلىككە ۋە جىنسىي تۇرمۇشقا ئىنتايىن پايدىلىق بولغان ئىلغار ئادەتتۇر. لېكىن، بۇرۇنقى چاغلاردا بۇ ئىش ئاۋام خەلق ئارىسىدىكى خەتنەكەشلەر تەرىپىدىن ئۈستىرا ۋە چىغىنى ۋاستە قىلىپ ئېلىپ بېرىلىدىغانلىقى، ئۈزۈل - كېسىل دېزىنېكسىيە قىلىپ، جىنسىلارنى (مىكروبلارنى) يوقىتىدىغان دورىلار بولمىغانلىقى ئۈچۈن، كېسىلگەن جاي ياللىغىلىنىپ قېلىش، قىسمەن ھاللاردا جىنسىي ئەزانىڭ مەلۇم قىسمىنى كېسىپ قويۇپ، خەتنە قىلىنغۇچىغا چەكسىز جىس-مانىي ۋە روھىي ئازاب يەتكۈزۈپ قويۇش قاتارلىق ئىشلاردىن خالىي بولغىلى بولمايت-تى. ھازىر، بالىلارنى خەتنە قىلىش ھەر دەرىجىلىك ھەر خىل مۇنتىزىم داۋالاش ئو-رۇنلىرىدا مۇكەممەل بىخەتەرلىك ۋاستىلىرىنى قوللىنىش شەرتى ئاستىدا ئېلىپ بېرىلىدىغان بولدى. گەنئەنۋى ئۇسۇلدا خەتنە قىلىش چەكلەندى ۋە شاللاندى. بۇ ھەم ناھايىتى ئىلمىي، ئاقىلانە تەدبىردۇر. ئۇنىڭدىن باشقا، يەرلىك ئۇسۇلدا نەشتەر ئۇرۇپ قان چېكىپ قان تېشىپ قېلىش (يۇقىرى قان بېسىمى)، قان قوقاقلاش قاتارلىق بەزى كېسەللىكلەرنى داۋالاشمۇ چەكلەندى. چۈنكى، بۇ ئۇسۇلدا كېسەللىكنى تونۇش، ئاي-رىش توغرا بولمىسا ياكى ئېلىنىدىغان قان مىقدارى مۇۋاپىق چەكتە تىزگىنلەنمىسە، بىماردا تۇيۇقسىز قان بېسىمى چۈشۈپ كېتىش، ھوشىدىن كېتىش قاتارلىق خەتەرلىك ئەھۋاللار يۈز بېرىدۇ. ئۇنىڭ ئۈستىگە دېزىنېكسىيە ياخشى بولماسلىق سەۋەبىدىنمۇ، بىماردا يۇقۇملىنىش يۈز بېرىشى مۇمكىن. شۇڭا، يەرلىك ئۇسۇلدا قان چېكىشنى چەكلەش بىمارلارنىڭ بىخەتەرلىكى ۋە داۋالاش ھادىسىلىرى يۈز بېرىشتىن ساقلىنىش ئۈچۈن قوللىنىلغان ئاقىلانە تەدبىردۇر.

لېكىن، بۇ قان چېكىپ داۋالاشنىڭ ئۆزى ئىلمىي ئەمەس، ئۈنۈمى يوق دېگەنلىك

ئەمەس. قان ئالدۇرۇپ داۋالاننىپ باققان ياكى قان چېكىش بىلەن شۇغۇللانغان بىر مۇنچە كىشىلەر بۇنىڭ ناھايىتى ئۈنۈملۈك داۋالاش ئۇسۇلى ئىكەنلىكىنى قەيت قىلىدۇ. نەشتەر بىلەن قان ئېلىش ئورنىغا ئىشپىرس بىلەن قان ئېلىپ داۋالاشنى سىناپ باققان بەزى دوختۇرلار ئىشپىرس بىلەن قان ئېلىشنىڭ نەشتەر بىلەن قان ئېلىشنىڭ ئورنىنى باسالمايدىغانلىقى، يەنى، كېسەللىكنى داۋالاش ئۈنۈمىنى ھاسىل قىلالمايدۇ. غانلىقىنىمۇ كەسكىن قەيت قىلىدۇ. شۇڭا، بۇ خىل شاللاشنى «ۋاقتلىق شاللاش» دېيىشكە بولىدۇ. بەلكىم، ئىجتىھادلىق تېببىي ئالىملىرىمىزنىڭ تەتقىقاتى ئارقىسىدا، كەلگۈسىدە تامامەن بىخەتەر بولغان يېڭىچە «قان چېكىپ داۋالاش» ئۇسۇلى بارلىققا كېلىشى، ئۇ چاغدا بۇنداق «ۋاقتلىق شاللاش» كۈچىدىن قېلىشى مۇمكىن.

(4) بەزى كېسەللىكلەر تامامەن كونترول قىلىنغانلىقتىن، زۆرۈرىيىتى قالمىغان داۋالاش ئۇسۇللىرىنى شاللاش: بۇ، مەلۇم دورىلارنىڭ داۋالاش ئوبيېكتى بولغان بىر قىسىم يۇقۇملۇق كېسەللىكلەرنىڭ ۋاكسىنا ئەمەلپ ئالدىنى ئېلىش ئۇسۇلى ۋە باشقا تېببىي، مەمۇرىي ۋاسىتىلەرنىڭ قوللىنىلىشى ئارقىسىدا تامامەن تىزگىنلەنگەنلىكى سەۋەبىدىن ئىشلىتىلىش قىممىتىنى يوقاتقان دورا ئېيتىملىرى ۋە دورا خەت نۇسخىسىدىن شاللاشنى كۆرسىتىدۇ. مەسىلەن، ھازىر ۋابا، چوما، قارا چېچەك قاتارلىق قىرغىن قىلغۇچى يۇقۇملۇق كېسەللىكلەر، كېزىك، قىزىل قاتارلىق تېز تارقىلىدىغان يۇقۇملۇق كېسەللىكلەر، سۆزەنەك، تۈپەر كۈليۈز قاتارلىق ئادەتتىكى يۇقۇملۇق كېسەللىكلەر تۈپتىن تىزگىنلەندى ياكى ئاساسەن تىزگىنلەندى. ئەلۋەتتە، ۋابا، چوما قاتارلىق يۇقۇملۇق كېسەللىكلەر يۇقۇشى ناھايىتى تېز، كېسەللىك ئالامىتى ناھايىتى ئېغىر، شۇنداقلا ئۆلۈم - يېتىم نىسبىتى يۇقىرى كېسەللىكلەر بولۇپ، ئاۋام تېبابىتىدە دە بۇ خىل كېسەللىكلەرنى داۋالاشقا دائىر دورا خەتلىرى يوق دېيەرلىك. چۈنكى، ئەندە ئەنئەنىۋى ئاۋام تېبابىتى بۇ خىل ئۆتكۈر، ئۇچقۇن قوقاق تىپىدىكى كېسەللىكلەر ئالدىدا ئامالسىز ئىدى. ئەمما، باشقا يۇقۇملۇق كېسەللىكلەرنى داۋالاشقا دائىر دورا خەت نۇسخىلىرى ئانچە ئاز ئەمەس. ھازىر بۇ خىل كېسەللىكلەر ئالدىنى ئېلىش تەدبىرى ۋە ئۈنۈملۈك، تېز سۈرئەتلىك داۋالاش ۋاسىتىلىرى ئارقىلىق تىزگىنلەندى. شۇڭا، بۇلارغا دائىر دورا ئېيتىملىرى ۋە دورا خەت نۇسخىلىرى شاللاندى. بۇ، ئۇلارنىڭ كېرەكسىزلىكىدىن ئەمەس، زۆرۈرىيىتى قالمىغانلىقىدىن بولغان شاللاشتۇر.

(5) ئىلمىي ئاساسى بولمىغان داۋالاش ئۇسۇللىرىنى شاللاش: بۇ، ئاۋام تېبابىتىدىكى ئوتقاشلاپ داۋالاش، پىر ئوينىتىپ داۋالاش، چىراغچىلىق قىلىپ داۋالاش، دە-رەخ، چاتقالارغا پىچاق، يىڭنە قاتارلىق نەرسىلەرنى چوقۇپ قويۇپ شىپالىق تىلەش قاتارلىق خۇراپىي داۋالاش ئۇسۇللىرى، سىرلىق، سېھىرلىك داۋالاش ئۇسۇللىرىنى شاللاپ تاشلاشنى كۆرسىتىدۇ. بۇنداق داۋالاش ئۇسۇللىرى ئىنسانلارنىڭ ئالەم ۋە ھاياتلىقىنىڭ مەنبەسى، تەبىئەتنىڭ سىرى، كېسەللىكلەرنىڭ سەۋەبى ۋە داۋالاش ئۇسۇلى-لىرىغا بولغان بىلىشى ناھايىتى كەم ۋە يۈزەكى بولغان قەدىمكى زامانلاردا بارلىققا

كەلگەن. ئۇنىڭغا ھەر قايسى دەۋرلەردىكى ئەقىدە - ئېتىقاد چۈشەنچىلىرى قوشۇلۇپ تېخىمۇ مۇرەككەپلىشىپ كەتكەن. گەرچە بۇنداق خۇراپىي، سىرلىق داۋالاش ئۇسۇللىرى ئۇزاق زامانلاردىن بۇيان داۋاملىشىپ كەلگەن بولسىمۇ، ئاۋام تېبابىتىنىڭ ئاساسىي گەۋدىسى ياكى ئاساسىي ئېقىمى بولۇپ باققان ئەمەس. ئۇلار پەقەت ئايرىم كىشىلەر ئا-رىسىدىلا ساقلىنىپ كەلگەن. بۈگۈنكى كۈندە جەمئىيەتنىڭ تەرەققىياتى، كىشىلەرنىڭ پەن - مەدەنىيەت سەۋىيەسىنىڭ ئۆسۈشىگە ئەگىشىپ، بۇنداق ئىلمىي ئاساسى بولمى-غان، خۇراپىي، سىرلىق داۋالاش ئۇسۇللىرى مەۋجۇتلۇق ئاساسىنى يوقاتتى ۋە شاللا-دى. قىسمەن جەھەتلەردە ئۇلارنىڭ بەزى سارقىندىلىرى بولسىمۇ، بارغانسېرى ئا-جىزلاپ يوقىلىپ بېرىۋاتىدۇ.

يۇقىرىقى تۈرلۈك سەۋەبلەر تۈپەيلىدىن، ئۇيغۇر ئاۋام تېبابىتىدىكى دورا - داۋا ئېيتىم-لىرى، دورا خەت نۇسخىلىرى ۋە داۋالاش ئۇسۇللىرى ئىچىدىكى بىر قىسىم تەركىبلەر ئىل-گىرى - كېيىن بولۇپ، شاللاپ تاشلاندى. ئىشلىتىلىشتىن قالدى. تارىخقا تەئەللۇق نەرسى-لەرگە ئايلاندى. بۇ، بىر جەھەتتىن ئۇيغۇر ئاۋام تېبابىتىنىڭ جەمئىيەتنىڭ تەرەققىياتى ۋە پەن - تېخنىكىنىڭ ئومۇملىشىشىغا ئەگىشىپ ئۆزگىرىۋاتقانلىقىنى، يەنە بىر جەھەتتىن ئۆز-دىكى مۇكەممەل بولمىغان، ۋاقتى ئۆتكەن نەرسىلەر، ئىلىم - پەنگە يات، خۇراپىي، قالاق نەرسىلەردىن ۋاز كېچىپ ۋە ئۇلارنى شاللاپ، ئۆزىنى ساپلاشتۇرۇپ بېرىۋاتقانلىقىنى چۈ-شەندۈرۈپ بېرىدۇ.

(2) ئىلمىي، پايدىلىق بولغان ئەنئەنە - ئۇدۇملارغا ۋارىسلىق قىلىش ۋە بېيى-تىش: ئىجتىمائىي تەرەققىيات ۋە ھازىرقى زامان سەھىيە ئىشلىرىنىڭ تەرەققىياتى، ئومۇملىنىشى ئارقىسىدا، ئۇيغۇر ئاۋام تېبابىتىنىڭ ئورنى ۋە رولى بۇرۇنقىدەك مۇ-ھىم بولماي قالغان بولسىمۇ، لېكىن ئۇنىڭدىكى ئۇزاق تارىخىي جەرياندا شەكىللەنگەن ۋە ئۆرپ - ئادەتلەرگە سىڭىپ كەتكەن ئىلمىي، پايدىلىق ئەنئەنە - ئۇدۇملار داۋاملىق ساقلىنىپ قېلىنىش بىلەنلا قالماي، بەزى جەھەتلەردە كېسەللىكلەردىن ساقلىنىش، ساغلاملىقنى ئاسراش ۋە ئۆز - ئۆزىنى داۋالاشقا دائىر يېڭىچە ئۇسۇل - ئادەتلەر شە-كىللىنىپ، جەمئىيەت تەرەققىياتىغا لايىقلىشىش يۈزلىنىشى ئىپادىلەنمەكتە. بۇنى مۇنداق بىر قانچە تەرەپلەردىن چۈشىنىش مۇمكىن.

(1) مۇھىتنى ياخشىلاش ۋە تازىلىق ئارقىلىق ساغلاملىقنى ئاسراشقا تېخىمۇ ئەھ-مىيەت بېرىلمەكتە: شەھەر - يېزا ئاھالىلىرىنى تۇرۇبا سۈيى بىلەن تەمىنلەشنىڭ يولغا قويۇلۇشى ئارقىسىدا، ئىچىملىك سۇنىڭ پاكىزلىقى تېخىمۇ كاپالەتكە ئىگە بول-دى. ئاھالىلەر ئارىسىدا ھويلا - ئاراملارنى پاكىز تۇتۇش، كىيىم - كېچەكلەرنى ۋاقتىدا يۇيۇپ ئاپتاپقا سېلىش، ئاش - نانلارنى پاكىز ساقلاش، دەل - دەرەخ، گۈل - گىياھ ئۆستۈرۈپ مۇھىتنى ياخشىلاش، غىزالىنىشتىن بۇرۇن قول يۇيۇش، پارازىت، زد-يانداشلارنى يوقىتىش قاتارلىق ئادەتلەر بارغانسېرى ئەھمىيەت بېرىشكە ئېرىشىۋاتى-دۇ، بولۇپمۇ شەخسىي تازىلىق ئادەتلىرىدە خېلى كۆپ يۈكسىلىشلەر بولدى.

مىسۇاك ئارقىلىق چىش چوتكىلاش بۇرۇندىن تارتىپ داۋام قىلىپ كەلگەن ئادەت بولسىمۇ، ئاز ساندىكى كىشىلەر ئارىسىدىلا مەۋجۇت ئىدى. ھازىر بۇ ئادەت قىسمەن مەۋجۇت بولغاندىن ئۆزگە چىش چوتكىسى ۋە چىش پاستىسى ئارقىلىق چىش چۈت-كىلاش زىيالىيلار ئارىسىدىلا ئەمەس، تېخىمۇ كۆپلىگەن شەھەر ئاھالىلىرى ۋە ياشلار ئىچىدە ئومۇملىشىۋاتىدۇ.

شەھەر - يېزا ئاھالىلىرىنىڭ ئولتۇراق ئۆي شارائىتىنىڭ ياخشىلىنىشىغا ئەگىشىپ، شەخسىي تۇرالغۇدا مۇنچا بولۇش بارغانسېرى ئومۇملىشىۋاتىدۇ. ھازىر ئۆز مەبلىغى بىلەن سېلىنىدىغان شەخسىي ئۆيلەر قۇرۇلۇشىدىمۇ تەرەتخانا ۋە مۇنچا سېلىشقا ئەھمىيەت بېرىلىدىغان بولدى. يەنى، مۇنچا، تەرەتخانا ئۇيغۇر ئاھالىلىرىنىڭ ئولتۇراق ئۆيلىرىنىڭ تەركىبىي قىسمىغا ئايلىنىۋاتىدۇ.

(2) «مۇۋاپىق ئوزۇقلىنىش» تېخىمۇ مۇكەممەلەشمەكتە: بۇنىڭدا ئاش - تائام خۇرۇچى كۆپ خىل بولۇش، يۇقىرى قۇۋۋەتلىك ۋە تۆۋەن قۇۋۋەتلىك تائاملارنى، تەبىئىي ئوخشاش بولمىغان تائاملارنى ماسلاشتۇرۇپ، تەڭشەپ ئىستېمال قىلىش، ئاساسىي يېمەكلىك بىلەن قوشۇمچە يېمەكلىك ۋە مېۋە - چېۋىلەرنى ماسلاشتۇرۇپ ئىستېمال قىلىش قاتارلىق ئەنئەنىلەر داۋاملىق ساقلانماقتا. شۇنىڭ بىلەن بىر ۋاقىتتا ئوزۇقلۇق قۇرۇلمىسىدا بىر قانچە روشەن ئۆزگىرىشلەر بولدى:

ئاساسىي ئوزۇقلۇق جەھەتتە: قارا ئاشلىق (ئاساسلىقى كۆممىقوناق، ئاق قوناق) ئىستېمالى زور دەرىجىدە ئازىيىپ، بۇغداي تائاملىرى ئاساسلىق ئورۇنغا ئۆتتى، گۈرۈچ ئىستېمالى كۆپەيدى.

گۆش ئىستېمالى كۆپەيدى، سۈت - قېنىق ئىستېمالى ۋە بېلىق قاتارلىق سۇ مەھسۇلاتلىرى ئىستېمالى روشەن ھالدا كۆپەيدى. سۈتچاي، ئەتكەنچاي ۋە قېتىق ئىستېمال قىلىش بارغانسېرى كۆپ كىشىلەر ئارىسىدا ئومۇملىشىپلا قالماي، باشقا مىللەتلەرنىڭ ئاش - تائام مەدەنىيىتىگىمۇ روشەن تەسىر قىلىپ، ئۇلارغىمۇ ئۆزلىك شىكە باشلىدى.

كۆكتاتلارنىڭ تۈرى ۋە ئىستېمال مىقدارى روشەن ھالدا كۆپەيدى. پەمىدۇر، كالا-لەكبەسەي، سەي كاۋىسى، چېچەكسەي قاتارلىق خېلى كۆپ يېڭى كۆكتات سورتلىرى كىرگۈزۈلۈپ ئۆزلەشتۈرۈلدى. ئۇلارنىڭ بەزىلىرى تېخى رايونىمىزنىڭ مۇھىم ئېكسپورت تاۋىرىغا ئايلاندى. قېرىنقۇلاق قاتارلىق يېمەكلىك باكتېرىيەسى تىپىدىكى كۆكتاتلارنى ئىستېمال قىلىشىمۇ ئۆزلەشمەكتە.

مېۋە - چېۋىلەرنىڭ تۈرى ۋە ئىستېمالى كۆپەيدى. دىيارىمىزدىن چىقىدىغان مېۋە سورتلىرىنىڭ ئىستېمالى كۆپىيىپلا قالماي، قاتناش ۋە سودا ئىشلىرىنىڭ تەرەققىياتىغا ئەگىشىپ، ئاپپىلسىن، بانان، ئاناناس، ماندارىن، خورما قاتارلىق ئىسسىق بەلباغ رايونلىرىغا خاس بولغان مېۋىلەرنىڭ رايونىمىزغا كىرگۈزۈلۈشى ۋە ئىستېمال مىقدارى بارغانسېرى كۆپەيمەكتە.

دېمەك، كىشىلەرنىڭ ئوزۇقلۇق تۈرى بارغانسېرى كۆپىيىپ، مۇۋاپىقلىشىپ بار-
ماقتا. ئوزۇقلۇق ئىستېمالى «قورساق تويغۇزۇش» تىپىدىن «ئوزۇقلۇق ماددىلار تولۇق
ۋە تەڭكەش بولۇش» تىپىغا قاراپ ئۆزگەرمەكتە. بۇ روشەنكى، كىشىلەرنىڭ جىسمانىي
تەرەققىياتى ۋە ساغلاملىق سەۋىيەسىنى ئۆستۈرۈشكە پايدىلىق.

(3) مۇۋاپىق كىيىنىش ئارقىلىق كېسەللىكتىن ساقلىنىش جەھەتتە ئەنئەنىنى
داۋاملاشتۇرۇش بىلەن بىللە خېلى كۆپ ئۆزگىرىشلەر بولدى. كىيىم - كېچەكلەرنىڭ
ماتېرىيالى ۋە پاسونى كۆپ خىللاشتى. ئۇزۇن يەكتەك، تونچە چاپان، كۆن جۇۋا، كۆن
ئۆتۈك، پىيما قاتارلىق بىر قىسىم ئەنئەنىۋى كىيىم تۈرلىرى ۋە پاسونلىرى پەيدىنپەي
يوقىلىپ، كاستۇم - بۇرۇلكا، يېلىك پەلتۇ، قېلىن پەلتۇ، تاشلىق جۇۋا، خۇرۇم چا-
پان، خۇرۇم بەتىنكە قاتارلىق يېڭى پاسوندىكى كىيىملەر ئۇلارنىڭ ئورنىنى ئالدى.
گەرچە كىيىملەرنىڭ ماتېرىيال ۋە پاسونلىرى يېڭىلانغان بولسىمۇ، يازدا يېلىك، قىش-
تا قېلىن كىيىنىش، يالاڭباش يۈرمەسلىك، يالاڭباش ياتماسلىق قاتارلىق ئادەتلەر، بو-
لۇپمۇ ئەرلەرنىڭ يازدا ئاق دوپپا، كەشتە دوپپا كىيىش، قىشتا تۇماق، تەلپەك كى-
يىش، ئاياللارنىڭ يازدا ھەر خىل نېپىز ياغلىق، قىشتا، تىۋىتلىق رومال، قېلىن ياغ-
لىق ئارتىش ياكى ئايالچە تۇماق كىيىش ئارقىلىق باش ۋە چاچنى ئاسراش ئادىتى كۆپ
قىسىم كىشىلەر ئارىسىدا ئەينەن داۋاملاشماقتا. شۇنىڭ بىلەن بىللە كىيىنىش ئادەت-
لىرىدە ئومۇمىي جەھەتتىن مىللىي ۋە يەرلىك خاسلىق روشەن ساقلىنىپ كەلدى.

گەرچە پوتا باغلاش ئادىتى ئاساسەن ئەمەلدىن قالغان بولسىمۇ، ئىشتانباغ ئورنىغا
كەمەر ئىشلىتىلىدىغان بولغانلىقتىن، ئۇ پوتىغا ئوخشاشلا چىڭقىلىشتىن بولىدىغان
كېسەللىكلەردىن ساقلىنىش رولىنى ئويناۋاتىدۇ.

ئىلگىرى يوللار توپىلاڭ بولغاچقا، ئاھالىنىڭ كۆپ قىسمى ياز، كۈز پەسلىدە توي -
تۆكۈن، ھېيىت - ئايەم قاتارلىق پائالىيەتلەردىن ئۆزگە چاغلاردا يالڭىياق يۈرۈشكە ئا-
دەتلەنگەنىدى. ھازىر شەھەر يوللىرىنىڭ ھەممىسى ۋە يېزا يوللىرىنىڭ كۆپ قىسمى
ئاسفالىت ياكى شېغىل بىلەن قاتۇرۇلغانلىقتىن، كىشىلەر يىل بويى مۇۋاپىق ئايىغ
كىيىپ پۇتىنى ئاسراشقا ئەھمىيەت بېرىدىغان بولدى.

ئاياللاردا باغرداق (لېپتىك) تاقاش ۋە ھەيز لاتىسى ئىشلىتىش ئادىتى تېخىمۇ
ئومۇملىشىپلا قالماي (ھازىر پاكىزلىق ئۆلچىمىگە توشىدىغان بۇيۇملار ئىشلىتىلىدۇ-
غانلىقتىن) ساغلاملىقنى ئاسراش رولى تېخىمۇ ياخشى بولۇۋاتىدۇ.

(4) ساغلاملىقنى ئاسرايدىغان ھەرىكەت ۋە ئويۇنلار كۆپەيدى: ياشلار ۋە بالىلارنىڭ
ساغلام ئۆسۈپ يېتىلىشىگە پايدىلىق بولغان، جىسمانىي ساغلاملىقنى ۋە زېھنىي
ساغلاملىقنى ئاشۇرىدىغان ئەنئەنىۋى ئويۇنلارنىڭ قىسمەتلىرىنى ھېسابقا ئالمىغاندا
كۆپ قىسىم ھېلىمۇ مەۋجۇت، بولۇپمۇ يېزىلاردا ئەنئەنىۋى ئويۇنلارنىڭ ساقلىنىشى
كۆپرەك ئۇچرايدۇ. ئۇلار ئىچىدە ئات بەيگىسى، ئوغلاق ئويۇنى، چېلىشىش قاتارلىق
بەزى تۈرلەر مىللىي ئەنئەنىۋى تەنھەرىكەت تۈرى قىلىنىپ ئويۇن قائىدىلىرى تېخىمۇ



قېلىپلاشتۇرۇلدى. بەزىلىرى ماھارەت كۆرسىتىش تۈرى قىلىندى.

شۇنىڭ بىلەن بىر ۋاقىتتا، دۇنياۋى تەنھەرىكەت تۈرلىرىدىن پۈتۈبول، ۋاسكېتبول، ۋالېبول، تىكتاك توپ قاتارلىقلار مەكتەپ، ئورگانلاردىلا ئەمەس، خېلى كۆپ يېزىلاردىمۇ ئومۇملاشتى. بىلىارت ئويۇنمۇ كەڭ تارقالغان ئويۇنلارنىڭ بىرى بولۇپ قالدى. ئۇنىڭدىن باشقا گۈدەك بالىلارغا ماس كېلىدىغان ياغاچ، يالتىراق، قەغەز قۇراشتۇرما ئويۇنچۇق ئويۇنلىرى، يەسلى بالىلىرىغا باب كېلىدىغان سىرىلماق، گۈلەڭگۈچ ئويۇنلىرى قاتارلىقلارمۇ مەلۇم دائىرىدە ئومۇملىشىۋاتىدۇ. كومپيۇتېر ياكى ئېلېكترونلۇق ئويۇنچۇقلار بىلەن ئوينىلىدىغان ئويۇنلارنىڭ تۈرى تېخىمۇ كۆپ بولماقتا.

(5) ساغلاملىقنى ئاسراشقا پايدىلىق بولغان كۆڭۈل ئېچىش پائالىيەتلىرى تېخىمۇ بېيىدى: بۇنىڭدا ئۇدۇم بولۇپ كېلىۋاتقان دوستلۇق، ھەمقارملىقنى جارى قىلىش، مەشرەپ قاتارلىق تۈرلۈك كۆڭۈل ئېچىش پائالىيەتلىرى، بازار ئويناش ئارقىلىق كۆڭۈل ئېچىش قاتارلىقلار زامانغا لايىق مەزمۇن ۋە شەكىللەر بىلەن تېخىمۇ بېيىدى. چۆچەك، قىسسە، داستان ئاڭلاش پائالىيەتلىرى ئاساسەن مەۋجۇتلۇقنى يوقاتتى. لېكىن، بۇنىڭ ئورنى تېخىمۇ مول يېڭى مەزمۇنلار بىلەن تولۇقلاندى. قىسسە، داستان، چۆچەك ئاڭلاشتا، داستانچىلار نېمە ئورۇنلىسا، چۆچەكچىلەر نېمىنى ئېيتسا تاماشىدا. بىنلار شۇنىڭدىن ھۇزۇرلىنىشقا توغرا كېلىدۇ. ئۆز قىزىقىشى بويىچە تاللاش بوشلۇقى ئاز بولىدۇ. ئۇنىڭ ئۈستىگە مەلۇم جاي ئۈچۈن ئېيتقاندا، داستانچى، چۆچەكچىلەرنىڭ بىلىدىغانلىرىمۇ چەكلىك بولۇپ، مەزمۇننىڭ يېڭىلىنىشى ناھايىتى ئاز. ھازىر ئاھا-لىنىڭ مۇتلەق كۆپ قىسمى ساۋاتلىق، ئۇنىڭ ئۈستىگە ئوتتۇرا، ئالىي مەلۇماتلىق كىشىلەرمۇ ئاز ئەمەس. كىشىلەرنىڭ ياش قۇرامى، كەسپى، مەدەنىيەت، بىلىم سەۋىدى-يەسى ئوخشاش بولمىغاچقا، ئۇلارنىڭ ھەۋەس، قىزىقىشلىرىمۇ كۆپ خىل بولىدۇ. شۇنىڭ بىلەن بىر ۋاقىتتا، جەمئىيەت تەرەققىياتىغا ئەگىشىپ، ئىنسانلارنىڭ بىلىم، ئۇچۇر، تارقىتىش ۋاسىتىسى چۆچەك، قىسسە، داستان سۆزلەش بىلەن چەكلەنمەيدىغان بولدى. كىتاب، گېزىت، ژۇرنال، كىنو، سەنئەت ئويۇنى، رادىيو، تېلېۋىزىيە، كومپيۇتېر تېر تۈرى قاتارلىقلار ئىنسانلارنىڭ بىلىم ئېلىش، ئۇچۇر ئىگىلەش، كۆڭۈل ئېچىش، ھۇزۇرلىنىش ئارزۇلىرىنى قاندۇرۇشىغا بىپايان زېمىن، كۆپ خىل ۋاسىتىلەرنى ھا-زىرلاپ بەردى.

يېقىنقى يېرىم ئەسىردىن ئارتۇقراق ۋاقىت ئىچىدە كىتاب، گېزىت، ژۇرنال، كى-نو، رادىيو، تېلېۋىزىيە، كومپيۇتېر قاتارلىق زامانىۋى تارقىتىش ۋاسىتىلىرى ئۇيغۇر جەمئىيىتىگە ئارقا - ئارقىدىن كىرىپ كەلدى. بۇلار يېشى، كەسپى، سەۋىيەسى، ھە-ۋىسى، قىزىقىشى ئوخشاش بولمىغان كىشىلەرنىڭ بىلىم ئېلىش، ئۇچۇر ئىگىلەش، كۆڭۈل ئېچىش، كۆڭلىنى ئاۋۇندۇرۇش ئارقىلىق ساغلاملىقنى ئاسراشقا كەڭ ئىمكا-نىيەتلەر يارىتىپ بەردى.

ئۇنىڭدىن باشقا، سەيلە - تاۋاپ پائالىيەتىدەمۇ كۆپ ئۆزگىرىشلەر بولدى. ئومۇمەن قىلغاندا بۇ پائالىيەتنىڭ «تاۋاپ» تەركىبى بارغانسېرى ئازىيىپ «سەيلە» تەركىبى بارغانسېرى بېيىدى. يەنى، كىشىلەر ئەمدى تارىخىي مۇقەددەس جايلار، مەشھۇر مازار - مەقبەرلەرنى سەيلە - تاۋاپ قىلىش، يېقىن ئەتراپتا سەيلە قىلىش، ئۆز يۇرتىدا سەيلە قىلىش بىلەن چەكلەنمەيدىغان بولدى. شەھەرلەردە باغچىلار، مەيدانلار بارلىققا كەلدى. ئۇلار باراقسان دەرەخلەر، گۈللۈكلەر بىلەن ئورالدى. ئېتىلىپ تۇرغان فونتانلار، قولۇقلار ئۆتۈشۈپ تۇرىدىغان كۆللەر بارلىققا كەلدى. بۇ جايلار شەھەر - يېزا خەلقلىرىنىڭ دائىملىق سەيلىگاھىغا ئايلاندى. شەھەر ئەتراپلىرىدا ھەر خىل ناملاردا ئاتىلىدىغان ئىستىراھەت باغچىلىرى بارلىققا كەلدى. كىشىلەر بۇنداق باغچىلاردا تاماق يەپ ئارام ئالغاندىن سىرت ئۆز خائىشى بويىچە ياكى ھەر خىل مېۋىلىك باغلارنى، گۈلزارلىقلار، ئۈزۈم، كاۋا باراڭلىرىنى تاماشا قىلىش ياكى بېلىق تۇتۇش، ياكى يېزا - سەھرا مەنزىرىلىرىدىن ھۇزۇرلىنىش ئىمكانىيىتىگە ئىگە بولدى. كىشىلەر يەنە شەھەرلەردىكى ھەر خىل مۇزېيخانلارنى، قەدىمكى شەھەر - خارابىلىرىدە بەرپا قىلىنغان ساياھەت نۇقتىلىرى، مەشھۇر كۆل، يايلاقلاردا بەرپا قىلىنغان ساياھەت نۇقتىلىرىنى ئېكسكۇرسىيە قىلالايدىغان بولدى. تەلىپى ياكى ۋەجى بارلار يەنە باشقا ئۆلكىلەرنى، شىئاڭگاڭ - ئاۋمېن رايونلىرى، شەرقىي جەنۇبىي ئاسىيا دۆلەتلىرى ياكى ئوتتۇرا، غەربىي ئاسىيا دۆلەتلىرىنى سەيلە - ساياھەت قىلىش پۇرسىتىگە ئېرىشەلەيدىغان بولدى.

ئاۋام تېبابىتىنىڭ كېسەللىكتىن ساقلىنىش، ساغلاملىقنى ئاسراشقا دائىر ئەنئەنە - ئۇدۇملىرىدا ساقلاپ قېلىنغان ۋە يېڭىدىن بارلىققا كەلگەن يۇقىرىقى بىر مۇنچە مەزمۇنلار ئاھالىنىڭ ياشاش شارائىتىنىڭ ياخشىلىنىشى، ئوزۇقلۇق قۇرۇلمىسىنىڭ تېخىمۇ ئىلمىي، مۇۋاپىق بولۇشىنى ئىلگىرى سۈردى. كىيىنىش، يۈرۈش - تۇرۇشتا تېخىمۇ پاكىز، رەتلىك، قائىدىلىك بولۇشىنى ئىلگىرى سۈردى. مۇۋاپىق ھەرىكەت ۋە سەيلە - ساياھەت پائالىيەتلىرى ئارقىلىق بەدەن چېنىقتۇرۇش، تەن ساپاسىنى ئۆستۈرۈش، ھارغىنلىق ۋە جىددىيلىكتىن قۇتۇلۇپ، روھىي ئازادلىككە ئېرىشىشنى ئىلگىرى سۈردى. تېخىمۇ مۇھىمى كىشىلەرنىڭ نەزەر دائىرىسىنىڭ كېڭىيىشى، پەن - مەدەنىيەت ساپاسىنىڭ ئۆسۈشىنى ئىلگىرى سۈردى. ئەمدى، ئاۋام تېبابىتى ئارقىلىق كېسەللىكلەرنى داۋالاشقا كەلسەك، بۇ جەھەتتە - كى ئۆزگىرىشلەر تېخىمۇ چوڭراق بولدى. ئومۇمەن ئېيتقاندا، ئاپتونوم رايونىمىزدىكى چوڭراق شەھەرلەر ۋە ماڭارپ، مەدەنىيەت، سەھىيە ئىشلىرى بۇرۇنراق تەرەققىي قىلغان جايلاردا ئاۋام تېبابىتىنىڭ ئاجىزلىشىشى تېز ۋە كۆرۈنەرلىك بولدى. چەت - يىراق جايلاردىكى ناھىيە، شەھەرلەر ۋە يېزا - چارۋىچىلىق رايونلىرىدا بۇ خىل ئاجىزلىشىشنىڭ سۈرئىتى ئاستىراق بولدى ياكى ئانچە - مۇنچە مەۋجۇت بولۇپ تۇرۇۋاتىدۇ. شۇنىڭ بىلەن بىللە، بەزى جەھەتلەردە بارلىققا كەلگەن يېڭىچە داۋالاش ئۇ -

سۇللىرى ئاۋام تېبابىتىنى مەلۇم جەھەتلەردىن بېيىتتى.

(6) مەيلى شەھەر ياكى يېزىلاردا بولسۇن، ئۇيغۇر ئاھالىلىرىدە كېسەللىكلەرنى ئوزۇقلۇق ئارقىلىق داۋالاش ياكى دوختۇرخانىلاردا داۋالاش بىلەن ئۆزى ئەمەل قىلىشى زۆرۈر بولغان ئوزۇقلىنىشقا دائىر ئۆگۈت - پەرھىزلەرنى بىرلەشتۈرۈش قارىشى ۋە ئادىتى ھېلىمۇ ئومۇميۈزلۈك ساقلانماقتا. بولۇپمۇ ھازىر كۆپ ئۇچرايدىغان كېسەللىككە ئايلانغان يۇقىرى قان بېسىم كېسەللىكى، يۈرەك قان تومۇر كېسەللىكى، قەنت سېمىش كېسەللىكى، سېمىزلىك كېسەللىكى، مەزى بېزى كېسەللىكى قاتارلىقلارنى داۋالاشتا، دورا ئارقىلىق داۋالاش بىلەن ئوزۇقلىنىش ئۆگۈت - پەرھىزلىرىنى ماسلاشتۇرۇشقا ھەممە كىشى دېگۈدەك ئەمەل قىلىدۇ.

(7) كۆپرەك لازىم بولىدىغان بىر نەچچە خىل خام دورىنى ئائىلىدە زاپاس ساقلاش ئادىتى شەھەرلەردە پۈتۈنلەي دېگۈدەك يوقالدى. كىشىلەر بۇنىڭ ئورنىغا ساقلاش، ئىشلىتىش تېخىمۇ قولاي بولغان غەرىبچە دورا ياكى ئۇيغۇر تېبابەت تەييار دورىلىرىنى ساقلايدىغان بولدى. چوڭ، ئوتتۇرا شەھەرلەر ئەتراپىدىكى ئاھالىلەر ئارىسىدىمۇ ئەھۋال ئاساسەن شۇنداق. چەت - يىراق، شۇنداقلا داۋالاش شارائىتى ناچارراق بولغان ناھەيىچە، يېزا - قىشلاق ئاھالىلىرى ئىچىدە بىر قىسىم خام دورىلارنى زاپاس ساقلاش ۋە زۆرۈر چاغدا ئىشلىتىش ئادىتى ھازىرمۇ ساقلانماقتا.

(8) ئاۋام تېبابىتى دورا خەت نۇسخىلىرى بويىچە بەزى ياسالما دورىلارنى ياساپ ئىشلىتىش ئادىتى جەنۇبىي شىنجاڭنىڭ بەزى جايلىرىدا، بولۇپمۇ خوتەن، قەشقەر رايونلىرىدا ھېلىمۇ ساقلنىۋاتىدۇ، بولۇپمۇ گۈلچەنت، مۇراببا، شەرىپەت - شىرنە، كاشكەب، دەملىمە دورىلار، سىقىما دورىلار، سوقما - چاپما دورىلار، ئۇۋۇلاش دورىلىرى، ھورداش - تەرلىتىش دورىلىرى قاتارلىقلارنى تەييارلاپ ياكى ياساپ ئۆز - ئۆزىنى ياكى بىر - بىرىنى داۋالاش، ياكى داۋايى غىزايى سۈپىتىدە ئىستېمال قىلىش ئادەتلىرى يەنىلا ساقلانماقتا. لېكىن، مەجۇن دورىلار، خېمىر دورىلار، مەلھەم دورىلار، كۇمىلاچ دورىلار، ياغ - دورىلار، تېمىتتا دورىلار، دۈت - تۈتۈن دورىلار، تالقان دورىلار، غەر - غەر دورىلىرى، ھۆقنە - ھەمەل دورىلىرىنى ئۆزلىرى ياكى تەييارلاپ ئىشلىتىش ئادەتلىرى ناھەيىچە يىتى ئاز ئۇچرايدۇ. بەزىلىرى پۈتۈنلەي تۈگەپ كەتتى. بۇ خىل دورىلارنى ئىشلىتىپ داۋالاشقا تېگىشلىك بولغان كېسەللىكلەر دوختۇرخانىلاردا ياكى ھەر خىل تېبابەتكە مەنسۇپ بولغان تەييار دورىلار ئارقىلىق داۋالانىدىغان بولدى.

(9) ئاۋام تېبابىتىدىكى دورىسىز داۋالاش (فىزىكىلىق داۋالاش) ئۇسۇللىرىدىن ئارىشاڭغا چۆمۈلۈش، ھىنغا ئېلىش، داشقال قويۇش ئارقىلىق ئىسسىق ئۆتكۈزۈش، قار - مۇزدىن پايدىلىنىپ سوغۇق ئۆتكۈزۈش، قۇمغا كۆمۈپ تەرلىتىش، تونۇر ياكى كاسا ئۈستىدە تەرلىتىش، شەخەك قويۇش، تېرىگە ئېلىش قاتارلىق ئۇسۇللار ئارقىلىق بەزى كېسەللىكلەرنى داۋالاش ئادەتلىرى كۆپ ئازايغان بولسىمۇ، چەت - يىراق يېزا - قىشلاقلاردا ئانچە - مۇنچە ساقلانماقتا. ئوت ئۆچۈتۈش، چوغ چايقاپ ئىچۈرۈش، سوغۇق

ئارىشاڭغا ئېلىش، تونۇرغا دۈملەپ تەرلىتىش قاتارلىق بىر قىسىم داۋالاش ئۇسۇللىرى ئاساسەن يوقالدى. بۇنداق ئۇسۇللار بىلەن داۋالاشقا تېگىشلىك بىمارلار دوختۇرخانىدا يېتىپ ياكى ھەر خىل تەييار دورىلارنى ئىستېمال قىلىپ داۋالىنىدىغان بولدى.

(10) ئادەتتىكى سۇنۇق، چىقىق بىمارلىرىنى ئاۋام تېبابىتى بويىچە داۋالاش ئۇسۇللىرى بىر قىسىم ناھىيە، يېزىلاردا ھازىرمۇ داۋاملاشماقتا. تېخىقى ئۇستىلارنىڭ بەزىلىرى ھەر يىلى نەچچە يۈز بىمارنى داۋالاپ ساقايتىدۇ. ئۇلار ناھايىتى ئاز ھەق ئالىدۇ ياكى ئالمايدۇ. ئەمما، بېجىرىم ساقايتىش نىسبىتى خېلىلا يۇقىرى. شۇنداقتىمۇ بىر قىسىم ئادەتتىكى سۇنۇق، چىقىق بىمارلىرى ۋە بارلىق ئېغىر دەرىجىدىكى سۇنۇق، چىقىق بىمارلىرى دوختۇرخانىلاردا داۋالىنىشنى تاللايدىغان بولدى.

(11) بەزى كېسەللىكلەرنى زۆرۈر چاغدا ياكى ئۇزاق مەزگىل داۋاملاشتۇرۇلىدىغان مۇۋاپىق ھەرىكەتلەر بىلەن داۋالاش ئۇيغۇر ئاۋام تېبابىتىدە بۇرۇنمۇ بار بولۇپ، ئۇنىڭ ئۇۋۇلاپ داۋالاش، قاس چىقىرىپ داۋالاش قاتارلىق تۈرلىرى ھەققىدە باشتا توختالغاندەك. بۇ خىل داۋالاش ئۇسۇلى ھازىرمۇ مەۋجۇت بولۇپلا قالماي، تۈرلىرى تېخىمۇ كۆپەيدى. ئاساسلىقلىرى تۆۋەندىكىچە:

پىيادە مېڭىش: بۇ ناھايىتى ئاددىي داۋالاش ئۇسۇلى بولۇپ، ھەر كۈنى بىر نەچچە كىلومېتىر يولنى ئوتتۇراھال ياكى ئاستا سۈرئەت بىلەن پىيادە مېڭىپ، ئۇزاققىچە داۋاملاشتۇرۇش تەلەپ قىلىنىدۇ. بۇ ھەرىكەتنى داۋاملاشتۇرغاندا مۇسكۇللار چېنىقىدۇ. قان ئايلىنىش ياخشىلىنىدۇ. ئېنېرگىيە كۆپلەپ سەرپ بولىدىغانلىقتىن، بەدەندە كى ئارتۇقچە مايلا پارچىلىنىپ، قان تازىلىنىدۇ. بۇ ھەرىكەت سېمىزلىك كېسەللىكى، قان قويۇلۇپ قېلىش، يېنىكرەك دەرىجىدىكى يۈرەك، قان تومۇر كېسەللىكى، پالەچ بولۇپ يېڭى ساقايغان بىمارلار قاتارلىقلارغا ماس كېلىدۇ. ئۇزاق داۋاملاشتۇرۇلسا روشەن ئۈنۈمى بولىدۇ.

كەينىچە مېڭىش: بۇ ھەر كۈنى مەلۇم يولنى كەينىچە مېڭىشنى كۆرسىتىدۇ. بۇنداق مېڭىشقا كۆنۈش بىر ئاز قىيىن. شۇڭا، دەسلەپتە ئېھتىيات بىلەن بىر - ئىككى يۈز مېتىر مېڭىش، كۆنگەندىن كېيىن تەدرىجىي ئاشۇرۇپ، بىر نەچچە يۈز مېتىر، ئاخىردا بىرەر كىلومېتىر مېڭىش، ئۇنىڭغا يەنە ھەر كۈنى بىر نەچچە كىلومېتىر ئوڭ مېڭىشنى ماسلاشتۇرۇش تەلەپ قىلىنىدۇ. بۇ ھەرىكەت مۇسكۇللارنى چېنىقتۇرىدۇ. قان ئايلىنىشنى ياخشىلايدۇ. بولۇپمۇ ئوڭ ماڭغاندا بېسىم كۆپ چۈشىدىغان ئەزالارغا بولغان بېسىمنى ئازايتىپ، ئارام ئالدۇرۇش، ئەسلىگە كەلتۈرۈش رولىنى ئوينايدۇ. بەل ۋە توققۇز كۆز ساھەسىدىكى سۆڭەكلەرنىڭ ئاغرىقلىرىنى يېنىكىلىتىش، داۋالاش رولىنى ئوينايدۇ.

تولغىنىش ۋە يىغىش - سوزۇش ئارقىلىق داۋالاش: بۇ، بەدەننىڭ ھەر قايسى ئەزالىرىنى تولغاش ياكى يىغىش - سوزۇش ئارقىلىق ئۆز - ئۆزىنى داۋالاش چارىسىدۇر. بويۇننى تولغاش: بۇنىڭدا بويۇن ئەركىن تۇتۇلۇپ، بويۇننىڭ پەسكە ئېگىلىشى ئەڭ

تۆۋەن چەككە چۈشۈرۈلگەن ھالەتتە چەمبەر شەكلىدە ئايلاندۇرۇلىدۇ. ئوڭدىن سولغا 20 ~ 30 قېتىم ئايلاندۇرۇلغاندىن كېيىن، يۆنىلىش ئۆزگەرتىلىپ سولدىن ئوڭغا يەنە شۇنچىلىك ئايلاندۇرۇلىدۇ.

بويۇننى ئېگىش - قايرىش: بويۇن ئەركىن تۇتۇلۇپ، ئاۋۋال پەسكە ئېگىلىپ ئازدىن ئارقىغا قايرىلىدۇ. بۇ ھەرىكەت 10 ~ 20 قېتىم تەكرارلانغاندىن كېيىن، بويۇن نۆۋەت بىلەن ئوڭ - سولغا يەنە شۇنچىلىك ئېگىلىدۇ. ئېگىلىش - قايرىش ھەرىكەتلىرى سىلكىش شەكلىدە ئەمەس، ئازادە ۋە ئاستا ھەرىكەت شەكلى ئارقىلىق، ئېگىلىش - قايرىش ھالىتى تەبىئىي ھالدىكى ئەڭ يۇقىرى چەككە يەتكۈزۈپ ئورۇنلىنىدۇ. بويۇننى تولغاش ۋە ئېگىش - قايرىش ھەرىكىتى داۋاملىق ئېلىپ بېرىلسا، بويۇن، باش ساھەسىنىڭ قان ئايلىنىشى ياخشىلىنىدۇ. بوغۇملارنىڭ نورماللىقى ساقلىنىدۇ، بويۇن بوغۇملىرى سىرقىراپ ياكى كۆيۈشۈپ ئاغرىش، باش ئاغرىش قاتارلىق كېسەللىكلەر ساقىيىدۇ ياكى يېنىكلەيدۇ.

مۈرىنى ئۇچلاش - چۈشۈرۈش: تۈز تۇرۇپ ياكى ئولتۇرۇپ، ئاۋۋال ئىككى مۈرە ئېگىز كۆتۈرۈلىدۇ. ئاندىن ئەركىن قويۇپ بېرىپ، پەسكە چۈشۈرۈلىدۇ. بۇ ھەرىكەت 10 ~ 20 قېتىم تەكرارلانغاندىن كېيىن ئىككى مۈرە نۆۋەت بىلەن ئۇچلاپ - چۈشۈرۈلىدۇ. بۇ ھەرىكەت ئۇچا، مۈرە، بويۇن ساھەسىنىڭ قان ئايلىنىشىنى ياخشىلايدۇ. ئۇزاق داۋاملاشتۇرۇلسا، غول، بويۇن، مۈرە بوغۇملىرى سىرقىراپ ئاغرىش، ئۇيۇشۇش، ئېغىرلىشىپ قېلىش قاتارلىق كېسەللىكلەر يېنىكلەيدۇ ياكى ساقىيىدۇ.

قولنى ئايلاندۇرۇش: ئۆرە تۇرۇپ، بىلەكنى ئەركىن قويۇپ بېرىپ، ئوقۇرەك بوغۇمنى مەركەز قىلغان ھالدا چەمبەر سىمان ئايلاندۇرۇلىدۇ. قول ئوڭ يۆنىلىشتە 10 ~ 20 قېتىم ئايلاندۇرۇلغاندىن كېيىن، تەتۈر يۆنىلىشتە يەنە شۇنچىلىك ئايلاندۇرۇلىدۇ. ئوڭ قول ئايلاندۇرۇلۇپ بولغاندا، سول قول ئايلاندۇرۇلىدۇ. بۇ ھەرىكەت ئوقۇرەك ۋە بىلەكنىڭ قان ئايلىنىشىنى ياخشىلايدۇ. ئۇزاق داۋاملاشتۇرۇلسا ئوقۇرەك بوغۇمى ئاغرىقى يېنىكلەيدۇ ياكى شىپا تاپىدۇ.

بىلەكنى يىغىش - سوزۇش: بۇ، بىلەكنى يىغىش ۋە تۈز سوزۇش ھەرىكىتىنى تەكرارلاشنى كۆرسىتىدۇ. بۇنىڭدا، بىلەك يىغىلغاندا مۇسكۇل، پەيلەر چىڭىتىلىدۇ، بىلەك سوزۇلغاندا ئەركىن قويۇپ بېرىلىدۇ. بۇ ھەرىكەت ئىككى بىلەكتە تەڭ ئېلىپ بېرىلسىمۇ، نۆۋەتلەشتۈرۈلۈپ ئېلىپ بېرىلسىمۇ بولىدۇ. بۇ ھەرىكەت ئۇزاق مەزگىل داۋاملاشتۇرۇلسا، بىلەكنىڭ قان ئايلىنىشى ياخشىلىنىدۇ. ئوقۇرەك، جەينەك، بېغىش بوغۇملىرىدىكى يەللەر تارقاپ، بوغۇم ئاغرىقى يېنىكلەيدۇ ياكى ساقىيىدۇ. پەي - مۇسكۇللار تەرەققىي قىلىپ، بىلەك كۈچلىنىدۇ.

بارماقنى ئېچىش - يۇمۇش: بۇ، قول بارماقلىرىنى ئېچىپ - يۇمۇش ھەرىكىتىنى تەكرارلاش دېگەنلىك بولۇپ، بارماقلار يۇمۇلغاندا پەي - مۇسكۇللار چىڭىتىلىدۇ، ئېچىلغاندا ئەركىن قويۇپ بېرىلىدۇ. ئادەتتە ئىككى قول بارماقلىرى تەڭ ھەرىكەتلەندۈرۈلۈپ،

رۈلۈپ بىر قانچە ئون قېتىم تەكرارلىنىدۇ. بۇ ھەرىكەت داۋاملاشتۇرۇلسا، قان ئايلىد -
نىش ياخشىلىنىدۇ. بېغىش ئالىقان، بارماقلار كۈچىيىدۇ. بېغىش ۋە بارماق بوغۇملىد -
رىنىڭ ئاغرىقلىرى يېنىكلەيدۇ ياكى ساقىيىدۇ.

بەلىنى ئېگىش - تولغاش: بەلىنى ئېگىش - ئىككى پۈتنى ئوتتۇراھال كېرىپ ئۆ -
رە تۇرۇپ، بەل ۋە ساغرىنى بىر ئالدىغا، بىر كەينىگە چىقىرىپ 10 ~ 20 قېتىم ھە -
رىكەتلەندۈرۈش، ئاندىن بەدەننىڭ ئېغىرلىقىنى نۆۋەت بىلەن بىر پۇتقا چۈشۈرۈپ،
ساغرىنى نۆۋەت بىلەن ئوڭ - سولغا چىقىرىپ بەلىنى ئېگىش ھەرىكىتىنى تەكرارلاش -
نى كۆرسىتىدۇ. بەلىنى تولغاش بولسا، ئىككى پۈتنى كېرىپ ئۆرە تۇرۇپ، ساغرىنى ئەڭ
يۇقىرى چەكتە ئالدى - كەينى، ئىككى يان تەرەپكە چىقىرىپ چەمبەر شەكلىدە ئايلاند -
دۇرۇشنى كۆرسىتىدۇ. بۇنىڭدا ساغرا ئوڭدىن - سولغا 10 ~ 20 قېتىم تولغانغاندىن
كېيىن، ئۇنىڭغا قارشى يۆنىلىشتە يەنە شۇنچىلىك تولغاپ ھەرىكەتلەندۈرۈلىدۇ.

بەلىنى ئېگىش - تولغاش ھەرىكىتى ئارقىلىق بەل، توققۇز كۆز، ساغرا، پاچاقلارنىڭ
قان ئايلىنىشى ياخشىلىنىدۇ. بۇ ھەرىكەت ئۇزاق داۋاملاشتۇرۇلسا، بەل، ساغرا، پۈتنىڭ
مۇسكۇل - پەيلىرى كۈچىيىدۇ. بەل، يانپاش، تىز، ئوشۇق بوغۇملىرىدىكى ئاغرىق پە -
سىيىدۇ ياكى ساقىيىپ كېتىدۇ.

ئولتۇرۇش - قوپۇش: بۇ، ئىككى پۈتنى سەل كېرىپ ئۆرە تۇرغاندىن كېيىن،
زوغزىيىپ ئولتۇرۇش ۋە ئۆرە بولۇش ھەرىكىتىنى بىر قانچە ئون قېتىم تەكرارلاشنى
كۆرسىتىدۇ.

ئېگىلىش ۋە ئۆرە بولۇش: بۇ، ئىككى پۈتنى سەل كېرىپ ئۆرە تۇرغاندىن كېيىن،
بەلىنى ئېگىپ، ئىككى بىلەك ئۈچىنى ئىككى تاپان ئۈچىغا يەتكەنگە قەدەر سوزۇش،
ئاندىن ئۆرە بولۇش ۋە بۇ ھەرىكەتنى بىر قانچە ئون قېتىم تەكرارلاشنى كۆرسىتىدۇ.
ئولتۇرۇش - قوپۇش ۋە ئېگىلىش - ئۆرە بولۇش ھەرىكەتلىرى داۋاملاشتۇرۇلسا،
بەلىنى ئېگىش، تولغاش ھەرىكىتىدىكىگە ئوخشاش ئۈنۈم ۋە نەتىجە بەرگەندىن تاشقىد -
رى، قورساق، ساغرا قىسىملىرىدىكى ئارتۇق ياغلارنى تارقىتىپ، سېمىزلىكتىن قور -
ساق سېلىپ قېلىشنى يېنىكلەتكىلى ياكى داۋالىغىلى بولىدۇ.

پۈتنى يىغىش - سوزۇش: بۇ، ئوڭدىسىغا تۈز يېتىپ، پۈتنى يىغىش ۋە سوزۇش
ھەرىكىتىنى تەكرارلاشنى كۆرسىتىدۇ. بۇنىڭدا، پۈتنى يىغىش، سوزۇش ھەرىكىتى
داۋام قىلىۋاتقاندا پۈت بوش قويۇپ بېرىلىدۇ، يىغىش ياكى سوزۇش ئاخىرقى چەككە
يەتكەندە پەي - مۇسكۇللار چىڭىتىلىدۇ. مۇشۇ تەرتىپتە بىر قانچە ئون قېتىم تەكرار -
لىنىدۇ. بۇ ھەرىكەتنى ئىككى پۈتتا بىراقلا ئورۇنلاشقىمۇ ياكى نۆۋەتلەشتۈرۈپ ئېلىپ
بېرىشقىمۇ بولىدۇ. ئۇنىڭدىن باشقا پۈتنى يىغىش - سوزۇش ھەرىكىتىنى يانپاش بو -
غۇمنى مەركەز قىلغان ھالدا چەمبەرسىمان ئايلاندۇرۇپ داۋاملاشتۇرۇشقىمۇ بولىدۇ.

بۇ ھەرىكەت ئۇزاق داۋاملاشتۇرۇلسا ساغرىدىن پۈت بارماقلىرىغىچە بولغان قان
ئايلىنىش ياخشىلىنىدۇ. يانپاش، تىز، پاچالچاق، ئوشۇق، پۈت بارماقلىرىدىكى يەللەر

تارقايدۇ. مۇشۇ ئەزالاردىكى يېقىمسىزلىق تۈگەيدۇ، يەي، بولجۇڭ گۆشلەر كۈچىيىدۇ، بوغۇم ئاغرىقلىرى يېنىكلەيدۇ ياكى شىپالىق تاپىدۇ.

يۇقىرىدا بايان قىلىنغان ئۇۋۇلاپ داۋالاش، قاس چىقىرىپ داۋالاش ۋە تولغىنىش، يىغىش - سوزۇش ئارقىلىق داۋالاش ئۇسۇللىرىنىڭ بىر قىسمى ئاۋام تېبابىتىدە قە - دىمدىن تارتىپ داۋاملىشىپ كەلگەن، بىر قىسمى يېقىنقى ۋاقىتلاردا بارلىققا كەلگەن. بۇ ھەرىكەتلەرنى ئورۇنلاشتا، بوغۇم - پەيلەرنى زەخمىلەندۈرۈپ قويۇشتىن ساقلىنىش ئۈچۈن بەك قاتتىق كۈچىمەسلىك، سىلكىمەسلىك، بەدەننىڭ تەبىئىي ھالىتى يار بەر - گەن دەرىجىدە سالماقلىق ۋە ئەستايىدىللىق بىلەن ئورۇنلاش تەۋسىيە قىلىنىدۇ.

بۇ ھەرىكەتلەر دەسلەپتە باشلانغان بىر نەچچە كۈندە مۇناسىۋەتلىك ئەزالاردا ئاغ - رىش، تېلىش، چىڭقىلىش قاتارلىق يېقىمسىز ئالامەتلەر يۈز بېرىدۇ. بۇ نورمال ئەھۋال بولۇپ، ھەپتە - ئون كۈندىن كېيىن بۇنداق سېزىملار تۈگەپ، خوشىيىقىش سېزىملىرى پەيدا بولىدۇ. بولۇپمۇ ئۇزاققىچە داۋاملاشتۇرۇلسا چوقۇم ئۈنۈمى كۆرۈلىدۇ.

مۇبادا، بۇ ھەرىكەتلەرنىڭ بىر قانچىسى بىر گۇرۇپپا قىلىنىپ ئورۇنلانسا ۋە دائىم - لىق ئادەتكە ئايلاندۇرۇلسا، جەزمەن كۆرۈنەرلىك ئۈنۈم بېرىدۇ. يەنى، قول - پۈت مۇچى - لىرىنىڭ ھەرىكىتى، بويۇن، غول، بەلنىڭ ھەرىكىتى مۇقەررەر ھالدا قاننى قىزىتىدۇ، قان ئايلىنىشىنى ياخشىلايدۇ. ئەگەر بويۇندىن پۇتقىچە بولغان بىر يۈرۈش ھەرىكەت بىر گۇرۇپپا قىلىنىپ داۋاملاشتۇرۇلسا، شۇ ھەرىكەتكە مۇناسىۋەتلىك ئەزالار كۈچىيىپ، كېسەللىكلەر يېنىكلەپ شىپا تېپىپلا قالماي، يۈرەك ھەرىكىتى نورماللىشىپ، پۈتۈن بەدەننىڭ قان ئايلىنىشى ياخشىلىنىدۇ، قان تومۇرلارنىڭ ئەۋرىشىملىكى ئاسراشقا ئىگە بولىدۇ، ئۆپكەننىڭ خىزمىتى ياخشىلىنىپ، سېغىمچانلىقى ئاشىدۇ، بەدەننىڭ پايدىلىق ھاۋانى سۈمۈرۈپ، زىيانلىق گازلارنى چىقىرىپ تاشلاش مىقدارى ئاشىدۇ. مېڭىنىڭ قان ۋە ئوكسىگېن بىلەن تەمىنلىنىشى كاپالەتكە ئىگە بولۇپ، مېڭە ۋە باش ساھەسىدىكى كېسەللىكلەرنى ئازايتقىلى بولىدۇ. ھەرىكەت جەريانىدا يەنە كۆپلەپ ئېنېرگىيە سەرپ بولىدىغانلىقتىن، بەدەندىكى ئارتۇق ياغلار ۋە يەللەر (بۇس - بۇخاراتلار) تەر ۋە چوڭ تەرەت ئارقىلىق تازىلاپ چىقىرىلىپ، بەدەن ساپلىنىدۇ، بۇ ئۆز نۆۋىتىدە يەنە ئاشقازان - ئۈ - چەينىڭ خىزمىتىنى ياخشىلاپ، ئىشتىھانى ئېچىشقا تۈرتكە بولىدۇ.

دېمەك، بۇنداق ھەرىكەتلەرنى ئۇزاققىچە داۋاملاشتۇرغاندا پۈتۈن بەدەندە بىر ياخشى ئايلىنىش بارلىققا كېلىپ، كېسەللىكلەرگە تاقابىل تۇرۇش كۈچى ئاشىدۇ. بەدەننىڭ ئۆز - ئۆزىنى قوغداش ۋە ئۆز - ئۆزىنى داۋالاش ئىقتىدارى كۈچلۈك ياردەمگە ئىگە بولۇپ، ساغلاملىق ساپاسى ئاشىدۇ.

يۇقىرىدا بايان قىلىنغان بىر قانچە خىل ھەرىكەتلەر ئارقىلىق بىر قىسىم كې - سەللىكلەرنى داۋالاش ئۇسۇللىرى بۈگۈنكى دەۋردىكى بەزى كېسەللىكلەرنىڭ كېلىپ - چىقىش سەۋەبلىرىگە ئاساسەن پەيدا بولغان، يەنى جەمئىيەت تەرەققىياتىغا ئەگىشىپ، ئۇيغۇر خەلقى ئىچىدىمۇ ئىدارە - ئورگانلاردا، مەكتەپلەردە ئىشلەيدىغانلار، سودا -

ساراي، ماگىزىنلاردا، پۇل - مۇئامىلە ئاپپاراتلىرىدا ئىشلەيدىغانلار، خۇسۇسىيەتچىلەر رەت دۇكانلىرىدا ئىشلەيدىغانلار بارغانسېرى كۆپەيدى. بۇنداق ئىش ئورۇنلىرىنىڭ كۆپىيىشى پىنچىسىدە ئولتۇرۇپ ياكى بىر ئورۇندا ئۇزاققىچە ئۆرە تۇرۇپ ئىشلەش زۆرۈر بولغان. لىقتىن، ئۇلاردا ئومۇمەن، مېڭە ئىشلىتىش كۆپ، جىسمانىي ھەرىكەت ئاز بولىدۇ. مۇسكۇل، ئۆگىلەر يېتەرلىك ھەرىكەتكە ئىگە بولالمايدۇ. شۇڭا، بۇنداق ئەزالاردا قان ئايلىنىش ياخشى بولالمايدۇ. بۇ خىل ئەھۋال ئۇزاق داۋاملاشسا، سۆڭەك، كۆمۈرچەكلەر ئۆسۈپ (ياكى كۆپۈشۈپ) قېلىش، ئۆگىلەر، مۇسكۇللار ئاغرىش قاتارلىق كېسەللىكلەر يۈز بېرىدۇ. بەزىلەردە سېمىزلىك، قان قويۇلۇپ قېلىش، بەدەن ئاجىزلاپ كېتىش كېسەللىكلىرى كېلىپ چىقىدۇ. بەزىلەرنىڭ سۆڭەك شەكلى ئېگىلىپ قالىدۇ. بۇ خىل كېسەللىكلەرنى دورا بىلەن داۋالاش قىيىن بولۇپ، ئۈنۈمى كۆرۈنەرلىك بولمايدۇ. كۆپىنچە ھاللاردا داۋالانغاندا كېسەللىك ئالامىتى يېنىكلەيدۇ. داۋالاش توختىغاندىن كېيىن، كېسەللىك قايتا قوزغىلىدۇ. مۇشۇ خىلدىكى كېسەللىكلەرگە گىرىپتار بولغان بىمارلارنىڭ ئويلىغانلىرى ياكى كۆرگەن - ئاڭلىغانلىرى ئاساسىدا يۇقىرىقىدەك ھەرىكەتلەرنى قىلىشى ۋە پەيدىنپەي ئۈنۈم قازىنىشى نەتىجىسىدە يۇقىرىقىدەك مۇۋاپىق ھەرىكەتلەر ئارقىلىق بەزى كېسەللىكلەرنى داۋالاش ئۇسۇللىرى شەكىللەندى ۋە ئاۋام تېبابىتىنىڭ تەركىبىي قىسمىغا ئايلىنىپ قالدى. بۇ دەل ئاۋام تېبابىتىنىڭ كىشىلەر ئىچىدە كېسەللىكلەرگە قارشى تەدبىر قوللىنىش ئەمەلىيىتى داۋامىدا كېلىپ چىققانلىقى، تەرەققىي قىلغانلىقى ۋە ئىجتىمائىي ئۆزگىرىشلەرگە ئەگىشىپ ئۆزگىرىپ تۇرىدىغانلىقىنى ئىسپاتلاپ بېرىدىغان نەق پاكىت ھېسابلىنىدۇ.

3) ياتلىشىش ۋە ئاينىش: ئۇيغۇر ئاۋام تېبابىتىنىڭ ھازىرقى ھالىتىدە، يۇقىرىدا بايان قىلىنغان ئىككى چوڭ مەسىلە - شاللاش ۋە ساپلىنىش، ۋارىسلىق قىلىش ۋە بېيىتىشتىن ئۆزگە، ياتلىشىش ۋە ئاينىش مەسىلىسىمۇ بار. ياتلىشىش دېگەنمىز دە، ئاۋام تېبابىتىنىڭ مەلۇم جەھەتلەردىن ئۈنۈملۈك تاقانلىقى، ناتونۇشراق نەرسىگە ئايلىنىۋاتقانلىقىنى كۆزدە تۇتىمىز. ئاينىش دېگەنمىزدە، ئىش - ھەرىكەتلىرىمىزدە ئۇنىڭغا خىلاپ يول تۇتۇۋاتقانلىقىنى كۆزدە تۇتىمىز. ئاۋام تېبابىتىدىكى، تېخىمۇ توغرىراقى ئۇنىڭغا بولغان مۇئامىلىدىكى ياتلىشىش، ئاينىش ھادىسىسى بوۋاقلار تەرىپىدىن تارتىپ، يېمەك - ئىچمەك، كىيىنىش ئادىتى، ئىش - ھەرىكەت، داۋالاش نىسقا قەدەر بولغان كۆپ جەھەتلەردىن ئىپادىلىنىدۇ، شۇنداقلا ئۇلار نۇرغۇن غەيرىي نورمال مەسىلىلەرنى پەيدا قىلىۋاتىدۇ.

«پىچاق بالىلىرى» نىڭ كۆپىيىپ قېلىشى: بىز ئوپىراتسىيە قىلىپ تۇغدۇرۇپ لۇۋاتقان بالىلارنىڭ بەك كۆپ بولۇۋاتقانلىقى توغرىسىدىكى پاراڭلارنى تولا ئاڭلاۋاتىمىز. بەزىدە «بوۋاقلارنىڭ تەڭ يېرىمى دېگۈدەك پىچاقتىن تۇغۇلۇۋاتىدۇ» دېگەن پاراڭلارمۇ قۇلقىمىزغا كىرىپ قالىدۇ. بۇ گەپ بەكلا مۇبالىغە قىلىنغان بولۇشى مۇمكىن. لېكىن، قورساق ئوپىراتسىيەسى ئارقىلىق تۇغۇلۇۋاتقان بالىلارنىڭ ئازىمى.

مەسلىكى ھەقىقەتەن راست. قىيىن تۇغۇت ئەزەلدىن مەۋجۇت ئىشتۇر. ھەقىقەتەن قەدىمىن تۇغۇتقا دۇچ كەلگەندە، ئوپپراتسىيە قىلىشنى تاللاش تۇغۇتتىكى ئۆلۈم-يېتىم نىسبىتىنى ئازايتىدۇ. شۇڭا، قىيىن تۇغۇت ئوپپراتسىيەسى پەن - تېخنىكا تەرەققىيا-تى ئىنسانلارغا بەخشەندە قىلغان بىر خىل ياخشى ئۇسۇلدۇر. مۇتلەق زۆرۈر بولغاندا بۇ ئۇسۇلنى قوللىنىش نۇرغۇن كىشىلەرنى ئازاب ۋە ھىجراندىن قۇتۇلدۇرىدۇ.

لېكىن «پىچاق بالىلىرى» نىسبىتىنىڭ بەك يۇقىرى بولۇشى نورمال ئەھۋال ئەمەس. ئۇ، «پىچاقلىغان ئانىلار» نىڭ سالامەتلىكىگە زىيان كەلتۈرىدۇ. ئەسلىدە، تۇغۇت ئىقتىدارى ئانىلارغا يارىتىلىشتىن ئاتا قىلىنغان تەبىئىي ئىقتىداردۇر. مۇتلەق كۆپ قىسىم ھامىلە تەبىئىي تۇغۇت ئارقىلىق دۇنياغا كۆز ئاچالايدۇ. ھازىر «پىچاق بالىلىرى» نىڭ بەك كۆپ بولۇپ كېتىشى بىر جەھەتتىن ئانىلارنىڭ تەبىئىي تۇغۇتتىكى بەكمۇ قاتتىق ۋە دەھشەتلىك بولىدىغان تولغاق ئاغرىقىدىن قورقىدىغانلىقى ياكى «پە-چاقلارنىڭ پۇلغا ئامراقلىقى» سەۋەبىدىن كېلىپ چىقىۋاتىدۇ. يەنە بىر جەھەتتىن، ئا-شۇ ئانىلارنىڭ ۋە ئۇلارنىڭ ھامىيلىرىنىڭ ئاۋام تېبابىتىدىكى ھامىلىدار ئاياللارنىڭ ھامىلىدارلىق مەزگىلىدىكى كۈتۈش - كۈتۈنۈش ئۇسۇللىرىنى، ھامىلىدارلىق ۋە تۇ-غۇتقا دائىر ئۆگۈت - پەرھىزلەرنى بىلمىگەنلىكى، مۇۋاپىق كۈتۈش - كۈتۈنۈشكە ئې-رىشەلمىگەنلىكى ياكى ئۇنى بىلىشمۇ رىئايە قىلمىغانلىقى سەۋەبىدىن كېلىپ چىقىۋا-تىدۇ. بەلكى بۇ تېخىمۇ مۇھىم سەۋەبتۇر. مۇبادا، ئاۋام تېبابىتىدىكى ھامىلىدارلىق ۋە تۇغۇتقا دائىر كۈتۈش - كۈتۈنۈش ئۇسۇللىرى ۋە ئۆگۈت - پەرھىزلىرىدىن ياتلىشىپ كەتمىگەن بولساق، چوقۇمكى، «پىچاق بالىلىرى» ئازراق بولغان بولاتتى.

«ئېمىزگە بالىلىرى» نىڭ ئاۋۇپ قېلىشى: ھازىر ئاز بولمىغان بالىلار تۇغۇلۇپ ئۇزاق ئۆتمەيلا ئانا سۈتىدىن مەھرۇم قېلىپ، ئېمىزگە شوراپ چوڭ بولۇۋاتىدۇ. بۇ-نىڭدا ھەر خىل سەۋەبلەر بار. بەزىسى ئانا سۈتى يېتىشمىگەنلىكتىن ئېمىزگىنى «قو-شۇمچە ئوزۇق» قىلىدۇ؛ بەزىلىرى ئېمىزگىدە بەك تاتلىق تەڭشەپ بېرىلگەن سۈتنى ئېمىش نەتىجىسىدە ئانىسىنىڭ ئەمچىكىنى تونۇماس بولۇپ قېلىۋاتىدۇ؛ بەزىلىرى ئا-نىسىنى بەك بالدۇر سولاشتۇرۇپ، قېرىتىپ قويماسلىق ئۈچۈن ئەمچەكنى ئاياپ، ئې-مىزگە ئېمىشكە مەجبۇر؛ يەنە بەزىلىرى ئانىسىنى ئوقۇشقا، بىلىم ئاشۇرۇشقا ئەۋەتىش دېگەندەك ئىشلار ئۈچۈن، ئەمچەكتىن ۋاز كېچىپ ئېمىزگە شورايدۇ؛ بەزىلىرى تولا يىغلىغانلىقى ئۈچۈن، ئۇنىڭ سەۋەبى ۋە ئۇنى تۈگىتىشنىڭ تېخىمۇ مۇۋاپىق چارىسى ھەققىدە ئىزدىنىپ كۆرۈلمەيلا ئېمىزگە ئارقىلىق «ئاغزى تۇۋاقلينىدۇ». يۇقىرىقىلار ئىچىدە، ئانا سۈتى ھەقىقەتەن يېتىشمىگەندە، ئېمىزگە ئارقىلىق قوشۇمچە ئوزۇقلار-دۇرۇش تولىمۇ زۆرۈر ۋە ئاقلانە ئۇسۇلدۇر. قالغانلىرىغا كەلسەك، بۇ خىل ئەھۋاللار-نىڭ كېلىپ چىقىشىدا كۆرۈنۈشتىكى سەۋەبلەر ھەر خىل بولسىمۇ، تېگى - تەكتىدىن ئېيتقاندا، ئىككى تۈرلۈك سەۋەب بار. بىرى، بالا تۇغۇشنى بىلىپ، بېقىشنى بىلمەس-لىك، يەنى نادانلىق. يەنى بىرى، ئانا سۈتىنىڭ بالا ئۈچۈن ئىنتايىن مۇھىم ئىكەنلى-

كىنى بىلىپ تۇرۇپ ئېمىتمەسلىك. يەنى، ئۆز «گۈزەللىكى» ئۈچۈن بالا بەختىنى بەدەل قىلىدىغان شەخسىيەتچىلىك، بۇلارنىڭ ئالدىنقىسى بىلىمسىزلىك، كېيىنكىسى ۋىجدانسىزلىقتۇر.

بوۋاقلارنى ئېمىزگە ئارقىلىق بېقىپ قاتارغا قوشۇشقا تامامەن مۇمكىن بولسىمۇ، لېكىن، ئۇنىڭ نەتىجىسى ئانا سۈتى بىلەن باققانغا يەتمەيدۇ. ئانا سۈتىدىن مەھرۇم بولغان بالىلارنىڭ كۆپىنچىسىنىڭ جىسمانىي ياكى ئەقلىي يېتىلىشىدە ھامان بەزىبىر ئېۋەنلەر يۈز بېرىدۇ. بۇنداق كېيىن يۈز بېرىدىغان مەسىلىلەر ئۈچۈن ئانىلار، بالىلار ياكى باشقىلارنىڭ تېخىمۇ كۆپ بەدەل تۆلىشىگە توغرا كېلىدۇ.

ئاۋام تېبابىتىدە بوۋاقلارنى ئانا سۈتى بىلەن بېقىشنىڭ مۇھىملىقى، سۈت كۆپەيدىتىش ياكى بوۋاقلاردىكى بىئاراملىق، كۆپ يىغلاشنىڭ سەۋەبلىرىنى بايقاش، مۇۋاپىق ھەل قىلىش ئۇسۇللىرىغا مۇناسىۋەتلىك نۇرغۇن ئېيتىملىرى ۋە خەت نۇسخىلىرى، ئۈگۈت - پەرھىزلەر بار. ئەگەر بىز ئەجدادلىرىمىزنىڭ نەچچە مىڭ يىللاردىن بۇيانقى بالا بېقىش، تەربىيەلەش ئەمەلىيىتى داۋامىدا ھاسىل قىلغان تەجرىبە، بىلىملىرىدىن ياتلىشىپ كەتمىگەن بولساق، ھازىرقى ئاۋات - ئاسايىشلىق زاماندا تۇغۇلغان بالىلار - رىمىز ئانا سۈتىگە قېنىپ، تېخىمۇ ساغلام، ئەقىللىك بولۇپ يېتىشكەن بولار ئىدى.

بىتەلەي «قورچاق بالىلار»: بەزى بالىلارنى ئاتا - ئانىلىرى پاكىز يۇيۇندۇرۇپ، چىرايلىق كىيىندۈرۈپ، قورچاقتەك ياساندۇرۇپ باقىدۇ. بۇنداق بالىلار ئادەمنىڭ مەستلىكىنى كەلتۈرىدۇ. بۇ ئەلۋەتتە ياخشى ئەھۋال. ئەمما، بەزى ئاتا - ئانىلار ياخشى ئىشنى چېكىدىن ئاشۇرۇۋېتىدۇ. بالىلارنى يالغۇياق يەرگە دەسسەتمەيدۇ، يالاڭباشتا سىرتقا چىقارمايدۇ. تالا - تۈزلەردە يۈگۈرۈپ - تاقلاپ، ئېغىناپ ياپراپ ئوينىشىغا يول قويمىدۇ. نەتىجىدە ياخشى نىيەت يامان نەتىجە بېرىپ قالىدۇ، قانچە ياساپ جابدۇپ، توپىغا تەگكۈزمەي، ئاپتاپقا قاقلاتماي، شامالغا سوققۇزماي باققانسېرى بالا ئاجىز، كېسەلچان، ئىشتىھاسىز، ھۇرۇن بولۇپ قالىدۇ.

بالىلارنىڭ تالا - تۈزلەردە يۈگۈرۈپ - مۇدۈرۈپ، ئېغىناپ - موللاقلاپ، ياپراپ - كۈلۈپ ۋە بەزىدە يىغلاپ ئوينىشى ئۇلارنىڭ ساغلام ئۆسۈپ يېتىلىشىدە بېسىپ ئۆتۈشى زۆرۈر بولغان باسقۇچتۇر. مۇشۇنداق ھەرىكەتلەر ئۇلارنىڭ پەي - مۇسكۇللىرىنى چىتىدۇ، ئىشتىھاسىنى ئاچىدۇ. ئۆپكە، يۈرەك ھەرىكىتىنى كۈچەيتىپ، ئاشۇ ئەزالارنىڭ ئىقتىدارىنى ياخشىلايدۇ، زېھنىنى ئاچىدۇ. چوڭلار ئۈچۈن ئېيتقاندا، ھەر بىر سوتكىدا مەلۇم ۋاقىت ئۇخلاشقا، مەلۇم ۋاقىت غىزالىنىش، ئارام ئېلىشقا، قالغان ۋاقىت ئەمگەك، ئۆگىنىش، خىزمەت قاتارلىق ئىجتىمائىي ئىشلارغا سەرپ قىلىنىدۇ. ئەگەر بىز ئۇخلاش ۋە غىزالىنىشنىلا بىلىپ، ئەمگەك ياكى خىزمەت قىلمىساق جان باقالماي قالىمىز. بىلىش كېرەككى، بالىلار ئۈچۈن ئېيتقاندا قانغىچە ئويناش ئۇلارنىڭ «خىزمىتى» دۇر. ئەگەر ئۇلار بۇنداق «خىزمەت» تىن تامامەن چەكلەنسە، ئوبدان «جان باقالمايدۇ» - ئىشتىھاسى تۈتۈلىدۇ. كېسەلچان، قورقۇنچاق، جىمغۇر قاتارلىق ئىل -

لەتەرگە گىرىپتار بولۇپ قالدۇ.

ئاۋام تېبابىتىدە بالىلارغا خاس بولغان، ئۇلارنىڭ جىسمانىي ۋە ئەقلىي يېتىلىشىگە پايدىلىق بولغان نۇرغۇن ئويۇنلار ۋە ئۈگۈت - پەرھىزلەرنىڭ بولغانلىقى ئەمەل - يەتتىن كەلگەن، پايدىلىق مىراسلار ئىدى. ئۇلاردىن ياتلىشىش ئۆزىمىزگە زىيان، خالاس.

بودەك بالىلار ۋە ئاۋاق بالىلار: يەسىلىلەر، باشلانغۇچ مەكتەپلەرگە بېرىپ قالساق، بالا بودەكلەر ۋە ئاۋاق - ئاۋارە بالىلارنىڭ كۆپىيىپ قېلىۋاتقانلىقىنى بايقايمىز. بۇ، ياخشى ئىش ئەمەس. گەرچە بۇ ئالامەتلەر بالىلاردا بولسىمۇ، سەۋەنلىك ئاتا - ئانىلاردا سادىر بولغان. بالىلارنىڭ يېمەكلىك، ئىچىملىكلەرگە بولغان قىزىقىشلىرى ئوخشاش بولمايدۇ. بەزىلىرى كەمپۈت قاتارلىق تاتلىق تۈرۈم يېمەكلىكلەرگە ھېرىسمەن بولىدۇ، بەزىلىرى چوكامۇز، ماروژنى، دوغاپ قاتارلىق سوغۇق ئىچىملىكلەرگە ھېرىسمەن بولىدۇ، بەزىلىرى ئۆرۈك - شاپتۇل، قوغۇن - تاۋۇز قاتارلىق «شۇپا - شالتاق» لارغا ھېرىسمەن بولىدۇ، ھازىر يەنە «تەييار چۆپ ھېرىسمەنلىكى»، «مېۋە ئۇيۇتمىسى ھېرىسمەنلىكى»، «كاۋاپ ھېرىسمەنلىكى»، «سېغىز ھېرىسمەنلىكى» قاتارلىق ئاجايىپ - غارايىپ ھېرىسمەنلىكلەرمۇ باش كۆتۈرمەكتە.

بەزى ئاتا - ئانىلار بالىلاردىكى بۇنداق زىيادە ھېرىسمەنلىكنىڭ زىيىنىنى ئويلىمايلا، بالىلارنىڭ رايىغا بارىدۇ. ئۇلارنى چەكلەشنى، جىملەشنى خالىمايدۇ. «مۇشتۇم - دەك بالىنى يىغلىتىپ نېمە كەپتۇ، بەش - ئون بالىمىز بارمىتى، مەيلىلا، دېگىنىنى قىلىپ بېرەيلى، يېگەن - ئىچكەندەك، جانلىق - پۈتۈن ئادەم بولسۇن» دەپ ئويلايدۇ. ئۇلارنىڭ ھەممە تەلەپلىرىنى قاندۇرىدۇ. نەتىجىدە، بۇنداق ھېرىسمەنلىكلەر سېمىز - لىكىنى ياكى ئىشتىھاسىزلىق، كېسەلچانلىقنى كەلتۈرۈپ چىقىرىدۇ. ئۇلارنى تاماق تاللايدىغان، قىيىن مۇھىتقا ماسلىشالمايدىغان قىلىپ قويىدۇ.

بۇ، ئاۋام تېبابىتىدىكى ئامراقلىقنى كۆڭلىدە بىلىپ، بالىلارنى زىيادە ئەركىملەت - مەسلىك، رايىغا قويۇۋەتمەسلىك، ھەر خىل تائام، مېۋە ۋە ئىچىملىكلەرنى مۇۋاپىق تەڭشەپ ئىستېمال قىلدۇرۇش توغرىسىدىكى ئۈگۈت - پەرھىزلەرنى بىلىمگەنلىك ياكى رىئايە قىلمىغانلىقنىڭ ئاقىۋىتىدۇر.

ھېكايەت: «بۇرۇن مەلۇم ئىدارىدە بىللە ئىشلىگەن بىر يېقىن بۇرادىرىم بار ئىدى. ئۇنىڭ بىر قىزى بولۇپ، بەكمۇ ئۇماق، ئەقىللىك بالا بولغانىدى. ئۇنىڭدىن بەكمۇ سۆ - يۈنەتتىم. ئۇ كىچىك چېغىدىن تارتىپ تەييار چۆپ يېيىشكە ھېرىسمەن بولۇپ قاپتۇ. ئانىسى ياخشى تاماق ئەتسىمۇ، تاماقنى ئاز يەپ قورسىقى ئېچىپ قالسىلا تەييار چۆپ يەيدىغان بولۇپ قاپتۇ. ئاتا - ئانىسىمۇ ئۇنىڭ رايىغا بېقىپ ئۆز مەيلىگە قويۇۋېتىپتۇ. كېيىن ئۇ قىز مەلۇم ئالىي مەكتەپنى پۈتكۈزۈپ خىزمەتكە ئورۇنلاشتى. ئەمما، بەكلا ئورۇق، كېسەل چىراي ئىدى. كېيىن تويى بولدى. مەلۇم ۋاقىتتىن كېيىن ئاجرىشىپ كەتتى. بۇ ياش قىزنىڭ بەختسىزلىكىگە تولىمۇ ئېچىندىم. بىر كۈنى بۇرادىرىمدىن

سورماي تۇرالمىدىم:

— سېلىنىڭ ھېلىقى كۈيۈڭۈمۈ، قۇدىلارمۇ بىر ئۇبدان ئادەملەر ئىدى. ئەمما، بالىلار ئاجرىشىپ كېتىپتۇدەك. مۇشۇنداق بەختسىزلىك يۈز بەرگۈدەك بىر ئىش بولغانىدى؟

— بىرەر كۆڭۈلسىزلىكقۇ بولمىغانىدى، — دېدى، بۇرادىرىم ئۇلۇغ — كىچىك تەننى، ئاندىن بىر ئاز توختۇۋېلىپ سۆزىنى داۋام قىلدى، — سېلىدىن يوشۇرۇپ نېمە قىلدى، ھەممە سەۋەنلىك مەندە. بىچارە قىزىم كىچىكىدىلا تەييار چۆپكە ھېرىسمەندى. ئۇنىڭ ئەخلاقى، ئۆگىنىش نەتىجىسى ياخشى بولغاندىكىن، بولدى ئەمەسمۇ، تەييار چۆپ يېيىش ئەيىب بولمىغاندىكىن، يېسە يەۋەرسۇن، دەپ رايغا بېرىپتىمەن، توسماپتەنمەن. ئۇ چوڭىيىپ ئالىي مەكتەپتە ئوقۇغاندىمۇ، ئوقۇش پۈتكۈزگەندىن كېيىنمۇ نورمال ئاش — تاماقنى ئاز يەپ تەييار چۆپنى كۆپ يەيدىغان ئادىتىنى داۋاملاشتۇردى. ئۇنىڭ ئەخلاقى، ئوقۇشى، ئىشقىلىپ ھەممە جەھەتتە ياخشى ئىدى. بىراق، تېنى ئاجىز ئىدى. كېيىن ياتلىق قىلدۇق. ئۇنىڭ سالامەتلىكى بارغانسېرى ناچارلىشىپ كەتتى. تەكشۈرتسە، ئۆپكە تۈبېرىكۈلۈز كېسەللىكى ئىكەنلىكى ئېنىقلىنىپتۇ. شۇنداقتىمۇ قۇدىلار چاندۇرمىدى. بالدۇرقىدەكلا ياخشى مۇئامىلە قىلدى. بىراق، قازان بېشىغا يېقىن بارغۇزماپتۇ، قاچا — قۇچىلارنى يۇيۇشقىمۇ قويماپتۇ. تاماق قاچىسى ۋە چاي پىيالىلىرىنىمۇ ئايرىپ بېرىپتۇ. ئۇلار ئېھتىمال باشقىلارغا كېسەللىك يۇقۇپ قېلىشتىن ئەنسىرىگەندۇ. بۇنى چۈشىنىشكە بولىدۇ. لېكىن، بۇ ئىش قىزىمىزغا ھار كەپتۇ... شۇنداق قىلىپ ئۇلار ئايرىلىپ كەتتى. بۇ ئىشتا، بىر كىمدىن ئاغرىنىشنىڭ ئورنى يوق. بۇ ئىش تەييار چۆپكە ھېرىسمەنلىكتىن، ئوزۇقلۇق يېتىشمەسلىكتىن كېلىپ چىققان دەپسەم بولىدۇ. ئەمما، ئۇنى بىنورمال ئادەتتىن توسمىغان، ئاساسىي ئوزۇق-لۇقلار بىلەن نورمال غىزالىنىش ئادىتىنى يېتىلدۈرۈشكە يېتەكلىمىگەن ئەيىب مەندە. قىزىمنىڭ بەختسىزلىكىگە مەن سەۋەبچى بولىدۇم...

بۇرادىرىمنىڭ بۇ سۆزلىرىنى ئاڭلاپ، ھېلىقى بىچارە قىزىمۇ، قىزىدىن بەكرەك ئازاب تارتىۋاتقان ئاتىسىغىمۇ ئىچىم ئاغرىپ بىر قىسىملا بولۇپ كەتتىم. «بالاڭنىڭ چىرايىغا قارىغۇچە، يېگىنىگە قارا، دېگەن خەلق ماقالى بەرھەق لىلا گەپ ئىكەن. كىچىك بالىنىڭ رايىغا بېقىش راستتىنلا كىشىنى داغدا قويدىكەن». (ئېيتىپ بەرگۈچى: خوتەن ۋىلايەتلىك مەدەنىيەت ئىدارىسىنىڭ پىنسىيونېرى ئا. ھۈشۈر)

كومپىيۇتېر مەستانىلىقى: ھازىر ياشلار ۋە ئۆسمۈرلەر ئارىسىدا كومپىيۇتېر ۋە تورغا بولغان قىزىقىش ناھايىتى يۇقىرى بولماقتا. ئۇچۇر دەۋرىگە كىرگەن ئىكەنمىز، ئەلۋەتتە ئۇنى ئۆگەنمەي، قوللانماي بولمايدۇ. ئۇنىڭ ئەھمىيىتى ۋە زۆرۈرىيىتى ھەقىقەتتە ئارتۇقچە سۆزلەشمۇ بىھاجەت. بۇ نەرسىلەرنى ۋاستە قىلىپ، ئۆگىنىش، تەتقىقات ۋە باشقا ئىشلاردا ئالاھىدە نەتىجە قازانغان مۇۋەپپەقىيەت مىساللىرى ئاز ئەمەس. لېكىن، كومپىيۇتېر ۋە تورغا قىزىققۇچىلارنىڭ، بولۇپمۇ ئۇنىڭغا مەستانە بولۇپ

كەتكەنلەرنىڭ ھەممىسىنىڭ مۇۋەپپەقىيەت ساھىبى بولالىشىمۇ مۇمكىن ئەمەس. كومپيۇتېر ۋە تور مەستانىلىرى ئىچىدىكى ئايرىم كىشىلەرنىڭ ئاش - ناننى ئۈنتۈپ، بەزىدە ئوقۇشنى، ھەتتا خىزمەتنىمۇ تاشلاپ ئويۇنغا بېرىلىپ كېتىۋاتقانلىقى، بەزىلەردە نىڭ شۇ سەۋەبتىن ئاتا - ئانىسىنى، تۇغقانلىرىنى پۇل بېرىشكە قىستاپ قاقسەنەم قىلىپ قويغانلىقى، بەزىلىرىنىڭ ئۆيىدىكى نەرسىلەرنى ئوغرىلاپ سېتىۋاتقانلىقى، بەزىلىرىنىڭ كۆرۈش قۇۋۋىتى ئاجىزلاپ كەتكەنلىكى، بەزىلىرىنىڭ مەزى بېزى ياللۇغى، ئاشقازان ياللۇغى قاتارلىق كېسەللىكلەرگە گىرىپتار بولۇپ قېلىۋاتقانلىقى ھەققىدىكى ھېكايىلەرنىمۇ پات - پات ئاڭلاپ تۇرىمىز.

بەزى ئاتا - ئانىلار پەرزەنتلىرى كومپيۇتېر ئويناش ياكى تورغا چىقىشنى دەسلەپ باشلىغاندا، ئۇلارنى ئۆگىنىۋاتىدۇ، بىلىم ئېلىۋاتىدۇ، ئۇچۇر ئىگىلەۋاتىدۇ، كەلگۈسى ئۈچۈن ئىقتىدار ھازىرلاۋاتىدۇ دەپ خۇشال بولۇشىدۇ. ئۇلارنىڭ كومپيۇتېر ياكى توردا زادى نېمىلەرنى ئۆگىنىۋاتقانلىقى بىلەن كارى بولمايدۇ. ئۇلارنىڭ (ئەلۋەتتە ھەممىسى ئەمەس) كومپيۇتېردا جىن ئالۋاستى سىياقىدىكى ماشىنا ئادەملەرنى ئۇرۇشقا سېلىپ ئوينىۋاتقان، ھېچقانداق ئەمەلىي ئەھمىيىتى بولمىغان ئىشلار بىلەن شۇغۇللىنىۋاتقاندا، لىقىنى ياكى توردا قۇرۇق گەپ ئىشقىۋازلىقى بىلەن شۇغۇللىنىپ، كىيىملىرىنى بۇلا - غاپ يۈرۈۋاتقانلىقىنى بىلمەيدۇ. بۇنداق مەستانىلەر ئۆگىنىش ياكى خىزمەتتە چېكىنىپ چاتاق چىققان ياكى تورخانلارغا قەرزدار بولۇپ، ئاتا - ئانىسىنى قاقشاتقان، ياكى توي قىلماي تۇرۇپلا مەزى بېزى ياللۇغى دېگەندەك كىشىنىڭ ئىشەنگۈسى كەلمەيدىغان كېسەللىكلەرگە چىرمىلىپ، سالامەتلىكىنى يوقاتقاندا ئاندىن پۇشايماننى ئالىدىغان قاچا تاپالماي ياقا چىشلىشىدۇ.

بۇلارمۇ بالا تەربىيەسىدىكى ئۈگۈت - پەرىھىزلەرنى بىلمىگەنلىك ياكى ئەمەل قىلمىغانلىقتىن چىقىۋاتقان بەختسىزلىكلەردۇر.

گۈزەللىك مەستانىلىقى: گۈزەللىككە ئىنتىلىش، گۈزەللىكنى سۆيۈش ئىنساندەك يەتكە ئورتاق بولغان پىسخىك ئادەت. شۇنداقلا ياخشى ئادەت. لېكىن، رۇخسار گۈزەللىكى، بەدەن گۈزەللىكى، تەننىڭ ساقلىقى بىلەن بىردەك بولۇشى كېرەك. ساغلاملىقنى قۇربان قىلىش ھېسابىغا گۈزەللىكنى قوغلىشىش نادانلىق ۋە ئەخمەقلىقتۇر.

ئارىمىزدىكى بەزى مەسۇم ياشلاردا سىرتقى كۆرۈنۈش گۈزەللىكىگە تەسىر يېتىدۇ دەپ پەسىلگە قاراپ كىيىنىشنى خالىمايدىغان، توغۇپ غال - غال تىترەپ تۇرسىمۇ، «نۇچىلىق» قوغلىشىپ، زېمىستاندا يازلىق كىيىم بىلەن ئۆزىنى نامايىش قىلىدىغان، ئاخىردا ئەزىز ھاياتىنى «نۇچىلىق»، «گۈزەللىك» ئۈچۈن بەدەل قىلىپ بېرىدىغان ئىشلارمۇ ئۇچراپ تۇرىدۇ.

ھېكايەت: نەچچە يىلنىڭ ئالدىدا خوتەن پېداگوگىكا ئالىي تېخنىكومىنىڭ دەرۋازىسى يېنىدا كۆرۈشمىگىلى خېلى يىللار بولغان بىر نەپەر يېقىن تونۇش كىشى ئۇچراپ قالدى. ئۇ مەلۇم ناھىيەلىك پارتكومنىڭ بىر بۆلۈمىدە مەسئۇل خادىم ئىدى. بىز قىز -

غىن سالاملاشقان بولساقمۇ، ئۇ كىشىنىڭ قىزغىنلىقى غەمكىنلىكىنى يوشۇرۇپ قالالمايۋاتاتتى. مەن ئۇنىڭ پەرىشانلىقىنىڭ سەۋەبىنى سورىدىم ۋە قولۇمدىن كەلسە ياردەملىشىدىغانلىقىمنى ئېيتتىم.

— ئوغلۇمنى داۋالاتقىلى ئەكەلگەندىم. ئۇ تېخى 25 ياشقىمۇ كىرمىگەندى. ئەھۋالى خېلىلا ئېغىر، — دىدى ئۇ.
— نېمە كېسەل ئىدى؟

— نېمە كېسەل بولاتتى، تىلەپ تاپقان كېسەل بولمامدۇ؟ — دىدى ئۇ بىر خىل پۇشايىمانلىق تەلەپپۇزدا، — ئوغلۇم ئالىي مەكتەپنى پۈتكۈزۈپ ئۇزاق ئۆتمەي خىزمەت-كە ئورۇنلاشتى ھەمدە موتوسىكىلىت مىنىشكە بەكلا ھەۋەس قىلىدىغانلىقىنى ئېيتىپ مەندىن ماقۇللۇق سورىدى. مەن ئۇنىڭ كۆڭلىنى چىڭىپ قويۇشنى خالىماي، رازىلىق بىلدۈردۈم. ئۇ موتوسىكىلىت سېتىۋېلىپ خۇشاللىقىنى باسالماي قالدى. بۇ كەچكۈز ۋاقتى ئىدى. ئوغلۇم ئاشۇ خۇشاللىقىنى ھەممە كىشىگە بىلدۈرگۈسى كەلدىمۇ قانداق، خۇدانىڭ قۇتۇق كۈنى ئەتتىگەن، چۈش، كەچ ئۈچ ۋاخ موتوسىكىلىت بىلەن ناھىيە با-زىرىنى نەچچە مەرتەم چۆرگىلەپ كېلىدىغان بولۇۋالدى. ئۇ موتوسىكىلىتنى بوراندەك، قويۇندەك تېز چاپتۇراتتى. شۇنىڭدىن تارتىپ كۆڭلۈمنىڭ ئارامى بۇزۇلدى. قىش كىر-دى، سوغۇق ئەۋجىگە چىقتى. بىزلەر پاختىلىق چاپان بىلەنمۇ توڭغۇپ تىترەپ يۈر-سەك، ئۇ يېلىڭ چاپان، يېلىڭ ئىشتان ھالەتتە موتوسىكىلىت چاپتۇراتتى. بوراندەك چېپىپ بازار ئايلىنىشنى زادى تەرك قىلمايتتى. ئۇنىڭ ھادىسىگە ئۇچراپ قېلىش-دىن، سوغۇق ئۆتكۈزۈۋېلىشىدىن بەكمۇ ئەنسىرەيتتۇق. ئاستىراق مېڭىشنى، قىلىن كىيىنىشنى نەچچە مەرتەم چېكىلىگەندىم. لېكىن ئۇ «خاتىرجەم بولۇڭ، توڭلىماي-مەن» دەپلا گەپنى تۈگىتەتتى. شۇنداق قىلىپ بىر قىش ئۆتتى. ئۈچىنچى ئاي كېلىپ يەر — جاھان ئىسسىدى. ئوغلۇم «پاقالچاقلىرىم بەك ئاغرىيدىغان بولۇپ كەتتى» دەپ ۋايسايدىغان بولۇپ قالدى. دەسلەپتە ئېرەنشەپتۇق. كېيىن ئۇ ماڭالماس ھالەتكە كې-لىپ قالدى. ناھىيەدە، ۋىلايەتتە، كېيىن يەنە ئۈرۈمچىدە داۋالاتتۇق. كېسىلىدە ياخشى-لىنىش بولمىدى. مۇشۇنداق ئاۋارچىلىكلەر بىلەن يۈرگىلى ئىككى يىلچە بولدى. ئۇ-نىڭ كېسىلى بارغانسېرى ئېغىرلاشتى. بەزىدە ئاغرىققا چىدىيالماي يۈم — يۈم ياش تۇ-كۈپ يىغلاپ كېتىدۇ...

— زادى نېمە كېسەل ئىكەن، — دەپ سورىدىم مەن تاقەتسىزلىك بىلەن.

— تىلەپ تاپقان كېسەل دېدىمغۇ، — دېدى ئۇ بايقىغى گېپىنى تەكرارلاپ، ئاندىن چۈشەندۈردى، — يىلىككە سوغۇق ئۆتكۈزۈۋاپتۇ دېيىشتى. قارا قىشتا يېلىڭ كىيىم بىلەن موتوسىكىلىت ھەيدەپ تاپقان كېسەل، نوچىلىققا ئالغان كېسەل. ئۇنىڭ ئۆزى توڭلىمايمەن دېگىنى بىلەن سوغۇق ئۇنىڭ سۆڭەك-يىلىكلىرىگە ئۆتۈپ كەتكەنكەن. ھازىر ئۇيغۇر تېبابەت دوختۇرخانىسىدا داۋالانماقتىمىز. ئەمما، ئۇلارمۇ باشقا دوخ-تۇرخانىلارغا ئوخشاشلا بۇ خىل كېسەللىكنى ساقايتىدىغان ئوبدان چارە يوق، دېيىد-

شىۋاتىدۇ...

مەن ئۇ كىشىگە بىر مۇنچە تەسەللى ئېيتتىم. لېكىن، تەسەللى ئېيتىش دېگەنمۇ ئۆزىمىزنى بەزلەشتىنلا ئىبارەت، خالاس. ئۇزاق ئۆتمەي ھېلىقى يىگىتنىڭ ۋاپات بولغانلىقىنى ئاڭلىدىم.

مەن مۇشۇ سەھىپىلەرنى يېزىۋاتقىنىمدا بىر يېقىن بۇرادىرىم مېنى يوقلاپ كەلدى.

— يەنە نېمىلەرنى يېزىۋاتىسىز؟ — دەپ سورىدى ئۇ سالاملاشقاندىن كېيىن.

— مانا كۆرۈپ بېقىڭ، — دېدىم مەن ئۇدۇل جاۋاب بېرىش ئورنىغا ئۈستەلدىكى ئارگىمانلىنى ئۇنىڭغا ئۈزىتىپ. ئۇ ئىتتىكلا كۆز يۈگۈرتتى، ئاندىن ئېيتتى:

— ئەجەب ئېچىنىشلىق كەچۈرمىش ئىكەن، ئۇ يىگىت ياشلا كېتىپ قاپتۇ. ئۇ كەتكەن بىلەن بىچارە ئاتا — ئانىنىڭ قەلبىدىكى داغ ۋە جاراھەت ئاسان كەتمەيدۇ — دە، ئۇلار ئوغلىنى ھەر قېتىم ئەسلىگىنىدە بۇ ئىش ئۇلارنىڭ قەلبىگە بىگىز بولۇپ ساند-جىلىدۇ. «باشقا كەلمىگۈچە بىلمەس» دېگەن گەپ بار. بۇنداق ئىشلارنى يېزىپ قويغان ياخشى. باشقىلار كۆرسە ساۋاق ئالىدۇ. مەنمۇ شۇنىڭغا ئوخشاپ كېتىدىغان ھەقىقىي ھېكايىدىن بىرنى سۆزلەپ بېرەي. ئۈنىمۇ يېزىپ قويۇڭ.

— ياخشى، قېنى سۆزلەڭ، — دېدىم مەن قىزىقىپ. ئۇ مېنىڭ خاتىرىلىۋېلىشىمغا ئىمكان قويۇپ ئالدىرىماي سۆزلەشكە باشلىدى.

— يېقىن ئۆتىدىغان بىر بۇرادىرىم بار ئىدى. ئۇنىڭ بىر قىزى بولۇپ، ئەسلىدە دىنلا زىبا بولۇق گۈزەل بولغاننىڭ ئۈستىگە قورچاقتەك چىرايلىق ياسىنىپ يۈرەتتى. بۇ قىز شىمالىي شىنجاڭدىكى مەلۇم ئالىي مەكتەپنى پۈتكۈزۈپ خىزمەتكە ئورۇنلاشقاندى. بىراق، بىر نەچچە يىل بولمايلا، 26 يېشىدا ئۆلۈپ كەتتى.

— نېمە بولۇپ، — دەپ سورىدىم مەن، ئون گۈلنىڭ بىرى ئېچىلماي كېتىپ قاپتىغۇ؟

— نېمە بولاتتى، ئۇ ئالىي مەكتەپتە ئوقۇپ يۈرگەن چاغلىرىدا ئۆپكەسىگە سوغۇق تەگكۈزۈۋالغانىكەن. ئۇ چىرايلىق كىيىنىشكە بەك ئەھمىيەت بېرىدىغان قىز ئىدى. قېلىن كىيىملەر چىرايلىق كۆرۈنمەيدۇ قانداق، ئىشقىلىپ، بەك يېلىڭ يۈرەتتىكەن. شىمالىي شىنجاڭنىڭ ئەتىس ئۆتۈپ جانغا تېگىدىغان سوغۇقلىرىنى سىزمۇ بىلىسىز. ئۇنداق سوغۇق گۈزەللەرنىمۇ ئاياپ قويمىسا كېرەك. ئۆپكەسىگە سوغۇق ئۆتۈپ، ئانچە — مۇنچە داۋالانغان ئوخشايدۇ. مەكتەپ پۈتكۈزۈپ قايتىپ كەلگەندە كالتە يۆتەل بىلەن كېسەلنى ئېلىپ كەپتىكەن. كېيىن بارا — بارا ئېغىرلاشتى. ئاتا — ئانىسى پايىپتەك بولۇشۇپ كۆپ داۋالاتتى. لېكىن، قىز ئۇلارغا ھەسرەت — نادامەت قالدۇرۇپ ئۆزى كېتىپ قالدى...

گۈزەللىككە، سالاپەتكە، پۈزۈر كىيىنىشكە ئېتىۋار بېرىش ياخشى ئىش. لېكىن، قېلىن كىيىم گۈزەل كۆرسەتمەيدۇ، دەپ قېلىنراق كىيىنىشنى خالىماسلىقتىن كې-

لىپ چىققان يۇقىرىقىدەك ئېچىنىشلىق ھېكايىلەر، پۇتلىرىنى ياكى قۇلاقلىرىنى
ئۇششۇتۇۋېلىپ ئۇزاققىچە دەرد تارتىۋاتقانلارنىڭ زارلاشلىرىنى ئاڭلىغىنىمىزدا،
ئەجدادلىرىمىزنىڭ پەسىلگە قاراپ مۇۋاپىق كىيىنىش ھەققىدىكى ئۈگۈت - پەرھىز،
ئېيىتىم - ئادەتلىرىنىڭ نەقەدەر ئورۇنلۇق ئىكەنلىكىنى ھېس قىلىمىز. لېكىن،
ئۇلاردىن بىلىپ بىلمەي ياتلىشىپ كېتىۋاتقاندا قىلىمىز.

ئۇيغۇر ئاۋام تېبابىتىدە بۇرۇن قىسمەن خۇراپىي، سىرلىق داۋالاش ياكى داۋا تى-
لەش ئۇسۇللىرىنىڭمۇ بولغانلىقىنى، ئۇلارنىڭ ئىپادىلىنىش شەكىللىرىنى ۋە بۇ خىل
ئىلمىي ئاساسى بولمىغان خۇراپاتلىقلارنىڭ تۈگەپ كېتىۋاتقانلىقىنى باشتا بايان قىل-
غانىدۇق. ئاسماندىن، قۇياش، ئاي، يۇلتۇزلاردىن، ئوتتىن، يىڭنە، پىچاقلاردىن شۇنىڭ-
دەك بەزى دەرەخلەر ۋە خۇشبۇي نەرسىلەردىن شىپالىق تىلەش ياكى ئۇلارنى شىپالىق
تېپىشتىكى ۋاسىتە قىلىۋېلىش زامانداشلىرىمىزغا تولمۇ كۈلكىلىك ۋە ئەخمەقلىق
بولۇپ تۇيۇلىدۇ. شۇڭا، ئۇنداق ئىشلارنى بىلىمىزلىك، نادانلىقتىن بولغان، ناتوغرا
يول تۇتقان بىدئەتلىك دەپ ئەيىبلەيمىز. بۇنداق ئەيىبلەش توغرا، ئۇ خىل خۇراپات-
لىقلارنىڭ تۈگەۋاتقانلىقى ياخشى ئىش. لېكىن، بۇنداق كونا خۇراپاتلىقلارنىڭ ئورنىغا
يېڭى خۇراپاتلىقلارنىڭ باش كۆتۈرۈۋاتقانلىقىنى تۇيماي قالغاندەك قىلىمىز. ئوبدانراق
ئويلاپ باقساق، بىزدە يېمەك - ئىچمەك ۋە داۋالىنىش جەھەتتىكى بەزى غەلىتە قىلىق
ۋە ئادەتلەر خۇراپاتلىق دەرىجىسىگە بېرىپ قالغاندەك قىلىدۇ.

دورا خۇراپاتلىقى: بەزى كىشىلەر باركى، يۇقىرى قان بېسىمى، يۈرەك سانجىقى ياكى
قان قويۇلۇپ قېلىش قاتارلىق كېسەللىكلەرگە گىرىپتار بولغان تۇرۇقلۇق، گۆش -
كاۋاپ، قىيمىلىق تاماقلاردىن پەرھىز قىلمايدۇ. بەزىلىرى ئاشقازان ياللۇغى، ئۈچەي
ياللۇغى بولغان تۇرۇقلۇق ئاچچىق - چۈچۈك تااملار، تەستە ھەزىم بولىدىغان تااملار
ياكى توڭلاتقۇدا ساقلانغان مۇزلۇق نەرسىلەردىن پەرھىز قىلمايدۇ. ئۇلار بۇنداق نەپىس-
نى يىغالماسلىقىنى «دورام بار، ئىككى تال يەپ قويسام ھېچنەمە بولمايدۇ» دېگەن گەپ-
لەر بىلەن ئاقلايدۇ، ياكى «دوختۇرخانا يېقىن، گالدىن ئۆتكەندە يەيلى، كېسەل تۇتقاندا
دوختۇر بار ئەمەسمۇ» دەپ ئۆزىگە تەسەللى بېرىدۇ. ئۆزىنىڭ نەپسىنى يىغماي، دورا
بىلەن دوختۇرخانىنى قالغان قىلىش نادانلىقتۇر. تەقدىرىنى دورا ھەم داۋالاش ئورۇن-
لىرىغا باغلاپ قويۇش خۇراپاتلىقتۇر. كېسەللىكنى قوزغايدىغان نەرسىنى پاتمانلاپ يەپ
تۇرۇپ، ئاندىن ئۇنىڭغا قارشى مىسقاللاپ يېگەن دورىنىڭ ئۈنۈمى بولسۇنمۇ؟ دورا ئار-
قىلىق داۋالاش بىلەن ئاش - تاام ئۈگۈت - پەرھىزلىرى ماسلاشمىسا، كېسەللىك
ئۇزاققا سوزۇلىدۇ. قايتا - قايتا قوزغىلىپ تۇرغان كېسەللىك خەيرىلىك ئاقىۋەت
كەلتۈرمەيدۇ. بىلىش كېرەككى، ھازىر دوختۇرخانىلار ناھايىتى كۆپ، ھەقىقەتەن «يە-
قىن»، شۇنىڭ بىلەن بىللە نەپسىنى باشقۇرالمىغان كىشىگە قەبرىستانلىقمۇ ئانچە
يىراق ئەمەس.

ئېلان خۇراپاتلىقى: ھازىر تېلېۋىزور، رادىيو، گېزىت قاتارلىق ئاخبارات ۋاسىتى-

لىرىدە، شۇنداقلا بەكرەك سودا بولىدىغان ماگىزىنلارنىڭ ئالدىدا كىشىلەرگە زورمۇ - زور تۇتقۇزۇپ قويۇلىدىغان ۋە رەقچىلەردە «دورا» ئېلانلىرى ساماندىك تولا. ئەمەلىيەتتە ئۇلاردا دېيىلگەنلىرىنىڭ كۆپىنچىسى «دورا» ئەمەس، بەلكى «يېمەكلىك ئىجازەتنامە - سى» غا ئاساسەن ئىشلەپچىقىرىلغان ساغلاملىق مەھسۇلاتىدۇر. «ساغلاملىق مەھسۇلات - تى» دېگەن بىزدىكى «داۋايى غىزايى» (يەنى شىپالىق غىزا) ھېسابلىنىدىغان گۈلچەنت، مۇراپبا، ئەدرەك، سوقماق قاتارلىقلارغا ئوخشاپ كېتىدىغان مەھسۇلاتلاردۇر. ئوخشىمىدىغان يېرى ئۇلار چەككەلپ ئېلىپ ھەجمى كىچىكلىتىلگەن، تابلىت ياكى كاپسۇل شەكلىگە كەلتۈرۈلۈپ، ناھايىتى نەپىس ئورالمىلار ئارقىلىق نىقابلانغاندۇر. ئۇلارنىڭ ئاز - تولا شىپالىق ئۈنۈمى بولغاندىمۇ، ئاشۇ ئېلانلاردا دېيىلگەندەك نەچچە باسقۇچ، يەنى نەچچە ئاي ئىستېمال قىلغاندا، نۇرغۇن پۇلنىڭ بېشىغا سۇ قويغاندا ئاندىن ئۈنۈمىنىڭ قانداقلىقىنى بىلگىلى بولىدۇ.

بۇنداق مەھسۇلاتلارغا دائىر ئېلانلاردا كۆپىنچە ئەپچىل ۋاسىتىلەر ئارقىلىق كىشىلەرنى «بۇ شەرتسىز ياخشى دورا ئىكەن» دېگەن تۇيغۇغا كەلتۈرۈش مەقسەت قىلىنىدۇ ۋە تۆۋەندىكى ئۇسۇللار قوللىنىلىپ ئۇستاتلىق قىلىنىدۇ:

① «ئالتۇن تاج» كىيىۋېلىش: بۇنداق ئېلانلاردا «جۇڭگو»، «دۆلەتلىك»، «مەركەز»، «خەلقئارا» دېگەندەك ھەشەمەتلىك ناملاردىن «تاج» سۈپىتىدە پايدىلىنىدۇ.

② قىزىقتۇرۇش: بۇنداق ئېلانلارنىڭ بەزىلىرىدە «ئامېرىكا تېخنىكىسى»، «ياپوندىيە ئالىملىرىنىڭ تەتقىقاتى»، «گېرمانىيەنىڭ ئەڭ يېڭى بايقىشى» دېگەندەك ناملارنى دەستەك قىلىپ، كىشىلەرنىڭ تەرەققىي قىلغان دۆلەتلەرنىڭ ھەممە نېمىسى ياخشى دەپ قارايدىغان پىسخىكىسىدىن پايدىلىنىدۇ.

③ سىرلىقلاشتۇرۇش: بۇنداق ئېلانلارنىڭ بەزىلىرىدە «نامى تېخنىكىسى»، «ئەڭ يېڭى بىيوتېخنىكا»، «ئەڭ ئىلغار زامانىۋى تېخنىكا» دېگەندەك ئاتالغۇلار ئارقىلىق، ئۆز مەھسۇلاتلىرىغا «سىرلىق» ياكى «خاسىيەتلىك» تۈس بېرىلىدۇ، ھەتتا «ساقايماس كېسەللىكلەرگە شىپا بولىدۇ» دەپ داۋراڭ قىلىنىدۇ.

④ مەشھۇر زاتلارنىڭ نامىدىن پايدىلىنىش: بەزى ئېلانلار كىنو چولپىنى، ناخشا چولپىنى، داڭلىق ئارتىستلارنىڭ تىلىدىن بېرىلىدۇ. ئاشۇنداق مەشھۇر كىشىلەرنىڭ ئىناۋىتىدىن پايدىلىنىپ، ئۆزىنىڭ مەھسۇلاتىنى كۆز - كۆز قىلىدۇ.

⑤ «ئەمەتنىڭ دوپپىسىنى سەمەتكە كىيگۈزۈش»: بەزى ئېلانلاردا تونۇشتۇرۇلغان نەرسە باشتا «بۇ مەھسۇلات» دەپ باشلىنىدۇ. مۇشۇ سۆزدىنلا ئۇنىڭ دورا ئەمەسلىكى چىقىپ تۇرىدۇ. لېكىن، ئاخىردا ئۇنى پالانى، پۇستانى دېگەندەك بىر مۇنچە كېسەللىك - لەرگە «شىپا بولىدۇ» ياكى «ساقايتىدۇ» دەپ تەرىپلەيدۇ. دېمەك، «شىپا بولىدۇ»، «سا - قايتىدۇ» دېگەندەك سۆزلەر ئارقىلىق ئەسلىدە دورا بولمىغان «مەھسۇلات» نى «دورا» قىلىپ كۆرسىتىدۇ.

ئاز بولمىغان كىشىلەر بۇنداق ئېلانلارنى «ھۆكۈمەت» ئېلان قىلدى، «زامانىۋى

ئىلغار دورا ئىكەن»، «پالانى داڭلىق كىشى شۇنداق دېدى»، «شىپا بولىدىكەن» دەپ چۈشىنىپ قالىدۇ ۋە بۇنداق ئېلانلارغا شەرتسىز ئىشىنىدۇ. لېكىن، ئۇلار تېلېۋىزور، رادىيو، گېزىت قاتارلىقلار ھۆكۈمەتنىڭ بولغان بىلەن، ھۆكۈمەتنىڭ بىۋاسىتە دورا ياسمايدىغانلىقى، دورا ئېلانى بەرمەيدىغانلىقى، دورا ساتمايدىغانلىقىنى ئويلىمايدۇ. زاۋۇت ياكى شىركەتلەرنىڭ ئاشۇنداق چىرايلىق سۆزلەر بىلەن يېزىلغان ئېلانلىرىنى ئاخبارات ۋاسىتىلىرىگە، مەشھۇر كىشىلەرگە تۈمەن - تۈمەنلەپ پۇل بېرىپ سۆزلى - تىۋاتقانلىقىنى ئويلىمايدۇ ياكى بىلمەيدۇ. ئۇلارنىڭ «دورا ئىشلەپچىقىرىش ئىجازەتنامىسى» ياكى «يېمەكلىك ئىجازەتنامىسى» ئارقىلىق ئىشلەپچىقىرىلغانلىقىنى ئايدىڭلاشتۇرۇۋېلىشنى تېخىمۇ ئويلىمايدۇ.

ئاخبارات ۋاسىتىلىرىدە ئېلان قىلىنغان «پالانى، پۇستانى كېسەللىكىنى ساقايتىدۇ» دەپ لاپ ئۇرۇلغان ئېلانلاردىكى نەرسىلەرنىڭ ھەممىسىنى «دورا» دەپ چۈشىنىۋېلىش نادانلىقتۇر. «دۆلەت»، «مەركەز» دېگەن تاجىنى كىيىۋېلىپ، «ئەڭ ئىلغار تېخنىكا بىلەن ئىشلەپچىقىرىلغان» ياكى «چەت ئەل تېخنىكىسىدىن پايدىلىنىپ ئىشلەنگەن» دېگەنلەرنى پەش قىلىپ، مەشھۇر زاتلارنى سۆزلىتىپ ئېلان قىلىنغان نەرسىلەرنىڭ ھەممىسىنى چوقۇم «خاسىيەتلىك دورا»، «ساقايماس كېسەللىكلەرنى ساقايتىدىغان دورا» دەپ ئىشىنىش سېپى ئۆزىدىن خۇراپىلىقتۇر. ئۇنىڭ نەتىجىسى ئالدىنقى بولىدۇ.

ناھايىتى شىپالىق بولغان ھالەتتىمۇ، مەلۇم بىر خىل دورىنىڭ ھەممە كىشىنىڭ مەلۇم تۈردىكى كېسەللىكىگە شىپا بولۇشى مۇمكىن ئەمەس. مەيلى دوختۇرلار ياكى تېۋىپلار بولسۇن، ئون ئادەمنىڭ يۈرەك ياكى ئاشقازان كېسەللىكىگە دورا يېزىپ بەرگەندە، ئۇلارنىڭ ھەر بىرىگە ئوخشاش بولمىغان بىر نەچچە خىل دورا يېزىپ بېرىدۇ. چۈنكى، ھەممە كىشىدىكى بىر خىل كېسەللىكنىڭ سەۋەبلىرى ھەر خىل بولىدۇ. بىمارلارنىڭ تەن ساپاسى، كەسپى، ئادىتى قاتارلىقلارمۇ ھەر خىل بولىدۇ. داۋالاشتا بۇلارنىڭ ھەممىسى ئېتىبارغا ئېلىنىدۇ. ئۇيغۇر ئاۋام تېبابىتىدىمۇ، ئۇيغۇر ئىلمىي (كەسپىي) تېبابىتىدىمۇ ھەر قانداق كېسەللىكنى داۋالاشتا، بىمارنىڭ ئەسلىي مىزاجى، كېسەللىكىنى كەلتۈرۈپ چىقارغان مىزاج ئۆزگىرىشى (يەنى ئەسلىي سەۋەب، كېيىنكى سەۋەب)، شۇنداقلا بىمارنىڭ تەن ساپاسى، يېشى، جىنسى، ئادىتى قاتارلىق ئالاھىدىلىكلىرى ۋە دورىلارنىڭ تەبىئىتى بىر پۈتۈن ھالەتتە نەزەرگە ئېلىنىدۇ. بۇلارنى نەزەرگە ئالماي قارىغۇلارچە دورا ئىشلىتىش ھەقىقەتەن نادانلىق ھېسابلىنىدۇ. بۇنداق نادانلىقنىڭ كۆپىيىۋاتقانلىقى مەلۇم مەنىدىن ئېيتقاندا، ئاۋام تېبابىتىدىن ياتلىشىش — ئۆز مىزاجىنى بىلمەسلىك، مىزاج ئۆزگىرىشىنى بىلمەسلىك، مىزاجىغا قاراپ دورا ئىشلىتىشىنى بىلمەسلىك ياكى ئۇنىڭغا ئەھمىيەت بەرمەسلىكتىن بولۇۋاتىدۇ.

يۇقىرىقىلاردىن باشقا، كىشىلەردە كىچىك كېسەللىكنى چوڭايتىپ داۋالاش، يې -

نىك كېسەللىكنى ئېغىرلىتىپ داۋالاش قاتارلىق ئەھۋاللارمۇ كۆپ ئۇچرايدۇ. يەنى، كىشىلەر كېسەللىكلەرنىڭ دەسلەپكى ئالامەتلىرىگە دىققەت قىلمايدۇ ياكى سەل قارايدۇ. نەتىجىدە، كىچىك كېسەللىك چوڭ كېسەللىككە، يېنىك كېسەللىك ئېغىر كېسەللىككە ئايلىنىدۇ. بۇ چاغدا كۆپ چىقىم تارتىپ داۋالاشقا توغرا كېلىدۇ. كۆپىنچە ھاللاردا، كېسەللىكلەر دەسلەپكى ئالامەتلەر بىلەن ئىپادىلىنىدۇ. شۇ ئالامەتلەرگە ئاساسەن بەزى تەدبىرلەر قوللىنىلسا، كېسەللىكنى بىخ ھالىتىدە يوقىتىپ، چوڭ ياكى ئېغىر كېسەللىككە ئايلىنىپ كېتىشتىن ساقلىنىشقا يوللىنىدۇ. مەسىلەن، قەۋزىيەت چوڭ تەرەتنىڭ قۇرۇق، قاتتىق، سېسىق بولۇشى، ئاسان يۈرۈشمەسلىكى بىلەن ئىپادىلىنىدۇ. مۇشۇ ئالامەتلەر دەسلەپ كۆرۈلگەندە، تەرەتنى راۋان قىلىدىغان چايلىق دورا ياكى ئادەتتىكى چايغا بىرەر چىمدىم سانا قوشۇپ ئىچىش داۋاملاشتۇرۇلسا ھەمدە بىر مەزگىل گۆش، كاۋاپ، قىيمىلىق تائاملاردىن پەرھىز قىلىپ بېرىلسە، تەرەت راۋان بولىدۇ. يۇقىرىقى ئالامەتلەر تۈگەيدۇ. ئەگەر بۇنداق تەدبىر قوللىنىلمىسا، ئېغىر دەرىجىدىكى قوقاق (ياللۇغلىنىش) كېسەللىكلىرى كېلىپ چىقىدۇ.

ئۆسۈملۈك كۆپ بولۇش ياكى سۈيۈك تۇتۇلۇش، مەيدە ئېچىشىش، ئېسىلىش، بوغۇملار ئاغرىش قاتارلىق خېلى كۆپ كېسەللىكلەرنى مەلۇم مەزگىل شۇنىڭغا ماس چايلىقلارنى تەڭشەپ ئىچىش، ئاش - تاماق ئۈگۈت - پەرھىزلىرىگە رىئايە قىلىش ئارقىلىق ساقايتقىلى بولىدۇ. لېكىن، كۆپىنچە كىشىلەر بۇنداق قىلىشنى بىلمەيدۇ ياكى سەل قارايدۇ، ياكى چايلىقلارنى ئىچسىمۇ، ئاش تاماقتا پەرھىز قىلىشنى خالىماي نەپسىگە بېرىلىدۇ - دە، چايلىقنىڭ ئۈنۈمى كۆرۈلمەيدۇ. شۇنداق قىلىپ يېنىك كېسەللىك ئېغىر كېسەللىككە ئايلىنىپ كېتىدۇ. يەنە بەزى كىشىلەر قانچە قىممەت باھالىق دورا شۇنچە ياخشى بولىدۇ، ئوبدان شىپا قىلىدۇ. قانچە داڭلىق يەرلەردە (مەسىلەن، چوڭ شەھەرلەردە، ھەتتا چەت ئەللەردە) ئىشلەنگەن دورىلار شۇنچە سۈپەتلىك، يۇقىرى ئۈنۈملۈك بولىدۇ، دەپ قارايدۇ. ئەمەلىيەتتە ئۇنداق بولۇشى ناتايىن. بۇمۇ بىر خىل نادانلىقتۇر. ھېچقانداق دورىنىڭ ئۈنۈمى مۇتلەقەشتۈرۈشكە بولمايدۇ. بەزى كېسەللىكلەرنى داۋالاشتا، بەدىيان ياكى سانا قاتارلىق ئاددىي دورىلار ئەڭ ياخشى ئۈنۈم بېرىدۇ. بەزى كېسەللىكلەر ئۈچۈن مۇرەككەپ ياكى قىممەت باھالىق دورىلارنى ئىشلەتمەي بولمايدۇ.

ئۇنىڭدىن باشقا، ئاش - تاماقلارنى پىشۇرۇش ۋاسىتىسى جەھەتتىكى ئۆزگىرىش - لەرمۇ ئوزۇقلىنىش ئادىتىمىزدە بەزى ئۆزگىرىشلەرنى پەيدا قىلماقتا. ئاۋام تىبابىتىدە قورۇپ پىشۇرۇلغان تاماقلار ۋە بۇسلاپ پىشۇرۇلغان تاماقلارنىڭ مۇزەرىرىتى (زەرەرلىك تەركىبى، تەسىرى) بار، يەل پەيدا قىلىدۇ، كۆپ ئىستېمال قىلىنسا، كېسەللىككە چاقىدۇ، دەپ قارىلىدۇ. شۇڭا، ئەنئەنىۋى ئوزۇقلىنىش ئادىتىمىزدە قازاندا سۇ بىلەن پىشۇرۇلغان تاماقلار ۋە تونۇر ياكى چوغدا قاقلاپ پىشۇرۇلغان نان، كاۋاپ قاتارلىقلار ئاساسىي ئورۇندا تۇراتتى. قورۇمىلىق تاماقلار، بۇسلاپ پىشۇرۇلغان تاماقلار قوشۇمچە

قىلىناتتى. ھازىر ئاھالىنىڭ شەھەرلىشىش نىسبىتىنىڭ ئېشىشىغا ئەگىشىپ، بۇ ئا-
 دىتىمىزدە ئۆزگىرىش بولدى. قورۇملىق تاماقلار ۋە بۇسلانغان تاماقلار ئاساسىي ئو-
 رۇنغا ئۆتۈپ قالدى. ئاۋام تېبابىتىدە مۇچ، ئاچچىقسۇ قاتارلىق غىدىقلىغۇچى خۇ-
 رۇچلار، كاۋاۋىچىن، پىلىپىل، تۈز قاتارلىق قورۇغۇچى، قۇرۇتقۇچى خۇرۇچلارنى ئاز
 ئىستېمال قىلىش تەشەببۇس قىلىنىدۇ. ھالبۇكى، ھازىر ئاشلىرىمىزدا، قورۇملىرىد-
 مىز، كاۋاپلىرىمىزنىڭ ھەممىسىدە خۇددى قانچە ئاچچىق، قانچە چۈچۈمەل، قانچە تۈز-
 لۇق بولسا شۇنچە پايدا قىلىدىغاندەك بۇ خىل خۇرۇچلارنىڭ ئىشلىتىلىشى كۆپ ۋە
 ئومۇميۈزلۈك بولۇپ كەتتى. ئەلۋەتتە، بىنالارغا تونۇر سالغىلى بولمايدۇ. لېكىن،
 ناۋايخانا ھەممە شەھەر - بازارلاردا بار، يېيىشنى خالىساقلا ھەر قاچان نان سېتىۋالغىلى
 بولىدۇ. قازانلىرىمىزدىمۇ بۇرۇنقىدەكلا ئاچچىق، چۈچۈمەل، تۈزلۈق بولمىغان تاماقلار-
 نى، قورۇمىسىز تاماقلارنى ئەتكىلى بولىدۇ. لېكىن، نېمە ئۈچۈندۇر، پايدىسى كۆپرەك ئا-
 دەتلەردىن ۋاز كېچىپ، زىيىنى كۆپرەك ئادەتلەرنى پەيدا قىلىۋاتىمىز. بۇلارمۇ ئاۋام تېبا-
 بىتىدىن، ساغلاملىقنى ئاسراشتىكى ئەڭ ياخشى ئوزۇقلىنىش ئادەتلىرىمىزدىن ياتىد-
 ىشىنى پەيدا قىلماقتا.

ئاۋام تېبابىتىدىن ياتلىشىش ھادىسىسى مەيلى ئېتىراپ قىلايلى ياكى قىلمايلى
 ئوبىيېكتىپ مەۋجۇت بولۇۋاتىدۇ. ئۇنىڭ كېلىپ چىقىش سەۋەبلىرىمۇ ھەر خىل، بەزىد-
 ىلەر ئۇنى ئەسلا ئېتىراپ قىلماسلىق، يەنى ئاۋام تېبابىتىنىڭ مۇئەييەن داۋالاش ئۈنۈ-
 مى ۋە رولى بارلىقىغا ئىشەنمەسلىكتىن ياتلىشىۋاتىدۇ. بەزىلەر ئاۋام تېبابىتىگە دائىر
 ساۋاتلار، ئوگوت-پەرھىزلەرنى بىلمىگەنلىكتىن ياتلىشىۋاتىدۇ. بەزىلەر ئاۋام تېبابىتىگە
 تىن قېچىپ، يەنى داۋالىنىشقا ئوگوت - پەرھىزلەرنى ماسلاشتۇرۇشتىن قېچىپ يات-
 ىلىشىۋاتىدۇ.

بۇنداق ياتلىشىش ھادىسىسى شەھەرلەردە، يەنى داۋالاش ئاپپاراتلىرى كۆپ، داۋالاش
 سەۋىيەسى يۇقىرى، يېزا - سەھرا تۇرمۇشىدىن يىراقلىشىشى ئېغىر بولغان جايلاردا
 گەۋدىلىك ئىپادىلىنىدۇ. چوڭلارغا قارىغاندا ياشلاردا گەۋدىلىك ئىپادىلىنىدۇ.
 يۇقىرىقىلارنى خۇلاسىلىگەندە، ئۇيغۇر ئاۋام تېبابىتىدە ھازىر ۋاقتى ئۆتكەن، ئو-
 نۇمىسىز ياكى ئەكس تەسىرى بولغان ياكى سىرلىق، خۇراپىي تۈسكە ئىگە بولغان نەر-
 سىلەرنى شاللاپ ساپلىنىش ھادىسىسىمۇ، ئەنئەنە - ئۇدۇملارغا ۋارىسلىق قىلىپ،
 ئاۋام تېبابىتىنىڭ پايدىلىق، ئۈنۈملۈك تەركىبلىرىدىن پايدىلىنىش، زامانغا لايىق تە-
 رەققىي قىلدۇرۇش ھادىسىسىمۇ، ئۈنۈش، ۋاز كېچىش، ياتلىشىش ھادىسىسىمۇ تەڭ
 مەۋجۇت بولۇۋاتىدۇ.

ئاۋام تېبابىتى ۋە ئۇنىڭغا بولغان مۇئامىلىمىزدىكى بۇ خىل ھادىسىلەردىن
 شاللاش - ساپلىنىش، ۋارىسلىق قىلىش، بېيىتىش تامامەن زۆرۈر. شۇنداقلا توغرا ۋە
 پايدىلىق تاللاشتۇرۇش. ياتلىشىش - يىراقلىشىش بولسا، ئورۇنسىز، ناتوغرا ۋە پايدىسىز
 تاللاشتۇرۇش.

بىلىش كېرەككى، ئۇيغۇر ئاۋام تېبابىتى ئەجدادلىرىمىزنىڭ نەچچە مىڭ يىللار - دىن بۇيانقى تەبىئەتنى بىلىش، ئۇنىڭغا لايىقلىشىش، كېسەللىكلەرنى ۋە ئۇنىڭ سەۋەب - لىرىنى بىلىش، مۇۋاپىق ئۇسۇل - ۋاسىتىلەر ئارقىلىق كېسەللىكتىن ساقلىنىپ، ساغلاملىقنى ئاسراش ئەمەلىيىتى داۋامىدىكى سانسىز تەجرىبە ساۋاقلاردىن يەكۈنلەپ ئېلىنغان خەزىنە ۋە قوللانمىدۇر. بۇ خەزىنىدىكى مىراسلارنىڭ بەزىسى چىرىگەن، بە - زىسىنى دات باسقان، بەزىسىگە چاڭ - توزان قونۇپ قالغان بولسىمۇ، ئۇلارنى تازىلاپ چىقىرىۋەتسەك، قالغان كۆپ قىسمى كۆزنى چاقنىتىدىغان بىباھا گۆھەر - جاۋاھىرات - تۇر. مۇشۇنداق بىر بايلىقنىڭ مىراسخورى ۋە ئىگىسى تۇرۇپ، ئۇنىڭ قەدىرىنى بىل - مەسلىك، قىممىتىنى تونۇماسلىق نادانلىقتۇر. بىلىشكە تىرىشماسلىق ئەبگالىقتۇر. بىلىپ تۇرۇپ قەدىرلىمەسلىك، ئەمەل قىلماسلىق ئۆزىگە زىيان ئۇرۇشتۇر. ئۇنى پۈ - تۈنلەي ۋاقتى ئۆتكەن، كېرەكسىز نەرسە، ھەممىسى خۇراپىي، قالاق نەرسە دەپ قاراپ چۆرۈپ تاشلاش ئاينىشتۇر. ئۇنىڭ يەنە بىر سۈپىتى «خىيانەتكارلىق» بولۇپ، ئۇنىڭ ۋەزنى شۇنداق ئېغىركى، ئۇ ئەجدادلىرىدىن، ئۆز قوۋمىدىن يۈز ئۆرۈشكە ئېلىپ بار - دۇ. شۇڭا، بۇنداق ياتلىشىش، ئاينىش ھادىسىلىرىنى تىرىشىپ توسۇش ۋە تۈگىتىش ھەر بىر ۋىجدان ئىگىسىنىڭ بۇرچىدۇر.

3. ئۇيغۇر ئاۋام تېبابىتى تەتقىقاتى توغرىسىدا

بىزدە ئاۋام تېبابىتىدىن ئىبارەت بۇ ئۇلۇغ خەزىنىنى قېزىش، قۇتقۇزۇش تېخى كىشىلەرنىڭ ئانچە دىققىتىنى قوزغىمىدى. مەلۇم ئىزدىنىش ۋە نەتىجىلەر بولغان بولسىمۇ، ئۇ ئاساسەن ئىستىخىيەلىك ھالەتتە تۇرۇۋاتىدۇ ۋە كۆپىنچە دورا خەت نۇس - خىلىرىنى توپلاش بىلەنلا چەكلىنىپ كەلدى. 1990 - يىللاردا ھاجى ئابدۇراخمان نى - مەت ئاپتورلۇقىدىكى «كېسەللىكلەرنى يەرلىك ئۇسۇلدا داۋالاش» ناملىق يەرلىك رېت - سېپىلار توپلىمى قەشقەر ئۇيغۇر نەشرىياتى تەرىپىدىن نەشر قىلىندى؛ ئۆتكەن ئەسىر - نىڭ باشلىرىدا شىۋېتسىيەلىك شەرقشۇناس گۇننار يارنىڭ تەرىپىدىن قەشقەردىن ئې - لىپ كېتىلگەن، ئاپتورى نامەلۇم بولغان چاغاتاي ئۇيغۇر يېزىقىدىكى رېتسېپلار توپلى - مى 1980 - يىلى دوتسېنت مەريەم ساقىم خانىم تەرىپىدىن ھازىرقى زامان ئۇيغۇر تە - لىمغا ئاغدۇرۇلۇپ نەشرگە تەييارلانغان نۇسخىسى شىنجاڭ پەن - تېخنىكا سەھىيە نەش - رىياتى (W) تەرىپىدىن «ئۇيغۇر تېبابىتى رېتسېپلىرىدىن مىراسلار» دېگەن نامدا نەشر قىلىنغانىدى. كېيىن ئۇنىڭ ئىككىنچى توپلىمى ۋە نىزامىدىن توختى قاتارلىق بىر قانچە ئاپتورنىڭ باشقا - باشقا مەنبەلەر ئاساسىدا نەشرگە تەييارلىغان دورا خەت نۇسخىلىرى توپلىمى ئوخشاش نام ئاستىدا يۈرۈشلۈك كىتاب نومۇرى قويۇلۇپ نەشر قىلىندى؛ 2005 - يىلى، ئابلىكىم نۇرمۇھەممەت ھاجى تۈزگەن «ئۇيغۇر تېبابىتى خەلق ئارىسى رېتسېپلىرى» توپلىمى شىنجاڭ خەلق سەھىيە نەشرىياتى تەرىپىدىن

نەشر قىلىندى.

ئۇنىڭدىن ئۆزگە بىر قانچە ئاپتورلار ئايرىم - ئايرىم نەشرگە تەييارلىغان «مۇراببا» با ۋە شەربەتنى قانداق ياساش كېرەك؟»، «مۇراببا»، «مېۋىلەرنىڭ شىپالىق رولى»، «كۆكتاتلارنىڭ شىپالىق رولى» قاتارلىق بىر قىسىم كىتابلارمۇ ھەر قايسى نەشر - ياتلار تەرىپىدىن نەشر قىلىندى. بۇ كىتابلارغىمۇ ئاۋام تېبابىتىگە دائىر بەزى مەز - مۇنلار، دورا - داۋا ئۇسۇللىرى كىرگۈزۈلگەن. بۇلارنىڭ ھەممىسى ئىنتايىن قەدىر - لەشكە ۋە سۆيۈنۈشكە ئەرزىيدىغان مېھنەت نەتىجىلىرى ئەلۋەتتە.

لېكىن، بۇلار تېخى يېتەرلىك ئەمەس. بىزدە ئۇيغۇر ئاۋام تېبابىتىنىڭ ئومۇمىي قىياپىتىنى، يەنى ئۇنىڭ كېلىپ چىقىشى، خاراكتېرى، تەرەققىيات مۇساپىسى، تارى - خىي ئورنى ۋە رولى، ئالاھىدىلىكى ۋە يېتەرسىزلىكى، ھازىرقى ھالىتى ۋە كەلگۈسى تەقدىرى قاتارلىقلارنى ئەتراپلىق يورۇتۇپ بېرىدىغان مۇكەممەل ئەسەر تېخى روپقا چىقمىدى. ھەتتا، ئاۋام تېبابىتى دېگەن نەرسە مەۋجۇتمۇ - يوقمۇ دېگەن سوئال كۆ - پىنچە كىشىلەرنىڭ ئېسىگە كەچمىگەندەك قىلىدۇ. مېنىڭچە، بىزدە خۇددى خەلق ئې - غىز ئەدەبىياتى ۋە يازما ئەدەبىيات، ئاممىۋى مەدەنىيەت ۋە كەسپىي مەدەنىيەت، ئامم - ۋى سەنئەت ۋە كەسپىي سەنئەت، ئاممىۋى تەنتەربىيە ۋە كەسپىي تەنتەربىيە بولغان - دەك، ئۇلارنىڭ كېيىنكىلىرى ئالدىنقىلىرىدىن شاخلىنىپ چىققانلىقى ۋە ئاللىقانداق يۈكسەك تەرەققىياتلارغا ئېرىشكەن تۇرۇقلۇق ئالدىنقىلىرىنىڭ ئورنىنى باسالماغان - دەك، ئاۋام تېبابىتىمۇ، ئۇيغۇر ئىلمىي (كەسپىي) تېبابەتمۇ بار. ئوخشاشلا، كېيىن - كىسى ئالدىنقىسىدىن كېلىپ چىققان.

شۇڭا، بىز ئاۋام تېبابىتىنىڭ ئوبيېكتىپ مەۋجۇتلۇقىنى تونۇشىمىز، ئەتراپلىق، چوڭقۇر قېزىشىمىز، رەتلىشىمىز، قۇتقۇزۇشىمىز ۋە ئۇنىڭ ئىجابىي رولىنى جارى قىلدۇرۇشىمىز كېرەك ئىدى. بۇ جەھەتتە، دورا خەت مىراسلىرىنى قەدىمكى تىل، يې - زىقلاردىن تەرجىمە قىلىش، خەلق ئارىسىدىن توپلاپ نەشرگە تەييارلاش، نەشر قىلىش قاتارلىق قىسىم خىزمەتلەر ئىشلەندى. لېكىن يەنىلا يېتەرسىز، بولۇپمۇ تەتقىقات خاراكتېرىدىكى خىزمەتلەر بەك ئاز. بۇ ھەقتە ئەخمەتجان ئىسمائىل ئەپەندى «ئۇيغۇر تېبابەتچىلىكىنىڭ شانلىق نۇرى» ناملىق كىتابىدا بىر ئاز سەھىپە ئاجرىتىپ مۇلا - ھىزە يۈرگۈزۈپ: «ئۇيغۇر تېبابىتىدىمۇ ئوخشاشلا رەسمىي تېبابەت ۋە خەلق ئارىسى تېبابەتچىلىكى مەۋجۇت. بۇنىڭ ئۆز ئارا تولۇقلاش ۋە تۈرتكە بولۇش رولى بار» دەپ كۆرسەتكەنلىكى ۋە رەسمىي تېبابەت بىلەن خەلق ئارىسى تېبابىتىنىڭ بەش تۈرلۈك پەرقىنى ئوتتۇرىغا قويغانلىقى (يۇقىرىقى كىتاب 181، 182 - بەتلەر) دىن ئۆزگە، بى - رەر مۇپەسسەل ياكى نوپۇزلۇق ئەسەرنى كۆرسىتىشكە ئاجىزىمىز.

ئاپتورنىڭ قارىشىچە، بۇ بوشلۇقنى توشقۇزۇش ئۈچۈن، ئۇيغۇر ئاۋام تېبابىتىنى تەتقىق قىلىش ۋە ئۇنىڭغا ۋارىسلىق قىلىشتا ئاۋام تېبابىتى مىراسلىرىنى قېزىش، توپلاش، رەتلەش - قۇتقۇزۇش، تەتقىق قىلىش، ۋارىسلىق قىلىش، مۇكەممەللەشتۈرۈش



- قاتارلىق بىر قانچە جەھەتتىكى خىزمەتلەرنى ئىشلەش زۆرۈر.
- (1) قېزىش، توپلاش: بۇ، ئاۋام تېبابىتى دورا - داۋا ئېيتىملىرى، دورا خەت نۇسخىلىرى ۋە شۇنىڭغا مۇناسىۋەتلىك ئۇسۇل، ۋاسىتە، سايمانلارغا دائىر مىراسلارنى توپلاشنى كۆرسىتىدۇ. بۇ ئىش تۆۋەندىكى مەزمۇنلارنى ئۆز ئىچىگە ئېلىشى كېرەك:
 - (1) يازما مىراسلارنى قېزىش: يەنى خەلق ئىچىدە ساقلىنىۋاتقان قەدىمكى قول يازمىلار، رايونىمىز، دۆلىتىمىز ۋە چەت ئەللەردىكى مۇزېي، تەتقىقات ئورۇنلىرى قا- تارلىق جايلاردا ساقلىنىۋاتقان قول يازمىلار، ۋەسىقىلەردىكى دورا خەت نۇسخىلىرىنى توپلاپ، ھازىرقى زامان ئۇيغۇر تىلىغا ئاغدۇرۇش.
 - (2) ئاغزاكى مىراسلارنى توپلاش: يەنى خەلق ئارىسىدا، بولۇپمۇ كېسەل تونۇش، دورا بۇيرۇشنى قوشۇمچە كەسىپ قىلغان ئەمچى، ئوتاي مەدەنىي ئۆسۈملۈك، تېخىق- چىلارنىڭ مېڭىسىدە ۋە داۋالاش ئەمەلىيىتىدە ساقلىنىۋاتقان دورا - داۋا ئېيتىملىرى- نى توپلاپ خاتىرىلەش.
 - (3) ئۈگۈت - پەرھىزلەرنى توپلاش: يەنى خەلق ئارىسىدا ساقلىنىۋاتقان كېسەل- لىكلەردىن ساقلىنىش، ساغلاملىقنى ئاسراش ۋە كېسەللىكلەرنى داۋالاشقا دائىر يې- مەك - ئىچمەك ئۈگۈت - پەرھىزلىرى، ياسىنىش، تارىنىش، كىيىنىش ئۈگۈت - پەرھىزلىرى، ئىش - ھەرىكەت، ئىجتىمائىي ئالاقە ئۈگۈت - پەرھىزلىرىنى توپلاش، خاتىرىلەش.
 - (4) ئەپسانە، رىۋايەتلەرنى توپلاش: يەنى تېبابەتكە دائىر ئەپسانە - رىۋايەتلەرنى توپلاش، خاتىرىلەش.
 - (5) ماقال - تەمسىل، چۆچەكلەرنى توپلاش: يەنى خەلق ئارىسىدا ساقلىنىۋاتقان كېسەللىكلەردىن ساقلىنىش ۋە دورا - داۋا ئىشلىرىغا ئائىت ماقال، تەمسىل، چۆچەك قاتارلىقلارنى توپلاپ خاتىرىلەش.
 - (6) دورىگەرلىك قورال - سايمانلىرىغا دائىر ئۇچۇرلارنى توپلاش: يەنى دورا ئۆ- سۈملۈكلىرىنى تېرىش، يىغىۋېلىش، لايىقلاشتۇرۇش، ساقلاش، دورا ياساش، دورا ئىس- تېمال قىلىشقا ئىشلىتىلىدىغان قورال - سايمانلار، ئەسۋابلار، ئۇلارنىڭ نامى، تۈزۈ- لۈشى، ئىشلىتىش ئورنى ۋە ئۇسۇلى قاتارلىقلارنى توپلاش، خاتىرىلەش.
 - (7) دورا ئەشىلىرىنى تېرىش، ئۆستۈرۈش، يىغىۋېلىش ئۇسۇللىرىنى توپلاش: يە- نى مەدەنىي ئۆسۈملۈك دورىلارنى تېرىش، ئۆستۈرۈش، يىغىۋېلىش ئۇسۇللىرى، ياۋا ئۆسۈملۈك دورىلار، ھايۋان مەنبەلىك دورىلار ۋە مەدەن دورىلارنى تونۇش، يىغىۋېلىش ئۇسۇللىرى قاتارلىقلارنى توپلاش، خاتىرىلەش.
 - (8) دورا ياساش، ئىشلىتىش ئۇسۇللىرى: يەنى ھەرخىل ياسالما دورىلارنى ياساش تەرتىپى، تەلىپى، شەكىل، ھالەت، ئۆلچەملىرى، دورا ئىشلىتىش ئۇسۇلى، ۋاقىت ئۆلچەملىرى قاتارلىقلارنى توپلاش، خاتىرىلەش.
- يۇقىرىقى مەزمۇنلار ئىچىدىن (1)، (2) تۈر بويىچە بىر قىسىم خىزمەتلەر ئىشلەند-

دى. بىر بۆلۈك كىتابلار نەشر قىلىندى. لېكىن، يەنىلا يېتەرسىزلىك بار. بىرى، قې-زىش، بولۇپمۇ خەلق ئارىسىدىكى ئاغزاكى تېبابەت مىراسلىرىنى توپلاش يېتەرسىز؛ يەنە بىرى، ئەسلىي مەنبەگە سادىق بولماسلىق مەسىلىسى بار.

«ئۇيغۇر تېبابەت رېتسېپلىرىدىن مىراسلار» ناملىق يۈرۈشلۈك كىتابلاردا دورا ئۆلچەملىرى بىردەك كىلوگرام سىستېمىسىدىكى خەلقئارالىق ئورتاق ئۆلچەم بىرلىكىگە كەلتۈرۈپ قويۇلغان. بۇ كىتابلارنى كۆرگەندە، مەزمۇنى قەدىمىي بىلىنىدۇ. لېكىن، دورا ئۆلچەملىرىدىن ھازىرقى زامان پۇرقى چىقىپ تۇرىدۇ. ئۇ، كىتابلارنىڭ ئەسلىي نۇسخىلىرىدا «گرام»، «كىلوگرام» دېگەن ئۆلچەم بىرلىكلىرى قوللىنىلغان بولۇشى مۇمكىن ئەمەس. بۇ خىل خەلقئارالىق ئۆلچەم بىرلىكلىرىنىڭ بىزدە قوللىنىلغانلىقىغا تازا بولسا يېرىم ئەسىر بولدى. قانۇن ئارقىلىق بېكىتىلگىنىگە ئۈچدەكلىكىمۇ بولمىدى. چۈنكى، 1970 - يىللاردىمۇ ھەر خىل مەھسۇلاتلار جىڭ، دەن دېگەندەك بىرلىكلەر بىلەن ئۆلچەنەتتى. شۇ يىللاردىكى ئاشلىق بېلەتلىرىمۇ جىڭ، سەر دېگەن ئۆلچەملەردە بېسىپ تارقىتىلاتتى. ئەجىبا، قەدىمكى زاماندا ئەجدادلىرىمىز «گرام»، «كىلوگرام» ئۆلچەملىرىنى قوللانغانمۇ؟ ئۇنداق ئەمەس. ئېنىقكى، بۇ ئۆلچەم بىرلىكلىرى نەشرگە تەييارلاش داۋامىدا ھازىرقى ئۆلچەمگە كەلتۈرۈپ قويۇلغان. ئەمما، نەشرىيات ياكى ئاپتورلار بۇ ھەقتە ھېچقانداق ئىزاھات بەرمىگەن. بۇ ئەھۋال ئەسەرنىڭ چىنىلىقىغا تەسىر يەتكۈزىدۇ. تەتقىقاتقا قىيىنچىلىق كەلتۈرىدۇ.

ئەلۋەتتە، دۆلەت قانۇنىدا، ھەر خىل ئۆلچەم بىرلىكلىرىدە خەلقئارالىق ئۆلچەم بىرلىكلىرىنى قوللىنىش، بولۇپمۇ نەشر بۇيۇملىرىدا بۇنىڭغا قاتتىق رىئايە قىلىش بەلگىلەنگەن. لېكىن، قەدىمكى ئەسەرلەرنى نەشر قىلىشتا، بۇ بەلگىلىمىنى زورمۇزور قوللانماي، تارىخىي ئاتالغۇ ۋە ئۆلچەم بىرلىكلىرىنى قوللىنىشقا يول قويۇلىدۇ. بولمىسا، جىڭ، سەر، مىسقال دېگەنلەرنى گىرام، كىلوگرامغا سۈندۈرۈپ ھېسابلىغان بىلەن، چىمدىم، سىقىم، تۇتام، ئۈرۈچ، جام، چىنە، بۆك دېگەن ئۆلچەملەرنى گىرام، كىلوگرامغا قانداق سۈندۈرۈش بولىدۇ؟ (جۇڭگو تېبابىتىدىمۇ مۇشۇنداق ئاتالغۇلار بار. خەنزۇچە قەدىمكى تېبابەت ئەسەرلىرى ھازىرمۇ سەر، مىسقال (两，钱)، ئۆلچەملىرى بويىچە نەشر قىلىنىۋاتىدۇ)

شۇڭا، قەدىمكى دورا خەت نۇسخىلىرى توپلاملىرىدا ئۆلچەم بىرلىكلىرى ئەسلىدە قانداق بولسا، شۇنداق ساقلاپ قېلىنىشى كېرەك.

يەنە بىرى، بۇ تۈردىكى كىتابلارنىڭ كۆپىنچىسىدە دورا خەت نۇسخىلىرى «يۆتەل-نىڭ ئىلاجى»، «تازىنىڭ ئىلاجى» ياكى «يۆتەلنىڭ بايانى»، «تازىنىڭ بايانى» دېگەندەك كېسەللىك تۈرلىرى بويىچە رەتلەپ بايان قىلىنغان. بۇنىڭ ئەسلىي مەنبەدە شۇ تەرەپتە يېزىلغانلىقى ياكى نەشرگە تەييارلىغۇچىلار تەرىپىدىن رەتلەپ قويۇلغانلىقىمۇ ئېنىق ئەمەس. «نەشرىياتتىن» دەپ بېرىلگەن نەشر سۆزىدىكى: «مەزمۇنلار چۇۋالچاق، ئارىلىشىپ كەتكەن، شۇنداق ئەھۋالدا ئەسەرگە ئەستايىدىل مۇئامىلە قىلىپ رەتلەپ

چىقتۇق» دېيىلگەن جۈملىگە ئاساسلانغاندا ئەسلىي مەنبە بولغان ئەسەرنىڭ مەزمۇنىدە -
رى تۈرگە ئايرىلماي سۇۋارى بايان ئۇسۇلىدا يېزىلغانلىقى، نەشرگە تەييارلاشتا تۈرگە
ئايرىپ قويۇلغانلىقىنى پەملەشكە بولىدۇ. قاتتىق ئىلمىي ئۆلچەم بويىچە ئېيتقاندا،
ئەسلىي ئەسەر قانداق يېزىلغان بولسا، شۇ ئۇسۇلۇنى ساقلاپ، نەشر قىلىشقا تېگىش-
لىك ئىدى.

«ئۇيغۇر تېبابەت رېتسېپلىرىدىن مىراسلار» ناملىق يۈرۈشلۈك كىتابلارنىڭ «كە-
رىش سۆزى» دىكى: «ئەمەلىيەتكە ئۇيغۇن بولمىغان بىر قىسىم رېتسېپلارنى قالدۇرۇ-
ۋەتتۇق» دېگەن جۈملىگە ئاساسلانغاندا، بىر قىسىم قەدىمىي دورا خەت نۇسخىلىرى
قالدۇرۇۋېتىلگەن. بۇ، ئىلمىي پوزىتسىيە ئەمەس. ئاۋام تېبابىتى دورا خەت نۇسخىلىدە -
رى ئارىسىدا، كۈچۈكنىڭ گۆشى، ھۆپۈپنىڭ يۈرىكى، ئېشەكنىڭ سۈيدۈكى، چاشقاننىڭ
قېنى، ئادەمنىڭ گەندىسى ۋە سۈيدۈكى قاتارلىقلارنىڭ دورىلىق رولى ۋە قانداق كې-
سەللىكلەرگە داۋا بولىدىغانلىقى... دېگەندەك مەزمۇنلاردىكى دورا خەت نۇسخىلىرى ئاز
ئەمەس. ھازىرقى نەزىرىمىز ۋە تېببىي تەلەپ بويىچە، بۇ نەرسىلەرنى دورا ئورنىدا
ئىشلىتىشكە بولمايدۇ. يەنى «ئەمەلىيەتكە ئۇيغۇن كەلمەيدۇ». لېكىن، ھازىرقى نەزىرىدە -
مىز بىلەن قەدىمكى زاماننى باھالىساق، ھازىر ئەمەلىيەتكە ئۇيغۇن بولۇش - بولماس -
لىقىنى ئۆلچەم قىلىش ئارقىلىق قەدىمكى زامان دورا خەت نۇسخىلىرىنى «قالدۇرۇۋەت-
سەك» بولمايدۇ. چۈنكى، ئۇلار قەدىمكى زاماندا، يەنى نەچچە مىڭ يىلنىڭ ئالدىدا بار -
لىققا كەلگەن. ئۇلار شۇ دەۋرلەر تېبابىتىدىن قالغان بەلگە، تامغا ۋە ئارخىپ. بىز ئۈي-
غۇر تېبابىتى 2500 يىللىق تارىخقا ئىگە دەپ پەخىرلەنسەكمۇ، بۇنىڭدا كۆپىنچە باشقا
تىللاردىكى يازما ئۇچۇرلارغا ئاساسلىنىمىز. ئۆزىمىزدە ساقلانغانلىرىدىن پەقەت ھەر
قايسى تارىخىي دەۋرلەردە ئەل ئاغزىدىن توپلىنىپ توپلام قىلىنغان «دورا خەت مىراس -
لىرى» ۋە ھازىرغىچە يېزىققا ئېلىنمىغان، ئەمما خەلق ئىچىدە ئەۋلادمۇ ئەۋلاد ئاغزاكى
داۋام قىلىپ كەلگەن دورا - داۋا ئېيتىملىرى ۋە سەل كېيىنرەك دەۋرلەرگە مەنسۇپ
بولغان «تۇرپان تېكىستلىرى» قاتارلىق ۋەسىقىلەرنىلا پاكىت قىلالايمىز. ئەگەر بۇلار
ئىچىدىكى «ئەمەلىيەتكە ئۇيغۇن بولمىغانلىرى» چىقىرىپ تاشلىنىپ، قالغانلىرىنىڭ
ھەممىسى «ئەمەلىيەتكە ئۇيغۇن» قىلىپ قويۇلسا، دورا ئۆلچەملىرى بىردەك «گرام»
غا توغرىلاپ قويۇلسا، ئۇلارنىڭ «قەدىمىي مىراس» لىق خۇسۇسىيىتى يوقالمىدۇ؟ دورا
خەت مىراسلىرى ۋە ئېيتىملىرى ئىچىدىكى ئاشۇنداق «ئەمەلىيەتكە ئۇيغۇن بولمىغان»
مەزمۇنلار، داڭقان پۈتى گەپلەر، چۈشىنىكسىز ئىبارىلەر، چۇۋالچاق جۈملىلەر، غەلىتە
دورىلار دەل ئۇلارنىڭ قەدىمىيلىكىنى ئىسپاتلاپ تۇرىدىغان تامغىلاردۇر. ئۇلاردىن ئايد-
رىلسا، «مىراسلار» «مىراس» بولماي قالىدۇ. ئەقەللىيسى، ئاتا - ئانىمىزدىن قالغان
مىراسلارنىڭمۇ ھەممىسى يېڭى، قىممەتلىك نەرسىلەر بولۇشى مۇمكىن ئەمەس. ئۇلار
ئىچىدىمۇ، يىرتىق كىگىز، كۆتمەك كەكە، كونا چاپان قاتارلىق نەرسىلەر بولىدۇ.
بۇلارنى يارامسىز بولغانلىقى ئۈچۈن «مىراس» دېمەيمىزمۇ؟! ئەگەر ئۇلار ئىچىدە دات

بېسىپ كەتكەن بىر مۇنچە تەڭگە، پۇرلىشىپ قاسماق بېسىپ كەتكەن بىر مۇنچە پۇل بولسا، ئۇلارنىمۇ «مىراس» ھېسابلىماي ئىلغاپ تاشلىۋېتىمىزمۇ؟! شۇڭا، بۇنداق ئە - سەرلەردىكى «بىر قىسىم رېتسېپلارنى قالدۇرۇۋېتىش» كىشىنى ئەپسۇسلاندۇرىدۇ. ئەمدى ئەسلىي گەپكە كەلسەك، ئاۋام تېبابىتى مىراسلىرىنى قېزىشتىكى (3)، (4)، (5) تۈرلەر، يەنى ئۇگۇت - پەرھىزلەر، ئەپسانە - رىۋايەتلەر، ماقال - تەمسىل، چۆچەكلەرنى توپلاش خىزمىتى مەلۇم دەرىجىدە ئىشلەندى، لېكىن تېبابەت نۇقتىسىدىن ئەمەس، باشقا نۇقتىلاردىن ئىشلەندى، يەنى خەلق ئېغىز ئەدەبىياتى ئۈچ توپلىمى («خەلق چۆچەكلىرى توپلىمى»، «خەلق قوشاقلىرى توپلىمى»، «خەلق ماقال - تەمسىل - لىرى توپلىمى») نىڭ ھەر قايسى قىسىملىرىدا ئاۋام تېبابىتىگە دائىر يۇقىرىقى تۈر - لەرگە مەنسۇپ بولغان نۇرغۇن مىراسلار توپلىنىپ كىرگۈزۈلگەن. باشقا گېزىت - ژۇرناللاردا ئېلان قىلىنغانلىرىمۇ ئاز ئەمەس. ئەمما، تولۇق توپلىنىپ بولدى دېگىلى بولمايدۇ. مەخسۇس تېمىدا زىيارەت، قېزىش ئېلىپ بېرىلسا، يەنە نۇرغۇن قىممەتلىك مىراسلار توپلىنىشى مۇمكىن.

(5)، (6)، (7) تۈرلەر يەنى تېبابەتكە دائىر قورال - سايمانلار، دورا ئەشپالەرنى تونۇش، تېرىش، ئۆستۈرۈش، يىغىۋېلىش ئۇسۇللىرى، دورا ياساش، ئىشلىتىش ئۇ - سۇللىرىنى قېزىش، توپلاش جەھەتتە ئىشلەنگەن خىزمەتلەر ناھايىتى يېتەرسىز. بۇ جەھەتتە كۆپرەك كۈچ سەرپ قىلىشقا توغرا كېلىدۇ.

يۇقىرىقى جەھەتلەردىكى قېزىش - توپلاش خىزمىتى ياخشى ئىشلەنسە، ئۇيغۇر ئاۋام تېبابىتى مىراسلىرىنى رەتلەش، قۇتقۇزۇش، تەتقىق قىلىش ئۈچۈن بىر قەدەر ياخشى ئاساس سالغىلى بولىدۇ.

2) رەتلەش - قۇتقۇزۇش: بۇ، ئاۋام تېبابىتى مىراسلىرىنى قېزىش، توپلاش داۋامىدا جۇغلانغان ماتېرىياللارنى رەتلەپ، تۈرگە ئايرىپ، مەلۇم ۋاسىتىلەر ئارقىلىق خاتىرىلەپ مەڭگۈلۈك ساقلاشقا لايىق ھالەتكە كەلتۈرۈشنى كۆرسىتىدۇ. بۇ جەھەتتىكى خىزمەتلەر تۆۋەندىكى مەزمۇنلارنى ئۆز ئىچىگە ئېلىشى كېرەك:

(1) قېزىش - توپلاش داۋامىدا توپلانغان ئاۋام تېبابىتى مىراسلىرىنى — بۇرۇنقى دەۋرلەردە توپلىنىپ يېزىققا ئېلىنغان، مۇزېيلار، تەتقىقات ئورۇنلىرىدا ۋە خەلق ئىچىدە ساقلانغان ماتېرىياللار ۋە ئارخېئولوگىيەلىك قېزىپ تەكشۈرۈشتە بايقالغان تېپىنىدىلار ئىچىدىكى تېبابەتكە دائىر ۋەسىقىلەرنى ئەسلىي ھالىتىدە نەشر قىلىش، ئاندىن ھازىرقى زامان ئۇيغۇر تىلى نۇسخىلىرىنى نەشر قىلىش، بۇلارنىڭ يەنە ئىزاھ - لىق نۇسخىلىرىنى نەشر قىلىشقا بولىدۇ.

(2) قېزىش - توپلاش داۋامىدا توپلانغان ئاغزاكى مىراسلارنى (مەيلى يېڭىدىن توپلانغانلىرى بولسۇن ياكى شەخسلەر، باشقا تارماقلار تەرىپىدىن توپلىنىپ، گېزىت - ژۇرناللاردا ئېلان قىلىنغان، كىتابلارغا كىرگۈزۈلگەن مىراسلار بولسۇن) تۈرلەرگە ئايرىپ بىر قانچە مەخسۇس كىتاب شەكلىدە نەشر قىلىش. مەسىلەن:

تېببىي ئۈگۈت - پەرھىزىلەر توپلىمى

تېببىي ئەپسانە - رىۋايەتلەر توپلىمى

تېببىي چۆچەكلەر توپلىمى

تېببىي ماقال - تەمسىللەر توپلىمى

ئاۋام تېبابىتىدە دورا ئۆسۈملۈكلىرىنى ئۆستۈرۈش ئۇسۇللىرى

ئاۋام تېبابىتىدە دورىلارنى ياساش - ئىشلىتىش ئۇسۇللىرى

ئاۋام تېبابىتىدە ئوزۇقلۇق ئارقىلىق داۋالاش

ئاۋام تېبابىتىدە دورا بىلەن داۋالاش

ئاۋام تېبابىتىدە دورىسىز داۋالاش ئۇسۇللىرى

ئاۋام تېبابىتىدە تېخنىقچىلىق بىلەن داۋالاش ئۇسۇللىرى

ئاۋام تېبابىتىدە روھىي داۋالاش ئۇسۇللىرى

ئاۋام تېبابىتىدە دورىگەرلىك قورال - سايمانلىرى

ئۆمۈر چولپانلىرى ھەققىدە ھېكايىلەر

بۇلارنىڭ قايسىلىرىنى نەشرگە تەييارلاش مۇمكىن بولسا، ئۆز ئالدىغا نەشر قىلىشقا

مۇنداق شارائىت يار بەرسە «ئۇيغۇر ئاۋام تېبابىتى مەجمۇئەسى» ياكى

«ئۇيغۇر ئاۋام تېبابىتى قامۇسى» دېگەن ئورتاق نام ئاستىدا يۈرۈشلۈك كىتاب قىلىپ

نەشر قىلىنسا، تېخىمۇ ئاپىرىن ئوقۇشقا لايىق كاتتا ئىش بولىدۇ.

ئۇنىڭدىن باشقا، ئاۋام تېبابىتىدە دورا ئەشپۇرلەرنى ئۆستۈرۈش ئۇسۇللىرى، دورا

ياساش - ئىشلىتىش ئۇسۇللىرى، دورىسىز داۋالاش ئۇسۇللىرى، تېخنىقچىلىق ئۇسۇل-

لىرى، دورىگەرلىك قورال - سايمانلىرى قاتارلىق تۈرلەردە ئۆزگىچىلىككە ئىگە بولغان

بەزى ئۇسۇللارنىڭ مەشغۇلات جەريانى ۋە ھازىر تاپقىلى بولىدىغان قورال - سايمان قا-

تارلىقلارنى سۈرەتكە ئېلىش، سىن لېنتىسىغا ئېلىش قاتارلىق ۋاسىتىلەر بىلەن خا-

تىرىلەپ ئارخىپلاشتۇرۇش زۆرۈر.

توپلانغان ماتېرىياللار يۇقىرىقىدەك (ياكى تېخىمۇ ئىلمىي بولغان باشقىچىرەك)

تۈرلەرگە ئايرىلىپ نەشر قىلىنسا ۋە ئارخىپلاشتۇرۇلسا، ئۇلارنىڭ بەزىلىرى (مەسىلەن -

لەن، تېببىي ئۈگۈت - پەرھىزىلەر توپلىمى، تېببىي ئەپسانە - رىۋايەتلەر توپلىمى،

تېببىي چۆچەكلەر توپلىمى، تېببىي ماقال - تەمسىللەر توپلىمى، ئۆمۈر چولپانلىرى

ھەققىدە ھېكايىلەر قاتارلىقلار) كىشىلەرنى ھەم كىتاب ئوقۇپ كۆڭۈل ئېچىشقا، ھەم

تېببىي بىلىم ئېلىشقا يېتەكلەيدىغان ياخشى ئوقۇشلۇق ھەم بازىرى ئىتتىك - خې-

رىدارلىق كىتابلار بولۇپ قېلىشى مۇمكىن. بەزىلىرى (مەسىلەن، ئاۋام تېبابىتىدە ئو-

زۇقلۇق ئارقىلىق داۋالاش، دورا ئۆسۈملۈكلىرىنى ئۆستۈرۈش قاتارلىقلار) تەتقىقات

قىممىتىگە ئىگە بولۇپلا قالماي تۇرمۇش ۋە ئىشلەپچىقىرىشتا قوللانما قىلىشقا بولىد-

ىدىغان پەننى ئومۇملاشتۇرۇش ئوقۇشلۇقى بولۇپ قېلىشى مۇمكىن. باشقىلىرىنىڭ ئە-

مەلىي ئىشلىتىلىش قىممىتى ئانچە چوڭ بولمىسىمۇ، ئۇيغۇر تېبابەت تارىخى توغرىد-

سەدىكى پاكىتلىق ماتېرىيالغا ئايلىنىپ، تېبابەت تەتقىقاتىدا ناھايىتى ياخشى پايدىلىدۇ. نىش مەنبەسى بولالايدۇ.

3) تەتقىق قىلىش: بۇ، يۇقىرىقى ئىككى باسقۇچلۇق خىزمەت ئارقىلىق ئېرىشىلگەن ماتېرىياللارنى يەككە نۇقتىلار ۋە ئومۇمىي گەۋدە نۇقتىسىدىن چوڭقۇر ۋە ئەتراپلىق تەتقىق قىلىش، تازا ئايدىڭ بولمىغان ئۇچۇرلارنى تەتقىق قىلىش، تەجرىبە قىلىش ئارقىلىق ئايدىڭلاشتۇرۇش، گۇمانلىق مەسىلىلەرنى تەتقىق قىلىپ، ئايدىڭلاشتۇرۇش، ئەمەلىي ئىشلىتىلىدىغان قوللانما كىتابلار تەتقىقاتى قاتارلىق تەتقىقات نەتىجىلىرىنى قولغا كەلتۈرۈشنى كۆرسىتىدۇ. بۇ جەھەتتە تۆۋەندىكى خىزمەتلەرنى ئىشلەشكە توغرا كېلىدۇ:

1) يەككە نۇقتىلار (تۈرلەر) بويىچە تەتقىق قىلىش: بۇ، ئاۋام تېبابىتىدىكى كېسەللىكلەردىن ساقلىنىش، ساغلاملىقنى ئاسراشقا دائىر ئۇزۇقلىنىش ئادەتلىرى، كىيىنىش ئادەتلىرى، ھەرىكەت ۋە ئاراملىق ئادەتلىرى، كۈتۈش - كۈتۈنۈش ئادەتلىرى، ئۆز - ئۆزىنى داۋالاش ئادەتلىرى، بىر - بىرىنى داۋالاش ئادەتلىرى، دورا بىلەن داۋالاش ئۇسۇللىرى (ئومۇمىي جەھەتتىن ياكى ئۇنىڭ مەلۇم تۈرى جەھەتتىن)، دورى - سىز داۋالاش ئۇسۇللىرى قاتارلىق جەھەتلەردىن تەتقىق قىلىشنى قانات يايدۇرۇپ، ئۇلارنىڭ ئاساسىي ئەھۋالى، ئالاھىدىلىكى، ئۈنۈمى، يېتەرسىزلىكى، دەۋر تەرەققىياتىغا ئەگىشىپ ئۆزگىرىش ئەھۋالى قاتارلىقلارنى بىر قەدەر ئەتراپلىق ۋە ئويىپكىتپ ئەكس ئەتتۈرىدىغان تەتقىقات نەتىجىلىرى (ئىلمىي ماقالىلەر، ئىلمىي ماقالىلەر توپى - لىمى ياكى مەخسۇس كىتابلار) نى بارلىققا كەلتۈرۈشنى كۆرسىتىدۇ.

2) تازا ئايدىڭ بولمىغان ئۇچۇرلارنى تەتقىق قىلىش: بۇ، ئاۋام تېبابىتى دورى - گەرلىكىدە مەلۇم بولغان، ئىشلىتىلىدىغان، لېكىن ئۇيغۇر ئىلمىي (كەسپىي) تېبابىتى تىمىزدە تېخى بايقالمىغان (دورا ئەشپاللىرى كىتابلىرىغا كىرگۈزۈلمىگەن ياكى رايونىمىزدىن چىقىدىغانلىقى كۆرسىتىلمىگەن) يەككە دورا ئەشپاللىرى، بەزى داۋالاش ئۇسۇللىرى توغرىسىدا دالا تەكشۈرۈشى ئېلىپ بېرىش، نەق مەيداندا زىيارەت قىلىش، تەجرىبىخانىدا ئانالىز قىلىش، كىلىنىكىدا تەجرىبە قىلىش قاتارلىق ئۇسۇللار ئارقىلىق، ئايدىڭ بولمىغان ئۇچۇرلارنى ئايدىڭلاشتۇرۇپ مۇئەييەن جاۋاب ياكى ئىنكار جاۋابقا ئىگە قىلىشنى كۆرسىتىدۇ. مەسىلەن، مۇميا بىر تۈرلۈك مەدەن دورا بولۇپ، ئۇيغۇر ئىلمىي (كەسپىي) تېبابەتتە خېلى كۆپ ئىشلىتىلىدىغان ئەتمۇارلىق دورا ھېسابلىنىدۇ. دورا ئەشپاللىرىغا دائىر كىتابلاردا «مېڭە ۋە يۈرەكنى قۇۋۋەتلەش، ئىششىق قايتۇرۇش، يارىلارنى پۈتتۈرۈش، سۇنغان سۆڭەكلەرنى تۇتاشتۇرۇش، زەخىمىلەرنى ساقايتىش، مەنىي تۇتۇش، چىرىشتىن ساقلاش خۇسۇسىيىتىگە ئىگە» دەپ كۆرسىتىلىش بىلەن بىللە، «ئىراننىڭ داراب تېغى ۋە ئۆزبېكىستاندىن چىقىدۇ. ناھايىتى ئەتمۇارلىق ۋە كەم تېپىلىدىغان مۇھىم دورا، دۆلەت ئالاھىدە كۆزىتىپ قوغدايدىغان دورا بولۇپ، ئاسانلىقچە سىرتقا چىقارمايدۇ» دەپ كۆرسىتىلگەن. ئۇنىڭ ئالاھىدىلىكى «رەڭگى قارا،

مۇمغا ئوخشاش پارقمراق، تەمسىز، ئوبۇلچان ماددا. تومۇز كۈنلىرىدە تاغنىڭ يېرىقلد-
رىدىن سىرغىپ چىقىپ قېتىشىش ئارقىلىق ھاسىل بولىدۇ» دەپ تونۇشتۇرۇلىدۇ.
ئاۋام تېبابىتىدىمۇ مۇميا ئىشلىتىلىدۇ. كۆپىنچە ھاللادا نوقۇت چوڭلۇقىدىكى
مۇمىيانى شورپىغا سېلىپ، گۆشنى يەپ، شورپىسىنى ئىچىش ئارقىلىق سۇنغان سۆ-
ڭەكلەرنى تېزراق تۇتاشتۇرۇش، سۇنۇق تۇتقاندىن كېيىن قېپقالغان ئاسارەت ئاغ-
رىقلارنى يوقىتىش، قىسمەن ھاللاردا ئوخشاش ئۇسۇل بىلەن تۇغۇتتا ماغدۇرسىزلىنىپ
كەتكەن ئاياللارنىڭ سالامەتلىكىنى ئەسلىگە كەلتۈرۈشكە ئىشلىتىلىدىغانلىقى مەلۇم.
ئۇنىڭدىن باشقا كىچىك بالىلارنىڭ سۈت چىشلىرى چۈشۈپ مۇقىم چىشلىرى چىقىپ
بولغاندىن كېيىن، كىچىككىنە مۇميا شۈمگۈزۈلسە، ئۆمۈرۋايەت چىش ئاغرىقى كۆر-
مەيدىغانلىقى، چىشلىرى سارغىيىپ كەتمەيدىغانلىقى ۋە چۈشۈپ كەتمەيدىغانلىقى ھەق-
قىدە ئۇچۇرلار بار. لېكىن، مۇمىيانى سۇ بىلەن ئېرىتىپ چىش چايقاش ئۇسۇلى قوللى-
نىلامدۇ ياكى بىۋاسىتە شۈمگۈزۈلمەيدۇ (قۇرۇمتاغ مۇمىياسى بەك ئاچچىق تەملىك بول-
غاچقا، ئادەتتە بالىلار شۈمەلمەيدۇ) دېگەن مەسىلە تازا ئېنىق ئەمەس.

تېخىمۇ مۇھىمى، مۇمىيانىڭ ئالاھىدىلىكى، چىقىش ئورنى جەھەتتىكى ئۇچۇر بو-
لۇپ، ئاۋام تېبابىتىدە مۇمىيانى ئىشلىتىپ باققان بىر نەچچە كىشىلەر (ئايرىم - ئاي-
رىم ھالدا) ئاپتورغا: «مۇميا ئىككى خىل بولىدۇ. بىر خىلى، قارا رەڭلىك ياكى قارىغا
مايىل جىگەر رەڭلىك بولىدۇ. بۇ خىلدىكىلىرى چەت ئەلدىن كېلىدۇ. يەنە بىر خىلى،
ئاق رەڭلىك، تەمى ئاچچىق بولىدۇ. بۇ خىلى خوتەن تەۋەسىدىكى قۇرۇم تاغلىرىدىن
چىقىدۇ. بۇلارنىڭ رەڭگى، تەمى ئوخشىمىغان بىلەن خۇسۇسىيىتى ئوخشايدۇ» دېگەن-
لەرنى سۆزلەپ بەردى. ئاپتورنىڭ ئاق مۇمىيانىڭ قانداق يەردىن، قانداق ھالەتتە چىقىد-
دىغانلىقى ھەققىدىكى سوئالغا: «قۇرۇمتاغنىڭ XX ناھىيە تەۋەسىدىكى XX تاغدىكى
ياساق قورام تاشلارنىڭ ئاراش (يېرىق) لىرىدىن سۇيۇق ھالەتتە سىرغىپ چىقىپ،
ھاۋا بىلەن ئۇچراشقاندىن كېيىن قېتىپ ئاق رەڭلىك مۇميا ھاسىل بولىدۇ» دېگەن-
لەرنى سۆزلەپ بەردى. ئاپتورنىڭ ھەر قايسىسىغا دېگەن مۇمىيا سالاجىت بىلەن بىر
نەرسىمۇ؟ دېگەن سوئالغا: «ياق، باشقا - باشقا نەرسە» دەپ جاۋاب بېرىشتى. بۇ ناھا-
يىتى مۇھىم ئۇچۇر بولۇپ، دالا تەكشۈرۈشى ۋە تەجرىبە ئانالىزى ئارقىلىق ھەقىقەتەن
رايونىمىزدىن مۇميا چىقىدىغانلىقى ئىسپاتلىنىپ قالسا، بۇ ناھايىتى مۇھىم بايقاش
بولىدۇ.

دورا ئەشىالىرى كىتابلىرىدا «چوغۇندان» ناملىق دورا ئۆسۈملۈكى: «ئېلىمىزنىڭ
شەرقىي شىمال، ئىچكى موڭغۇل رايونلىرىدىن ھەم ھىندىستان، پەنجاب قاتارلىق
جايلاردىن چىقىدۇ» دېيىلگەن. لېكىن، ئاۋام تېبابىتى توغرىسىدىكى تەكشۈرۈشلەر
داۋامىدا بەزى كىشىلەر ئاپتورغا بۇ خىل چۆپنىڭ لوپ ناھىيەسى بىلەن چىرا ناھىيە-
سى ئارىلىقىدىكى تېكىلىك تاغلىرىدىن چىقىدىغانلىقىنى، بەزى تېۋىپلارنىڭ ئۇنى ئە-
مەلىي داۋالاشتا ئىشلىتىدىغانلىقىنى سۆزلەپ بەردى. ئاپتور زىيارەت داۋامىدا قۇرۇم

تاغلىرىدا ئۆسدىغان، يەرلىك خەلق دورا ئورنىدا ئىشلىتىدىغان، لېكىن رەسمىي نەشر قىلىنغان دورا ئەشپاللىرى كىتابلىرىغا كىرگۈزۈلمىگەن دورا ئۆسۈملۈكلىرىنىڭ 10 خىلىدىن ئاشىدىغانلىقىنى ھېس قىلدى.

بەزى دورا ئەشپاللىرى دورا ئەشپاللىرى كىتابلىرىغا كىرگۈزۈلگەن بولسىمۇ، خەلق ئىچىدىكى يەرلىك ناملىرى كىرگۈزۈلمىگەن ياكى مۇۋاپىق ئىزاھ بېرىلمىگەن. مەسىلەن،

گۈلقەقە: بۇ، ئۇيغۇر خەلق چۆچەكلىرىدە كۆپ ئۇچرايدىغان، ئېرىشىش قىيىن بولغان بىر خىل ئوت - چۆپ (ۋە ئۇنىڭ گۈلى) بولۇپ، كۆپىنچە بەزى مەلىكىلەرنىڭ ئۆز ئاشىقلىرىغا گۈلقەقە ئەكىلىشنى شەرت قىلىپ قويغانلىقى، ئاشىقلارنىڭ تاغ - داۋانلار ئېشىپ، مىڭ مۇشەققەتتە ئۇنى ئېلىپ كېلىپ مۇرادىغا يەتكەنلىكى ھېكايە قىلىنىدۇ. بۇ ئوت - چۆپ دورا ئەشپاللىرى كىتابلىرىدا «چاققاقئوت» نامىدا ئۇچرايدۇ. ئەمما، خەلق ئىچىدىكى «گۈلقەقە» دېگەن نامى ئەسكەرتىلمىگەن. خەلق ئىچىدىكى تەك- شۈرۈشلەردە بۇ ئوت - چۆپنىڭ تۈكچىلىرى سانجىلىپ كەتسە، قاتتىق قىچىشتۈرۈپ بىئارام قىلىدىغانلىقى، شۇڭا «چاققاقئوت» دەپمۇ ئاتىلىدىغانلىقى، ئۇنى ماللارمۇ يې- يىشكە جۈرئەت قىلالمايدىغانلىقى ھەمدە ئۇنىڭ دىسكا شەكىللىك گۈل غۇنچىسى ھا- سىل بولسىمۇ، ئېچىلغانلىقىنى ھېچكىم كۆرەلمەيدىغانلىقى سۆزلىنىدۇ. ئۇنىڭ «گۈل- قەقە» دېگەن نامى «كۈلدۈرگەك» ياكى «توختىماي كۈلمەك» دېگەنلىك بولۇپ، ئۇنىڭغا تېگىپلا كەتسە قىچىشتۈرۈپ يىغىلىدىغان ئالاھىدىلىكىگە ئاساسەن، قارشى مەنىدە قويۇلغان ھەزىلىي ئىسىمدۇر. بۇ خۇددى قارامۇتۇق ئادەملەرگە «ئاق»، جېدەلخور ئا- دەملەرگە «يۇۋاش» دېگەندەك ھەزىل قىلىنغان لەقەم قويۇلىدىغانغا ئوخشاش سەۋەبتىن كېلىپ چىققان ئىسىم ھېسابلىنىدۇ. ئۇ يەنە «گۈلقەقەلىرى ئېچىلىپ كەتمەك» دېگەن ئىدىيوم سۆزىنىڭ كېلىش مەنبەسى، گۈلقەقەگە باغلىنىشلىق سىيۇزىتلار بولغان چۆچەكلەرنىڭ بارلىققا كېلىش ئارقا كۆرۈنۈشىنىمۇ يورۇتۇپ بېرىدۇ.

داۋالاش ئۇسۇللىرى جەھەتتە، ئاۋام تېبابىتى تېڭىقچىلىقىدا ئۆزىگە خاس بەزى ئۇسۇللار بار. بۇلار توغرىسىدا ئۇيغۇر ئىلمىي (كەسپىي) تېبابىتى تېڭىقچىلىق كىتاب- لىرىدا بايانلار ئۇچرىمايدۇ. مەسىلەن، بەزى تېڭىقچىلار ئىشىشىپ كەتكەن، سۇنۇق ئور- نىنى ئېنىق بېكىتكىلى ياكى سۇنۇقنى جايغا چۈشۈرگىلى بولمىغان ئەھۋالدا، بىر ئاز داۋىنى (داۋا - يۇلغۇننىڭ مېۋىسى بولۇپ، ئۇيغۇر ئىلمىي (كەسپىي) تېبابەتتە «يۇلغۇن ئۇرۇقى» دېيىلىدۇ.) بىر ئاز تۇز بىلەن قاينىتىپ تەييارلىغان ئېرىتمىگە ما- تانى چىلاپ ئېلىپ، «شور پاختا» قىلىپ سۇنغان جايغا بىر - ئىككى سائەت ئوراپ قو- يۇش ئارقىلىق سۇنۇق ئورنىنى ئېنىقلاش ئۇسۇلىنى قوللىنىپ كەلگەن. بۇنداق قىل- غاندا، سۇنۇق ئەتراپىدىكى ئىشىشىق تارقىيدىكەن، مۇسكۇلنىڭ ئىچىدىكى زەرداپ تېرە يۈزىگە تارتىلىپ قارىداپ چىقىدىكەن. بۇ چاغدا سۇنۇقنىڭ ئورنىنى دەل، توغرا تېپىش ۋە جايغا چۈشۈرۈپ تېڭىش ئاسان بولىدىكەن. بىمارنىڭ دەرد تارتىشى ئاز، ساقىيىشى تېز بولىدىكەن. بەزى تېڭىقچىلار ئىشىشىپ، شەلۋەرەپ كەتكەن كونا سۇنۇقلارنى تې-

ئىشتا ئاۋۋال قوي تېرىسىگە (ھېچقانداق دورا سەپمەي) ئېلىپ، ئاندىن تېڭىش ئۇسۇلىنى قوللىنىدىكەن. بۇنداق قىلغاندا، زەرداپ تېرە يۈزىگە تارتىلىپ، ئىششىق تارقاي-دۇ. تېڭىلغاندىن كېيىن ئىششىپ، يىرىغداپ كېتىشتىن ساقلىنىپ، بىمارنىڭ ساقىيىشىنى تېزلەتكىلى بولىدۇ، دەپ قارىلىدىكەن. ئەگرى ياكى مىنگەش تۇتۇپ قالغان سۇنۇقلارنى ئاجرىتىپ قايتا تېڭىشقا توغرا كەلسە، سېرىق ماي يېگۈزۈپ ياكى تېڭىپ ئاجرىتىش ئۇسۇلى ئۇيغۇر ئىلمىي (كەسپىي) تېبابەت كىتابلىرىدىمۇ سۆزلەنگەن. ئاۋام تېبابىتى تېڭىقچىلىقىدا بۇ ئۇسۇلدىن ئۆزگە، قوچقارنىڭ پۈرۈكىنى (تاشقىنى) يېرىپ تېڭىش، پىيازنى چاناپ، قېتىق بىلەن مەلھەم قىلىپ تېڭىش ئۇسۇللىرىنى قوللىنىپ، ئەگرى، مىنگەش تۇتۇشۇپ قالغان سۆڭەكلەرنى ئاجرىتىپ تېڭىش ئۇسۇلى-لىرىمۇ مەۋجۇت. شۇنداقلا ئۈنۈمى ناھايىتى ياخشى ئىكەنلىكى قەيت قىلىنىدۇ.

سۇنۇقلار تېڭىلىپ بولغاندىن كېيىن بەزى تېڭىقچىلار كىچىك نوقۇتچىلىك مۇدە-يانى شوريا بىلەن ئىچىشكە بۇيرۇيدۇ. بۇ ھەقتە ئۇيغۇر ئىلمىي (كەسپىي) تېبابەت تې-ڭىقچىلىق كىتابلىرىدىمۇ سۆزلەنگەن. ئەمما، ئاۋام تېبابىتى تېڭىقچىلىقىدا، بەزىلىرى بىر چىمدىم يۇلغۇن يېلىمى تالقىنى، بەزىلىرى بىر چىمدىم ئۆرۈك يېلىمى تالقىنىنى قايناق سۇدا ئېرىتىپ ھەر كۈنى بىر قېتىمدىن مەلۇم مەزگىل ئىچىشكە بۇيرۇيدىغان ئۇسۇلمۇ بار. چۈنكى، بۇنداق يېلىملار سۇنۇقنىڭ ئاسان تۇتۇشى، ئاسان ساقىيىشىنى ئىلگىرى سۈرىدۇ، دەپ قارىلىدىكەن.

دورا ئەشىياللىرىنىڭ يەرلىك نامى تولۇق ئىزاھلانماسلىق، رايونىمىزدىن چىقىدىغان بەزى دورا ئەشىياللىرىنى، دورا - داۋالىق خۇسۇسىيىتىنى تونۇش تولۇق بولماسلىق قا-تارلىق مەسىلىلەر ۋە ئاۋام تېبابىتىنىڭ ئۆزىگە خاس بولغان بەزى داۋالاش ئۇسۇللىرى توغرىسىدا ئاۋام تېبابىتىدىن ئېرىشىلگەن يۇقىرىقىدەك مەلۇماتلار ئاساسىدا دالا تەك-شۈرۈشى، زىيارەت قىلىپ تەكشۈرۈش، تەجرىبىخانىدا ئانالىز قىلىش ئۇسۇللىرى بى-لەن ئىسپاتلاش ئېلىپ بېرىلسا، ئاۋام تېبابىتىنىڭ ئاجىزلىشىشى، مەلۇم جەھەتلەردە يوقىلىشقا يۈزلىنىشى ئارقىسىدا ئىزى ئۆچۈپ كېتىش ئېھتىمالى بولغان بەزى بىلىم ۋە ئۇسۇللارنى قۇتقۇزۇپ، ئۇيغۇر ئىلمىي (كەسپىي) تېبابەتنى بېيىتىشقا تولىمۇ پايدىلىق بولىدۇ.

(3) گۇمانلىق نۇقتىلارنى تەتقىق قىلىش: بۇ، ئاۋام تېبابىتىدە ئىلگىرى قوللى-نىلغان بەزى داۋالاش ئۇسۇللىرىنى تەتقىق قىلىشنى ۋە تەبىرى تازا ئېنىق بولمىغان بەزى كېسەللىك ناملىرىنىڭ ھەقىقىي مەنىسى ياكى ئۇقۇمىنى تەتقىق قىلىپ ئايدىڭلاشتۇرۇشنى كۆرسىتىدۇ. مەسىلەن، قان چېكىپ داۋالاش ئۇسۇلى ئاۋام تېبابىتىدە بۇرۇن ناھايىتى ئومۇملاشقان ئۇسۇل بولۇپ، قان تېشىپ قېلىش (يۇقىرى قان بېسىمى) كېسەللىكى بولغان، دورا بىلەن داۋالاشنىڭ ئۈزۈنغىچە ئۈنۈمى بولمىغان بى-مارلارغا بۇ ئۇسۇل بىلەن قان ئېلىپ داۋالاش ئېلىپ بېرىشنىڭ ئۈنۈمى ناھايىتى ياخشى بولىدىغانلىقى قەيت قىلىنىدۇ. كېيىن ئىشپىرىس بىلەن قان ئېلىشنى سىناپ

كۆرگەن بەزى دوختۇرلار داۋالاش ئۈنۈمىنىڭ ئىشپىرس بىلەن قان ئېلىشنىڭ نەشە- تەر بىلەن قان ئالغاندەك ياخشى ئەمەسلىكىنى قەيت قىلىدۇ.

بۇ ھەقتە، مەلۇم ئىلمىي تەجرىبە ئېلىپ بېرىلسا، نەشە ئارقىلىق قان ئېلىش بىلەن ئىشپىرس ئارقىلىق قان ئېلىشنىڭ قاننىڭ مىقدارى، تەركىبى، قان بېسىمى، مۇناسىۋەتلىك ئەزالارنىڭ خىزمەت ئىقتىدارىغا بولغان تەسىرى سېلىشتۇرۇلۇپ تەتقىق قىلىنسا، قان چېكىپ داۋالاش ئۈسۈلىنىڭ ماھىيەتلىك ئالاھىدىلىكى ۋە ئۈنۈمى توغ- رىسىدا ئېنىق يەكۈن چىقارغىلى بولار ئىدى. بەلكىم شۇ ئاساستا، بۇ ئەنئەنىۋى داۋالاش ئۈسۈلىنى يېڭىچە ۋاستىلەر بىلەن يولغا قويۇشنى ئىشقا ئاشۇرۇپ، ئۇنى قۇتقۇزۇپ قالغىلى، ئۇيغۇر تېبابىتىنىڭ ئۆزگىچە بىر خىل داۋالاش ئۈسۈلىنى بارلىق- قا كەلتۈرگىلى بولار ئىدى.

ئۇنىڭدىن باشقا، ئاۋام تېبابىتىدە تۆت خىلىت، تۆت خىل مىزاجىدىن ئۆزگە، «يەل» توغرىسىدىكى كېسەللىك ئاتالغۇلىرى خېلى كۆپ، يەنى «ئىسسىق يەل»، «سوغۇق يەل»، «يەل قوقاق»، «ئىسسىق يەل قوقاق»، «سوغۇق يەل قوقاق»، «يەل قاداغ»، «يەلىيا- رىسى»، «يەلتاشما»، «يەل قۇلۇنجى»، «يەل جاراھەت»، «يەل تۇرۇپ قېلىش»، «يەل توڭلاپ (توختاپ، قېتىپ) قېلىش» دېگەندەك. بۇلارنىڭ بەزىسىنى چۈشەنگىلى بولىدۇ. بەزىسىنىڭ قانداق كېسەللىك ياكى قانداق كېسەللىكنىڭ ئالامىتى ئىكەنلىكى ۋە زادى نېمىنى بىلدۈرىدىغانلىقىنى ئېنىق چۈشەنگىلى بولمايدۇ. بۇلار ھەققىدە مەلۇم تەتقىقات ئېلىپ بېرىپ، ئۇلارنىڭ ئېنىق مەنە ئۇقۇملىرىنى، قايسىلىرىنىڭ كېسەللىك نامى، قايسىلىرىنىڭ كېسەللىك ئالامىتى ئىكەنلىكىنى ئايدىڭلاشتۇرۇشمۇ مەلۇم ئەھمىيەتكە ئىگە. ئۇيغۇر ئىلمىي (كەسپىي) تېبابىتىدە «يەل» مۇستەقىل خىلىت ھېسابلانمايدۇ. خانلىقى ئۈچۈن، يۇقىرىقى ناملارنىڭ كۆپىنچىسى ئۇيغۇر تېبابىتى ئالىي مائارىپى دەرسلىكلىرىدە ئۇچرىمايدۇ. ئەمما، بۇ مائارىپتا تەربىيەلەنگەن ئوقۇغۇچىلار ئۇزاق ئۆتمەيلا ئاۋام خەلق ئۈچۈن مۇلازىمەت قىلىدىغان ياش تېۋىپلارغا ئايلىنىدۇ - دە، بى- مارلارنىڭ زارى ئىچىدە «يەل» گە مۇناسىۋەتلىك بىر مۇنچە كېسەللىك ئاتالغۇلىرىغا دۇچ كېلىدۇ. شۇ چاغدا ئاشۇنداق ئاتالغۇلارنىڭ ھەقىقىي مەنىسىنى بىلىش- بىلمەس- لىك كېسەللىكلەرنى توغرا تونۇش، داۋالاشتىكى مۇھىم مەسىلىگە ئايلىنىدۇ. شۇڭا، بۇ مەسىلىلەرنى تەتقىق قىلىپ ئايدىڭلاشتۇرۇش كېسەللىكلەرنى تونۇشنىڭ توغرىلىق دەرىجىسى ۋە داۋالاش ئۈنۈمىنى ئۆستۈرۈشتە مۇئەييەن رول ئوينايدۇ.

(4) ئۈنۈپرسال تەتقىقات: بۇ، يۇقىرىقى بىر قانچە جەھەتلەردىكى خىزمەتلەر داۋامىدا ئېرىشىلگەن ئۇنۇقلار ئاساسىدا ئۇيغۇر ئاۋام تېبابىتىنى ئومۇمىي گەۋدە سۈ- پىتىدە تەتقىق قىلىپ، نوپۇزلۇق ئەسەرلەرنى بارلىققا كەلتۈرۈشنى كۆرسىتىدۇ. كونكرېت قىلىپ ئېيتقاندا، ئۇيغۇر ئاۋام تېبابىتىنىڭ كېلىپ چىقىشى، تەرەققىيات مۇساپىسى، مەزمۇنلىرى، ئالاھىدىلىكى ۋە يېتەرسىزلىكى، ئىجتىمائىي تارىخىي ئورنى ۋە رولى، ئۇيغۇر ئىلمىي (كەسپىي) تېبابىتى بىلەن بولغان مۇناسىۋىتى، ئوخشاشلىقى

ۋە پەرقى، ھازىرقى ھالىتى، تەرەققىيات يۈزلىنىشى، ئىستىقبالى قاتارلىق مەزمۇنلارنى ئۆز ئىچىگە ئالغان «قامۇس» خاراكتېرلىك تەتقىقات نەتىجىلىرىنى ۋۇجۇدقا چىقىرىش-نى كۆرسىتىدۇ. بۇنداق تەتقىقات نەتىجىسى مەيلى «ئىخچام قامۇس» شەكلىدە، ياكى بىر قانچە تارماق تومنى ئۆز ئىچىگە ئالغان «ئومۇمىي قامۇس» شەكلىدە بارلىققا كەل-سۇن، ئۇ، ئۇيغۇر تىبابەت تارىخىدىكى بىر ئابىدە، خەلقىمىزنىڭ مەدەنىيەت تارىخىغا قوشۇلغان ئۇلۇغ تۆھپە بولۇپ قالدۇ.

4) ۋارىسلىق قىلىش، مۇكەممەللەشتۈرۈش: بۇ، ئاۋام تىبابىتىنىڭ ئىلمىي، ئۈ-نۈملۈك، پايدىلىق بولغان تەركىبلىرىگە ۋارىسلىق قىلىش، خۇراپىي، ئۈنۈمسىز، پايد-دىسىز بولغان تەركىبلىرىنى داۋاملىق شاللاش ئارقىلىق تېخىمۇ ساپلاشتۇرۇش، مۇ-ھىت، يېمەك - ئىچمەك، تۇرالغۇ ۋە شۇ قاتارلىق ياشاش شارائىتلىرىدا يۈز بەرگەن يېڭى ئۆزگىرىشلەرگە ماس ھالدا بېيىتىش، مۇكەممەللەشتۈرۈش ئارقىلىق ئۇنى كەڭ خەلقنىڭ كېسەللىكلەردىن ساقلىنىش، ساغلاملىقىنى ئاسراشتىكى تېخىمۇ ئەپلىك، ئۈنۈملۈك قورالغا ئايلاندۇرۇشنى كۆرسىتىدۇ.

بۇ يەردە ئالدى بىلەن، ئاۋام تىبابىتى سىستېمىلاشمىغان، قېلىپلاشمىغان ساددا تىبابەت تۇرسا، ئۇنىڭغا ۋارىسلىق قىلىشقا ئەرزىمدۇ؟ غەرب تىبابىتى ۋە ئۇيغۇر ئىل-مىي (كەسپىي) تىبابىتى كەڭ ئومۇملاشقان، جۇڭگو تىبابىتى قاتارلىق باشقا مىللەت تىبابەتلىرىنىڭ دورا مەھسۇلاتلىرىمۇ خەلقىمىز ئىچىدە بارغانسېرى كۆپ ئىشلىتىد-لىۋاتقان تۇرسا، بۇنداق ئەھۋالدا ئۇيغۇر ئاۋام تىبابىتى ئۆز مەۋجۇتلۇقىنى ساقلاپ قالالامدۇ؟ ئۇيغۇر ئىلمىي (كەسپىي) تىبابىتى ناھايىتى مۇكەممەل تىبابەت تۇرسا، ئاۋام تىبابىتىنى مۇكەممەللەشتۈرۈشنىڭ زۆرۈرىيىتى بارمۇ؟ دېگەن سوئاللار تۇغۇلۇ-شى تەبىئىي. شۇڭا، ئالدى بىلەن مۇشۇ مەسىلىلەر ئۈستىدە ئازراق مۇلاھىزە قىلىشقا توغرا كېلىدۇ.

ئۇيغۇر ئاۋام تىبابىتى ۋارىسلىق قىلىشقا ئەرزىمدۇ؟ جاۋاب ناھايىتى كەسكىن، ئەرزىيدۇ. ئەرزىيدۇلا ئەمەس، ئۇنىڭغا چوقۇم ۋارىسلىق قىلىش كېرەككى، ئۇنى يوقىد-تىپ قويۇشقا ھەرگىز بولمايدۇ. چۈنكى، باشتا دەپ ئۆتكىنىمىزدەك، ئۇيغۇر ئاۋام تى-بابىتى ۋە ئۇيغۇر ئىلمىي (كەسپىي) تىبابەتتىن ئىبارەت بۇ ئىككى خىل تىبابەت ئانا - بالىلىق مۇناسىۋەتتە بولسىمۇ، ئۇيغۇر ئىلمىي (كەسپىي) تىبابەت ئاۋام تىبابىتىدىن كېلىپ چىققان بولسىمۇ، لېكىن ئۇ ئاۋام تىبابىتىنىڭ ھەممە مەزمۇنى ۋە ھەممە رو-لىنى ئۆز ئۈستىگە ئېلىپ كېتەلمەيدۇ. ئاۋام تىبابىتىدە كېسەللىكتىن ساقلىنىش، ساغلاملىقىنى ئاسراش مۇھىم نۇقتا قىلىنىدۇ. ئۇيغۇر ئىلمىي (كەسپىي) تىبابەتتە بى-مارلارنى داۋالاش، ساقايتىش مۇھىم نۇقتا قىلىنىدۇ. دوختۇرخانىلار، ئۇيغۇر تىبابەت شىپاخانىلىرى، دوختۇر، تېۋىپ - دورىگەرلەر ھەر قانچە كۆپەيگەن تەقدىردىمۇ، ئۇلار پەقەت شىپالىق ئىزدەپ ئالدىغا كەلگەن بىمارلار ئۈچۈنلا مۇلازىمەت قىلىدۇ. ساغلام ياكى ئاساسەن ساغلام كىشىلەر، كېسەل بولسىمۇ ئىزدەپ كەلمىگەن كىشىلەرنى ئىز-

دەپ بېرىپ مۇلازىمەت قىلمايدۇ. ئاۋام تېبابىتى بولسا، ھەر ۋاقىت ساغلام ۋە ئاساسەن ساغلام كىشىلەر توپىنىڭ ساغلاملىق ھالىتىنى داۋاملاشتۇرۇشقا خىزمەت قىلىدۇ. شۇڭا، فۇنكسىيەسى جەھەتتىن ئېيتقاندا ئۇيغۇر ئىلمىي (كەسپىي) تېبابىتى كەسپىي سەھىيە، ئاۋام تېبابىتى ئاممىۋى سەھىيە ھېسابلىنىدۇ. بۇلار زىچ مۇناسىۋەتلىك بول- سىمۇ، بىر - بىرىنىڭ ئورنىنى باسالمايدۇ.

شۇڭا، دۆلىتىمىزدىلا ئەمەس، دۇنيادىكى نۇرغۇن دۆلەتلەردىمۇ كەسپىي سەھىيە ۋە ئاممىۋى سەھىيە ئاپپارات - ئورگانلىرى ئايرىم تەسىس قىلىنغان. دۆلىتىمىزدە ھەر دەرىجىلىك ھەر خىل دوختۇرخانا، شىپاخانىلار كەسپىي سەھىيە، يەنى داۋالاش ئورگانلىرىدۇر. ھەر دەرىجىلىك كېسەللىكلەرنى كونترول قىلىش مەركىزى، ۋەتەن- پەرۋەرلىك تازىلىق كومىتېتى، كارانتىن كومىتېتى قاتارلىقلار كېسەللىكلەردىن ساقلىنىش، ساغلاملىقنى ئاسراشقا خىزمەت قىلىدىغان ئورگان، يەنى ئاممىۋى سەھىيە خىزمىتىنى ئاساس قىلىدىغان ئورگانلاردۇر. ھەر دەرىجىلىك سەھىيە تارماقلىرى بول- سا، كەسپىي سەھىيە ۋە ئاممىۋى سەھىيە خىزمىتىنى بىر تۇتاش باشقۇرىدىغان مەمۇ- رىي ئورگانلاردۇر. شۇنداق دېيىشكە بولىدۇكى، ئاممىۋى سەھىيەنىڭ ئۆز ئىچىگە ئالىد- ىغان مەزمۇنى ۋە چېتىلىش دائىرىسى كەسپىي سەھىيەگە قارىغاندا كۆپ كەڭدۇر.

ھازىر، ئۇيغۇر ئىلمىي (كەسپىي) تېبابىتىدە، مەيلى دەرسلىك ياكى داۋالاش جە- ھەتتىن بولمىسۇن، قېلىپلاشقان، ئۆلچەملىك قوللانما كىتابلار ئاساسەن تولۇق ۋە ئېھتىياجى قاندۇرالايدۇ. ئاممىۋى سەھىيە جەھەتتە، يەنى، تەبىئىي مۇھىتنى (ياشاش مۇھىتىنى) قوغداش، ياخشىلاش، ئاممىۋى ۋە شەخسىي تازىلىق، ساغلام ۋە ئاساسەن ساغلام كىشىلەرگە خاس بولغان مۇۋاپىق ئوزۇقلىنىش، مۇۋاپىق كىيىنىش، مۇۋاپىق ھەرىكەت قىلىش ۋە ئارام ئېلىش، ئۆزىنى مۇۋاپىق كۈتۈش، ھامىلىدار، تۇغۇتلۇق ئا- ياللار، بالىلار، ياشانغانلارنى ئائىلىدە مۇۋاپىق كۈتۈش - بېقىش قاتارلىق جەھەتلەردە- كى ئاددىي، چۈشىنىشلىك بولغان قوللانما خاراكتېرلىك (ئۇيغۇرچە) ماتېرىيال - كە- تابلار ناھايىتى ئاز. ئاۋام تېبابىتىدە ۋە خەلق ئارىسىدا بۇلارغا دائىر مول مەزمۇنلار، ئۇسۇل - چارىلەر، ئادەت - ئۇدۇملار بار. بۇلارنىڭ كۆپ قىسمىنىڭ ۋاقتى ئۆتكىنى يوق. بۇلارنى قېزىش، رەتلەش ئاساسىدا زامانغا لايىق مەزمۇنلارنى قوشۇپ، مۇشۇنداق قوللانما كىتابلار بارلىققا كەلتۈرۈلسە، ئۇ كەڭ ئاۋام خەلقىنىڭ ئاممىۋى سەھىيە - تېببىي ساۋاتىنى ئۆستۈرۈشتە، كېسەللىكلەردىن ساقلىنىپ، ساغلاملىقنى ئاسراشتا، زامان ۋە ماكانغا لايىق ساغلام ياشاش ئادەتلىرىنى بارلىققا كەلتۈرۈشتە مۇھىم رول ئوينايدۇ. شۇڭا، ئۇيغۇر ئاۋام تېبابىتىنىڭ جەۋھەرلىرىگە ۋارىسلىق قىلىشقا ئەرزىيدۇ ۋە شۇنداق قىلىش كېرەك.

ئۇيغۇر ئاۋام تېبابىتى ئۆزىنىڭ مەۋجۇتلۇقىنى ساقلاپ قالالامدۇ؟ بۇنىڭدا، ئاساس بار - يوقلۇقىغا قاراش كېرەك. ئۆي ئاساسى بولمىسا، دەرەخ يىلتىزى بولمىسا گۆرە تۇرالمايدۇ، يىقىلىدۇ، بارا - بارا مەۋجۇتلۇقىنى يوقىتىدۇ. ئىجتىمائىيەتتىكى ئىشلار -

مۇ شۇنداق. مەۋجۇت شەيئەلەرنىڭ ساقلىنىشى ياكى يوقىلىشى بىر كىمىنىڭ سۈبىيىكى-
تىپ ئارزۇسىغا ئەمەس، ئىجتىمائىي سۈبىيىكىتىپ ئاساسىغا، ئوبىيىكىتىپ ئاساسىغا ۋە
شارائىتلارغا باغلىق بولىدۇ. مۇشۇ نۇقتىدىن ئېيتقاندا ئۇيغۇر ئاۋام تېبابىتى بۈگۈنكى
دەۋردە مەۋجۇتلۇقىنى تامامەن ساقلاپ قالالايدۇ.

ئالدى بىلەن، ئۇيغۇر ئاۋام تېبابىتىنىڭ مەۋجۇتلۇقىنى ساقلىيالىشى ئۈچۈن
سۈبىيىكىتىپ ئېھتىياج بار. ئىنسانلار توپىنىڭ پىسخىك ئالاھىدىلىكىدىن ئېيتقاندا،
ئەقىل - ھوشى نورماللىكى بولغان ئادەم كېسەل بولماسلىقىنى، ساغلام ياشاش ۋە ئۇ-
زۇن ئۆمۈر كۆرۈشىنى ئارزۇ قىلىدۇ ۋە مۇشۇنداق ئارزۇ ئىستەكنىڭ تۈرتكىسىدە، مۇ-
ناسىپ چارە - ئۇسۇللارنى ئىزدەيدۇ. ئۇيغۇر خەلقى ئۈچۈنمۇ شۇنداق، زامانداش ياشاش-
شاۋاتقان قېرىنداشلىرىمىز نەچچە مىڭ يىللاردىن بۇيان، ئەجدادلىرىدىن ئۆدۈم بولۇپ
كەلگەن ئادەت بويىچە، كېسەللىكتىن ساقلىنىش ۋە ساغلام ياشاش ئىستىكىدە بولىدۇ
ۋە ئۆزلىرىنىڭ بۇ ئارزۇسىغا يېتىش ئۈچۈن، ئالدى بىلەن ئۆزلىرىگە ئەڭ تونۇشلۇق
بولغان ئۇيغۇر ئاۋام تېبابىتىگە مۇراجىئەت قىلىدۇ. بۇ، ئاۋام تېبابىتىنىڭ مەۋجۇت
بولۇشىدىكى ئىجتىمائىي سۈبىيىكىتىپ ئاساستۇر.

ئىككىنچىدىن، ئۇيغۇر ئاۋام تېبابىتىنىڭ مەۋجۇتلۇقىنى ساقلىيالىشى ئۈچۈن
ئوبىيىكىتىپ ئېھتىياج بار. دۆلىتىمىزدە كېسەللىكلەرنى تىزگىنلەش مەركىزى قاتار-
لىق ئاممىۋى سەھىيە (ئالدىنى ئېلىش سەھىيەسى) ۋە سەھىيە مەمۇرىي تارماقلىرىنىڭ
ئاممىۋى سەھىيەنى مەخسۇس باشقۇرىدىغان ئورگانلىرى ۋە ئۇلارنىڭ قوللانما كىتابلىرى-
رى، مۇناسىۋەتلىك قائىدە - تۈزۈم، ئۇسۇللار بولسىمۇ، ئۇلار غەرب تېبابىتىنىڭ تە-
لەپ، ئېھتىياجلىرى ۋە دۆلىتىمىزنىڭ مۇتلەق كۆپ سالماقنى تەشكىل قىلىدىغان ئا-
ساسىي ئاھالىسىنىڭ ياشاش شارائىتلىرى، ياشاش ئادەتلىرى، كېسەللىكتىن ساقلى-
نىش ئادەتلىرى ئاساسىدا بارلىققا كەلگەن. ئۇلارنىڭ ئاساسىي روھى رايونىمىزغا ماس
كەلمىمۇ، ھەر قايسى مىللەتلەرنىڭ ياشايدىغان ماكانلىرىنىڭ جۇغراپىيەلىك ئىقلىمى،
تەبىئىي مەھسۇلاتلىرى، خەلقلىرىنىڭ تۈرلۈك تۇرمۇش ئادەتلىرى، كېسەللىكتىن ساق-
لىنىشتا پايدىلىنىدىغان دورا ئەشياسلىرى، ئۇلارنى ئىشلىتىش ئۇسۇللىرى پەرقلىق بو-
لىدۇ. شۇنىڭ بىلەن بىللە، مىللەتلەرنىڭ بەدەن ساپاسى، پىسخىك ھالەتلىرىدىمۇ بەزى
پەرقلەر بولىدۇ. شۇڭا، ھەر قايسى مىللەت خەلقى ئارىسىدا، كېسەللىكلەردىن ساقلى-
نىش ۋە ساقلىقنى ساقلاش ئىشلىرىنى يولغا قويغاندا ھەم دۆلەتنىڭ ئالاقىدار تارماق-
لىرىنىڭ بەلگىلىمە تۈزۈملىرىدە چىڭ تۇرۇش، ھەم ھەر قايسى مىللەتلەرنىڭ ئۆزىگە
خاس ياشاش مۇھىتى، بەدەن ساپاسى، تۇرمۇش ئادەتلىرى، تارىخىي ئەنئەنىسى قاتار-
لىقلارنى ھېسابقا ئېلىشقا، مۇشۇ ئەھۋاللارغا ئاساسەن، شۇ جاي ۋە شۇ خەلقنىڭ ئېھ-
تىياجىغا ماس كېلىدىغان بەلگىلىمە، قائىدە، ئۇسۇللارنى تۈزۈپ، بىر تۇتاش بەلگىلى-
مە - ئۇسۇللارنى ھەر قايسى جاي، ھەر قايسى مىللەتلەرنىڭ ئالاھىدىلىكىگە ماس كې-
لىدىغان خاسلىققا ئىگە قىلىشقا ۋە بېيىتىشقا توغرا كېلىدۇ. ئۇيغۇر مىللىتى ئۈچۈن

ئېيتقاندىمۇ شۇنداق.

ئۇيغۇر خەلقى ئارىسىدا ئاممىۋى سەھىيە خىزمىتىنى يولغا قويۇشتا، دۆلەتنىڭ بىر تۇتاش بەلگىلىمە، تۈزۈم، قائىدىلىرىنى ئۇيغۇر خەلقىنىڭ ياشاش مۇھىتى، مەھسۇلات ئالاھىدىلىكى، تۈرلۈك تۇرمۇش ئادەتلىرى، كېسەللىكتىن ساقلىنىش، ساغلاملىقىنى ئاسراش ئادەتلىرىگە بىرلەشتۈرۈپ بېيىتىشقا، كونكرېتلاشتۇرۇشقا، ئامما ئاسان چۈشىنىلەيدىغان، ئاسان قوبۇل قىلالايدىغان، ئاسان يولغا قويغىلى بولىدىغان قىلىشقا توغرا كېلىدۇ. بۇنىڭدا، ئۇيغۇر ئاۋام تېبابىتى ناھايىتى ياخشى ئاساس ھېسابلىنىدۇ. ئۇنىڭدىكى ئىلمىي، ئىلغار، توغرا، ئۈنۈملۈك بولغان تەركىبلەرنى خۇلاسەلەپ، ئاممىۋى سەھىيە خىزمىتىنىڭ كونكرېت قائىدە - تۈزۈملىرى ۋە ئۆسۈل - چارىلىرى توپلانسا ۋە بېيىتىلسا، بۇ سىياسەتلەرنى جانلىق، ئىجادىي ئىشلىگەنلىك بولىدۇ. نۆۋەتتىكى ئىختىراۋى جەمئىيەت بەرپا قىلىش، ئىختىراۋى دۆلەت قۇرۇش چاقىرىقىمۇ بىزدىن دەل مۇشۇنداق ئىشلەشنى تەلەپ قىلىدۇ. بۇ، ئۇيغۇر ئاۋام تېبابىتىنىڭ مەۋجۇتلۇقىنى ساقلاپ قالالىشىدىكى ئوبيېكتىپ ئاساس ھېسابلىنىدۇ.

ئۈچىنچىدىن، ئۇيغۇر ئاۋام تېبابىتىنىڭ مەۋجۇتلۇقىنى ساقلىيالىشى ئۈچۈن سەھىيە ئاساسى بار. دۆلىتىمىز قانۇنىي جەھەتتىن مىللەتلەر باراۋەرلىكى ئىشقا ئاشۇرۇلغان دۆلەت. ھەر قايسى مىللەتلەرنىڭ تىلى، يېزىقى، ئولتۇراقلىشىش، ئوزۇقلىنىش، كىيىنىش، داۋالىنىش قاتارلىق ئۆرپ - ئادەتلىرى قانۇن تەرىپىدىن قوغدىلىدۇ. ئۇلار ئىچىدىكى ئىلمىي، ئىلغار، توغرا، مۇۋاپىق بولغان تەرەپلەرنى داۋاملاشتۇرۇش، جارى قىلىش، بېيىتىشقا ئىلھام بېرىدۇ. قالاق، ناتوغرا، زىيانلىق ئادەتلەرنى پەيدىنپەي ئىسلاھ قىلىش، ئۆزگەرتىشنى تەشەببۇس قىلىدۇ. ئۇيغۇر ئاۋام تېبابىتىنىڭ ئىلمىي، ئىلغار، توغرا، مۇۋاپىق، پايدىلىق تەركىبلىرىنى قېزىش، ۋارىسلىق قىلىش، جارى قىلىش، بېيىتىش، مۇكەممەللەشتۈرۈشكە دۆلىتىمىزنىڭ قانۇن - سىياسەتلىرى يول قويىدۇ. ئەمەس، قوللايدۇ، ئىلھام بېرىدۇ. بۇ، ئۇيغۇر ئاۋام تېبابىتىنىڭ مەۋجۇتلۇقىنى ساقلىيالىشىدىكى قانۇن ۋە سىياسەت ئاساسى ھېسابلىنىدۇ.

تۆتىنچىدىن، ھازىر دۇنيا ۋە دۆلىتىمىز مىقياسىدا ھەر قايسى مىللەتلەرنىڭ غەيرىي ماددىي مەدەنىيەت مىراسلىرىنى قېزىش، قۇتقۇزۇش، قوغداش تەشەببۇس قىلىنىۋاتىدۇ. دۆلىتىمىز ۋە رايونىمىزدا نۇرغۇن مۇناسىپ كونكرېت خىزمەتلەرمۇ ئىشلىنىۋاتىدۇ. ئۇيغۇر ئاۋام تېبابىتى ئۇيغۇر خەلقىنىڭ غەيرىي ماددىي مەدەنىيەت مىراسلىرى ئىچىدىكى ئەڭ مۇھىم، ئەڭ مول، ئەڭ كەڭ ئومۇملاشقان، پۈتۈن مىللەت خاراكىتىنى ئالغان بىر تەركىب. ئۇنى قېزىش، رەتلەش، قۇتقۇزۇش ۋە قوغداش پۈتۈن ئىنسانىيەت مەدەنىيەت خەزىنىسىگە تۆھپە قوشقانلىق بولىدۇ. بۇنى ئىشقا ئاشۇرۇش بىزنىڭ ئىنسانىيەت مەدەنىيىتى ئالدىدىكى بۇرچىمىز.

دېمەك، ئۇيغۇر ئاۋام تېبابىتىنىڭ مەۋجۇتلۇقىنى ساقلاپ قېلىشىغا سۈبېېكتىپ ئاساس، ئوبيېكتىپ ئاساس، قانۇن ۋە سىياسەت ئاساسى بار.

ئۇيغۇر ئاۋام تېبابىتىنى مۇكەممەللەشتۈرۈش زۆرۈرىيىتى بارمۇ؟ ئۇنى ئىشقا ئا-
شۇرغىلى بولامدۇ؟ بۇرۇن ئۇيغۇر خەلقى ئارىسىدا، دۇنيانىڭ باشقا جايلىرىدىكىگە
ئوخشاشلا ۋابا، چۇما، قارا كېزىك، قارا چېچەك، قىزىل، سىڭىلىق، تۇپىر كۈلۈز قاتار-
لىق يۇقۇملۇق كېسەللىكلەر كۆپ يۈز بېرەتتى ۋە نۇرغۇن جانغا زامان بولۇپ تۇراتتى.
بۇ، ئەينى زاماندا يەن - تېخنىكا تەرەققىياتى تۆۋەن بولغانلىقى، كىشىلەرنىڭ شۇ خىل
كېسەللىكلەرنىڭ سەۋەبچىلىرىنى (باكتېرىيە، ۋىرۇس قاتارلىقلارنى) بايقاشقا قادىر
بولالمىغانلىقى، ئۇلارنىڭ ئالدىنى ئېلىش ۋە داۋالاش ئۇسۇلىنى تاپالمىغانلىقىدىن
بولغان. ھازىر دۇنيا سەھىيە ئىشلىرىنىڭ تەرەققىياتى ئارقىسىدا بۇنداق كېسەللىكلەر
تىزگىنلەندى.

بۇرۇن، پوقاق، تاز يارىسى، جوزام قاتارلىق يەرلىك كېسەللىكلەر كۆپ يۈز بېرەت-
تى. ھازىر بۇنداق يەرلىك كېسەللىكلەرمۇ تىزگىنلەندى.

بۇرۇن، ئاشقازان ياللۇغى، كەمقانلىق، چالەش كېسەللىكى، بالىلاردىكى راخت
(سۆڭەك يۇمشاپ كېتىش، كالتىسى كەملىك) كېسەللىكى، ھەزىم ناچارلىشىش كېسەل-
لىكى قاتارلىق كېسەللىكلەر كۆپ يۈز بېرەتتى. بۇلار ئەينى زاماندىكى ئىشلەپچىقىرىش
سەۋىيەسى قالاق، ئىشلەپچىقىرىش ئۈنۈمدارلىقى تۆۋەن، تىرىكچىلىك مەشغۇلاتلىرىد-
نىڭ ناھايىتى جاپالىق، ئاھالىنىڭ ماددىي تۇرمۇش شارائىتىنىڭ نىسبەتەن ناچار بو-
لۇشى بىلەن زىچ باغلىنىشلىق بولغان كېسەللىكلەر ئىدى. ھازىر جەمئىيەت تەرەققى-
ياتى ۋە ئاھالىنىڭ تۇرمۇش سەۋىيەسىنىڭ ئۆسۈشىگە ئەگىشىپ بۇ خىل كېسەللىكلەر-
مۇ كۆپ ئازايدى.

ھازىر، جەمئىيەتنىڭ ئىشلەپچىقىرىش ئۈنۈمدارلىقى زور دەرىجىدە ئاشقان، ماددىي
مەنئەتلەر كۆپ ياخشىلانغان، ئاھالىنىڭ تۇرمۇش سەۋىيەسى كۆپ يۇقىرى كۆتۈرۈل-
گەن بولسىمۇ، تۈرلۈك سەۋەبلەردىن جەمئىيەتتە، نەپسانىيەتچىلىك، شەخسىيەتچىلىك،
ھۇزۇر - ھالاۋەت ۋە ئەپس - ئىشرەتكە بېرىلىش خائىشلىرى باش كۆتۈرۈپ غولداپ
كەتتى. پۇل - بايلىق توپلاش ۋە ئۇنىڭ ھۇزۇرىنى سۈرۈش بەزى كىشىلەرنىڭ بىردىن-
بىر ئېتىقادىغا، ئىستىكىگە ئايلىنىپ قالدى. شۇڭا، پۇل تېپىش ئۈچۈن ۋاستە تال-
لىمايدىغان، ھەر قانداق قۇۋلۇق، شۇملۇقتىن، ئەجدادلىرى ۋە ئۇلارنىڭ ئەنئەنىۋى
ئەخلاق - ئېتىقادلىرىغا ئاسىيلىق قىلىشتىن ئەيمەنمەيدىغان بولۇپ كەتتى. شۇ سە-
ۋەبتىن، شەھۋانىي مۇلازىمەت، شەھۋانىي قىلمىشلار، زەھەرلىك چېكىملىك - ئىچىم-
لىكلەرنى ئېلىپ سېتىش، ئىستېمال قىلىش ئاۋۇپ قالدى. بۇلار ئەيدىزدىن ئىبارەت
قورقۇنچلۇق يۇقۇملۇق كېسەللىكنىڭ يامراپ كېتىشىنى، ئاللىقاچان تىزگىنلەنگەن
سىڭىلىق، سۆزەك قاتارلىق زىناخورلۇقتىن يۇقىدىغان يۇقۇملۇق كېسەللىكلەرنىڭ
قايتىدىن كۆپىيىپ كېتىشىنى كەلتۈرۈپ چىقاردى.

ئەنئەنىۋى ئەخلاق - ئېتىقادتىن يۈز ئۆرۈش، ئەپس - ئىشرەتكە بېرىلىش قاتار-
لىق غەلىتە قىممەت قاراشلىرىنىڭ باش كۆتۈرۈشى، تور، يانفون قاتارلىقلاردىكى

شەھۋاننى كۆرۈنۈشلەرنىڭ ئېزىقتۇرۇشى ئارقىسىدا، ئوغۇل - قىزلار ئارىسىدىكى ئەخلاقىي پەردىشەپلەر چۆرۈپ تاشلىنىشقا باشلىدى. يات جىنسلىقلار ئارىسىدىكى ئىش - قىي سۆھبەتكە بېرىلىش، سۈركەپ سۈركىلىشىپ يۈرۈپ لەززەتلىنىش، ئىشقىلاپ لەززەتلىنىش، كىيىم بىلەن لەززەتلىنىش، ياسما نەرسىلەر ئارقىلىق خىيالدا لەز - زەتلىنىش قاتارلىق بەھاي قىلمىشلار، توي قىلماي تۇرۇپ توي قىلىش (بالا تېپىش) ئىقتىدارىدىن مەھرۇم بولۇش، مەزى يېزى ياللۇغى، بۆرەك كېسەللىكى، جىنسىي كې - سەللىك ۋە پىسخىك كېسەللىكلەر بىمارلىرىنى كۆپەيتىپ بارماقتا.

ماددىي تۇرمۇش ياخشىلانغان ئەھۋال ئاستىدا كىشىلەرنىڭ مۇۋاپىق ئوزۇقلىنىش ۋە مۇۋاپىق ھەرىكەت قىلىشنى ياخشى بىر تەرەپ قىلالماسلىقى سېمىزلىك كېسەللىكى، قان قويۇلۇش، يۇقىرى قان بېسىم كېسەللىكى، يۈرەك قان تومۇر كېسەللىكى - رى، قەنت سېيىش كېسەللىكى، شۇنىڭدەك راک كېسەللىكلەرنىڭ ھەسسەلەپ كۆپىيىپ كېتىشىنى كەلتۈرۈپ چىقارماقتا.

دېمەك، ئىنسانىيەت جەمئىيىتىنىڭ تەرەققىياتى داۋامىدا يۈز بەرگەن ئۆزگىرىش - لەر كېسەللىكلەردىمۇ مۇناسىپ ئۆزگىرىشلەرنى پەيدا قىلىۋاتىدۇ. ئىلگىرى ناھايىتى قورقۇنچىلىق بولغان قىرغىن قىلغۇچى يۇقۇملۇق كېسەللىكلەر ھازىر قورقۇنچىلىق بولماي قالدى. ئۇلارنىڭ ئالدىنى ئېلىش ۋە ئۇلارنى تىزگىنلەشتە ئۈنۈملۈك چارىلەر بارلىققا كەلدى. يەرلىك كېسەللىكلەرمۇ ئاساسەن يوقىتىلدى. نامراتلىق، قورساقنى باقالماسلىقتىن كۆپ يۈز بېرىدىغان ئادەتتىكى كېسەللىكلەر ھازىر ئاساسەن يوقالدى ياكى بەك ئاز قالدى. يەنە بىر جەھەتتىن، ئىلگىرى يوق بولغان ياكى ناھايىتى ئاز بول - غان كېسەللىكلەر ھازىر پەيدا بولدى ياكى ئاۋۇپ قالدى. بۇ ئەھۋالدىكى بۇنداق سې - لىشتۈرمىنى ئوبدان ئويلاپ باقىدىغان بولساق، بۇرۇنقى چاغلاردا ئىنسانلار ساغلاملىق - قىغا ۋە ھاياتىغا خەۋپ كەلتۈرىدىغان ئاساسلىق كېسەللىكلەرنىڭ ئىككى خىل سەۋەب - تىن، بىرى، بىلمەسلىك (كېسەللىكنىڭ سەۋەبىنى بىلمەسلىك، تىزگىنلەش چارىسى - نى بىلمەسلىك) تىن، يەنە بىرى، ماددىي نەپسىنى قاندۇرالماسلىق (قورساقنى توي - غۇزالماسلىق) تىن كېلىپ چىققانلىقىنى، ھازىرقى ۋاقىتتا ئىنسانلار ساغلاملىقى ۋە ھاياتىغا خەۋپ كەلتۈرۈۋاتقان ئاساسلىق كېسەللىكلەرنىڭمۇ ئىككى خىل سەۋەبتىن، يەنى مەنىۋى نەپسىنى باشقۇرالماسلىق (شەھۋاننى يىقىپ بېرىش) ۋە ماددىي نەپسىنى باشقۇرالماسلىق (مۇۋاپىق ئوزۇقلىنىش، مۇۋاپىق كىيىنىش، مۇۋاپىق ھەرىكەت قىلىش قاتارلىقلارنى بىلمەسلىك) تىن كېلىپ چىققانلىقىنى بايقايمىز. ئۇيغۇرلارنىڭ ھا - زىرقى ئىجتىمائىي ئەھۋالىمۇ يۇقىرىقىلاردىن مۇستەسنا ئەمەس.

ئۇيغۇر ئاۋام تېبابىتى بۇرۇنقى دەۋرلەردە، شۇ دەۋر رېئاللىقىغا ئاساسەن بارلىققا كەلگەن ۋە جۇغلانمىغان كەلگەن. ئۇنىڭدا شۇ دەۋرلەرنىڭ تامغىسى — ئالاھىدىلىكى بار. يەنى ئۇنىڭدا داۋاملىق ۋارىسلىق قىلىش، جارى قىلىشقا تېگىشلىك تەركىبلەرمۇ، كې - رەكسىز قىلىش، چۆرۈپ تاشلاشقا تېگىشلىك تەرەپلەرمۇ بار. شۇنىڭ بىلەن بىللە ھا -

زىرقى دەۋردە پەيدا بولۇۋاتقان، كۆپىيىۋاتقان كېسەللىكلەرگە ۋە ئۇلارنىڭ سەۋەبلىرىدە نى يوقىتىشقا جاۋاب بېرەلمەيدىغان ئاق نۇقتىلارمۇ بار. دەل مۇشۇ ئاق نۇقتىلار تو - لۇقلىنىشى، ئاۋام تېبابىتى دۇچ كەلگەن رېئال مەسىلىلەرگە جاۋاب تېپىشنى، كې - رەككە كېلىدىغان چارە - ئۇسۇللارنى بارلىققا كەلتۈرۈشنى تەقەززا قىلىدۇ. مانا بۇ، ئۇيغۇر ئاۋام تېبابىتىنى زامانغا لايىق مۇكەممەللەشتۈرۈشنىڭ زۆرۈرلۈكىنى نامايان قىلىدىغان تەقەززالىقتۇر. بۇ خىل زۆرۈرىيەتنى رېئاللىققا ئايلاندۇرغىلى بولامدۇ؟ ئا - تورنىڭ قارىشىچە، خەلقنىڭ، مىللەتنىڭ سەركىلىرى ئورنىدا تۇرۇۋاتقان يولباش - چىلار، تېببىي ساھەدىكى ۋە باشقا مۇناسىۋەتلىك ساھەلەردىكى ئالىم، تەتقىقاتچىلار ۋە مۇشۇ ئىشقا كۈچ چىقىرىشنى خالايدىغان بارلىق پىداكار كىشىلەر ئورتاق تىرىشسا ئۇ - نى ئەمەلگە ئاشۇرغىلى بولىدۇ.

پۈتكۈل ئۇيغۇر تېبابىتىنىڭ ئۆلى، شۇنداقلا ئۇنىڭ مۇھىم بىر قاننىسى (يەنە بىر قاننىسى كېسەللىكلەرنى داۋالاشنى ئاساسىي ۋەزىپە قىلغان ئۇيغۇر ئىلمىي «كەسىپى»، تېبابەت) بولغان ئاۋام تېبابىتىگە ۋارىسلىق قىلىش، ئۇنى ساپلاشتۇرۇش، تولۇقلاش، مۇكەممەللەشتۈرۈش ئارقىلىق، ئۇنىڭ پۈتكۈل ئاممىۋى سەھىيە ئىشلىرى، كېسەل - لىكلەردىن ساقلىنىش، ساغلاملىقنى ئاسراش ئىشلىرى، ئومۇمىي خەلقنىڭ ساغلاملىق سەۋىيەسى ۋە بەدەن ساپاسىنى ئۆستۈرۈش ئىشلىرى داۋامىدا ياخشى رول ئوينىيالايدۇ - غان، ئاپتونوم رايونىمىزنىڭ ئۇزۇن ئۆمۈر كۆرگۈچىلەر رايونى بولۇش ئالاھىدىلىكىنى داۋاملىق ساقلاپ قېلىشتا ئاساس سېلىش رولىنى ئوينىيالايدىغان قىلىش ئۈچۈن، تۆ - ۋەندىكى خىزمەتلەرنى ياخشى ئىشلەشكە توغرا كېلىدۇ:

(1) رېئال مەسىلىلەرنى ھەل قىلىشنى كۆزدە تۇتۇپ، بىر قىسىم ئۇيغۇر تېبابىتى ئاممىباب ئوقۇشلۇقلىرى تۈزۈپ چىقىلسا ياخشى بولاتتى. ھازىر، ئاپتونوم رايونىمىزدا ئەيدىز كېسەللىكى، سۆرنەك قاتارلىقلار يامراپ كېتىش ھالىتىدە تۇرۇۋاتقان يۇقۇملۇق كېسەللىكلەر ھېسابلىنىدۇ. بۇلار، زەھەرلىك چېكىملىك ۋاسىتىلىرىنى ئورتاق ئىش - لىتىش ۋە ئەخلاقى بۇزۇلۇش سەۋەبىدىن بولۇۋاتىدۇ. يۈرەك قان تومۇر كېسەللىكلە - رى، مەزى بېزى كېسەللىكى، قەنت سىيىش كېسەللىكى قاتارلىقلار يۈز بېرىش نىسبىتى يۇقىرى بولغان كېسەللىكلەر ھېسابلىنىدۇ. بۇلار ئومۇمەن ئوزۇقلىنىش ۋە ئىش - ھە - رىكەت ئادەتلىرىدىكى ياتلىشىش، ئۆزگىرىش ئامىللىرىغا باغلىق بولغان كېسەللىك - لەردۇر. ھامىلىدارلىق، تۇغۇت مەزگىلىدىكى كۈتۈش - كۈتۈنۈش، بوۋاقلار، بالىلارنى بېقىش - تەربىيەلەش مەسىلىسى خېلى كۆپ ياش ئاتا - ئانىلار مۇۋاپىق ھەل قىلال - مايۋاتقان مەسىلىلەردۇر. بۇ، ئۇيغۇر جەمئىيىتىنىڭ شەھەرلىشىشكە بۇرۇلۇۋاتقانلىقى، نۇرغۇن ياشلارنىڭ ئاتا - ئانىلىرىدىن ئايرىلىپ، شەھەرلەردە ئولتۇراقلىشىشى ياكى ئايرىم ئۆي تۇتۇشى ئارقىسىدا ھامىلىدارلىق، تۇغۇت، بوۋاقلار ۋە بالىلارنى بېقىش مەزگىلىنى چوڭلارنىڭ ھەمراھ - ھامىيلىقىسىز ھالدا ئۆتكۈزۈشكە يۈزلىنىۋاتقانلىقى - تىن، مۇنداقچە ئېيتقاندا، تەجرىبىسىزلىك، بىلمىسىزلىكتىن (بۇ يەردە دېيىلگەن بى -

لىمىسىزلىك ھامىلىدارلىق، تۇغۇت ۋە بالا تەربىيەسىگە ئائىت بىلىملەرنىڭ كەملىكى - نى كۆرسىتىدۇ. گەرچە ياش ئاتا - ئانىلارنىڭ كۆپىنچىسى ئالىي مەكتەپلەردە ماتېما - تىكا، فىزىكا، ئەدەبىيات، چەت ئەل تىلى قاتارلىق بىلىملەرنى ئىگىلىگەن بولسىمۇ، ئۇلارنى ھامىلىدارلىق، تۇغۇت، بالا بېقىش جەھەتتە دۇچ كەلگەن مەسىلىلەرنى ھەل قىلىشتا بىۋاسىتە قوللانغىلى بولمايدۇ. كېلىپ چىقۇۋاتقان مەسىلىلەردۇر.

ھازىر جىددىي قاراش، ھەل قىلىش زۆرۈر بولغان مۇشۇنداق ئىجتىمائىي مەسىلە - لەر ۋە ئۇلارغا مۇناسىۋەتلىك بولغان كېسەللىكلەرنىڭ كېلىپ چىقىش سەۋەبلىرى، ئېغىر ئاقىۋىتى ۋە ئۇلاردىن ساقلىنىش، بىر تەرەپ قىلىش ئۇسۇل - چارىلىرىنى با - يان قىلىشقا بېغىشلانغان ماتېرىيال ۋە كىتابلار يوق ئەمەس. لېكىن، تەرجىمە قىلىن - غان ياكى ئادەتتىكى تەشۋىقات ئېھتىياجى بىلەن تۈزۈلگەنلىرى ئاساسىي ئورۇندا تۇرد - دۇ. شۇڭا، بۇ خىل كىتاب - ماتېرىياللارنىڭ ئۆز رېئاللىقىمىز بىلەن باغلىنىشچانلى - قى ئاز. تەسىرلەندۈرۈش، ئەيمەندۈرۈش، قايىل قىلىش كۈچى ئاجىز ياكى نوقۇل تەش - ۋىقات، ياكى غەرب تېبابىتى نۇقتىسىدىن يېزىلغان بولۇپ، كۈندىلىك تۇرمۇش ئادەت - لىرىمىزدە پايدىلىنىشقا، قوللانما قىلىشقا تازا باب كەلمەيدۇ.

شۇڭا، ئۇيغۇر تېبابىتى مەۋقەسىدە تۇرۇپ، يۇقىرىقىدەك كېسەللىكلەر ۋە مەسىلىلەرنىڭ كېلىپ چىقىش سەۋەبلىرى، خەۋپى، ئېغىر ئاقىۋىتى قاتارلىقلار تېببىي نۇقتىدىن، ئەنئەنىۋى ئەخلاق نۇقتىسىدىن چۈشەندۈرۈلىدىغان، بۇ ھەقتىكى كۆز قاراش، ئاقىۋەتلەر ئۆز ئارىمىزدا يۈز بەرگەن ئېچىنىشلىق قىسمەتلەر، پاجىئەلىك كەچۈرمىشلەر بايان قىلىنغان ھەقىقىي ھېكايىلەر بىلەن دەلىللەپ كۆرسىتىلىدىغان، ئەخلاقىي جەھەتتىن، يېمەك - ئىچمەك ئادىتى، كىيىنىش، يۈرۈش - تۇرۇش ھەرىكەت ئادىتى ۋە ئۇيغۇر تېبابىتى نۇقتىسىدىن بۇ خىل كېسەللىكلەردىن، پاجىئەلەردىن ساقلىنىش، ساغلاملىقنى ئاسراش ئۇسۇل - چارىلىرى كۆرسىتىلىدىغان بىر نەچچە خىل قوللانما خاراكتېرلىك كىتابلار، ھامىلىدارلىق ۋە بالا تەربىيەسىگە دائىر قوللانما كىتابلار يېزىپ چىقىلسا، ئۇلار يۇقىرىقىدەك كېسەللىكلەردىن ساقلىنىش، ئازايتىش، مەسىلىلەرنى ھەل قىلىشتا ۋە ئەنئەنىۋى ئەخلاق، ئۇدۇملاردىن، ئەنئەنىۋى تېبابىتىمىزدىن ياتلىشىش ئەھۋاللىرىنى تۈگىتىشتە ياخشى رول ئوينىغان بولاتتى. شۇنىڭ بىلەن بىللە، ئۇيغۇر تېبابەت بىلىملىرى ۋە ئاۋام تېبابىتىدىن يەكۈنلەنگەن ياخشى ئۇسۇل - چارىلەر كىتابى بىلىم سۈپىتىدە ئاۋام خەلقىگە قايتۇرۇلۇپ، ئۇلارنىڭ ئۆز بىلىمىگە ئايلاندۇرۇلغان، ئاۋام تېبابىتى يېڭىچە مەزمۇن ۋە يۈكسىلىشكە ئېرىشكەن بولاتتى.

(2) دورا ئۆسۈملۈكلىرىنى تېرىپ ئۆستۈرۈش، دورا ئەشپالىرىنى يىغىش ۋە دورا ئەشپالىرى ئوبوروتىغا دائىر بىر قىسىم قوللانما كىتابلار يېزىپ چىقىلسا ياخشى بولاتتى.

ئۇيغۇر ئىلمىي (كەسپىي) تېبابىتىدە ئىشلىتىلىدىغان خام دورا ئەشپالىرى ناھا -

يىتى نۇرغۇن بولسىمۇ، ئۇيغۇر تېبابەت دوختۇرخانىلىرى، پۇقراۋى دوختۇرخانا-شىد-پاخانلار، يەككە تېۋىپ، دورىگەر، دورىۋاچىلار ئادەتتە دورا ئەشياسىنى تېرىپ ئۆس-تۈرۈش، ياكى يېغىش بىلەن بىۋاسىتە شۇغۇللانمايدۇ، بەلكى بىر قىسمىنى دېھقانلار تېرىپ ئۆستۈرىدۇ. ياۋا ئۆسۈملۈك تىپىدىكى دورا ئەشياسى، ھايۋان مەنبەلىك دورا ئەشياسى ۋە مەدەن - تۇپراق دورا ئەشياسىمۇ دېھقانلار، چارۋىچىلار، مەخسۇس دورا يىغقۇچىلار ئارقىلىق يىغىۋېلىنىدۇ. ئاندىن تاۋار سۈپىتىدە دورىۋاچى - دورىگەرلەر ۋە تېۋىپلارنىڭ قولىغا ئۆتىدۇ. دورا بولمىسا، تېبابەتمۇ بولمايدۇ. شۇڭا، ئەزەلدىن تار-تېپ، ئاۋام خەلق دورا ئەشياسىنىڭ يېتىشتۈرگۈچىسى ۋە تەمىنلىگۈچىسى بولۇپ كەلگەن. مۇشۇ مەنىدىن ئېيتقاندا، ئاۋام تېبابىتى ئۇيغۇر ئىلمىي (كەسپىي) تېبابەت-نىڭ دورا مەنبەسى ۋە ئارقا سېپىدۇر.

ھازىر، تەبىئەتتىن، تەبىئىيلىكتىن ياتلىشىش ھادىسىلىرىنىڭ غايەت زور خەۋ-پى، زىيىنى ۋە تەبىئىيلىككە قايتىشنىڭ پايدىسى، زۆرۈرلۈكى ھەققىدىكى تونۇش ۋە ھەرىكەتلەر دۇنياۋى يېڭى يۈزلىنىشكە ئايلاندى. تەبىئىي مۇھىتنى بۇزۇش ۋە بۇلغاش-نىڭ زىيىنى ۋە مۇھىت ئاسراشنىڭ ۋە ئۇنى ياخشىلاشنىڭ زۆرۈرلۈكى ھەققىدىكى چوقان ۋە ھەرىكەتلەر؛ خىمىيەۋى بۇلغىنىشقا ئۇچرىغان يېمەكلىك، ئىچىملىكلەر، سۈنئىي ياسىما يېمەكلىك، ئىچىملىكلەرنى ئىستېمال قىلىشنى توسۇپ، «يېشىل (تە-بىئىي) يېمەكلىك، ئىچىملىكلەر» نى ئىستېمال قىلىش توغرىسىدىكى چوقان ۋە ھە-رىكەتلەر؛ سۈنئىي تالالىق كىيىم - كېچەكلەرنى كىيىشنى ئازايتىپ، تەبىئىي تالالىق كىيىملەر (بولۇپمۇ ئىچ كىيىملەر) نى كىيىش ھەققىدىكى چوقان ۋە ھەرىكەتلەر؛ غەرب تېبابىتى (خىمىيەۋى تېبابەت) نى ھەممىگە قادىر، بىردىنبىر ئىلمىي تېبابەت دەپ كۆرسىتىپ، ھەر قايسى مىللەتلەرنىڭ ئەنئەنىۋى تېبابىتى (تەبىئىي دورا ئەشياسى تېبابىتى) نىڭ ئىلمىيلىكى يوق، ۋاقتى ئۆتتى، كارغا كەلمەيدۇ دەپ قاراشنىڭ بىر تەرەپلىمە، ناتوغرا ئىكەنلىكى ھەققىدىكى چوقانلار ۋە ئەنئەنىۋى تېبابەتلەرنى قايتا تو-نۇش، قېزىش، تەرەققىي قىلدۇرۇش خۇسۇسىدىكى ھەرىكەتلەر مۇشۇنداق دۇنياۋى يېڭى يۈزلىنىشنىڭ كونكرېت ئىپادىلىنىش شەكلىدۇر.

ئەنئەنىۋى جۇڭگو تېبابىتى، زاڭزۇ تېبابىتى، موڭغۇل تېبابىتى، مياۋزۇ تېبابىت-تى دورىلىرىنىڭ دوختۇرخانىلاردا ئىشلىتىلىش، دورىخانلاردا سېتىلىش مىقدارىنىڭ بارغانسېرى كۆپىيىۋاتقانلىقى، دۆلىتىمىزدىمۇ «تېبابەتتە ئەنئەنىگە قايتىش» يۈزلە-نىشىنىڭ كۈچىيىۋاتقانلىقىنى ئىپادىلەيدۇ. ئۇيغۇر تېبابىتىدەمۇ ئوخشاشلا شۇنداق. بىر قىسىم ئۇيغۇر تېبابەت تەبىئىي دورىلىرى مەملىكەت بازارلىرىغا كىردى. ئىجازەتتا-مە ئارقىلىق ئاپتونوم رايونىمىز دورا بازارلىرىدا ئاشكارا سېتىلىۋاتقان ئۇيغۇر تېبابەت تەبىئىي دورىلىرى نەچچە ئون خىلغا، ئۇيغۇر تېبابەت دوختۇرخانىلىرى ياساپ ئىچكى قىسمىدا ئىشلىتىۋاتقانلىرى نەچچە يۈز خىلغا يېتىدۇ. يەنە بىر جەھەتتىن، بىمارلار-نىڭ دوختۇرخانىلارنى تاللاپ داۋالىنىشىدىمۇ، ئۇيغۇر تېبابىتى بويىچە داۋالىنىشىنى

تاللايدىغانلار بارغانسېرى كۆپەيمەكتە. خوتەن ۋىلايەتلىك ئۇيغۇر تېبابەت دوختۇرخانىسى پۈتۈنلەي ئەنئەنىۋى ئۇيغۇر تېبابىتى بويىچە داۋالاش ئېلىپ بارىدىغان دوختۇرخانا بولۇپ، دۆلەتنىڭ سەھىيە مەمۇرىي ئورگانلىرىنىڭ تەستىقى بويىچە تەسىس قىلىنغان كېسەل كارىۋىتى 650 بولسىمۇ، يېتىپ داۋالانىۋاتقان بىمالارنىڭ ئىزچىل تۈردە مىڭ نەپەردىن ئارتۇق بولۇۋاتقانلىقى، 2009 - يىللىق ئوبوروت كىرىمى 35 مىليون يۈەنگە يەتكەنلىكى، خوتەندىكى بىر قانچە ئۇيغۇر تېبابەت خۇسۇسىي شىپاخانىلىرىدا، كېسەل كۆرسىتىدىغانلارنىڭ نۆۋەت ئالامىي بىر قانچە كۈن ساقلاپ تۇرىدىغانلىقى قاتارلىقلار ئۇيغۇر خەلقى ئارىسىدىمۇ ئەنئەنىۋى تېبابەتنى قايتا تونۇش ۋە ئۇنىڭغا قايتىش يۈزلىنىشىنىڭ خېلى كۈچلۈك ئىكەنلىكىنى ئىسپاتلاپ بېرىدۇ.

بارغانسېرى كۈچىيىۋاتقان بۇنداق يۈزلىنىش، شۇنداقلا رايونىمىزدا ئىشلەپچىقىرىلىدىغان بىر قىسىم دورا ئەشياسىلىرىنىڭ ئۇيغۇر تېبابىتىدە ئىشلىتىلىپلا قالماي، باشقا ئۆلكىلەر ۋە باشقا دۆلەتلەرگە سېتىلىپ، باشقا خەلقلەر، باشقا دۆلەتلەر تېبابىتىدەمۇ ئىشلىتىلىدىغانلىقىنى ھېسابقا ئالغاندا، رايونىمىزدا ئىشلەپچىقىرىلىدىغان تەبىئىي دورا ئەشياسىلىرىنىڭ تۈرى، مىقدارى ۋە سۈپىتىگە بولغان تەلەپ بارغانسېرى ئېشىپ بارىدۇ.

«ئۈرۈمچى كەچلىك گېزىتى» نىڭ 2010 - يىلى 29 - سېنتەبىردىكى خەۋىرىگە ئاساسلانغاندا، نۆۋەتتە «ئۇيغۇر تېبابىتىدە ئىشلىتىلىدىغان ئۆسۈملۈك دورىلىرى 1000 خىلدىن ئاشىدىكەن. بۇنىڭدىن 100 خىلدىن ئارتۇقراقى ئاپتونوم رايونىمىزدا ئىشلەپچىقىرىلىدىكەن. چۈچۈكبۇيا، چاكاندا، قار لەيلىسى قاتارلىقلارنىڭ زاپاس مىقدارى دۆلىتىمىز بويىچە 1 - ئورۇندا تۇرىدىكەن. شىنجاڭ زاراڭزىسىنىڭ مەھسۇلات مىقدارى مەملىكەت بويىچە زاراڭزا مەھسۇلات ئومۇمىي مىقدارىنىڭ %70 نى ئىگىلەيدۇ، خەلقئارادا 6 - ئورۇندا تۇرىدۇ. نۆۋەتتە، كۆلەملەشكەن، قېلىپلاشقان دورىلىق ئۆسۈملۈكلەرنى ئۆستۈرۈش بازىلىرى قۇرۇلدى. بۇنىڭ ئىچىدە زاراڭزا تېرىلغۇ كۆلىمى بىر مىليون موغا، توشقانزەدىكى تېرىلغۇ كۆلىمى 400 مىڭ موغا، ئالقات تېرىلغۇ كۆلىمى 200 مىڭ موغا، ئەتىرگۈل كۆلىمى 20 مىڭ موغا يەتكەن بولۇپ، ئۆزگىچە بايلىق ئەۋزەللىكىگە ئىگە».

دېمەك، ھازىر بىر جەھەتتىن، كىشىلەرنىڭ تونۇشى، ئېڭىدا ئۆزگىرىش بولۇۋاتىدۇ. ئەنئەنىۋى تېبابەتكە قايتىش خائىشى بارغانسېرى كۈچىيىۋاتىدۇ. يەنە بىر جەھەتتە، تىن، تەبىئىي دورا ئەشياسىلىرىغا بولغان ئېھتىياج ئېشىۋاتىدۇ. دورا ئۆسۈملۈكلىرىنى تېرىپ ئۆستۈرۈش كۆپىيىۋاتىدۇ، كۆلەملىشىۋاتىدۇ. لېكىن، تېبابەت تەتقىقاتىدا، تەبىئىي دورا ئىشلەپچىقىرىش تەتقىقاتىغا ئەھمىيەت بېرىپ خام دورىلارنى تېرىپ ئۆستۈرۈش (ئىشلەپچىقىرىش)، تەبىئەتتىن يىغىۋېلىش، لايىقلاشتۇرۇش، ساقلاش، ئوبوروت قىلىش جەھەتتىكى تەتقىقاتقا سەل قارىلىۋاتىدۇ. رايونىمىزدا تېرىپ ئۆستۈرۈلىدىغان دورا ئۆسۈملۈكلىرى نەچچە ئون خىل بولسىمۇ، بۇ جەھەتتە پەقەت «قىچا ئۆستۈرۈش

تېخنىكىسى»، «قىزىلگۈل ئۆستۈرۈش تېخنىكىسى» قاتارلىق بىر نەچچە خىلا قوللانما كىتاب بارلىققا كەلدى. كۆپ قىسىم دورا ئۆسۈملۈكلىرىنى ئۆستۈرۈش تېخنىكىسى ۋە تەبىئەتتىن يىغىۋېلىش ئۇسۇلى، دورا ئەشيا ئوبوروت ئۇسۇلى ۋە سەنئىتى جەھەتتە قوللانما قىلغۇدەك كىتاب - ماتېرىيال يوق.

ئەگەر بۇ مەسىلىگە دىققەت ئېتىبارىمىز قوزغالسا، تېبابەت تەتقىقاتچىلىرى، يېزا ئىگىلىك مۇتەخەسسسللىرى ۋە دورا ئەشيا ئوبوروت مۇتەخەسسسللىرى ھەمكارلىق قىلىپ، بۇ جەھەتتە تەتقىقات ئېلىپ بېرىپ، ئۇيغۇر تېبابەت دورا ئەشياسىنى ئۆستۈرۈش، يىغىۋېلىش، ئوبوروت قىلىشقا دائىر بىر تۈركۈم ئەمەلىي قوللىنىلىدىغان پەن - تېخنىكا قوللانمىلىرىنى يېزىپ ياكى تۈزۈپ چىقىپ جەمئىيەتكە تەقدىم قىلغان بولسا، دېھقانلار، دورا يىغىۋېلىشچىلار ۋە دورا تىجارەتچىلىرىنى ئەنئەنىۋى ناتۇرال ئىشلەپچىقىرىش ئېغى ھەمدە كۈنچە ئوبوروت ئەندىزىسىدىن قۇتۇلدۇرۇپ، ئۇلارنىڭ ئىشلەپچىقىرىش ئۈنۈمدارلىقىنى ئاشۇرۇشىغا، سودا ماھارىتىنى ئۆستۈرۈشىگە كۈچلۈك ياردەم بەرگىلى، ئاۋام تېبابىتىنىڭ خام دورا ئىشلەپچىقىرىش ئىقتىدارىنى كۈچەيتكىلى، ئاۋام تېبابىتىنىڭ بۇ ساھەسىنى زامانغا ماس تەركىبلەر بىلەن تولۇقلىغىلى (دەۋر بىلەن تەڭ ئىلگىرىلەتكىلى) بولار ئىدى.

(3) «ئۇيغۇر ئاۋام تېبابىتى ئىلمى» (维吾尔民间医药学) نى تەسسىس قىلىش مەسىلىسى: ئاپتورنىڭ قارىشىچە مۇشۇنداق بىر پەن تۈرىنى تەسسىس قىلىش زۆرۈردىكى يېتى ۋە مۇمكىنچىلىكى بار. مەيلى ئېتىراپ قىلالى، قىلمايلى، ئۇيغۇر خەلقى ئارىدا، تارىختىن بۇيان ئاۋام تېبابىتىمۇ، ئۇيغۇر ئىلمى (كەسپىي) تېبابەتمۇ مەۋجۇت بولۇپ كەلگەن. ئۇيغۇر ئىلمى (كەسپىي) تېبابەتنىڭ مەۋجۇتلۇقى ھەققىدە ھېچقانداق مۇنازىرە كەتمەيدۇ. ئاۋام تېبابىتىنىڭ مەۋجۇتلۇقى ۋە ئۇنىڭ كېلىپ چىقىشى، تەرەققىيات مۇساپىسى، ئۆزگىرىش ئەھۋالى، ئاساسىي مەزمۇنلىرى ھەققىدە يۇقىرىدا تەپسىلىي توختالدىق. مۇشۇنداق كۆپ پاكىتلار ئالدىدا، ئۇيغۇر ئاۋام تېبابىتىنىڭ ئوبىيېكتىپ مەۋجۇت ئىكەنلىكىنى ئېتىراپ قىلماسلىققا ئامالسىزىمىز.

ئۇيغۇر خەلقى ئارىسىدا بۇ ئىككى خىل تېبابەت زىچ بىرىكىپ كەتكەن ۋە چەمبەرچاس باغلىنىپ تۇرغان بولسىمۇ، ئۇلارنىڭ مۇھىم پەرقلىرى ۋە ئۆزىگە خاس مۇھىم نۇقتىلىرى بار. ئۇيغۇر ئىلمى (كەسپىي) تېبابەتتە تېبابەت نەزەرىيەسى تەتقىقاتى، تەبىئىي دورىلارنى ئىختىرا قىلىش، ياساش، كېسەللىكلەرنى داۋالاپ ساقايتىش مۇھىم نۇقتا قىلىنىدۇ. شۇڭا، ئۇ، مۇئەييەن نەزەرىيە سىستېمىسىغا ئىگە بولغان، قېلىپلىنىشقان، ئۆلچەملەشكەن تېبابەتتۇر. ئاۋام تېبابىتى بولسا، دورا ئەشياسىنى ئۆستۈرۈش، يىغىۋېلىش، مۇھىت، ئوزۇقلۇق، كېيىنىش، ھەرىكەت، ئاراملىق، كۆڭۈل ئېچىش، بېقىش - كۈتۈش قاتارلىق ھەر خىل جەھەتلەردىكى تەدبىرلەرنى قوللىنىپ، ھاياتلىققا مۇۋاپىق شارائىت يارىتىپ، كېسەللىكلەردىن ساقلىنىش، كېسەل بولغاندا ئۆز - ئۆزىنى، بىر - بىرىنى داۋالاش، ئامال بولمىغاندا ئۇيغۇر ئىلمى (كەسپىي) تېبابىتى بىلەن بىرلىكتە ئىشلىتىلىشى كېرەك.

بابەتكە مۇراجىئەت قىلىش خاراكتېرىدىكى تېبابەتتۇر. ئۇنىڭدا، كېسەللىكتىن ساق-لىنىش، ساغلاملىقنى ئاسراش مۇھىم نۇقتا قىلىنىدۇ.

ھازىر، غەرب تېبابىتى، جۇڭگو تېبابىتى ۋە ئۇيغۇر ئىلمىي (كەسپىي) تېبابىتى تېز تەرەققىي قىلىۋاتقان ۋە ئومۇملىشىۋاتقان ئەھۋالدا، ئۇيغۇر ئاۋام تېبابىتىنىڭ بەزى مەزمۇن، بەزى تەركىبلىرى يوقىلىۋاتقان، ئاجىزلىشىۋاتقان، كىشىلەردە مۇئەييەن دەرىجىدىكى ئۇنىڭدىن يانتلىشىش (خەۋەرسىز قېلىش)، ئاينىش (قارشى يول تۇتۇش) خا-ئىشلىرى ئىپادىلىنىۋاتقان بولسىمۇ، بۇنىڭلىق بىلەن ئاۋام تېبابىتىنى پۈتۈنلەي كې-رەكسىز نەرسە، پۈتۈنلەي خۇراپىي نەرسە، بىر دۆۋە ئەخلەت دەپ قاراپ ئىنكار قىلىش-قا، چۆرۈپ تاشلاشقا بولمايدۇ. ئاۋام تېبابىتىدىكى بۇنداق يوقىلىۋاتقان، ئاجىزلىشىۋات-قان تەرەپلەرنىڭ مەۋجۇتلۇقى دەل ئۇنىڭ دەۋرگە ماس ھالدا ئۆزگىرىۋاتقانلىقىنى، خۇراپىي، ۋاقتى ئۆتكەن تەركىبلەردىن ئاداللىنىپ، ساپلىشىپ بېرىۋاتقانلىقىنى ئىپا-دىلەيدۇ. ئۇنىڭدا يەنە ئېسىل ئەخلاق ۋە توغرا كىشىلىك قارىشى، تۇرمۇش قارىشى، ئا-ئىلە، نىكاھ، مۇھەببەت، خەيرخاھلىق، كۆيۈمچانلىق قاراشلىرى بىلەن يۇغۇرۇلۇپ كەتكەن مەنىۋى تەركىبلەر، تۇرمۇش ئادەتلىرىنىڭ ھەممە تەرىپىگە سىڭىپ كەتكەن كېسەللىكتىن ساقلىنىش، ساغلاملىقنى ئاسراش قاراشلىرى ۋە ئۈسۈل چارىلىرى بار. خەلق ئىچىدە مۇشۇنداق قاراش، ئادەت ۋە ئۈسۈل - چارىلەرنىڭ بولغانلىقى ئۇلارنىڭ قەلبىنى ئۇيغۇر ئىلمىي (كەسپىي) تېبابىتى بىلەن باغلاپ تۇرىدىغان رىشتە بولۇپ ھېسابلىنىدۇ. ئەگەر ئاۋام تېبابىتى ئىنكار قىلىنسا، چۆرۈپ تاشلىۋېتىلسە، بۇ خەلق-نىڭ ئۇيغۇر ئىلمىي (كەسپىي) تېبابىتىگە باغلىنىپ تۇرىدىغان كۆڭۈل رىشتىسىنى قىرقىپ تاشلىغانلىق، ئاخىرقى ھېسابتا ئۇيغۇر ئىلمىي (كەسپىي) تېبابىتىنىڭ يىل-تىزغا تىغ ئۇرغانلىق بولىدۇ.

شۇڭا، «ئۇيغۇر ئاۋام تېبابىتى ئىلمى» نى تەسىس قىلىش مۇئەييەن كۈچ ئاجىرد-تىپ ھەر جەھەتتىن تەتقىق قىلىپ، يۇقىرىدا بايان قىلىنغان مەزمۇنلار بويىچە قې-زىش، توپلاش، رەتلەش، قۇتقۇزۇش خىزمەتلىرىنى ئىشلەش، ئاۋام تېبابىتى بويىچە كېسەللىكلەرنىڭ ئالدىنى ئېلىش، ساغلاملىقنى ئاسراش، دورا ئەشياسلىرىنى ئۆستۈ-رۈش، يىغىۋېلىش ئىشلىرىغا دائىر ئاممىباب ئوقۇشلۇق ۋە قوللانمىلارنى تۈزۈپ چى-قىش ۋە ئۇيغۇر تېبابىتى ئالىي ماڭارپىدا «ئۇيغۇر ئاۋام تېبابىتى ئىلمى» دەرسلىكىنى تەسىس قىلىپ، ھېچبولمىغاندا ئۆزى تاللاپ ئوقۇيدىغان دەرسلىكلەر قاتارىغا كىرگۈ-زۈش ئارقىلىق، ئاۋام تېبابىتىنىڭ مەزمۇن جەھەتتىن يېڭىلىنىشى، سۈپەت جەھەتتىن ئۆسۈشى، ساغلام تەرەققىي قىلىشىنى كاپالەتكە ئىگە قىلىش ھازىر بىز دۇچ كېلىۋات-قان، بولۇپمۇ سەھىيە - تېبابەت پەنلىرى، سەھىيە ماڭارپى، يېزا ئىگىلىك، بىيولو-گىيە پەنلىرى ۋە ئادىمىيەت پەنلىرى ئالىملىرىنىڭ ئالدىغا قويۇلغان، قىزغىن ۋە جىددىي مۇئامىلە قىلىپ ئەجىر سىڭدۈرۈشنى تەلەپ قىلىۋاتقان مەسىلىدۇر. مۇبادا، ئۇيغۇر ئاۋام تېبابىتىنىڭ ھازىرقى ئەھۋالى ۋە يۈزلىنىشى توغرىسىدىكى

تەھلىل تەتقىقاتلار ئاساسىدا، ئۇيغۇر ئاۋام تېبابىتى بايلىقلىرىنى قېزىش، توپلاش، رەتلەش، قۇتقۇزۇش، زامانغا لايىق مەزمۇنغا ئىگە قىلىپ، ساغلام داۋاملىشىش ۋە تە- رەققىي قىلىش ئىزىغا سېلىش توغرىسىدا ئوتتۇرىغا قويۇلغان يۇقىرىقى قاراش ۋە پە- رەزلەر رېئاللىققا ئايلىنالمىسا، دۆلەتنىڭ ئەنئەنىۋى تېبابەت ۋە مىللىي تېبابەت ئىش- لىرىغا قارىتىلغان قانۇن - سىياسەتلىرى تېخىمۇ ئەمەلىيلەشكەن بولاتتى. دۆلەتنىڭ كېسەللىكلەرنىڭ ئالدىنى ئېلىش، ساقلىقنى ساقلاش ئاساسىي مەزمۇن قىلىنغان ئام- مۇنى سەھىيەگە دائىر بەلگىلىمە - تەدبىرلىرى يەرلىك خەلقنىڭ تۇرمۇش قارىشى، تۇرمۇش ئۇسۇلى ۋە ئادەتلىرىگە ماس بولغان مول مەزمۇنلار بىلەن بېيىتىلغان، تېخى- مۇ چوڭقۇر ئەمەلىيلەشكەن بولاتتى. بۇ، ئۆز نۆۋىتىدە يەنە پۈتكۈل ئۇيغۇر تېبابىتىگە، ئۇنىڭ ھەقداسى بولغان خەلققە تۆھپە ياراتقانلىق بولۇپلا قالماي، ئومۇمىي خەلق تەن- ساغلاملىق سەۋىيەسىنى ئۆستۈرۈش ۋە ئىناق جەمئىيەت قۇرۇش نىشانىنى ئىشقا ئا- شۇرۇشقا قوشۇلغان تۆھپە بولۇپ قالاتتى.

قوشۇمچە:

پايدىلانغان ماتېرىياللار

1. «جۇڭگو تېببىي قامۇسى تارماق تومى. ئۇيغۇر تېبابەت قامۇسى». ئۇيغۇرچە. بىرىنچى جىلد. شىنجاڭ پەن - تېخنىكا سەھىيە نەشرىياتى، 1988 - يىلى 1 - نەش - رى 1 - باسمىسى.
2. ھاجى ئابدۇلھەمىد يۈسۈفى، ھاجى مۇھەممەت باقى ئالىم: «ئۇيغۇر تېبابىتى تەشخىس (دىئاگنوستىكا) ئىلمى» (ئۇيغۇر تېبابەت ئالىي تېخنىكومى سىناق دەرسلى - كى). ئۇيغۇرچە. شىنجاڭ پەن - تېخنىكا سەھىيە نەشرىياتى (W)، 1991 - يىلى 1 - نەشرى 1 - باسمىسى.
3. ھاجى ئابدۇلھەمىد يۈسۈفى: «ئۇيغۇر تېبابىتى روھىي ۋە ئەسەبىي كېسەللىكلەر ئىلمى». (ئۇيغۇر تېبابەت ئالىي تېخنىكومى سىناق دەرسلىكى). ئۇيغۇرچە. شىنجاڭ پەن - تېخنىكا سەھىيە نەشرىياتى (W)، 1991 - يىلى 1 - نەشرى 1 - باسمىسى.
4. ئابدۇلھەمىد مۇھەممەدى قاتارلىقلار: «ئۇيغۇر تېبابىتى داۋالاش تېخنىكىلىرى ئىلمى». ئۇيغۇرچە. شىنجاڭ پەن - تېخنىكا سەھىيە نەشرىياتى (W)، 1992 - يىلى 1 - نەشرى 1 - باسمىسى.
5. ھاجى مۇھەممەت باقى ئالىم، ھاجى مەينىگارخان تۇردىمۇھەممەت، مەھرېگۈل مۇھەممەد باقى: «ھاياتلىق دەستۇرى». ئۇيغۇرچە. شىنجاڭ پەن - تېخنىكا نەشرىياتى، 2006 - يىلى 1 - نەشرى 1 - باسمىسى.
6. يۈسۈپ ھاجى: «قانۇنچە» ئۇيغۇرچە. شىنجاڭ خەلق نەشرىياتى، 1975 - يىلى 1 - نەشرى 1 - باسمىسى.
7. سىدىق رەھمەت، مۇختار مامۇت مۇھەممەدى: «مەشھۇر ئۇيغۇر تېۋىپلىرى». ئۇيغۇرچە. قەشقەر ئۇيغۇر نەشرىياتى، 1997 - يىلى 1 - نەشرى 1 - باسمىسى.
8. رۇقىيەم سادىق: «ئۇيغۇر تېبابىتىدە دائىم ئىشلىتىلىدىغان دورا ئەشپالىرى ئىلمى» ئۇيغۇرچە. شىنجاڭ پەن - تېخنىكا سەھىيە نەشرىياتى (W)، 1993 - يىلى 1 - نەشرى 1 - باسمىسى.
9. ئابابەكرى راخمان: «ئۇيغۇر تېبابىتىدە كۆپ ئىشلىتىلىدىغان خام دورىلار» ئۇيغۇرچە. شىنجاڭ خەلق سەھىيە نەشرىياتى، 2004 - يىلى 1 - نەشرى. 2005 - يىلى 1 - باسمىسى.
10. ئابدۇللا مەھمۇد، مەخپىرەت ئابدۇۋېلى: «ئۇيغۇر تېبابىتى تېخنىكىچىلىق ۋە سۆڭەك كېسەللىكلىرى ئىلمى»، (شىنجاڭ ئۇيغۇر تېبابەت ئالىي تېخنىكومىنىڭ

- ئىچكى دەرسلىك ماتېرىيالى. ئۇيغۇرچە. 1996 - يىلى باسمىسى.
11. رۇقىيەم سادىق: «ئۇيغۇر تېبابىتى دورىگەرلىكى». ئۇيغۇرچە. قەشقەر ئۇيغۇر نەشرىياتى، 1988 - يىلى 1 - نەشرى 1 - باسمىسى.
12. مەريەم ساقىم، ئەركىن ساقىم: «ئۇيغۇر تېبابەت رېتسېپلىرىدىن مىراسلار (1)، (2)». ئۇيغۇرچە. شىنجاڭ پەن - تېخنىكا سەھىيە نەشرىياتى (W)، 1998 - يىلى 1 - نەشرى 1 - باسمىسى؛ شىنجاڭ خەلق سەھىيە نەشرىياتى، 2008 - يىلى 2 - نەشرى 1 - باسمىسى.
13. ھاجى ئابدۇراخمان نىمەت: «كېسەللىكلەرنى يەرلىك ئۇسۇلدا داۋالاش». ئۈي-غۇرچە. قەشقەر ئۇيغۇر نەشرىياتى، 1999 - يىلى 2 - نەشرى 1 - باسمىسى.
14. نىزامىدىن توختى: «ئۇيغۇر تېبابەت رېتسېپلىرىدىن مىراسلار (4)». ئۇيغۇرچە. شىنجاڭ خەلق سەھىيە نەشرىياتى، 2008 - يىلى 10 - ئاي 2 - نەشرى 1 - باسمىسى.
15. خالىقجان غۇبۇر: «مۇراببا ۋە شەرىپەتنى قانداق ياساش كېرەك». ئۇيغۇرچە. شىنجاڭ خەلق نەشرىياتى، 1988 - يىلى 1 - نەشرى 1 - باسمىسى.
16. پەيزۇللا ئىكرام: «مۇراببا» ئۇيغۇرچە. جۇڭگو پەننى ئومۇملاشتۇرۇش نەشرىياتى شىنجاڭ ئۇيغۇر، قازاق شۆبىسى، 1986 - يىلى 1 - نەشرى 1 - باسمىسى.
17. ئابلىكىم نۇرمۇھەمەت ھاجى: «كۆكتاتلارنىڭ شىپالىق رولى» ئۇيغۇرچە. شىنجاڭ پەن - تېخنىكا سەھىيە نەشرىياتى (K)، 1997 - يىلى 1 - نەشرى، 1999 - يىلى 3 - باسمىسى.
18. سالىي سابىر: «مېۋىلەرنىڭ شىپالىق رولى». ئۇيغۇرچە. شىنجاڭ پەن - تېخنىكا سەھىيە نەشرىياتى (K)، 1991 - يىلى 1 - نەشرى، 1996 - يىلى 3 - باسمىسى.
19. ئەخمەتجان ئىسمايىل: «ئۇيغۇر تېبابەتچىلىكىنىڭ شانلىق نۇرى». ئۇيغۇرچە. شىنجاڭ خەلق نەشرىياتى، 2004 - يىلى 1 - نەشرى 1 - باسمىسى.
20. قەشقەر ۋىلايەتلىك ئۇيغۇر تېبابەت شۆبە ئىلمىي جەمئىيىتى، قەشقەر ۋىلايەتلىك ئۇيغۇر تېبابەت شىپاخانىسى تۈزگەن: «ئۇيغۇر تېبابەت چولپانى». ئۇيغۇرچە. (ئىچكى ماتېرىيال) 1985 - يىلى باسمىسى.
21. ئا. ن. كوروپاتكىن: «قەشقەرىيە» ئۇيغۇرچە. شىنجاڭ خەلق نەشرىياتى، 1983 - يىلى 1 - نەشرى، 1984 - يىلى 1 - باسمىسى.
22. تۇراخۇن توختى: «چاي ۋە سالامەتلىك». ئۇيغۇرچە. شىنجاڭ پەن - تېخنىكا سەھىيە نەشرىياتى (K)، 1999 - يىلى 1 - نەشرى 1 - باسمىسى.
23. «شىنجاڭ ئىجتىمائىي پەنلەر مۇنبىرى» ژۇرنىلى، 2009 - يىلى 2 - سان.

策 划：阿迪力·穆罕默德
责任编辑：艾乃力·吉力力
责任校对：古丽巴哈尔·托呼提
装帧设计：海米旦·塞达力木
制 版：卡地尔热亚·米吉提

西域历史文化丛书

维吾尔民间医药研究（维吾尔文）

买买提明·沙比尔 著

新疆科学技术出版社出版发行
（乌鲁木齐市延安路 255 号 邮编：830049）
新疆新华书店经销 北京盛通印刷股份有限公司印刷
787mm×1092mm 16 开本 21.5 印张
2012 年 4 月第 1 版 2012 年 4 月第 1 次印刷

ISBN 978 - 7 - 5466 - 1299 - 7 (民文) 定价：98.00 元